

الأثر المستطاب في فقه السنة والكتاب

فتاوى

الدين الخالص

ينبتو

٣

تأليف

فضيلة الشيخ أبو محمد أمين الله البشاري حفظه الله

لا تنسونا من صالح دعائكم - موقع دين الحق

فتاوى الدين الخالص

{الثمر المستطاب فى فقه السنة والكتاب }

تأليف

فضيلة الشيخ علامه ابو محمد امين الله پيشاورى حفظه الله

مترجم

فضيلة الشيخ ابوسلمان حضرت محمد حفظه الله

دريم جلد

(پښتو)

ناشر

کانال تلگرام مکتبه منهاج السنة

(@Mbmenhajsa96)



بسم الله الرحمن الرحيم

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَاشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَاشْهَدُ أَنَّ مُحَمَّدًا عَبْدُهُ وَرَسُولُهُ.

اما بعد : د الله په فضل سره کله چه د [فتاویٰ الدین الخالص] دوه جلدونه د طالب علمانو او علماؤ لاس ته ورغلل او هغوی قبول او خوښ کړل، نو ما نه هغه مخلصو ورونو چه هغوی صحیح دین خوښوی، غوښتنه وکړه چه زه دریم جلد فتاویٰ تیاره کړم او د چاپ کولو اراده ئې وکړم۔ او مقصد به داوی چه مونږ ټول د الله پیغام په صفا سوتره او واضحې طریقې سره خلکو ته ورسوو۔

او دعوت لکه څنگه چه په ژبه سره وی، داشان په توره او نیزه، قلم او گوتو سره هم وی۔ بلکه الله سبحانه وتعالیٰ هغه دعوت ته چه په قرآن سره وی، لوی جهاد ویلې۔ لکه فرمائی: ﴿وَجَاهِدْهُمْ بِهِ جِهَادًا كَبِيرًا﴾ (د دې قرآن په ذریعه خلکو سره لوی جهاد کوه)۔

بیا هر دعوت ته جهاد نه ویلې کیږی۔ جهاد هغه دعوت ته ویلې کیږی چه په قرآن او صحیح حدیث سره وی۔ دې وجه نه د علم او پوهې خاوندانو له پکار دی چه خپل علم د الله د هغه بندگانو تر مینځ خور کړی چه هغوی د پیر زیات حاجت لری، په دې وجه چه په دوی باندې ناپوهی او دنیا پیره غلبه کړې۔

په دې وخت کې په عامو ملکونو کې د مسلمانانو نه صحیح دین پټ شوی دې، سره د دې چه کتابونه او تصنیفونه پیر زیات دی۔ زما په خیال د دې دوه سببه دی :

۱ - **اول :** مسلمانان شرعی علم ته پیره کمه توجه کوی، خلک په خوا هشاتو او دنیا کې د پیر زیات ورننوتی دی۔ دوی سره دومره وخت نشته چه شرعی علم په کې طلب کړی۔ او د پیرو خلکو خو دا خیال دې چه علم به صرف هغه خلک طلب کوی چه د هغوی نه کور کله وی او نه دکان۔ حالانکه دا خیال سراسر غلط دې۔ علم طلب کول په هر

مسلمان باندے فرض دی، لکه دا خبره په صحیح حدیث کښه راغله۔

۲ - دویم : علماء او طالبان په عامه توگه خپله عقیده، علم او عمل د صحیح ځای، مصدر او مرجع نه نه اخلی چه هغه قرآن او صحیح حدیث دے۔ بلکه دوی دا د مقلدینو د کتابونو او د خپل هغه مذهب د کتابونو نه اخلی چه هغه د خپل ځان دپاره د خپل طرفه مقرر کړی۔ په دے کښه دوی د صحیح او ضعیف، راجح او مرجوح ترمینځه فرق او تمیز نه کوی۔ حالانکه دا کار په هر مفتی او عالم باندے واجب دے۔ او هم دیته علم ویله کیري۔ علم دا نه دے چه یو عالم یا مفتی صاحب صرف د خپل مذهب د کتاب نه مسئله رانقل کړی۔

ډیر علماء داسه دی چه هغوی ته په مسئله کښه د امامانو یا د خپل امام یا د بعضه مقلدینو اقوال یادوی خو د دغه مسئله دپاره د صحیح دلیل پیژندلو نه ناخبره وی، ددے باوجود دغه صاحب دا گمان کوی چه گڼه دا محقق عالم دے۔ حالانکه دا کس د علم او معرفت نه ډیر لرې وی۔

دے وجه نه مونږ په دے مبارکه فتاویٰ کښه دا التزام کړی چه حتی الوسع به مونږ شرعی حکم په شرعی دلیل سره نقل کوو۔ دے دپاره چه په دے باندے عمل کونکے او دے ته دعوت کونکے او په دے باندے فتویٰ ورکونکے په بصیرت باندے روان وی۔

د لوی الله نه غواړم چه دا کتاب د هغه د عزتمند مخ دپاره وگرځوی او ماته اوزما ملگرو او دوستانو او ټولو مسلمانانو ته په دے کتاب سره په خپل فضل او کرم سره نفع ورکړی، او الله تعالیٰ دا په خپل دربار کښه او د خلکو ترمینځه مقبول عام وگرځوی۔

دا جلد - د مخکنو دوه جلدونو پشان - په ځینو مهمو عقائدو، کتاب الحيض او کتاب الصلاة باندے مشتمل دے۔

ستاسو ورور

ابو محمد امین الله البشاوری۔

ربیع الاول : ۱۹/۳/ ربیع الاول/ ۱۴۱۹ هـ

یوم الخميس مسجد حمزه پېښور۔



کتاب العقيدة

د عقیدے د مسائلو بیان

د ایمان خوند او حقیقت ته رسوونکی خویونه

۴۳۲ - سوال : هغه کوم خویونه دی چه د هغه په وجه بنده د ایمان حقیقت ته رسیږی او د ایمان خوند مومی ؟

جواب : دے مسئلے ته هر مسلمان محتاج دے۔ زه اوس په دے مسئلہ کښه راغلی حدیثونه ذکر کوم، دے دپاره چه الله رب العزت مونږ او ټولو مسلمانانو له په هغه باندے د عمل کولو توفیق راکړی۔

۱ - انس بن مالک رضی الله عنه فرمائی : رسول الله صلی الله علیه وسلم وفرمایل : (د هیش یو بنده ایمان تر هغه وخته پورے برابریدے نشی ترڅو چه د هغه زړه سم شوے نه وی۔ او تر هغه وخته پورے ئے زړه نه سمیږی ترڅو چه ژبه ئے سمه شوے نه وی۔ او جنت ته به هغه سرے نه ځی چه ګاونډی د هغه د تکلیفونو نه په امن نه دے)۔

(احمد : ۱۹۸/۳، ابن ابی الدنيا فی الصمت ص : ۳۸)۔

د دے حدیث په سند کښه ضعف دے ځکه په دے کښه علی بن مسعدۀ راوی راغله چه دۀ ته یو دے د محدثینو ضعیف ویلی دی او نورو ورته ثقہ ویلی۔ په دے سند کښه د حسن کیدو احتمال شته دے۔

[الترغیب: ۵۲۷/۳، مجمع الزوائد: ۵۳/۱]۔

۲ - انس رضی اللہ عنہ د نبی اکرم صلی اللہ علیہ وسلم ارشاد نقل کوی: (هیڅ یو بنده تر هغه پورے د ایمان حقیقت ته نشی رسیدے تردے چه خپله ژبه کنترول کړی)۔

[الطبرانی فی الصغیر والأوسط، الترغیب: ۵۲۶/۳، مجمع الزوائد: ۳۰۲/۱۰]۔

په دے سند کښه داؤد بن هلال دے۔ ابن ابی حاتم ددۀ حالات ذکر کړی دی خو په دۀ کښه ئے د ضعیف والی تذکره نه ده کړے۔ اوباقی راویان ئے د بخاری او مسلم راویان دی۔

۳ - ابو الدرداء رضی اللہ عنہ فرمائی: رسول الله صلی اللہ علیہ وسلم او فرمایل: (هیڅ یو بنده د ایمان حقیقت ته تر هغه پورے نشی رسیدے تر څو چه دا وپیژنی چه کوم شے دۀ ته ورسیدۀ هغه ددۀ نه خطا کیدونکے نه وو۔ او کوم شے چه ددۀ نه خطا شو هغه دۀ ته رسیدونکے نه وو)۔

[أخرجہ البزار، مجمع الزوائد: ۵۸/۱، انظر الصحيحة: ۶۰۷/۵، ابن عاصم رقم: ۲۴۶]۔

بزار د دے حدیث سند ته حسن ویلی۔

په الصحیحة کښه دی: (د هریو شے دپاره یو حقیقت وی او انسان تر هغه پورے د ایمان حقیقت ته نشی رسیدے تر څو چه دا وپیژنی چه کوم شے دۀ ته ورسیدۀ هغه ددۀ نه تیروتونکے نه وو، او کوم شے چه ترے تیرو تو هغه ورته رسیدونکے نه وو)۔

۴ - عمرو بن الحمق رضی اللہ عنہ فرمائی: رسول الله صلی اللہ علیہ وسلم وفرمایل: (هیڅ یو بنده تر هغه پورے د ایمان حقیقت ته نشی رسیدے تردے چه د هغۀ غصه د الله دپاره وی او د هغۀ خوشحالیدل د الله دپاره وی۔ کله چه دا کار وکړی نو د ایمان د حقیقت حقدار شو۔ او بیشکه زما ملگری او دوستان هغه خلك دی چه هغوی زما په یاد باندے یادپړی او زۀ د هغوی په یاد باندے یادپرم)۔

[الطبرانی فی الاوسط، مجمع الزوائد: ۵۸/۱]۔

د دے حدیث په سند کښه رشدين بن سعد دے۔ او په دۀ کښه خبرے اترے شته دے۔ او د دے حدیث معنی صحیح ده۔

۵ - ابو هريره رضي الله عنه نه روايت دے چه رسول الله صلي الله عليه وسلم وفرمايل :

[لَا يُؤْمِنُ الْعَبْدُ الْإِيمَانَ كُلَّهُ حَتَّى يَتْرَكَ الْكَذِبَ فِي الْمَرْأَةِ وَالْمَرْءِ وَإِنْ كَانَ صَادِقًا].

(هيڅ يو بنده تر هغه وخته پورے پوره مؤمن کيدے نشی تر څو چه په توفو او جگره

دواړو کبڼه دروغ پريدي اگرکه رشتينے هم وی)۔

[احمد: ۳۵۲/۲، الطبرانی فی الاوسط، وسنده جيد: ۹۲/۲]۔

۶ - عمر بن خطاب رضي الله عنه نه روايت دے چه رسول الله صلي الله عليه وسلم وفرمايل : (بنده تر هغه وخته

پورے خالص ايمان ته نشی رسيدے تر څو چه خوش طبيعتی او دروغ پريدي۔ او جگرے

پريدي اگرکه په حقه هم وی)۔

[رواه أبو يعلىٰ فى الكبير، المجمع: ۹۲/۱]۔

دده حديث سند د محمد بن عثمان او سليمان په وجه ضعيف دے۔ هيشمى فرمائی :

ما څوځ نه دی ليدلى چه دده دواړو تذکره ئے کرې وی۔

(وانظر المطالب العالیة رقم: ۲۸۹۵)۔

۷ - انس رضي الله عنه نه روايت دے، رسول الله صلي الله عليه وسلم وفرمايل : (بنده تر هغه وخته پورے د ايمان

خوند نشی موندلے تر څو چه دا وپیژنی چه کوم شے دده ته ورسیده هغه دده نه بچ

کیدونکے نه وو، او کوم شے چه دده نه بچ شو هغه دده ته ورسیدونکے نه وو)۔

(ابن ابی عاصم ۲۴۷، الصحیحة: ۵/۵۶۸)۔

۸ - عمرو بن شعيب د خپل پلار په واسطه د خپل نيکه نه د نبی اکرم صلي الله عليه وسلم دا ارشاد نقل

کوی چه: (هيڅ يو بنده تر هغه پورے مؤمن کيدے نشی تر څو چه په بڼه او بد تقدير

باندې ايمان ولری، او تر څو چه دا وپیژنی چه کوم شے دده ته ورسیده هغه دده نه بچ

کیدونکے نه وو او کوم شے چه دده نه بچ شو هغه دده ته ورسیدونکے نه وو)۔

[الترمذی: ۲۱/۲، وابن عدی فی الکامل ۲۱۷/۱]۔

۹ - عيسى ابن مريم عليه السلام فرمائی: (مونږ د ايمان حقيقت ته تر هغه پورے نشو رسيدے

تر څو چه مونږ دا باک ونه کړو چه دنيا چا وخورله)۔

[البداية والنهاية: ۸۱/۲]۔

۱۰ - عمار بن ياسر رضي الله عنه فرمائی: (درے خويونه دی، څوځ چه دا راجمع کړی نو هغه د

ایمان خویونہ راجمع کرل۔ (۱) د غریبیء باوجود خرچ کول۔ (۲) خپل خان نہ انصاف غوښتل۔ (۳) هر چاته سلام کول، که پیژنی ئے او که نه)۔

[الطبرانی، مجمع الزوائد: ۵۷/۱، مرفوعاً، ورواه البخاری: ۹/۱، تعلیقاً]۔

۱۱ - ابن مسعود رضی اللہ عنہ فرمائی: [الصَّبْرُ نَصْفُ الْإِيمَانِ وَالْيَقِينُ الْإِيمَانُ كُلُّهُ]۔

(صبر نیمائی ایمان دے او یقین پوره ایمان دے)۔

[الطبرانی، مجمع الزوائد: ۵۷/۱، و ذکره البخاری فی صحیحہ تعلیقاً]۔

۱۲ - حارث بن مالک انصاری رضی اللہ عنہ نہ روایت دے چه دے په نبی اکرم صلی اللہ علیہ وسلم باندے ورتیر شو نو هغوی ورتہ وفرمایل: حارثه په خه حالت کنبے دے صبا کړو؟ هغه ویلے: د ایمان په حالت کنبے مے صبا کړو۔ نبی صلی اللہ علیہ وسلم وفرمایل: سوچ کوه خه وائے؟ حکه د هرے خبرے یو حقیقت وی نو ستا د ایمان حقیقت خه دے؟ هغه ویلے: ما د دنیا نه خان غائب کړے دے نو خپله شپه مے شوگیر کړے او خپله ورځ مے تېرے کړے ده۔ او گویاکه زه د خپل رب عرش وینم چه ښکاره دے۔ او گویاکه زه جنتیان خلک وینم چه هغوی په دے کنبے دیو بل سره ملاقات کوی۔ او گویاکه زه دوزخیان وینم چه په هغه کنبے چغے او سورے وهی۔ نبی صلی اللہ علیہ وسلم ورتہ وفرمایل: حارثه! ته پوهه شوم ئے دا کار تینگ کړه)۔

[الطبرانی فی الکبیر، كما فی المجمع: ۵۷/۱]۔

امام هیشمی فرمائی: په دے حدیث کنبے ابن لهیعه او نور داسے راویان شته دے چه د هغوی احوال کتل پکار دی۔

۱۳ - د بخاری او مسلم حدیث دے چه نبی اکرم صلی اللہ علیہ وسلم فرمائی:

[الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ]۔

(مسلمان خو هغه دے چه د هغه د لاس او د ژبے د ضرر نه نور مسلمانان په امن وی)۔

۱۴ - دارنگه په دے کنبے دا هم دی چه: [وَالْمُؤْمِنُ مَنْ آمَنَهُ النَّاسُ عَلَى دِمَائِهِمْ وَأَمْوَالِهِمْ] (او

مومن هغه خوک دے چه نور خلک د خپلو وینو او مالونو په باره کنبے دده نه بیغمه وی)۔

[بخاری، مسلم، مشکاة: ۱۵/۱]۔

په دے مضمون باندے نور حدیثونه هم شته۔ الله تعالی دے مونږ او تاسو له په دے باندے

د عمل کولو توفیق راکړی۔ آمین۔

په خوب کښه الله لیدل او د هغه قسمونه

۴۳۳ - سوال : الله تعالیٰ په خوب کښه لیدل ممکن دی که نه ؟

جواب : په آخرت کښه د الله تعالیٰ لیدل خو خامخا ممکن دی۔ چه دده نه صرف ظالمان خلک انکار کوی۔ او هر چه په دنیا کښه د نبی اکرم ﷺ الله تعالیٰ لره لیدل دی نو دا د صحابه کرامو [ترمینځ یوه اختلافی مسئله وه۔ چا ویله نبی اکرم ﷺ د معراج په شپه الله لیدله او چا ویله چه نه ئه دده لیدله۔

او هر چه په خوب کښه د الله سبحانه وتعالیٰ لیدل دی (نبی وی که غیر نبی) نو په دده باره کښه بعضه آثار راغلی دی :

(عبد الرحمن بن عائش رضی الله عنه نه روایت دده دا فرمائی : ما در رسول الله ﷺ نه واوریدل چه فرمایله : [رَأَيْتُ رَبِّي فِي أَحْسَنِ صُورَةٍ قَالَ : فِيمَ يَخْتَصِمُ الْمَلَأُ الْأَعْلَى الحديث] (ما خپل رب په ډیر بنائسته صورت کښه ولیده، ویله ملا اعلیٰ په خه کښه بحث او مباحثه کوی ؟ (تر آخره پورې)۔

[رواه الدارمی : ۵۱/۲، باب فی رؤیة الرب سبحانه وتعالیٰ، ۱ حمد : ۲۹۰/۱، ۲۸۵/۱، ابن ابی عاصم رقم : ۴۶۷، مشکاة ۷۰/۱ مختصر العلو للذهبی : ۷۹، ص : ۱۱۸]۔

★ د ابی بن کعب رضی الله عنه بنه ام الطفیل k فرمائی : ما در رسول الله ﷺ نه واوریدل چه فرمایله : (ما په خوب کښه خپل رب د یورعبناک بنائسته خوان په شکل په شین لباس کښه ولیده چه د سروزرو پیزار ئه اچولی وو، د هغه په مخ د سروزرو پتنګان وو)۔

[الطبرانی، مجمع الزوائد : ۱۷۹/۷، البیهقی فی الاسماء والصفات ص ۴۴۷]۔

هیشمی وائی : دا منکر حدیث دده۔ البانی ورته په (تخریج السنة لابن ابی عاصم رقم ۴۷۱) کښه صحیح ویلی۔ امام بیهقی فرمائی : دا د خوب واقعه ده۔ په کنز العمال (۱۱۵۲) کښه د ابو زرعۀ نه نقل دی چه دا صحیح حدیث دده۔ زه وایم : دا په خوب کښه لیدل دی۔ ★ محمد بن سیرین فرمائی : (چا چه خپل رب په خوب کښه ولیده، جنت ته به ځی)۔

[رواه الدارمی : ۵۱/۲]۔

نبراس کښه ورسره دی : (او د غم نه به خلاصیږی)۔

★ امام احمدؒ فرمائی: ما الله تعالىٰ په خوب کښه ولیده او پښتنه مه تره وکړه چه د تولو نه بهترین عبادت کوم یو ده؟ وه فرمايل: دقرآن تلاوت۔

[حاشیه شرح العقائد ص ۶۰]۔

★ او په همدې حاشیه کښه دی چه د امام ابو حنیفه نه نقل دی چه هغه سل حله الله تعالىٰ په خوب کښه لیدله وو۔

په کنز العمال (۲۲۸/۱) کښه دره حدیثونه وگوره۔

ملا علی قاری او مبارکفوری فرمائی: په دې حدیث کښه هیڅ اشکال نشته ځکه په خوب کښه لیدونکې کله غیر متشکل شې متشکل وینی او کله متشکل شې د خپل اصلی شکل نه سیوا په بل شکل وینی۔

[المرقاة: ۲/۲۰۹، المرعاة: ۲/۲۳۴]۔

په شرح عقائد (ص: ۶۰) کښه دی: او هر چه په خوب کښه لیدل دی نو دا خو د ډیرو سلفو نه نقل دی۔ او دا یو قسم د زړه مشاهده ده نه د سترگه۔

★ د حمزة القاری نه نقل دی چه هغه په خوب کښه د الله تعالىٰ مخامخ قرآن لوستله وو۔

★ ابن حجرؒ فرمائی: د تعبیر عالمانو د الله عز وجل په خوب کښه لیدل جائز گنږلی دی، برابره خبره ده که لیدونکې نبی اکرم ﷺ وی او که د هغوی نه علاوه بل څوک وی۔ بیا د امام غزالی نه نقل کړی دی چه هغه هم په خوب کښه د الله تعالىٰ د لیدلو قائل ده۔

[كتاب الرؤيا والأحلام ص: ۸۷، وانظر المرقاة: ۲۵/۹]۔

اسباب الکفران ونواقض الایمان

د کفر د اسبابو او د ایمان ماتوونکو څیزونو بیان

۴۳۴ - سوال : د کفر اسباب څه دي او د یو معین او معلوم شخص کافر کول څه حکم لري ؟ او د معلوم او نا معلوم شخص د کافر گرځولو ترمینځه څه فرق دی ؟ او په چا باندې چه د کفر حکم لږول کیږي هغه کوم کوم دی ؟

جواب : دې مسئلې ته ډیر زیات ضرورت دې ځکه الله تعالیٰ په ایمان کښه دا خبره شرط کړېده چه په طاغوت باندې به کفر کیږي۔ او دا هله حاصلیږي چه کفر او د هغه اسباب وپیژندلې شي۔

نو مونږ وایو : د اسلام ځینې نواقض او ماتوونکي څیزونه په (دویم جلد ، مسئله نمبر : ۱۵) کښه هم ذکر شوي دي۔ دلته مونږ هغه تفصیل سره بیانوو، او ورسره دا خبره هم بیانوو چه د یو کس په باره کښه د کفر فتویٰ او فیصله کول ډیر زیات گران کار دی، ددې نه ځان ساتل پکار دی او په دې میدان کښه جلتی او تادی نه دی کول پکار۔
نو دا اسباب خو ډیر زیات دي :

۱ - اول : الله سره د هغه په عبادت او بندگۍ کښه شریک جوړول۔ الله تعالیٰ فرمائی :

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾.

(بیشکه الله دا نه بښي چه د هغه سره برخه دار جوړ کړي شي او ددې نه سیوا نور گناهونه بښي چاته نه خوښه شي)۔

او الله تعالیٰ فرمائی : ﴿إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا لِلظَّالِمِينَ مِنْ أَنْصَارٍ﴾ (بیشکه چا چه د الله سره برخه دار جوړ کړو نو په دې باندې الله تعالیٰ جنت حرام کړې ده او ددې ځای اور دی او د ظالمانو څوک مدد کار نشته)۔
دا هم په شرک کښه راځي چه څوک د الله نه سیوا بل چاته د نزدیکت دپاره څاروی ذبح

کوی لکه د پیری یا قبر وغیره دپاره خاروے ذبح کوی۔ د شرک اکبر گنې قسمونه دی، ددے د تفصیل دپاره د شیخ عبد السلام حفظه الله کتاب: (تنشیط الاذهان)، او مجموعه التوحید د محمد بن عبد الوهاب رحمه الله کتل پکار دی۔

۲ - دویم: خوک چه د الله او د بندگانو دپاره واسطے لټوی، هغوی د خپلو حاجتونو دپاره رابلی، په هغوی باندے توکل کوی او د هغوی نه سفارشونه غواړی۔ دا په اتفاق د علماؤ سره کفر دے۔

۳ - دریم: خوک چه مشرکانو ته کافر نه وائی او یا د هغوی په کفر کښے شک کوی او یا د هغوی مذهب صحیح گنړی، دا کس په دے سره کافر کیږی۔

۴ - خلورم: خوک چه دا عقیده ولری چه د نبی اکرم ﷺ نه علاوه د بل چا لاره او طریقه ډیره کامله ده۔ او یا د بل چا حکم او فیصله د هغه د حکم او فیصله نه زیاته ښه ده۔ نو دا په دے عقیده لرلو سره کافر شو۔ لکه هغه خلک چه هغوی د طاغوت فیصله د نبی اکرم ﷺ د فیصلو نه غوره گنړی۔

شیخ ابن باز رحمه الله فرمائی: په دے خلورم قسم کښے هغه خوک هم داخل دے چه هغه دا عقیده لری چه کوم قوانین او نظامونه خلکو جاری کړی دی هغه د اسلامی شریعت نه غوره دی۔ او یا دا عقیده ولری چه اسلامی شریعت په شلمه صدی کښے نشی چلیدے۔ او یا شریعت د انسانانو د تنزل او پاتے کیدو سبب دے۔ او یا اسلام د هر چا ذاتی شے دے، د زندگی په ټولو شعبو کښے ددے هیڅ کار نشته۔ نو دا کفری عقیده ده۔

دغه شان په دے کښے هغه خوک هم داخل دے چه هغه وائی: د غل نه لاس پریکول یا زنا کار سنگسارول ددے زمانے سره مناسب نه دی۔ یا دا عقیده لری چه په معاملاتو یا حدودو یا نورو اړخونو کښے د الله د شریعت نه سیوا په نورو قوانینو باندے فیصله کول جائز دی۔ اگرکه هغه نور قوانین په شرعی قوانینو باندے غوره نه گنړی، نو دا هم کفر دے۔ ځکه چه دے کس په دے عقیده لرلو سره هغه شے حلال وگنړلو کوم چه الله حرام کړے وو۔ او خوک چه هر هغه شے جائز وگنړی چه هغه الله حرام کړے وی او د هغه حرام والے د دین د ضروریاتو نه وی لکه زنا، شراب، سود او د الله د شریعت نه سیوا په بل شے باندے فیصله کول۔ نو دا په اتفاق د مسلمانانو سره کافر دے۔

[مجموع مقالات متنوعه : ۱/۱۳۷]-

۵ - پنجم : خوک چه در رسول الله ﷺ په راوړی دین کښه یوه خبره هم ناخوښه وگنړی، اگرکه عمل پرې هم کوی، نو دا په اتفاق د علماؤ سره کافر دے۔ حکم الله تعالیٰ فرمائی : ﴿ذَلِكَ بِأَنَّهُمْ كَرِهُوا مَا أَنْزَلَ اللَّهُ فَأَحْبَطُ أَعْمَالَهُمْ﴾.

(دا په دے وجه چه دوی هغه شے بد گنړلې چه هغه الله نازل کړې نو الله د دوی عملونه برباد کړل)۔

۶ - شپږم : خوک چه در رسول الله ﷺ د راوړی دین په یو خیز پورې هم خدا وکړی او یا د ثواب یا عذاب په یوه خبره پورې توفی وکړی نو دا کافر دے۔ الله تعالیٰ فرمائی : ﴿قُلْ أَلِلَّهِ وَآيَاتِهِ وَرَسُولِهِ كُنْتُمْ تَسْتَهْزِئُونَ لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ﴾.

(ورته ووايه ! آيا په الله پورې او د هغه په آيتونو او د هغه په رسول پورې تاسو توفی کوئ، عذرونه مه پيش کوي بيشکه چه تاسو د خپلو ايمانونو نه پس کفر کړې دے)۔

۷ - اووم : جادو کول۔ اوړول راورول کول۔ خوک چه دا کار وکړی او یا په دے باندې راضی وی، هغه کافر شو۔ دليل په دے باندې دا آيت کریمه دے :

﴿وَمَا يَعْلَمَانِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ﴾ (اودے دواړو ملائکو به هیچاته تر هغه وخته پورې نبودنه نه کوله ترڅو چه به هغوی دواړو وویل چه مونږ خود آزمائش دپاره راغلی یو نو تاسو - د جادو په زده کولو - کفر مه کوئ)۔

د جادو د تفصیل دپاره دا کتابونه وگورئ۔

[تفسیر ابن کثیر : ۲۰۱/۱، الصارم البتار د شیخ وحید عبد السلام بالی، ص : ۸۱، تفسیر قرطبی : ۴۸/۲]۔

او په مسئله نمبر (۴۴) کښه د جادوگر حکم تیر شوے۔

۸ - اتم : مشرکانو سره د مسلمانانو په خلاف کښه مدد کول۔ په دے باندې دليل دا قول د الله تعالیٰ دے : ﴿وَمَنْ يَتَوَلَّهُمْ مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ﴾.

(خوک چه په تاسو کښه د دوی سره دوستی وکړی نو دا د دوی نه حساب دے، بيشکه الله ظالمان خلک نه خوښوی)۔

او الله تعالیٰ فرمائی : ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ﴾ (ته به داسے خلک نه مومے چه په الله او په ورځ د آخرت ايمان لری او (د دے

سره سره) د هغه چا سره دوستی کوی چه هغوی د الله او در رسول سره دشمنی کوی۔ اگرکه هغوی د دوی پلرونو هم وی.....)۔

په دې مضمون باندې ډیر آیتونه شته دے۔

[انظر الموالاة والمعاداة لمحماس الجلعود : ۱/ ۴۴۲]۔

۹ - **نهم :** خوك چه دا عقیده ولری چه ځینے خلکو دپاره د نبی کریم ﷺ د راوړی شریعت نه وتل جائز دی، لکه څنگه چه د خضر ﷺ دپاره د موسیٰ ﷺ د شریعت نه وتل جائز وو۔ دا هم کفری عقیده ده۔ ځکه الله تعالیٰ فرمائی :

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾

(اومونږ ته خامخا تېولو خلکو ته زیره ورکونکې او ویره ورکونکې لېږلې)۔

صرف درې کسه داسې دی چه د هغوی نه قلم پورته شوی دے۔

۱۰ - **لسم :** د الله د دین نه اعراض کول چه نه ئې زده کوی او نه پرې عمل کوی۔ دا هم

کفر دے۔ په دې باندې دلیل دالله تعالیٰ دا وینا ده :

﴿وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ ثُمَّ أَعْرَضَ عَنْهَا إِنَّا مِنَ الْمُجْرِمِينَ مُنتَقِمُونَ﴾

(د هغه چا نه بل لوی ظالم څوک کیدې شی چه هغه له د هغه درب په آیتونو سره یادگیرنه ورکړې شوه بیا هغه د هغه نه مخ اړوی، بیشکه مونږ د مجرمانو نه بدله اخستونکي یو)۔

علماء فرمائی : په دغه ذکر شوو تېولو نواقضو کښه رشتیا او توقه هر څه برابر دی۔ البته

د دې نه صرف هغه څوک بهر دې چه په هغه باندې زبردستی شوی وی۔ ټولو مسلمانانو

له پکار دی چه د دې خطرناکو اسبابو نه ځان وساتي او خپل ځان د دې نه بچ کړی۔

[البرهان والدلیل علی کفر من حکم بغیر التنزیل ص : ۴۴ ، التوقف والتبیین لمحمد سرور : ۲/ ۱۳۲]۔

۱۱ - **یولسم :** بت یا نمر یا سپوږمۍ یا ستوری ته سجده کول۔

۱۲ - **دولسم :** قرآن شریف یا د حدیثو کتاب په پلیټۍ کښه اچول یا پرې په خپو ختل

یا د هغه په مسئلو پورې توقه یا سپکاوی کول۔

۱۳ - **دیارلسم :** حرام کارونه کول او هغه جائز گڼل۔ مثلاً زنا کول او دا په عامه توگه

یا صرف ځان لپاره جائز گڼل۔ یا لکه شراب خوری کول او دې گناه خلکو وژل او د هغوی

نه مالونه اخستل جائز گنړل۔

۱۴ - **حوار لسم:** د الله د ربوبیت نه انکار کول لکه دا دعویٰ وکړی چه د کائناتو دپاره هیڅ اله نشته، او یا د الله د وحدانیت نه منکر شی او د الله دپاره شریک وگنړی او یا ورله بنځه یا بچی وگنړی۔

۱۵ - **پنځلسم:** دا عقیده لرل چه د شریعت ټول یا بعضه احکام دائمی نه دی بلکه دا د یو وخت او معاشرې دپاره وو۔ او یا دا عقیده ولری چه شریعت ددې دپاره نه دې راغلی چه د افرادو او ټولګیو دارنگه د حاکم او محکوم تر مینځه علاقه سمه کړی۔

۱۶ - د عالم د قدیم والی عقیده لرل یا دا عقیده لرل چه ددې دپاره پیدا کوونکې نشته، یا د صانع د حدوث عقیده لرل۔ یا دا عقیده لرل چه خالق او مخلوق یو شے دے۔ یا د ارواحو د تناسخ عقیده لرل (چه کله یو انسان مړ شی نو د هغه روح په بل انسان یا بل حیوان کېږي) اچول کول کیږي)۔

۱۷ - دا عقیده لرل چه قرآن د الله له اړخه نه دے، یا دا عقیده لرل چه محمد (صلی الله علیه وسلم) دروغژن دے (والعیاذ بالله)۔ او یا د نبی اکرم (صلی الله علیه وسلم) نه روسته د نبوت دعویٰ کول۔ او یا ددې دعوې کوونکې رشتینې گنړل۔ او یا د انبیاء کرامو علیهم السلام تکذیب کول۔

۱۸ - صحابه کرامو (زه د کفر نسبت کول، یا په هغوی باندې لعنت ویل جائز گنړل، یا هغوی پسې خبرې کول او هغوی شرمول، یا امهات المؤمنین کېږي چاته د زنا او بې حیایی نسبت کول)۔

۱۹ - د ملائکو یا د پیریانو د وجود نه انکار کول، او یا دا گمان کول چه ملائک د الله لورې دی، یا هغوی پورې توقې کول، یا په هغوی کېږي چاته ردې بدې ویل، یا دا عقیده لرل چه د ابلیس وجود نشته بلکه دا هسې گپ دے۔

۲۰ - د آخرت دورځې نه انکار کول۔ یا د حساب کتاب، میزان، صراط پل، یا د الله د پیشی نه یا د جنت یا جهنم نه انکار کول۔ او یا د مړو په ژوندی کولو کېږي شک کول، یا د جنت یا د اور د همیش والی نه انکار کول۔

۲۱ - د رسول الله (صلی الله علیه وسلم) د بشریت نه انکار کول۔ ولې چه د دوی بشریت په قرآن، حدیث او اجماع د امت سره ثابت دے۔ نو د دوی په باره کېږي دا عقیده لرل چه هغه صرف نور او

بشر متشکل وو۔

[تفسير روح المعاني للآلوسی : ۴/ ۱۱۳]۔

۲۲ - یا د نبی اکرم ﷺ په باره کښه دا وینا کول چه ماته پته نشته چه هغه د عربو نه وو او که د عجمو نه۔

د شیخ ولی الدین العراقی نه پوښتنه وشوه چه آیا په ایمان کښه دا شرط ده چه انسان به دا عقیده لری چه نبی اکرم ﷺ عربی پیغمبر وو؟ او که دا فرض کفائی خبره ده؟ نو هغوی جواب ورکړو چه: د ایمان د صحیح کیدو دپاره دغه خبره شرط ده۔

بیا فرمائی: که خوک داسه ووائی چه: زه د محمد رسول الله ﷺ رسالت او توله دنیا والو دپاره د هغوی پیغمبر جوړیدل منم خو ماته دا معلومه نه ده چه آیا هغه انسان وو که ملک، که پیر؟ یا ماته پته نشته چه هغه عربی وو که عجمی؟ نو ددې انسان په کفر کښه شک نشته۔ ځکه دې د قرآن پاک تکذیب کوی او د یوه داسه خبرې نه انکار کوی چه تمام امت، سلف او خلف په دې باندې متفق دی او د خاص او عام په نیز باندې دا خبره معلومه ده۔ په دې کښه د هیچا اختلاف نشته۔ او که چرې دغه کس غبی او کند ذهنه وو نو هغه ته ددې وربښودل واجب دی، او که ددې نه پس ئې بیا هم انکار کولو نو مونږ به دده د کفر فیصله وکړو۔

[تفسير روح المعاني : ۴/ ۱۱۳]۔

۲۳ - خوک چه دا عقیده ولری چه نبی اکرم ﷺ یا یو ولی په غیبو پوهیږی او یا هغه سره گلی او محیط علم دې نو دا کس په اتفاق د مسلمانانو کافر دې۔ ځکه چه ده د قرآن پاک تکذیب وکړو۔ الله تعالی فرمائی: ﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾ (ورته ووايه په زمکه او آسمانونو کښه چه خوک دی هغوی په غیبو خبر نه دی سیوا د الله نه)۔ دارنگه د خپل نبی نه خبر ورکوی فرمائی: ﴿وَلَا أَعْلَمُ الْغَيْبَ﴾۔ (او زه په غیبو نه پوهیږم)۔

۲۴ - خوک چه دا عقیده لری چه الله په راتلونکی حالت خبر نه دې چه دیته شیعه گان د (بداء) عقیده وائی نو دا سخت ترینه کفری عقیده ده۔

۲۵ - د غیر الله په نوم یا د غیر الله د نزدیکت دپاره ذبح کول کفر دې۔

[اقتضاء الصراط المستقیم ص : ۲۵۶]۔

۲۶ - شرعی خیزونو باندې عیب ویل لکه گیره یا پرده وغیره، نو دا هم کفر دے ځکه چه دا په الله او د هغه په رسول (ﷺ) باندې اعتراض کول دی۔
[أحسن الفتاوى : ۱/ ۴۲، ۵۴]۔

۲۷ - په گناهونو باندې فخر کول۔ دا هم کفر دے۔ او څوک چه د کفر په الفاظو پورې تویه کوی نو دا هم مرتد دے اگرکه ددې عقیده نه لری خو په دے کښه سپکاو دے۔
[أحسن الفتاوى : ۱/ ۳۹، رد المحتار]۔

۲۸ - د علم او علماؤ سپکاو کول په دې وجه چه دوی د الله د دین حاملین او باروونکی دی، دا هم کفر دے۔ [أحسن الفتاوى : ۱/ ۳۸]۔

۲۹ - څوک چه د اسلام او اهل اسلام سره نه مینه لری او نه ورسره بغض کوی نو دا ناقص الایمان دے که مسلمان وی۔ خو دا نقصان کله شرک ته رسول کوی که چرې داسه څه قرائن نه وی چه هغه دې لره واپری۔

۳۰ - څوک چه په شرک باندې رد نه کوی او د مشرکانو سره دشمنی نه لری نو دا مؤمن نه دے اگرکه یواځې د الله عبادت هم کوی۔ ځکه د توحید د صحت دپاره شرط دادې چه د طاغوت او اهل طاغوت نه به انکار کوی۔ او ددې معنی داده چه شرک او مشرکانو سره به بغض او کینه لری۔

۳۱ - څوک چه اسلام بدې گنږې یا هغه څوک بدې گنږې چه د مسلمانانو ډله سره یوځای شې نو دا کافر دے اگرکه د اسلام دعویٰ گپړی او په دې باندې عمل کوی۔

۳۲ - څوک چه کفری خبرو ته دعوت ورکوی او یا د کفارو مدد او تائید کوی او هغه چا سره مینه کوی چه هغوی هم دا کار کوی او څوک چه ددې خلاف کوی هغه بدې گنږې نو دا هم کافر دے، اگرکه په خپل گمان باندې دا ځانته مسلمان وائی او خپل دا عمل د اسلام سره ټکراؤ نه گنږی۔

۳۳ - د الله نه سیوا د بتانو او مړو نه مدد غوښتل شرک دے۔ دغه شان [یا علی مدد] ویل۔
یا [یا رسول الله مدد] ویل شرک دے۔ دغه شان څوک چه دا عقیده لری چه رسول الله (ﷺ) په هر مکان او هر مجلس کښه حاضر دے نو دا هم کافر دے۔

[الفتاویٰ الإسلامية ۲۴/۱، معارج القبول: ۳۵۱/۱، تیسیر العزیز الحمید ص: ۲۰۹/۲/۳، انظر الأضاحی من هذا الكتاب]-

۳۴ - موحد لپاره ضروری ده چه کفر بالطاغوت وکړی (د طاغوت نه انکار وکړی) ځکه د کلمه طیبه معنی هله پوره کيږي چه د هغه چا د عبادت نه انکار وکړی شی څوک د الله سره په عبادت کښه شریک گنړل شوې دے۔ لکه په صحیح حدیث کښه دی:

[مَنْ قَالَ لَا إِلَهَ إِلَّا اللَّهُ وَكَفَرَ بِمَا يُعْبَدُ مِنْ دُونِ اللَّهِ، حَرَّمَ مَالَهُ وَدَمُهُ وَحِسَابُهُ عَلَى اللَّهِ] (چاچه کلمه طیبه وویل او د هغه معبودانو نه ئه انکار وکړو چه د الله نه سیوا د هغوی عبادت کيږي، نو دده مال او وینه محفوظه شوه او حساب ئه په الله باندې دے)۔

[مسلم: ۳۷/۱، احمد: ۴۷۲/۳]۔

نو [وَكَفَرَ بِمَا يُعْبَدُ مِنْ دُونِ اللَّهِ] تاکید دے د نفی، او ددې نه معلومه شوه چه د انسان وینه او مال به هله محفوظ کيږي چه کله دغه کار وکړي، نو که په دې کښه شک او تردّد وکړي نو بیا به ئه مال او ځان محفوظ نه وي۔

نودې پورتنو کارونو سره د توحید کمال او پوره والې راځي، ځکه په احادیثو کښه د کلمه طیبه درانه شرطونه راغلي دي لکه علم، اخلاص، صدق، یقین او شک نه کول۔ نو انسان به هله موحد جوړيږي چه په دې کښه دغه پورتنی ټول شیان راجمع شي او ددې عقیده ولري او هغه قبول کړي او د هغه سره محبت ولري، او ددې دپاره دوستي او دشمني کوي۔

بیا محمد بن عبد الوهاب رحمه الله فرمائي: په دې باره کښه مخالفین په یوڅو قسمه دي، د ټولو نه سخت هغه مخالف دے چه په دې ټولو کښه مخالفت کوي او شرک قبلوي او دا خپل دین گنړي۔ د توحید نه انکار کوي او دیته باطل وائي۔ لکه چه دا زیاتره خلکو حالت دے۔ بیا فرمائي:

○ ځینې خلک صرف د الله بندگی کوي خو شرک باندې رډه کوي او د مشرکانو سره کینه لري۔ نو دا کس هم مشرک دے۔

○ او ځینې خلک د مشرکانو سره دشمني لري خو کافر ورته نه وائي۔ نو دا هم د هغوی پشان دے۔

○ او ځینې خلک نه د توحید سره مینه لري اونه ورسره دشمني کوي۔ دا هم کافر دے۔

- او ځینے خلک نه د شرک سره کینه لری او نه ورسره مینه لری۔ دا هم مشرک دے۔
- او ځینے خلک نه د شرک پیژنی او نه پرې رد کوی او نه ئې بدې گنړی، دا هم موحد نه دے۔
- او ځینے خلک نه د توحید پیژنی او نه پرې رد کوی، دا ځناور هم کافر دے۔
- په دے ټولو کښه خطرناک هغه څوک دے چه هغه په توحید باندې عمل کوی او د هغه قدر نه پیژنی او د توحید پرېښودونکی سره بغض او کینه نه لری او نه ئې کافر گنړی۔
- او ځینے هغه دی چه هغوی خو شرک پرېښی دے او بدې ئې گنړلې دے خو د هغه مرتبه او خطرناکی ئې نه ده پیژندلې۔

[مجموعۃ التوحید : ۴۲/۱، د محمد بن عبد الوهاب]۔

- ۳۵ - په غیر د عذر نه قصداً فرض مونځ پرېښودل، د راجح او غوره قول مطابق کفر دے۔ لکه چه په همدې جلد کښه به په کتاب الصلاة کښه راشی ان شاء الله۔
- نبی اکرم ﷺ فرمائی: [مَنْ تَرَكَ الصَّلَاةَ مُتَعَمِّدًا فَقَدْ كَفَرَ]۔
- (چا چه قصداً مونځ پرېښود، نو په تحقیق سره کافر شو)۔
- [أخرجه اصحاب السنن، وسنده صحيح]۔

داسې اسباب نور هم ډیر دی چه علماؤ په خپلو کتابونو کښه ذکر کړی دی لکه: [شرح فقه اکبر د ملا علی قاری ص: ۲۱۷، خلاصۃ الفتاوی: ۴/۳۸۳]۔

نو هرکله چه دا اسباب ټول یا ځینې په یو کس کښه راشی نو دا بیشکه کافر دے، اگر که دده خیال داوی چه دا مسلمان دے او ځانته بزرگ وائی۔

البته که په چا کښه په دے راتلونکو عذرونو کښه یو عذر موجود وو، نو بیا به ورته کافر نشی ویلې او نه به پرې د کافر فیصله کیږی۔

○ هغه عذرونه دادی:

د کفر اووه موانع

- ۱ - اول سبب: اکراه ملجئ: یعنی که په چا باندې داسې زبردستی وشي چه هغه سره دده اختیار پوره ختم شی۔ هسې ویره ترهه نه ده مراد۔ نو د زبردستی په صورت کښه انسان معذوره دے۔ الله تعالیٰ په قرآن کریم کښه فرمائی:

﴿إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ﴾.

(مگر په چا چه زبردستی وشوه او په ایمان باندې خاطر جمع وو).

خو په اکراه او زبردستی کښې الله دا شرط لږولې چه په چا باندې زبردستی کيږي، د هغه زړه به په ایمان سره مطمئن وي، په زړه کښې به یقین لرونکې وي. او دا سبب د ټول امت په نیز اتفاقي ده. په دې باره کښې بعضې احادیث هم راغلي. لکه نبی اکرم ﷺ عمار بن یاسر رضی الله عنه ته فرمایلي وو:

[وَأِنْ عَادُوا لَكَ فَعُدْ] (که چرې دوی درې باندې بیا زبردستی وکړي نو ته هم د دوی دې خبرې ته واپس شه).

[أخرجه البيهقي كما في التفسير لابن كثير: ۲/۷۷۶].

۲ - دویم سبب: جهل او ناپوهی: جهل په دې باب کښې عذر دې خو د جهل او ناپوهی نه مراد څه ده؟ او چرته به جهل معتبر وي؟ نو مونږ وایو: دلته مطلق جهل مراد نه دې بلکه هغه جهل مراد دې چه د هغه په لږم کولو او ختمولو باندې انسان قادر نه وي. یا خو د جهل اسباب داسې وي چه دده له خوا موجود وي. او یا داسې اسباب وي چه د هغه تعلق د علمی مصادر او مراجعو سره وي. نو کله چه دا کس په علم زده کولو او ناپوهی ختمولو باندې قادر وي او بیا هم ده کوتاهی وکړه نو دا بیا په خپله ناپوهی کښې معذوره نه حسابيږي بلکه حکماً به دا کس عالم او پوهه گنږلې شي او په حکم د عالم کښې به گنږلې شي اگرکه په واقع کښې عالم نه وي.

[الجامع لطلب العلم الشریف: ۲/۴۹۸].

دا وجه ده، ابن حزم فرمائی: حِينَ خَلَقَ وَائِي چه شرعي احکام په هغه چا لازم نه دی چه څوک په هغه باندې نه پوهيږي او نه په هغه چا لازم دی چه شرعي احکام ورته نه وي رسيدلي. خو د دوی دا خبره باطله ده، بلکه دغه احکام په دوی لازم دي، ځکه رسول الله ﷺ ټولو انسانانو او پيريانو ته رالېږلې شوم. دغه شان هر هغه چاته رالېږلې شوم چه لا تر اوسه پیدا هم نه دې او روسته به پیدا کيږي او بیا به بالغ گرځي. الله تعالی خپل نبی ﷺ ته حکم کوي چه خلکو ته ووائی: ﴿إِنِّي رَسُولُ اللَّهِ إِلَيْكُمْ جَمِيعًا﴾ (بیشکه زه تاسو ټولو ته رسول رالېږلې شوم یم). نو په دې آیت کریمه کښې چه کوم عموم دې په دې کښې

د هیچا تخصیص نه دے شوے۔ او فرمائی: ﴿يَحْسَبُ الْإِنْسَانُ أَنْ يُتْرَكَ سُدًى﴾.

(آیا د انسان دا گمان دے چه دے به بیکاره پرینودے شی)۔ یعنی دۀ ته به امر او نهی نه کیږی۔ نو دا خبره ئے باطله کړه۔

البته انسان د جهل او ناپوهی د وجه معذوره جوړیدے شی، خو چاته چه په مخ د زمکه باندے د نبی کریم ﷺ یادوونه وشوه هر چرته چه دغه کس وی، نو په هغه باندے فرض دی چه په دے باره کنبے تفتیش او تالاش وکړی۔ او هر کله چه ورته د نبی اکرم ﷺ نذارت او دعوت ورسیده نو په هغه باندے فرض دی چه دا رشتینے وگنږی او ددے تابعداري شروع کړی، د هغه د دین طلب شروع کړی، ددے دپاره د خپل وطن نه بهر وځی۔ که دا کار ئے ونه کړو نو د قرآن کریم د صریح حکم مطابق به دا کس د کفر او عذاب مستحق جوړیږی۔

الله تعالیٰ فرمائی: ﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾.

(او مونږ تر هغه وخته پورے چاله عذاب نه ورکوو ترڅو چه مو ورته رسول نه وی لیږلے)۔ نو ددے نه ثابته شوه چه ترڅو پورے یو کافر ته د رسول الله ﷺ دعوت نه وی رسیدلے، هغه له به عذاب نه ورکړی کیږی۔ او چاته چه د نبی اکرم ﷺ دعوت ورسیده او په دغه ښاریه او کلی کنبے ئے داسے څوک بیانۀ موندۀ چه هغه ورته ددے خبر ورکړی نو په دۀ باندے فرض دی چه ددے حقائقو د تفتیش او تالاش دپاره د خپل کور کلی نه ووځی۔

[الملل والنحل لابن حزم: ۱۰۶/۴، الإحكام: ۱۱۸/۵]۔

شیخ الاسلام ابن تیمیه رحمه الله فرمائی: مکلفینو ته د الله حکم هله متوجه کیږی چه کله هغوی د هغه په پیژندلو باندے قادر شی، او دا د ټولو نه زیات صحیح قول دے۔ دارنگه فرمائی: الله تعالیٰ فرمایلی دی: ﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾.

او په بندگانو باندے حجت او دلیل په دوه شیانو سره قائمیږی:

(۱) یو دا چه دوی په هغه شی باندے پوهه شی کوم چه الله تعالیٰ نازل کړے دے۔

(۲) دویم دا چه په دے باندے په عمل کولو باندے قدرت ولری۔

[مجموعه الفتاوى: ۲۵/۲۰، ۵۹، ۴۷۹/۱۲]۔

ابن قیم رحمه الله فرمائی: دا خبره د ایمان سره تړلے او لازم ده چه بنده ددے اقرار وکړی چه د الله حجت په دۀ باندے قائم شو۔ اخوا که دے خبره منی او که نه ئے منی۔ ځکه چه الله

رسول راولیږه او کتاب ئې نازل کړو او ده ته ئې دعوت ورساوه او دې ئې ددې په پیژندلو باندې قادر کړو، نو د الله حجت په بنده باندې قائم شو۔ برابر خبره ده که بنده ئې اوس پیژنی او که نه۔ نو هر هغه څوک چه د الله په امر او نهی پیژندو باندې قادر شو او بیا ئې کوتاهی وکړه او دائې ونه پیژندۀ نو په ده باندې خامخا حجت قائم ده۔

[مدارج السالکین: ۱/۲۳۹، ۱/۱۱۳].

نو هر کله چه داسې د خپل جهل او ناپوهی په لرې کولو باندې قادر نه وی نو بیا دا کس معذور ده۔ پاتې شو هغه څوک چه د خپل ناپوهی په لرې کولو قادر وی خو ددې باوجود په اسلام باندې څه باک ونه کړی، د هغه فرائض او احکام زده نه کړی، نو دا کس کافر ده۔

دغه شان هغه څوک هم معذور نه ده چه هغه په دار اسلام کښې وی۔ او یا په دار کفر کښې وی خو علماء هلته موجود وی او د هغوی نه د زده کړې پروگرام آسان وی۔ او سره ددې نه دا انسان جاهل پاتې شو نو دا جهل او ناپوهی معتبره نه ده۔

[الجامع فی طلب العلم الشریف: ۱/۳۹۰].

د قیام حجت او فهم حجت ترمینځه فرق

○ بیا د قیام حجت او د فهم حجت ترمینځه فرق شته او که نه؟

نو شیخ محمد بن عبد الوهاب رحمه الله ذکر کړی دی چه په مسلمان باندې د حجت پیژندل واجب نه دی بلکه په کفارو او مشرکانو باندې د حجت قائمیدل کافی دی۔

[انظر کتاب الرسائل الشخصية ص: ۲۴۴].

شیخ عبد اللطیف رحمه الله فرمائی: پکار ده چه د قیام حجت او د فهم حجت ترمینځه فرق وپیژندل شي، ځکه چاته چه د رسولانو دعوت رسیدلې وی نو په هغه باندې حجت قائم شو۔ هر کله چه په داسې طریقه وی چه د هغه پیژندل ممکن وی۔ او په حجت قائمیدو کښې دا شرط نه دی چه د الله او د رسول په خبرو باندې داسې پوه شي څنگه چه ایمان، قبولتیا او انقیاد والا پوهیږی۔ الله تعالیٰ فرمائی:

﴿أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ إِنْ هُمْ إِلَّا كَالْأَنْعَامِ بَلْ هُمْ أَضَلُّ سَبِيلًا﴾.

(آیا تہ گمان کوہ چہ پہ دوی کنبے زیاتره خلک آوریدل کوی یا پو هیبری، حالانکہ دوی خو د خناورو پشان دی بلکه ددے نہ ہم زیات ے لارے دی)۔

صحیح خبره داده چہ اقامت د حجت صرف په هغه وخت کنبے صحیح دے کله چہ ددغه حجت په معنی مراده باندے پوهه شی۔ اوکھ پوهه نشی نو دوی د ایمان او قبول والا دی۔ حکم فهم دوه قسمه دے :

یو : په داسے طریقہ سره دلیل پیژندل په کومه طریقہ سره ئے چہ ایمان والا پیژنی نو دا په اقامت د حجت کنبے شرط نه دے۔

دویم : داسے فهم د حجت چہ د هغه معنی مراده وپیژنی۔ نو دا شرط دے۔ حکم کفار د رسولانو علیهم السلام په دعوت باندے پوهه شوی وو چہ دوی توحید ته دعوت ورکوی او د شرک نه خلک منع کوی۔ دا وجه ده چہ شیخ الاسلام ابن تیمیہ فرمائی : د الله تعالیٰ ددے قول : ﴿فَاجِرُهُ حَتَّى يَسْمَعَ كَلَامَ اللَّهِ﴾ (نو پناه ورته ورکړه تردے چہ د الله خبرے واورې) ددے قول نه مراد دادے چہ د الله خبرے داسے واورې چہ د هغه د آوریدو سره په هغه معنی باندے هم خان پوهه کړی کومه چہ ددے نه مراد شوی ده۔ حکم یواځے د لفظ په آوریدو سره مقصد نه حاصلیږی هر کله چہ ددے په معنی مراده پیژندلو باندے قادر نه وی۔

[والتفصیل فی کتاب الجامع لطلب العلم الشریف : ۱/ ۳۸۸]۔

۳ - دریم سبب : خطا کیدل دی۔ هغه دا چہ مقصد ئے یو لفظ وی او په ژبه ئے په غیر د قصد نه د کفر کلمه جاری شی۔ لکه یو توبه گار د ډیر خوشحالی نه خطا شو او داسے ئے وویل : [أَنْتَ عَبْدِي وَأَنَا رَبُّكَ] (ایه الله ! تہ زما بنده ئے او زه ستا رب یم)۔

[بخاری، مسلم]۔

۴ - حلوم سبب : تاویل کول۔ یعنی په تاویل کنبے خطا کیدل۔ تاویل ویلے کیږی : شرعی دلیل ے ځایه کینودل دوجه د اجتهاد نه او یا دوجه دیوے شبه نه چہ هغه د نص د دلالت د نه پیژندلو دوجه نه راپیدا شوی وی۔ نو مکلف د کفر په یو کار باندے اقدام وکړی په داسے حال کنبے چہ هغه ئے کفر نه گنړی حکم چہ دے په داسے دلیل سره دلیل نیسی چہ د هغه د معنی په پیژندلو کنبے دے خطا شوی دے۔ نو په دے خطا کیدو سره د هغه قصد ختم شو او په تاویل کنبے خطا کیدل د هغه د کافر کولو نه مانع او رکاوټ واقع

شو۔ خو کله چه په ده حجت قائم کړې شی او ده ته دده خطا ورپه گوته کړې شی او بیا هم په خپل دې کار باندې ټینگ پاتې شی نو په دې وخت کې به بیا کافروی۔

دده مثال داسې دې لکه قدامة بن مظعون شراب حلال گنړلی وو، او دلیل کېنې ئې دا آیت کریمه پیش کولو: ﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَمُوا﴾.

(په ایمان او عمل صالح والو باندې په هغه خوراک کېنې هیڅ گناه نشته چه دوی خورلې دې)۔ نو ددې تاویل کونکې په کفر به فیصله نه کیږي مگر کله چه دې په دې باندې ټینگ پاتې شی او د عناد نه کار واخلي۔

خو دا خبره یاد ساتل پکار دی چه په هریو تاویل کېنې خطا کیدل مقبول عذر نه دې او نه د تکفیر نه مانع دې۔ په هغه تاویل کېنې خطا کیدل عذر دې چه هغه په شرعی دلیل کېنې د نظر کولو نه پس راغلی وی او د هغې په فهم کېنې انسان خطا شوی وی۔ پاتې شو هغه تاویل چه د هغې په خطا کیدو کېنې انسان معذور نه حسابیږي، دا هغه تاویل دې چه د محض رائې او خواهش نه پیدا شوی وی، هیڅ شرعی دلیل نه لری۔ لکه منع کیدل د ابلیس د سجدې کولو نه آدم ته۔ په دې دلیل باندې چه دې د آدم نه غوره دې۔ ﴿قَالَ اَنَا خَيْرٌ مِنْهُ خَلَقْتَنِي مِنْ نَارٍ وَخَلَقْتَهُ مِنْ طِينٍ﴾.

نو دا د ابلیس سوچه غلطه رائې وه۔ یا لکه د باطنیه فرقه هغه تاویلونه چه د هغې په ذریعې ئې شرعی واجبات غورزولی دی ځکه چه دا محض رائې او خواهشات دی۔

۵ - پنجم سبب: هغه یې هوشی چه هغې سره عقل زائله شی۔ ددې په معتبرولو کېنې اختلاف دې خو علامه ابن قیم دې ته ترجیح ورکړې چه دا معتبر دې۔ او همدا قول د احنافو هم دې۔

[انظر: اعلام الموقعين: ۶۵/۳، المغنی: ۱۰/۱۰۹، کشاف القناع: ۱۷۶/۶]

۶ - شپږم سبب: د کفر حکایت او نقل کول۔ لکه کفر بل چا کړې وی خو یو انسان ئې د هغه نه رانقل کړی۔ لکه یوسړې د کافرانو هغه خبره ولولی چه الله تعالیٰ په قرآن کریم کېنې مونږ ته ویلې ده او مونږ ته ئې د قرآن کریم د لوستلو حکم کړې۔ یا لکه گواه د قاضی په مخکېنې د چا کفری خبره رانقل کړی۔

خو دا خبره هم هله ده چه کله دیو صحیح او شرعی غرض په وجه کفر نقل کړې شی۔

گنې چا چه دا د ښۀ گنړلو او په دې باندې د راضی کیدلو د وچه نه نقل کړو نو دا په دې سره کافر کیږی۔ او دا تفصیل به د حالاتو د قرینې په وجه پیژندلې شی۔

او توقې په خطا او نسیان کښې داخلې نه دی۔ بلکه په توقو سره د کفری خبرې کولو د وچه نه په اتفاق د علماؤ سره انسان کافر کیږی۔

۷- اووم سبب: ماشوم توب، لیونتوب او خوب: دا درې واړه عذرونه دی۔
نبی اکرم ﷺ فرمائی: [رُفِعَ الْقَلَمُ عَنْ ثَلَاثَةٍ: عَنِ الصَّبِيِّ حَتَّى يَحْتَلِمَ، وَعَنِ النَّائِمِ حَتَّى يَسْتَيْقِظَ، وَعَنِ الْمَجْنُونِ حَتَّى يَفِيْقَ] (د درې کسانو نه قلم پورته شوی دې: د ماشوم نه تر بالغ کیدو پورې، د اوډۀ نه تر راویښیدو پورې او د لیونی نه تر رغیدو پورې)۔

[ابوداؤد: ۲۴۵/۴، السن الکبری للنسائی: ۳۶۰/۳، ترمذی: ۳۲/۴، ابن ماجه: ۶۵۸/۱، بیهقی: ۲۶۹/۴، وهو

حدیث صحیح]۔

نو ددې تحقیق نه ثابتې شوه چه کفر کله په وینا سره وی او کله په عمل سره وی، او کله په اعتقاد سره وی۔ نو د بعضې خلکو دا خبره غلطه ده چه وائی: کفر صرف په اعتقاد لرلو سره راځی۔

۲- دویمه مسئله: د خاص او معلوم کس تکفیر:

نو مونږ وایو: یو دې مطلق تکفیر۔ او بل دې تکفیر د خاص او معلوم کس۔
نو مطلق تکفیر دادې چه په سبب باندې د کفر فیصله وکړې شی۔ مثلاً داسې وویل شی چه چا دا وینا وکړه دا کافر دې، یا چا دا کار وکړو، کافر دې۔ یعنی حکم مطلقاً پیژندل، نه د یو خاص او معلوم کس کافر کول۔ اگرکه هغه کښې دغه سبب موجود شوی وی۔

او هر چه د معین او معلوم کس کافر کول دی۔ نو دا دیته وائی چه په یو خاص کس باندې د کافر کوونکې وینا یا د کافر کونکې عمل د وچه د کفر فیصله وکړې شی۔ نو دا جائز دې خو په دې شرط چه په دغه کس کښې موانع د کفر موجود نه وی او شرائط موجود وی۔ خو په دې مسئله کښې احتیاط پکار دې ځکه ډیر کرته داسې وشي چه په یو کس کښې د کفر سبب موجود وی خو په دې سره هغه نه کافر کیږی ځکه چه په هغه کښې د کفر مانع موجود وی چه هغه جهل او ناپوهی ده او یا قدرت نه لرل دی، او یا لیونتوب یا

بل یو څیز وی۔ لکه په صحیح بخاری کښه دی چه (یو سړی په خپل ځان باندې زیاتے کړې وو، او کله چه مړ کیدو نو خپلو بچو ته ئے حکم وکړو چه ما وسوزوئ۔ په هغه حدیث کښه دا الفاظ دی: [لَنْ قَدَرَ اللَّهُ عَلَى لِعَذَابِنِي..... الحديث] (که چرې الله په ما قادر شو نو خامخا به راله سخت عذاب راکړی)۔

نو دې سړی د الله د قدرت نه انکار کړې وو، حالانکه قدرت د الله د صفاتو نه یو صفت دے۔
یا لکه د یو تفسیر مطابق د عیسیٰ علیه السلام د حوارینو (مخلصو دوستانو) دا وینا شوه چه: ﴿هَلْ يَسْتَطِيعُ رَبُّكَ﴾ (آیا ستا رب طاقت لری)۔

یا لکه دا وینا د نوو مسلمانانو شوه نبی کریم ﷺ ته چه: [اجْعَلْ لَنَا ذَاتَ اَنْوَاطٍ كَمَا لَهُمْ ذَاتَ اَنْوَاطٍ] (زمونږ دپاره هم داسه ونه مقرر کړه چه هغه ته وسله زورېندوو، لکه څنگه چه ددې خلکو دپاره داسه ونه شته دے)۔ دا مسلمانان په دې خبره کافر شوی نه دی، ځکه دلته د کافر گرځولو نه مانع او رکاوټ موجود دے (چه هغه د شرک او کفر نه د دوی تازه راگرځیدل دی)۔

[انظر: الجامع لطلب العلم الشریف تفصیلاً: ۵۰۱/۲، احکام عصاة المؤمنین لابن تیمیة ص: ۴۸]۔

○ او دا خبره چه د یوکس د کافر کولو فیصله به څوک کوی؟ نو دا هغه قاضی او مفتی دے چه ددې حکم لږولو اهل او لائق وی۔ او مناسبه داده چه دا مجتهد وی، په اسبابو، شرائطو او موانعو باندې خبردار وی۔ متعصب او سرتیزه مذهبی نه وی۔
[حواله سابقه: ۵۰۱/۲]۔

خو د افسوس خبره داده چه اوس په دې زمانه کښه د کفر فتوې ډیرې شوې دي، ځکه د الله نه ویره کمه شوې او خواهشات غالبه شوی دي، دارنگه خلکو گمراه گن بدعات غوره کړې دي او د هدایت طریقه ئے پرېښی دی۔ فالی الله المشتکی۔

د جادوگر وژلو حکم

۴۳۵ - سوال: یوه ښځه ده چه په خپله بڼه، د هغه په بچو او ټول کور والو باندې ئے جادو کړې دے، او دا جادوگره ښځه مونږ هم نه کوی۔ نو آیا د فساد ختمولو دپاره مونږ له ددې وژل روا دی؟ د جادوگر د وژلو په باره کښه د شریعت حکم څه دے؟

جواب : صحیح خبره داده چه جادوگر به وژلے شی برابر خبره ده که ده په جادو کولو

سره کافر شوے وی او که نه وی۔ دده جزاء داده چه په توره ووهلے شی۔ دده دلائل دادی :

۱- **اول :** بجله بن عبده فرمائی : عمر بن خطاب رضی اللہ عنہ دا لیکلے فرمان صادر کړو چه هر جادوگر سر په او جادوگره بنځه ووژنئ۔ راوی وائی : نو مونږ در په جادوگره بنځه ووژلے۔

[بخاری : ۴۴۷/۱، احمد : ۱۹۰/۱، الشافعی : ۸۹/۲]۔

خو د بخاری کومه نسخه چه مونږ سره ده په هغه کښه دا نشته ده۔

۲- **دویم :** جندب رضی اللہ عنہ فرمائی : رسول الله صلی اللہ علیہ وسلم وفرمایل : (د جادوگر حد داده چه په توره ووهلے شی)۔

[ترمذی : ۱۵۰۱/۱، مشکاة : ۳۰۸/۲]۔

دده حدیث سند ضعیف ده، ځکه په ده کښه حسن بصری د جندب نه روایت کوی، او په ده کښه اسماعیل بن مسلم ضعیف ده۔ ابن کثیر فرمائی : طبرانی په بل سند سره مرفوع روایت کړه ده۔

۳- **دریم :** محمد بن عبد الرحمن بن سعد بن زرارۃ نه روایت ده چه ده ته دا خبره رسیدله ده چه د نبی اکرم صلی اللہ علیہ وسلم بی بی، حفصه k خپله هغه وینځه وژلے وه چه په هغه باندې ئه جادو کړه وو، اودغه بی بی دغه وینځه مدبره کړه وه، نو حفصه حکم وکړو نو هغه ووژلے شوه)۔

[موطأ مالک : ۶۷۸/۲، عبد الرزاق]۔

۴- **څلورم :** امام بخاری په خپل تاریخ کښه د ابو عثمان نهدي نه روایت کړی دی چه ده وفرمایل : (د ولید سره یو سر په وو چه لوی ئه کول، نو هغه یو انسان ذبح کړو او د هغه نه ئه سر جدا کړو۔ نو مونږ تعجب وکړو نو هغه ورته بیرته سرواپس کړو۔ په ده کښه جندب ازدی راغی او هغه ئه قتل کړو)۔

امام بیهقی دا حدیث اوږد روایت کړه او په هغه کښه دا الفاظ دی : نو خلکو وویل : سبحان الله! دا کس خو مړی ژوندی کوی۔ او د مهاجرینو یو نیک سړی ده لره ولیدلو او ورته ئه وکتل۔ کله چه صبا شو نو خپله توره ئه د ځان سره پټه ونيوله۔ نو دغه سړی بیا خپله دغه لوبه کوله نو هغه نیک سړی پسه توره راوښکله او خټ ئه ورله وواهه او وپه

فرماییل: کہ چرے دے رشتینی وی نو خپل ځان دے ژوندے کړی۔ نو ولید حکم وکړو چه دا کس جیل ته واچوئ نو هغه جیل ته واچولے شو۔ ددے حدیث ډیر سندونه دی۔
 نو دا په دے خبره دلیل دے چه د امیر او بادشاه نه بغیر عوام خلک هم جادوگر سرے وژلے شی۔
 امام احمدؒ فرمائی: د درے صحابه کرامو نه ثابتہ ده چه هغوی جادوگر وژلے دے: عمر، جندب، او حفصہ j۔

[راجع تيسير العزيز الحميد ص: ۳۹۰]۔

ابن قدامهؒ فرمائی: د جادوگر سزا داده چه ووژلے شی، لکه دا خبره د عمر، عثمان بن عفان، ابن عمر، حفصه، جندب بن عبد الله، جندب بن كعب، قيس بن سعد او عمر بن عبد العزيز (j) نه روایت شوی ده او دا د ابو حنیفه او مالک قول دے۔
 [المغنی: ۱۰/۲۱۵]۔

امام مالکؒ فرمائی: هغه جادوگر چه خپله جادو کوی او دا کار ورله بل چانه وی کړے، دا د هغه خلکو پشان دے چه الله تعالیٰ د هغوی په باره کښه په خپل کتاب کښه فرمایلی دی: ﴿وَلَقَدْ عَلِمُوا لَمَنِ اشْتَرَاهُ مَالَهُ فِي الْآخِرَةِ مِنْ خَلْقٍ﴾ (او دوی ته خامخا معلومه وه چه خوک جادو غوره کړی نو ده له په آخرت کښه هېڅ برخه نشته)۔
 نو زما رايه داده چه جادوگر ووژلے شی، کله چه د جادو دا کار ده په خپله کړے وی۔
 [موطأ امام مالك ص: ۶۷۸]۔

قرطبيؒ فرمائی: د مسلمان او ذمی جادوگر په باره کښه د فقهاؤ اختلاف دے۔ د امام مالکؒ رايه داده چه کله مسلمان په خپله داسه جادو وکړی چه هغه د کفر خبره وی نو دا به وژلے شی او دده نه به توبه نه طلب کیږی او نه ئے توبه قبوله ده۔ ځکه دا یو پت شے دے لکه زندیق او زنا کار۔ بله دا چه الله تعالیٰ جادو ته کفر ویلے دے، فرمائی: ﴿وَمَا يُعْلِمَانِ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ﴾ او دا د احمد بن حنبل، ابو ثور، اسحاق، شافعی او ابو حنیفه قول دے۔

ابن منذرؒ فرمائی: کله چه یو سرے دا اقرار وکړی چه ده داسه خبرو په ذریعه جادو کړے دے چه هغه کفر دے نو ددے سرې وژل واجب دی که چرے توبه ئے ونه ویستله۔ دغه شان که په ده باندے گواهان قائم شو چه ده په کفری خبرو سره جادو کړے دے نو هم به وژلے شی۔

او کہ چرے دداسے خبرو پہ ذریعہ ئے جادو کرے وی چہ ہغہ کفر نہ وی، نو بیائے وژل جائز نہ دی۔ البتہ کہ پہ جادو کرے شوی کس کبنے ددہ داسے جنایت بنکارہ شو چہ ہغہ قصاص لازموی نو د جادوگر نہ بہ قصاص واغستے شی پہ دے شرط چہ قصدائے دا کار کرے وی۔ او کہ چرے داسے جنایت وو چہ پہ ہغے کبنے قصاص نہ وو، نو بیابہ ددے دیت ورکوی۔

[تفسیر قرطبی: ۴۸/۲]

ابن کثیر فرمائی: د آیت کریمہ: ﴿وَلَوْ أَنَّهُمْ آمَنُوا وَاتَّقَوْا﴾ (کہ چرے دوی ایمان راوہے وے او تقویٰ ئے اختیار کرے وے) ددے نہ ہغہ چا دلیل نیولے چہ ہغوی د جادوگر د کفر قائل دی، لکہ دا د احمد بن حنبل او د سلفو دیوے دلے نہ نقل شوی دی۔ او بعضے وائی: پہ دے سرہ نہ کافر کیہی خو جزاء ئے دادہ چہ ووژلے شی۔ بیائے دغہ مخکنی حدیثونہ ذکر کرے دی۔

[تفسیر ابن کثیر: ۲۰۱/۱]

حافظ ابن حجر وائی: ابن بطال فرمائی چہ د امام مالک او زہری پہ نیز د اہل کتابو جادوگر بہ نشی وژلے مگر کلہ ئے چہ پہ دے جادو سرہ خوک وژلے وی نو بیابہ وژلے شی او دا د ابو حنیفہ او شافعی وینا دہ۔ امام مالک نہ نقل دی: کہ پہ خپل جادو سرہ ئے مسلمان تہ داسے ضرر ورکرو چہ پہ ہغے باندے ددہ سرہ معاہدہ نہ وہ شوی نو پہ دے سرہ ددہ معاہدہ ماتہ شوہ او وژلے جائز دی۔ او نبی کریم ﷺ لبید بن اعصم یہودی پہ دے وجہ ونہ وژلو چہ ہغوی بہ د خپل خان دیارہ د چانہ بدلہ نہ اغستہ۔ بلہ دا چہ نبی اکرم ﷺ سرہ اندیننہ وہ چہ کہ دا ووژنی نو د مسلمانانو او د ہغوی سرہ د معاہدہ کونکو انصارو ترمینحہ بہ فتنہ واقع شی۔ او دا داسے وہ لکہ نبی کریم ﷺ د منافقانو سرہ جنگ کول پرینسی وو برابرہ خبرہ دہ کہ لبید بن اعصم یہودی وی او کہ منافق وی۔ د امام مالک پہ نیز د جادوگر حکم د زندیق پشان دے، ددہ توبہ نہ قبلیری او د سزا پہ توگہ بہ وژلے شی ہر کلہ چہ پہ دہ باندے ددے ثبوت وشی۔ او دا د احمد رائے ہم دہ۔ شافعی وائی چہ دابہ نشی وژلے البتہ کہ دہ اقرار وکرو چہ دہ پہ خپل جادو سرہ خوک وژلے دے نو بیابہ د ہغہ پہ بدلہ کبنے ووژل شی۔ او کہ دہ دا اقرار وکرو چہ ددہ جادو کلہ خوک وژنی او کلہ ئے نہ وژنی۔ او دہ پہ یو کس باندے جادو کرے او ہغہ مے شوی دے، نو پہ دہ باندے قصاص واجب نہ دے بلکہ ددہ

په مال کښه په دۀ باندۀ دیت واجب دے۔ ددۀ په عاقله (نزدۀ خپلوانو) باندۀ واجب نۀ دے۔ او په گواهانو سره دانۀ معلومیرې چه په جادو سره وژل کړے شوی دی۔ ابو بکر رازی په احکامو کښه دعویٰ کړے ده چه شافعی په خپل دے قول باندۀ تفرد (او ځانګړتیا) کړے چه جادوګر به د قصاص په توګه وژل شې هر کله چه دے اقرار وکړې چه دۀ په خپل جادو سره څوک وژل دے۔ نوویٰ فرمائی: که په جادو کښه داسے قول یا فعل وی چه د کفر تقاضا کوی نو جادوګر به کافر وګنل شې او که توبه وپاسی نو توبه ئے قبوله ده ز مونږ په نیز۔ او که ددۀ په جادو کښه داسے څه مواد نۀ وی چه په هغے سره څوک کافر شې نو دۀ له به تعزیر ورکړے شې او توبه به پرے وښکلے شې۔

[فتح الباری: ۱۰/۱۹۴]۔

امام عبد الرزاق د سعید بن مسیب او عروۀ وغیره نه نقل کړې دی چه د اهل کتابو جادوګر به نۀ وژل کیږي۔
[مصنف عبد الرزاق: ۶/۶۵]۔

البته عبد الرزاق د کتاب (المعادل والعقول) په آخر کښه داسے احادیث ذکر کړې چه هغه د مطلق جادوګر په وژلو باندۀ دلالت کوی۔
[ونحو ذلك فی الفتح: ۶/۱۹۷]۔

خلاصه: صحیح خبره داده چه جادوګر به د سزا په توګه وژل شې۔ او دا د جمهورو علماؤ قول دے۔ [انظر الصارم البتار ص: ۸۴]۔

پاتے شوه دا خبره چه حدود به څوک قائموی؟ ددے جواب به په (کتاب الحدود) کښه راشی ان شاء الله تعالیٰ۔ [وبالله التوفیق]۔

د [لَوْ كَانَ مُوسَى وَعِيسَى حَيَّيْنِ] حدیث تحقیق

۴۳۶ - سوال: یو حدیث په دے الفاظو راغلے دے: [لَوْ كَانَ مُوسَى وَعِيسَى حَيَّيْنِ لَمَا وَسِعَهُمَا إِلَّا اتِّبَاعِي] (که چرے موسیٰ او عیسیٰ - علیهما السلام - ژوندی وے نو هغوی لپاره به هم ځمانه علاوه د بل چا تابعداری جائز نۀ وے) ددے حدیث حواله څه ده؟ او دا صحیح دے که نه؟

جواب: ددے حدیث ہیخ بنیاد نشته۔ او نه دا د احادیثو په کتابونو کښه شته، او نه ددے څه سند شته، بلکه دا د هغه متواترو حدیثونو خلاف دے کوم چه د عیسیٰ (علیه السلام) آسمان ته د ختلو او هلته دهغه د ژوند په باره کښه راغلی دی، او دا د پنځوسو نه زیات حدیثونه دی۔

او دا حدیث ابن کثیر په خپل تفسیر (۳۷۸/۱) کښه د الله تعالیٰ ددے وینا د لاندے ذکر کړې: ﴿وَإِذْ أَخَذَ اللَّهُ مِيثَاقَ النَّبِيِّينَ﴾ دارنگه د موسیٰ او خضر علیهما السلام د قیصه په تفسیر کښه ئے ذکر کړې۔
[تفسیر ابن کثیر: ۱۰۰/۳]۔

او ملا علی قاری په شرح فقه اکبر (ص: ۱۱۲) کښه ددے پشان حدیث ذکر کړې دے خو هغه ددے هیخ حواله نه ده ورکړې۔ داسه ښکاری چه دا د دوی په کتابونو کښه چا د ځانه ور داخل کړې دے۔

○○○○○○○○

کتاب الحيض والاستحاضه

د حیض او استحاضه بیان

د حیض کمه او زیاته موده شرعاً مقرر نه ده

۴۳۷ - سوال : بعضه فقهاؤ د حیض شروع کیدل په نهو کلونو باندې اندازه کړې دی۔ او د حیض بندیدل ئې په پنځوسو کلونو سره اندازه کړې دی۔ آیا په دې باندې دلیل شته دے ؟

جواب : صحیح خبره داده چه دا تحدید او اندازه لږول صحیح نه دی ځکه په دې تحدید باندې د قرآن او صحیح سنت نه هیڅ دلیل نشته۔ شارع په دې باره کښه هیڅ تحدید نه دے مقرر کړې۔ دا تحدیدات خو بعضه فقهاؤ - رحمهم الله - د خپل طرفه په اجتهاد سره مقرر کړې۔ او هغوی ددې بنیاد دا ګرځولې چه عام طور سره د نهو کالو نه مخکښې د زنانه حیض نه راځی۔ او د پنځوسو کالونه روسته د هغې حیض بندیرې۔

خو صحیح خبره داده چه زنانه کله هغه وینه وویښې چه هغه زنانونه معلومه ده نو دا به حیض وی۔ ځکه د الله تعالیٰ دا وینا عامه ده چه : ﴿وَيَسْأَلُونَكَ عَنِ الْمَحِيضِ قُلْ هُوَ آذَىٰ﴾ نو الله تعالیٰ په حیض پورې حکم ترلې او په دې باره کښه ئې د کلونو هیڅ تعیین او تحدید نه دے کړې۔ بس کله چه حیض موجود شی نو حکم به ئې هم ثابت وی۔ او کله چه دغه خاصه وینه نه وی نو حکم به ئې هم نه وی۔ نو کله چه هم زنانه وینه وویښې نو دا به حائضه وی اگرکه د نهو کالو نه کمه وی یا د پنځوسو کالو نه زیاته وی۔ ځکه تحدید دپاره دلیل ضروری دے، او په دې دلیل نشته۔

بله دا چه د حیض په باره کښه د ښځو مزاجونه هم مختلف دی۔ د ځینو ښځو بدن آباد وی نو د پنځوسو کالو نه پس ئې هم حیض راځی۔ او ځینې ښځې کمزورې وی نو د پنځوسو کلونو نه مخکښې ئې وینه بنده شی۔

امام دارمی په دې باره کښې د اختلاف ذکر کولو نه پس فرمائی: دا ټول زما په نیز خطا دی،
 ځکه په دې باب کښې به رجوع وجود د حیض ته کولې شی، نو کومه اندازه چه موجوده شوه،
 په هر حال او په هر عمر کښې چه موجوده شی، هغه حیض گرځول واجب دی۔
 [انظر المجموع شرح المذهب: ۳۷۴/۲]

شیخ الاسلام ابن تیمیّه دا قول غوره کړې، او همدا حق دې، ځکه مقادیر او اندازه د
 شریعت نه علاوه په رائے او اجتهاد سره نه معلومېږي۔ او شارع په دې باره کښې حد نه دې
 مقرر کړې۔

او هر چه دا وینا د عائشې k ده چه: (کله جینی نهو کالو ته ورسېږي، هغه ښځه ده)۔ نو
 ددې نه تحدید او حد بندی نه معلومېږي۔
 [بیهقی: ۳۲۰/۱، ترمذی: ۲۰۷/۱، ارواء الغلیل: ۱۹۹/۱]

ابن حزم فرمائی: که ډیرې بوډی توره وینه ولیدله نو دا حیض دې چه مونځ منع کوي۔
 [المحلی: ۴۰۴۱]

د پنځوس کلنۍ نه پس وینه راتلل، اوزیرېه یا خرېه وینه لیدل

۴۳۸ - سوال: یوه ښځه ده چه د پنځوسو کالو نه ئې عمر زیات شو او په معلومه
 طریقې سره ئې وینه راځي۔ او یوه بله ښځه ده چه هغه ته وینه راځي خو په معلومه طریقې
 سره نه راځي بلکه زیرېه یا خرېه وینه وی۔ ددې دواړو څه حکم دې؟

جواب: (۱) د مخکښې نه دا خبره معلومه شوه چه د غوره قول مطابق د حیض د کلونو
 حد بندی مقرر نه ده۔ دې وجه نه کومه ښځه چه په معلومه طریقې سره وینه وینی نو هغه
 حیض دې اگرکه د پنځوس کلنۍ نه پس راغلی وی۔ په دې به د حیض احکام جاری کیږي،
 مثلاً مونځ، روژه او جماع وغیره به پریږدي۔

(۲) - پاتې شوه هغه ښځه چه هغه د خپل عادت په ورځو کښې زیرېوالې یا خرېوالې وینی،
 نو دا حیض دې۔ او که چرې د خپل عادت زمانه ئې نه وه نو بیا دا حیض نه دې۔ ځکه ام
 عطیه k فرمائی: [كُنَّا لَا نَعُدُّ الصُّفْرَةَ وَالْكُدْرَةَ بَعْدَ الطُّهْرِ شَيْئًا]۔

(مونږ به د پاکیدو نه پس زیرېوالې او خرېوالې له هیڅ اعتبار نه ورکولو)۔

[بخاری: ۴۷/۱].

دے نه معلومه شوه چه زيروالې او خړوالې د حيض په زمانه كښې حيض دے او ددے نه پس زيروالې او خړوالې له هيڅ اعتبار نشته۔ بنه ځان پوهه كړه!

پاتې شوه هغه ښځه چه هغه د پنځوسو كلونو نه آوښتې وې او هغې ته وينه راشي۔ خو د خپل وخت نه مخكښې يا روستو راشي، نو دے له هيڅ تاثير نشته، او دا حيض دے ځكه حيض ډير كرتې كله روستو راځي او كله مخكښې۔

[مجموع فتاوى عثيمين: ۴/۲۷۰].

د حيض په حالت كښې د مونځ كولو حكم

۴۳۹ - سوال: يوه ښځه شرميدله او د حيض په حالت كښې ئې مونځ وكړو، ددې ښځې دا عمل څه حكم لري؟

جواب: دا قبيحه او خرابه حياء ده، ځكه حيض يوه داسې بيماري ده چه د مسلمانانو او كافرانو ټولو په نيز معلومه ده۔ او ښځه په شريعت كښې د حيض په حالت كښې د مونځ، روژې نه منع شوي ده۔ نبی کریم ﷺ فرمائي: [اَلَيْسَ إِذَا حَاضَتْ لَمْ تُصَلِّ وَلَمْ تَصُمْ]۔ (آيا داسې نه ده چه كله ښځه حائضه شي نو ئې مونځ كوي او نه روژه نيسي؟)۔

[بخاری، مسلم، مشكاة: ۱۳/۱].

او عائشه k فرمائي: مونږ ته به د روژو د قضائي راوړو امر كيدې او د مانځه د قضاء راوړو امر به راته نه كيدې)۔

[رواه الجماعة، كما في الإرواء: ۱/۲۲۰].

نو د شرم د وجه نه د حائضې ښځې او جنب سړي مونځ كول حرام دي۔ بلكه بعضې علماؤ ويلي دي چه دا د كفر كار دے ځكه چه دا د الله تعاليٰ په آيتونو پورې توقي كول دي۔

[كما في مجموع فتاوى عثيمين: ۴/۲۸۶].

دې وجه نه دغه ښځې له پكار دي چه د الله نه استغفار وغواړي او توبه وباسي۔ بعضې ځوانان هم دا كار كوي هر كله چه دوي چرته ميلمانه شي او غسل پرې واوړي، حالانكه دا كار ناجائز دے۔

که علاج کولو په وخت وینه راشی نو دابه حیض وی که نه؟

۴۴۰ - سوال: یوې ښځې د ځان علاج کولو او هغه ته د حیض وینه راغله، نو آیا دابه حیض گنرل شى او که نه؟ ځکه چه دا په تکلف سره راغله ده؟

جواب: صحیح خبره داده چه دا به حیض گنرل شى اگر که د علاج په سبب وی، ځکه حیض د وینې نوم دی نو کله چه وینه موجوده شوه، حکم به ئې موجود وی۔ لکه څنگه چه ښځه حیض بندوونکې دوائی و خوری او حیض ئې بند شى نو دا ښځه پاکه شوه، دا به مونځ کوی او روژه به نیسی۔ لکه چه مخکښ په دویم جلد (۲/۹۰) کښې دا مسئله تیره شوه۔ ځکه چه حکم د خپل علت سره گرځی راگرځی۔ الله تعالیٰ فرمائی: ﴿وَيَسْأَلُونَكَ عَنِ الْمَحِيضِ قُلْ هُوَ اَذَىٰ﴾ نو کله چه دا (اذی) یعنی گندگی موجوده شوه نو حکم به ئې ثابت وی۔ او کله چه موجوده نه وی نو حکم به ئې هم ثابت نه وی۔

بله دا چه کله د توب یا سخت زور یا جماع وغیره په وجه هم حیض راځی، او دا ټول د حیض اسباب دی۔

حیض سره تړلی احکام

۴۴۱ - سوال: حیض سره کوم احکام تړلی دی؟

جواب: حیض سره تړلی احکام ډیر دی۔ مونږ هغه احکام ذکر کوو چه په هغه باندې دلیل موجود وی۔

۱ - اول: حیض او طهارة پاکى منع کوی، البته د حج وغیره غسل نه منع کوی ځکه چه دا طهارة ته احتیاج نه لری۔

ځکه د جابر رضی الله عنه په حدیث کښې دی: کله چه مونږ ذو الحلیفه ته راغلو نو د اسماء بنت عمیس ځوئ محمد بن ابی بکر پیدا شو، نو هغه رسول الله صلی الله علیه وسلم ته خبر ورکړو چه زه څه وکړم؟ وې فرمایل: غسل وکړه او کپړه وټړه او احرام وټړه۔

[مسلم: ۳۹۴/۱، مشکاة: ۲۲۴/۱]۔

نو ددې حدیث نه معلوم شوه چه نفاس، د احرام په غسل کښې خنډ نه جوړیږی۔

[المجموع شرح المذهب : ۳۶۷/۲]۔

دویم : د عبادت په نیت اودس کول حرام دی۔ البته د حج وغیره دپاره غسل کول ددے نه مستثنیٰ دی۔

دریم : د مونځ واجب والے منع کوی۔ ددے دلیل د ابو سعید خدری رضی اللہ عنہ حدیث دے کوم چه د بخاری او مسلم په حواله مخکښه تیر شو : [الْيَسَّ إِذَا حَاضَتْ لَمْ تُصَلِّ وَلَمْ تَصُمْ] (آیا داسه نه ده چه کله ښځه حائضه شی نو نه مونځ کوی او نه روژه نیسی؟)۔
[بخاری، مسلم، مشکاة : ۱۳/۱]۔

څلورم : مونځ کول حراموی۔ ځکه چه حیض پلیتی ده او د پلیتی په حالت الله تعالیٰ ته تقرب او ځان نزدې کول حرام دی۔ بلکه دا د الله د آیتونو پورے توفی کول دی۔
پنځم : د مونځ صحیح والے بندوی۔

شپږم : د روژه واجب والے منع کوی۔

اووم : روژه نیول حراموی۔

اتم : د روژه صحیح والے بندوی۔

نههم : قرآن کریم له لاس وروپل او هغه راوچتول حراموی۔ لکه مخکښه په مسئله نمبر (۳۶۴) کښه ددے پوره تفصیل موجود دے۔

دارنگه د حائضه ښځه دپاره په جومات کښه ایساریدل او په هغه کښه تیریدل دواړه حرام دی۔ په دے باندې دلیل حدیث د عائشه رضی اللہ عنہا دے چه دا وائی : ماتہ نبی صلی اللہ علیہ وسلم وفرمایل : (ماله د جومات نه جانماز راکړه۔ ما عرض وکړو، زه خو حائضه یم۔ ویه فرمایل : ستا حیض خو څه ستا په لاس کښه نه دے)۔
[بخاری، مشکاة : ۵۶/۱]۔

دے حدیث نه معلومه شوه چه د حائضه ښځه دپاره مسجد ته ننوتل جائز نه دی، البته د مسجد نه که څه شے راخلي نو په دے کښه څه باک نشته۔

او کله چه عائشه رضی اللہ عنہا د مکې په لاره کښه حائضه شوه، نبی اکرم صلی اللہ علیہ وسلم ورته وفرمایل : [أَفْعَلِي مَا يَفْعَلُ الْحَاجُّ غَيْرَ أَنْ لَا تَطُوفِي بِالْبَيْتِ حَتَّى تَطْهُرِيْنَ] (ته هر هغه کار کوه چه یو حاجی ته کوی، البته د بیت الله طواف به هله کوی چه پاکه شے)۔

[بخاری: ۴۴/۱].

پاتے شو هغه حديث چه په هغه كښه دا راغلي دي چه: (د دې كوتو مخونه د مسجد نه واړوي حكه چه زه جومات د حائضه او جنب دپاره جائز نه گنړم).

[ابوداود: ۲۳۲، مشكاة: ۴۹/۱].

نو دا حديث ضعيف دے. په دې كښه جسرۍ او افلت بن خليفه دواړه ضعيف دي.
[ارواء الغليل: ۱۹۳/۱].

البته د حائضه دپاره د راتلونكي شيان جائز دي:

ذكر كول، الله اكبر، سبحان الله، او الحمد لله ويل. د خوراك وغيره په وخت بسم الله ويل. حديث لوستل. د فقهې او تفسير كتابونه لوستل. دعاء كول او په هغه باندې آمين ويل. قرآن كريم اوريدل. دا شيان د ښځې دپاره حرام نه دي. د بخاري او مسلم وغيره په حديث كښه ثابت دي چه نبی كريم ﷺ به د عائشې K په غيږه كښه قرآن لوستلو او هغه به حائضه وه.

[مشكاة: ۵۶/۱].

او د ام عطيه K په حديث كښه دي. نبی كريم ﷺ فرمائي: (د اختر مانځه ته به پيغله او پرده نشينه او حائضه ښځې وځي، او خير او د مومنانو دعاگانو ته به حاضرېږي، البته حائضه ښځې به د مانځه د ځاي نه ډډه كوي).

[بخاری: ۱۵۶۹، مسلم: ۲۰۹۳].

دې حديث نه معلومه شوه چه په مسجد كښه د حائضه ښځې دپاره ايساريدل منع دي.
لسم: د حائضه دپاره د شكر سجده او د تلاوت سجده كول د صحيح قول مطابق جائز دي. لكه چه د دې تحقيق امام بخاري په خپل صحيح (۱۴۶/۱) كښه كړې دے. فرمائي:
[باب سجود المسلمين مع المشركين والمشرک نجس لا وضوء له و كان ابن عمر يسجد على غير وضوء].
(مسلمانانو د مشركانو سره شريكه سجده كړې ده او مشرك پليت وي، ې اودسه وي. او ابن عمر به ې د تلاوت سجده ې اودسه كوله).

دارنگه د ابن عمر سره د شعبې نه هم دا نقل شوی دی.

[ابن ابی شيبه: ۱۴/۲].

بله داچه د تلاوت او د شکر سجده دواړه مونځونه نه دی، نو ځکه ورله هغه شيان شرط نه دی کوم چه د مانځه دپاره شرط دی لکه طهارت او قبله ته مخ کول۔
[المحلی لابن حزم: ۳/۳۳۰]۔

علامه شوکانی فرمائی: د تلاوت د سجده په حدیثونو کښه دا خبره نه ده راغله چه سجده کونکي به اودس لرونکي وي۔ د نبی کریم ﷺ سره به هغه چا هم شریکه سجده کوله څوک به چه د نبی کریم ﷺ تلاوت ته حاضر وو، او دا نه دی نقل چه نبی کریم ﷺ دوی ته د اوداسه حکم کړی وي۔ او دا خبره هم لرې ده چه دغه ټول خلک دې په دغه وخت کښه په اوداسه کښه وي۔
[فقه السنة: ۱/۱۸۸]۔

شیخ الاسلام ابن تیمیّه فرمائی: هر کله چه دې اودسه کس دپاره قرآن لوستل جائز دی نو دده دپاره به سجده کول په طریقه اولی سره جائز وي، ځکه چه قرآن د سجده نه زیات عظیم الشان دے۔
[مجموعه الفتاوی: ۲۱/۲۹۳]۔

بل حائ فرمائی: د هیڅ یو صحابی نه دا نقل نه دی چه د تلاوت د سجده دپاره ئې اودس شرط ګرځولې وي۔ د فرعون ساحرانو هم دې اودسې په حالت کښه سجده کړې وه۔
[حواله سابقه: ۲۶/۱۹۴]۔
زهری او قتاده نه هم نقل دی چه حائضه ښځه د تلاوت سجده کولې شي۔
[مصنف عبد الرزاق: ۱/۳۲۱]۔

د دې مسئلې تفصیل به په خپل حائ کښه راشي ان شاء الله۔
یولسم: اعتکاف ورله حرام دې او حیض د دې صحت منع کوي۔ ځکه چه اعتکاف په جومات کښه کیږي او حائضه په جومات کښه نشي پاته کیدې۔ پاته شو په کورونو کښه اعتکاف کول نو دا نه د نارینه و دپاره جائز دی او نه د زنانو دپاره۔ لکه چه دا به هم په خپل حائ کښه راشي ان شاء الله۔

نویو خو حائضه ښځه جومات ته نشي ننوتې۔ بله داچه د عائشې رضی الله عنها په حدیث کښه راغلی دی: [وَلَا اِعْتِكَافٌ اِلَّا بِصَوْمٍ] (اعتکاف د روژې نه بغیر نه کیږي)۔

[ابوداود، باسناد صحیح، مشکاة: ۱/۱۸۳].

او د حیض په حالت کښه روژه نیول صحیح نه دی۔

دولسم: د حیض په وجه د طواف وداغ واجب والی ختمیږی۔ لکه د ابن عباس رضی اللہ عنہ په حدیث کښه دی: خلک به هر طرف نه واپس کیدل۔ نور رسول الله صلی اللہ علیہ وسلم وفرمایل: (په تاسو کښه د هیڅوک تر هغه وخته پورې نه واپس کیږی ترڅو چه آخری ملاقات ئی بیت الله سره نه وی کړی، البته حائضه ښځی له ددې د پریښودو سهولت ورکړی شوی)۔

[بخاری، مسلم، مشکاة: ۱/۲۳۴].

نو طواف وداغ په حائضه واجب نه دی او نه ددې د پریښودلو په وجه پرې دم شته۔ بعضی صحابه کرامو [په دې مسئله کښه اختلاف کولو، خو کله چه ورته دا حدیث ورسیده نو اختلاف ئی ختم کړو او دې حدیث ته ئی رجوع وکړه، لکه چه دا د هر مسلمان شان دے۔

[انظر الفتاوى الإسلامية: ۱/۲۳۷].

دیارلسم: حائضه ښځی سره کوروالی کول حرام دی۔ او ددې په حرمت باندې د ټولو مسلمانانو اتفاق دے، ځکه الله تعالیٰ فرمائی: ﴿فَاعْتَزِلُوا النِّسَاءَ فِي الْمَحِيضِ﴾ (د حیض په وخت تاسو د خپلو ښځو نه ډډه وکړی)۔ او نبی کریم صلی اللہ علیہ وسلم فرمائی: (چاچه حائضه ښځی سره جماع وکړه او یا ئی ښځی سره په شا طرف کښه کوروالی وکړو او یا ترویښی ته راغی نو دۀ په هغه شی باندې کفر وکړو چه هغه په محمد صلی اللہ علیہ وسلم باندې نازل شوی دے)۔

[ترمذی: ۳۵/۱، ابن ماجه: ۶۳۹، دارمی: ۲۰۷/۱، مشکاة: ۵۶۱].

پاتې شو د ښځی د نامه او زنگون ترمینځه برخه استعمالول نو صحیح خبره داده چه دا جائز دی خو د هغی شرمگاه به نه استعمالوی۔ ځکه حدیث کښه دی:

[اَصْنَعُوا كُلَّ شَيْءٍ إِلَّا النِّكَاحَ] (د کوروالی نه سیوا تاسو ښځو سره هر کار کولی شئ)۔

[صحیح مسلم: ۱/۱۴۱].

ددې حدیث د عموم نه معلومه شوه چه دا کار جائز دے۔

علامه صنعانی فرمائی: ځینې خلکو دې کار ته مکروه ویلی او چا ورته حرام ویلی، خو غوره خبره داده چه دا کار جائز دے، ځکه چه په دې باندې دغه دلیل قائم شوی دے۔

[سبل السلام: ۱/۲۱۵].

خو غوره خبره داده چه ددې کار نه هم ډډه وکړې شي، ځکه د عائشې k په حديث کښه دى: (نبى کریم ﷺ به ماته حکم وکړو، مابه لنگ وترلو نو بيا به راسره ځملاستلو او زه به حائضه ووم).

[بخارى، مسلم، و تقدم رقم: ۴۲۵].

ځوار لسم: خاوند دپاره حرام دى چه د حيض په حالت کښه ښځه له طلاق ورکړي. ځکه الله تعالى فرمائي: ﴿يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلِّقُوهُنَّ لِعَدَّتِهِنَّ﴾. (اے نبی! کله چه تاسو ښځو له طلاق ورکړئ نو د عدت په وخت ورله طلاق ورکړئ). (يعنى په پاکي کښه). او په صحيحينو کښه روايت دې چه ابن عمر رضي الله عنهما خپله ښځه له د حيض په حالت کښه طلاق ورکړې وو، نو د هغه پلار (عمر رضي الله عنه) نبى کریم ﷺ ته ددې خبر ورکړو، نور رسول الله ﷺ غصه شو او وې فرمايل: (حکم ورته وکړه چه رجوع ورته وکړي، بيا دې ته وساتي تردې چه پاکه شي، بيا ته حيض راشي او بيا پاکه شي، بيا ته که خوبڼه وي نو ددې نه پس دې ته وساتي او که خوبڼه نه وي نو د جماع نه مخکښه دې ورله طلاق ورکړي. نو دا هغه عدت دې چه الله حکم کړې دې چه ددې په وخت دې ښځو له طلاق ورکړې شي).

[بخارى، مسلم: ۳۷۲۵، ونحوه فى المشكاة: ۲/۲۸۳].

نو که چرې يو سړى خپله ښځه له د حيض په حالت کښه طلاق ورکړو، نو دا کس گنهگار دې او په ده لازم دى چه الله ته توبه کړي او د ابن عمر په دغه پورتنى حديث عمل وکړي. هغه دا چه دغه ښځه بيرته خپله ولقي ته راوړي او بيا د دويم حيض تيريدو نه پس که خوبڼه نه وي طلاق ورته ورکړي.

○ د حيض په حالت کښه د طلاقو د حراموالى نه دا درې مسئلې **مستثنى** دى:

اوله مسئله: کله چه خاوند خپله ښځه له په داسه حال کښه طلاق ورکړي وي چه هغه سره ته يوځائې والې نه وي کړې اونې ته هغه مسه کړې وي، نو بيا په دې کښه باک نشته چه هغه له د حيض په حالت کښه طلاق ورکړي. لکه د الله تعالى ددې وينا نه معلومېږي: ﴿لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ﴾.

(په تاسو گناه نشته که تاسو ښځو له طلاق ورکوی ترڅو پورې چه تاسو مسه کړی نه وی)۔ یعنی په هر حالت کښه چه ورله طلاق ورکوی، جائز دی، د پاکۍ حالت وی او که د حیض۔ [تفسیر الخازن: ۱/۱۷۸]۔

دویمه مسئله: کله چه طلاق د عوض په مقابله کښه وی (یعنی ښځه د خاوند سره خلع وکړی) نو په دې صورت کښه هم د حیض او د طهارت دواړو حالتونو کښه ورله طلاق ورکول جائز دی۔ ځکه چه د غوره قول مطابق خلع د نکاح ختمول دی۔ لکه چه دا خبره به په کتاب النکاح کښه راشی ان شاء الله۔ [انظر المغنی: ۸/۱۷۵]۔

دریمه مسئله: کله چه ښځه حامله وی او حیض ئه هم راځی نو په دې حالت کښه هم ورله طلاق ورکول جائز دی، ځکه د حمل په حالت کښه وینه راتلل دا د حیض وینه نه ده بلکه هسه خرابه وینه ده۔ لکه دا مسئله مخکښه په (۴۲۷) نمبر کښه تیره شوه۔ پاته شو د حیض په حالت کښه په ښځه باندې نکاح تړل نو په دې کښه څه باک نشته، خو مناسبه نه ده چه د حیض په حالت کښه ښځه را واده شی، ځکه هسه نه خاوند ورسره په دې حالت کښه کور والو وکړی۔

پنځلسم: حیض سره عدت او استبراء (رحم پاکول) تړلی دی۔

شپاړسم: د غسل لازم والو۔ حائضه چه کله پاکه شی او وینه ئه بنده شی نو په دې باندې واجب دی چه غسل وکړی او خپل ټول بدن ووينځی۔ ځکه نبی کریم ﷺ فاطمه بنت ابی حبيش k ته فرمایلی وو: [فَإِذَا أَقْبَلَتِ الْحَيْضَةَ فَدَعِيَ الصَّلَاةَ وَإِذَا أَذْبَرَتْ فَاعْتَسِلِي وَصَلِّي] (کله چه حیض راشی نو مونځ پریده او کله چه شا کړی نو غسل کوه او مونځ کوه)۔ [بخاری: ۱/۴۶، مشکاة: ۱/۵۶]۔

د حیض په غسل کښه کمه اندازه داده چه خپل ټول بدن ووينځی تردې چه د وښتانو لاندې برخه هم ووينځی۔ او بهتره داده چه په هغه طریقه غسل وکړی کومه چه د حیض د غسل په باره کښه د نبی کریم ﷺ نه نقل شوی ده۔ هغه دا چه د نبی کریم ﷺ نه چه اسماء k د حیض د غسل په باره کښه پوښتنه وکړه نو هغه وفرمایلی: (په تاسو کښه دې یوه ښځه اوبه او د بیرم پانږمې راواخلي او په هغه سره دې ښائسته پاکي حاصله کړی، بیا

د په خپل سر باندې اوبه راوړوی او هغه دے کلک کلک و مړی تردے چه د وینستانو ستیو ته اوبه ورسې، بیا دے په هغه اوبه راوړوی بیا دے یوه داسه کپړه را واخلې چه په هغه باندې مشک لږیدلې وی په هغه سره دے خپل ځان پاکیزه کړی۔ نواسماء عرض وکړو: په دے باندې به خپل ځان څنگه پاک کړی؟ نبی ﷺ وفرمایل: سبحان الله! نوعائشے ورته وویل: د وینے اثر دے پرے ختم کړی۔

[صحیح مسلم: ۱/۱۵۰].

او په ښځه باندې لازم دی چه د خپل سر وینستنه وسپړی او سرووینځی هر کله ئے چه کوڅی کړے وی۔ خپل ټول سر ته به اوبه رسوی، لکه مخکښې په مسئله نمبر (۴۰۹) کښه تیر شو۔

او کله چه د مانځه وخت وی او د هغه په مینځ کښه ښځه پاکه شی نو په هغه باندې واجب دی چه په تادی سره غسل وکړی او مونځ اداء کړی۔ او دا ورله جائز نه دی چه د وخت د تنگی په بهانه غسل روستو کړی۔ یا دا عقیده ولری چه گڼه په دے ورځ کښه غسل کول جائز نه دی لکه چه ځینے ناپوه ښځه دا کار کوی۔

ولسم: حائضه ښځه له د بیت الله طواف کول حرام دی، برابره خبره که نفلی وی او که فرضی۔ اونه ددے طواف صحیح کیږی۔ ځکه نبی کریم ﷺ عائشے رضی الله عنها ته فرمایلی وو: (ټول هغه کارونه کوه چه یو حاجی ئے کوی، مگر د بیت الله طواف به هله کوه چه پاکه شه)۔

[صحیح بخاری: ۱/۴۶].

او د طواف نه علاوه باقی افعال کول شی لکه د صفا مروه ترمینځه سعی، وقوف د عرفات، وقوف د مزدلفه او د منی۔ دا کارونه کول شی۔ البته په اوسنی وخت کښه ورله سعی کول هم جائز نه دی، ځکه صفا مروه اوس دواړه په جومات کښه داخل شوی دی، او دا جومات ته نشی داخلیدے۔

اتلسم: په حیض راتلو سره په اتفاق د علماؤ سره جینی بالغه گرځی۔

[ملخصاً من المجموع شرح المذهب، وفتاویٰ عثیمین: ۴/۳۰۹، مع زیادة وترجیح، راجع المعتمد: ۱/۸۵،

و کشاف القناع: ۱/۱۹۷].

د هغه وینه حکم چه په هغه کښه د حیض او د غیر حیض اشتباه راشی

۴۴۲- سوال: کله چه د یوه ښځه د وینه په باره کښه اشتباه پیدا شی چه آیا دا به حیض وی که استحاضه او که بله وینه، نو دا وینه به کومه یوه گڼری؟

جواب: اصل داده چه کومه وینه د ښځه نه بهیږی نو دا به حیض وی۔ دده نه به صرف په دلیل سره آؤښتل کیږی کله چه ورته واضحه شی چه دا وینه د حیض وینه نه ده۔ او هر کله چه ورته ښکاره معلومه شوه نه وی نو بیا به ئه حیض گڼری۔ ځکه د اصل نه به اعراض هله کیږی چه دلیل موجود شی۔ او دلته دلیل نشته۔

د یوه ښځه نهه ورځه حیض راغه، بیا ورته بیا وینه راغله

۴۴۳- سوال: د یوه ښځه نهه ورځه حیض راغه او دا گمان ئه وکړو چه همدا حیض دے، بیا ورته یو څو ورځه پس حیض راغه، او یقین ئه راغه چه همدا حقیقی حیض دے او په دے نهه ورځو کښه ئه مونځ پرېښوده، نو آیا دده قضائی به راوړی او که نه؟

جواب: (۱) په یوه میاشت کښه دوه ځله هم حیض راتله شی۔ بلکه امام بخاری ذکر کړی دی چه په یوه میاشت کښه درې ځله هم حیض راتله شی۔

[صحیح بخاری: ۴۷/۱]۔

نو کله چه ښځه ته معلومه وی چه اولنئ او دویمه وینه یو شان ده، نو دا حیض دے او دے چه کوم مونځونه پرېښی دی نو دا صحیح دی، په دے باندې هیڅ مونځ راگرځول نشته۔ (۲) او کله چه اولنئ وینه په نهو ورځو کښه د استحاضه وینه وه، او کومه وینه چه ورته روستو راغله هغه د حیض وینه وه، او دے په دے وینه کښه مونځونه پرېښی دی نو په دے ښځه باندې د مونځونو قضائی نشته۔ ځکه نبی اکرم ﷺ فاطمه بنت جحش رضی الله عنها ته د هغه مونځونو د قضائی راوړو امر نه وو کړې کوم مونځونه چه هغه د خپل استحاض په زمانه کښه پرېښی وو۔ ځکه هغه ویلی وو۔ (زه یوه داسه ښځه یم چه وینه مے روانه وی او بندېږی نه، نو آیا زه به مونځونه پرېږدم؟)۔

[بخاری: ۲۲۶، مسلم: ۳۳۳، مشکاة: ۵۶/۱]۔

خو که دے ښځے په دے وجه مونځونه پریښی وو چه کوتاهی ددے د طرفه وه ځکه چه دے د مسئلے پوښتنه نه وه کړې، نو د مونځونو قضائی راوړل ښه دی۔

د وخت په آخره کښه د ښځے حیض راغی نو د مونځ قضائی به راوړی او که نه ؟

۴۴۴ - سوال : یوه ښځه باندې د مانځه وخت راغی، او دې لا مونځ نه وو کړې چه په دې کښه پرې حیض راغی، نو آیا دا چه کله پاکه شی نو د دغه مونځ قضائی به راوړی او که نه ؟

جواب : دلته دوه مسئلې دي : (۱) **اوله مسئله :** کله چه ښځه د حیض نه پاکه شی او د مانځه په وخت کښه د یو یا زیات رکعت هومره وخت باقی وو، نو دا ښځه به په همدغه وخت کښه چه پاکه شوه مونځ کوی۔ ځکه نبی کریم ﷺ فرمائی :

[مَنْ أَدْرَكَ رُكْعَةً مِنَ الصُّبْحِ قَبْلَ أَنْ تَطْلُعَ الشَّمْسُ فَقَدْ أَدْرَكَ الصُّبْحَ، وَمَنْ أَدْرَكَ رُكْعَةً مِنَ الْعَصْرِ قَبْلَ أَنْ تَغْرُبَ الشَّمْسُ فَقَدْ أَدْرَكَ الْعَصَرَ] (چا چه نمر خاته نه مخکښه د سهار د مانځه نه یو رکعت رالاندې کړو، نو ده د سهار مونځ رالاندې کړو، او چا چه نمر پریواته نه مخکښه د مازیگر د مانځه نه یو رکعت رالاندې کړو نو ده د مازیگر مونځ رالاندې کړو)۔

[بخاری : ۷۹/۱، مسلم : ۲۲۱/۱، مشکاة : ۶۱/۱]۔

نو دلته نبی کریم ﷺ په یو رکعت رالاندې کولو باندې د دغه دواړو مونځونو د رالاندې کولو فیصله فرمایله ده۔ نو کله چه ښځه ته د یو رکعت هومره وخت ملاؤ شی نو په دې دغه مونځ واجب شو۔ او که چرې د غسل کولو نه پس هغه ته د یو رکعت هومره وخت هم ملاؤ نشو، نو بیا په هغه باندې هېڅ شی لازم نه دے۔

○ او د حنفی علماؤ دا خبره چه : کله حائضه ښځه د تکبیر تحریمه په اندازه وخت رالاندې کړې نو په هغه باندې مونځ واجب کیږی : په دې خبره هېڅ دلیل نشته بلکه دا د دوی محض رائه ده۔

[کما فی نور الأنوار ص ۵۲، ۵۷، فی بیان القدرة الممكنة]۔

(۱) **دویمه مسئله :** کله چه په ښځه باندې د مانځه وخت راشی خو هغه لا مونځ نه وی کړې چه حیض ورته راشی ؟ نو په دې باره کښه د علماؤ دوه قوله دي :

○ **اول دا چه :** دغه ښځه به ددې مونځ قضائی راوړی۔ ځکه الله تعالیٰ فرمائی : ﴿ اِنَّ

الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا ﴿٤٣﴾ (بیشکھ مونځ په مومنانو باندې په خپل خپل وخت کښې فرض شوې ده).

[مجموع فتاویٰ عثیمین: ۳۷۶/۴].

○ **دویم قول:** ښځه چه کله د مانځه د وخت په آخره کښې حائضه شی نو په دې باندې دغه مونځ نشته. ځکه وخت د مانځه دپاره سبب دې، او سببیت د اول وخت نه دویم ته او بیا دریم ته او دغسې په مخه روان وی منتقل کیږي. دا وجه ده علماؤ ویلی دی: په کوم انسان باندې چه د مانځه وخت داخل شی او هغه د مونځ کولو نه مخکښې سفر شروع کړې نو دا کس به قصر کوي.

علامه ابن منذر فرمائی: د ټولو علماؤ په دې خبره اتفاق دې چه دغه کس قصر مونځ کولې شي. [المغنی: ۱۲۸/۲، نور الانوار ص: ۵۷].

نو معلومه شوه چه په دغه ښځه باندې د دغه مانځه قضائی نشته.

ابن حزم فرمائی: که یوه ښځه د مانځه په اول یا آخر وخت کښې حائضه شوه، او دغه مونځ ئې نه وو کړې، نو د هغې نه دغه مونځ ساقط شو او په هغې باندې د دغه مونځ راگرځول نشته. او دا د ابو حنیفه، اوزاعی او زموږ د ملگرو وینا ده. او دا د محمد بن سیرین قول هم دې. بیا فرمائی: ددې خبرې دلیل داده چه الله تعالی د مانځه دپاره یو مقرر وخت ټاکلې دې چه اول او آخر لري. او د رسول الله ﷺ نه ثابته ده چه هغوی په اول او آخر دواړو وختونو کښې مونځ کړې دې. نو ثابته شوه چه په آخر وخت کښې مونځ کونکې گنہگار نه دې، ځکه نبی اکرم ﷺ د گناه کار نه کوي. نو هر کله چه ښځه گنہگار نه ده نو دغه مونځ په دې باندې متعین شوې هم نه دې، بلکه د هغې دپاره ددې تاخیر جائز دې، نو کله چه دیته په روستنې وخت کښې حیض راغی نو ددې نه دغه مونځ ساقط شو.

[المحلی: ۳۹۴/۱، مسأله نمبر: ۲۵۸].

د آپریشن نه پس که وینه راشي نو دا به حیض وی او که نه؟

۴۴۵ - **سوال:** یوې ښځې آپریشن وکړو، او د هغې نه پس ئې وینه ولیدله خو دا د هغې د

عادت نه مخکښه راغله وه۔ نو آیا داوینه به د حیض وینه گنرله شی اوکه نه ؟

جواب : د ښځې یقین وو چه دا د رحم وینه ده او د حیض وینه ده او وی پيژندله نو دا به د حیض وینه گنرله شی، ځکه عادت کله مخکښه روستو کیږی۔

اوکه ددې غالب گمان دا وو چه دا وینه درگونو وینه ده او د آپريشن د وچه نه راغله ده نو دا بیا د استحاض (بیماری) وینه ده۔ ځکه نبی ﷺ فرمائی : [إِنَّ ذَلِكَ دَمٌ عَرَقٍ] (دا درگ وینه ده)۔ دې نه معلومه شوه چه کومه وینه درگ نه بهیږی، چه د همدې نه د آپريشن وینه هم ده، نو دا به حیض نه شمارل کیږی، او ددې ښځې احکام به د حائضه ښځې نه وی، مونځ روژه وغیره ورله حرام نه دی۔ نو کومه وینه چه د رحم نه راوځی هغه حیض دې۔ او کومه چه درگونو نه راوځی هغه حیض نه دې بلکه استحاض دې۔ ځکه د حیض تعریف دادې چه : دا یوه وینه ده چه د بالغې او روغې رمته جینی د رحم نه په غیر د څه بیماری نه بهیږی۔

که د مقرر عادت نه زیاته وینه راغله نو دا به حیض وی اوکه نه ؟

۴۴۶ - سوال : د یوه ښځې د حیض عادت شپږ ورځې وو، بیا د هغې د عادت ورځې زیاتې

شوې، نو ددې څه حکم دې ؟

جواب : کله چه د دغه ښځې عادت شپږ ورځې وو، بیا دغه موده اوږده شوه او نهه یا لس یا یوولس ورځې شوه، نو دا به مونځ نه کوی بلکه د پاکې پورې به انتظار کوی۔ ځکه نبی کریم ﷺ د حیض د ورځو خاصه اندازه نه ده مقرر کړې۔ او الله تعالیٰ فرمایلی دی : ﴿وَيَسْأَلُونَكَ عَنِ الْمَحِيضِ قُلْ هُوَ أَذًى﴾ - نو تر څو پورې چه دغه وینه باقی وی، ښځه به په خپل حال باندې پاته وی تردې چه پاکه شی او غسل وکړی بیا به مونځ کوی۔ بیا چه په بله میاشت کښې ددې نه کم حیض راشی نو غسل به هله کوی چه کله پاکه شی اگرکه د مخکښې مودې هومره بیماری نه وی راغلی۔

مقصد دا چه تر څو پورې په زنانه کښې حیض موجود وی نو مونځ به نه کوی، برابره خبره ده که دغه حیض ددې د زوړ عادت موافق وی اوکه د هغې نه کم کوز وی۔ او کله چه پاکه شی مونځ به کوی۔ ځکه د حیض مخکښه والې یا روستو والې یا کموالې زیات والې په

حيض كيدو باندې هيڅ اثر نه غورزوي۔

په يوه مياشت كښې د ښځې دوه يا درې حيضونه راتلې شي او كه نه ؟

۴۴۷ - سوال : يوې ښځې ته ماهواري (حيض) راغې بيا پاكه شوه او غسل ئې وكړو او نهه ورځې ئې مونځ وكړو۔ بيا ورته درې ورځې وينه راغله، بيا پاكه شوه او يوولس ورځې ئې مونځ وكړو۔ بيا ورته د عادت مطابق ماهواري راغله۔ نو آيا په دې درې ورځو كښې چه دې كوم مونځونه پريښي وو، د هغې قضائي به راوړي او كه نه ؟

جواب : حيض چه كله هم راځي نو دا حيض دې برابر خبره ده كه ددې او د مخكنې حيض تر مينځه موده اوږده وي او كه لنډه۔ نو كله چه ښځه حائضه شوه او پنځه يا شپږ يا لس ورځې پس ورته بيا حيض راغې نو دا حيض گنلې كيږي، انتظار به كوي او مونځ به نه كوي۔ دغسې كه هر وخت ښځه پاكه شوه او بيا ورته حيض راغې نو دا به انتظار كوي مونځ وغيره به نه كوي۔ البته كه وينه پرې دغسې هميشه روانه وه، او يا د لږې لږې وقفې نه علاوه نه بنديدله، نو دا ښځه مستحاضه ده۔ نو بيا ددې حكم دادې چه دا به صرف د عادت په ورځو كښې ځان حائضه شماري، او يابه د عامو ښځو په عادت باندې عمل كوي۔ لكه چه مخكښې تير شو۔

د هغه زيږو او بو حكم چه د حيض نه دوه ورځې مخكښې بهيږي

۴۴۸ - سوال : هغه زيږې او به چه د حيض راتلو نه دوه ورځې مخكښې د ښځې نه

بهيږي د هغې څه حكم دې ؟

جواب : كله چه دا زيږې او به د حيض راتلو نه مخكښې بهيږي نو دې له هيڅ اعتبار نشته۔ لكه ام عطيه رضی الله عنها فرمائي : [كُنَّا لَا نَعُدُّ الصُّفْرَةَ وَالْكَدْرَةَ بَعْدَ الطُّهْرِ شَيْئًا]۔ (مونږ به د پاكيدو نه پس زيږوالي او خړوالي له هيڅ اعتبار نه وركولو)۔

[بخاري : ۴۷/۱، ابو داود]۔

نو كله چه دا زيږې او به د حيض نه مخكښې راځي او بيا په حيض سره بندې شي، نو دې له هيڅ اعتبار نشته۔ البته كه ښځې ته دا پته وي چه دا زيږې او به ددې د حيض مقدمه او

نښه ده نو بیا به ډاکیدو پورې انتظار کوی۔

[انظر: صحيح البخارى: ٤٧/١، باب الصفرة والكدره فى غير أيام الحيض].

او کله چه ښځه سپینه اوبه (یا سپین تار) ووينی نو دا پاکه شوه او ډاکیدو نه پس چه کوم خړواله یا زیرواله یا داغ یا لوندواله ویني، نو دا ټول د حیض نه نه حسابیږي۔
امام بیهقی فرمائی: زیرواله او خړواله د حیض په ورځو شیو کښه حیض ده۔
[بیهقی: ٣٣٥/١].

دیه وچه نه کله چه دا شیان د حیض د ورځو نه علاوه په نورو ورځو کښه وی نو دا به نه د موندنه منع کوله شی او نه د روزه او د کوروالی وغیره نه۔
صحابیاتو به عائشه k ته مالوچ رالیږل نو هغه به ورته ویله: تادی مه کوی تردیه چه تاسو سپین تار ووينی۔
[بخاری: ١٢١/١].

د هغه سپینو اوبو حکم چه د ښځه نه بهیږي

۴۴۹ - سوال: د هغه سپینو اوبو څه حکم ده چه د ځینه ښځو نه بهیږي، آیا دا پلټنه دی او که نه؟ او د سره اودس ماتېږي او که نه؟

جواب: د ښځه د شرمگاهه نه چه کومه اوبه په غیر د شهوت نه وځي نو دده په پلټنه کښه د علماؤ اختلاف ده۔ ظاهره داده چه کوم رطوبت د رحم نه وځي هغه پلټنه ده، ځکه دده په پلټنه کیدو باندې نه د قرآن نه دلیل شته، نه د حدیث او نه د اجماع نه۔
دا وجه ده، د جماع نه روستو د سپری اندام مخصوصه وینځل د پلټنه په توګه نه دی۔
○ پاته شو هغه لوندواله چه د ښځه د تشو متیازو د ځای نه وځي نو دا پلټنه ده، ځکه چه دده حکم د تشو متیازو پشان ده۔ الله تعالیٰ په ښځه کښه دوه سوري پیدا کړي دی، د یوه لاره نه تشو متیازو وځي اودا وړوکه سوري ده، اوبل هغه لاره ده چه د هغه نه ولد پیدا کیږي۔ دیه وچه نه د رحم رطوبتونه پلټنه دی، او د تشو متیازو د ځای نه وتله رطوبت پلټنه ده او حکم یې د متیازو ده ځکه دا د مثانه نه وځي۔
○ او هر چه د اودس ماتیدو مسئله ده: نو راجحه داده چه اودس په دغه دواړو رطوبتونو

ماتیږی۔ لکه امام بخاری فرمائی: (دده خبری بیان چه د مخکنی اوروستنې دوه لارو نه سیوا د بل خائے نه د خه وتلو په وجه اودس نه ماتیږی)۔ [بخاری: ۲۹/۱]۔

نو هر هغه شے چه دده دواړو نه وخی، که هغه پاک وی او که پلټ وی، هغه سره اودس ماتیږی۔ لکه د دبر نه چه کومه هواء وخی هغه پاکه ده خو په اتفاق د علماؤ سره اودس ماتوی۔ دده وجه نه د اودس ماتیدو دپاره د پلټنې وتل شرط نه دی۔ [انظر المغنی: ۱۹۱/۱]۔

اوابن حزم چه دا ویلی دی چه زیروالو او خروالو اوسره وینه حیض نه دی او نه درگ وینه ده، دده وجه نه اودس نه ماتوی: نو په دده خبره هیڅ دلیل نشته۔ [المحلی: ۲۴۳/۱]۔

دده وجه نه کوم شے چه د لاندینو دواړو لارو نه وخی، برابره خبره ده که هغه معتاد وی او که غیر معتاد وی (هر وخت وخی او که کله نا کله) نو دده سره اودس ماتیږی، ځکه دده پورې خامخا لوندواله نښته وی نو په دده سره اودس ماتیږی۔ او مستحاضه ښځه ته نبی کریم ﷺ هر مانځه دپاره د اودس کولو حکم کړی دی، حالانکه د هغه وینه غیر معتاد وتونکې شے ده۔

[انظر المغنی: ۱۹۱/۱، رقم: ۲۳۴، فتاویٰ عثمانی: ۲۸۴/۴، وقال البخاری: ۳۱۴/۱: باب غسل ما یصیب من فرج المرأة]۔

او که چرې دا بهیدونکې اوبه دده ښځه نه همیشه روانه وي نو دا ښځه د مستحاضه په حکم کښه ده چه هر مانځه ته به اودس کوی۔ او کله چه وخت ووخی نو دده اودس به ماتیږی۔

او دا نړۍ اوبه چه د رحم نه راوخی، دده نه کپړه او بدن وینځل واجب نه دی۔ او کوم لوندواله چه د مثانه نه راوخی نو د هغه نه بدن او جامه دواړه وینځل واجب دی ځکه چه دا پلټ ده۔

د حیض په دوران کښه د سروینځلو حکم

۴۵۰ - سوال: د حیض په دوران کښه ښځه خپل سروینځلې شی که نه؟

جواب: هو! په دې كښې شرعاً هيڅ باك نشته. حائضه ښځې له جائز دې چه خوشبوئ ولېږوي، غسل وكړي او ځان ډولې كړي. ليكن كه دا انديښنه ورسره وه چه خاوند به په دې باندي وپريوځي نو بيا ددې نه احتياطاً ډډه كول پكار دي. ځكه ښځې دپاره جائز نه دې چه د حيض په حالت كښې خپل خاوند په ځان باندي قادر كړي. او حائضه ښځې دپاره په لاسونو او خپو باندي نكړيزې مېل هم جائز دي، ځكه چه بدن ته د اوبو په رسيدو كښې دا خنډ نه جوړېږي. خو ناخن پالش ورله استعمالول جائز نه دې، ځكه دې سره بيا غسل نه وځي.

كله چه نفاس د څلويښتو ورځو نه مخكښې بند شي

۴۵۱ - سوال: د نفاس وينه د ماشوم پيدا كيدو نه لس ورځې پس بنده شوه، ښځې غسل وكړو او مونځونه ئې كول، بيا ورته وينه راغله او د څلويښتو ورځو نه واوښته، نو آيا دا وينه به حيض شمارلې شي او كه استحاضه؟

جواب: كله چه د څلويښتو ورځو نه مخكښې پاكه شي نو په دې باندي واجب دي چه غسل وكړي او مونځ كوي او دا په حكم د پاكو ښځو كښې ده بلكه دا حقيقتاً پاكه ده، او د څلويښتو ورځو انتظار به نه كوي، لكه څنگه چه د دين نه ناخبره ښځې دا كار كوي. پاته شوه هغه وينه چه د څلويښتو ورځو نه پس ورته راشي، نو هغه ته به ښځه وگوري، كه چرې د هغه د عادت سره ئې سمون خورلو او يائې رنگ تور وو، او يا ښځې ته معلومه شوه چه دا حيض دې نو دا به حيض وي. ځكه حيض كله د نفاس نه پس نژدې وخت كښې هم راځي. او كه ښځې ته په نښو نښانو سره معلومه شوه چه دا حيض نه دې، نو دا به بيا حيض نه وي، بلكه استحاض به وي ان شاء الله، او ښځې له په دې باره كښې د احتياط نه كار اخستل پكار دي. والله تعالى اعلم.

حيض يا حمل بندوونكې گولۍ استعمالول

۴۵۲ - سوال: هغه گولۍ چه حمل منع كوي يا ئې غورزوي نو د هغه استعمالول جائز دي كه نه؟

جواب : حمل بندول دوه قسمه دی : (۱) یو همیشه دپاره حمل بندول : نو دا کار جائز نه دے ځکه چه دا خو نسل ختمول دی او دا د شریعت د مقصد خلاف دی، ځکه د شارع مقصد، اسلامی امت ډیرول دی۔ نبی کریم ﷺ فرمایلی دی : [تَزَوُّجُوا الْوُدُودَ الْوُلُودَ فَإِنِّي مُكَاثِّرٌ بِكُمْ الْأُمَمَ]۔ (تاسو هغه ښځې سره واده کوی چه هغه ډیرې مینه محبت والا او ډیر اولاد راوړونکې وی، ځکه زه به ستاسو د ډیروالی په ذریعه په نورو امتونو باندې فخر کووم)۔

[ابوداود : ۲۸۷، نسائی : ۷۰/۲، مشکاة : ۲۶۷/۲، وسنده صحیح]۔

لیکن په سړې باندې د خپل اولاد تربیت کول لازم دی، ځکه رسول الله ﷺ به د خپل امت په فاسقانو او جاهلانو باندې څه فخر وکړي؟ بله دا چه کیدې شی چه د ښځې موجوده اولاد مړه شی نو بیا به بوره بور چنډه پاتې شی۔

دویم : وقتی طور سره حمل بندول : لکه یوه ښځه وی چه د هغه حمل زر زراځی نو هغه غواړي چه په ماشومانو کښې یو کال دوه کاله یا کم وزیات وقفه وکړي، نو دا جائز دی، خو په دې شرط چه د خپل خاوند سره به مشوره کوی او بله دا چه په دې سره به ښځې ته څه ضرر هم نه ملاوېږي۔

ددې دلیل دادې چه صحابه کرامو [په در رسول الله ﷺ په زمانه کښې د خپلو ښځو سره عزل کولو (د کور والی په وخت به ئې خپل اندام بهر خلاصولو)، دې دپاره چه د دوی ښځې امیدوارې نشي، نو هغوی ددې کار نه منع شوی نه وو۔

[انظر الأحاديث فی مشکاة : ۲۷۵/۲]۔

په الانصاف (۳۸۶/۱) کښې وائی : د نطفې د غورزولو دپاره دوائی څښکل جائز دی۔

شیخ تقی الدین فرمائی : ډیره احتیاطی خبره داده چه داسې دوائی استعمال نکړې شی چه هغه د سړې اوبه د حمل ځائ ته درسیدو نه منع کړي۔

او هر چه **حمل** غورزول دی، نو دا هم دوه قسمه دی :

○ **اول :** دا چه د غورزولو نه مقصد د ماشوم بریادول وی : نو که دا کار په ماشوم کښې د روح اچولو نه پس وی نو دا په قرآن او سنت او اجماع د مسلمانانو سره حرام دی۔ ځکه چه دا یو محترم نفس په ناحقه وژل دی۔

○ اوک په ماشوم کښه د روح اچولو نه پس غورزول وی، نو دده په غورزولو کښه د علماؤ اختلاف ده۔ صحیح خبره داده چه دده غورزول جائز نه دی۔ مگر کله چه ضرورت وی، هغه داسه چه مور ته ناجوړه وی او د حمل طاقت نه لری یا بله کومه مجبوری وی۔ نو په دې وخت کښه دده غورزول جائز دی۔ البته که دومره وخت نه شوه وی چه په هغه کښه د هغه اندامونه رابنکاره شوی وی نو بیا منع ده۔

دویم : د ماشوم د پیدا کیدو په وخت داسه دوائی استعمالول چه په آسانی سره پیدا شی، نو دا جائز دی په دې شرط چه مور ته نه په دې دوائی سره څه تکلیف نه وی او نه ماشوم ته کوم نقصان رسیږی۔

[انظر مجموع فتاویٰ عثیمین : ۴/۳۳۲]۔

ابن عابدین وائی : د حمل غورزولو دپاره دوائی څښکل مکروه دی۔ البته د عذر د وجه جائز دی لکه یوه مور ماشوم ته پي ورکوی او د هغه بل ماشوم په گیده شی او پي ته بند شی او د بچی د پلار وښه نه کیږی چه دائی ورله ونیسی او یا د بچی د هلاکیدو اندیښنه ورسره وی، نو فقهاؤ ویلی دی چه دې ښځه له جائز دی چه داسه دوائی وغیره استعمال کړی چه وینه را ماته کړی تر څو چه حمل د وینه توتیه وی یا کرپندې وی او اندامونه په کښه نه وی جوړ شوی۔ او دوی دده اندازه په (۱۲۰) یو سلو شلو ورځو سره لږوله ده۔ او دده د جواز وجه داده چه دا انسان نه دې، او بل طرفته په دې کښه د انسان حفاظت ده۔

[رد المحتار ۵/۲۷۶، مع الدر المختار، ونحوه فی أحسن الفتاویٰ : ۵/۴۳۳]۔

سید سابق صاحب وائی : هر کله چه په رحم کښه نطفه قرارې ونيولو، نو د یو سلو شلو (۱۲۰) ورځو نه روسته دده ماشوم غورزول حلال نه دی، ځکه چه په دې وخت کښه دا کار کول په انساني نفس باندې تیرې کول دی چه دا په دنیا او آخرت دواړو کښه د عذاب مستحقه خبره ده۔ بیا نه د ابن مسعود رضی الله عنه حدیث پیش کړې دې : (بیشکه په تاسو کښه د یو کس پیدائش د هغه د مور په خیته کښه څلو یښتو ورځو پورې د نطفې په شکل راجمع وی، بیا څلو یښت ورځې پس د وینه توتیه شی، بیا هم دومره ورځې کرپندې شی بیا په کښه روح وپو کله شی)۔

[بخاری : ۱/۶۵۹۴، مشکاة : ۱/۲۰]۔

او هر چه ددے مودے نه مخکښے ماشوم غورزول يا نطفه خرابول دی، نو دا جائز دی هر کله چه ضرورت وی۔ اوکه چرے حقیقی سبب ئے نه وی نو بیا مکروه دی۔
[فقه السنة : ۲/ ۱۷۷]۔

علامه صنعانی فرمائی : شوک چه عزل جائز گنری هغوی بنسے دپاره دا جائز گنری چه روح پوکلو نه مخکښے نطفه وغورزوی، او شوک چه عزل نا جائز گنری هغوی دیته هم ناجائز وائی۔ او دے سره دا خبره هم ترلے ده چه بنسے داسے دوائی استعمال کړی چه د بنیاد نه حمل ختم کړی۔

امام غزالی رآه داده چه : ماشوم غورزول جنایت دے۔ او ددے یو شو مرتبه دی : یو دا چه نطفه په رحم کښے پریوزی او د بنسے د اوبو سره گډه شی او د ژوند قبلولو صلاحیت په کښے پیدا شی، نو ددے خرابول جنایت دے۔ اوکه د وینه توتبه او کرپندے شی نو جنایت به نور هم زیات شی، اوکه روح په کښے وپوکلے شی او پیدائش په کښے پوره شی نو جنایت به ددے نه هم زیاتېږی۔ [سبل السلام]

ابن قیم رحمه الله د عزل او په دے کښے د علماؤ اختلاف ذکر کړے دے۔
[زاد المعاد : ۵/ ۱۲۸]۔

د حیرانه مستحاضه او د درې حالتونو بیان

۴۵۳ - سوال : حیرانه مستحاضه کومه یوه بنسے ده ؟ او ددے حکم څه دے ؟

جواب : دا خبره یاده لرل پکار دی چه دین آسان دے۔ الله تعالیٰ فرمائی : ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ (الله په تاسو باندې ستاسو په دین کښې هیڅ تنگسیا نه ده ایښې)۔ او د اسلام هغه احکام چه په قرآن او سنت کښې ثابت دی، هغه آسان دی۔ پاته شو اجتهدی احکام او د علماؤ رآه نو په دے عمل کول د گرانۍ او سختۍ سبب جوړېږی۔ دا وجه ده دلته هم بعض فقهاؤ د حیرانه مستحاضه دپاره گنرې مسئلې ذکر کړې او اوږدۍ اختلافات ئې جوړ کړې چه د هغه هیڅ ضابطه نشته۔ او ځینو په دے باره کښې څو جلده کتابونه لیکلي دی۔

[کما فی رد المحتار : ۱/ ۱۹۰، المجموع شرح المذهب ۲/ ۴۳۴، درس ترمذی : ۱/ ۳۶۲]۔

○ حالانکه په دې باره کښې صحیح خبره داده چه د مستحاضې دپاره درې حالتونه دي :

۱ - **اولنې حالت** : داده چه ددې دپاره د استحاضې نه وړاندې معلوم حیض وی، نو په دې وخت کښې به مستحاضه د خپل حیض معلومو ورځو ته رجوع کوي او د هغې په اندازه به انتظار کوي او د حیض ټول احکام ددې لپاره ثابت دي. او ددې نه سیوا دا استحاض او بیماری ده او د مستحاضې احکام به پرې جاری کیږي.

مثلاً : دیوې ښځې د هرې میاشتې په اول کښې شپږ ورځې حیض راتلو او بیا هغې ته د استحاضې بیماری ولېږده او وینه ئې همیشې روانه وه، نو ددې ښځې حیض به د هرې میاشتې په شروع کښې دغه شپږ ورځې وی او باقی به استحاضه وی.

په دې باندې دلیل د عائشې k حدیث دی چه فاطمې بنت ابی حبیش k رسول الله ﷺ ته عرض وکړو : (ای د الله رسوله ! په ما استحاضه راځي او زه نه پاکېږم نو آیا زه به مونځ پرېږدمه ؟ ورته ئې وفرمایل : نه ! دا خو درگ وینه ده. لیکن ته د هغې ورځو په اندازه مونځونه پریده په کومو ورځو کښې چه ستا حیض راتلو، بیا غسل وکړه او مونځ کوه). [بخاری : ۴۶/۱]

دویم حالت : چه ددې ښځې دپاره د استحاضې نه مخکښې د حیض موده معلومه نه وي، هغه داسې چه د پیغلټوب سره سم ددې وینه روانه وي، نو دا ښځه به په تمیز عمل کوي، یعنی دا به حیض د وینې په توروالی او ټینګ والی یا بوټې سره معلوموي. نو ددې وینې دپاره به د حیض احکام ثابتیږي او ددې نه علاوه به استحاضه وی.

ددې دلیل د فاطمې k حدیث دی : (کله چه د حیض وینه راشي چه دا توره وینه ده ښځې ئې پیژني نو په دې وخت کښې ته د مانځه نه بنده شه، او کله چه هغه بل رنگ وینه وی نو اودس کوه او مونځ کوه ځکه چه دا درگ وینه ده).

[ابوداود : ۴۳/۱، نسائی : ۴۵/۱، وصححه ابن حبان والحاکم].

دې حدیث ته بعضې احنافو ضعیف ویلي. [کما فی درس ترمذی : ۳۶۳۱].

خو تحقیقی خبره داده چه دا حدیث حسن دی.

[کما فی سنن ابی داود : ۵۵/۱، بل صحیح کما فی الإرواء : ۲۲۳/۱].

دریم حالت : دا چه د ښځې دپاره د حیض معلومې ورځې نه وي او نه د وینې درنګونو او

صفتونو تمییز او جدا والے کولے شی، هغه داسے چه د پیغلتوب سره سم پرے وینه روانه وی او وینه ئے په یو صفت باندے وی او یا په گډوډو صفتونو باندے وی۔ نو ددے ښځے حکم دادے چه دا به د ښځو په غالب عادت باندے عمل کوی، چه ددے حیض به په هره میاشت کښه شپږ یا اووه ورځے وی۔ ددے دلیل حدیث د حمنه بنت جحش k دے، دا وائی: مانه به ډیره زیاته وینه روانه وه نو نبی کریم ﷺ ماته وفرمایل: [إِنَّمَا هِيَ رَكْضَةٌ مِنَ الشَّيْطَانِ فَتَحِضِي سِتَّةَ أَيَّامٍ أَوْ سَبْعَةَ أَيَّامٍ، ثُمَّ اغْتَسِلِي، فَإِذَا اسْتَنْقَأَتْ فَصَلِّيْ أَرْبَعَةً وَعِشْرِينَ أَوْ ثَلَاثَةً وَعِشْرِينَ وَصُومِي وَصَلِّيْ]۔

[ابوداود، احمد، ترمذی، وهو حدیث صحیح، انظر نیل الاوطار: ۳۳۹/۱]۔

(دا خو د شیطان یوه لټه ده، دے وچه نه ته شپږ یا اووه ورځے حیض تیرو، بیا غسل کو، او کله چه ته ښه پاکه شه نو خلیریشته یا دریشته ورځے مونځونه کو، او (نفلی، فرضی) روژے نیسه)۔

نو که دا قواعد یو انسان یاد کړی نو د مستحاضه په باره کښه د حیرانتیا نه بچ کپړی ان شاء الله۔ او کوم مسائل چه د متحیرې په باره کښه متأخرینو فقهاؤ په خپلو کتابونو کښه ذکر کړی دی، دا نه د الله په کتاب کښه شته، نه د هغه د نبی ﷺ په سنت کښه او نه د صحابه کرامو [په اقوالو کښه] دے وچه نه که علماء قرآن او حدیث ته رجوع وکړی نو بیا د حیرانتیا څه خبره نه پاته کپړی۔ حیرانتیا ځکه راځی چه خلک د قرآن او سنت نه علاوه د فروعو او جزئیاتو مسائلو ته رجوع کوی لکه (رد المحتار او المجموع) وغیره شو۔ چه په دے باندے دوی هیڅ دلیل نه دے قائم کړی۔

امام شوکانی رحمه الله ډیره ښه خبره کړې، هغه دا چه: د فقه کتابونو والو د مستحاضه په باره کښه خبره ډیره زیاته اوږده کړې او گډې وډې خبرې ئے کړې، چه په هغه باندے ذکی طالبان هم نه پوهیږی پاته لا هغه ساده گانے ښځے چه هغوی د عقل او دین په اعتبار سره نیمگړې دی۔ حالانکه صحیح حدیثونو نه ددے صورتونو وجود نه معلومیږی، په دے کښه د حیض دراتلو او بندیدو تذکره ده، دارنگه د حیض د وینه او درگونو د وینه د جداوالی تذکره ده، چه دے سره د متحیرې مسائل بیخي ختمیږی۔ والله الحمد۔

[نیل الاوطار: ۳۳۹/۱، ۱۴۶/۱]۔

دا خبره یاده ساتل پکار دی چه بعضی وخت په ښځه باندې د رحم وغیره د آپریشن په وجه وینه رامتیدې شي نو دا په دوه قسمه ده :

اول قسم : دا چه ښځه ته پته ولږي چه آپریشن نه پس ددې حیض راتلل ممکن نه دی ځکه چه رحم بیخي ختم شوی یا بند شوی دې چه ددې نه وینه نه راځي۔ نو ددې ښځه دپاره د مستحاضه احکام نه ثابتیږي، دا به مونځ او روژه هیڅ کله نه پریږدي۔

دویم قسم : چه دیته دا یقین نه وی چه د آپریشن نه پس ورته حیض نه راځي، بلکه حیض راتلل ورله ممکن وی، نو ددې ښځه حکم د مستحاضه د حکم پشان دې۔ ددې دلیل دادې چه فاطمه بنت ابی حبیش k ته رسول الله ﷺ فرمایلي وو: بیشکه دا خود رگ وینه ده او حیض نه دې نو کله چه حیض راشي مونځ پریږده۔

نو (کله چه حیض راشي) دې نه معلومه شوه چه د کومې مستحاضه حیض راتلل ممکن وی نو د هغې دغه حکم دې۔ او د کومې مستحاضه چه حیض نه وی نو د هغې وینه په هر صورت کښه درگ وینه ده۔

[انظر مجموع فتاویٰ عثيمين : ۴/ ۳۲۴]۔

د مستحاضه، سلس البول والا او نورو معذورانو حکم

۴۵۴ - سوال : یو سړی نه مذي یا تشه متیازمې روانه وی، یا ئې د پوزمې نه وینه روانه وی، یا ئې د زخم نه وینه روانه وی، نو دا کس به څه کوي ؟

جواب : علی عليه السلام نه روایت دې دا فرمائی: زه یو داسې سړی ووم چه مانه به ډیره زیاته مذي وتله، او زما په نکاح کښه د رسول الله ﷺ لور (فاطمه) وه، نو ما د شرم د وجه د نبی صلی الله علیه وسلم نه پوښتنه نشوه کولې، نو ما مقدراته حکم وکړو چه ته د نبی صلی الله علیه وسلم نه پوښتنه وکړه نو هغه ترې پوښتنه وکړه، نبی صلی الله علیه وسلم وفرمایلي: کله چه ته دا بیامومې نو خپل اندام مخصوصه وینځه او اودس وکړه۔

[بیهقي : ۱/ ۳۵۶]۔

نو ددې حدیث نه معلومه شوه چه کله د انسان نه مذي ووځي نو ددې حکم دادې چه خپل اندام مخصوصه دې ووینځي او اودس دې وکړي۔ او بل حدیث کښه د اندام

مخصوصه سره د هگو وینخل هم راغلی۔

عطاء رحمہ اللہ فرمائی: علی ؑ نہ به ډیره مذی وتله نو هغه به یو تار را واغستلو او د خپل اندام په سر کښه به ئه کینودلو۔

[بیهقی: ۳۵۶/۱]۔

او دا داسه دے لکه په حدیث کښه چه د مستحاضه دپاره استشفار راغلی۔ (یعنی په کپړه سره اندام مخصوصه تړل)۔

خارجہ بن زید وائی: زید بن ثابت ؑ نہ به دتسو متیازو خاڅکی تلل، نو هغه به دا په کپړه سره کنترول کول، خو کله چه د کنترول نه ووتل نو دغسه ئه پرېښوده، نو هغه به په داسه حال کښه مونخ کولو چه خاڅکی به بهیدل۔

[بیهقی: ۳۵۶/۱]۔

د عمر ؑ نه نقل دی چه هغه به په داسه حال کښه مونخ کولو چه د زخم نه به ئه وینه روانه وه۔ [پورتني حواله]۔

عکرمه د هغه کس په باره کښه وائی چه د هغه د پوزې نه وینه روانه وی او بندیرې نه: خپله پوزه به بنده کړې او اودس به کوی او مونخ به کوی۔

[حواله سابقه، وانظر ایضا: کتاب المعرفة للبيهقي: ۳۸۵/۱، شرح السنة: ۴۲۷/۱، رقم: ۳۳۱، موطأ مالك رقم: ۷۹]۔

په مستحاضه باندې صرف یو ځل غسل کول فرض دی

۴۵۵ - سوال: مستحاضه ښځه به د حیض نه پس یو ځل غسل کوی او که نه؟ او کله چه هغه جمع بین الصلاتین کوی نو اودس کول ورله ضروری دی او که نه؟

جواب: د حیض نه پس یو ځل غسل کول فرض دی۔ او د هر مانځه دپاره غسل کول یا د جمع بین الصلاتین دپاره غسل کول سنت دی۔

اسماء بنت عمیس k وائی: ما عرض وکړو یا رسول الله! فاطمه بنت ابی حبیش د دومره مودې راسه مستحاضه ده او مونخ نه کوی، نو رسول الله ﷺ وفرمایل: سبحان الله! دا شیطانی حرکت دے!

[تَحْلِسُ فِي مَرْكَنٍ، فَإِذَا رَأَتْ صُفْرَةً فَوْقَ الْمَاءِ فَلْتَغْتَسِلْ لِلظُّهْرِ وَالْعَصْرِ غُسْلًا وَاحِدًا، وَتَغْتَسِلْ لِلْمَغْرِبِ

وَالْعِشَاءُ غُسْلًا وَاحِدًا، وَتَغْتَسِلُ لِلْفَجْرِ غُسْلًا وَاحِدًا، وَتَتَوَضَّأُ فِيمَا بَيْنَ ذَلِكَ].

«هغه له پکار دی چه په خانک کښ کینی او کله چه د اوبو د پاسه زیږواله وویښی نو د ماسپخین او مازیگر (دواړو مونځونو) دپاره د یو غسل وکړی، او (دغه شان) د مابنام او ماسخوتن (مونځونو) دپاره د یو غسل وکړی، او د سهار (مانځه) دپاره د یو هم یو غسل وکړی او ددې په مینځ کښ د یو اودس کوی»۔

امام ابو داود فرمائی: مجاهد د ابن عباس رضی الله عنه نه نقل کړی دی چه هر کله هغه ته غسل کول گران شو نو نبی صلی الله علیه وسلم هغه ته د جمع بین الصلاتین امر وکړو۔
[ابوداود: ۴۳/۱، مشکاة: ۵۷/۱]۔

عائشه K وائی: رسول الله صلی الله علیه وسلم نه د مستحاضه په باره کښه پوښتنه وشوه، وې فرمایل: (د حیض په ورځو کښه به مونځ پریږدی بیا به یو غسل کوی، بیا به د هر مانځه په وخت اودس کوی)۔

[صحیح ابن حبان: ۳۱۹/۲، باسناد علی شرط الشیخین، انظر نصب الرایة: ۲۰۲/۱]۔

سلیمان بن یسار نه روایت دې: یوه ښځه ام سلمه ته راغله چه د رسول الله صلی الله علیه وسلم نه ورله د استحاضه په باره کښه پوښتنه وکړی، نو نبی صلی الله علیه وسلم وفرمایل: (د خپل حیض په ورځو کښه به مونځ پریږدی، بیا به یو غسل کوی او د اندام مخصوصه نه به کپړه راتاوی، او هر مانځه ته به اودس کوی او بل دې وخته پورې به مونځ کوی)۔
او دا ښځه فاطمه بنت ابی حبیش ده۔

[ابن ابی شیبه، نصب الرایة: ۲۰۲/۲، نیل الاوطار: ۳۴۵/۱]۔

او په دې باندې د حمدة بنت جحش K حدیث هم دلالت کوی، ځکه په هغه کښه چه کله رسول الله صلی الله علیه وسلم هغه ته په یو غسل سره د ماسپخین او مازیگر، او په بل غسل سره د مابنام ماسخوتن مونځونو جمع کولو حکم وکړو او د سهار دپاره د جدا غسل کولو حکم وکړو نو ورته ئې وفرمایل: دا کار ماته ډیر خوښ دې۔

[احمد، ابوداود: ۴۶/۱، ترمذی: ۳۳/۱، مشکاة: ۵۷/۱]۔

نو ددې نه معلومه شوه چه دا غسل مستحب دې۔ دارنگه په دې حدیث کښه چه کومه جمع بین الصلاتین ذکر ده، دا جمع صوری ده، نه جمع حقیقی۔ جمع حقیقی د مسافر

وغیره دپاره مشروع اوجائز ده، لکه چه دا به په (باب المواقیت) کنبه راشی ان شاء الله۔
 علامه شوکانی فرمائی: د فاطمه بنت ابی حبیش د حدیث نه معلومه شوه چه د حیض
 بندیدو نه پس غسل کول ضروری دی۔ پاته شو هر مانځه ته غسل کول یا دوه مونځونو
 دپاره غسل کول، نو دا په مستحاضه باندې واجب نه دی۔
 [نیل الاوطار: ۱/۳۳۹]۔

مستحاضه بنځه به هر مانځه ته اودس کوی

۴۵۶ - سوال: مستحاضه بنځه به هر مانځه دپاره اودس کوی، اوکه د هر مانځه د
 وخت دپاره؟

جواب: ظاهره داده چه هر مانځه ته به اودس کوی۔ ځکه نبی ﷺ فاطمه بنت ابی
 حبیش ته وفرمایل: (هر مانځه دپاره به غسل کومې)۔ [بخاری: ۱/۳۶]۔
 مطلب دا چه مستحاضه بنځه به هله اودس کوی کله چه د مانځه وخت داخل شی۔
 اوکله چه مونځ غیر موقت وی نو د هغه د اداء کولو د ارادې په وخت به هغه له اودس
 کوی۔ [مجموع فتاویٰ عثیمین: ۴/۳۲۵]۔

حافظ ابن حجر فرمائی: مستحاضه بنځه به هر مانځه دپاره اودس کوی خو په دې
 اودس به صرف یو فرض مونځ کوی، زیات فرض مونځونه به نه کوی، برابره خبره ده که
 وقتی مونځونه وی اوکه فوتی۔ ځکه د (هر مانځه دپاره اودس کوه) ددې الفاظو ظاهر هم
 دادې۔ او دا د جمهور و قول دې۔ احناف وائی: اودس د مانځه د وخته پورې متعلق دې،
 دې وجه نه مستحاضه بنځه په دې اودس باندې وقتی او فوتی ټول مونځونه کولې شی تر
 څو چه د حاضر مونځ وخت نه وی تیر شوی۔ دوی وائی چه د [تَوَضَّئُ لِكُلِّ صَلَاةٍ] معنی
 داده چه [تَوَضَّئُ لَوْقَتِ كُلِّ صَلَاةٍ] خو دا خبره دلیل ته احتیاج لری۔
 [فتح الباری: ۱/۳۲۵]۔

او صاحب هدایه په دلیل کنبه دا الفاظ پیش کړي چه [تَوَضَّئُ لَوْقَتِ كُلِّ صَلَاةٍ] خو
 صحیح خبره داده چه دا حدیث په دې الفاظو ثابت نه دې۔ بلکه په مخکنو الفاظو ثابت
 دې۔ چه د هغه نه دا معلومه ده چه هر مانځه ته به اودس کوی۔ ابن حزم فرمائی: داسې

طهارت مونږ ته معلوم نه دے چه د وخت په تیریدو سره ماتیرې او د وخت د موجودیدو په وخت صحیح وی۔

[نیل الاوطار: ۳۴۷/۱، المحلی: ۲۳۴/۱]۔

او امام نووی چه [تَوْضِيْهُ لِكُلِّ صَلَاةٍ] حدیث ته په اتفاق د حفاظو سره ضعیف ویلی، نو دا د هغه خطائی ده چه د قلة التحقیق نه صادره شوی ده۔ بیا وائی: مستحاضه به د وخت نه مخکښه اودس نه کوی۔

[المجموع: ۵۳۵/۲، تحفة الاحوذی: ۱۱۸/۱]۔

کله چه ښځه په آخر وخت کښه پاکه شی

۴۵۷ - مسئله: کله چه حائضه ښځه د مانځه په دومره آخری وخت کښه پاکه شی چه ایله په کښه غسل او اودس کول شی تردی چه ددی نه پس وخت ووځی، نو په دی دغه مونځ لازم نه دے او نه ددی قضائی پرې شته۔

په دی باندی دلیل دادی چه الله تعالیٰ مونځ په پاکۍ سره لازم کړی دے او د مانځه دپاره ئه وختونه مقرر کړی دی، نو کله چه په وخت کښه دننه ښځه نشی پاکیدی، نو په دی باندی دغه مونځ لازم نه دے۔ الله تعالیٰ فرمائی: ﴿فَاتَّقُوا اللَّهَ مَا اسْتَطَعْتُمْ﴾ (د خپل وس مطابق د الله نه یره کوئ)۔ او د ښځی په وس کښه دا مونځ نه دے ځکه چه ددی وخت دا نشی رالاندی کولے۔

[المحلی: ۳۹۵/۱، المغنی: ۴۴۱/۱]۔

د طهر متخلل حکم

۴۵۸ - سوال: طهر متخلل څه ته وائی کوم چه صاحب د شرح الوقایه وغیره په مغلق عبارت او مشکل اختلافاتو سره ذکر کړی، آیا په شریعت مطهره کښه ددی څه حقیقت شته دے؟

جواب: په شریعت کښه د طهر (پاکوالی) نه کمه موده مقرر شوی او نه زیاته۔ بس کله چه ښځه وینه بیامومی نو دا حیض دے، مگر که دا وینه په ښځه باندی میاشته پورې یا

دده نه زیاته اوږده شی۔ او کله چه اوچه شی نو دا پاکه شوه، غسل به کوی او مونځ به کوی۔ او دا د علی بن ابی طالب، شریح او ابن عباس رضی الله عنهم وینا ده۔
[المحلی: ۴۱۲/۱]۔

ابن حزم فرمائی: د هیڅ یو صحابی نه د دوی خلاف نه ده نقل۔
امام بخاری هم دیته په ده باب لږولو سره اشاره کړې: باب ده په بیان دده کنبه چه کله ښځه په یوه میاشت کنبه درې ځله حائضه شی۔
نو د احنافو وغیره په کتابونو کنبه چه د طهر متخلل کومه مسئله راغله، دا نه په قرآن کنبه شته، نه په سنت کنبه او نه په اجماع د امت کنبه۔
او هر چه دا قول د صاحب الهدایه [۶۶/۱] ده چه: (کمه موده د طهر پنځلس ورځې ده، لکه چه دا د ابراهیم نخعی نه نقل شوی دی، او دا صرف توقیفاً معلومیدې شی)۔ نو دا خبره صحیح نه ده، ځکه چه د ابراهیم نخعی خبره حجت نه ده۔ که چرې دا حجت شی نو بیا خو د تمامو تابعینو اقوال حجت گرځي، او په هغه کنبه هم هغه خبره کیدې شی کومه چه د ابراهیم نخعی په خبره کنبه شوه ده۔ حالانکه دا خبره درست نه ده۔
دارنگه په فتح القدیر [۱۵۵/۱] کنبه د ابن الهمام دا خبره چه بعضو ویلی دی چه په ده باندې د صحابو اجماع ده: نو دا خبره ښکاره غلطه ده، ځکه مونږ د علی او ابن عباس ز نه دده خلاف خبره نقل کړه، او ددوی مخالف نه ده معلوم شوه۔

که د شرمگاه په ځای، په آپریشن سره ماشوم پیدا شی نو څه حکم ده؟

۴۵۹ - سوال: کله چه په ښځه باندې ماشوم زیږیدنه سخته شی او آپریشن ته ئ ضرورت پیدا شی، او ماشوم ئ د شرمگاه نه بغیر د خیتې نه را اوبنکله شی، نو آیا په ده سره دا نفاس والا گرځي او که نه؟

جواب: که دده ښځه د شرمگاه نه وینه وبهیدله نو دا نفاس والا ده، او که ونه بهیده نو دا په حکم د پاکو ښځو کنبه ده، مونځ به کوی او روژه به نیسي، ځکه د نفاس حکم وینه پورې اړه لري، که موجوده شی نو نفساء به وی گنه نه به وی۔

ماشوم پیدا شو او وینه ونه بهیده نو څه حکم دے؟

۴۶۰ - سوال: که د ښځې ماشوم پیدا شو، خو وینه ترې ونه بهیدله، نو آیا دا ښځه به مونیځ او روژه کوی؟

جواب: کله چه حامله ښځه ماشوم وزیگوي او وینه ونه وځي نو په دې باندې غسل لازم دے او مونیځ او روژه به کوي، او خاوند ورسره د لامبلو نه روسته جماع هم کولې شي، ځکه د زیگون سره غالباً وینه بهیږي اگرکه کمه وي او کله ترې روسته راځي۔
[فتاویٰ اللجنة: ۴۲۰/۱]۔

د حیض د مودې په حقله یو اشکال او د هغې جواب

۴۶۱ - سوال: تاسو په مسئله نمبر (۴۳۳) کښه وویل چه: په شریعت کښه د حیض نه کمه موده معلومه ده اونه زیاته۔ حالانکه عبد الرزاق (۲۹۹/۱) دام حبیبه k نه روایت کړې دی چه دا مستحاضه شوه نو رسول الله ﷺ د هغې د حیض کمه موده شپږ یا اووه ورځې مقرر کړه۔ او د انس بن مالک ؓ نه نقل دی چه هغه فرمائی: د حیض کمه موده لس ورځې ده۔

جواب: دا خبره مونږه د علامه شوکاني د خبرې سره ذکر کړې ده هغه وائی: (که داسه وویل شي چه د حیض زیاته موده اووه ورځې ده نو دا څه وجه لري)۔ خو تحقیقی خبره داده چه نبی کریم ﷺ په دې باره کښه هیڅ حد نه دې مقرر کړې۔ دا وجه ده هغه فرمائی: (نو شپږ ورځې یا اووه ورځې، څه چه د الله په علم کښه وي، حیض تیروه)۔ ددې الفاظو نه معلومیږي چه د حیض موده نه ده معلومه، ځکه (یا) د شک دپاره ده او (د الله علم) مونږ ته د حیض په باره کښه معلوم نه دے۔

او کوم حدیث چه تا ذکر کړو نو زما د علم مطابق په دې باندې په ائمه اربعه وغیره کښه هیچا قول نه دې کړې۔ او ددې سند ضعیف دے۔ ځکه ابن جریج مدلس دې او عنعنه ئې کړې۔ دارنگه په دې کښه عبد الله بن محمد بن عقیل دې او دده په حدیث کښه ضعف دې او په آخر عمر کښه دده په حافظه کښه تغیر راغلی وو۔ او که بالفرض ثابت شي نو بیا

هم په تحديد باندې دليل نه جوړېږي ځکه کيدې شي چه دام حبيبه د حيض موده شپږ يا اووه ورځې وه، لکه مخکې په مسائلو کې تیر شو۔

او هر چه دانس عليه السلام حديث دې، نو دا موقوف دې، دا د هغه خپله رائے ده، دا حجت نه دې۔ دارنگه په دې کې جلد بن ايوب بصری دې او دا متروک (پريښودل شوې) راوی دې لکه څنگه چه دارقطني فرمايلي دي۔ او نورو امامانو هم ورته ضعیف ویلي۔
[لسان المیزان: ۱۳۳/۲، وانظر مجمع الزوائد: ۱/۲۸۰].

دې وجه نه د حيض د مودې د تحديد په باره کې هېڅ صحیح حديث نشته۔

آيا حايضه به د مانځه په وخت اودس کوي او ذکر به کوي؟

۴۶۲ - سوال: آيا حائضه ښځې باندې لازم دی چه د مانځه په وخت به اودس کوي او د الله ذکر به کوي، لکه چه بعضې علماؤ ویلي دي؟

جواب: په دې باندې دا واجب نه دی۔ اونه نبی کریم صلی الله علیه وسلم په دې کار باندې امر کړې۔ او ذکر او تسبیح او تکبیر د حائضه دپاره د حیض په حالت کې هم مشروع او جائز دې۔ خو دا پرې لازم نه دی چه د مانځه په وخت به مخ په قبله کيني او د الله ذکر به کوي۔ ځکه ددې خبرې ثبوت نشته، او غوره کار هغه وی چه سنت وی۔

معمرد طاووس د ځوئې نه پوښتنه وکړه، آيا ستا پلار (طاوس) به (حائضه) ښځو ته حکم کولو چه د مانځه په وخت کې اودس او ذکر کوي؟ هغه ویل: نه۔

ابن جریج وائی: ما عطاء ته وویل: آيا حائضه ښځې ته به ددې حکم کیده چه د هر مانځه په وخت اودس وکړي بيا کيني د الله ذکر او تکبیر څه ساعت دپاره وکړي؟ هغه ویل: دې باره کې هېڅ شے ماته نه دې رارسیدلې۔ او دا کار ښه دې۔ معمروائی: ماته رارسیدلې ده چه حائضه ته به د هر مانځه په وخت ددې حکم کیده۔

[المصنف لعبد الرزاق: ۱/۳۱۸].

د حیض وینه پلیته ده

۴۶۳ - سوال: د حیض د وینه وینځل ضروري دی او که نه؟

جواب: هو! ځکه د حیض وینه په اتفاق د علماؤ سره پلیته ده، نبی کریم ﷺ ددې د وینځلو حکم کړې، هغه فرمائی: [تَقْرُضُهُ بِالْمَاءِ ثُمَّ تَنْضَحُهُ وَتُصَلِّي].

(اول به ئې په اوبو سره وگړوی بیا به ئې ووینځي او مونځ به کوي).

[بخاری، مسلم، مصنف عبد الرزاق: ۱/۳۱۹].

او د لږې او ډیرې وینې یو حکم دی.

او کوم حدیث کښې چه راغلی دی چه: (مونځ به د یو درهم وینې نه راگرځولې شي).

[دارقطني: ۱/۴۰۱، وغیره].

نو دا منکړت او د ځانه جوړ شوم حدیث دی. ځکه په دې کښې روح بن غطیف دې او

په بل سند کښې نوح بن ابی مریم دې، او دا دواړه پریښودل شوی راویان دي. او دا حدیث په

مسئله نمبر (۱۴۲) کښې هم تیر شو.

[انظر السلسلة: ۱/۱۸۰، رقم: ۱۴۸].

حائضه ښځه که یوه ورځ هم پاکه شي نو مونځ به کوي

۴۶۴ - سوال: د یوې ښځې شپږ ورځې حیض راغی بیا ئې یوه ورځ وینه بنده شوه، بیا

ورته راغله، نو آیا دابه په دغه ورځ کښې مونځ او روژه کوي او که نه؟

جواب: په دې باندې واجب دی چه دا غسل وکړي او هغه مونځ وکړي چه د هغې وخت

ئې په داسې حالت کښې را لاندې کړې دې چه دا پاکه وه. ځکه ابن عباس رضی الله عنه فرمائی: (کله

چه ښځه سره وینه وینی نو دا به مونځ نه کوي، او کله چه یو ساعت دپاره پاکي وویني نو

غسل به کوي).

[ابوداود: ۱/۱۱۵، دارمی: ۱/۲۲۴، بیهقی: ۱/۳۴۰، بإسناد صحیح]

او د دوه وینو تر مینځه چه کوم طهر دې که دا پوره یو شواروز وی او که ددې نه کم وی، په

دې ښځه باندې غسل واجب دې، ځکه د حائضې ښځې وینه چه بنده شي نو نرمې اوبه یا

رطوبت د حیض په ورځو کښې بیا هم موجود وی. او ددې ښځې دا نشته دې بلکه دا

بیخي وچه شوم ده او د حیض هیڅ اثر نه وینی. دې وجه نه دا پاکه حسابیږي. او

مخکښې تیر شو چه حکم د علت سره گرځي را گرځي نو کله چه وینه یا ددې آثار موجود

وی نو دا ښځه به حائضه گنلې شی، او که نه وی نو دا ښځه پاکه ده۔

نفاس والا ښځه د کوره وتل جائز دی

۴۶۵ - سوال : نفاس والا ښځه د کوره وتلې شی که نه ؟

جواب : هو! نفاس والا ښځه د نورو ښځو پشان ده، د ضرورت دپاره د کوره وتلې شی، او که ضرورت نه وی نو د ټولو ښځو دپاره بهتره داده چه په کورونو کښې پاتې شی۔ الله تعالیٰ فرمائی : ﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى﴾ (او په خپلو کورونو کښې برقراره پاتې شی او د پخوانی جاهلیت والو پشان ډول او سینگار مه ښکاره کوی)۔
[الفتاوی الاسلامیة : ۱/ ۱۶۳]۔

که مستحاضه ښځه په مانځه کښې دننه پاکه شوه نو څه حکم دی ؟

۴۶۶ - سوال : که مستحاضه ښځه په مانځه کښې دننه روغه شوه، نو دغه مونځ ددې

صحیح دی او که نه ؟

جواب : په دې مسئله کښې درې صورته دی :

اول صورت : دادې چه مستحاضه ښځه د مونځ شروع کولو نه مخکښې پاکه او روغه شی، نو په دې واجب دی چه وینه ووينځی او اودس دوباره وکړی، ځکه ددې عذر ختم شو او ددې حکم اوس د عامو مونځ گذارو پشان دی، دا به اودس کوی او وینه به د ځانه ووينځی او ددې نه پس به مونځ کوی۔

نبی کریم ﷺ فرمائی : [فَاغْسِلِي عَنْكَ الدَّمَ وَصَلِي]۔

(ته د خپل ځان نه وینه ووينځه او مونځ کوه)۔

[صحیح بخاری : ۶۳، کتاب الوضوء]

دویم صورت : چه د مونځ نه پس پاکه شوی وی۔ نو ددې دا مونځ صحیح دی او د

راتلونکی مونځ دپاره ددې دا اودس باطل دی۔ فرض وی که نفل۔

دریم صورت : چه د مانځه په دوران کښې ئې وینه بنده شی او روغه شی۔ نو په دې کښې

صحیح خبره داده چه ددې ښځې طهارت او مونځ دواړه باطل شو۔

[المجموع : ۵۳۸/۲، وهو قول الحنابلة كما في الانصاف : ۳۸۰/۱، كشاف القناع : ۲۱۴/۱].

او صرف وینے بندیدو سره په دې باندې واجب دی چه مونځ ختم کړی، ځکه اودس ته باطل شوی دے۔

او دلیل په دې خبره، چه د مانځه په دوران کښه مستحاضه پاکه شی نو اودس او مونځ دواړه به راگرځوی، دا وینا د الله تعالیٰ ده : ﴿فَاتَّقُوا اللَّهَ مَا اسْتَطَعْتُمْ﴾۔

او نبی ﷺ فرمایلی دی : [وَإِذَا أَمَرْتُكُمْ بِأَمْرِ فَأَتُوا مِنْهُ مَا اسْتَطَعْتُمْ] (کله چه زه تاسو ته د یو کار حکم وکړم نو د خپل وس مطابق هغه ته راتگ کوی)۔ [صحیح بخاری]۔

نودې ښځې ته د اودس او مونځ دواړو امر متوجه دے۔

او د اولنو دوو صورتونو دلیل دادې چه کله ښځه په مانځه کښه لا شروع شوی نه وی او عذر ته ختم شی۔ او یا د مانځه نه پس پاکه شوه، نو ددې دلیل هغه حدیث دے چه په هغه کښه داراغلی دی چه دوه سړو تیمم وکړو، او بیا د مونځ کولو نه پس ورته اوبه ملاؤ شوی نو یو کس مونځ راوگرځولو او هغه بل راونه گرځولو۔ نو نبی ﷺ هغه کس ته چه هغه مونځ راونه گرځولو وفرمایل : (ته سنت ته ورسیدې)۔

[ابوداود : ۱۳۳/۱، نسائی : ۲۱۳/۱، مشکاة : ۵۵/۱، واسنادہ صحیح]۔

دې وجه نه چاچه په داسې طریقه مونځ وکړو چه الله ورته حکم کړې وو، نو په دې باندې مونځ راگرځول نشته۔ او دې مستحاضه ته هم حکم شوی وو چه د اوبه د وینې سره مونځ کوی، او دې ورسره مونځ کړې دے۔ دې وجه نه په دې باندې د مانځه راگرځول نشته۔

د حیض په حالت کښه رنگ یا نکریزې لږول جائز دی

۴۶۷ - سوال : د حیض په دوران کښه رنگ یا نکریزې لږول څه حکم لری ؟

جواب : علامه ابن جریر فرمائی : د علماؤ په دې اجماع ده چه د حائضه دپاره جائز دی چه خپل لاسونه په داسې رنگ او نکریزو سره رنگ کړی چه د هغه اثر د غسل نه پس هم پاته وی۔ دارنگه د حائضه سره خوراک خکاک، اختلاط، بوس او کنار کول او د هغه شرمگاه نه سیوا د هغه نه فائده اخستل هر څه جائز دی۔ دارنگه هغه د کار او د پخلی او د وړو اخکلو او د روټی پخولو نه او لوندو شیانو کښه د لاس نه ایستلو نه منع نه ده۔ او د اخیلې او د

وینزې دواړو په حیض او نفاس کښې فرق نشته، مگر په عدت کښې فرق شته دے۔
[انظر المجموع: ۵۴۳/۲]۔

ددې مسائلو دلائل د حدیثو په کتابونو کښې موجود دی۔
[انظر المشكاة: ۵۶/۱]۔

که معذور په خپل خاص اندام کښې مالوچ کیدی او هغه لوند شی

۴۶۸ - سوال: یو معذور سړی د خپل خاص اندام په سر کښې مالوچ ننه ایستل، او د هغه دننه طرف لوند شو، نو دده اودس مات شو که نه؟ او معذور به هر مانحه ته جامه بدلوی او که نه؟

جواب: په معذور دا لازم نه دی چه مالوچ یا تار کیدی۔ هو! د علی عليه السلام نه نقل دی چه هغه ته به ډیره مزی راتلله نو هغه به د خپل خاص اندام په سر کښې تار کښودلو۔
[أخرجه البيهقي: ۳۵۶/۱]۔

دارنگه نبی کریم صلی الله علیه وسلم مستحاضه بنسج ته د کپړې استعمالولو حکم کړې۔ لکه ام سلمه K وائی: (د رسول الله صلی الله علیه وسلم په زمانه کښې به د یوې بنسج نه ډیره زیاته وینه بهیدله، نو ام سلمه د هغه لپاره د نبی صلی الله علیه وسلم نه فتویٰ وپوښتله، نبی صلی الله علیه وسلم وفرمایل: دے بنسج چه د خپل دے تکلیف نه مخکښې خومره ورځې حیض تیرولو، د هغه انتظار دے وکړی، ددې په اندازه ورځو کښې دے په میاشت کښې مونځ پریږدی، او کله چه دا تیرې شی نو غسل دے وکړی، او د خپلې شرمگاه نه دے کپړه راتاؤ کړی، او بیا دے مونځ کوی)۔
[موطأ مالک، ابوداود: ۴۳/۱، مشکاة: ۵۷/۱]۔

او نبی صلی الله علیه وسلم خپلې بنینې حمې بنت جحش ته وفرمایل: (زه تاته د مالوچو صفت کوم ځکه هغه وینه بندوی۔ هغه ویل: هغه وینه زیاته ده، په دے سره نه بندېږی۔ وے فرمایل: کپړه ترے راتاؤ کړه۔ هغه ویل: هغه ددے نه هم زیاته ده۔ وے فرمایل: بیا د خپل ځان لاندې جامه ږده۔ [ذکره الخطیب فی المشكاة: ۵۷/۱]۔

نو کله چه دغه کس د خپل اندام په سر کښې تار یا مالوچ ایښی وی او د هغه دننه طرف لوند شی، نو دے سره د دغه معذور اودس نه ماتېږی، ځکه چه دا لوندوالی بهر طرفته نه

دے راوے۔ [انظر: رد المحتار: ۱/۱۳۸]۔

پاتے شود معذور جامے بدلول، نو که په دے کښے مشقت او تکلیف نه وو، نو هغه دے وینځی او یا دے جامے بدلے کړی۔ او که مشقت په کښے وو نو بیا وینځل یا بدلول ضروری نه دی۔ لکه امام بخاری ذکر کړی دی: (حسن بصری فرمائی: مسلمانانو به همیشه دپاره په خپلو زخمونو کښے مونځونه کول، او عمر رضی الله عنه به په داسے حالت کښے مونځ کولو چه د زخم نه به ئے وینه بهیدله)۔

[صحیح بخاری: ۱/۳۶]۔

ابن قدامه فرمائی: سلس البول او ډیرے مذی والا چه نه بندیری دا د مستحاضے پشان دی چه هر مانځه ته به اودس کوی او د اودس نه مخکښه به خپل اندام وینځی۔ لنډه داچه: د چانه تشے متیازے روانے وی، یا ترے مذی روانه وی، یا هواء روانه وی، یا هغه زخم وی چه نه رغیرې یا ددے پشان بل هغه کس وی چه هغه سره به اودسی همیشه دپاره وی او خپل طهارت محفوظ نشی ساتلے۔ دا به اول دغه ځائے وینځی او بیا به ئے په مالوچو وغیره سره بند کړی، دے دپاره چه وینه بنده شی۔ او د هر مانځه دپاره به اودس کوی۔ (بیائے دغه پورتنی حدیثونه ذکر کړی)۔

بیا فرمائی: نو کله چه دغه مستحاضے ښځے دا کار وکړو او بیا ترے وینه ووتله نو گوری به: که چرے سسته تړلے شوے وه نو دوباره به ئے مضبوطه وتری او اودس به بیا وکړی۔ او که په دے وجه وینه وتلے وه چه وینه ډیره وه او قوی وه او د هغه تړل او بندول په هیڅ طریقہ نشوه کیدے، نو بیا اودس مات نه دے، ځکه ددے نه ځان ساتل ممکن نه دی نو دغسے به مونځ کوی اگر که وینه روانه وی۔ عائشه رضی الله عنها فرمائی: (رسول الله صلی الله علیه وسلم سره یوے بی بی اعتکاف وکړو، نو هغه به وینه او زیروالے لیدلو او د مانځه په وخت به هغه ته لاندے لگن پروت وو)۔ (صحیح بخاری)۔

او په بل حدیث کښے دی: (مونځ کوه اگر که په بزکی باندے وینه څاڅی)۔

[سنن النسائی بأحكام الألبانی: ۱/۱۰۴، صحیح]۔

او دا حکم د هر هغه چا هم دے چه د چانه تشے متیازے روانے وی او یا ترے ډیره مذی ځی، دا به د خپل خاص اندام سر په کپړے سره وتری او څومره چه کیدے شی ځان به د

پلیتۍ نه بچ کوی او پورتنه کار به کوی۔ او همدا حکم د هغه زخم والا هم دے چه د هغه وینه نه بندیری یا د یو کس هواء نه بندیری۔ دارنگه په چا باندے چه بواسیر وی یا ئے یو زخم ناسور شوے وی او د هغه وینه په هیش کپړے وغیره باندے نه بندیری نو دغسے په دے حالت کنبے به دا کسان مونغ کوی۔ لکه مخکښه د عمر رضی اللہ عنہ عمل تیر شو چه هغه به مونغ کولو او د زخم نه به ئے وینه روانه وه۔

[المغنی : ۳۸۸/۱، ومثله فی رد المحتار : ۵۶۳/۱]۔

○ اوس معذور په دے لاندینو شرائطو سره معذور گرځی :

اول شرط : چه دده دا عذر دومره وخت نیسی چه په هغه کنبے اودس او مونغ نشی کیدے۔

دویم شرط : چه دا یقین ئے وی چه که دے خپله جامے ووينځی نو مونغ پکښه نشی کولے بلکه هغه ترے پلیتیری۔

دریم شرط : چه په پټۍ یا کپړے وغیره تړلو سره دده عذر زائله کیدل ممکن نه وی۔ که چرے په دے سره دده عذر زائله کیدل ممکن وو نو بیا به دا کس معذوره نه شمارل کیږی۔

په خوب سره د معذور د اودس ماتیدو حکم

۴۶۹ - سوال : یو کس نه ې اختیاره هواء روانه وی، نو دده اودس په خوب سره ماتیری

او که نه ؟

جواب : ددے کس اودس په خوب سره ماتیری، ځکه په خوب سره د اودس ماتیدو په باره کنبه راغلی حدیثونه مطلق دی۔ لکه د صفوان بن عسال رضی اللہ عنہ په حدیث کنبه دی : (البتہ د ډکو او تشو متیازو او خوب نه به موزے وباسو)۔

بله دا چه نبی کریم صلی اللہ علیہ وسلم مستحاضے ته فرمایلی دی : (هر مائحه ته اودس کوه) نو کله چه معذور د مائحه اراده وکړی نو هغه له به اودس کوی او کله چه دا اداء کړی نو اودس ئے مات شو، نو د بل مائحه دپاره به نو اودس کوی۔ لکه مخکښه تیر شو۔

ابن حزم فرمائی : خوب بذات خود اودس ماتوونکے دے، لږ وی که ډیر، بیا ئے د صفوان

رضی اللہ عنہ پورتنه حدیث ذکر کړے۔ [المحلی : ۲۱۲/۱]۔

او شامی چه د ثعلبی د فتاویٰ نه د نه ماتیدو خبره غوره گرځولې۔ نو دا خبره ئے ضعیفه ده۔ او د صفوان بن عسال رضی اللہ عنہ د حدیث خلاف ده۔

[رد المحتار: ۱/۳۱، احسن الفتاوی: ۲/۷۸]۔

که رکوع او سجده په وجه چانه متیازم ځی نو څه به کوی؟

۴۷۰ - سوال: یو بیمار باندې یو اسیر دی، که دې په رکوع او سجده سره مونځ کوی نو متیازم ترې ځی۔ او که په ولاړه مونځ کوی نو بیا نه ځی۔ نو آیا دې به په اشارې سره په ولاړه مونځ کوی او که د متیازو وتو باوجود به رکوع او سجده سره مونځ کوی؟

جواب: ښکاره خبره ده چه الله رکوع، سجده، قیام، طهارت او عورت پټول فرض کړی دی۔ نو په دې کښه هیڅ یو فرض په غیر د عذر نه نه ساقطیږی۔

نو که څوک په رکوع او سجده باندې قادر وی خو د خپل طهارت په ساتلو قادر نه وی، نو دا کس به د رکوع او سجده سره مونځ کوی اگر که متیازم ترې روانه وی۔ ځکه دا معذور دې او د معذور مونځ د متیازو بهیدو سره هم صحیح دې۔

د سهل بن سعد رضی اللہ عنہ په حدیث کښه راغلی دی، دا فرمائی: (څه سړو به د نبی صلی اللہ علیہ وسلم سره په داسه حال کښه مونځ کولو چه د ماشومانو پشان به ئے خپل لنگونه خپلو څټونو پورې تړلی وو، نو (د جماعت په مانځه کښه شریکو) ښځو ته به ویل کیدل چه: تاسو د سړو د کیناستو نه مخکښه خپل سرونه د سجده نه مټه راپورته کوی)۔

علامه عینی فرمائی: دا ځکه چه هسې نه چه د سجده نه سر پورته کولو په وخت د سړو په عورتونو باندې د ښځو نظر ولږیږی۔ [عمدة القاری]۔

حافظ ابن حجر فرمائی: دا علت صراحة د احمد او ابو داود په حدیث کښه راغلی، چه د هغه الفاظ دادی: (نو هغه به خپل سر نه پورته کوی تردې چه سړی خپل سرونه پورته کړی، هسې نه چه ښځه د سړو عورتونه ووينی)۔

[فتح الباری: ۱/۳۷۶]۔

نو دې حدیث نه معلومه شوه چه نبی صلی اللہ علیہ وسلم سړو ته د سجده په پرېښودلو یا په سجده کښه د عورت ښکاره کیدو د ضرورت د وجه نه زمکه پورې د جوختیدلو حکم ونه

فرمایلو۔

دے وځے نه په حنفی فقه لکه په احسن الفتاوی (۸۰/۲) کښه په داراغلی دی چه معذور انسان به سجده او رکوع دواړه پریډی او په ولاړه به په اشارې سره مونځ کوی، هر کله چه په رکوع او سجده کښه ترې متیازې ځی او په ولاړه نه ځی: نو دا خبره صحیح نه ده۔ ځکه په دے باندې هیڅ دلیل نشته۔ بله دا چه یو فرض شے چه په هغه باندې انسان قادر وی د بل هغه فرض د وځه نه چه په هغه باندې انسان قادر نه وی، پریښودل جائز نه دی۔ او دا مسئله به ان شاء الله د مریض د مانځه په بیان کښه راشی۔

که حائضه د مازیگر په وخت پاکه شوه نو ماسپښین مونځ به کوی او که نه؟

۴۷۱ - سوال: ځینې فقهاؤ ویلی دی چه کله حائضه ښځه د مازیگر د مانځه په وخت

پاکه شی، نو دا به د ماسپښین د مانځه قضائی هم راوړی، نو آیا دا خبره صحیح ده؟

جواب: صحیح خبره داده چه په دے باندې د ماسپښین د مانځه قضائی راوړل نشته۔

ځکه په دے دلیل نشته۔ د نبی کریم ﷺ په زمانه کښه به د ښځو حیض راتللو خو نبی ﷺ هغوی ته ددے حکم نه دے کړی۔

دارنگه د ماسپښین او د مازیگر وختونه یو شمارل د شیعه گانو بدعتی قول دے۔ اگرکه د مسافر او د عذر والا دپاره جمع بین الصلاتین جائز ده۔ او کله کله نبی کریم ﷺ په مدینه کښه هم د ماسپښین او مازیگر مونځونه جمع کړی دی، دے دپاره چه امت ئې په تنگسیا کښه پرې نه وځی۔ لکه دا مسئله روستو راځی۔

او کومه خبره چه مونږ په حائضه کښه ذکر کړه، دا حکم د ماشوم هم دے کله چه بالغ شی او د کافر هم دے کله چه مسلمان شی۔

[المحلی: ۱۹۸/۲]۔

دے وځه نه د دغه دواړو مونځونو راگرځولو خبره خطا او بے دلیل ده۔

کتاب الصلاة

د مانځه احکام او مسائل

مونځ پرېښودونکي کافر دې اوکۀ نه ؟

۴۷۲ - سوال : مونځ پرېښودونکي څه حکم لري ؟ آیا دا کافر او د اسلام نه بهر دې ؟ او دده نه دده ښځه جدا کيږي اوکۀ نه ؟ او د هميشه مونځ پرېښودونکي او د کله نا کله مونځ پرېښودونکي تر مينځه فرق شته دې اوکۀ نه ؟

جواب : دا خبره ياد لره چه مونځ د اسلام په ارکانو کښې عظيم ترين رکن دې، او دا د دين ستن ده۔ او د حديثونو په کتابونو کښې ددې ډير زيات فضائل راغلي۔ الله تعالیٰ په خپل کتاب کښې ددې ډير زيات اهتمام کړې، دا ئې څه د پاسه اتيا (۸۰) ځايه ذکر کړې۔ نو ددې پرېښودل ډيره لويه گناه ده۔

اوس زۀ د تَارِكُ الصَّلَاة (مونځ پرېښودونکي) په باره کښې د علماؤ اختلاف او د هريو قول دلائل ذکر کوم۔ په غور سره ئې وگورئ :

په دې خبره خو د ټولو مسلمانانو اتفاق دې چه د مانځه د فرضيت منکر کافر او مرتد دې هر کله چه سره د پوهې نه انکار کوي۔

اختلاف د هغه چا په باره کښې دې چه د مونځ فرضيت مني خو د مستي او ناراستي د وجې نه ئې پرېږدي۔

○ نو د اکثر و سلفو قول دادې چه دا کس په کفر اکبر سره کافر دې، او دا به د خپل مرتد والي په وجه وژل کيږي، او په ده باندې به د مرتدينو احکام جاري کيږي۔

دوي په دې موقف باندې قرآن، سنت، اجماع امت، د علماؤ اقوال او صحيح قياس په

دلیل کښه پیش کوی۔

○ د قرآن او سنت نه دلائل :

هر چه قرآنی دلائل دی نو دا ډیر زیات دی، ځینه د هغه نه دادی :

۱ - اول آیت : دا قول د الله تعالیٰ دے : ﴿يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ فَلَا يَسْتَطِيعُونَ﴾ [القلم : ۳۵]۔ (په کومه ورځ چه د پڼډی نه پرده لرې کړې شی او دوی ته سجدې ته را وبللې شی خو طاقت به نه لری)۔

امام ابن تیمیّه فرمائی : الله عز وجل د کافرانو صفت دا فرمایله دے چه دوی د سجدې نه منع کیږی۔ [مجموع الفتاوی : ۶۱۱/۷]۔

علامه ابن قیم فرمائی : که چرې دغه خلک مسلمانان وې نو خامخا به ئې دوی ته د سجدې اجازت ورکړې وې لکه څنگه ئې چه مسلمانانو ته اجازت ورکړې۔

[كتاب الصلاة ص : ۳۷]

۲ - دویم آیت : ﴿كُلُّ نَفْسٍ بِمَا كَسَبَتْ رَهِينَةٌ إِلَّا أَصْحَابَ الْيَمِينِ فِي جَنَّاتٍ يَتَسَاءَلُونَ عَنِ الْمُجْرِمِينَ مَا سَلَكَكُمْ فِي سَقَرٍ قَالُوا لَمْ نَكُ مِنَ الْمُصَلِّينَ﴾ (هر یو نفس د عمل سره گانډه دے، البته بنی لاس والا به په جنتونو کښه وی، پوښتنه به کوی د مجرمانو نه چه تاسو دې جهنم ته څه شی راوستی هغوی به وائی مونږ به مونځ نه کولو)۔

نو ددې آیت نه معلومه شوه چه کوم خلک په اور کښه همیشه پراته دی هغوی به مونځ نه کولو۔ لکه چه دیته محمد بن نصر المروزی په خپل کتاب [تعظیم قدر الصلاة : ۱۰۷/۲] کښه اشاره کړې۔ او ابن قیم رحمه الله فرمائی : الله تعالیٰ په دې آیت کښه مجرمان د مسلمانانو ضد جوړ کړی دی، او تارك الصلاة د هغه مجرمانو نه حساب دے چه هغوی جهنم ته تللی دی۔

[كتاب الصلاة، ص : ۳۷]۔

۳ - دریم آیت : ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهَوَاتِ فَسُوفَ يَلْقَوْنَ غِيًّا﴾ (نو د دوی نه پس نا اهلې جانشین خلک راغلل چه مونځونه ئې برباد کړل او خوا هشاتو پسې روان شول نو زړ دے چه دوی به د خپلې سرکشی د جزاء سره مخامخ شی)۔
دلته د مونځونو بربادولو نه مراد مونځونه پرېښودل دی۔ لکه دا تفسیر ابن جریر او

نورو غوره کړې۔ [انظر الطبری: ۶۶/۱۶، ابن کثیر: ۱۲۵/۳، فتح القدیر للشوکانی: ۳/۳۳۹]۔

نو مونځ پرېښودونکې به د اور په لاندینۍ طبقه کښې وی۔ که چرې دا صرف گنهگار وې
نو د اور په پاسنۍ طبقه کښې به وې۔

[کتاب الصلاة د ابن قیم ص: ۴۱]۔

۴ - **حُلوَر م آیت:** ﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ﴾ (که چرې

دوی توبه کړه او پابندی د مانځه ئې کوله او زکوٰۃ ئې ورکولو نو ستاسو دیني وروڼه دی)۔
د دې آیت نه معلومه شوه چه که دوی د مانځه پابندی ونه کړه، نو بیا به د مومنانو
وروڼه نه وي، او د چانه چه د مومنانو ورور ولی ختمه شی نو هغه د کافرانو نه وي۔ حُکه
﴿إِنَّمَا الْمُؤْمِنُونَ إِخْوَةٌ﴾ (مومنان ټول سره وروڼه وروڼه دی)۔ او ایماني دیني ورور ولی په
گناه سره۔ اگر که هر څومره غټه وي۔ نه ختمیږي۔ البته د اسلام نه په وتو سره
ختمیږي۔

[مجموع الفتاوى: ۶۱۳/۷، کتاب الصلاة، ص: ۴۱، اضواء البيان للشنقيطی: ۳۱۱/۴، رسالة الطهارة

والصلاة لابن عثيمين ص: ۵۸]۔

۵ - **پنځم آیت:** ﴿فَلَا صَدَقَ وَلَا صَلَّى وَلَكِنْ كَذَبَ وَتَوَلَّى﴾۔

(نو نه ئې تصدیق وکړو او نه ئې مونځ وکړو، لیکن تکذیب ئې وکړو او شائے راواړوله)۔
امام محمد بن نصر المروزی فرمائی: تکذیب د تصدیق ضد دی، او تولى وائی مونځ
وغیره فرائض پرېښودلو ته۔

ابن قیم فرمائی: هر کله چه اسلام د خبرې تصدیق او د امر انقیاد ته وائی نو الله سبحانه
وتعالی د دې دپاره دوه ضدين مقرر کړل۔ یو تصدیق نه کول۔ دویم مونځ نه کول۔ او د
تصدیق په مقابلې کښې ئې تکذیب ذکر کړو، او د صلاة په مقابلې کښې ئې گرځیدل ذکر
کړل۔ ﴿وَلَكِنْ كَذَبَ وَتَوَلَّى﴾ نو لکه څنگه چه مکذب کافر دې نو دغه شان د مانځه نه
مخ اړونکې هم کافر دې۔ اولکه څنگه چه د اسلام نوم په تکذیب سره ختمیږي، نو دغه
شان د مانځه نه په مخ اړولو سره هم ختمیږي۔

[کتاب الصلاة ص: ۴۲]۔

۶ - **شپږم آیت:** ﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ

ذَلِكَ فَأُولَئِكَ هُمُ الْخَاسِرُونَ ﴿٧٣﴾ - (امے ایمان والو! تاسو لږه دے ستاسو مالونه او اولاد د الله د ذکر نه غافله نه کړی او چاچه دا کار وکړو نو همدا خلک پوره تاوانیان دی)۔

عطاء بن ابی رباح فرمائی: د الله د ذکر نه مراد فرض مونځ دے۔

[اخرجه البيهقي في شعب الإيمان ۷۶/۳، والسيوطي في الدر المنثور: ۸/۱۸۰]۔

طریقه د استدلال داده چه الله تعالیٰ د پوره خسران او تاوان فیصله په هغه چا کړی چه هغه لږه د هغه مال او اولاد د مانځه نه غافله کړو۔ او پوره تاوان به صرف کافرانو ته حاصل وی۔ نو په دے آیت کښه خومره تاکید پروت دے!

۷ - اووم آیت: ﴿وَإِذَا قِيلَ لَهُمُ ارْكَعُوا لَا يَرْكَعُونَ﴾

(او کله چه دوی ته وویل شی چه رکوع وکړی نو رکوع نه کوی)۔

دوی لږه ئے د رکوع یعنی د مونځ په پرېښودلو دهمکي ورکړی هر کله چه دوی هغه ته را وبللے شی۔ خو ک دے دا نه وائی چه الله دوی له د تکذیب په وجه دهمکي ورکړی، ځکه الله سبحانه وتعالیٰ ددے خبر ورکړی چه دوی مونځ نه کوی، او په همدے باندے دهمکي ورکړی شوے۔

بله دا چه خو ک دا خبره منی چه الله تعالیٰ په مانځه امر کړی، هغه هیڅ کله ددے په پرېښودلو باندے همیش والے نه کوی۔ ځکه دا خبره په عادت او طبیعت کښه محاله ده چه یو سر په دے په خبره پوخ تصدیق لری چه الله په دے باندے په شواروز کښه پنځه مونځونه فرض کړی، او که دا پریدی نو سخت عذاب ورته ورکوی۔ او ددے باوجود دے هغه ددے په پرېښودو باندے همیش والے کونکے وی۔ دا خبره قطعاً نشی کیدے۔ ددے همیش په پرېښودونکے هیڅ کله ددے په فرضیت تصدیق کونکے نه دے۔ ځکه ایماندار ته د هغه ایمان ددے خبره حکم کوی چه مونځ وکړه۔ نو کله چه ددے په زړه کښه داسے امر کونکے نه وی نو معلومېږی چه ددے په زړه کښه هیڅ ایمان نشته۔

[كتاب الصلاة ص: ۴۲]۔

دارنگه فرمائی: دا د سره کیدے نشی چه دیو بنده په زړه کښه پوخ ایمان وی او هغه دے د نیکی کولو غوښتنه نه کوی او یا دے د گناه پرېښودلو غوښتنه نه کوی۔

۸ - اتم آیت: ﴿مُيَبِّينَ إِلَيْهِ وَاتَّقُوهُ وَأَقِيمُوا الصَّلَاةَ وَلَا تَكُونُوا مِنَ الْمُسْرِكِينَ﴾

(تاسو رجوع کوونکی جوړ شی الله ته او د هغه نه یږه کوی او د مانځه پابندی کوی او د مشرکانو نه مۀ جوړېږی)۔

نو دے آیت کریمه کښی الله تعالیٰ دا وضاحت وکړو چه دیو انسان د مشرک کیدو نښه داده چه مونځ پریډی۔

[تعظیم قدر الصلاة: ۱۰۰۵/۲، فتح الباری: ۷/۲]۔

د سنت نه دلائل :

د سنت نه دلائل هم ډیر زیات دی، ځینے دادی :

اول حدیث : نبی کریم ﷺ فرمائی : [إِنَّ يَنْ الرَّجُلِ وَيَنْ الشَّرْكَ وَالْكَفْرَ تَرَكَ الصَّلَاةَ] (بیشک د سپی او د شرک او د کفر تر مینځه حد فاصل مونځ پریښودل دی)۔

[صحیح مسلم: ۶۱/۱، عن جابر]۔

نو د اسلام او د کفر تر مینځه حد فاصل مونځ پریښودل وگرځول شو، نو څوک چه مونځ کوی هغه مسلمان دے او څوک ئے چه پریږدی هغه کافر دے۔

امام بیهقی فرمائی : په عباداتو کښی داسے عبادت نشته چه الله ورته ایمان ویلے وی او رسول الله ﷺ ددے پریښودلو ته کفر ویلے وی سیوا د مونځ نه۔

[شعب الإيمان: ۳۳/۳]۔

علامه شوکانی فرمائی : حقه خبره داده چه مونځ پریښودونکے کافر دے او وژلے به شی۔ کافر خو ځکه دے چه مونځ پریښودونکی ته شارع کافر ویلے، او د سپی او ددے نوم تر مینځه حد فاصل ئے مونځ مقرر کړے۔ دے وجه نه مونځ پریښودونکے ددے حقدار دے چه هغه ته کافر ویلے شی۔

[نیل الاوطار: ۱۳/۲]۔

علامه شنقیطی فرمائی : دا حدیث واضح دلیل دے چه مونځ پریښودونکے کافر دے، ځکه په دے کښی د کفر سره شرک هم ذکر شوی، دا ددے خبر قوی تاکید دے چه دا کس کافر دے۔ [اضواء البیان: ۳۱۱/۴]۔

دویم حدیث : نبی کریم ﷺ فرمائی : [الْعَهْدُ الَّذِي بَيْنَنَا وَبَيْنَهُمُ الصَّلَاةُ، فَمَنْ تَرَكَهَا فَقَدْ كَفَرَ] (هغه لوظ چه زمونږ او د دوی (منافقانو) تر مینځه دے هغه مونځ دے، نو چا چه دا

پریښودو نو واقعی چه دۀ کفر وکړو۔

[احمد: ۳۴۶/۵، ترمذی: ۲۶۲۱، نسائی: ۱۸۷/۱، وغیرهم، وهو حدیث صحیح]۔

علامه مبارکفوری فرمائی: معنی دا چه په دوی باندې په اسلامی احکامو جاری کولو کښه د اعتماد وړ شه دادې چه دوی د مسلمانانو سره مشابه دی، د هغوی مونځونو ته حاضرېږي، د هغوی د جماعت التزام کوی او د هغوی ظاهری احکامو ته ئې غاړه ایښه ده، نو کله چه دوی دا پریډی نو دوی او کافران به برابر وی۔

[تحفة الاحوذی]۔

دریم حدیث: ثوبان رضی الله عنه فرمائی: رسول الله ﷺ وفرمایل: [بَيْنَ الْعَبْدِ وَبَيْنَ الْكُفْرِ وَالْإِيمَانِ الصَّلَاةُ، فَإِذَا تَرَكَهَا فَقَدْ أَشْرَكَ]۔

(د بنده او د کفر او ایمان تر مینځه مونځ دې، کله چه دۀ دا پریښودو نو دۀ شرک وکړو)۔

[الترغیب والترهیب: ۳۷۹/۱، وإسناده صحیح كما قال المنذرى]۔

خلورم حدیث: نبی کریم ﷺ فرمائی: (چا چه د مانځه پابندی وکړه نو دا به هغه دپاره د قیامت په ورځ رنړا او دلیل او د نجات ذریعه وی۔ او چا چه ددې پابندی ونه کړه نو دا به ورله نه رنړا وی اونه دلیل او نه د نجات ذریعه۔ او دې به د قیامت په ورځ د قارون، فرعون، هامان او ابی بن خلف سره وی)۔

[احمد: ۱۶۹/۲، ابن حبان: ۱۴۴۸، مشکاة: ۵۹/۱]۔

علامه شنقیطی فرمائی: دا حدیث د مونځ د پریښودونکي په کفر باندې ډیر زیات واضح دلیل دې۔ [اضواء البیان: ۳۱۳/۴]۔

پنځم حدیث: نبی اکرم ﷺ فرمائی: (فرض مونځ قصداً مه پریډه ځکه څوک چه دا قصداً پریډی نو دده نه د الله ذمه ختمه شوه)۔

[صحیح الترغیب: ۲۷۷/۱، مشکاة: ۵۹/۱، وهو حدیث حسن، وصححه الألبانی]۔

علامه ابن قیم فرمائی: که چرې مونځ نه کونکې په اسلام باندې پاتې وې نو خامخا به دده لپاره د اسلام ذمه وې۔ [کتاب الصلاة، ص: ۴۸]۔

شپږم حدیث: نبی اکرم ﷺ فرمائی: (مونځ د دین ستن ده)۔

[احمد: ۲۳۱/۵، صحیح الجامع: ۵۰۱۲، ترمذی: ۲۶۱۶]۔

امام احمد فرمائی: آیا تاته پته نشته چه کله د خیمه ستن وغورزیری نو خیمه غورزیری او طنابونه او پری بیا فائده نه ورکوی۔ اوکله چه خیمه ولاړه وی نو بیا ته د طنابونو او پرو نه نفع اخله۔

[کتاب الصلاة ص: ۴۸، جامع العلوم والحکم: ۱/۱۴۶]۔

اووم حدیث: نبی اکرم ﷺ فرمائی: (خوک چه زمونږ پشان مونځ کوی، زمونږ قبله ته مخ کوی او زمونږ ذبیحه خوری، نو دا هغه مسلمان دی چه دده دپاره د الله او د هغه رسول ذمه ده)۔ په بل روایت کښه دی: (نو دده لپاره هغه څه دی کوم چه زمونږ لپاره دی، او په ده باندې هغه څه دی چه په مونږ باندې دی)۔

[صحیح بخاری: ۱/۵۶، مشکاة: ۱/۱۲]۔

نو خوک چه مونځ نه کوی دا مسلمان نه دی۔

اتم حدیث: نبی اکرم ﷺ فرمایل: [مَا مَنَعَكَ اَنْ تُصَلِّيَ مَعَ الْقَوْمِ، اَلَسْتَ بِرَجُلٍ مُّسْلِمٍ؟ قَالَ: بَلَى.....الحدیث]۔

(څه وجه ده چه تا ددې خلکو سره مونځ ونه کړو؟ آیاته مسلمان سره نه ئې؟ هغه ویل: ولې نه، خو ما په کور کښه کړې وو)۔

[موطأ مالک: ۱/۱۳۲، احمد: ۴/۳۴، نسائی: ۲/۸۷، حاکم: ۱/۲۴۴، وصححه الألبانی فی صحیح

الجامع: ۴۸۰، مشکاة: ۱/۱۰۳]۔

دې حدیث نه معلومه شوه چه خوک مونځ نه کوی هغه مسلمان نه دی۔

[التمهید لابن عبد البر: ۴/۲۲۴]۔

ابن قیم رحمه الله فرمائی: نو د مسلمان او کافر تر مینځه فرق کونکې شې ئې مونځ وگرځولو۔ [کتاب الصلاة]۔

نهم حدیث: نبی اکرم ﷺ فرمائی: [إِنَّ أُمَّتِي يُدْعَوْنَ غُرًّا مُحَجَّلِينَ مِنْ آثَارِ الْوُضُوءِ]۔

(زما امت به په داسه حال کښه رابللې شې چه د هغوی مخونه اولاسونه خپه به د اوداسه د وجه نه تک سپین وی)۔

[بخاری: ۱/۲۵، مسلم: ۱/۱۳۶، مشکاة: ۱/۳۹]۔

حافظ ابن تیمیّه فرمائی: دې نه معلومه شوه چه د چا مخونه اولاسونه خپه د اوداسه د

وجے نه سپين نه وی، هغه به نبی اکرم ﷺ نه پیژنی۔ نو هغه به د هغوی د امت نه نه حسابیږی۔ [مجموع الفتاوی: ۶۱۲/۷]۔

لسم حدیث: خالد بن ولید رضی الله عنه د یو سړی په حقله عرض وکړو: (ای د الله رسول! ددې سړی خټ ونه وهم؟ ورته ئې وفرمایل: نه! کیدې شی چه دا مونځ کوی)۔
[بخاری: ۴۳۵۱، مسلم: ۳۳۷/۱، مشکاة: ۳۰۸/۲]۔

او په بل حدیث کښې دی، نبی اکرم ﷺ فرمائی: [إِنِّي نُهَيْتُ عَنْ قَتْلِ الْمُصَلِّينَ]۔
(زه د مونځ گزارو وژلو نه منع شوم یم)۔

[أخرجه ابو داود فی الأدب: ۴۹۲۸، والدارقطني: ۵۴/۲، وهو فی صحيح الجامع: ۲۵۰۲]۔

ددې دواړو حدیثونو نه معلومه شوه چه مونځ کول د وژل کیدونه مانع دی۔ او نه کونکې به د مرتد کیدو په وجه وژل شي، ځکه مسلمان وژل صرف په درې صورتونو کښې جائز دی۔ (۱) واده کړې سړې زنا وکړې۔ (۲) بل څوک ئې وژل وي۔ (۳) مرتد شوی وي۔ نو مونځ پرېښودونکې مرتد دی۔

[انظر ضوابط التكفير لعبد الله القرني ص: ۲۰۶]۔

یوولسم حدیث: نبی کریم ﷺ د هغه امامانو په باره کښې چه هغوی د خپل وخت نه مونځونه روستو کوی فرمائی: (تر څو پورې چه هغوی په تاسو کښې مونځ کوی (نو جنگ به ورسره نه کوی)۔ [صحیح مسلم]۔

او په بل حدیث کښې دی: (صحابو عرض وکړو: آیا مونږ د دوی سره جنگ وکړو؟ وې فرمایل: نه! تر څو چه دوی مونځ کوی)۔ [صحیح مسلم]۔

او په بل حدیث کښې دی: (چه مونږ به د اقتدار والو سره چه اهل وی جنگ نه کوو، البته که تاسو د هغه نه ښکاره کفر وویښئ چه د الله د طرفه تاسو سره په دې باندې دلیل وی)۔

[بخاری، مسلم، مشکاة: ۳۱۹/۲]۔

نو ددې ټولو حدیثونو نه معلومه شوه چه مونځ پرېښودل داسې کفر دی چه د الله د طرفه په دې کښې دلیل شته دی۔

دولسم حدیث: نبی کریم ﷺ ارشاد دې: (کله چه بنیادم د سجدې آیت ولولی او سجده وکړی نو شیطان یو طرفته شی ژاړی او وائی: هائے افسوس! انسان ته د سجدې

حکم وشو نو هغه سجده وکره نو هغه لپاره جنت دے۔ او ماته د سجدے حکم وشو او ما انکار وکړو نو ما دپاره اور دے۔

[صحیح مسلم : ۸۷/۱، احمد : ۴۴۳/۲]۔

اسحق بن راهویه فرمائی : ابلیس په دے وجه کافر شو چه د الله حکم ئے پرېښوده، نو څه خلکو مونځ پرېښودل په دے باندے قیاس کړی دی، دوی وائی : څوک چه الله ته قصداً سجده کول پریدی په داسے حال کښے چه الله په دے فرض کړے ده اگرکه ددے د فرضیت اقرار کوی، دده گناه د ابلیس نه هم زیاته ده چه هغه آدم ته سجده پرېښے وه۔

[تعظیم قدر الصلاة : ۹۳۴/۲]۔

دیار لسم حدیث : نبی اکرم ﷺ فرمائی : [لَا تُتْرَكُوا الصَّلَاةَ مُتَعَمِّدِينَ، فَمَنْ تَرَكَهَا مُتَعَمِّدًا فَقَدْ خَرَجَ مِنَ الْمِلَّةِ]۔

(تاسو قصداً مونځ مه پریدی ځکه څوک چه قصداً مونځ پریدی نو دا د دین نه وواته)۔

[أخرجه الطبرانی ومحمد بن نصر في كتاب الصلاة وذكر المنذرى في الترغيب : ۳۷۹/۱ : بإسنادين لا بأس بهما]۔

حوار لسم حدیث : انس بن مالک ؓ نه روایت دے، رسول الله ﷺ وفرمایل : [مَنْ تَرَكَ الصَّلَاةَ مُتَعَمِّدًا فَقَدْ كَفَرَ جَهَارًا]۔

(چا چه قصداً مونځ پرېښوده نو دا ښکاره کافر شو)۔

[رواه الطبرانی بإسناد لا بأس به، كما قال المنذرى في الترغيب : ۳۸۲/۱]۔

پنځلسم حدیث : ابن عباس ؓ فرمائی : نبی ﷺ وفرمایل : (د اسلام کړی او د دین ستنے درے دی چه په دے باندے د اسلام بنیاد ولاړ دے۔ چا چه ددے نه یو هم پرېښودو نو هغه ددے د وجه نه کافر دے او وینه ئے حلاله ده : (۱) د کلمے طیبے گواهی۔ (۲) فرض مونځ۔ (۳) د رمضان روژه)۔

په بل روایت کښے دی : (دے په الله باندے کفر کونکے دے، دده نه به نه فرض قبلېږی اونه نفل او دده مال او وینه حلال دی)۔

[أخرجه أبو يعلى، قال المنذرى بإسناد حسن]۔

شیخ البانی فرمائی : دا حدیث ضعیف دے، ځکه عمرو ته صرف ابن حبان ثقه ویلی، بیا فرمائی : غالب گمان دادے چه دا حدیث که اصل لری نو دا په ابن عباس رضی الله عنه

باندې موقوف دے، یعنی د هغه خپله خبره ده۔

[السلسلة الضعيفة : ۹۴]۔

د اجماع دليل او د علماء اقوال :

۱ - عبد الله بن شقيق العقيلي رحمه الله فرمائی : در رسول الله ﷺ ملگرو به د مونخ نه علاوه بل هيڅ يو عمل پريښودل كفر نه گنړلو۔

[ترمذی : ۳۶۲۲، محمد بن نصر في تعظيم الصلاة ۲/۹۰۵، قال النووي في المجموع : ۱۹/۳ : إسناده

صحيح، وصححه الألباني في صحيح الترغيب : ۲۲۷/۱، مشكاة : ۵۹/۱]۔

ابو هريره رضى الله عنه فرمائی : در رسول الله ﷺ ملگرو به د مونخ نه علاوه بل هيڅ يو عمل پريښودل كفر نه گنړلو۔

[مستدرک للحاکم : ۷/۱]۔

امام شوکانی فرمائی : دا الفاظ په دے خبره دلالت کوی چه په دے خبره د صحابه کرامو رضى الله عنهم اجماع وه۔ ځکه دا الفاظ استعمالول په همدے معنی کښه مشهور دی۔

[نیل الاوطار : ۱۶/۲]۔

اسحاق بن راهويه فرمائی : رسول الله ﷺ نه صحيح ثابته ده چه قصداً مونخ پريښودونکے کافر دے۔ دارنگه د نبی کریم ﷺ د زمانه نه واخله تر زمانو د دے زمانه پورے دا د علماء رائے ده، چه په غير د څه عذر نه قصداً مونخ پريښودونکے - تردے چه د دغه مونخ وخت تیرشی - دا کافر دے۔

[تعظيم قدر الصلاة لمحمد بن نصر : ۲/۹۳۰، التمهيد لابن عبد البر : ۴/۲۲۶، الترغيب : ۱/۳۸۶، موطأ

مالك : ۱/۴۰، كتاب الإيمان لابن أبي شيبة : ۱۰۳، بتحقيق الألباني]۔

مسور بن مخرمه فرمائی : عمر بن خطاب رضی الله عنه چه کله په نيزه ووهل شو نو دے (يعنی مسور) او ابن عباس دواړه ورته ورغلل، هر کله چه صبا شو نو هغوی ماته راپاسولو، نو هغه گهبر او شو، او وے فرمايل : هو ! په اسلام کښه د هغه چا هيڅ برخه نشته چه هغه مونخ پريدی، نو په داسه حال کښه ئے مونخ وکړو چه زخم نه ئے وينه بهيدله۔

ابن قيم فرمائی : عمر فاروق رضی الله عنه دا خبره د صحابو په حضور کښه وکړه او په هغه باندې

هيچار دونه کړو۔ [كتاب الصلاة ص : ۵۰]۔

محمد بن نصر مروزی فرمائی: مونږ د نبی کریم ﷺ نه هغه حدیثونه ذکر کړی دی چه هغه د مانځه د پرېښودونکي په کفر او د دین نه د هغه په وېشکلو او د هغه د کولو نه د منع کیدونکي په وژلو دلالت کوی۔ بیا د صحابو [نه مونږ ته ددې پشان خبرې رانقل کړې شوې۔ او په دوی کښه د هیچا نه ددې خلاف هیڅ نه دی نقل۔
[تعظیم قدر الصلاة ص: ۹۲۵/۲]۔

۲ - علی ﷺ فرمائی: څوک چه مونځ نه کوی کافر دے۔

[ابن ابی شیبہ کتاب الایمان: ۱۵/۵، تاریخ بخاری، کما فی الترغیب: ۳۸۵/۱]۔

۳ - ابن عباس ﷺ فرمائی: چا چه مونځ پرېښودو نو یقیناً چه هغه کافر شو۔

[محمد بن نصر المروزی وابن عبد البر موقوفاً، کما فی الترغیب: ۳۸۵/۱]۔

۴ - ابن مسعود ﷺ فرمائی: څوک چه مونځ پریدی هغه هیڅ دلیل نه لری۔

[رواه محمد بن نصر موقوفاً، الترغیب: ۳۸۵/۱]۔

۵ - جابر ﷺ فرمائی: څوک چه مونځ نه کوی کافر دے۔

[رواه ابن عبد البر موقوفاً کما فی الترغیب: ۳۸۵/۱]۔

۶ - ابودرداء ﷺ فرمائی: د هغه چا ایمان نشته چه د هغه مونځ نه وی او د هغه چا

مونځ نشته چه د هغه اودس نه وی۔

[رواه ابن عبد البر موقوفاً]۔

ابو بکر بن ابی شیبہ فرمائی: نبی کریم ﷺ فرمائی: (څوک چه مونځ پریدی کافر دے)۔

حماد بن زید د ایوب نه نقل کوی: مونځ پرېښودل داسې کفر دے چه په دې کښه به

اختلاف نه کیږی۔

[انظر الترغیب: ۳۸۶/۱، مفصلاً]۔

ابو محمد بن حزم فرمائی: د عمر، عبد الرحمن بن عوف، معاذ بن جبل، ابو هريره او نورو

صحابه کرامو [نه نقل دی چه: څوک یو فرض مونځ قصداً پریدی تردې چه وخت ئے

ووځی نو دا کافر او مرتد دے، او مونږ ته ددې صحابه کرامو خلاف کونکې معلوم نه دے۔

حافظ عبد العظیم منذری فرمائی: د صحابو او د هغوی نه روستو دیوې ډلې د علماؤ

مذهب دادې چه څوک قصداً مونځ پریدی تردې چه د هغه ټول وخت ووځی نو دا کافر

دے۔ لکه عمر بن خطاب، عبد الله بن مسعود، عبد الله بن عباس، معاذ بن جبل، جابر بن عبد الله، ابودرداء [۱] او د صحابو نه علاوه: احمد بن حنبل، اسحاق بن راهويه، عبد الله بن المبارك، نخعی، حکم بن عتيبه، ايوب سختيانی، ابوداود طیالسی، ابو بکر بن شيبه او زهير بن حرب او نور رحمهم الله۔

[الفصل: ۲۷۴/۳، المحلی: ۳۲۶/۲، التمهيد: ۲۲۵/۴، نواقض الإيمان للدكتور عبد العزيز بن محمد ص: ۴۵۰]۔

○ او کوم خلک چه مونځ پريښودونکی ته کافرنه وائی، هغوی د دغه ذکر شوو دلائل نه ضعیف جوابونه کړي دي۔ هغوی وائی:

۱ - په کومو احاديثو کښه چه تارك الصلاة ته کافرويل شوي، نو د دغه کفر نه مراد کفر النعمة (ناشکری) ده۔ لکه بل حديث کښه دي: [مَنْ تَعَلَّمَ الرَّمْيَ ثُمَّ تَرَكَهُ فَهِيَ نِعْمَةٌ كَفَرَهَا] (چا چه غشي ویشتل زده کړل او بيائې پريښودل نو دا يو نعمت دے چه ده ته ناشکری وکړه)۔

[ابوداود: ۲۵۱۳، وغيره، مشکاة: ۳۳۶/۲]۔

۲ - بعضه وائی: دا کُفْرٌ دُونَ کُفْرٍ دے (يعنی يو خاص قسم کفر دے) چه بښنه او شفاعت نه منع کوي۔

[كتاب الصلاة لابن القيم ص: ۵۱، مشکل الآثار للطحاوي: ۲۲۷/۴، نيل الاوطار: ۲۰/۲]۔

۳ - کوم احاديث چه د تارك الصلاة په تکفير کښه راغلي، هغه د تغليظ او سخت زجر په توگه راغلي، نه د حقيقت په توگه۔ دے وجه نه د هغه ظاهر مراد نه دے۔

[المغنی: ۵۵۵/۱، فتح الباری: ۳۲/۲، احکام القرآن لابن العربي: ۴۱/۱]۔

۴ - يا دا قسم نصوص په دے معنی باندې حمل دي چه دغه کس د کافر سره په بعضه احکامو کښه شريک دے چه هغه وجوب د قتل دے۔ (يعنی لکه څنگه چه کافروژل کيږي نو د دغه تارك الصلاة هم وژل کيږي)۔

امام نووي فرمائی: دا تاويل به خامخا کولې شي دے دپاره چه د شريعت نصوص او قواعد خپلو کښه موافق شي۔

[المجموع: ۲۰/۳، شرح مسلم: ۶۱/۱]۔

۵ - يا ددې حديثونو نه مراد هغه څوک دے چه هغه مونځ پريښودل جائز گنږي، او يا د

انکار په توگه ئې په غیر د عذر نه پرېږدی۔

[التمهید لابن عبد البر: ۲۳۶/۴، شرح مسلم للنووی: ۶۱/۱]۔

○ د اولنۍ ډلې په نیز ددې **جوابونو** ضعف او کمزور والې دادې چې دا جوابونه د حدیثونو د ظاهر خلاف دي، ځکه دا جائز نه ده چې د نبی کریم ﷺ ددې حدیث: (د بنده او د کفر تر مینځه حد فاصل موندل ددې) دا معنی وکړي چې دلتا د کفر نه مراد ناشکری ده۔

امام ابو عبید قاسم بن سلام دا جواب په کتاب الایمان (ص: ۸۸) کښه ضعیف کړی۔ او هر چې دا قول د دوی دې چې دلتا د (کفر) نه مرد کفر دُون کفر دې، نو دا خبره مخکښه تیره شوه چې دلتا الکفر (په الف لام سره) ذکر شوې، چې معهود او معلوم کفر ترې معلومېږي۔ ځکه د (الکفر) او د (کفر) تر مینځ فرق دې۔ پاتې شو دا خبره کول چې دا حدیثونه د تغلیظ او سختۍ په توگه راغلي او ظاهرې مراد نه دې، نو دا خبره محققینو رد کړې ده۔

حافظ ابن تیمیّه فرمائي: دا خبره چې دا هسې دهمکې او سختې ده، حقیقت نه لري، کله د شریعت تعطیل او د عذاب او سزا باطل والی ته اوږي۔
[مجموع الفتاوی: ۱۹/۱۵۰]۔

ابو عبید فرمائي: د تغلیظ والا خبره کول رسول الله ﷺ او صحابه کرامو ته د یوې خطرناکې خبرې نسبت کول دي، چې دوی د الله او د هغه د دین نه خبر ورکول هسې دهمکې گړخولې ده چې د هغه لاندې حقیقت نشته۔ او ددې سر د عذاب په بیکار والی باندې تمامېږي۔ ځکه که دا کار په یو کښه ممکن شي نو په نورو عقوباتو او عذابونو کښه هم ممکن کیدي شي۔

[الایمان لأبي عبید: ۸۸]۔

فضیل بن عیاض فرمائي: مرجئه چې کله داسې حدیث واوري چې په دې کښه ویره وي، دوی وائي: دا هسې دهمکې ده۔ او مومن د الله د دهمکې، ویرولو او تخويف او عذاب نه پرېږي، او د هغه د وعدو امید ساتي۔ او د مخالف معامله ددې برعکس ده۔

[کتاب السنة لعبد الله بن الامام احمد: ۳۷۷/۱]۔

ابن حزم فرمائی: څوڪ چه دا خبره جائزه گنړی چه د وعید او عذاب راتلو نه مراد دهمکي ده او حقیقت نه لری، نو دده مخه ته شریعت زائل شو او کیدم شی چه د کافرانو وعید او عذاب هم داسه وی۔ او څوڪ چه داسه مرتبه ته ورسپړی نو هغه سره خبرم کول هم پکار نه وی۔ [الإحكام: ۲۸۳/۱]۔

علامه قاسمی فرمائی: څوڪ چه د نبی کریم ﷺ قدر پیژنی هغه په دمه جواب نه خوشحالیږی، او دده جواب سره چه کوم شه لازم گرځی نو کیدم شی چه دوی د هغه نه غافل شوی وی، هغه دا چه د زجر او رتبه د وجه نه د واقع خلاف خبر ورکول۔ حالانکه دا خبره هیڅ عالم نه خوبنوی چه هغه ته منسوبه شی۔
[تفسیر قاسمی: ۵۳۶/۳]۔

او هر چه دا خبره د امام نووی ده چه: د کفر نه مراد دادم چه داسم د کافرانو سره په وجوب القتل کښه شریک شو، نو دا هم ضعیفه ده، ځکه د مسلمان وژل صرف په درم صورتونو کښه جائز دی څنگه چه نبی کریم ﷺ فرمایلی دی۔
دویم قول: د ډیرو فقهاؤ او نورو علماؤ دمه هغه دا چه:
مونځ پرینودونکے کافر نه دمه۔ د دوی دلائل دادی:

۱ - دا قول د الله تعالی دمه: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾
(بیشکه الله دا نه ببنی چه هغه سره شرک وکړم شی او دده نه سیوا چاته نه چه خوبنه شی ببینه کوی)۔

او مونځ پرینودل د شرک نه علاوه گناهونو کښه داخل دمه۔

۲ - نبی کریم ﷺ فرمائی: (پنځه مونځونه دی چه الله تعالی فرض کړی دی، چا چه دده بڼه اودس وکړو او په خپل وخت نه اداء کړل، دده رکوع او سجده نه په پوره توگه وکړه، نو په الله باندې دده دپاره دا لوظ دمه چه ده ته به ببینه کوی۔ او چا چه دا کار ونه کړو نو په الله دده دپاره هیڅ لوظ نشته، که وغواړی ببینه به ورته وکړی او که وغواړی عذاب به ورکړی)۔

[احمد: ۳۱۹/۵، موطأ مالک: ۱۲۳/۱، مشکاة: ۵۸/۱، وهو حدیث صحیح]۔

ابن تیمیه فرمائی: د دوی په ټولو دلائلو کښه دا ډیر زیات قوی دلیل دمه۔

[مجموع الفتاوی: ۶۱۴/۷].

حافظ ابن عبد البرؒ فرمائی: دے حدیث نہ معلومہ شوہ چہ مونخ پربینو دونکے پہ دے سرہ د اسلام نہ نہ دے وتلے، چہ مرتد او مشرک جو رشی، حکمہ اللہ تعالیٰ جنت تہ مشرک نہ داخلوی۔ [التمہید: ۲۳/۲۹۰].

امام زرقانیؒ فرمائی: دے حدیث نہ معلومہ شوہ چہ مونخ پربینو دونکے نہ کافر دے او نہ خامخا عذاب والا دے بلکہ د اللہ د مشیت او ارادے لاندے دے۔ [المنتقأ شرح الموطأ: ۱/۲۵۵].

۳ - حدیث د حذیفہؓ دے چہ: (کلمۃ الاخلاص بہ دویٰ لہ نجات ورکوی، درے خلہ ئے دا خبرہ وکړہ)۔ یعنی لا الہ الا اللہ بہ دویٰ لہ د اور نہ خلاصے ورکوی، اگر کہ مونخ، روژہ، قربانی او صدقہ ئے نہ وی کړی۔

[ابن ماجہ: ۴۰۴۹، الحاکم: ۴/۴۷۳، وصححه فی الصحیحۃ: ۱/۸۷].

۴ - پہ حدیث کنبے دی: (ما د خپل امت دپارہ دعاء وغوښتلہ۔ عرض وشو، نو تاسو لہ خہ جواب درکړے شو؟ وے فرمایل: زما هغه خبره قبوله شوہ چہ کہ پہ هغه باندے ډیر خلک خبر شو نو مونخ بہ پریدی)۔

[احمد: ۵/۱۷۰، ابن ماجہ: ۱۳۵۰، الہیثمی فی المجمع: ۲/۲۱۳، ورجاله ثقات].

۵ - استدلال کوی پہ هغه حدیث باندے چہ پہ هغه کنبے راغلی دی چہ پہ نفلو سرہ بہ د فرائضو کمے پوره کولے شی۔

[احمد: ۲/۲۹۰، الصحیحۃ: ۲۷۳، مشکاة: ۱/۱۱۷].

دا حدیث عام دے هغه صورت تہ هم شامل دے چہ پہ هغه کنبے قصداً فرض مونخ پربینو دل شومے وی۔ [اضواء البیان: ۴/۳۱۹].

۶ - پہ یو حدیث کنبے دی چہ: (صحابو جنازہ بار کړے وه، نبی ﷺ ورته وفرمایل: دا خوک دے؟ عرض ئے وکړو، د فلانی قبیلے غلام دے۔ نبی ﷺ وفرمایل: د کلمے طیبے گواهی ئے کوله؟ خلکو ویل هو! خوداسے داسے خبرے شته دے۔ نبی ﷺ وفرمایل: مونخ ئے کولو؟ خلکو ویل: مونخ بہ ئے کولو هم او پربینو دلو هم۔ وے فرمایل: دا واپس کړی غسل وکړی، کفن ورکړی او جنازہ پرے وکړی او خنخ ئے کړی۔ پہ هغه ذات مے دے

قسم وی چه زما ساه د هغه په لاس کښه ده! ملائک نزدی وو چه زما او د هغه ترمینځه رکاوټ واقع شوی وے۔

[أخرجه الخلال فی جامعه کما فی المغنی : ۲/ ۱۴۹۰].

خو ددے په سند کښه عبد الوهاب بن عطاء دے او دارشتینے دے خو ډیر کرته خطا کیرې۔ شیخ البانی دے حدیث ته ضعیف ویلی۔
[الضعیفه رقم : ۶۰۳۶].

۷ - دارنگه دوی د شفاعت د احادیثو نه استدلال کړے، چه په هغه کښه راغلی : بیا به الله تعالیٰ وفرمائی: (ملائکو هم شفاعت وکړو، انبیاء هم شفاعت وکړو، مومنانو هم شفاعت، خو اوس ارحم الراحمین پاته دے۔ نو بیا به الله د اور نه د خلکو یو موټه یائے وویل چه دوه موټی را واخلی چه هغوی به د الله دپاره د هیڅ خیر عمل نه وی کړے، چه هغوی به سوزیدلی وی تردے چه سکاره شوی به وی)۔

شیخ البانی فرمائی: نو دا حدیث قطعی دلیل دے په دے چه مونځ پریښودونکے چه کله مسلمان مړ شوے وی او د کلمے طیبے گواهی کوی، نو دا به د مشرکانو سره په اور کښه شریک همیشه دپاره نه پاته کیرې۔ نو په دے کښه ډیر قوی دلیل دے په دے چه دا هم د مشیت د لاندے دے۔

[حکم تارك الصلاة للأبانی ص : ۳۵].

۸ - دارنگه دوی په نورو عامو دلائلو استدلال کړے، لکه دا حدیث شو: [مَنْ شَهِدَ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا عَبْدُهُ وَرَسُولُهُ، وَأَنَّ عِيسَى عَبْدُ اللَّهِ وَرَسُولُهُ وَكَلِمَتُهُ أَلْقَاهَا إِلَى مَرْيَمَ وَرُوحٌ مِنْهُ، وَأَنَّ الْجَنَّةَ حَقٌّ وَالنَّارَ حَقٌّ، أَدْخَلَهُ اللَّهُ الْجَنَّةَ عَلَى مَا كَانَ مِنَ الْعَمَلِ].

(چا چه گواهی وکړه چه د الله نه سیوا بل لائق د عبادت نشته، یواځے دے، هیڅ شریک نه لری، او محمد (صلی الله علیه وسلم) د الله بنده او رسول دے، او عیسیٰ د الله بنده او رسول دے او د الله کلمه ده چه مریم ته ئے اچولے وه او د هغه د طرفه روح دے۔ او جنت حق دے او اور حق دے۔ نو الله به ئے جنت ته ننباسی اګر که هر عمل ئے کړے وی)۔

[بخاری، مسلم، مشکاة : ۱/ ۱۴].

۹ - او دوی اجماع هم په دلیل کښه پیش کوی۔ دوی وائی: مونږ ته په اسلامي ښارونو

کښه هیڅ یو مونځ پرېښودونکې داسه نه دې معلوم چه د هغه غسل، تکفین او د مسلمانانو په هدیره کښه د هغه خحول پرېښودلې شوی وی، یائے ورته د هغه د میراث نه محروم شوی وی، یا هغه خپله د خپل مورث د میراث نه محروم شوی وی۔

اونه مونځ ته داسه ښځه او خاوند معلوم دی چه د هغوی ترمینځه جدائی راوستل شوی وی په دې وجه چه په هغوی کښه یو کس مونځ کوی او بل ئه نه کوی۔ سره ددې چه مونځ پرېښودونکې ډیر زیات دی، که چرې دا کس کافروم، نو دا ټول احکام به ورته ثابت وې۔ او د مسلمانانو ترمینځه په دې اتفاق دې چه په ده باندې د مونځ قضاء واجب ده، که چرې دا مرتد وې نو په ده به نه مونځ قضائی راوړل لازم وې اونه د روژې۔

[المغنی: ۱۴۹۰/۲، تعظیم قدر الصلاة: ۹۵۶/۲]۔

○ د حجاز علماؤ اولنې قول غوره کړې، او دوی د هغه چا په کفر باندې فتویٰ ورکړې چه همیشه دپاره مونځ پریدی، او یائے کله نا کله د سستی او بیباکۍ د وجه پریدی۔ او دوی د دویم قول والو د دلائلو نه داسه جواب ورکړې:

په کومو دلائلو باندې دې خلکو استدلال کړې نو یا خو په دې کښه هیڅ دلالت نشته، او یا دا په داسه یو وصف باندې مقید دی چه د هغه سره مونځ پرېښودل نه راځی، او یا په داسه حالت باندې مقید دی چه انسان په هغه کښه د مونځ په پرېښودو معذور دې، او یا دغه دلیل عام دې چه تخصیص د ترك الصلاة ترمه شوی۔ نو د دویم فریق دلائل ددې خلورو حالاتو نه بهرنه دی۔

[الفتاویٰ الإسلامية: ۳۷۱/۱]۔

او د حدیث د شفاعت نه امام ابن خزیمه داسه جواب کړې چه دا عام الفاظ دی خو مراد په دې سره خاص دې، بیائے په دې دلائل راوړی۔

[کتاب التوحید: ۷۲۷/۲]۔

او صاحب د نواقض الایمان وائی: بلکه د ابو سعید خدری رضی الله عنه او د کنه کارو د شفاعت په نورو حدیثونو کښه داسه الفاظ راغلي چه تارك الصلاة کافر دې۔ حکم نبی کریم صلی الله علیه وسلم فرمایلی: (تر دې چه الله د خپلو بندگانو ترمینځه د فیصلې نه فارغ شی او د هغه خلکو د اور نه دراوښکلو اراده وکړي د چا په باره کښه چه د الله خوښه وی چه هغوی راوځي چه

هغوی به د کلمے طیبے گواهی کونکی وی، نو ملائکو ته به حکم وکړی چه دوی راوباسی، نو ملائک به هغوی د سجدې په نښو نښانو سره پیژنی۔ او الله په اور باندې حرامه کړې ده چه د انسان د سجدې اثر و خوری)۔

[صحیح بخاری: ۱/۱۱۱، نواقض الإیمان ص: ۴۸۸]۔

معلومه شوه چه خوک الله ته سجده نه کوی، اور به ئې ټول خوری۔
سوال: په دې حدیث کښې دی چه (هیڅ د خیر عمل به ئې نه وی کړې)۔
جواب: د خیر عمل نه مراد د ایمان او د مانځه نه علاوه نیکي دی۔
 [نواقض الإیمان ص ۴۸۹]۔ والله أعلم۔

نتیجه او ترجیح

د دلائلو پیش کولو نه پس مونږ وایو: راجح او غوره قول اولنې دے۔ ځکه چه دوی دلائل ډیر صریح او ډیر قوی دی په نسبت سره دلائلو د دویمې ډلې ته۔
 [أضواء البيان للشنقيطي: ۴/۳۲۲]۔

د نواقض الايمان مولف علامه عبد العزيز فرمائی: درمیانہ او راجح قول په دې باره کښې دادې چه مونځ پرېښودونکي ته چه کافر ویل شوې نو دا هغه پرېښودونکې دې چه بیخی ئې پرېږدی، یا خو ئې بالکل نه کوی، او یائې زیاتره او غالباً نه کوی۔ او ددې نه مراد مطلق پرېښودل نه دی۔ چه گڼه خوک صرف یو مونځ پرېږدی نو دا به کافروی۔
 [ضوابط التكفير ص: ۲۱۱۱]۔

ددې تائید دا راتلونکي دلائل هم کوی:

۱ - الله تعالیٰ فرمائی: ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ﴾۔

(نو د هغوی نه روسته نا اهلہ جانشین راغلل چه مونځ ئې برباد کړ)۔

دلته د مونځ بربادولو نه مراد بیخی پرېښودل دی، لکه دا تفسیر محمد بن کعب قرظی او زید بن اسلم کړې، او ابن جریر غوره گڼلې۔

[تفسیر ابن جریر: ۶۶/۱۶، تفسیر ابن کثیر: ۳/۱۲۵]۔

۲ - او حدیث کښې دی نبی کریم ﷺ فرمائی: (پنځه مونځونه الله تعالیٰ په شواروز

کښه په خلکو فرض کړی دی، چاچه ددې اهتمام وکړو نو دده په الله باندې لوظ دې چه جنت ته به ئې نښاسی، او چاچه ددې پابندی ونه کړه نو په الله باندې دده هیش لوظ نشته، که وغواړی عذاب به ورکړی او که خوبه ئې شی نو جنت ته به ئې نښاسی)۔

ابن تیمیه رحمه الله فرمائی: نبی کریم ﷺ هغه څوک د الله د مشیت لاندې داخل کړې چه هغه مونځ کوی خود هغه پابندی او اهتمام نه کوی، هغه څوک ئې نه دې داخل کړې چه هغه بیخی مونځ پریدی، ځکه پابندی نه کولو نه معلومېږی چه دوی مونځ خو کوی خود هغه اهتمام نه کوی۔ بیا فرمائی: په ډیرو اسلامی ښارونو کښه زیاتره مسلمانان د پنځو مونځونو اهتمام نه کوی او نه ئې بیخی پریدی، بلکه کله ئې کوی او کله ئې پریدی۔ نو په دې خلکو کښه ایمان او منافقت دواړه شته دې، او په دوی باندې د اسلام ظاهری احکام جاری کیږی۔

[مجموع الفتاوی: ۶/۷: ۶۱۶]۔

په بله موقعه فرمائی: پاتې شو هغه څوک چه هغه د مونځ په پرېښودو باندې همیش والې کونکې دې، هیش کله مونځ نه کوی، او په همدې همیش والی او پرېښودلو باندې مړ شی نو دا مسلمان نه دې۔ لیکن زیاتره خلک کله مونځ کوی او کله ئې پریدی۔ نو دوی د مانځه پابندی نه کوی او دا خلک د وعید او عذاب لاندې دی، او همدا هغه خلک دې چه د دوی په باره کښه په سننو کښه د عبادې بن صامت رضی الله عنه مذکوره حدیث راغلی۔

[مجموع الفتاوی: ۴۹/۲۲، الصارم المسلول: ۵۵۴]۔

۳ - نبی کریم ﷺ فرمائی: (اولنې هغه شې چه بنده سره د هغه حساب کیږی دده مونځ دې، که هغه ئې په پوره توگه کړې وی نو ډیره ښه ده، که نه وی نو دده نوافل به وکتلې شی که نوافل ئې وی نو ددې نه به دده فرائض پوره کړې شی)۔

نوددې حدیث نه هم معلومېږی چه ده بیخی مونځونه نه دی پرېښی بلکه کله ئې کړی او کله ئې پرېښی دی، دارنگه نیمگړی ئې کړی دی چه دا کفر نه گنلې کیږی۔

[نواقض الإیمان ص ۴۹۸]۔

امام ابن قیم هم دیته د خپل بحث په آخر کښه اشاره کړې، لکه فرمائی: د علماؤ دا اختلاف د هغه چا په باره کښه نه دې چه هغه د مانځه د وجوب نه منکر دې

اونۀ د هغه چا په باره کښه دے چه هغه مونځ خو کوی خو د هغه د وجوب منکر دے۔
 [کما فی المجموع ۱۶/۳، والفتاوی لابن تیمیة ۹۷/۲۰] اونۀ د هغه چا په باره کښه دے چه مونځ
 سپک گنړی او دے پورے توقے کوی نو ځکه ئے پریدی، ځکه چه دا خلک خو په اتفاق د
 مسلمانانو سره کافر دی۔ او څوک چه مونځ پریدی او په دے پرېښودلو باندے ټینگ ولاړ
 وی تردے چه ووژل شی نو دا هم اتفاقاً کافر دے۔ ځکه څوک چه د مانځه نه بند شو تردے
 چه ووژل شو نو دا کس په زړه کښه د هغه د وجوب اقرار کونکے نه دے اونۀ د هغه د کولو
 التزام کونکے دے۔

متاخرینو فقهاؤ دلته یوه فرضی مسئله لیکلے چه هغه نه واقع کیږی، هغه دا چه کله
 یو سره د مانځه د فرضیت اقرار کوی او هغه طرفته ورته دعوت ورکړے شو او هغه ددے
 د کولو نه منع شو او هغه نه دتوے مطالبه هم وکړے شوه او د وژلو دهمکي ورکړے شوه
 خو هغه بیا هم مونځ ونه کړو تردے چه ووژل شو، نو آیا دا کس به کافر مری او که فاسق؟
 نو په دے کښه دوه قوله دی۔

نو دا یوه باطله فرضی مسئله ده ځکه فطری لحاظ سره دا خبره منع ده چه یو سره دے
 د مانځه د فرضیت او د هغه د پرېښودلو د عذاب عقیده لرونکے وی او سره ددے د هغه
 وژلو ته ځان نیولے وی او الله تعالیٰ ته دے یوه سجده هم نه لږوی؟

[کتاب الصلاة ص: ۶۲، انظر مجموع الفتاوی: ۲۱۹/۷، ۴۸/۲۲، ۱۰۶/۳۵]۔

ابن قیم په هغه چا تعجب ښکاره کړے چه هغه دے قسم خلکو ته کافر نه وائی۔
 اختلاف خو د هغه چا په باره کښه دے چه کله ئے کوی او کله ئے پریدی او یا ئے زیاتره
 پریدی۔ او تا د دواړو ډلو دلائل واوریدل او درمیانہ قول او د هغه دلائل دے هم واوریدل۔
 وباللہ التوفیق۔

باب المواقیت

د مانځه د وختونو بیان

سهار مونځ وختی کول غوره دی

۴۷۳ - سوال : د سهار مونځ په تیاره کښه وختی کول غوره دی که په رنړا کښه ناوخته؟

جواب : په ډیرو حدیثونو کښه سهار مونځ وختی کول راغلی دی. لکه :

۱ - ابو برزه اسلمی رضی الله عنه د نبی کریم صلی الله علیه وسلم عمل مونځ ته رانقل کوی فرمائی : (نبی صلی الله علیه وسلم

به د سهار د مانځه نه په داسه وخت کښه واپس کیده کله به چه سړی خپل ملگرمه پیژندلو، او نبی صلی الله علیه وسلم به په مانځه کښه د شپیتو نه واخله ترسلو آیتونو پورم لوستل).
[بخاری : ۷۷/۱، مسلم : ۲۲۵/۱، مشکاة : ۶۰/۱].

د د حدیث نه معلومه شوه چه نبی صلی الله علیه وسلم به وختی مونځ کولو.

۲ - جابر رضی الله عنه فرمائی : (نبی صلی الله علیه وسلم به د ماسپښین مونځ په غرمه کښه کولو، او مازیگر به ئه په داسه وخت کښه کولو چه نمر به ژوندی وو، او ماښام به ئه نمر پرېواته سره کولو، او ماسخوتن به ئه که خلک ډیرو په تادی سره کولو، او که خلک به کم وو نو په تاخیر سره به ئه کولو. او د سهار مونځ به ئه په تیاره کښه کولو).
[بخاری : ۷۷/۱، مسلم : ۲۲۶/۱، مشکاة : ۶۰/۱].

د د حدیث کښه د تیرم دپاره [غلس] لفظ راغلی، غلس ویل کیږی، د شپه د آخری برخه تیاره چه د صبا درنړا سره گډه شی.

۳ - عائشه افرمائی : [كَانَ رَسُولُ اللَّهِ صلی الله علیه وسلم يُصَلِّي الصُّبْحَ فَتَنْصَرِفُ النِّسَاءُ مُتَلَفِّعَاتٍ بِمُرُوطِهِنَّ مَا يُعْرِفْنَ مِنَ الْغَلَسِ] (رسول الله صلی الله علیه وسلم به د سهار مونځ وکړو نو مونځ له راغلی بهی به په داسه حالت کښه کورو نو ته واپس کیدم چه خادریانو کښه به ئه ځانونه نغښتلی وو

او د تیارۍ د وچۍ نه به نه پیژندل کیدلے۔

[صحیح بخاری: ۸۲/۱]۔

۴ - سهل بن سعد رضی اللہ عنہ فرمائی: مابه په خپل کور کښه پېشمنه وکړو، بیا به ماتادی کوله چه زه د رسول الله صلی اللہ علیہ وسلم سره د سهار مونځ رالاندې کړم۔

[صحیح بخاری: ۸۲۱]۔

۵ - انس رضی اللہ عنہ نه نقل دی چه زید بن ثابت رضی اللہ عنہ ده ته حدیث بیان کړو چه دوی به د نبی اکرم صلی اللہ علیہ وسلم سره پېشمنه وکړو، بیا به مانځه ته ودریدل۔ قتاده عرض وکړو، د مونځ او پېشمنی ترمینځه خومره وخت وو؟ وې فرمایل: د پنځوسو یا شپیتو آیتونو په اندازه)۔ [صحیح بخاری: ۸۱/۱]۔

علامه مبارکفوری فرمائی: ددې حدیثونو نه معلومه شوه چه سهار مونځ په تیاره کښه کول، په رڼا کښه د کولو نه افضل دی۔ او همدا د مالک، شافعی، احمد او اسحاق (رحمهم الله) وینا ده۔ ابن عبد البر فرمائی: د رسول الله صلی اللہ علیہ وسلم ابو بکر، عمر او عثمان نه صحیح ثابت ده چه دوی به په تیاره کښه مونځ کولو۔ او دا خبره نشی کیدې چه دوی دې بهتر عمل پریږدی او ناغوره عمل دې اختیار کړی، حالانکه دوی به هر وخت د غوره عملونو آخری سرته ځان رسولو۔ بیائې احادیث ذکر کړی دی، بیائې د ابو مسعود رضی اللہ عنہ حدیث ذکر کړې چه (مونځ ته رسول الله صلی اللہ علیہ وسلم یو ځل د سهار مونځ په تیاره کښه راکړو، بیائې یو ځل بیا دغه مونځ وکړو خو په رڼا کښه ئې وکړو۔ بیا ددې نه پس د نبی کریم صلی اللہ علیہ وسلم دا مونځ به همیشه په تیاره کښه کیدو تر دې چه نبی صلی اللہ علیہ وسلم وفات شو، بیا په رڼا کښه مونځ کولو ته واپس شوې نه دے)۔

[رواه الحازمی وأبو داود، وصححه ابن خزيمة وغيره]۔

دا حدیث صحیح دے او ددې تفصیل په تحفة الاحوذی: ۱/۴۳، کښه وگوره۔
[مرعاة: ۳۰۶/۲]۔

امام حازمی فرمائی: د سهار مونځ په تیاره کښه کول د نبی کریم صلی اللہ علیہ وسلم نه ثابت دی او هغوی په دې باندې تر مرگه پورې همیش والې کړې، او رسول الله صلی اللہ علیہ وسلم به همیش والې نه کولو مگر په افضل او بهتر عمل باندې، دغه شان د هغوی نه پس د هغوی صحابو به هم

په دے کښه د هغوی اقتداء کوله۔ بیائے دغه پورتنه حدیث ذکر کړه او صحیح ته
گرځوله۔ علامه خطابی فرمائی: ددے حدیث سند صحیح ده۔ شوکانی فرمائی: ددے
راویان د صحیح بخاری راویان دی۔

او په کوم حدیث د رافع بن خدیج رضی الله عنه کښه چه داراغلی چه، رسول الله صلی الله علیه وسلم وفرمایل:
[أَسْفِرُوا بِالْفَجْرِ فَإِنَّهُ أَعْظَمُ لِلْأَجْرِ] (تاسو د سهار مونځ په رڼا کښه کوئ ځکه دا د ثواب
زیاتیدو سبب ده)۔ او د ابوداود په روایت کښه دی: [أَصْبَحُوا بِالصُّبْحِ]۔

نو ددے حدیث او د مخکنو حدیثونو ترمینځه تطبیق او توفیق په یو څو وجو سره ده:
۱ - اول: امام ابن تیمیّه فرمائی: دا حدیث شاذ ده۔

[مجموع الفتاوی: ۹۵/۲۲]۔

خودا جواب ضعیف ده، ځکه دا حدیث په شماره محققینو صحیح کړه۔
[انظر صحيح السنن للألبانی]۔

۲ - دویم: [أَسْفِرُوا بِالصُّبْحِ] دا روایت بالمعنی ده۔ او اصل الفاظ: [أَصْبَحُوا بِالصُّبْحِ] دی
او ددے معنی داده چه د سهار مونځ د صبا راخو سره سم کوئ نه ددے نه مخکښه۔ لکه
په دے باندے دویم روایت دلالت کوی۔ او (اعظم) لفظ په دے کښه د اسم تفضیل دپاره نه
ده۔ دے جواب ته علامه سندئ د ابن ماجه په حاشیه کښه مردود، او عبید الله مبارکفوری
صحیح ویلی دی۔
[المرعاة: ۳۲۲/۲]۔

۳ - دریم جواب غوره ده: هغه دا چه د اسفار نه مراد دَوَاماً ده نه اِبتداءً۔ ابن قیم
فرمائی: که دا حدیث ثابت شی نو بیا ددے مقصد داده چه شروع په تیاره کښه وکړه شی
او فراغت په رڼا کښه، لکه څنگه چه د نبی کریم صلی الله علیه وسلم عادت مبارک وه۔ نو د نبی کریم
صلی الله علیه وسلم وینا د هغه د عمل سره موافقه ده، د هغه ماتونکې نه ده۔ او په نبی اکرم صلی الله علیه وسلم باندے دا
گمان څنگه کیدے شی چه اجر او ثواب دے په یو عمل کښه زیات وی او نبی صلی الله علیه وسلم ددے
عمل په خلاف په بل عمل باندے همیش والے کوی؟

[اعلام الموقعین]۔

او همدا خبره امام طحاوی هم غوره کړه، هغه وائی: مناسبه داده چه مونځ دے وختی

شروع کړې شی او د هغه نه دې په رنړا کښه فراغت حاصل کړې شی دې دپاره چه د رسول الله ﷺ او د هغه د ملګرو د عمل سره سمون او موافقت راشی۔ او همدا د ابو حنیفہ، ابو یوسف او محمد بن الحسن وینا ده۔

[شرح معانی الآثار: ۱/۱۳۰]۔

او همدا خبره شیخ البانی هم ذکر کړې، چه په دغه حدیث کښه د مانځه د فراغت خبره ذکر ده نه د مونځ شروع کولو۔

[ارواء الغلیل: ۱/۱۸۷]۔

او په دې جمع او تطبیق باندې د نبی کریم ﷺ فعلی حدیث هم دلیل دې۔ انس رضی الله عنه فرمائی: [كَانَ رَسُولُ اللَّهِ ﷺ يُصَلِّي الصُّبْحَ إِذَا طَلَعَ الْفَجْرُ إِلَى أَنْ يَنْفَسِحَ الْبَصَرُ]۔

(نبی کریم ﷺ به د سهار مونځ د صبا راختو سره کولو تر دې چه نظر به فراخه شو)۔

[أخرجه أحمد: ۳/۱۲۹]۔

او په کومو حدیثونو کښه چه په رنړا کښه مونځ کول راغلي، نو هغه په بعضه وختونو باندې حمل دی، لکه په دې باندې حدیث د عائشه ا دلاله کوی۔ (نو بنځه به د سهار مونځ نه پس په داسه حال کښه واپس کیدل چه د تیارې د وچه نه به نه پیژندل کیدې)۔ [مرعاة: ۲/۳۲۲]۔

او د ابن مسعود رضی الله عنه په حدیث کښه چه دا راغلي چه: (ما رسول الله ﷺ نه دې لیدلې چه د خپل وخت نه مخکښه ئې مونځ کړې وی، سیوا د دوه مونځونو نه: ما بنام او ماسخوتن په مزدلفه کښه۔ او د سهار مونځ ئې په دغه ورځ د خپل وخت نه مخکښه وکړو)۔ [بخاری، مسلم، مشکاة: ۱/۲۳۰]۔

نو په دې حدیث کښه په رنړا کښه د مونځ کولو هیڅ تصریح نشته۔ بلکه ددې معنی داده چه په دغه ورځ ئې د نورو ورځو په نسبت د سهار مونځ په بنه تیاره کښه وکړو۔

د سهار او مازیګر په وخت یو رکعت لاندې کولو سره مونځ رالاندې کیږی

۴۷۴ - سوال: ځینې حنفی فقهاؤ ویلی دی چه (خوځ د مازیګر مانځه نه یو رکعت را لاندې کړی او بیا نمر ډوب شی، نو مونځ به پوره کوی۔ او که د سهار د مانځه نه ئې یو

رکعت را لاندې کړو او بیا نمر او خاتۀ نو مونځ به نه پوره کوی، بلکه مونځ ئے فاسد شو او په دۀ باندې ددے قضائی راوړل واجب دی)۔

آیا دا خبره صحیح ده او که نه؟ په دے مسئلہ کښے حقہ خبره څنگه ده؟

جواب: صحیح خبره داده چه (خوځ د نمر پریواتۀ نه مخکښے د مازیگر د مانځه یو رکعت را لاندې کړی نو دۀ د مازیگر مونځ را لاندې کړو، او خوځ چه د نمر خاتۀ نه مخکښے د سهار د مانځه یو رکعت را لاندې کړی نو هغۀ سهار مونځ را لاندې کړو)۔

په دے باندې راتلونکی صحیح دلائل دی:

۱- اول: ابو هريره رضى الله عنه فرمائی: رسول الله ﷺ وفرمایل:

[مَنْ أَدْرَكَ رَكْعَةً مِنَ الصُّبْحِ قَبْلَ أَنْ تَطْلُعَ الشَّمْسُ فَقَدْ أَدْرَكَ الصُّبْحَ، وَمَنْ أَدْرَكَ رَكْعَةً مِنَ الْعَصْرِ قَبْلَ أَنْ تَغْرُبَ الشَّمْسُ فَقَدْ أَدْرَكَ الْعَصْرَ].

(خوځ چه د نمر خاتۀ نه مخکښے د سهار د مانځه نه یو رکعت را لاندې کړی، نو دۀ د سهار مونځ را لاندې کړو، او خوځ چه د نمر پریواتۀ نه مخکښے د مازیگر مانځه نه یو رکعت را لاندې کړی نو دۀ د مازیگر مونځ را لاندې کړو)۔

[بخاری: ۸۲/۱، مسلم: ۲۲۱/۱، مشکاة: ۶۱/۱].

نو دا صریح نص دے او دا د نبی کریم ﷺ داسے فتویٰ ده چه هیڅ یو مفتی ددے په خلاف فتویٰ نشی ورکولے۔ د رسول الله ﷺ په خبرو کښے هیڅ کله تعارض نه وی۔ دے وجے نه ددے حدیث سره د هغه احادیثو تعارض نه راځی چه په هغه کښے د سهار د مانځه نه پس تر نمر خاتۀ پورے د مونځ کولو نه منع راغله۔ ځکه هغه حدیثونه د نوافلو په باره کښے دی۔ لکه په دے باندې دلیل د ابن عمر رضی الله عنهما حدیث دے:

[لَا تَحِيَّنُوا بِصَلَاتِكُمْ طُلُوعَ الشَّمْسِ وَلَا غُرُوبَهَا].

(خپل مونځونه د نمر خاتۀ او نمر پریواتۀ په وختونو کښے مه واقع کوی)۔

په بل روایت کښے دی: [لَا يَتَحَرَّى أَحَدُكُمْ فَيَصَلِّيَ عِنْدَ طُلُوعِ الشَّمْسِ وَلَا عِنْدَ غُرُوبِهَا].

(په تاسو کښے دے خوځ د نمر خاتۀ او نمر پریواتۀ د وختونو خیال نه ساتی) چه ناست وی

ناست وی مونځ نه کوی خو چه کله دا وختونه شی نو بیا مانځه ته ودریږی۔

[مشكاة: ۹۴/۱].

دے وځي نه تحرّی او تحيّن صرف په نوافلو کښه راتلے شی - بڼه سوچ وکړه!
نو د هغه چا خبره بیکاره شوه چه هغه وائی: دغه پورتنی حدیث د اوقات مکروهه ؤ د
احادیثو سره تکرار دے - نه بلکه هیڅ تکرار نشته -

۲ - ابو هريره رضی الله عنه نه روایت دے، رسول الله صلی الله علیه وسلم وفرمایل: (کله چه په تاسو کښه څوک د
نمر وپیږي نه مخکښه د مازیگرد مانځه نه یو رکعت بیامومی نو هغه دے خپل مونځ
پوره کړی، او کله چه د نمر خاتۀ نه مخکښه د سهار د مانځه نه یو رکعت بیامومی هغه
دے خپل مونځ پوره کړی) -
[بخاری: ۸۲/۱، مشکاة: ۶۱/۱].

د ابل حدیث دے چه د اولنی حدیث نه هم زیات صریح او ډاگیز دے - او په دے کښه هیڅ
قسم تاویل صحیح نه دے - نو چا چه په دے کښه دا تاویل کړی چه د [فَقَدْ أَدْرَكَ الصُّبْحَ] نه
مراد دادے چه په ده باندے د سهار مونځ واجب شو او قضائی به ئے راوړی - او وائی: دا
حدیث د حائضه په باره کښه دے چه په دے وخت کښه پاکه شی، او د ماشوم په باره کښه
دے چه کله بالغ شی او د کافر په باره کښه دے کله چه مسلمان شی - لکه چه دا تاویل امام
طحاوی کړی، نو دا تاویل صحیح نه دے - ځکه په دے حدیث کښه د [فَلْيَتِمَّ صَلَاتَهُ] الفاظ
دی - یعنی خپل شروع کړی مونځ دے پوره کړی -

دغه شان د هغه چا خبره هم صحیح نه ده چه هغوی وائی چه د موندلو نه مراد د مانځه
ثواب موندل دی - ځکه نبی کریم صلی الله علیه وسلم دلته د پوره کولو امر کړی - او کله چه مونځ پوره
شو نو بیا د قضائی راوړلو څه معنی؟

۳ - دغسے حدیث په صحیح مسلم او بیهقی کښه هم راغلی -

[مسلم: ۲۲۱/۱، بیهقی: ۳۷۸/۲، عن عائشة رضی الله عنها] -

۴ - دارنگه په بل حدیث کښه دا الفاظ دی:

[إِذَا صَلَّى أَحَدُكُمْ رُكْعَةً مِنْ صَلَاةِ الصُّبْحِ ثُمَّ طَلَعَتِ الشَّمْسُ فَلْيَصِلْ إِلَيْهَا أُخْرَى].

(کله چه په تاسو کښه څوک د سهار د مانځه یو رکعت وکړی او بیا نمر راوخیژی، نو

هغه سره دے بل رکعت هم وکړی) -

[أخرجه الدارقطني مرفوعاً].

۵ - په بل حدیث کښه دی چه ابو بکر صدیق رضی الله عنه د سهار په مانځه کښه سورت بقره لوستله، نو هغه ته وویل شو چه نزدې وه چه نمر راختمه وې. هغه وفرمایل: (که چرې راختمه وې نو مونږ به ئه غافله نه وې موندلې).

[انظر مجموع فتاویٰ ابن تیمیة: ۱۷۹/۲۳].

ددې نه هم معلومه شوه چه نمر راختمه مونځ نه خرابوې.

○ او کوم احناف چه وائی چه: په پورتنی صورت کښه په نمر راختمه سره د سهار مونځ خرابېږي، نو هغوی د قیاس او د خود ساختمه قاعدو په ذریعه پورتنی حدیثونه باطل کړي دي. او د نصوصو په مقابله کښه ئه قیاس کړې. او د تعارض دعویٰ ئه کړې. حالانکه تا وپیژندل چه په نصوصو کښه هیڅ قسم تعارض نشته.

خپله بعضه احنافو په دې تاویلونو باندې رد کړې.

[الکوکب الدرې د رشید احمد صاحب، حاشیة شرح الوقایة، ذکره صاحب المراجعة: ۳۱۰/۲].

○ او کله په حدیث د لیلة التعریس باندې استدلال کوي، چه (نبی کریم صلی الله علیه وسلم او بلال او نور صحابه کرام هغه وخت د خوب نه راپاسیدل چه نمر راختمه وو). په دې حدیث کښه دا الفاظ دي: (نبی صلی الله علیه وسلم حکم وکړو چه خپله سورلئ ددې ځائ نه روانه کړئ نو هغوی دا کار وکړو، بیا رسول الله صلی الله علیه وسلم اودس وکړو). (تر آخره پورې).

[مسلم: ۲۳۹/۱، مشکاة: ۶۷/۱].

دوی وائی: رسول الله صلی الله علیه وسلم د دغه ځائ نه په دې وجه روان شو چه دغه مکروه وخت وو. لیکن دا خبره صحیح نه ده. صحیح خبره داده چه د دغه ځائ نه دا روانیدل د بل مقصد دپاره وو، او هغه خپله په حدیث کښه ذکر شوه. (رسول الله صلی الله علیه وسلم دوی ته حکم وکړو چه سواره شی دې دپاره چه د دغه میدان نه ووځي، او وې فرمایل: [إِنَّ هَذَا وَادٍ بِهِ شَيْطَانٌ]). (ځکه دې میدان کښه مونږ ته شیطان حاضر شوی وو).

نو د دغه ځائ نه د تللو وجه دا وه چه دلته شیطان دوی ته حاضر شوی وو.

او دا خبره کول چه شیطان خو هر مانځه ته حاضرېږي، نو دا علت نه صحیح کیږي.

نودا خبره د نص په مقابله کښه قیاس کول دي. دې له هیڅ اعتبار نشته. د رسول الله صلی الله علیه وسلم په اقوالو کښه داسې پټ حکمتونه وی چه هغه ډیرو خلکو ته نشي معلومیدې.

حافظ ابن حجر فرمائی: د نبی کریم ﷺ دا خبره چه (دے میدان کښے شیطان دے) رد دے په هغه چا چه هغه وائی: ددے میدان نه خکه تله وو چه دا مکروه وخت وو۔ بلکه ددے باب په حدیث کښے راغلی چه (دوی هغه وخت راوینس شول چه د نمر گرمائش ئے بیامونده) او د ابو هريره ؓ په حدیث کښے دی چه (هغه وخت را بیدار شول چه نمر دوی لره ووهلو) او دا هله وی چه مکروه وخت تیر شوے وی۔ [مسلم]۔
[فتح الباری: ۵۳/۲]۔

او د نسائی په کوم حدیث کښے چه راغلی چه: (هله راوینس شو چه نمر یا د هغه ځینے برخه راوخته) نو دا حدیث منکر دے۔ او بله دا چه په دے الفاظو کښے د راوی شک دے۔
[نسائی: ۱۰۲/۱، ضعیف النسائی: ۶۲۵]۔

نو د احنافو هر څه په سیند لاهو شو، او هغه بحث بیکاره شو چه رشید احمد صاحب ورته عجیب تحقیق ویله۔
[احسن الفتاوی: ۱۴۶/۲]۔

ابن قیم رحمه الله فرمائی: احنافو صحیح، صریح او محکم سنت رد کړې دے په دے بهانه چه دا د اصولو خلاف دے۔ دارنگه په متشابها تو سره ئے رد کوی چه د نمر خاتۍ په وخت د مونځ کولو نه نبی ﷺ منع کړې۔ بیائے تفصیل ذکر کړې، هغه ته رجوع وکړه چه حق درته معلوم شی۔

مقتدیانو ته انتظار کول

۴۷۵ - سوال: کوم مونځ گذار چه لانه وی راغلی او هغه ددے جومات مقتدیان وی، نو هغوی ته انتظار کول بعضے وائی: شرک دے، نو دا خبره څنگه ده؟
جواب: جابر ؓ فرمائی: (نبی ﷺ به د ماسپښین مونځ په غرمه کښے کولو، او مازیگر به ئے په داسے وخت کښے کولو چه نمر به ژوندی وو، او ما بنام به ئے نمر پریواته سره کولو، او ماسخوتن به ئے که خلک ډیر وو په تادی سره کولو، او که خلک به کم وو نو په تاخیر سره به ئے کولو۔ او د سهار مونځ به ئے په تیاره کښے کولو)۔
[بخاری: ۷۷/۱، مسلم: ۲۲۶/۱، مشکاة: ۶۰/۱]۔

ابن عمر رضی اللہ عنہ فرمائی: (یو شپه مونږ د ماسخوتن د مانځه دپاره د رسول الله صلی اللہ علیہ وسلم انتظار کولو، نبی صلی اللہ علیہ وسلم مونږ ته په هغه وخت کښه راوواته چه دریمه برخه یا ددے نه زیاته وتے وه، نو مونږ ته پته ونه لږیده چه نبی صلی اللہ علیہ وسلم په خه کار مشغول وو او که بله خه خبره وه؟ نو راوتو سره ئے وے فرمایل: آیا تاسو ددے مانځه انتظار کوئ؟ که چرے زما په امت باندے نه گرانیدے نو مابه خامخا همدا وخت دوی ته مونځ کولے، بیا ئے مؤذن ته حکم وکړو نو هغه د مانځه دپاره اقامت وکړو۔

[مسلم: ۲۲۹/۱، ابوداود: ۸۵/۱].

نو ثابتہ شوه چه انتظار کول سنت دی او امام ته انتظار کول لازم دی هر کله چه د هغه راتلل معلوم وی۔ لکه په دے باندے گنډ حدیثونه دلالت کوی۔ نبی کریم صلی اللہ علیہ وسلم فرمائی: (کله چه د مانځه اقامت وکړے شی نو تاسو تر هغه وخته پورے مه ودرېږئ ترڅو چه ما ووينئ)۔ او مسلمانانو ته انتظار کول، دے دپاره چه هغوی د جماعت سره مونځ رالاندے کړی، دا د نیکی او تقویٰ په کارونو کښه یو بل سره مدد کول دی چه په دے باندے امر راغله۔ البته د چا د مالدارۍ یا مرتبے یا سردارۍ په خاطر به د هغه انتظار نه کوی ځکه چه دا شرک اصغر دے۔ او رکوع، سجده او آخیره قعدہ د راتلونکو مقتدیانو دپاره اوږدول بهتر دی، په دے شرط چه په دے سره د الله رضا مقصد وی او روستو مقتدیانو ته مونځ اوږدول تکلیف نه وی، نو مناسب اوږدول جائز دی۔

[رد المحتار: ۳۳۲/۱].

ابن قدامه فرمائی: دا داسے انتظار دے چه نفع ئے شته او ضرر ئے نشته۔ د خوف په مانځه کښه انتظار مشروع شوے، دے دپاره چه دویمه ډله مونځ رالاندے کړی۔ او نبی صلی اللہ علیہ وسلم به د جماعت انتظار کولو۔ (بیا فرمائی) نبی صلی اللہ علیہ وسلم به اولنۍ رکعت اوږدلو تردے چه د خلکو د خپو کشار به ئے نه آوړیدلو۔ او هغه وخت ئے سجده اوږده کړه کله چه د هغه په شا باندے حسن سور شو، او وے فرمایل: زما دا ځوئ په ما سور شو نو ما بده وگنډله چه زر ئے کوز کړم۔ [الشرح الكبير: ۱۷/۲].

په انتظار کولو باندے ډیر دلائل دی خو دومره انتظار چه خلکو ته نه گرانېږي۔ برابره خبره ده که مانځه نه مخکښه انتظار وی او که مانځه کښه دننه وی۔

او په حدیث کښه دی : (نبي ﷺ به په مانځه کښه ننوتۀ او دا اراده به ئه وه چه اوږد مونځ وکړي خود ماشوم ژړا به ئه واوریده نو مونځ به ئه لنډ کړو، چه هسه نه مور ئه په فتنه کښه پریوزي)۔

[مشکاة: ۱/۱۰۱]۔

○ دے سره ددے خبری وضاحت کیږي چه نن صبا چه د مونځونو د وختونو دپاره کومه گینته او منتونه مقرر شوی دی چه مونځ هلته شروع کوی چه دا پوره شی اگرکه خلک راجمع وی، او کله خلک په تحية المسجد یا په سنتو کښه مشغول وی خود هغوی لږ انتظار هم نه کوی اگرکه جومات ډک وی۔ نودا کار باطل دے، ددے داسه ډیر التزام نه دی کول پکار۔

ماسپښین وخت مثل اول پورے دے

۴۷۶ - سوال : د ماسپښین وخت مثل اول پورے دے او که مثل ثانی پورے ؟

تفصیلی جواب راکړئ، جزاکم الله خیراً۔

جواب : په دے کښه د علماؤ دوه قوله دی، مونږ دا، سره د غوره قول نه ذکر کوو۔

اول قول : دادے چه د ماسپښین وخت هغه وخت ختمیږي چه کله د هریو شی سورے د هغه برابر شی۔

ددے دلائل دادی :

اول دلیل : عبد الله بن عمرو ؓ فرمائی : رسول الله ﷺ وفرمایل : (د ماسپښین وخت هلته شروع کیږي چه نمر د نیمائی آسمان نه قبله طرفته کوږ شی او د سړی سورے د هغه د اوږدوالی برابر شی، ترڅو پورے چه مازیگر حاضر شوم نه وی۔ او د مازیگر وخت هغه وخته پورے دے چه لا نمر زیږ شوم نه وی)۔

[مسلم: ۱/۲۲۳]۔

دویم دلیل : ابن عباس ؓ فرمائی : نبي ﷺ وفرمایل : (جبریل علیه السلام ماته دوه ځله امامتی راکړه نو په اولنئ ورځ کښه ئه د ماسپښین مونځ هغه وخت وکړو هر کله چه سورے د تسمه په اندازه شو، بیا ئه د مازیگر مونځ هغه وخت وکړو هر کله چه هریو شی د خپل سوري سره برابر شو۔ بیا ئه د ماښام مونځ هغه وخت وکړو چه نمر پریواتۀ او روژه دار

روژه ماتوله۔ او په دویمه ورځ ئې د ماسپښین مونځ هغه وخت وکړو چه د هر شی سورمه د هغه برابر شو په کوم وخت کښه ئې چه پروږن د مازیگر مونځ کړې وو، بیائې د مازیگر مونځ هغه وخت وکړو چه د هریو شی سورمه دوچنده شو)۔

[ترمذی: ۵۰/۱، رقم: ۱۴۹، ابوداود: ۴۱۶، راجع الإرواء: ۲۴۹، مشکاة: ۵۹/۱]۔

دریم دلیل: د پورتنی حدیث پشان حدیث ابومسعود او جابر ا هم روایت کړې۔ دارنگه د عمر بن خطاب رضی الله عنه نه هم روایت شوی چه هغه دغه شان فرمان خپلو عاملانو او گورنرانو ته صادر کړې وو۔

[بیهقی: ۳۶۵/۱، بسند صحیح، طحاوی: ۱۱۱/۱، وروایه عمر أخرجهما مالک فی الموطأ: ۵/۱، بسند فیه انقطاع بین نافع وعمر، مشکاة: ۵۹/۱]۔

نو دا صریح دلائل دی چه په پورتنی خبره دلالت کوی۔ او ددې قول په صحت باندې هغه حدیثونه هم دلالت کوی چه هغه د مازیگر د مانځه د وختی کولو په باره کښه راغلی، چه د هغه ځینې برخه په مسئله نمبر (۴۷۴) کښه روسته را روانه ده۔ او همدا قول د اعتماد وړ قول دی۔

○ **دویم قول:** دادې چه د ماسپښین وخت مثلینو پورې اوږدېږی۔ ددې دلائل دادی:

اول دلیل: د ابن عمر رضی الله عنه حدیث دی، چه رسول الله صلی الله علیه وسلم وفرمایل: (ستاسو نیټه د مخکنو قومونو په نسبت داسې ده لکه د مازیگر مانځه نه واخله تر نمر پریواته پورې۔ او ستاسو او د یهودو او نصاراؤ مثال د هغه سړی دی چه هغه مزدوران و نیول، ورته ئې وویل: زما دپاره به څوک په یو یو قیراط (یعنی دروپی په شپږمه برخه) نیمائی ورځې پورې کار وکړی؟ نو یهودو نیمائی ورځې پورې په یو یو قیراط باندې کار وکړو، بیائې وویل: زما دپاره به د نیمائی ورځې نه مازیگره پورې په یو یو قیراط باندې څوک کار وکړی؟ نو نصاراؤ د نیمائی ورځې نه مازیگره پورې په یو یو قیراط کار وکړو۔ بیا هغه وویل: زما دپاره به د مازیگر مانځه نه نمر پریواته پورې څوک په دوه دوه قیراطونو باندې کار وکړی؟ نبی صلی الله علیه وسلم وفرمایل: نو تاسو (ای زما امته) هغه خلک یی چه تاسو د مازیگر د مانځه نه تر نمر ډوبیدو پورې په دوه دوه قیراطونو باندې کار وکړو، او ستاسو دپاره دوچنده مزدوری

شوه۔ په دے باندے يهود او نصاریٰ غصه شول، ویلے: مونږ کار ډیر وکړو او مزدوری راته کمه را کړې شوه۔ الله تعالیٰ وفرمایل: آیا ماسو نه ستاسو حق وهله دے؟ دوی وویل: نه۔ وی فرمایل: دا خو زما فضل دے چاته مے چه خوبه شی ورکوم ئے۔

[بخاری: ۴۹۳/۱، موطأ محمد].

په دے حدیث باندے امام محمد دا استدلال کړې چه د ماسپښین وخت د مازیگر د وخت نه زیات دے، نو ددے نه معلومیږي چه ماسپښین وخت تر مثلینو پورے اوږد دے۔

خو دا استدلال په خو وجو سره ضعیف دے:

اوله وجه: دا حدیث د اوقاتو د بیان دپاره نه دے ذکر شوی، او مخکنی حدیثونه د اوقاتو د بیان دپاره په ډاگه دی۔ او دا د احنافو اصولی قاعده ده چه ظاهر د نص سره په تعارض کښه نشي راتلے، نو بیا مفهوم څنگه د نص په تعارض کښه راتلے شی؟

دویمه وجه: په دے حدیث کښه نه صراحه دا خبره شته او نه اشاره چه گڼه د مازیگر وخت د ماسپښین نه فراخه دے۔ په دے کښه خو صرف دادی چه يهود او نصاراؤ دا خبره وکړه چه مونږ کار ډیر کړې او مزدوری مو لږه ده۔

[المحلی لابن حزم: ۲/۲۱۰].

دویم دلیل: ابوهریره ؓ ارشاد دے: (زه تاسو تاته خبر درکوم، د ماسپښین مونځ هله کوه چه سورے ستا برابر شی، او د مازیگر مونځ هله کوه چه کله ستا سورے ستا دوچنده شی، او ماښام د نمر ډویدو سره او ماسخوتن تر دریمه برخه شپه پورے کوه۔ او د سهار مونځ په تیاره کښه کوه)۔

[أخرجہ مالک فی الموطأ ص: ۵، وسنده صحیح کما فی آثار السنن].

خو په دے حدیث کښه دا نشته چه گڼه د ماسپښین وخت مثلینو پورے اوږدیږي۔ بلکه په دے کښه خودا دی چه د ماسپښین اخیرنه وخت مثل اول دے۔

بله دا چه دا خو موقوف حدیث دے، صرف د ابوهریره ؓ ارشاد دے۔ او ددے په مقابله کښه هغه نور حدیثونه مرفوع دی۔

دریم دلیل: ابوذر ؓ نه روایت دے چه رسول الله ﷺ په یو سفر کښه وو او د هغه سره بلال هم وو، بلال اراده وکړه چه اقامت وکړي۔ نبی ﷺ ورته وفرمایل: لږ مونځ په

یخوالی کښې داخل کړه۔ بیا بلال اراده وکړه چه اقامت وکړی، رسول الله ﷺ وفرمایل :
 ماسپښین مونځ په یخوالی کښې داخل کړه۔ بلال وائی: تردې چه مونږ د ډیرکو سورې
 ولیده، بیا بلال اقامت وکړو، او رسول الله ﷺ مونځ وکړو۔ بیا ئې وفرمایل: (بیشکه
 سخته گرمی د جهنم د براس د وجې نه ده نو تاسو د ماسپښین مونځ په یخوالی کښې
 کوئ)۔ [بخاری: ۸۷/۱]۔

ددې حدیث نه داسې استدلال کوی چه د ډیرکو سورې هغه وخت راځی چه د هریو شیئ
 سورې دوچنده شی۔

خو دا استدلال ډیر زیات بعید او لرې دے۔ وجه داده چه ددې ضبط کول گران دی۔ او
 ډیرکئ مختلفې وی ځینې اوچتې وی او ځینې ښکته۔ نو ددې نه مثلین کله معلومېږی؟
 دا وجه ده، خپله بعض احنافو دا استدلال رد کړے۔

نیموی حنفی صاحب وائی: احنافو په دې حدیثونو باندې دلیل نیولې چه د ماسپښین
 وخت د مثل اول نه پس نه ختمېږی، بلکه ددې نه پس هم پاتې وی او د ماسپښین وخت د
 مازیگر نه زیات وی۔ خو په دې دلیل نیولو کښې خبرې اترې شته دے!

او ما په خپل ځانی هیڅ داسې صریح، صحیح یا ضعیف حدیث نه دے موندلې چه د
 هغه نه دا معلومه شی چه د ماسپښین وخت تر مثلینو پورې اوږدېږی۔ او د امام
 ابوحنیفه نه په دې باره کښې دوه قوله نقل دی۔

[آثار السنن ص: ۵۳]۔

وگورئ نیموی صاحب ته چه څنگه اقرار کوی! سره ددې چه دا په خپله د احنافو دپاره
 سخت تعصب کوی۔

نو په هغه چا باندې څومره تعجب دے؟ چه هغه د امام ابوحنیفه نه په نقل شوی یو
 روایت باندې اعتماد کوی او دا متواتر حدیثونه پریږدی۔ سره ددې چه د امام ابوحنیفه نه
 درې روایتونه نقل دی۔ [کما فی درس ترمذی: ۳۹۵/۱]۔

تردې چه د امام ابوحنیفه نه په دې مسئله کښې د هغه دواړو شاگردانو هم خلاف کړے۔
 نو اوس په احنافو باندې څه سندا خپه ایښې ده چه د امام ابوحنیفه د یو ضعیف او شاذ
 قول د تابعدارئ دپاره متواتر حدیثونه پریږدی کوم چه د نبی اکرم ﷺ نه ثابت دی!! حق

ته رجوع کول ډیر غوره دی !!

ځینے وائی: د امام ابو حنیفہ په قول کښه احتیاط دے۔ زه وایم: احتیاط په دے کښه دے چه په صحیح سنت طریقه عمل وکړه شی۔ د نبی کریم ﷺ دا عادت مبارک وو چه د مازیگر مونځ به ئے وختی کولو، لکه چه دا خبره په صحیح او صریح حدیثونو کښه راغله ده۔

او په هغه قول باندے په عمل کولو کښه هیڅ احتیاط نشته چه هغه شاذ وی او هیڅ صریح دلیل نه لری۔

بعض احنافو لکه صاحب د (احسن الفتاوی) دیته ترجیح ورکړه چه اولنې قول غوره دے چه هغه د مثل اول قول دے۔

[أحسن الفتاوی: ۱۲۲/۲]. والله الموفق.

په هغه ملکونو کښه د مانځه حکم چه په هغه کښه ورځ ډیره زیاته اوږده وی

۴۷۷ - سوال: په کومو ملکونو کښه چه ورځ ډیره زیاته اوږده وی، یا هلته د ماسخوتن وخت نه راځی، نو آیا ماسخوتن مونځ به دغه ملک والا نه کوی؟ لکه په دے باره کښه بعضے اصولیانو دا قاعده ایښه چه وخت سبب دے، نو کله چه سبب ختم شو، مسبب به هم ختمیږی۔ دا خبره څه حیثیت لری؟

جواب: الله رب العزت په تمام امت باندے پنځه مونځونه فرض کړی دی، چه ددے نه ئے د هیڅ یو ملک یا علاقے تخصیص نه دے کړے۔

او هر چه د بعضے اصولیانو خبره ده نو دا غلطه ده او د هغه احکامو مقابله نشی کولے کوم چه په شریعت مطهره کښه ثابت دی۔ او دا خبره چه چا کړه ده نو د هغه [فقه فی الدین] کمزور دے۔ په دے باره کښه دلائل وگوره:

اول دلیل: د انس رضی الله عنه روایت کړه د معراج اوږد حدیث دے، په هغه کښه دا الفاظ دی: (نوماته په هره ورځ کښه د پنځو مونځونو حکم وکړه شو، نو زه موسی ته واپس شوم، هغه ویل: تاته د څه خبره حکم وشو؟ ما ویل: هره ورځ د پنځو مونځونو حکم۔ وے فرمایل: ستا امت هره ورځ د پنځو مونځونو کولو طاقت نه لری، او ماتانه مخکښه په

خلکو آزمینبت کړې او بنی اسرائیلو سره په ډیره سخته ویستله ده، ته داسه وکه چه خپل رب ته واپس شه او د هغه نه د خپل امت دپاره آسانتیا وغواړه۔ نبی ﷺ وفرمایل: ما د خپل رب نه ډیره غوښتنه وکړه تردې چه نوره حیا راځي۔ اوس زه راضی یم او غاړه ږدم۔ نبی ﷺ فرمائی: کله چه زه وړاندې تیر شوم نو یو آواز کونکی آواز وکړو چه ما خپله فریضه نافذه کړه او په خپلو بندگانو په آسانی راوسته)۔

[بخاری: ۵۰/۱، مسلم: ۹۱/۱، مشکاة: ۵۲۸/۲]۔

د معراج په ټولو حدیثونو کښه ذکر شوی دی چه په ټول امت باندې پنځه مونځونه فرض دي، په دې کښه د بعضو بنارونو هیڅ تخصیص نشته۔

دویم دلیل: نواس بن سمران رضی الله عنه فرمائی: رسول الله ﷺ دجال رایاد کړو او، وې فرمایل: که چرې هغه راوځي اوزه په تاسو کښه یم (نو زه به ورسره جگړه کوم) په دې حدیث کښه دی چا عرض وکړو: (دجال به په زمکه څومره مودې پورې ایسار وي؟ نبی ﷺ وفرمایل: څلویښتو ورځو پورې۔ یوه ورځ به د کال هومره اوږده وي، بله ورځ به د میاشتې هومره وي او بله به د جُمعې هومره او بله به ستاسو د عامو ورځو هومره وي۔ مونږ عرض وکړو: اے د الله رسوله! دا کومه ورځ چه د کال هومره وي آیا په دې کښه به زمونږ دپاره د یوې ورځې مونځونه کافی وي؟ نبی ﷺ فرمایل: نه! د هغه ورځې اندازه به لږ وي)۔

[مسلم: ۳۹۹/۲، ترمذی: ۴۸/۲، مشکاة: ۴۷۳/۲]۔

نو دا حدیث صریح نص دې په دې مسئله کښه چه کله ورځ د خپل عادی مقدار نه اوږده شي یا کمه شي نو د پنځو واړو مونځونو دپاره به د وختونو اندازه لږول کیږي۔ په دې باره کښه نور دلائل په فتاویٰ هیئت کبار العلماء (۲۱۳/۱) کښه ذکر دي۔

په هغه کښه راغلی دی:

د علماؤ کمیټې ته دا اطلاع ملاؤ شوه چه په هغه ملکونو کښه د مونځ روژې څه حکم دی؟ چه په هغه کښه د کال په ځینو برخه کښه شپه ډیره زیاته لنډه وي، او په ځینو برخه کښه ورځ ډیره زیاته لنډه وي۔ یا هغه ملکونه چه په هغه کښه شپه میاشتې نمرراختله وي او شپه میاشتې غیب وي۔

د پخوانیو او اوسنیو فقهاؤ د لیکنو کتلو نه پس په دې موضوع باندې دا فیصله وشوه:

هغه اطراف چه هغه په پلنو خطو طو باندې واقع وی او اوچت درجات لری، هغه په درې قسمه دی:

اول: هغه دی چه په هغه کښې په مختلفو موسمونو کښې شپه او ورځ خلیرشت کښتې یا ددې نه زیاته وی۔ نو په دې حالت کښې به د مونځ او روژې وغیره وختونه په دغه اطرافو کښې د هغه علاقو په نسبت باندې اندازه کولې شی چه هغه دغه علاقو ته د ټولو نه زیات نزدې وی چه په هغه کښې شپه او ورځ په خلیرشتو کښتو کښې د یو بل نه جدا وی۔

دویم: هغه ملکونه چه په هغه کښې د غروب شفق نه غائبېری تردې چه صبارا وخیژی، چه په هغه کښې د شروق شفق د غروب د شفق نه نه جدا کیږی۔

نو په دې اطرافو کښې به د ماسخوتن د مانځه وخت دارنگه روژه نیول او د سهار د مانځه وخت د هغه آخیرنی وخت په اعتبار سره اندازه کولې شی چه په هغه کښې دغه دواړه شفق د یو بل نه جدا کیږی۔

دریم: هغه ملکونه دی چه په هغه کښې شپه او ورځ په خلیرشتو کښتو کښې رابنکاره کیږی، او په هغه کښې اوقات د یو بل نه جدا کیږی۔ البته شپه د کال په یوه برخه کښې په هغه کښې شپه ډیره زیاته اوږده وی، دارنگه په بله برخه کښې ورځ د حد نه زیاته اوږده وی۔ او څوک چه په داسې ملکونو کښې وسیږی چه په هغه کښې په صبا راختو او نمر پریوتو سره شپه د ورځې نه جدا کیږی، مگر ورځ ته په اوږی کښې ډیره زیاته اوږده وی او په ژمی کښې لنډه وی، نو په هغه باندې واجب دی چه پنځه واره مونځونه په خپلو هغه اوقاتو کښې کوی چه د هغه دپاره شرعاً معلوم شوی دی۔ حُکَمُ اللَّهِ تَعَالَى فَرَمَائِي:

﴿اقِمِ الصَّلَاةَ لَدُلُوكَ الشَّمْسِ إِلَى غَسَقِ الْإِيلِ وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا﴾ (پابندی د مانځه کوه د نمر د زوال نه ترتیاری د شپې پورې، او د سهار په مانځه کښې قرآن لوله بیشکه د سهار په مانځه کښې قرآن لوستلو ته ملائک حاضرېږی)۔

او بریده ﷺ نه روایت دې چه یو سړی د نبی ﷺ نه د مانځه د وخت په باره کښې پوښتنه وکړه، نو هغه ته ئې وفرمایل: (مونږ سره دا دوه ورځې مونځ وکړه، نو کله چه زوال وشو نو بلال ته ئې حکم وکړو، هغه اذان وکړو بیا ئې ورته حکم وکړو نو هغه د ماسپښین مانځه دپاره اقامت وکړو، بیا ئې ورته حکم وکړو نو هغه د مازیگر دپاره اقامت وکړو په داسې حال

کبنے چہ نمر جگ ولاړ وو او صفا سپین وو۔ بیائے ورته حکم وکړو نو هغه د مابنم مانځه دپاره د نمر ډویدونه پس اقامت وکړو، بیائے ورته حکم وکړو نو هغه د ماسخوتن مانځه دپاره په داسه وخت کبنے اقامت وکړو چہ شفق غائب شو، بیائے ورته حکم وکړو نو هغه د سهار مانځه دپاره هغه وخت اقامت وکړو چہ صبارا وختاڼه۔ نو هر کله چہ دویمه ورځ شوه نو حکم ئے ورته وکړو نو هغه د ماسپینین مונځ یخ کړو او بنه ئے یخ کړو (یعنی تاخیر سره ئے وکړو) او د مازیگر مونځ ئے په داسه حال کبنے وکړو چہ نمر لا جگ ولاړ وو خو د پروئی ورځے نه ئے روستو وکړو۔ او مابنم ئے د شفق پریوتو نه مخکبنے وکړو، او د ماسخوتن مونځ ئے د شپے د دریمه برخه تیریدو نه پس وکړو، او د سهار مونځ ئے په رڼا کبنے وکړو، بیائے وفرمایل: د مانځه د وختونو په باره کبنے پوښتنه کونکے څه شو؟ هغه سپری وویل: زه یم یا رسول الله! ومے فرمایل: ستاسو د مونځونو وختونه ددے دواړو ورځو تر مینځه دی کوم چہ تاسو ولیدل)۔ [بخاری، مسلم]۔

عبد الله بن عمرو بن العاص رضی اللہ عنہ نه روایت دے، رسول الله صلی اللہ علیہ وسلم وفرمایل:

[وَقْتُ الظُّهْرِ إِذَا زَالَتِ الشَّمْسُ وَكَانَ ظِلُّ الرَّجُلِ كَطُولِهِ مَا لَمْ يَحْضُرِ الْعَصْرُ، وَوَقْتُ الْعَصْرِ مَا لَمْ تَصْفَرْ الشَّمْسُ، وَوَقْتُ صَلَاةِ الْمَغْرِبِ مَا لَمْ يَغِبِ الشَّفَقُ، وَوَقْتُ صَلَاةِ الْعِشَاءِ إِلَى نِصْفِ اللَّيْلِ الْأَوْسَطِ، وَوَقْتُ صَلَاةِ الصُّبْحِ مِنْ طُلُوعِ الْفَجْرِ مَا لَمْ تَطْلُعِ الشَّمْسُ]۔

(د ماسپینین وخت هله شروع کیږی کله چہ نمر (د آسمان د مینځ نه مغرب طرفته) واورې او د سپری سورے دده د اوږدوالی (یعنی قد) برابر شی ترڅو پورے چہ د مازیگر وخت نه وی حاضر شومے۔ او د مازیگر وخت تر هغه پورے دے چہ لا نمر زیړ شومے نه وی۔ او د مابنم وخت تر هغه پورے دے چہ لا شفق (سرخي) پریوتی نه وی۔ او د ماسخوتن وخت د شپے درمیانی نصف پورے دے۔ او د سهار مانځه وخت د صبارا وختو نه تر هغه وخته پورے دے چہ لا نمر نه وی راختلے)۔ [صحیح مسلم: ۶۱۲]۔

او نور داسه حدیثونه شو چہ هغه د پنځو وارو مونځونو د تحدید په باره کبنے قولاً او عملاً راغلی دی۔ او په هغه کبنے د ورځے د اوږدوالی او لنډوالی فرق نه دے شومے او نه په کبنے د شپے د اوږدوالی او لنډوالی فرق شومے۔ ترڅو پورے چہ د مونځونو اوقات په هغه علامتو سره دیو بل نه جدا وی کوم چہ رسول الله صلی اللہ علیہ وسلم بیان کړی دی۔

دا خو د مونځونو د اوقاتو د تحديد په باره کښه خبره ده۔

○ او هر چه د دوی د روژو د تحديد په باره کښه خبره ده، نو هغه دا ده چه په مکلفینو باندې دا واجب دی چه هره ورځ د خوراک، خکاک او باقی روژه ماتوونکو خیزونو نه د صبا راختو نه تر نمر ډوبیدو پورې په خپلو ملکونو کښه ځانونه وساتي ترڅو پورې چه د دوی په ملکونو کښه ورځ د شپه نه جدا کیږي، او ددې دواړو زمانه خلیرشت گڼتې وي۔ او د دوی دپاره د شپه خوراک، خکاک او جماع وغیره حلاله ده اگرکه شپه لنډه هم وي۔ ځکه اسلامي شریعت د ټولو خلکو دپاره او د ټولو ملکونو دپاره عام دی۔ او الله تعالیٰ فرمایلي دي: ﴿وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُمُوا الصَّيَامَ إِلَى اللَّيْلِ﴾.

(او خوراک خکاک کوی تردې چه تاسو ته سپین تار د صبا د تور تار نه ښکاره شي بیا تاسو تر شپه پورې روژه پوره کړئ)۔

او څوک چه د خپله ورځ د روژې پوره کولو نه په دې وجه عاجزه شو چه هغه اوږده وه، او یا تجربه یا په نښو نښانو سره او یا د یو هوښیار مسلمان طبیب په خبر ورکولو سره ورته معلومه شوه او یا ئه غالب گمان راغی چه روژه به ده لره هلاک کړي او یا به ئه په سخت مرض باندې پریباسي او یا به ئه مرض زیات کړي او یا به ئه رغون روستو شي، نو دا کس به روژه ماته کړي او څومره ورځې ئه چه روژه خوړلي وي د هغه قضائي به، په کومه میاشت کښه چه پرې قادر شو، راوړي۔ الله تعالیٰ فرمائي:

﴿فَمَنْ شَهِدَ مِنْكُمُ الشَّهْرَ فَلْيَصُمْهُ وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾.

(نو څوک چه په تاسو کښه د رمضان په میاشت کښه حاضر وي نو هغه دې ددې روژې ونیسي او څوک چه بیماریا مسافرو وي نو په هغه لازم دی چه د نورو ورځو نه دا شماره پوره کړي)۔

او الله تعالیٰ فرمائي: ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ (او په تاسو باندې ئه ستاسو په دین کښه هیڅ تنگسپا نه ده ایښې)۔

[فتاویٰ هیئة کبار العلماء: ۲۱۳/۱].

سماعة الاسلام فى جواز الجمع بين الصلاتين للانام

د جمع بين الصلاتين احكام او مسائل

۴۷۸ - سوال: په دوه مونځونو جمع کولو باندې دلیل شته دې او که نه؟ او دوه مونځونه په یو وخت کې کول کله جائز دي؟

جواب: د سهولت او آسانۍ د وجې شریعت مطهره د اسلامي امت دپاره دا سهولت ورکړې چې په سفر، باران، مرض او (کله نا کله) په حضر کې به یې دوه مونځونه په یو وخت کې کول روا کړي دي. دې دپاره چې خلکو ته په دین باندې عمل کول آسان شي. او دا جمع بین الصلاتین په دوه قسمه ده. (۱) جمع تقدیم: چې دوه مونځونه د اولنې مونځ په وخت کې وکړي شي، لکه ماسپښین او مازیګر مونځونه د ماسپښین په وخت کې وکړي شي. (۲) جمع تاخیر: چې دوه مونځونه د روستنې مونځ په وخت کې وکړي شي، مثلاً ماسپښین او مازیګر مونځونه د مازیګر په وخت کې وکړي شي. او دغه شان د ماښام او ماسخوتن مونځونه هم دي.

اوس مونږ د احادیثو نه ددې دلائل ذکر کوو او بیا د هغې نه مسائل راوباسو:

اول حدیث: ابن عمر رضی الله عنهما فرمائی: (ما نبی صلی الله علیه وسلم ولیدلو چې کله به یې په سفر کې تادی وه نو د ماښام مونځ به یې روستو کړو تر دې چې د ماسخوتن سره به یې یو ځای وکړي. سالم وائی: ابن عمر به چې کله په سفر کې تادی کوله نو د ماښام دپاره به یې اقامت وکړو او درې رکعت به یې وکړل، بیا به یې سلام واپړولو بیا به یې لږ شان وخت پس د ماسخوتن مانځه دپاره اقامت وکړو او دوه رکعت به یې وکړل، بیا به یې سلام واپړولو او ددې دواړو مونځونو تر مینځه به یې یو رکعت سنت هم نه کولو اونه به یې د ماسخوتن نه پس یو رکعت کولو تر دې چې د شپې په آخر کې به پاسیدلو).

[بخاری: ۱/۱۴۹، مسلم: ۱/۲۴۵، عبد الرزاق: ۲/۵۴۴].

دویم حدیث : انس رضی اللہ عنہ فرمائی: (رسول اللہ صلی اللہ علیہ وسلم به چه کله د زوال نه مخکښه کوچ وکړو نو ماسپښین مונځ به ئه د مازیگر وخت ته روستو کړو، بیا به کوز شو او دواړه مونځونه به ئه په یو ځای وکړل۔ او که د کوچ کولو نه به مخکښه زوال شوی وو، نو د ماسپښین مونځ به ئه وکړو، بیا به سور شو)۔

د مسلم په روایت کښه دی: (ماسپښین به ئه د مازیگر اولنی وخت ته روستو کړو او دواړه به ئه یو ځای وکړل۔ او ماښام به ئه روستو کړو تر دې چه دا به ئه د ماسخوتن مانځه سره هغه وخت وکړو چه شفق به غائب شو)۔

[بخاری: ۱/۱۴۹، مسلم: ۱/۲۴۵]۔

دې حدیث نه په ډاگه جمع حقیقی معلومېږي۔

دریم حدیث : ابن عباس رضی اللہ عنہ نه روایت دے (رسول اللہ صلی اللہ علیہ وسلم ته به چه کله مزل پروت وو نو ماسپښین او مازیگر مونځونه به ئه دواړه په یو ځای کول، او دغه شان ماښام او ماسخوتن مونځونه به ئه جمع کول)۔

[بخاری: ۱/۱۴۹]۔

څلورم حدیث : معاذ بن جبل رضی اللہ عنہ فرمائی: (رسول اللہ صلی اللہ علیہ وسلم به د تبوک د غزا په موقعه ماسپښین او مازیگر مونځونه، دارنگ ماښام او ماسخوتن مونځونه په یو ځای وکړل۔ راوی وائی: ما عرض وکړو، دا کار ئه ول کولو؟ معاذ وفرمایل: دای غوښتل چه امت ئه په تنگسیا کښه پرې نه وځي)۔

[صحیح مسلم: ۱/۲۴۶]۔

پنځم حدیث : معاذ بن جبل رضی اللہ عنہ نه روایت دے: (نبي صلی اللہ علیہ وسلم به د تبوک د غزا په موقعه کله چه د نمر د زوال نه مخکښه روان شو نو ماسپښین مونځ به ئه روستو کړو تر دې چه مازیگر سره به ئه یو ځای وکړو۔ بیا به لاړو۔ او کله به ئه چه د ماښام نه مخکښه سفر شروع کړو نو ماښام مونځ به ئه روستو کړو تر دې چه د ماسخوتن سره به ئه یو ځای اداء کړو۔ او کله به ئه چه د ماښام نه پس سفر شروع کولو، نو ماسخوتن مونځ به ئه ماښام ته را مخکښه کړو او د ماښام سره به ئه وکړو)۔

[سنن ترمذی: ۱/۱۲۴، رقم: ۵۵۹، یاسناد صحیح، ورواه الدارقطني: ۱/۳۹۲]۔

دا صحیح حدیث دے، ددے نه جمع تقدیم معلومه شوه۔ او په دے حدیث کښه د قتیبه
تفرد هیڅ ضرر نه کوی، ځکه چه دا ثقه امام دے، او زیادت د ثقه مقبول وی۔

شپږم حدیث: ابن عمر رضی اللہ عنہ نه روایت دے چه (ده ته دده د کور والو د بیماری په باره کښه
خبر ورکړی شو، نو هغه په تادی سره روان شو او ماښام ته روستو کړو تر دے چه شفق غائب
شو، بیا کوز شو او دواړه مونځونه ته په یو ځای وکړل، بیا ته دوی ته خبر ورکړو چه کله به
د رسول الله صلی اللہ علیہ وسلم تادی وه نو داسه کار به ته کولو)۔

[ترمذی: ۱۲۴/۱، احمد: ۴/۲، ۵۱/۲، ۵۴، ۸۰، ۱۰۶، ۱۴۸، ۱۵۰، یاسناد صحیح]۔

د مسند احمد په زیاتره ځایونو کښه [حِينَ غَابَ الشَّفَقُ] الفاظ دی، دا صریح دلیل دے په
دے چه دا جمع حقیقی وه، نه صوری۔

اووم حدیث: علی بن ابی طالب رضی اللہ عنہ فرمائی: (نبی صلی اللہ علیہ وسلم به چه کله د نمر د زوال په
وخت سفر کولو نو ماسپښین او مازیگر مونځونه به ته یو ځای کول، او کله به چه ورته
اوږد مزل پروت وو، نو ماسپښین به ته روستو کړو او مازیگر مونځ به ته رامخکښه کړو او
دواړه به ته په یو ځل وکړل)۔

[دارقطنی: ۳۹۱/۱]۔

ددے حدیث سند د تابوسی د مجهولتیا په وجه ضعیف دے۔ لیکن د امام احمد څو ته
عبد الله په (زیادات المسند) کښه په بل سند سره روایت کړی۔ نو ددے سند حسن دے۔

[کما فی التعلیق المغنی علی سنن الدارقطنی: ۳۹۱/۱، تحفة الاحوذی: ۳۸۷/۱]۔

او دا حدیث د (جمع تقدیم او تاخیر) دواړو دپاره دلیل دے۔ نو ددے څوک نه وائی چه په
(جمع تقدیم) کښه صرف د معاذ رضی اللہ عنہ حدیث راغله۔

اتم حدیث: ابن عباس رضی اللہ عنہ فرمائی: (نبی صلی اللہ علیہ وسلم به چه کله د سفر اراده وکړه او په کور
کښه به د نمر زوال وشو نو په سورلی باند د سوریدو نه مخکښه به ته د ماسپښین او
مازیگر دواړه مونځونه په یو ځل وکړل۔ او کله به ته چه په کور کښه زوال نه وشو، نو
روان به شو او کله به چه د مازیگر مانځه وخت شو نو ماسپښین او مازیگر دواړه
مونځونه به ته جمع کړل۔ او کله به ته چه په کور کښه د ماښام د مانځه وخت وشو نو
ماښام او ماسخوتن دواړه مونځونه به ته جمع کړل۔ او که په کور کښه به ته د ماښام وخت

نۀ وو داخل شوم نو سور به شو تر دے چه د ماسخوتن د مانخه وخت به شو نو کوز به شو او دواړه مونخونه به ئے جمع کړل)۔

او د امام شافعی په روایت کښه دی: (اوکله به چه د زوال نه مخکښه روان شو نو ماسپښین به ئے روستو کړو تر دے چه د مازیگرد مانخه په وخت کښه به ئے د ماسپښین او مازیگر مونخونه وکړل)۔

[احمد: ۳۶۷/۱، الشافعی: ۱۸۶/۱، و ذکره فی المنتقى بشرح النيل: ۲۶۱/۳، وإسناده صحيح].

دا حدیث هم په (جمع تقدیم) باندې دلالت کوی۔ او ددې نه دا هم معلومه شوه چه جمع بین الصلاتین یواځې د هغه سفر پورې خاص نۀ ده چه په هغه کښه د انسان تادی او جلتی وی۔ لکه چه دا قید په مخکنو روایتونو کښه راغلی وو۔ دارنگه دا حدیث د امام ابو داؤد په قول باندې رد دے چه هغه وائی: د جمع تقدیم په باره کښه داسه حدیث نشته چه ثابت وی۔ [کما ذکر الشوکانی فی نیل الاوطار: ۳۶۳/۳، عبد الرزاق: ۵۴۸/۲].

نهم حدیث: [كَانَ إِذَا كَانَ فِي سَفَرٍ فَرَأَتْ الشَّمْسُ صَلَّى الظُّهْرَ وَالْعَصْرَ جَمِيعًا ثُمَّ ارْتَحَلَ].

(انس عليه السلام فرمائی: نبی صلی الله علیه وسلم به چه کله په سفر کښه وو او د نمر زوال به وشو نو ماسپښین او مازیگر دواړه مونخونه به ئے په یو ځای وکړل او بیا به په سفر روان شو)۔ [أخرجه الإسماعيلي].

حافظ ابن حجر فرمائی: دا حدیث د شبا به نه یواځې اسحاق نقل کړې او بیا د اسحاق نه یواځې جعفر الفریابی نقل کړې، نو په دې وجه په دې کښه تفرد شوم۔ لیکن دا تفرد څه د عیب خبره نۀ ده، ځکه دا دواړه امامان او حافظان دی۔ [فتح الباری: ۴۶۵/۲].

دارنگ فرمائی: دا الفاظ چه: [صَلَّى الظُّهْرَ وَالْعَصْرَ ثُمَّ رَكَبَ] دا په بخاری او مسلم کښه په همدې سند سره راغلی خو په هغه کښه د (والعصر) لفظ نشته۔ او دا یو ناشنا زیادت دے چه ددې سند صحیح دے۔ امام منذری او علانی دواړو ورته صحیح ویلی او د حاکم نه ئے تعجب کړې چه په مستدرک کښه ئے دا ولې نۀ دے ذکر کړې۔ او بیا ئے ددې دپاره بل سند هم ذکر کړې۔ چه د هغه الفاظ دادی:

[عَنْ أَنَسٍ بْنِ مَالِكٍ أَنَّ النَّبِيَّ صلی الله علیه وسلم كَانَ إِذَا كَانَ فِي سَفَرٍ فَرَأَتْ الشَّمْسُ قَبْلَ أَنْ يَرْتَحَلَ صَلَّى الظُّهْرَ

وَالْعَصْرَ جَمِيعًا، وَإِنْ ارْتَحَلَ قَبْلَ أَنْ تَزِيغَ الشَّمْسُ، جَمَعَ بَيْنَهُمَا فِي أَوَّلِ الْعَصْرِ، وَكَانَ يَفْعَلُ ذَلِكَ فِي الْمَغْرِبِ وَالْعِشَاءِ]. وقال تفرد به يعقوب بن محمد.

[التلخيص الحبير: ۴۹/۲].

لسم حديث: ابن شهاب نه نقل دی چه ده د ابن عمر د خوئے سائلم نه پوښتنه وکړه چه: په سفر کښه د ماسپښین او مازیگر مونځونه یوځای کول شی؟ وې فرمایل: هو! هیڅ باک نه لری۔ آیات نه گورې چه خلك په عرفات کښه دا دواړه مونځونه جمع کوی؟

[عبد الرزاق: ۵۵۰/۲].

دې نه معلومه شوه چه په عرفات کښه جمع بین الصلاتین کول د سفر د وجه دی، نه د حج د نسک او عبادت د وجه۔

یولسم حديث: د حدیثو ټولو امامانو په خپلو کتابونو کښه دا حدیث ذکر کړې چه: نبی ﷺ په عرفات کښه د ماسپښین او مازیگر مونځونو کښه جمع تقدیم وکړه۔ او د ماښام او ماسخوتن مونځونو ترمینځه ئې په مزدلفه کښه جمع تاخیر وکړه۔ او دا ښه ښکاره دلیل دې چه دا دواړه قسمه جمع جائز دی۔ او دا اتفاقی مسئله ده، اگرکه بعضی خلکو دا د حج د افعالو نه گرځولې۔ لیکن دا مضمون ترې بیخي واضح دې۔

نو دا ټول حدیثونه ښکاره دلیل دې په دې خبره چه په «سفر» کښه جمع تقدیم او جمع تاخیر دواړه جائز دی۔ برابر خبره ده که مسافر په خپل سفر کښه جلتی کوی، او که ډیره ئې اچولې وی۔ دارنگه که د مسافر څه عذر وی او که نه وی نو دا دواړه جمعې جائز دی۔ ځکه سفر په خپله عذر دې۔

حافظ ابن حجر فرمائی: دا د ډیرو صحابو او تابعینو او د فقهاؤ نه د ثورې، شافعی، احمد اسحاق او اشهب مذهب دې۔

[فتح الباری: ۴۶۳/۲، ۴۶۶/۲، تحفة الاحوذی: ۳۸۷/۱، نیل الاوطار: ۲۶۱/۲].

دولسم حديث: ابو عثمان فرمائی: سعید بن زید او اسامه دواړه په سفر ووتل نو دې دواړو به د ماسپښین او مازیگر دارنگه د ماښام او ماسخوتن مونځونه یوځای کول۔

[عبد الرزاق: ۵۴۹/۲، ابن ابی شیبه: ۴۵۷/۲].

دیارلسم حديث: ابن عباس رضی الله عنه فرمائی: مونږ به په سفر کښه ماسپښین او مازیگر

مونځونه یو ځائے کول۔

[عبد الرزاق : ۵۴۹/۲]۔

حوار لسم حدیث : ابن عمر رضی اللہ عنہ فرمائی : (رسول الله صلی اللہ علیہ وسلم مونځ ته دوه مونځونه په داسه حال کښه یو ځائے وکړل چه مقيم وو، مسافرنه وو، یعنی ماسپښین او مازیگر او ماښام۔ یو سړی ابن عمر ته عرض وکړو، نبی صلی اللہ علیہ وسلم باندې څه گمان کوې چه دا کار ته ولې وکړو؟ هغه وفرمایل: چه امت ته په تنگسیا کښه پرې نه وځی)۔

[عبد الرزاق : ۵۵۶/۲]۔

پنځلسم حدیث : سالم بن عبد الله بن عمر به خپلو ښځو ته حکم کولو چه په سفر کښه دوه مونځونه یو ځائے کوی۔

[مصنف عبد الرزاق : ۵۵۰/۲]۔

شپاړسم حدیث : هذیل بن شرحبیل اودې وائی : (رسول الله صلی اللہ علیہ وسلم ماسپښین او مازیگر او ماښام او ماسخوتن مونځونه په سفر کښه جمع کړل)۔

[ابن ابی شیبه : ۴۵۶/۲]۔

ولسم حدیث : ابن مسعود رضی اللہ عنہ فرمائی : (نبی صلی اللہ علیہ وسلم په سفر کښه دوه مونځونه جمع کړل)۔ [ابن ابی شیبه : ۴۵۸/۲]۔

اتلسم : یوسړی سعید بن مسیب ته راغی او عرض ته وکړو، زه اوښان څرونکے یم او راالشم ته تردې چه زه بیگام کړم نو د ماښام مونځ وکړم بیا وغورزیږم او د ماسخوتن مونځ نه اوده پاته کیرم۔ ورته ته وفرمایل : (د ماسخوتن مونځ کولو نه مخکښه مه اوده کیره، او که دا ویره درسره وی چه ته به ترې اوده پاته شه نو بیا ماښام او ماسخوتن دواړه مونځونه په یو ځائے کوه)۔ [ابن ابی شیبه : ۴۵۹/۲]۔

نولسم حدیث : ابن عمر رضی اللہ عنہ فرمائی : (رسول الله صلی اللہ علیہ وسلم به د بنو المصطلق په غزا کښه جمع بین الصلاتین کوله)۔ [پورتنی حواله]۔

شلم حدیث : ابن مسعود رضی اللہ عنہ فرمائی : (رسول الله صلی اللہ علیہ وسلم ماسپښین او مازیگر مونځونه او ماښام او ماسخوتن مونځونه سره جمع کړل، نو بعضه خلکو ورته عرض وکړو۔ نو هغه وفرمایل : دې دپاره چه زما امت ته تکلیف نه وی)۔

[الطبرانی فی الکبیر: ۳۶۹/۱۰، مجمع الزوائد: ۱۶۱/۲].

دده حدیث په سند کښه عبد القدوس دے، دارشتین دے مگر د ضعیف راویانو نه روایت کوی۔ او دلته ئے د اعمش نه روایت کړې او دا ثقه امام دے۔

یویشتم حدیث: ابن عباس رضی الله عنه نه روایت دے چه ده په بصره کښه ماسپښین او مازیگر مونخ وکړو او دده دواړو ترمینخه ئے هیڅ مونخ ونه کړو۔ دارنگه د مابنام او ماسخوتن مونخ ئے وکړو او دده دواړو ترمینخه ئے هیڅ مونخ ونه کړو۔ او دا کار ئے د مشغولتیا په وجه کړې وو۔ او د ابن عباس وینا ده چه ده د رسول الله صلی الله علیه وسلم سره په مدینه کښه ماسپښین او مازیگر اته رکعت مونخ کړې وو، چه دده دواړو ترمینخه ئے هیڅ مونخ نه وو کړې۔ سعید بن جبیر هم د ابن عباس نه داسه نقل کړی۔

[رواه الطیالسی رقم: ۲۶۱۴، کافی الإرواء: ۳۵/۳].

دوه ویشتم حدیث: ابو علقمة الثقفی نه روایت دے چه د ثقیفو وفد رسول الله صلی الله علیه وسلم ته راغے او هغوی نبی صلی الله علیه وسلم ته یوه هدیه ورکړه۔ (په دے حدیث کښه دی چه) هغوی ترے پوښتنه کوله کوله تردے چه هغوی د ماسپښین مونخ د مازیگر سره وکړو۔ [ابوداود الطیالسی: ۱۹۰، رقم: ۱۳۳۶، وسنده حسن، کافی تحفة الاشراف: ۲۰۴/۷].

درویشتم حدیث: کثیر بن قاروند بن قنبر وائی: مونږ د سالم نه پوښتنه وکړه چه د هغه پلار (ابن عمر) به په سفر کښه څنگه مونخ کولو۔ نو هغه د پلار نه خبر وکړو چه هغه به لا تر دے چه ستوری ډیر زیات راوختل نو بیابانه کوز شو او مؤذن ته به ئے وویل: اقامت کوه او کله چه ما سلام واپړولو نو بیا اقامت وکړه۔ نو مونخ ئے وکړو او بیا را واپس شو او مونږ ته ئے مخ را واپړولو او وے فرمايل: رسول الله صلی الله علیه وسلم فرمائی: (کله چه په تاسو کښه چاته هغه کار راپیښ شی چه د هغه د فوت کیدو نه یربري، نو هغه دے په دے وخت کښه مونخ وکړی)۔

[نسائی: ۶۸/۱، طبرانی: ۳۱۹/۱۲، وحسنه الألبانی].

○ او کوم حدیث کښه چه داراغلی چه [مَنْ جَمَعَ بَيْنَ الصَّلَاتَيْنِ مِنْ غَيْرِ عَذْرِ فَقَدْ أَتَىٰ أَبَا مَنْ أَبْوَابِ الْكِبَائِرِ] (خوځ چه په غیر د عذر نه جمع بین الصلاتین وکړی نو ده د لویو گناهونو نه یوے گناه ته راتگ وکړو)۔

نو دا حدیث سخت ضعیف دے، په دے کښه حنش راوی دے، او دا متروک (پرېښودلے شوے) دے۔ [نصب الراية : ۱/۹۳، وانظر التحقيق في الصحيحة : ۱/۲۶۲].

علامه مشهور حسن ذکر کړی دی چه همیشه دپاره په حضر کښه جمع بین الصلاتین کول د شیعہ گانو مذهب دے۔ البته د حرج او مشقت د وچه نه جمع بین الصلاتین کول جائز دی، ترڅو چه ددے نه عادت جوړ نه کړی، او همدا د محققینو علماؤ په نیز راجح دی۔ او جمع بین الصلاتین د راجح قول مطابق سنت ده۔

[القول المبين ص : ۴۱۰، وقد رد الشوکانی ذلك أيضًا فی السيل الجرار : ۱/۱۸۵].

○○○○○○○

احادیث فی الجمع فی المطر والمرض

۴۷۹ - باران او بیماری کښه د جمع بین الصلاتین د احادیثو بیان

۱- حدیث: نافع فرمائی: (کله به چه امیرانو په باران کښه د مابښام او ماسخوتن مونځونه په یو وخت کښه کول نو ابن عمر رضی الله عنهما به هم ورسره جمع کوله).
[موطأ مالک: ۱/۱۲۵، عبد الرزاق: ۲/۵۵۶].

۲- حدیث: ابو سلمه بن عبد الرحمن فرمائی: (کله چه بارانی ورځ وی، نو سنت طریقه داده چه د مابښام او ماسخوتن مونځونه جمع کړه شی).
[رواه الأثرم فی سننه کما فی النیل: ۲/۲۶۸].

۳- حدیث: ابن عباس رضی الله عنهما فرمائی: (رسول الله صلی الله علیه وسلم په مدینه کښه په غیر د خه ویرمه او باران نه د ماسپښین او مازیگر مونځونه او د مابښام او ماسخوتن مونځونه جمع کړل).
د وکیع په روایت کښه دی، سعید بن جبیر وائی: ما ابن عباس ته وویل: دا کاره وله وکړو؟ وې فرمایل: دې دپاره چه خپل امت په مشقت کښه وانه چوی.
[صحیح مسلم: ۱/۲۴۵].

ابو البرکات وائی: ددې حدیث نه د باران، ویرمه او مرض په وخت جمع بین الصلاتین کول معلومېږي. [نیل الاوطار: ۳/۲۶۸].

۴- حدیث: عطاء رحمه الله فرمائی: مریض د مابښام او ماسخوتن مونځونه جمع کول شی. د عبد الرزاق په روایت کښه دی: په جمع حقیقی سره.
[أخرجه البخاری تعلیقاً عن عطاء: ۱/۸۹، وذكره عبد الرزاق فی المصنف: ۲/۵۵۰].

۵- حدیث: حمزه بنت جحش k ته رسول الله صلی الله علیه وسلم امر کړه وو چه د ماسپښین او مازیگر، او د مابښام او ماسخوتن مونځونه یو ځای کوه.
[احمد، ابوداود: ۱/۴۱، ترمذی: ۱/۳۳، مشکاة: ۱/۵۷].

شوکانی فرمائی: استحاضه هم یو قسم مرض دې نو ددې نه معلومه شوه چه په

مرض کښه هم جمع بين الصلاتين جائز ده. او دغه بي بي به کله نا کله جمع صوري کوله. [نيل الاوطار: ۲۶۸/۳].

۶ - رجاء بن حيوة د نافع نه پوښتنه وکړه: (آيا کله به چه خلکو د باران په شپه جمع بين الصلاتين کوله نو ابن عمر به ورسره جمع بين الصلاتين کوله؟ هغه ويل هو!). [مصنف عبد الرزاق: ۵۵۶/۲].

۷ - صفوان بن سليم وائي: (عمر بن خطاب رضي الله عنه د باران په شپه ماسپښين او مازيگر مونځونه شريك وکړل). [مصنف عبد الرزاق: ۵۵۰/۲].

۸ - عطاء او ضحاک نه نقل دی، دا دواړه د مريض د مانځه په باره کښه فرمائي: (که خوبه ئي وي نو دوه مونځونه دې په يوخائې وکړي). [المصنف لابن ابی شيبه ۲/۲۱۲].

۹ - د ابن عمر، ابن عباس، عمر بن عبد العزيز، سعيد بن المسيب، عروه بن الزبير (j) او نورو نه ثابت دی چه دوي په باران کښه د شفق پريوتلو نه مخکښه د ماښام او ماسخوتن مونځونه يوخائې کړي دي. [البيهقي: ۱۶۸/۳، ارواء الغليل: ۳۲/۳].

په دې باب کښه نور هم ډير زيات حديثونه راغلي، څوک چه ددې نه هم زيات تفصيل غواړي، نو هغه دې راتلونکو کتابونو ته رجوع وکړي. [السنن الكبرى للبيهقي، المصنف لعبد الرزاق، تحفة الأحوذى، رسالة الشيخ عبد العزيز النورستاني حفظه الله].

د جمع بين الصلاتين اهم او ضروري مسائل

د حديثونو ذکر کولو نه پس اوس مونږ هغه ضروري مسائل ذکر کولو چه د دوه مونځونو يوخائې کولو سره تعلق لري.

۱ - مسئله: د جمع بين الصلاتين څه حکم دې؟

نو دا رخصت او مباح ده. علامه عيني د قاضی عياض نه نقل کړی دی چه: دوه مونځونه په مشترکو اوقاتو کښه جمع کول کله سنت وی او کله رخصت وی. په عرفات

او مزدلفه کښه سنت دی، او په سفر، باران او مرض کښه رخصت دی۔ البته ابن عباس به دیته هم سنت ویل۔

[عمدة القاری: ۵/۵۴، بیهقی: ۳/۱۶۵، وغیره.]

او په رخصت عمل کول هم افضل خبره ده، لکه نبی ﷺ فرمائی: [إِنَّ اللَّهَ يُحِبُّ أَنْ تُؤْتَى رُخْصَةٌ كَمَا يَكْرَهُ أَنْ تُؤْتَى مَعْصِيَتُهُ] (الله تعالیٰ دا خوښوی چه د هغه په رخصتونو عمل وکړه شی لکه څنگه چه دا بده گنډی چه د هغه نافرمانی وکړه شی)۔

[احمد: ۸/۱۳۵، مجمع الزوائد: ۳/۱۶۲.]

ابن عمر رضی الله عنهما فرمائی: ما در رسول الله ﷺ نه آوريدلی دی چه فرمایل ئ: (خوځ چه د الله رخصت قبول نه کړی نو په هغه باندې لکه د عرفات د غرونو هومره گناه ده)۔

[احمد: ۲/۷۱، وسنده صحیح، کما فی المجمع: ۳/۱۶۳.]

۲ - مسئله: د جمع بین الصلاتین دپاره یو اذان او دوه اقامته دی۔ لکه څنگه چه جابر رضی الله عنه د نبی ﷺ نه نقل کړی دی چه هغوی دا کار په مزدلفه کښه وکړو۔

[صحیح مسلم: ۱/۳۹۸.]

او همدا دلیل په اعتبار سره غوره خبره ده۔

۳ - مسئله: نیت په ټولو عباداتو کښه لازم او ضروری ده۔

او هر چه په جمع بین الصلاتین کښه د اولنی مونځ په شروع کښه یا د دویم مونځ په شروع کښه ددې دپاره نیت کول دی، نو په دې باندې قابل اعتماد دلیل نشته۔

شیخ الاسلام ابن تیمیه رحمه الله فرمائی: په دې کښه اختلاف دې چه جمع او قصر کښه نیت ضروری دې او که نه؟ نو جمهور علماء وائی: نیت ته ضرورت نشته۔ او دا د مالک، ابو حنیفه مذهب او د احمد یو قول دې۔ او شافعی او یوه ډله د احمد وائی: نیت ضروری دې۔ خو د جمهورو خبره صحیح ده۔ او په همدې باندې در رسول الله ﷺ سنت دلالت کوی۔ نبی ﷺ چه به کله خپلو ملگرو ته جمع او قصر کولو نو هغوی ته به د جمع او قصر د نیت حکم نه کولو۔ بلکه د مدینه نه مکې ته وواته چه دوه رکعت به دې کول، بیائې په عرفات کښه د ماسپښین مونځ وکړو او ملگرو ته دې دا ونه بنودل چه مازیگر مونځ به ددې نه پس کوی، بیائې ورته د مازیگر مونځ وکړو او هغوی د جمع بین

الصلاطين نیت نه وو کړې۔

[مجموع الفتاوى: ۲۴/۲۸].

بل خائے فرمائی: ماته په صحابو او تابعينو کښه هيڅوک معلوم نه دے چه هغوى په قصر يا جمع بين الصلاطين کښه نيت ضرورى گرځولے وى۔ نبى ﷺ مکه ته په داسه حال کښه وواته چه ډير زيات خلک ورسره وو او په دوى کښه ښخے او هغه څوک هم شامل وو چه هغوى مسافرانه مونځ نه پيژانده۔ نبى ﷺ هغوى ته د قصر د نيت کولو امر نه وو کړې۔ دغه شان په عرفات کښه ئے ورته جمع بين الصلاطين وکړه او دا ئے ورته ونه ويل چه زه به د ماسپښين مونځ کوم او بيا به د مازيگر مونځ۔

[پورتنى حواله: ۲۴/۱۰۴].

۴ - مسئله: لکه څنگه چه جمع بين الصلاطين په سفر کښه د تادى په وخت جائز ده، نو په هغه وخت کښه هم جائز ده چه کله مسافر ديره او پراؤ اچولے وى۔ او ابن قيم چه دا ويلي دى چه نبى ﷺ به صرف د تادى په وخت جمع بين الصلاطين کوله، نو دا خبره ئے ضعيفه ده۔

[انظر تحقيق هذه المسألة فى السلسلة الصحيحة: ۱/۲۶۴، و كتاب الأم للشافعى: ۲۰۵/۷، والرسائل والمسائل لابن تيمية: ۲/۲۶، وفقه السنة: ۱/۲۸۹].

۵ - مسئله: لکه څنگه چه جمع تاخير جائز ده، نو دارنگه جمع تقديم هم جائز ده۔ او په دے کښه هم گنر حديثونه دى۔ بعضه خلک گمان لري چه په دے باره کښه صرف يو حديث دے چه هغه د قتيبة حديث دے۔ خو دا گمان باطل دے۔ ځکه مخکښه مونځ د ابن عباس او معاذ [حديثونه ذکر کړى دى۔

[السلسلة الصحيحة: ۱/۲۶۴].

۶ - مسئله: په باران کښه هم جمع بين الصلاطين جائز ده لکه څنگه چه په سفر کښه جائز ده۔ دے باره کښه حديثونه مخکښه ذکر شول۔

د عروة، سعيد بن مسيب او ابو بکر بن عبد الرحمن نه نقل دى چه (دوى به په بارانى شپه کښه د ماښام او ماسخوتن مونځونه جمع کول، او د دے نه به ئے انکار نه کولو)۔

[بيهقى: ۳/۱۶۸، ارواء الغليل: ۳/۴۰، وسنده صحيح].

۷ - **مسئله** : په حضر کښه هم کله نا کله جمع بین الصلاتین جائز ده، اگرکه څه ویره، بیماری یا باران نه وي۔ لکه چه دا د ابن عباس رضی الله عنه نه ثابت ده۔ هغه فرمائی: (رسول الله صلی الله علیه وسلم په غیر د خوف او سفر نه د ماسپښین او مازیگر مونځ او د مابنام او ماسخوتن مونځ شریک وکړل۔ ابو الزبیر وائی ما د خپل استاذ نه پوښتنه وکړه چه دا کار ئه ول وکړو؟ وے فرمایل: ما د ابن عباس نه پوښتنه وکړه څنگه چه تا مانه پوښتنه وکړه، هغه وفرمایل: مقصد ئه دادے چه خپل امت په مشقت او تنگسیا کښه وانه چوی)۔ [سنن النسائی الکبری: ۴۹۱/۱]۔

په بل روایت کښه دی (چه هیڅ یو امتی په تنگسیا کښه وانه چوی)۔ حافظ ابن حجر فرمائی: ابن عباس رضی الله عنه چه کوم سبب ښودلے دے (چه په امت باندے تنگسیا رانشی) دا په ښکاره توگه مطلق جمع ته شامل دے۔ او فرمائی: د امانو یو دے ددے حدیث په ظاهر باندے عمل کړے او په حضر کښه ئه هم مطلقاً د حاجت د وجه نه د جمع بین الصلاتین اجازه ورکړے، لیکن شرط دادے چه ددے نه به عادت نه جوړوی۔ د دغه علماؤ نه ابن سیرین، ربیعہ، شهبّ او قفال کبیر هم دے۔ او خطابی دا د اهل حدیثو د یو دے نه نقل کړے ده۔ [فتح الباری: ۲/۲۴]۔

علامه شوکانی هم ډیر دلائل ذکر کړی دی په مطلقاً جمع بین الصلاتین باندے خو په دے شرط چه ددے نه به عادت نه جوړوی۔

[نیل الأوطار: ۳/۲۶۴، وانظر شرح النووی علی مسلم: ۱/۲۶۶، فتح الباری: ۱/۲۲۶، قسطلانی: ۱/۴۹۱]۔

ابن منذر فرمائی: دا جمع په عذر باندے حملول هیڅ معنی نه لری، ځکه ابن عباس خپله دا علت بیان کړے چه (دا غواړی چه خپل امت په تنگسیا کښه ښکیل نه کړی)۔

۸ - **مسئله** : د څه مصروفیتیا او مشغولیتیا د وجه نه جمع بین الصلاتین کول جائز دی۔ لکه مخکښه حدیثونه تیر شول۔

[راجع مجمع الزوائد: ۱/۱۶۱]۔

۹ - **مسئله** : د سختے ختے او د تیزے او یخے سیلۍ د وجه نه هم جمع بین الصلاتین کول جائز دی۔ لکه په دے باندے د ابن عباس رضی الله عنه مخکښه حدیث دلیل دے۔

دا وجه ده، ابن تیمیه رحمه الله فرمائی :

د سخته خټه او په تیاره شپه کښه د سخته سیلې وغیره په وجه جمع بین الصلاتین روا ده، اگرکه باران نه وی۔ او دا راجح قول دی۔ ځکه په کورونو کښه د یواځه مونځ کولو نه دا بهتره ده چه په جومات کښه جمع بین الصلاتین وشي، ځکه جمع پرېښودل او په کورونو کښه مونځونه کول بدعت دی، د سنت خلاف ده۔ سنت داده چه پنځه وخته مونځونه په جومات کښه وکړي شي۔ او دا دده نه بهتره ده چه په کورونو کښه یواځه یواځه مونځونه وکړي شي، او دا په اتفاق د هغه امامانو سره دی چه هغوی جمع بین الصلاتین ته جائز وائی لکه مالک، شافعی او احمد رحمهم الله۔

[مجموع الفتاوی : ۳۰/۲۴]۔

۱۰ - مسئله : د مرض او بیماری د وجه هم جمع بین الصلاتین کول جائز دی۔ په دې باندې د مستحاضه حدیث دلالت کوی چه هغه ته نبی کریم ﷺ د جمع بین الصلاتین امر کړی وو، او استحاضه هم یو قسم بیماری ده۔

امام بخاری فرمائی : عطاء فرمائی : مریض به د مابنام او ماسخوتن مونځونه جمع کوی۔ او مخکښه د ابن عباس په حدیث کښه تیر شو چه نبی ﷺ په غیرد خوف، باران او بیماری نه دا جمع کړی وه۔ نو د دیننه معلومېږي چه په بیماری کښه جمع بین الصلاتین کول جائز دی۔

۱۱ - مسئله : په عرفات کښه به جمع تقدیم کیږي، او په مزدلفه کښه به جمع تاخیر کیږي۔ او دده ځایونو نه علاوه په نورو ځایونو کښه مسئله نوره هم فراخه ده، په هغه کښه هر قسمه جمع بین الصلاتین (تقدیمی وی که تاخیری) جائز ده۔ لکه چه دده وضاحت ابن تیمیه رحمه الله کړی۔

[مجموع الفتاوی : ۵۶/۲۴]۔

۱۲ - مسئله : جمع بین الصلاتین تقدیمی وی که تاخیری په دې کښه ترتیب لازم دی، ځکه نبی ﷺ په ترتیب سره جمع بین الصلاتین کړی، او په ترتیبی د هغوی نه نقل نه ده۔ او نبی ﷺ فرمایلی دی : [صَلُّوا کَمَا رَأَيْتُمُونِي أُصَلِّي] (داسه مونځ کوی څنگه چه تاسو ما وینی چه زه مونځ کووم)۔ [بخاری]۔

۱۳ - مسئله: په جمع بين الصلاتين كښه د دواړو مونځونو كولو تر مينځه پرله پسې والې ضروري نه ده، نه د اول مونځ په وخت كښه او نه د دويم مونځ په وخت كښه. ځكه چه ددې په شريعت كښه څه حد نه دې ښودلې شوې. بله دا چه ددې لحاظ ساتلو سره د رخصت مقصد ختمېږي.

[مجموع الفتاوى: ۵۴/۲۴].

۱۴ - مسئله: سنن رواتب (د فرضو نه مخكښه روستو مقرر سنت) په جمع بين الصلاتين كښه پرېښودلې شي خصوصاً په عرفات او مزدلفه كښه او په سفرونو كښه. ځكه نبى ﷺ به په سفر كښه ((مقرر سنتونه)) نه كول. بلكه د حديثو ظاهر دادې چه په مطلق جمع بين الصلاتين كښه رواتب (مقرر سنتونه) پرېښودلې شي.

۱۵ - مسئله: د جمع بين الصلاتين په احاديثو كښه چه كومه جمع ذكر ده، د هغه نه جمع صوري اخستل جائز نه دى. بلكه دا جمع حقيقى ده. ځكه يو خو بعضه احاديثو كښه د جمع حقيقى تصريح راغلى. بله دا چه د جمع بين الصلاتين كولو نه مقصد سهولت او آسانى راوستل دى په امت باندې. او په جمع صوري كښه خو په امت باندې تنگسپاراخى ځكه د عوام الناس دپاره د مانځه اولنې او آخرې وختونه معلومول گران او مشكل كار دى.

[شرح النووي على مسلم: ۱/۲۴۵، المغنى: ۲/۱۱۳، وقال: هو قول أكثر أهل العلم، تحفة الاحوذى: ۳۸۸/۱، عون المعبود: ۱/۴۶۸].

علامه عبد الحى رحمه الله هم په جمع صوري باندې رد كړې.

[التعليق الممجد ص ۱۳۱، وفى الصحيحة: ۶/۸۱۱، تفصيل جيد].

دا مسائل مونږ د احاديثو نه اصولي طور سره مختصر بيان كړل ځكه ددې تفصيل مستقل كتاب غواړي. هذا والله تعالى التوفيق.

مازيگر مونځ وختي كول پكار دى

۴۸۰ - سوال: آيا مازيگر مونځ نا وخته كول مستحب دى؟ او د تاخير په باره كښه

كوم حديث راغلى او كه نه؟

جواب: په متواترو حدیثونو کېنې مازیګر مونځ وختی کول راغلی دی، او د تاخیر په باره کېنې هیڅ حدیث نشته. سیوا دیو حدیث نه چه هغه هم مجمل دے او په دے موضوع باندے دلالت نه کوی۔ او هغه دام سلمے k حدیث دے چه:

(رسول الله ﷺ به ستاسو په نسبت په ماسپښین مونځ کېنې ډیر زیات تادی کوله او تاسو د هغه په نسبت په مازیګر مانځه کېنې ډیره تادی کوی)۔

[ترمذی: ۵۴/۱، مشکاة: ۶۲/۱، رقم: ۱۶۹۵]۔

او نور ګڼې متواتر حدیثونه د مازیګر د مانځه په وختی کولو باندے دلالت کوی، لکه ځینے حدیثونه دادی:

اول: عائشه k فرمائی: (رسول الله ﷺ د مازیګر مونځ وکړو او نمر د هغه په حجره کېنې وو، د هغه د حجرے نه سوری لانه وو ښکاره شوه)۔

[ترمذی: ۵۳/۱، ابن ماجه]۔

دویم: علاء بن عبد الرحمن نه روایت دے چه کله ده د ماسپښین مونځ وکړو نو دا د انس بن مالک ؓ کور ته ورغے چه په بصره کېنې وو، او د هغه کور د جومات په څنګ کېنې وو، نو انس و فرمایل: ودرېږئ چه مازیګر مونځ وکړئ۔ هغه وائی مونږ ودرېدو او د مازیګر مونځ مو وکړو۔ کله چه مونږ واپس شو نو هغه و فرمایل: ما د رسول الله ﷺ نه آوریډلی دی چه فرمایل ئے: (دا خو د منافق مونځ وی چه د نمر په انتظار ناست وی تردے چه هغه د شیطان د دوو ښکرونو ترمینځه شی نو پاسیږی او څلور تونګے وو هی، په هغه کېنې لږ شان الله یاد کړی)۔

[مسلم: ۲۲۵/۱، ابوداود: ۶۵/۱، ترمذی: ۵۴/۱]۔

دریم: انس ؓ فرمائی: رسول الله ﷺ به د مازیګر مونځ په داسے وخت کولو چه نمر به اوچت او ژوندے وو، نو (د مونځ نه پس به) یو کس بانډو ته لاړو او نمر به لا جګ ولاړ وو۔ د مدینے نه ځینے بانډے په څلور میله کېنې لږے وے)۔

[بخاری مسلم]۔

د بخاری او مسلم نه سیوا په نورو روایتونو کېنې دی چه بانډے (شپږ میله لږے وے)۔

[کما فی المجموع: ۳۰۷/۱، وغیره]۔

خلورم: رافع بن خدیج رضی اللہ عنہ فرمائی: (مونږ به د رسول الله صلی اللہ علیہ وسلم سره د مازیگر مونځ وکړو، بیا به اوښان ذبح کړې شول او هغه به په لسو برخو کښې ویشل شو، بیا به پاڅه کړې شو او مونږ به د نمر ډوږیدو نه مخکښې پخ شوې غوښه خوړله).

[بخاری: ۷۸/۱، مسلم: ۲۲۵/۱، مشکاة: ۶۱/۱].

نو دا او ددې پشان نور حدیثونه په دې خبره دلالت کوي چه مازیگر مونځ به رسول الله صلی اللہ علیہ وسلم او صحابه کرامو [وختی کولو- او دا اندازې هم صحابه کرامو ددې دپاره بیان کړي چه مازیگر مونځ به وختی کیدلو-

او مخکښې تیر شو، راجحه خبره داده چه د مازیگر د مانځه وخت د مثل اول نه شروع کیږي، ځکه په دې باره کښې گڼر صریح قولی حدیثونه راغلي دي:

اول: عبد الله بن عمرو رضی اللہ عنہ فرمائی: رسول الله صلی اللہ علیہ وسلم وفرمایل: (د ماسپښین وخت هله شروع کیږي چه د نمر زوال وشي او (داروان وی تردې چه) د سپړي سورې د هغه د اوږدوالی هومره شي ترڅو چه مازیگر نه وي حاضر شوې).

[صحیح مسلم].

دویم: ابن عباس رضی اللہ عنہ فرمائی: رسول الله صلی اللہ علیہ وسلم وفرمایل: (ماته د بیت الله په خوا کښې جبریل علیه السلام امامتی راکړه نو ماته ئې د ماسپښین مونځ هغه وخت وکړو کله چه زوال وشو او هغه د پیزار د تسمې برابر وو- او مازیگر مونځ ئې راته هغه وخت وکړو چه د هر شی سورې د هغه یو چند شو- او د ماښام مونځ ئې هغه وخت وکړو چه روژه دار په کښې روژه ماتوي- او د ماسخوتن مونځ ئې راته هغه وخت وکړو چه شفق ډوب شو- او د سهار مونځ ئې راته هغه وخت وکړو کله چه په روژه دار باندې خوراک ځکاک بند شي- او صبا له ئې راته د ماسپښین مونځ هغه وخت وکړو کله چه د هغه سورې د هغه هومره (یو چند) شو- او د مازیگر مونځ ئې راته هغه وخت وکړو چه د هغه سورې د هغه دوه چند شو- او ماښام ئې راته هغه وخت وکړو چه د روژه دار د روژې ماتولو وخت شو- او ماسخوتن ئې راته د شپې د دریمې برخې پورې وکړو- او سهار ئې راته په رڼا کښې وکړو- بیا ئې راته وکتل او وې فرمایل: اے محمد! دا ستانه مخکښې د انبیاء وخت وو، او وخت ددې دوه مونځونو تر مینځه دی).

[ابوداود: ۶۲/۱، ترمذی: ۳۸/۱، مشکاة: ۵۹/۱].

نو په دې حدیثونو کېنې د سوچ کولو نه پس د مازیگر او ماسپښین مونځونو وخت په ډاگه معلومېږي۔

پاتې شو هغه حدیثونه چې په هغې باندې بعضې خلکو استدلال کړې چې د مازیگر وخت د مثلینو نه روسته شروع کېږي، نو هغه مجمل او غیر صریح حدیثونه دي۔ نو صریح او صحیح حدیثونه پریښودل او داسې مجمل حدیثونه اخستل چې هغه د اوقاتو د بیان دپاره نه وي ذکر شوي، دا د کور والي او تعصب نښه ده۔

[راجع المجمع: ۲۰۷/۱۵، السنن الکبری: ۳۶۵/۱، النیل: ۳۹۲/۱، مفصلاً، ابوداود: ۶۵/۱]۔

علامه شوکاني فرمائي: ددې حدیث نه معلومه شوه چې د مازیگر مونځ په خپل اول وخت کېنې کول مستحب دي، ځکه د مازیگر مونځ نه پس دوه یا درې میله تلل او په زیروالي سره د نمر نه بدليدل دا هله کیدې شي چې مازیگر مونځ په مثل اول کېنې شوي وي۔ [نیل الاوطار: ۳۹۲/۱]۔

امام نووي فرمائي: دا حدیث د جمهورو د مذهب دپاره دلیل دې چې د مازیگر اول وخت په مثل اول سره شروع کېږي۔ او په دې کېنې د ابو حنیفه په مذهب باندې رد دې، ځکه هغه ویلي دي: د مازیگر وخت د مثلینو نه پس داخلېږي۔ (بیا دوه حدیثونو ذکر کولو نه پس فرمائي) دې دوه حدیثونو نه معلومه شوه چې د مازیگر مونځ وختي کول پکار دي، ځکه اوبنان ذبح کول بیا هغه ویشل او پخول او بیا پخه غوښه خوړل بیا د هغې نه د نمر پریواته نه مخکېنې اوزگاریدل، دا ټولې خبرې ښکاره دلیل دې په دې چې د مازیگر مونځ به وختي کیدلو۔ او دا د جمهورو دلیل دې۔ دارنگه د ابن عباس او جابر هغه حدیثونه چې هغه د جبریل عليه السلام د امامتې په باره کېنې راغلي، دا هم د ابو حنیفه خبره رد کوي۔ او دده نه خلکو خلاف کړې، او دده شاگردانو هم دده نه خلاف کړې۔

نو په دې کېنې به څنگه د امام ابو حنیفه تقلید په خلکو واجب شي؟

لا فدية للصلوات

د مونځونو فديہ شرعاً نشته

۴۸۱ - سوال: یو سړی مونځونه پرېښی وو او بیا مړ شو نو آیا د روژو پشان دده د مانځه دپاره فدیہ ورکول شته ده او که نه ؟

جواب: په شریعت مطهره کې د مانځه د فدیې هیڅ وجود نشته. دلایل ئې دادی:

اول: د مانځه د فدیې دپاره نه په قرآن کې دلیل شته او نه په سنت کې. نه په دې باندې کوم صحابی قول کړې او نه پرې ائمه اربعو قول کړې. دومره ده چې امام محمد ویلی دی: (زما امید ده چې د روژې د فدیې پشان به د مونځ فدیہ هم قبوله شی) او د همدې خبرې نه متاخرینو احنافو دا خبره معلومه کړې. او بیا دا خبره د ډیرو بدعاتو دپاره سبب گرځیدلې لکه حیلۍ اسقاط او د هغې شروط.

دې وجې نه دیته واجب یا مستحب ویل جائز نه دی، ځکه استحباب د کوم عالم په خبره باندې نه ثابتېږي. د امام محمد شیباني خبره حجت نه ده چې په دې سره دې استحباب ثابت شی. او صرف همدا یو دلیل ددې د عدم ثبوت دپاره کافی ده.

دویم: په اسلام کې په هیڅ صورت کې د مانځه پرېښودل نشته. څوک چې په ولاړه مونځ کولو وس نه لري هغه دې په ناسته مونځ وکړي یا دې په اړخ مونځ وکړي. په اشارې سره دې وکړي. او که په دې هم قادر نه وي نو بیا په ده مونځ واجب نه دی. لکه روسته راځي. بله دا چې څوک قصداً مونځ پریدی، نو د علماؤ د یو قول مطابق دا کس کافر دی، نو بیا دده د فدیې ورکولو څه معنی ؟

دریم: انس رضی اللہ عنہ حدیث دې. رسول الله صلی اللہ علیہ وسلم فرمائی: [مَنْ نَسِيَ صَلَاةً أَوْ نَامَ عَنْهَا فَكَفَّارَتُهَا أَنْ يُصَلِّيَهَا إِذَا ذَكَرَهَا، وَفِي رِوَايَةٍ: لَا كَفَّارَةَ لَهَا إِلَّا ذَلِكَ] (چانه چې مونځ هیر شو او یا ترې اوده پاته شو نو ددې کفارہ داده چې یادیدو سره دې سم هغه اداء کړي. بل روایت کې دې: ددې

بس صرف دا یوه کفارہ ده)۔

[بخاری، مسلم، مشکاة: ۶۱/۱]۔

نو په دے حدیث کښه ئے تاکید سره دا خبره وکړه چه د مانځه کفارہ صرف او صرف داده چه د یادیدو یا بیداریدو په وخت هغه اداء کړه شی۔ نو که چرې د مانځه د پاته کیدو دپاره بله کومه مالی کفارہ وه نو خامخا به نبی کریم ﷺ ذکر کړه وه، ځکه هغه خو د دین بیانونولو دپاره راغله وو۔ هغه هیڅ یو داسه حکم نه دے پرېښه چه هغه ته د اسلامی امت حاجت وی مگر هغه ئے خامخایان کړه۔ هغه ئے د چارائے او قیاس ته نه دے حواله کړه۔ او دا بڼه ښکاره دلیل دے خو چه د چا بصیرت کار کوی۔

امام خطابی فرمائی: په دے حدیث کښه د نبی ﷺ مقصد داده چه په دے سړی باندے چه موند ترې پاته شوی دے هیڅ تاوان یا د صدقے وغیره داسه کفارہ نه ده لازمه څنگه چه په غیر د عذر نه د رمضان د روژې په پرېښودونکي باندے کفارہ لازمیږي۔ یا په هغه محرم باندے کفارہ لازمیږي چه هغه د خپل حج د افعالو نه یو فعل پریدی نو په هغه کفارہ دم وغیره لازمیږي۔

[معالم السنن، انظر المرأة: ۳۱۲/۲]۔

حلولوم: کوم خلك چه د مانځه د فدیئے قائل دی، هغوی ددے دپاره نه د قرآن نه دلیل پیش کړه اونه د سنت نه۔ هغوی خو یو د امام محمد قول پیش کړه او بل ئے د مانځه قیاس په روژې باندے کړه۔ حالانکه دا دواړه خبره هیڅ دلیل نه دے۔ ځکه د امام محمد قول خو د هغه شخصی رائے ده، حجت نه دے۔ او قیاس هم دلته صحیح نه دے۔ ځکه قیاس په عباداتو کښه نه چلیږي۔ قیاس خو د ضرورت په وجه کیږي او دلته هیڅ ضرورت نشته۔

[انظر القصيدة ص: ۱۸۹]۔

بله دا چه: مقادیر او اندازے خو صرف په نص سره معلومیږي، په دے کښه قیاس نه چلیږي۔ او دا د علماؤ اتفاقی قاعده ده چه مقادیر او اندازے به صرف په شریعت سره ثابتیږي۔ خپله صاحب د هدایه خو ځایه دا ذکر کړه ده۔

[هدایه: ۶۶/۱، ۶۱/۱، ۴۴۶/۴]۔

نو مونږ وايو: په شريعت كښه د مونځ د فديئې مقدار څه ده؟

بله دا چه دا قياس ځكه صحيح نه ده چه د مونځ فوت كول شرعاً جائز نه دى. او هر چه روژه ده نو هغه د سفر، مرض، حمل او رضاعت د عذرونو په وجه فوت كيدى شي. نو مونځ په روژه قياس كول صحيح نه دى.

امام ابن قيم رحمه الله ددې خبرې تحقيق كړې چه قياس ته به صرف د ضرورت په وخت رجوع كيدى شي.

[إعلام الموقعين: ۱/ ۳۳۷، القصيدة النونية ص: ۱۹۰].

اوزه مسلمانانو ته خصوصاً طالبانو د علم ته دا نصيحت كوم چه په دې قسم په ضرورت قياسونو كښه دې فراخى نه پيدا كوي، كه نه وي نو د بدعتيانو دپاره به يوه لويه دروازه پرانستې شي، او ډير خلك به دا گمان وكړي چه گڼه شريعت مطهره او قرآن او سنت نيمگړې ده. او دا خبره زموږ د تجربه او مشاهدې مطابق شوه هم ده.

پنځم: د مونځ دپاره د فديئې په منلو كښه بل نقصان دادې چه خلكو دپاره دا په مانځه كښه د سستۍ كولو سبب گرځي. ولې ډير خلك د مانځه اهتمام نه كوي ځكه دوى دا آوريدلى دى چه د مرگ نه پس به د مونځونو دپاره كفاره وركړې شي.

ددې په خلاف كه دوى ته د افتوى وركړې شي چه د مانځه د پريښودو دپاره هيڅ فديه نشته نو بيا دوى رابيدارې شي او د مانځه اهتمام كولى شي. ان شاء الله.

او د ابن عباس رضى الله عنه په كوم اثر كښه چه دا راغلى دى چه:

[لَا يُصَلِّي أَحَدٌ عَنْ أَحَدٍ وَلَا يَصُومُ أَحَدٌ عَنْ أَحَدٍ وَلَكِنْ يُطْعِمُ عَنْهُ مَكَانَ كُلِّ يَوْمٍ مَدَّةً حِطَّةً]

(هيڅوك دې د هيچا له طرفه نه مونځ كوي اونه دې روژه نيسي، خو د هغه له طرفه دې د هرې ورځې په بدل كښه يو مد خوراك وركړي).

[مشكل الآثار للطحاوى: ۱/ ۱۴۱، مصنف عبد الرزاق: ۹/ ۶۱، نصب الراية: ۲/ ۴۶۳، الدراية ص ۱۷۷].

نو په دې اثر باندې په مخكنو علماؤ كښه هيچا استدلال نه دې كړې. سيوا د بعضو اوسنو علماؤ نه. وگوره: [المنهاج الواضح د سرفراز صفدر صاحب].

حالانكه په دې استدلال كول د څو وجو نه صحيح نه دى:

اوله وجه: په دې اثر كښه د روژې فديه ذكر ده، نه د مانځه. ځكه په دې كښه دا الفاظ

دی چه (د هرې ورځې په بدل کښې د یو مُد غنم په خوراک کښې ورکړی)۔ دارنگه په بل روایت کښې دی [کُلَّ يَوْمٍ مَسْكِينًا] (د هرې ورځې په بدل کښې د یو مسکین ته خوراک ورکړی)۔ نو دا خود روژو فدیة ده چه د هرې ورځې په بدل کښې یو مُد خوراک راغله۔ او دوی خود هر مانځه دپاره یو مُد غنم ورکوی۔

دویمه وجه: دا اثر موقوف دے او حکماً مرفوع نۀ دے لکه څنگه چه بعضو ویلی دی۔ بلکه دا دهغه صحیح مرفوع حدیث خلاف دے چه بخاری او مسلم دعائشے k نه نقل کړې، دا فرمائی: رسول الله ﷺ وفرمایل: [مَنْ مَاتَ وَعَلَيْهِ صِيَامٌ صَامَ عَنْهُ وَلِيَّهُ] (خوګ چه مړ شو او په دۀ روژې پاتے وے نو ددۀ نزدې خپلوان دے ددۀ نه دا روژې ونیسی)۔ [بخاری، مسلم، مشکاة: ۱/۱۷۳]۔

امام بیهقی ډیر حدیثونه ذکر کړي چه د مړي له طرفه د هغه نزدې خپلوان روژه نیولے شی۔ [السنن الکبری: ۴/۲۵۴]۔

نو هر کله چه د ابن عباس رضی الله عنه دغه پورتنی اثر ددے حدیث خلاف شو نو دا دلیل نشی جوړیدے۔

دریمه وجه: په دغه پورتنی اثر کښې د مانځه د فدیے هیڅ مقدار او اندازه نۀ ده ذکر شوی۔ چه دا خبره هم قابل غور ده۔

○ دارنگه د ابن عمر رضی الله عنه په کوم اثر کښې چه راغلی دی: [لَا يُصَلِّيَنَّ أَحَدٌ عَنْ أَحَدٍ وَلَا يَصُومَنَّ أَحَدٌ عَنْ أَحَدٍ وَلَكِنْ إِنْ كُنْتَ فَاعِلًا تَصَدَّقْتَ عَنْهُ أَوْ أَهْدَيْتَ] (هیڅوک دے د هیچا له طرفه مونځ نۀ کوی اونه دے د هغه له خوا روژه نیسی، البته که تۀ خامخاڅۀ کول غواړے نو د هغه له طرفه صدقه یا هدیه ورکړه)۔ [مصنف عبد الرزاق: ۹/۶۱، و ذکره ابن الترمذی فی الجوهر النقی: ۴/۲۵۷]۔

نو په دے اثر کښې هم دغه پورتنی خبره ده۔ هغه دا چه دا اثر ضعیف دے، ځکه په دے کښې عبد الله بن عمر العمری راغلی او دا ضعیف دے۔

دارنگه په دے اثر کښې د فدیے اندازه نۀ ده ذکر شوی۔ نو دا د فدیة په باره کښې نۀ دے بلکه د ایصال ثواب په باره کښې دے۔

نو دا اثر ضعیف هم دے او موقوف هم دے او د صحیح مرفوع حدیث خلاف هم دے۔ او

د فدیئې څه اندازه او مقدار هم په کښه نه د ذکر شوی. نو دا په دلیل کښه پیش کول او په دې سره د مانځه فدیې ثابتول سخت غفلت او ناخبرتیا ده.

علامه شوکانی فرمائی: خوک چه مړ شو او د هغه په ذمه مونځ پاته وو، نو د هغه له طرفه به د هغه قضائی نشی راوړل او نه به د هغه په بدل کښه د هغه له خوا خوراک ورکول شي. ځکه نبی ﷺ فرمائی: (د مانځه بله هیڅ کفار نهشته سیوا ددې نه). چه د یادیدو یا راوینیدو په وخت ئې وکړی.

والله أعلم.

د هغه چا حکم چه د مانځه نه عاجز شي

۴۸۲ - سوال: تاسو وویل چه په شریعت مطهره کښه د مانځه فدیې نه ده راغله. نو د هغه چا څه حکم دې چه هغه د مانځه نه عاجز شي او په اشارې سره ئې هم نشی کولې؟ آیا د هوش او حواسو باوجود د هغه نه مونځ ساقطیدي شي؟ او که نه دا به خامخا مونځ کوی اگر که د سترگو او زړه په اشارې سره وی؟

جواب: شریعت مطهره د مانځه د فدیئې حکم نه دې کړې ځکه د مانځه فوت کول د سره شته دې نه ترڅو پورې چه د انسان عقل کار کوی. که د ودریدو طاقت لری نو په فرضو کښه ودریدل ضروری دی، که نه وی نو په ناسته دې وکړی، او که ددې طاقت هم نه لری نو په اړخ دې پریوځی او د سر په اشارې سره دې اداء کړی او په سجده کښه دې درکوع په نسبت بڼه بنکته کړی. لکه د عمران بن حصین رضی الله عنه په حدیث کښه دی، دا فرمائی: (په ما باندې بوا سیر و نو ما د رسول الله ﷺ نه د مانځه په باره کښه پوښتنه وکړه، وې فرمایل: په ولاړه مونځ کوه، که وس دې نه وی نو په ناسته ئې کوه، او که ددې وس دې هم نه وی نو په اړخ باندې ئې کوه).

[بخاری: ۱/۱۵۰].

او جابر رضی الله عنه نه روایت دې چه: (نبی ﷺ د یو بیمار پوښتنه وکړه، هغه ئې ولیدله چه په بالښت به ئې سجده لږوله، نو هغه ئې راواخسته او لرې ئې ویشته، نو هغه سړی لرگې راواخستو چه په هغه سجده ولږوی، نو هغه ئې ترې هم واخستو او لرې ئې ویشته، او وې

فرماییل : په زمکه مونځ کوه که وس دے کیږی او که نه وی نو بیا اشاره کوه او خپله سجده د خپله رکوع نه ښکته ساته)۔

[رواه البزار والبيهقي في المعرفة كما في نصب الراية : ۲/ ۱۷۵، وسنده صحيح، كما في تمام المنة ص : ۳۱۴، والصحيحة رقم : ۳۲۳].

او که بیمار د سر د اشارے نه هم عاجزه شو نو آیا د سترگو او زړه په اشارے سره به مونځ کوی او که نه ؟

په دے کښه د علماؤ دوه قوله دی۔ بهتره داده چه په سترگو سره به اشاره نه کوی ځکه په سترگو سره اشاره کول په کتاب او سنت کښه نه ده راغله۔ بلکه دده نه په دے حالت کښه مونځ ساقط دے او د سترگو په اشارے سره مونځ نه صحیح کیږی۔ او دا قول د دلیل په لحاظ ډیر صحیح دے او دا د امام ابو حنیفه قول دے۔ ځکه سترگو سره اشاره کول داسه عمل نه دے چه په دے سره رکوع د سجده نه یا قیام د قعود نه جدا کړی شی، بلکه دا یو قسم عبث کار دے چه الله نه دے مشروع کړی۔ او هر چه په سر سره اشاره کول او هغه ښکته کول دی نو په دے سره مونځ گذارته حکم شوی۔ او نبی ﷺ فرمائی : (کله چه زه تاسو ته دیو کار حکم وکړم نو هغه ته د خپل وس مطابق راتگ کوی) [بخاری، مسلم] او دا کس هم د سجده په ځای په دے اشاره باندې قادر دے۔ او هر چه سترگه خوزول دی نو دے سره سجده نه کیږی۔

[مجموع الفتاوى : ۷۳/۲۳].

بیا که چا په دے حالت کښه مونځ ونه کړو او هغه مړ شو او گنې مونځونه ترې پاته شوی وو، او یا روغ شی نو آیا دا کس به ددې مونځونو قضائی راوړی ؟ او په دې باندې فدیہ شته دے او که نه ؟

نو ظاهر د احادیثو دادې چه کله بیمار د سر په اشارے سره هم مونځ نشی کولې نو په دې باندې هیڅ شے واجب نه دے۔ [فقه السنة : ۱/ ۲۴۳].

او مخکښه تیر شو چه د مونځونو فدیہ نشته۔ دا چا د ځانه جوړه کړې ده۔ او د مونځ دپاره په فدیہ ورکولو باندې قائل کیدل په مانځه کښه د سستی او لټوب سبب دے۔ او احنافو ویلی دی : که مریض په داسه حال کښه مړ شو چه د سر په اشارے سره هم په

مونځ کولو قادر نه وو، نو په دۀ باندې ددې مونځونو وصیت کول لازم نه دی اگرکه کم ولے نه وی۔ [الفقه الاسلامی : ۲/۱۳۴]۔

نو معلومه شوه چه په دې کس باندې مونځ واجب نه دې هرکله چه د سر په اشارې باندې هم قادر نه وی۔

ابن قدامه فرمائی : د ابو حنیفه نه نقل دی چه په دې حالت کښې ددۀ نه مونځ ساقط دې او دا د امام احمد ظاهر قول هم دې۔ ځکه د ابو سعید خدری نه روایت دې چه دۀ ته ددۀ په بیمارۍ کښې وویل شو چه مونځ وکړه۔ نو دۀ وویل : بس زما دپاره مونځ کافی شو، ځکه عمل دصحت په حالت کښې کیږي۔ بله دا چه دا کس د مانځه د افعالو نه بیخي عاجز دې نو ځکه ترې مونځ ساقط دې۔

[الشرح الكبير لابن قدامة : ۲/۸۹]۔

○○○○○○○○

اقامة الدلیل علی أن وقت العشاء یمتد الی نصف اللیل

د ماسخوتن مانځه وخت نیمه شپه پورې دے

۴۸۳ - سوال: د ماسخوتن مانځه وخت کله ختمیږي؟ آیا دا د صبا راختو پورې اوږد دے او که نه؟

جواب: صحیح خبره داده چه د ماسخوتن دمانځه وخت تر نیمه شپه پورې دے۔ او د نیمه شپه نه اخوا ختمیږي۔ نو څوک چه د نیمه شپه تیریدو نه پس مونځ کوي، هغه به د قضائی راوړو نیت کوي۔ دلیل داده چه عبد الله بن عمرو رضی الله عنه نه روایت دے، نبی صلی الله علیه وسلم وفرمایل:

[وَقْتُ الظُّهْرِ مَا لَمْ يَحْضُرِ الْعَصْرُ، وَقْتُ الْعَصْرِ مَا لَمْ تَصْفَرَّ الشَّمْسُ، وَقْتُ الْمَغْرِبِ مَا لَمْ يَسْقُطْ فَوْرُ الشَّفَقِ، وَقْتُ الْعِشَاءِ إِلَى نِصْفِ اللَّيْلِ، وَقْتُ صَلَاةِ الْفَجْرِ مَا لَمْ تَطْلُعِ الشَّمْسُ].

(د ماسپڅین وخت تر هغه وخته پورې دے چه لا مازیګر نه وی راغلی، او د مازیګر د مانځه وخت تر هغه وخته پورې دے چه لا نمر نه وی زیر شوی، او د ماښام د مانځه وخت تر هغه وخته پورې دے چه شفق نه وی پریوتی، او د ماسخوتن د مانځه وخت تر نیمه شپه پورې دے، او د سهار د مانځه وخت تر هغه وخته پورې دے چه لا نمر نه وی راختلی)۔

[أبو داود: ۶۳/۱، مسلم: ۲۲۲/۱].

نو په دے حدیث کښه د فرضی اوقاتو بیان دے، نه دے استحبابی اوقاتو۔ نو په دے کښه هیڅ تاویل نشی کیدے۔ او رسول الله صلی الله علیه وسلم د بیان دپاره راغلی او په دغه ارشاد مبارک سره ئه مؤمنانو ته د هغوی د مونځونو بیان کړی دے۔

او د ابو قتاده رضی الله عنه په کوم حدیث کښه چه راغلی دی چه:

[أَمَّا إِنَّهُ لَيْسَ فِي النَّوْمِ تَفْرِيطٌ وَإِنَّمَا التَّفْرِيطُ عَلَى مَنْ لَمْ يُصَلِّ الصَّلَاةَ حَتَّى يَجِيئَ وَقْتُ الصَّلَاةِ الْآخَرَى] (په خوب کښه کوتاهی نشته، کوتاهی خو په هغه چا باندې ده چه مونځ ونه

کړې تردې چې د بل مانځه وخت راشي)۔

[صحیح مسلم: ۱۳۸/۲]۔

نو دا حدیث مجمل دے۔ په دے کښه د اوقاتو بیان نشته۔ په دے کښه خو صرف د هغه چا د گناه بیان دے چې قصداً مونځ پریدی تردې چې د هغه وخت ووځي، برابره خبره که د دغه پریښودلی مونځ نه پس جوخت بل مونځ راځي لکه مازیگر او ماښام، او یا نه راځي لکه سهار او ماسپڅین شو۔ په دے باندې دلیل دادې چې دا حدیث د سهار د مانځه په باره کښه راغلی هر کله چې د نبی ﷺ او د صحابو نه په سفر کښه د دوی د اودۍ کیدو د وچې مونځ فوت شو او صحابو دا کار لوتې وگنړلو نو نبی ﷺ ورته د تسلي دپاره وفرمایل چې آیا تاسو ماته نه گورئ چې مانه هم مونځ فوت شوی۔ بیائې دا حدیث ورته ذکر کړو۔

اوس که ددې حدیث مقصد داشي چې د هر مانځه وخت د بل مانځه سره نښته دے نو بیا خوبه د سهار د مانځه وخت ترد ماسپڅین د مانځه پورې اوږد وی۔ حالانکه دا خبره هیچا نه ده کړې۔ نو دغسې د ماسخوتن مونځ هم دے۔

[انظر المحلی لابن حزم: ۱۷۸/۳]۔

دا وجه ده، امام مالک او طحاوی د عمر رضی الله عنه نه نقل کړې دي چې عمر رضی الله عنه ابو موسیٰ اشعری رضی الله عنه ته لیکلی وو: (ماسخوتن مونځ د شپې د دریمه برخه پورې کوه او که ددې نه دے هم روستو کړو نو بیائې نیمه شپه پورې کوه او د غافلانو نه مه جوړېږه)۔ [موطأ: ۵/۱، معانی الآثار للطحاوی: ۱۱۱/۱]۔

نو دا حدیث ښکاره دلیل دے چې د ماسخوتن وخت تر شپې نیمایي پورې دے۔ نه صبا راخو پورې۔ او همدا خبره حقه ده۔

نو څوک چې د حدیث تابعداري کوي او ددې په مقابله کښه جمهور پریدی نو هغه له پکار دي چې په دے جلیل القدر حدیث عمل کوي۔

ددې خبرې بل تائید دادې چې نبی اکرم ﷺ او د هغه صحابه کرامو د نیمایي شپې نه اخواد ماسخوتن مونځ هیڅ کله نه دے روستو کړې۔ نو که چرې ددې روستو کول جائز وې۔ اگرکه په درجه د کراحت کښه هم وې۔ نو نبی ﷺ به خامخا د جواز ښودلو دپاره یو ځل دا کار کړې وې۔

[راجع لتفصيل هذا القول : الدرر البهية والروضة الندية ص : ٦٩، والمحلّى : ٢/٢٠٢، تمام المنة ص ١٤٠، وقد بوب البخارى : باب وقت العشاء إلى نصف الليل].

شيخ البانى فرمائی : هر كله چه دا خبره ثابتہ شوه چه ددغه حديث (د ابو قتاده) نه دا نه معلوميرى چه گنے د ماسخوتن مانخه تر صبراختو پورے کيرى، نو بيا هغه احاديثو ته رجوع كول ضرورى دى چه د هغه نه په ډاگه معلوميرى چه د ماسخوتن د مانخه وخت تر نيماي شپے پورے دے۔ لکه په صحيح مسلم وغيره کښه د نبی کریم ﷺ دا ارشاد نقل شوی چه : (د ماسخوتن د مانخه وخت تر نيماي شپے پورے دے)۔ دغه شان د عمر فاروق ؓ دغه پورتنه حديث ئے ذکر کړے۔ بيا فرمائی : دا حديث ښکاره دليل دے په دے خبره چه د ماسخوتن وخت تر نيماي شپے پورے دے۔ دا وجه ده، امام شوکاني هم په [الدرر البهية، او السيل الجرار : ١/١٨٣] کښه دا اختيار کړے۔ او شيخ صديق حسن هم په الروضة الندية کښه دده پيروي کړے۔

[تمام المنة ص : ١٤١].

او دا قول د امام مالک نه هم نقل شوی (کما في بداية المجتهد) او دا شوافعو د يوے ډله غوره مذهب هم دے، لکه ابو سعيد اصطخري وغيره۔ [المجموع : ٣/٤٠]. حافظ ابن حجر هم دده غوره والي ته اشاره کړے۔

[فتح الباری : ٢/٤١].

عبد الله بن عمرو ؓ فرمائی :

[وَصَلَاةُ الْعِشَاءِ دُرٌّ حَتَّى نِصْفِ اللَّيْلِ، وَمَا بَعْدَ ذَلِكَ إِفْرَاطٌ]. (د ماسخوتن مونخ تر نيماي

شپے پورے موندل کيرى، او دده نه ئے اخواړول کوتا هي ده)۔

[مصنف عبد الرزاق : ١/٥٨١].

نو دا د يو داسه صحابي ؓ فتوى ده چه دده هيڅ يو مخالف نه دے معلوم۔

نو په مسلمانانو باندې لازم دى چه د ماسخوتن مونخ دے د نيمه شپه نه نه اړوى۔ او دا غالباً په سفرونو کښه واقع کيرى۔

شفق خه ته وائی؟ او ماښام او ماسخوتن ترمینځه څومره وخت دے؟

۴۸۴ - سوال: شفق سوروالی ته وائی که سپین والی ته؟ او د ماښام او ماسخوتن مانځه ترمینځه څومره وخت وی؟

جواب: راجح او غوره قول داده چه شفق سُرخۍ ته وائی چه د آسمان په کنارو کښه وی۔ لکه د ابن عمر رضی اللہ عنہ نه نقل دی چه: [الشَّفَقُ الْحُمْرَةُ] (شفق سُرخۍ ته وائی)۔ [رواه الدارقطني: ۲۵۰/۱، وصحاح ابن خزيمة وغيره وقفه علی عمر]۔

امام بیهقی فرمائی: دا حدیث د عمر، ابن عباس، عبادۃ بن الصامت، شداد بن اوس او ابو هريره نه هم روایت شوه، خو دا ثابت نه دے۔

امیر صنعانی فرمائی: دا لغوی بحث دے او په دے کښه به رجوع اهل لغتو ته کیږی، او ابن عمر رضی اللہ عنہ هم لغوی او اصلی عرب دے نو دده کلام حجت دے اگرکه دغه حدیث دده موقوف دے۔ په قاموس کښه دی: شفق هغه سُرخۍ ته وائی چه د نمر ډویدونه واخله تر ماسخوتن مانځه یا دیته نږدې وخته پورې په کنارو کښه وی۔ [سبل السلام]۔

خلیل وائی: شفق هغه سوروالی ته وائی چه د نمر ډویدونه تر ماسخوتنه پورې وی۔ کله چه دا ختم شی نو دیته شفق غائبیدل وائی۔

فراء وائی: ما د عربو نه واوریدل چه ویل ئے: په ده باندې داسه جامه ده گویا دا شفق دے او هغه جامه سره وه۔

او همدا د امام شافعی، مالک، احمد، ابویوسف او محمد رائے ده۔ ملا علی قاری فرمائی په همدې باندې فتویٰ ده۔

علامه خصفکی وائی: شفق سوروالی ته وائی، او همدا درې واړو امامانو وینا ده، او دیته امام ابوحنیفه رجوع هم کړې، نو همدا اوس مذهب دے۔ صدر الشریعه وائی په همدې باندې فتویٰ ده۔ په (مواهب) کښه وائی: په همدې فتویٰ ده او همدیته ئے په البرهان کښه هم ترجیح وکړې۔

[انظر المراجعة للمبارکفوری: ۲/۲۸۶، الدر المختار: ۱/۲۴۱]۔

او علامه ابن خزيمة دیته ترجیح ورکړې چه شفق بیاض (سپین والی ته) وائی، او دا

خبره ئے ددے حدیث نہ معلومہ کرے چه : [وَيَصِلَى الْعِشَاءَ حِينَ يَسُودُ الْأَفْقُ] (او ماسخوتن به ئے هله کولو چه د آسمان کناره به توره شوه) هغه وائی : ددے نہ معلومہ شوه چه شفق بیاض ته وائی نه سور والی ته، حکه تور والے د کناره د آسمان د هغه سپین والی نه روسته راخی چه هغه د سور والی نه پس وی۔ حکه چه سوروالے پریوخی نو د هغه نه پس سپین والے پاتے وی، بیا سپین والے ختم شی او کناره توره شی۔

[صحیح ابن خزیمه : ۱/۱۸۱]۔

دارنگه دده بل دلیل هغه حدیث دے چه په هغه کبے راغلی چه : (آخرن وخت د مابنام هغه وخت دے چه کله شفق غائب شی، او اولن وخت د ماسخوتن هغه دے چه کله کناره غائبه شی)۔ [ترمذی : ۱/۴۰]۔

او کناره غائبیدل دلیل دے چه شفق نه مراد بیاض دے، حکه کناره هله دویبری چه بیاض غائب شی۔

علامه ابن حزم هم دیته ترجیح ورکړے چه د شفق نه مراد سور والے دے، او د سپینوالی غائبیدو نه مخکې به هم د ماسخوتن وخت داخل وی۔ [المحلی : ۲/۲۲۵]۔

○ او د مابنام او ماسخوتن ترمینځه خومره وخت وی ؟

نو ددے تحدید نشته، تحدید ئے دادے چه شفق غائب شی۔ او په هغه ملکونو کبے چه هغه د خط استواء د لاندے وی په هغه کبے پنځه څلویښت (۴۵) منته د سور شفق وی، او اووه پنځوس (۵۷) منته د سپین شفق وی۔ خو دا هم په درمیانہ ورځو کبے۔

او هغه ملکونه او منطقے چه هغه ددے نه سیوا وی نو د هغه دپاره تحدید نشته۔ بلکه مؤذنینو او مونځ گزارو له پکار دی چه دوی آسمان ته وگوری او کله چه دوی د نظرونو نه سور شفق غائب شی، نو دوی له د ماسخوتن مونځ کول جائز دی، او که د سپین شفق غائبیدو پورے دوی د ماسخوتن مونځ روستو کړی، نو دا به بڼه وی۔

ماسخوتن مانځه نه پس د خبرو اترو حکم

۴۸۵ - سوال : ماسخوتن مانځه نه پس قیصه گوئی او خبرې اترے کول جائز دی که نه؟

جواب : د ماسخوتن مونځ په تاخیر سره کولو کبے حکمت دادے چه په دے سره د

ماسخوتن نه پس قيصه گوئی او خبرې اترې ختمېږي۔ ځکه ددې نه په ډاگه منع راغله۔
ابوبرزه اسلمی رضي الله عنه نه روایت دې چې: [وَكَاكَ يَكْرَهُ النَّوْمَ قَبْلَهَا وَالْحَدِيثَ بَعْدَهَا] وَفِي رِوَايَةٍ:
[وَلَا يُحِبُّ النَّوْمَ قَبْلَهَا وَالْحَدِيثَ بَعْدَهَا] (نبي صلی الله علیه وسلم به د ماسخوتن مانځه نه مخکېږي خوب
کول او ددې نه روسته خبرې اترې کول بدمې گنږل۔ او بل روایت کښې دې: ددې نه
مخکېږي خوب او ددې نه روستو خبرې به ئې نه خوښولې)۔
[بخاری: ۲۲/۱، مشکاة: ۶۰/۱]۔

په مسند احمد کښې د شداد بن اوس رضي الله عنه نه روایت دې: رسول الله صلی الله علیه وسلم وفرمایل: (چا چې د
ماسخوتن مانځه نه پس د شعرونو یو بیت جوړ کړو، نو دده د دغه شپې مونځ به قبول نشي)۔
[مسند احمد: ۱۲۵/۴، بزار، طبرانی، مرقاة: ۱۲۸/۲]۔

البته د ماسخوتن مونځ نه پس د مسافر، مونځ گذار، او د علمی خبرواترو او د کور والا
سره د خبرو کولو اجازت راغله۔ لکه په یو حدیث کښې دې: (قيصه گوئی نشته مگر
مونځ گذار یا مسافر سره)۔ [مسند احمد]

خو ددې په سند کښې مجهول (نامعلومه) راوی دې۔ [فتح الباری: ۱۷۳/۱]۔
امام بخاری د ابن عباس رضي الله عنه نه نقل کړی دی، دافرمائی: (ما د خپلې ترور میمونه بنت
حارث کړه۔ چې د نبی صلی الله علیه وسلم بی بی ده۔ شپه تیره کړه او د نبی صلی الله علیه وسلم د شپې نمبر د هغې سره
وو، نو هغه د ماسخوتن مونځ وکړ او بیا خپل کور ته راغی او څلور رکعتې ئې وکړل، بیا اوده
شو بیا پاسیده بیا ئې وویل: وړوکه هلك اوده شو یا ددې پشان خبره ئې وکړه)۔ په بل روایت
کښې دې: (نور رسول الله صلی الله علیه وسلم د خپل کور والو سره یو ساعت خبرې اترې وکړې بیا اوده شو)۔
دارنگه امام بخاری باب تړلې: (د ماسخوتن مانځه نه پس د علمی خبرواترو بیان)۔
دارنگه امام ترمذی او نسائی د عمر رضي الله عنه نه روایت کوي چې (نبي صلی الله علیه وسلم به د ابو بکر رضی
الله عنه سره د مسلمانانو د کارونو په باره کښې د شپې خبرې اترې کولې)۔

[فتح الباری: ۱۷۲/۱]۔

او حدیث کښې دې عمران بن حصین رضي الله عنه فرمائی: (نبي صلی الله علیه وسلم مونږ ته د بنی اسرائیلو نه د
شپې په زیاتره برخه کښې خبرې اترې کولې، چې صرف مانځه ته به پاسیده)۔
[احمد: ۱۹۶/۳۳، ابوداود، وصححه ابن خزيمة]۔

او عمر بن خطاب رضی اللہ عنہ د ابو موسیٰ رضی اللہ عنہ سره په فقه کښه مذاکره کوله۔ نو ابو موسیٰ وویل:
: د مونځ وخت شو۔ نو عمر فاروق وفرمایل: زه په مانځه کښه یم۔
[فتح الباری: ۱/۱۷۲]۔

او امام بخاری باب قائم کړه چه (د ماسخوتن مانځه نه پس خبره اتره مکروه دی)
بیائے د ابو برزه اسلمی رضی اللہ عنہ پورتنه حدیث ذکر کړه۔ بیا فرمائی: (په فقه او خیر کښه د
ماسخوتن مانځه نه پس د خبرو اترو اجازت ده)۔ بیائے د انس رضی اللہ عنہ حدیث ذکر کړه چه
(نبی صلی اللہ علیہ وسلم د شپه د یوه برخه تیریدو نه پس راغی او د مونځ کولو نه پس ئه وفرمایل:
(خبردار! خلکو مونځ کړه دے او اوډه شول او تاسو همیشه په مانځه کښه وی ترڅو چه
تاسو د مانځه په انتظار ناست وی)۔ بیائے د ابن عمر رضی اللہ عنہ حدیث ذکر کړه چه (نبی صلی اللہ علیہ وسلم د
خپل ژوند په آخری دور کښه د ماسخوتن مونځ وکړو او کله ئه چه سلام واپولو نو وے
فرمایل: (تاسو په خپله دے شپه باندے سوچ کړه! نن ورځ چه کوم خلک په مخ د زمکه
باندے ژوندی دی، د سلو کالو په سر باندے به د دوی نه یو کس هم پاته نه وی)۔

بیا امام بخاری فرمائی: (کور والا او میلمه سره د ماسخوتن مانځه نه پس د خبرو اترو
بیان)۔ او په دے باره کښه ئه د عبد الرحمن بن ابی بکر رضی اللہ عنہ حدیث ذکر کړه چه دده پلار شه
میلمانه راوستل او خپله لار او د ماسخوتن مانځه نه پس ئه د نبی صلی اللہ علیہ وسلم سره خبره اتره
کوله۔ بیا راغی او عبد الرحمن او میلمنو ته غصه وو او قسم ئه وکړو چه خوراک به نه کوی
بیائے د خپل قسم کفار ورکړه او د میلمنو سره ئه خوراک خکاک او خبره اتره وکړه)۔
[صحیح بخاری: ۱/۷۴، ۸۴]۔

نو دے حدیثونو نه معلومه شوه چه د ماسخوتن مونځ نه پس د مسافر سره خبره اتره
کول جائز دی دارنگه مونځ کونکی دپاره او د کور والو سره او علمی خبره اتره کول جائز
دی۔ دارنگه د مسلمانانو په اجتماعی کارونو کښه خبره اتره کول جائز دی۔ او په فائدے
گپ شپ لږول او په حایه قیصه قطارے کول جائز نه دی۔ او نبی صلی اللہ علیہ وسلم فرمایلی دی: (د
سړی ښائسته اسلام دادے چه غیر مناسب کارونه پریډی)۔ [ترمذی: ۱/۴۲]۔

نمر راختو نه فوراً پس د مونځ کولو حکم

۴۸۶ - سوال : نمر راختو نه پس نزدې وخت کښې مونځ کول جائز دی که نه ؟

جواب : مونځ په دوه قسمه دے۔ فرض مونځ۔ او نفل مونځ۔

۱ - فرض مونځ کول د نمر راختو په وخت او د راختو نه پس دواړو وختونو کښې مکروه نه دے، بلکه کله هم چه رابیدار شی نو په همدغه وخت کښې به مونځ کوی۔ نبی ﷺ فرمایلی دی : (چانه چه مونځ هیر شو یا ترې اوده شو نو ددې کفارہ داده چه یادیدو سره سم ئے وکړی)۔ په بل حدیث کښې دی : (په خوب کښې کوتاهی نشته، کوتاهی خو په ویښه ده، نو کله چه په تاسو کښې د چانه مونځ هیر شی او یا ترې اوده شی نو یادیدو سره سم دے هغه وکړی، حکم الله تعالیٰ فرمائی : ﴿وَأَقِمِ الصَّلَاةَ لِذِكْرِي﴾.

(او مونځ زما د یادیدو په وخت کوه)۔ [مشکاة : ۶۱/۱].

نو دا او ددې پشان حدیثونه په دے خبره دلیل دی چه فرض مونځ د نهی د اوقاتو نه مستثنی دے، لکه ددې بیان راروان دے۔

۲ - او هر چه نفل دی : نو دا جائز نه دی ترڅو چه ښه نمر راوخیژی او نمر د یوې نيزې برابر او چت شی، او یا ورته انسان په اوږده نظر سره نشی کتلې مگر په ډیر تکلیف سره۔ او دا حالت هله پیدا کیږی چه د نمر راختو لږ (۱۰) منته وشي۔

اوپه دے باندې دلیل حدیث د عمرو بن عبسېه ؓ دے، دا فرمائی : ما عرض وکړو، ما د مانځه په باره کښې خبر کړه۔ وې فرمایل : (د سهار مونځ وکړه بیا چه کله نمر راخیژی نو د مانځه نه بند شه ځکه دا د شیطان د دوه ښکرونو تر مینځه راخیژی او په دے وخت کښې ورته کافران سجده کوی)۔

[صحیح مسلم : ۲۷۶/۱، مشکاة : ۹۴/۱].

او د ابو سعید خدری ؓ په حدیث کښې دی، رسول الله ﷺ وفرمایل : (د سهار د مانځه نه پس هېڅ مونځ نشته تردې چه نمر راوچت شی)۔

[بخاری، مسلم].

او د ابن عمر ؓ په حدیث کښې دی : (کله چه نمر څرېکه ووھی نو تاسو مونځ روسته

کړې تر دې چه هغه راوچت شي، او کله چه د نمر خړيکه غائبه شي نو تاسو مونځ روسته کړې تر دې چه هغه ډوب شي)۔

[صحيح بخاری: ۸۲/۱]۔

د نمر ډوبیدو نښه نښانه

۴۸۷ - سوال: د نمر ډوبیدو نښه نښانه څه دی؟ بعضی خلک چه کله په مشرقی کناره کښه تور والی ووينی نو وائی: د ماښام وخت داخل شو۔ او د روژه ماتی وخت شو۔ نو دا خبره څه حقیقت لری؟

جواب: د عمر رضی الله عنه نه روایت دې چه رسول الله صلی الله علیه وسلم وفرمایل: [إِذَا أَقْبَلَ اللَّيْلُ مِنْ هَهُنَا وَآذْبَرَ النَّهَارَ مِنْ هَهُنَا وَغَرَبَتِ الشَّمْسُ فَقَدْ أَفْطَرَ الصَّائِمُ]۔

(څه وخت چه شپه ددې مشرق د طرفه راماځم شي او ورځ ددې مغرب د طرفه پشا شي او نمر ډوب شي نو بیشکه چه اوس د روژه ماتی وخت شو)۔

[بخاری: ۲۶۲/۱، مسلم: ۳۵۱/۱، مشکاة: ۱۷۵/۱]۔

نو په دې حدیث کښه درې خبرې ذکر شوی، اودا په اصل کښه د یو بل سره لازمه دی اگر که په ظاهر کښه د یو بل سره لازمه نه ښکاري، هغه دا چه کله په شپه باندې دا گمان کیږی چه د مشرق د طرفه راوخته او هغه په حقیقت کښه نه وی راختلی بلکه یو داسه شے راغلی وی چه د هغه په وجه ئې د نمر رڼا پټه کړې وی، دغه شان د ورځې پشا کیدل هم دی۔ نو دې وجه نه په دغه پورتنی حدیث کښه دا الفاظ ذکر شول چه (نمر ډوب شي) دا د شپې د راتلو او د ورځې د پشا کیدو تحقیق ته اشاره ده۔ او دا دواړه د نمر د ډوبیدو په وجه راځی۔ نه په بل سبب سره۔

[مرعاة: ۴۵۶/۶، فتح الباری]۔

نو ددې درې واړو خبرو لحاظ پکار دې۔ خودا هم جائز نه دی چه انسان د ماښام مونځ د ستورو په یو بل کښه ننوتو پورې روستو کړی، ځکه چه دا کار د یهودو دې۔

په حدیث کښه دی: رافع بن خدیج رضی الله عنه فرمائی: (مونږ به د رسول الله صلی الله علیه وسلم سره د ماښام مونځ وکړو بیاباه چه واپس کیدو نو په مونږ کښه به یو کس د خپلو غشو د لگیدلو

خپونه لیدل)۔

[بخاری، مسلم، مشکاة: ۶۰/۱]۔

دې وچه نه د افراط او تفريط نه ځان ساتل پکار دی او میانه روئ سره چلیدل پکار دی۔
والله أعلم.

د ماسپښین په حقله د ابراد او د تعجیل د احادیثو ترمینځه تطبیق

۴۸۸ - **سوال:** یو قسم احادیثو کښه راځي چه رسول الله ﷺ ابراد بالظهر کولو (یعنی ماسپښین مونځ به ئه په اوږی کښه لږ تاخیر سره کولو) او د جابر ؓ په حدیث کښه دی: (رسول الله ﷺ به د ماسپښین مونځ په غرمه کښه کولو) یعنی په اول وخت کښه به ئه کولو۔

د دې دواړو حدیثونو ترمینځه څه جوړښت او تطبیق دې؟

جواب: نبی کریم ﷺ نه ثابت ده چه هغوی په ابراد بالظهر (یعنی د گرمی په موسم کښه د ماسپښین مونځ په روستو کولو) باندې امر کړې۔

لکه عبد الله بن عمر ؓ وائی: رسول الله ﷺ وفرمایل: (کله چه گرمی سخته شی نو تاسو د ماسپښین مونځ په یخوالی کښه اداء کوئ ځکه سخته گرمی د جهنم د براس نه ده)۔ [بخاری: ۷۶/۱، مشکاة: ۶۰/۱]۔

او د ابو ذر ؓ نه روایت دې، دا وائی: (د نبی ﷺ مؤذن د ماسپښین اذان وکړو، نبی ﷺ ورته وفرمایل: مونځ یخ کړه مونځ یخ کړه یا ئه داسه وویل چه: انتظار وکړه انتظار وکړه! او وې فرمایل: سخته گرمی د جهنم د براس د وچه وی، نو کله چه گرمی سخته شی نو تاسو د ماسپښین مونځ په یخوالی کښه کوئ، تردې چه مونږ د ډیر کوسوږې ولیده)۔

[صحیح بخاری: ۷۶/۱]۔

بیا فرمائی: په سفر کښه د ماسپښین مونځ د یخولو بیان۔

ابو ذر غفاری ؓ فرمائی: مونږ د رسول الله ﷺ سره په یو سفر کښه وو نو مؤذن اراده وکړه چه ماسپښین مونځ دپاره اذان وکړي، نو نبی ﷺ ورته وفرمایل: لږ انتظار وکړه، بیا

هغه اراده وکړه چه اذان وکړی نو ورته ئے وفرمایل : لږ انتظار وکړه، تردے چه مونږ د ډیرکو سورے ولیدئ۔ نبی ﷺ وفرمایل : (بیشکه سخته گرمی د جهنم د پراس نه ده نو کله چه گرمی سخته شی نو تاسو د ماسپښین مونځ روستو کړئ)۔
[صحیح بخاری : ۷۶/۱]۔

نو دا حدیثونه ټول په ابراد بالظھر باندے په ډاگه دلالت کوی۔
او د نبی ﷺ نه دا هم ثابت دی چه هغوی : (د ماسپښین مونځ په غرمو کښے کړے)۔
انس ﷺ وائی : (مونږ به چه کله د نبی ﷺ پسے د غرمے مونځ کولو نو مونږ به د گرمی نه د ځان ساتلو دپاره په خپلو جامو سجده کوله)۔
[بخاری : ۵۶/۱، مسلم : ۲۲۵/۱، مشکاة : ۶۰/۱]۔

نو دا او ددے پشان نور حدیثونه دلالت کوی چه ابراد بالظھر نه دے شوے بلکه د ماسپښین مونځ وختی په غرمه کښے شوے۔
نو ددے دواړو حدیثونو ترمینځه تطبیق دادے :
(۱) علامه مبارکفوری فرمائی : څوک چه (ابراد) ته رخصت وائی او وختی کولو ته عزیمت وائی نو بیا خو هیڅ اشکال نشته۔ او څوک چه ابراد ته سنت وائی نو هغه وائی : مونځ وختی کول رخصت دے او تاخیر سره کول ئے سنت دی۔ او یا وائی چه په گرمی کښے وختی مونځ کول په ابراد بالظھر سره منسوخ شوی دی۔ او ددے تائید د مغیره بن شعبه رضی الله عنه په حدیث سره کیږی چه : (مونږ به د رسول الله ﷺ سره د ماسپښین مونځ په غرمو کښے کولو، نو مونږ ته ئے وفرمایل : تاسو د ماسپښین مونځ – په سخته گرمی کښے – ناوخته کوئ ځکه سخته گرمی د جهنم پراس دے)۔
[ابن ماجه وغیره، وصححه أبو حاتم وأحمد، المرعاة : ۲۹۹/۲]۔

علامه شوکانی هم فرمائی : په گرمی کښے د ماسپښین مونځ د وختی کولو حدیث په تاخیر سره کولو باندے منسوخ شوے دے۔ او که بالفرض تاریخ نامعلومه وی نو بیا دا وایو چه د ابراد بالظھر حدیثونه ډیر زیات راجح دی ځکه چه دا په صحیحینو بلکه په ټولو بنیادی کتابونو د حدیث کښے په مختلفو سندونو راغلی، او د خباب (د وختی کولو) حدیث صرف په صحیح مسلم کښے راغلی۔ او په دے کښے شک نشته چه متفق علیه او

گنړو سندونو والا حدیث به په دې صورت کښې مقدم اوراجح وی۔

[نیل الاوطار: ۳۸۶/۲]۔

(۲) یا داسې ووايه چه: په کومو احادیثو کښې چه په (ابراډ) باندې امر راغلی دا قولی دی۔ او په غرمو کښې چه نبی کریم ﷺ مونځ کړې نو دا فعلی دی۔ او د تعارض په وخت به قولی حدیث په فعلی حدیث باندې مقدم اوراجح وی۔

(۳) یا داسې ووايه چه: په سخته گرمۍ کښې د ماسپښین مونځ وختی کول جائز دی، او تاخیر سره کول ئې مستحب دی۔

[عمدة القاری للعینی: ۱۱۶/۴]۔

۴ - امام ترمذی د امام شافعی نه ددې دواړو حدیثونو ترمینځه د تطبیق په باره کښې دا نقل کړی دی چه هغه وائی: ابراد بالظهر په هغه وخت کښې دې چه کله خلک مسجد ته د لرې نه راځی۔ او پاتې شو هغه کس چه ځانله مونځ کوی او یا د خپل قوم په نزدې مسجد کښې مونځ کوی، نو زه ورله دا خوښوم چه په سخته گرمۍ کښې دې مونځ نه روستو کوی۔ خو امام ترمذی په امام شافعی باندې رد کوی فرمائی چه: حق ته نزدې خبره داده چه په گرمۍ کښې دې مطلقاً د ماسپښین مونځ په تاخیر سره وکړې شی۔ او پاتې شو د امام شافعی خبره چه د مونځ روستو کولو رخصت صرف د هغه خلکو دپاره دې چه جومات ته د لرې نه راځی او مشقت پورته کوی، نو دا خبره صحیح نه ده ځکه د ابو ذر رضی الله عنه په حدیث کښې مخکښه تیر شو چه دغه ټول ملگری په سفر کښې وو او په یو ځای راجمع شوی وو مگر بیا هم نبی صلی الله علیه وسلم د ماسپښین مونځ ابراد او تاخیر سره وکړو۔

[سنن الترمذی: ۴۰/۱]۔

علامه ابن حزم فرمائی: ټول مونځونه په خپل اول وخت کښې کول په هر حالت کښې افضل دی۔ سیوا د ماسخوتن مانځه نه چه په هر حال کښې ددې روستو کول افضل دی، که چرې خلکو ته تکلیف نه جوړیدئ۔ او که جوړیدو نو بیا هغوی سره نرمی کول بهتر دی۔ او سیوا د ماسپښین مونځ نه چه خاص په سخته گرمۍ کښې خاص په جماعت سره اداء کیږي نو په دې کښې تاخیر او ابراد کول افضل دی۔

بیا فرمائی: په دې باندې دلیل دا آیت کریمه دې: ﴿وَسَارِعُوا إِلَىٰ مَغْفِرَةٍ مِّن رَّبِّكُمْ﴾ (او د

خپل رب بښنه ته تادی وکړی) نو خیر او ښیگرې ته جلتی اوتادی کول په دې قرآنی نص سره افضل دی۔ او په حدیث کښې دی: (په اول وخت کښې مونځ کول افضل دی)۔ بیافرماي: په ابراد باندې چه کوم امر راغلی هغه د استحباب دپاره دې او دلیل په دې باندې د خباب رضی الله عنه حدیث دې چه هغه وائی: (مونږ رسول الله صلی الله علیه وسلم ته د کانړو د گرمیدو شکایت وکړو، نو هغوی زمونږ شکایت ختم نه کړو (یائے مونږ شکایت ته محتاج نه کړو)۔ زهیر وائی: ما ابو اسحاق ته وویل: شکایت د ماسپښین مونځ په جلتی سره د کولو باره کښې وو؟ وی فرمایل: هو!۔

[المحلی: ۲/۲۱۴]۔

ماښام او ماسخوتن ترمینځه وخت

۴۸۹ - سوال: د ماښام او ماسخوتن ترمینځه څومره وخت وی؟

جواب: دا مسئله مخکښه تیره شوه۔ چه د علماؤ په دې کښې اختلاف دې چه د ماښام وخت په سور شفق پریوتو سره ختمیږی او که په سپین شفق سره؟ نو جمهور اهل علم وائی: په سور شفق سره ختمیږی۔ لکه د ابن عمر رضی الله عنه وینا مخکښه تیره شوه چه (شفق سور والی ته وائی)۔ او امام مالک هم دا تفسیر کړی۔

[بیهقی: ۱/۳۷۳]۔

جابر بن عبد الله رضی الله عنه نه روایت دې چه یو سړی د رسول الله صلی الله علیه وسلم نه د مونځونو د وختونو پوښتنه وکړه۔ او په دغه حدیث کښې دی: (بیائے د ماښام اذان وکړو هر کله چه نمر ډوب شو نو رسول الله صلی الله علیه وسلم ورته امر وکړو او د مانځه اقامت ئې وکړو او نبی صلی الله علیه وسلم مونځ وکړو، بیا ئې د ماسخوتن دپاره اذان وکړو هر کله چه د ورځې بیاض چه شفق دې ختم شو)۔

[الطبرانی فی الأوسط، مجمع الزوائد: ۱/۳۰۴]۔

هیشمی فرمائی: ددې حدیث سند حسن دې۔ او په دې کښې چه د شفق کوم تفسیر راغلی دا د بعض راویانو له طرفه دې، د نبی صلی الله علیه وسلم له طرفه نه دې۔ لکه بل روایت کښې دی چه صحابه وائی: (او دا زمونږ په خیال شفق دې)۔

زمخشری وائی: شفق د نمر ډویدو نه پس د ماښام په وخت په کنارو کښې ښکاره

کیدونکے سُرخۍ ته وائی، چه ددے په غورزیدو سره د عامو علماؤ په نیز د مابنام وخت وخی او د ماسخوتن وخت داخلېږی، او همدا د امام ابوحنیفه یو قول هم دے، او همدے قول طرفته هغه رجوع کړے۔

[کشاف: ۲۳۵/۴، سورة الإنشاق].

مکحول رحمه الله فرمائی: عبادۃ بن صامت او شداد بن اوس i به ماسخوتن مونخ د سُرخۍ ډویدو نه پس کولو۔

[مصنف عبد الرزاق: ۵۵۶/۱، ابن ابی شیبه: ۳۳۳/۱].

تفسیر ابن کثیر کښه هم راغلی چه شفق سُرخۍ ته وائی او دا د اهل لغت په نیز معروف دے او د خلیل وغیره قول هم دے۔

[تفسیر ابن کثیر: ۴۸۹/۴].

او ددے سور شفق ډویدل د ځایونو او زمانو په لحاظ سره بدلیدلے شی۔

راجحه داده چه: د مابنام نه یوه نیمه گینته یا دیته نزد د ماسخوتن دپاره اذان وکړے شی۔ او که یوه گینته روسته ئ اذان وکړو نو هم جائز دی۔ ځکه سور شفق په همدے وخت کښه ډویرې۔

[فتاویٰ دار العلوم دیوبند: ۵۴/۲].

خو احتیاط او افضلیت دادے چه تاخیر سره وکړے شی ځکه په گنرو حدیثونو کښه راغلی چه ماسخوتن مونخ تردریمه برخه شپه پورے روستو کول بهتر دی۔ او د مابنام په باره کښه په گنرو حدیثونو کښه مخکښه اداء کول راغلی دی۔

او سور شفق د مابنام نه (۴۵) منته روسته په خط استواء کښه۔ او سپین شفق (۵۷) منته روسته ډویرې۔

[انظر أحسن الفتاوى: ۱۴۶/۲].

باب قضاء الفوائت

د فوت شوو مونځونو د قضائې راوړو بیان

که سهار مونځ فوت شی نو کله به ئې قضائې راوړې؟ او د ترتیب ساقطیدو بیان

۴۹۰ - سوال: یو سړی نه سهار یا ماسپڅین مونځ فوت شو نو ددې قضائې به کله راوړې؟ او ترتیب په څه سره ساقطیږي؟

جواب: هیڅ له جائز نه دی چه فرض مونځ قصداً پریږدي، ځکه قصداً مونځ پریښودل کفر دې لکه مخکې تیر شو۔ خو که د چانه مونځ هیر شي یا ترې اوده پاته شي نو په ده باندې لازم دی چه کله ورته رایاد شي یا کله را بیدار شي نو همغه وخت به ئې کوي، د بل هیڅ شي انتظار به نه کوي۔ برابره خبره ده که دغه وخت مکروه وخت وي او که نه وي نو په همدغه وخت به ئې کوي هر کله چه په دې باندې قادر نه وي۔ ځکه نبی اکرم ﷺ فرمایلي دي: (چانه چه مونځ هیر شي یا ترې اوده پاته شي نو ددې کفاره داده چه یادیدو سره دې هغه وکړي) بل روایت کښې دي: (ددې بس هم دایوه کفاره ده)۔ بل روایت کښې دي: (کله چه په تاسو کښې د چانه مونځ هیر شي یا ترې اوده شي نو هغه دې یادیدو سره وکړي، ځکه الله تعالیٰ فرمایلي دي: ﴿أَقِمِ الصَّلَاةَ لِذِكْرِي﴾ (زما د یادیدو په وخت مونځ کوه)۔

[بخاری: ۸۴/۱، مسلم: ۲۴۱/۱، ترمذی: ۳۸۶، ابن ماجه: ۱۱۸۸، مشکاة: ۱/۶۱]۔

نو ددې حدیث د عموم نه معلومیږي چه کوم مونځ د هیرې او خوب په وخت پریښودل شوی وي، نو کوم وخت چه په دې باندې قادر شي په همغه وخت به د هغه قضاء راوړي، برابره خبره ده که د مازیگر نه پس وي او که د هغه نه مخکې وي، د هغه بس همدا وخت دې۔ او چانه چه گنې مونځونه فوت شوي وي نو د هغه قضائې به په ترتیب سره راوړي۔ لکه

څنگه چه رسول الله ﷺ اول د ماسپښين مانځه قضائي راوړله بيا د مازيگر او بيا د مابڼام۔

[نصب الراية : ۱۶۲/۲].

علامه شوکاني فرمائي : په ذکر شوي حديث کښه دليل دې چه د فوتي مونځونو قضائي به فوراً راوړي، او ددې قضائي په مکروه او غير مکروه دواړو وختونو کښه راوړل شي۔ [نيل الأوطار : ۴/۲].

○ او ترتيب د فوتي او وقتي مونځونو تر مينځه په راتلونکو کارونو کښه په يو کار سره ساقطېږي :

اول : په هيرې سره۔ لکه چه په دې باندې پورتنې حديث دلالت کوي۔ نو که پرېښودل شوي مونځ چاته د مازيگر نه پس رايا د شو مثلاً نو هغه له پکار دي چه د هغه قضائي راوړي، ځکه همدائې وخت دې۔

دويم : په جماعت ودریدو سره : ځکه نبي ﷺ فرمائي : [إِذَا أُقِيمَتِ الصَّلَاةُ فَلَا صَلَاةَ إِلَّا الْمَكْتُوبَةَ] (کله چه فرض مونځ دپاره اقامت وکړې شي نو ددې فرض مونځ نه سيوا بل هيڅ يو مونځ نه کېږي)۔ په بل روايت کښه دي : [إِلَّا الَّتِي أُقِيمَتْ لَهَا] (سيوا د هغه مونځ نه چه د هغه دپاره اقامت شوي دې)۔ [صحيح مسلم].

دریم : د وقتي مونځ وخت تنگيدل : امام احمد د هغه چا په باره کښه فرمائي چه هغه ته د وقتي مونځ په آخر کښه فوتي مونځ رايا د شي لکه د ماسخوتن مونځ ورته د سهار د مانځه په آخري وخت کښه رايا د شي نو هغه فرمائي : سهار مونځ به کوي او دواړه مونځونه به نه بربادوي۔

[الجواهر النقي : ۲۲۲/۲].

○ او د احنافو دا خبره چه ترتيب په دې سره هم ساقطېږي چه د فوتي مونځونو شماره شپږو ته ورسېږي، نو دا محض رائې او قياس دې، ددې هيڅ شرعي دليل نشته۔

دغه شان د دوي دا خبره چه څو ك فوتي مونځ د وقتي مونځ نه پس وکړي نو دا په فساد موقوفه سره فاسديږي تردې چه د شپږو مونځونو وخت تير شي نو دا ټول به صحيح شي، په دې باندې هم هيڅ دليل نشته، نو دې له هيڅ اعتبار نشته۔

او د ابن عمر رضی اللہ عنہما په کوم حدیث کښه چې راغلی دی: (چانه چه مونځ هیر شی او هغه ورته هغه وخت رایاد شی چه هغه د امام سره وی نو هغه دے مونځ پوره کړی او کله چه د خپل مانځه نه فارغ شی نو په دۀ باندے لازم دی چه هیر کړے مونځ وکړی بیا دے هغه مونځ دوباره وکړی کوم ئے چه د امام سره کړے دے)۔

[بیهقی: ۲/۲۲۱، نصب الراية: ۲/۱۶۲]۔

نو دا حدیث ضعیف دے۔ په دے کښه ابو ابراهیم ددے په مرفوع ګرځولو کښه خطا شوے دے۔ لکه دا خبره امام دارقطنی کړے۔ او امام بیهقی دے اعادے ته مستحب ویلی۔ امام زیلعی په دے مضمون باندے احادیث ذکر کړی او هغه ئے ضعیف ګرځولی۔

[نصب الراية: ۲/۱۶۳]۔

دے وجه نه امام سره ئے چه کوم مونځ کړے دے د هغه اعاده لازم نه دے، بلکه په جماعت سره ترتیب ساقطیږي۔

که چا قصدًا مونځ پرېښوده نو ددے قضائی به راوړی او که نه ؟

۴۹۱ - سوال: چا چه قصدًا مونځ پرېښوده، بیا ئے توبه وښکله نو آیا په دۀ باندے د پرېښودل شوو مونځونو قضائی راوړل لازم دی او که نه ؟

جواب: ۱ - په دے باره کښه یو قول د جمهور علماء او خلور واره امامانو دے دوی وائی: په قصدًا مونځ پرېښودونکی باندے قضائی راوړل واجب دی۔ او په دلیل کښه دا حدیث پیش کوی چه:

[مَنْ نَسِيَ صَلَاةً أَوْ نَامَ عَنْهَا فَكَفَّارَتُهَا أَنْ يُصَلِّيَهَا إِذَا ذَكَرَهَا]۔

(چانه چه مونځ هیر شو یا ترے اودۀ پاتے شو، نو ددے کفارہ داده چه کله ورته رایاد شی نو هغه دے وکړی)۔

[صحیح بخاری، صحیح مسلم]۔

○ دوی وائی: هر کله چه په اودۀ او هیر شوی کس باندے قضائی راوړل واجب دی، حالانکه دا په قضائی راوړلو کښه معذور دی، نو په قصدًا پرېښودونکی باندے به قضائی راوړل ولے واجب نه وی، په داسے حال کښه چه دا په مانځه روستو کولو کښه معذور نه

دے۔ دے وځے نه په دۀ باندے به په طريقه اولی سره قضائی راوړل واجب وی۔

○ دارنگ دوی وائی: څوځ چه قصداً روزه ماته کړی، په دۀ باندے قضائی راوړل واجب دی، نو دغه شان قصداً پرېښودلے مونځ هم دے۔ بلکه د مانځه قضائی راوړل زیات ضروری دی ځکه دا په هیڅ حالت کښه نه ساقطیږی او روزه خو لا په ځینے اوقاتو کښه ساقطیږی۔

○ دارنگ په حدیث کښه ثابت دی چه: (د الله قرض ډیر لائق دے چه پوره کړے شی)۔ او دا حدیث په خپل عموم سره مانځه ته هم شامل دے۔

دویم قول: د ابن حزم، داود، شیخ الاسلام ابن تیمیّه، ابن قیم او علامه شوکانی وغیره دے۔ دوی وائی: په قصداً مونځ پرېښودونکی باندے قضائی واجب نه دے۔

دوی هم پورتنے حدیث په دلیل کښه پیش کوی: (چانه چه مونځ هیر شو)۔ فرمائی: دلته د مانځه د قضائی راوړو دپاره هیر شرط کړے شوم ده، نو په چا کښه چه هیر نه وی بلکه قصداً ئے مونځ پرېښه وی، نو هغه باندے قضائی نشته، ځکه په انتفاء د شرط سره انتفاء د مشروط راځی۔ نو معلومه شوه چه چانه مونځ هیر شوم نه وی، دابه مونځ نه کوی۔

○ بل دلیل دا پیش کوی چه: په قرآن او سنت کښه دا نص نشته چه په قصداً مونځ پرېښودونکی دے قضائی راوړل واجب وگرځوی۔

په دے باره کښه شیخ الاسلام ابن قیم رحمه الله په (کتاب الصلاة) کښه یو اوږد بحث لیکلے، او د مناظرے په توگه ئے ترتیب ورکړے۔ مونږ د هغه خلاصه پیش کوو۔

مسئله: څوځ چه قصداً مونځ پرېدی تردے چه د هغه وخت ووځی، نو په دے کښه اختلاف دے چه دا کس که ددے قضائی راوړی نو دا قضائی ورله نفع ورکوی او دده نه قبلېږی؟ او که نه دا قضائی ورله هیڅ نفع نه ورکوی او ددے هیڅ تدارک ممکن نه دے؟

اول قول: د امام ابوحنیفه، شافعی، مالک او احمد دے۔ دوی وائی: په دے کس باندے ددے قصداً پرېښی مانځه قضائی راوړل واجب دی، خو په دے قضائی راوړو سره دده نه د مونځ فوت کولو گناه نه ختمیږی، بلکه دا کس د عذاب مستحق دے، ترڅو چه ورته الله عفو نه وی کړی۔

دویم قول : د سلفو او خلفو د یو په ډله دے۔ دوی فرمائی : څوک چه په غیر د عذر نه قصداً مونځ پریدی تردے چه د هغه وخت ووځی، نو ددے هیڅ تدارك نه کیږی او ددے په قضائی راوړو باندے دا کس هیڅ کله قادر نه دے، او که قضائی راوړی نو قبلېږی ترے نه۔ بیا په دے کښے اختلاف نشته چه رشتینے او خالصه توبه دے کس له نفع ورکوی۔ اختلاف په دے کښے دے چه آیا ددے کس د توبه پوره والی دپاره په دة دا لازمه ده چه کوم مونځونه ئے قصداً پرېښی دی، د هغه قضائی به راوړی او د قضائی راوړو نه بغیر ددے توبه صحیح نه ده؟ او که نه توبه په قضائی راوړو پورے موقوفه نه ده، بلکه په آینده کښے به ددے مونځونو پابندی کوی او ډیر ډیر نوافل به کوی، او د تیرو مونځونو تدارك ددے دپاره ممکن نه دے۔ نو دا د اختلاف نقطه ده۔

اوس مونږ د دواړو ډلو دلائل ذکر کوو :

د قضائی نه راوړونکو دلائل :

۱ - **اول دلیل :** د الله تعالیٰ او امر دوه قسمه دی : (۱) یو هغه دی چه دیو ټاکلی وخت پورے تړل شوم نه وی۔ نو دا په هر وخت کښے ادا کیدلے شی۔ (۲) بل هغه دی چه یو خاص وخت پورے تړل شوی وی۔ دا بیا په دوه قسمه دی : یو هغه امر دے چه په ټول وخت کښے کیږی، لکه روژه۔ دویم هغه دے چه د وخت په ځینے برخه کښے کیږی، لکه مونځ۔ نو ددے دویم قسم په باره کښے خبره داده چه دابه هله عبادت وی کله چه په هغه وخت کښے وکړے شی د کوم په باره کښے چه امر راغلے۔ ځکه دا عبادت هله گرځی چه په همدے صفت باندے وکړے شی۔ دے وجه نه کله چه انسان په خپل وخت کښے مونځ ونه کړو، تردے چه وخت ئے فوت شو، نو د وخت نه روسته ئے ادا کول شرعی ادا کول نه دی۔ ددے مثال داسے دے لکه د جُمعے مونځ د خپل وخت وتلو نه پس نه کیږی۔ دارنگ په عرفات کښے وقوف په خپل وخت کښے کیږی، که وخت ئے فوت شو، نو وقوف صحیح نه دے۔ نو لکه څنگه چه د خالی په ورځ د جُمعے مونځ نه کیږی، په لسمه ورځ د عرفات وقوف نه کیږی او حج د خپلو میاشتو نه سیوا په نورو میاشتو کښے نه کیږی۔ نو دا شان چه د مونځونو خپل وخت ختم شو، نو په بل وخت کښے نه کیږی۔

البتہ کوم کس چه د مونځ نه اوده پاتے شوم وی، یا ئے مونځ هیر شوم وی یا بیخوده

شومے وی، نو دا خلك معذوره دی، كله چه د دوی عذر ختم شو نو په نص او په اجماع سره ثابت ده چه دوی به ددې مونځونو قضاء راوړی۔

دا شان درمضان روژه ده، چه د سفر، مرض او د حیض د عذر په وجه ددې قضائی راوړل الله تعالیٰ مشروع کړی دی۔ دارنگ رسول الله ﷺ د هغه دوو مونځونو جمع کول هم مشروع کړی دی د کومو چه وخت شریک وی، لکه ماسپڅین او زمايگر۔ او ماښام او ماسخوتن۔ د سفر، مرض د عذر په وجه یا د یو داسه کار د وجه چه د هغه په وجه جمع بین الصلاتین جائز وی۔ نو ددې کسانو دپاره یو مونځ بل مانځه ته روسته کول جائز دی۔ او د دوی نه سیوا د نورو دپاره جائز نه دی۔ بلکه دا کبیره گناه ده۔ لکه عمر رضی الله عنه فرمائی: (په غیر د عذر نه جمع بین الصلاتین کول کبیره گناه ده)۔

پاتې شو هغه څوک چه د ورځې مونځ شپې ته روستو کړی او د شپې ئه کوی، یا د شپې مونځ ورځې ته روستو کړی او د ورځې ئه کوی، نو دا یو داسه کار دې چه الله نه دې مشروع کړې، دې وجه نه دا صحیح او مقبول نه دې۔

(۲) رسول الله ﷺ فرمایلی دی: (څوک چه د مازیگر مونځ پریږدی، دده عمل برباد شو)۔ او فرمائی: (چانه چه د مازیگر مونځ فوت شو، گویا دده نه مال او اهل واخستې شو)۔ نو که چرې د مازیگر د مانځه تدارک د شپې کول ممکن وې، نو بیا دده عمل ولې بربادېږی او دده نه مال او اهل ولې اخستل کیږی؟

(۳) نبی اکرم ﷺ فرمائی: (څوک چه د نمر ډوبیدو نه وړاندې د مازیگر د مانځه نه یو رکعت رالاندې کړی، نو دده د مازیگر مونځ رالاندې کړو)۔ او دا شان ئه په سهار کښې هم فرمایلی دی۔

نو که د ماښام په وخت د مازیگر مونځ یا د نمر ختلو نه پس د سهار مونځ کول په هر صورت کښې صحیح شی نو بیا خو دا کس دغه مونځونه رالاندې کونکې دې۔ برابره خبره ده که یو رکعت ئه رالاندې کړې وی او که ددې نه کم، او که بیخي ئه رالاندې کړې نه وی۔ بیا خو د قضائی واجب گنړونکو په نیز ددې حدیث هیڅ معنی نه جوړېږی۔

(۴) الله تعالیٰ د هر مانځه دپاره یو خاص مقرر – اول او آخر – وخت ټاکلې۔ چه ددې وخت نه نه مخکښې مونځ کول جائز دی او نه روسته۔ نو که وخت له اعتبار ورنه کړې شی نو بیا

خود وخت نه مخکښه مونځ کول دې هم جائز شی، لکه څنگه چه دوی د روستو کولو د جواز قائل دی۔ نو په دې دواړو کوتاهیو کښه څه فرق دې؟ یو سړی کوتاهی وکړه او مونځ ئه مخکښه وکړو، بل سړی کوتاهی وکړه او مونځ ئه روستو وکړو، دا څه وجه ده چه د یو کس نه مونځ قبلېږي او د بل نه نه قبلېږي؟ حالانکه د الله د حدودو نه دواړو زیاته او تیرې کړې!

(۵) په وخت کښه دننه مونځ کول په هر حالت کښه ضروری دی، تردې چه ددې وخت د وجه نه به ټول واجبات او شروط پریښودلې شی۔ مثلاً یو سړی په وخت کښه دننه په اوداسه، استقبال قبله، جامه او بدن پاکولو، عورت پټولو، سورت فاتحه لوستلو، یا قیام کولو باندې قادر نه دې۔ او د وخت وتلو نه پس په دې شیانو باندې دده قدرت راتلل ممکن وی۔ نو حکم دادې چه دې به په وخت کښه دننه د دغه واجباتو او شرطونو نه بغیر مونځ کوی۔ او ددې حاصلولو دپاره به د وخت نه پس مونځ نه کوی۔ معلومه شوه چه د الله او رسول (ﷺ) په نیز وخت په ټولو واجباتو باندې مقدم او مخکښه دې۔

نو که چرې د وخت وتلو نه پس د هغه دپاره قضائی راول ممکن وي، نو بیا خود وخت نه پس د پوره شرطونو او واجباتو سره مونځ کول الله ته خوښ او بهتروو۔ حالانکه دا په نص او په اجماع سره باطله خبره ده۔

(۶) لکه څنگه چه د شپه روژه نه نیول کیږي، او د رمضان روژه بله میاشت ته نه روستو کیږي، او د حج د خپلو میاشتو نه سیوا په نورو میاشتو کښه حج نه کیږي، نو دغه شان مونځ هم د خپل وخت نه پس نه کیږي۔ صرف په هغه وخت کښه به کیږي کوم چه ورله مقرر شوی دې۔ الله تعالی د هریو عبادت دپاره مکان، زمان او صفت مقرر کړې۔ هیڅ یو مکان، زمان او صفت د بل په ځای کار نه ورکوي۔ د عرفات، مزدلفه، منی او جمراتو ویشتلو دپاره خپل خپل وختونه مقرر دي۔

(۷) څوک چه مونځ د خپل وخت نه روستو کړي، نو په حدیث او په اجماع سره دده نه دا مونځ فوت شو۔ نبی ﷺ فرمائی: (چانه چه مازیگر مونځ فوت شو، دده مال او اهل تباہ شو)۔

که د وخت نه پس د مونځ قضاء راولې شوی نو بیابه ئه دیته فوت شوی نه ویلې، ځکه د

کوم شیء چه تدارك کيږي هغه ته فوت کيدونکي نه ويل کيږي نه لغۀ او نه شرعاً۔ او د امت په دې اتفاق دې چه څوک مونځ قصداً پريږدي تردې چه د هغه وخت ووځي نو دا مونځ دده نه فوت شو۔ نو که چرې د وخت نه پس ددې قضائي راولړ صحيح وي نو بيا ديتۀ فوت کيدونکي ويل لغوه او بيکاره وو۔

(۸) په جهاد کښې د دشمن مخامخ الله تعالیٰ مسلمانانو ته د صلاة خوف کولو امر کړې، چه په دې کښې به دوی د مانځه ارکان کوتاه کوي، قبله ته به په کښې شا کوي، د امام نه به مخکښې سلام اړوي، او نور ډير کارونه به په کښې کوي، بلکه پياده او د سورلي د پاسه په هر حالت کښې به مونځ کوي او که ددې قدرت ئې هم نه لرلو نو په خپل وخت کښې به اشاره سره د سورلي د پاسه يې قبله مونځ کوي۔

ددې هر څه نه معلومېږي چه مونځ د خپل وخت نه پس نه قبلېږي۔ که چرې ددې عذر باوجود پس د وخت نه کول ئې درست وي نو د امن وخته پورې ددې مونځ روسته کول به جائز وي۔ سره ددې چه دا د الله په لاره کښې عذر دې، د الله د دشمنانو سره د جنگ وخت دې، په دې وخت کښې مونځ روسته کول جائز نه دی۔ نو دا مونځ به د هغه چانه څنگه قبول شي چه هغه د مؤذن اواز واورې او بڼۀ روغ جوړ وي او بيا هم مونځ پريږدي تردې چه ددې وخت ووځي او بيا ئې د وخت نه پس کوي ؟

دارنگ د مريض دپاره هم د مونځ روسته کولو اجازت نشته، بلکه ده ته امر دې چه د بيماري د وجه نه درکوع او سجدې نه په غير په اشاره سره په اړخ باندې پروت مونځ وکړي۔ که چرې په بل وخت کښې مونځ صحيح وي نو د روغتيا د زمانې پورې به مريض له مونځ روسته کول جائز وي۔

نو دا خبره چا کړې ؟ چه څوک د خپل وخت نه مونځ قصداً روستو کړي تردې چه د هغه وخت ووځي دا مونځ الله قبلوي ؟ او دده ذمه په دې سره فارغېږي او د هغه چا پشان ثواب ئې کيږي چه څوک فريضه اداء کړي ؟ ددې هيڅ دليل څوک نشي پيش کولې !!

(۹) ابو بکر صديق ؓ عمر فاروق ؓ ته وفرمايل : زۀ تاته وصيت کوم تۀ هغه ياد لره : بيشکه د الله دپاره د ورځې داسې حق دې چه د شپې ئې نه قبلوي، او د شپې ئې داسې حق دې چه د ورځې ئې نه قبلوي۔ او هغه وخته پورې نفل نه قبلوي ترڅو چه فرض نه وي اداء شوي

او دا د ابو بکر، عمر، عبد الله بن عمر، سعد بن ابی وقاص، سلمان فارسی، عبد الله بن مسعود [قاسم بن محمد بن ابی بکر، بدیل العقیلی، محمد بن سیرین، مطرف بن عبد الله او عمر بن عبد العزیز - رحمهم الله - وینا ده۔

عبد الله بن خراش وائی: ابن عمر یو کس ولیده چه صحیفه ئے لوستله۔ وے فرمایل: دا دے خه لولی؟ خبره داده چه خوک په خپل وخت کښه مونخ نه کوی، دهغه هیک مونخ نشته۔ اول مونخ وکړه بیا چه دے خه خوبښه وی لوله ئے۔

(۱۰) عبد الله بن مسعود رضی الله عنه وائی: بیشکه د مانخه دپاره د حج پشان وخت دے، نو تاسو په خپلو وختونو کښه مونخ کوی۔

او حج خود خپل وخت نه پس نه کیږی، نو دا شان مونخ هم د خپل وخت نه پس نه کیږی۔

بدیل عقیلی وائی: ماته دا خبره رارسیدله ده چه یو بنده په خپل وخت مونخ وکړی نو هغه الله ته خیرتی او دهغه نه په آسمان کښه نور خیرتی او هغه وائی: الله دے ستا حفاظت وکړی تا زما حفاظت وکړو۔ او کله ئے چه ې وخته وکړی نو د زړه کپړه پشان راتاؤ شی او دهغه مخ پرې وویشتله شی۔

د قضائی راوړونکو دلائل:

په دے حقله حافظ ابو عمرو بن عبد البر ډیر تفصیل کړې، او په دے باره کښه هغه د ټولو نه ډیر پیش پیش دے۔ هغه په خپل کتاب (الاستذکار) کښه په [باب النوم عن الصلاة] کښه فرمائی:

۱ - ابن عباس رضی الله عنه نه روایت دے، رسول الله صلی الله علیه وسلم په سفر کښه وو نو د شپه په آخره برخه کښه د آرام کولو دپاره کوز شو۔ او چه سهار راپاسیدل نو نمر راختلے وو، نو بلال ته ئے امر وکړو، هغه اذان وکړو، بیائے دوه رکعت وکړل۔ ابن عباس وائی: زه دا خبره خوبښه نه گنرم چه ددے مانخه په عوض کښه ماته دنیا او خه چه په دنیا کښه دی، ملاؤ شی۔

ابو عمرو وائی: د ابن عباس رضی الله عنه ددے خوشحالی وجه داده چه دے خپلو مبلغینو ملگرو ته دا وربښائی چه الله تعالیٰ اگر که د خپلو بندگانو نه په خپل وخت کښه مونخ غواړی، خو خوک چه په خپل وخت کښه مونخ ونه کړی نو هغه به ئے خامخا قضائی راوړی، هر کله

چه ورته یاد شی، برابره خبره ده که دا مونځ تره هیر شوم وی یا تره اوده پاته شوم وی او یائے قصداً پرینه وی۔

۲ - په دمه باندې دلیل بل حدیث دے، رسول الله ﷺ فرمائی: [مَنْ نَسِيَ صَلَاةً فَلْيُصَلِّهَا إِذَا ذَكَرَهَا] (چانه چه مونځ هیر شو نو کله چه ورته رایاد شی هغه دمه وکړی)۔ په دمه حدیث کښه نسیان راغلی، او نسیان په عربی ژبه کښه په دوه معنو راځی۔ (۱) یو شه هیریدل۔ (۲) یا یو شه قصداً پرینودل۔ دلته دویمه معنی مراد ده۔ الله تعالیٰ فرمائی: ﴿نَسُوا اللَّهَ فَنَسِيَهُمْ﴾ (دوی الله پرینوده، نو الله دوی پرینودل)۔ یعنی دوی د الله طاعت او د هغه د رسول (ﷺ) په راوړو شیانو باندې ایمان راوړل پرینودل، نو الله دوی د خپل رحمت نه پرینودل۔ دلته د نسیان نه خامخا پرینودل مراد دی۔

سوال: په بل حدیث کښه دی: (خوځ چه د مانځه نه اوده پاته شو، یا تره مونځ هیر شو، نو یادیدو سره دمه هغه وکړی)۔ په دمه کښه خو خاص ددوه کسانو ذکر راغلی، د قصداً پرینودونکی یا ددونه په کښه نه ده شوم۔

جواب: دا دواړه د وهم او گمان ختمولو دپاره ذکر شوی ځکه ددې دواړو نه په هیره او خوب سره گناه پورته شوم، نو ددې دواړو قضائی ئې دې دپاره ذکر کړه چه خوځ دا ونه وائی چه دې دواړو نه چونکه گناه پورته شوم نو کیدې شی چه قضائی راوړل به تره هم ساقط وی، نو په دمه حدیث کښه دا بیان شو چه د گناه د پورته کیدو په وجه ددې دواړو نه قضائی نه ساقطیږی، بلکه د وخت وتو نه پس به دا دواړه قضائی راوړی هر کله چه ورته یاد شی۔ دمه وجه نه په دمه حدیث کښه د قصداً پرینودونکی ذکر کولو ته حاجت نشته، ځکه په ده کښه هغه علت او وجه نشته کومه چه په هغه مخکنو دواړو کښه وه، ځکه دده په هغه فریضه پرینودلو کښه هیڅ عذر نشته کومه چه په ده باندې واجبه ده، په داسه حال کښه چه ده ته یاده وی۔

۳ - الله د خپل رسول (ﷺ) په ژبه درمضان د روژې او د مانځه تر مینځه مساوات راوستې، چه ددې دواړو قضائی به د خپل وخت وتلو نه پس راوړل شی۔ د مانځه په باره کښه خو مخکښه تیر شو، او د روژې په باره کښه ئې د مریض او مسافر دپاره قضائی راوړل ضروری کړی دی۔

۴ - د ټول امت اجماع ده چه څوك قصداً د رمضان د مياشته روژه پرېږدي، په داسه حال كېنه چه ددې د فرضيت عقیده لري خو د كبر او د بد عملۍ د وجه ئې پرېدي او بيا روسته توبه وباسي، نو دابه ددې قضائي راوړي. نو دغه شان څوك چه قصداً مونځ پرېدي دده حكم هم داسه دې، مونځ او روژه دواړه په دې حكم كېنه برابر دي. عامد او ناسي دواړه يو حكم لري، اگر كه په گناه كېنه په دې دواړو كېنه فرق دې. لكه يو كس د چا په مال باندې قصداً يا په هيره سره جنايت وكړي، نو دا د گناه نه سيوا په جنايت كېنه برابر دي.

البته په حج كېنه د جمراتو ويشتل جدا حكم لري، چه د عامد او ناسي دواړو دپاره ددې قضائي نشته ځكه ددې نائب شته دې چه هغه وجوب د دم دې. دارنگ د ضحايا حكم هم ددې نه جدا دې ځكه هغه فرض نه دي. او مونځ او روژه خو دواړه فرض دي.

۵ - مونځ او روژه دواړه داسه فرض او د انسان په ذمه باندې واجب حقونه دي چه دابه خامخا اداء كوله شي اگر كه ددې دواړو مقرر او ټاكلي وخت ووځي. رسول الله ﷺ فرمائي: [فَدَيْنُ اللَّهِ أَحَقُّ أَنْ يُقْضَى] (د الله حق په اداء كولو باندې زيات لائق دې).

۶ - د مانځه نه اوده كس يا مونځ لره هيرونكې كس - سره ددې چه دا دواړه معذوره دي - قضائي راوړي، نو قصداً پرېښودونكې به په طريقه اولي سره ددې قضائي راوړي ځكه دا خو مجرم دې، دده نه دا فرض نه ساقطېږي.

۷ - د خندق په غزا كېنه رسول الله ﷺ د ماسپڅين او مازيگر مونځونه په غير د خوب او د هيريده نه قصداً پرېښي ووتردې چه نمر ډوب شو. او بيا ئې د شپې اداء كړل.

۸ - رسول الله ﷺ چه كله د خندق د غزا نه واپس شو، نو خپلو ملگرو ته ئې په مدينه كېنه وفرمايل: [لَا يُصَلِّيَنَّ أَحَدٌ مِنْكُمُ الْعَصْرَ إِلَّا فِي بَنِي قُرَيْظَةَ].

(په تاسو كېنه دې هيڅوك د مازيگر مونځ د بنو قريظه نه سيوا په بل ځاي كېنه نه كوي). نو صحابه كرام ز په تادي ووتل او په لاره كېنه دوه ډله شول. يوې ډله د مازيگر مونځ داخليدو سره د بنو قريظه و نه مخكېنه وكړو. او بلې ډله مونځ قضاء كړ و تردې چه بنو قريظه و ته ورسيدل او هلته ئې د وخت وتلو نه پس اداء كړو. رسول الله ﷺ يوې ډله ته هم څه زورنه ورنه كړه. او دا دواړه ډله نه د مونځ نه اودې پاته شوي وې او نه ترې مونځ هير شوي وو. معلومه شوه چه د وخت وتو نه پس هم قصداً پرېښودل شوي مونځ اداء كېږي.

۹ - دامیرانو په باره کښه نبي ﷺ فرمایلی: (مانه پس به خه داسه امیران وی چه مونځونه به د خپل وخت نه روستو کوی، صاحبو عرض وکړو، آیا دوی سره مونږ مونځونه وکړو؟ وې فرمایل: هو!).

دې حدیث کښه رسول الله ﷺ د وخت وتلو نه پس مونځ کول مباح کړی دی، او داسه ئه نه دی فرمایلی چه: مونځ د خپل وخت وتو نه پس نه کیږی.

۱۰ - عبد الرحمن بن علقمه ثقفی رضی الله عنه وائی: د بنو ثقیف وفد رسول الله ﷺ ته راغی او پوښتنه ئه ترې شروع کړې، نو رسول الله ﷺ په دغه ورځ د ماسپڅین مونځ د مازیگر سره وکړو.

نو په دې کښه هم د قصداً پرېښودل شوی مونځ قضاء راوړلې شوی ده.

۱۱ - رسول الله ﷺ د الله د حق تشبیه د بندگانو د حقونو سره ورکړې ده، فرمائی: (د الله حق په پوره کولو باندې زیات لائق دې).

۱۲ - مونځ په اجماع سره فرض دې، ددې فرضیت به په اجماع سره پورته کیږی، او ددې په پورته کیدو باندې اجماع نه ده شوی.

○ ددې دلائلو تجزیه:

کوم خلک چه وائی: قصداً پرېښودل شوی مونځ د وخت نه پس نه قضاء کیږی، هغوی وائی: مونږ دا نه وایو چه دا مونځ دده د ذمې نه د وخت په وتو سره ساقط دې او په ده باندې واجب نه دې، مونږ دده سره نوره سختی هم کوی او وایو چه کوم مونځ ده قضاء کړو نو دې نشی کولې چه ددې په قضائی راوړو سره ددې جرم نه ووځی. البته توبه به وباسی او په آینده کښه به کلکه اراده کوی. او داسه دلائل ئه پیش کړی چه د هغه رد نشی کیدې.

○ د قضائی راوړونکو د دلائلو نه جوابونه:

○ د ابن عباس رضی الله عنه د خوشحالی دغه مقصد بیانول درست نه دی، چه گڼه د قصداً پرېښودل شوی مونځ قضائی به راوړل کیږی. او نه د هغه د کلام نه دغه مطلب معلومیږی. د هغه مقصد دادې چه د کوم مانځه نه دوی د رسول الله ﷺ او نورو ملگرو سره اوډه پاته شوی وو، او بیائې نمر خاتۀ اداء کړو، نو په دې مانځه کښه هم هغه شان اجرا و ثواب دې کوم چه په خپل وخت کښه د مانځه اجرا و ثواب دې.

○ او ستاسو دا خبره چه نسیان په عربی ژبه کښه دوه قسمه ده۔ نو دا صحیح ده، خو دلته د (نسیان) نه مراد قصداً پرېښودل نه دی، بلکه سهواً یو شے پرېښودل دی۔ ددې تائید دادې چه په دغه حدیث کښه ورسره دا الفاظ راغلي [فَلْيُصَلِّهَا إِذَا ذَكَرَهَا] (یادیدو سره دې هغه مونځ وکړی)۔ نو (اذا ذکرها) لفظ صریح دلیل دې چه دلته د نسیان نه مراد سهواً پرېښودل دی، نه قصداً پرېښودل۔

بله دا چه په دې حدیث کښه د [كَفَّارَتُهَا أَنْ يُصَلِّيَهَا إِذَا ذَكَرَهَا] الفاظ راغلي، چه ددې نه معلومېږي چه په هیره سره د پرېښودل شوی مونځ كفاره، ددې قضائي راولړ دی۔ او خوك چه قصداً مونځ پرېدی نو قضائي راولړو سره هم ددې د فوت کولو گناه په اتفاق د امت سره نه ختمېږي۔

○ او دا خبره کول چه د رسول الله ﷺ په ژبه باندې الله تعالیٰ دا فیصله کړې چه د روژه او د مونځ حکم برابر دې، چه د وخت وتو نه پس به ددې دواړو قضائي راولړ کېږي۔ نو دا خبره باطله ده، ځکه الله تعالیٰ هېڅ کله د عامد او د ناسی ترمینځه مساوات نه دې کړې۔ ځکه که مسافر او مریض په رمضان کښه قصداً روژه ماتوی، نو دا خو د الله رخصت دې چه دوی له ئه ورکړې، او پاته شو قصداً مونځ پرېښودونکې نو دا خو مجرم دې۔ نو رخصت استعمالونکې او مجرم دواړه څنگه برابر شي؟

او کوم کس چه په رمضان کښه قصداً روژه ماته کړې وه، د هغه په حدیث کښه چه دا راځي چه رسول الله ﷺ هغه ته ددې روژه په ځان د روژه نیولو امر کړې وو، نو په دغه حدیث کښه د دغه یوې روژه قضائي راولړو امر ثابت نه دې۔

○ او هر چه په دې باره کښه د اجماع دعویٰ کول دي نو دا دعویٰ غلطه ده۔ دا د هېڅ یو صحابی نه نقل نه دی چه خوك قصداً مونځ پرېدی او د وخت نه پس د هغه قضاء راولړی نو دا قضائي راولړ صحیح دی۔ پاته لا په دې باندې اجماع نقل کول۔ بلکه د ابو هریره رضی الله عنه په حدیث کښه خو دا راغلي، نبی صلی الله علیه وسلم فرمائی: (چا چه په رمضان کښه په غیر د عذر نه یوه روژه وخوړه، نو که ټول عمر روژه ونیسي نو د دغه خوړل شوی روژه قضائي دې نشي راولړې)۔ نو دا په کوم ځان کښه راغلي چه خوك په رمضان کښه قصداً روژه ماته کړی نو ددې تدارک په قضائي راولړو سره کېږي؟

○ او ستاسو دا خبره چه : مونځ او روژه دواړه د انسان په ذمه واجب حقونه دي، دا به خامخا اداء کوي اګر که وخت ووځي، ځکه رسول الله ﷺ فرمائي : (د الله قرض اداء کول خو زیات لائق دي)۔

نو مونږ وايو : دلته دوه خبرې دي۔

(۱) یوه داچه چا مونځ روژه پرېښودله، نو دا دده په ذمه پاته حق دی۔

(۲) دویمه داچه : دا پاته شوی حق د اداء کولو قابل دی نو دده اداء کول واجب دی۔

په اولنۍ خبره کېږي خو اتفاق دی۔ اختلاف خو په دویمه خبره کېږي دی چه تاسو په دې باندې هیڅ دلیل نشئ قائمولی چه د مونځ د وخت وتو نه پس مونځ کول عبادت او طاعت دی۔ او پاته شو دغه پیش کرې حدیث، نو دا د نذر مطلق په باره کېږي دی چه هغه ټاکلې وخت نه لری۔ دارنگ دا حدیث د حج په باره کېږي دی چه هغه ټول عمر کیږي او نه فوت کیږي۔ لکه دا د دغه حدیث د شان ورود د الفاظو نه معلومېږي۔ او مونږ هم وايو چه دا قرض به اداء کولې شي۔ خبره په هغه قرض کېږي ده چه هغه ټاکلې وخت لری۔

○ او ستاسو دا خبره چه کوم کس د مانځه نه اوده پاته شي یا ترې مونځ هیر شي نو دا دواړه معذوره دي او هر کله چه معذوره قضائي راوړي نو غیر معذوره به خامخا قضائي راوړي۔ دا صحیح نه ده۔ ځکه معذوره کس چه د وخت وتلو نه پس مونځ کوي نو دا د الله او د رسول طاعت کونکې دي، دده په دې کېږي هیڅ قصور نشته نو ځکه دده نه دا به وخته مونځ کول قبلېږي هم۔ او هر چه قصداً پرېښودونکې دي، نو دده نه به به وخته مونځ کول څنگه قبول شي ځکه دا خو مجرم دي، دده دا قضائي راوړل طاعت نه دی۔ دې وجه نه غیر معذوره کس په معذوره باندې قیاس کول، فاسد قیاس دی۔

بله داچه : دغه معذوره کسان چه مونځ کوي، نو همدا د دوی د مانځه وخت دی۔ دوی به وخته مونځ نه دی کرې۔ ځکه حدیث کېږي دی [مَنْ نَسِيَ صَلَاةً فَوَقَّعَهَا إِذَا ذَكَرَهَا] (چاڼه چه مونځ هیر شو نو ددې وخت هغه دې کله چه ورته رایا د شي)۔ [بیهقي، دارقطني]۔

ځکه یو اختیاري وخت دی، بل د عذر وخت۔

○ او د خندق په غزا کېږي چه رسول الله ﷺ مونځونه پرېښي وو، نو دا پرېښودل طاعت او عبادت وو ځکه هغه په داسې کار کېږي مشغول وو چه هغه د الله په لاره کېږي د مشرکانو

سره جهاد کول وو۔ نو هغه څوک په دې باندې قیاس کول چه هغه په غیر د عذر نه د ظلم او د زیاتې په وجه مونځ قصداً پریدی او روستو یې وخته ئې کوی، دا ډیر فاسد قیاس دے۔

○ دارنگ د بنو قریظه په واقعہ کښې چه ځینې صحابه کرامو زد حکم د تعمیل په وجه د مازیگر مونځ پرېښه وو، نو ددې هم دغه پورتنې جواب دے، چه دا پرېښودل خو طاعت او عبادت وو۔ نو په دې باندې د ظلم او زیاتې والا قیاس کول درست نه دی۔

○ او امیرانو به د شپې مونځ د ورځې نه کولو او نه به ئې د ورځې مونځ د شپې کولو، بلکه د ماسپخین مونځ به ئې مازیگره پورې او کله د نمرز پریدو پورې روستو کولو۔

او مونځ هم وایو چه کله څوک د ماسپخین مونځ مازیگره پورې یا د مابنام مونځ ماسخوتنه پورې روستو کړې، نو دابه خامخا اداء کوی۔ ځکه دا د جمع بین الصلاتین وختونه دی۔ نبی اکرم ﷺ په مدینه کښې په غیر د خوف او د باران نه دغه دواړه قسمه مونځونه جمع کړې دی، دې دپاره چه امت په تنگسپا کښې پرې نه وځی۔

○ دغه شان رسول الله ﷺ چه د بنو ثقیف د وفد په وجه ماسپخین مونځ مازیگرته روستو کړو، نو دا روسته کول هم طاعت او عبادت وو۔ زیات نه زیات دا ویل کیږي چه دا د ضروری کار د وجه نه جمع بین الصلاتین وه۔ او دا جائز ده۔ نو په دې باندې د مجرمانو قیاس کول جائز نه دی۔

[انتهی کلام ابن القیم، کتاب الصلاة للإمام ابن القیم رحمه الله، ص: ۳۶ - ۵۹].

○ علامه شوکانی هم فرمایلی دی چه: په حدیث کښې چونکه د (خوب او د نسیان) ذکر راغلی، نو ددې نه معلومیږي چه قصداً مونځ پرېښودونکی باندې قضائی راولړ ثابت نه دی۔ او چا چه قصداً مونځ پرېښه دے، هغه ددې د جرم نه ددې په قضائی سره نشي خلاصیدې، بلکه دا مونځ ددې په ذمه کښې پاتې دے۔

بیا فرمائی: هر کله چه تا دا خبره وپیژندله نو په شرح مسلم کښې چه امام نووی د قضائی د نه راورونکو قول نقل کړې او بیائې ویلي چه دا خبره خطا ده او مذموم افراط دے، دارنگ امام مقبلی چه په المنار کښې ویلي چه د قضائی راورو باب یې بنیاده دے، په دې کښې کتاب او سنت نشته۔ دا دواړه خبرې تفريط او کوتاهی ده۔

[نیل الأوطار: ۲/۲].

د رواټو سنتو قضائی راوړل شته او که نه؟ او د قضائی راوړو کیفیت

۴۹۲ - سوال: د رواټو (یعنی مقرر) سنتو قضائی راوړل شته او که نه؟ او کله چه څوک د شپې د مانځه قضائی د ورځې راوړی نو په هغه کښه به جهر کوی او که نه؟ دارنگه که څوک د ورځې د قضاء شوو مونځونو قضائی د شپې راوړی نو قرأت به پکښه پټ کوی او که په جهر سره؟

جواب: د مقرر سنتونو قضائی په گڼرو صحیح حدیثونو کښه راغله ده، نو ددې قضائی راوړل پکار دی۔

عمر رضی الله عنه فرمائی: رسول الله صلی الله علیه وسلم وفرمایل: [مَنْ نَامَ عَنْ حِزْبِهِ أَوْ عَنْ شَيْءٍ مِنْهُ فَقَرَأَهُ فِيمَا بَيْنَ صَلَاةِ الْفَجْرِ وَصَلَاةِ الظُّهْرِ، كُتِبَ لَهُ كَأَنَّمَا قَرَأَهُ مِنَ اللَّيْلِ] (څوک چه د خپله ټوله وظیفه یا د هغه د څه برخه نه اوده پاته شی او هغه بیا د سهار او د ماسپڅین مونځ ترمینځه ولولی، نو دده دپاره به داسه ولیکله شی گویا که ده د شپې لوستلی وی)۔

[صحیح مسلم: ۱۷۱۴، مشکاة: ۱/۱۱۰]۔

او د نبی کریم صلی الله علیه وسلم عادت مبارک دا وو چه کله به ترمې د شپې تهجد مونځ فوت شو نو د ورځې به ئې دولس رکعت کول، لکه صحیح بخاری وغیره کښه راغلی دی۔

او نبی صلی الله علیه وسلم د سهار د سنتو قضائی د نمر خاتنه نه پس راوړې ده۔

[سنن ابن ماجه: ۱۱۵۵]۔

او صحابه کرامو [د سهار د سنتو قضائی د سهار د مانځه نه روستو راوړې ده۔ لکه په خپل باب کښه به راشی ان شاء الله۔

او نبی کریم صلی الله علیه وسلم د جماعت سره د سهار د سنتو قضائی د نمر خاتنه نه پس راوړې۔ لکه په حدیث کښه دی: [فَصَلَّى رَكَعَتَيْنِ ثُمَّ صَلَّى الْغَدَاةَ]۔

(اول ئې دوه رکعت سنت وکړل بیا ئې د سهار مونځ وکړ)۔

[صحیح مسلم: ۲۳۹/۱]۔

بلکه د سهار د سنتو قضائی راوړو په باره کښه یولس (۱۱) حدیثونه راغلي۔

[نصب الرأية: ۱۵۷/۲]۔

او نبی ﷺ د ماسپڅین مانځه نه پس د هغه څلورو رکعتونو قضائی راوړې چه هغه د ماسپڅین مانځه نه مخکښه وی۔

[سنن ترمذی].

دارنگه د هغه دوه سنتو قضائی ئے راوړې چه هغه د ماسپڅین مانځه نه پس کړې، هر کله چه دا د عبد القیس قبیلے د وفد راتلو د وچه نه ترے پاتے شوی وو، ددے قضائی ئے د مازیگر مانځه نه پس راوړې وه۔

[بخاری، مشکاة: ۹۵/۱].

دارنگه په ډیرو حدیثونو کښے د وترو قضائی د هغه چا دپاره راغله چه هغه ددے نه اوده پاتے شی یا ترے هیر شی۔ لکه د وترو په بیان کښے به هغه حدیثونه راشی ان شاء الله۔ نو خلك چه دا وائی چه د سننو رواتبو (مقررو سنتونو) قضائی نشته ځکه چه دا کله د خپل وخت نه فوت شی نو دا نفل جوړ شی۔ نو دا خبره صحیح نه ده، بلکه د دوی دا خبره د دغه پورتنو او نورو صحیح حدیثونو خلاف ده۔

علامه شوکانی فرمائی: حدیث نه معلومه شوه چه د مقررو نفلو قضائی راوړل مشروع دی، برابره خبره ده که د عذر د وچه پاتے شوی وی یا د غیر عذر د وچه۔

[نیل الأوطار: ۳۱/۳].

او قضاء به هم د اداء پشان وی۔ لکه حدیث کښے دی: (بیا بلال اذان وکړو، نو رسول الله ﷺ دوه رکعتنه سنت وکړل بیا ئے د سهار مونځ په هغه طریقه سره وکړو په کومه طریقه ئے چه هره ورځ کولو)۔

[صحیح مسلم: ۲۳۹/۱].

امام نووی فرمائی: ددے حدیث نه معلومه شوه چه د سنتو قضائی هم شته۔ ورسره دا هم ثابت شوه چه د فوتی مونځ قضائی به د اداء پشان وی..... او ددے نه معلومېږي چه د سهار په مانځه کښے به د نمر خاتنه نه پس هم جهر کړی۔

[شرح مسلم للنووی].

علامه شوکانی فرمائی: په دے حدیث کښے (چه د خندق په غزا کښے د مونځونو قضائی راوړل شوے) دلیل دے چه د جماعت سره د فوت شوو مونځونو قضائی راوړل

مستحب دی۔ په دے مسئله کښه صرف لیث بن سعد خلاف کړه خو دا حدیث په هغه باندې رد دے۔ مصنف فرمائی: په دے حدیث کښه دلیل دے چه دفوتی مونځونو دپاره به هم اقامت کولے شی دارنگه که دورځے دفوت شوو مونځونو قضائی د شپه هم راوړی نو جهر به په کښه نۀ کوی۔

[نیل الأوطار: ۹/۲]۔

د وخت په داخلیدو کښه ئے شک دے نو مونځ به کوی او که نه؟

۴۹۳ - سوال: دیو سړی شک دے چه وخت به داخل شوے وی او که نه، نو آیا دۀ له جائز دی چه په مانځه کښه داخل شی؟ او کله ئے چه یقین راشی چه وخت داخل شوے، او په حقیقت کښه وخت لانه وی داخل شوے نو آیا دده مونځ صحیح دے؟

جواب: په انسان باندې لازم دی چه په داسه حال کښه په مانځه کښه داخلېږی چه دا ئے پوره یقین وی چه وخت داخل شوے دے، ځکه که د وخت په داخلیدو کښه ئے شک وی نو بیا دده مونځ نۀ کیږی۔

دغه شان که چا د وخت نه مخکښه په دے گمان مونځ کړه وی چه وخت داخل شوے دے حالانکه هغه نۀ وی داخل شوے نو دا کس به مونځ دوباره کوی، ځکه دۀ په هغه طریقه مونځ نۀ دے کړه په کومه طریقه چه ورته الله عز وجل حکم کړه۔

او د وخت نه مخکښه مونځ باطل دے۔ او په انسان باندې لازم دی چه د وخت باره کښه د خلکو نه پوښتنه وکړی، او که څوک ورته نۀ ملاوېږی نو بیا دے په خپل پوره یقین سره مونځ وکړی۔ او دے کس په شک باندې مونځ کړه نو دده مونځ صحیح نۀ دے۔

[المحلی: ۲/۲۲۷]۔

شک ئے شو چه مونځ ئے کړه که نه؟ نو څۀ به کوی؟

۴۹۴ - سوال: شک ئے شو چه دۀ مونځ کړه او که نه؟ نو اوس به دے څۀ کوی؟ برابره خبره ده که دا شک دۀ ته د مانځه په وخت کښه دننه راغله وی او که د وتو نه پس۔

جواب: کله چه د مسلمان د فرض مانځه په حقله شک شی چه دۀ به اداء کړه وی او که

نه؟ نو په دۀ لازم دی چه د هغه په اداء کولو باندې تادی وکړی، ځکه اصل داده چه په دۀ باندې دغه فريضه پاتې ده، هغه دې اداء کړی۔ ځکه نبی ﷺ فرمائی:

[مَنْ نَامَ عَنِ الصَّلَاةِ أَوْ نَسِيَهَا فَلْيُصَلِّهَا إِذَا ذَكَرَهَا لَا كَفَّارَةَ لَهَا إِلَّا ذَلِكَ].

(څوک چه د مانځه نه اودۀ پاتې شو او یا ترې هیر شو نو کله چه ورته رایاد شي هغه دې وکړی، ددې بس همدا کفاره ده)۔

او فرمائی: [إِذَا وَجَدَ أَحَدُكُمْ فِي بَطْنِهِ شَيْئًا فَأَشْكَلَ عَلَيْهِ أَخْرَجَ مِنْهُ شَيْءًا أَمْ لَا، فَلَا يَخْرُجَنَّ مِنَ الْمَسْجِدِ حَتَّى يَسْمَعَ صَوْتًا أَوْ يَجِدَ رِيحًا].

(کله چه په تاسو کښې څوک په خپله خپته کښې څه قرقور بیا مومی اودۀ ته اشتباه پیدا شي چه ددۀ نه به څه وتی وی او که نه، نو د جومات نه دې تر هغه وخته پورې نه وځی تر څو په آواز نه وی آوریډلې یائې بوئې نه وی محسوس کړې)۔

[صحیح مسلم].

نوپه دې حدیث کښې دا قاعده ذکر شوه چه شک په یقین باندې هیڅ اثر نه پر یاسی۔ او کله چه یې اودسی یقینې وی نو په شک سره نه ختمیږی۔ دغه شان کله چه پاکی یقینې وی نو د بې اودسې په شک سره نه ختمیږی۔ دا مسئله تفصیلاً په مسئله نمبر (۳۶۲) باندې تیره شوم، هغه ته رجوع وکړه ځکه دا مهمه خبره ده۔

[انظر الفتاوى الإسلامية : ۲۶۲/۱].



باب اوقات النہی

الکرامة فی معرفة اوقات الکراهة

د هغه وختونو بیان چه په هغه کښه مونځ کول مکروه دی

۴۹۵ - سوال : هغه کوم وختونه دی چه په هغه کښه مونځ کول مکروه وی ؟

جواب : د کراحت اوقات پنځه دی :

۱ - اول : د صبح صادق نه تر نمر خاتۀ پورے -

حدیث کښه دی : [لَا صَلَاةَ بَعْدَ الصُّبْحِ حَتَّى تَرْتَفِعَ الشَّمْسُ، وَلَا صَلَاةَ بَعْدَ الْعَصْرِ حَتَّى تَغِيبَ الشَّمْسُ] (د سهار مانځه نه پس تر نمر خاتۀ پورے مونځ نشته، اونه د مازیگر نه پس تر نمر پریواتۀ پورے مونځ نشته) -

[بخاری : ۸۳/۱، مشکاة : ۹۴/۱].

عبد الله بن عمرو رضی اللہ عنہ د نبی کریم صلی اللہ علیہ وسلم دا ارشاد نقل کوی : [لَا صَلَاةَ بَعْدَ طُلُوعِ الْفَجْرِ إِلَّا رُكْعَتَيْنِ قَبْلَ صَلَاةِ الْفَجْرِ] (د سهار دوه رکعتہ سنتو نه علاوه د صبا راختو نه پس بل هیڅ مونځ نشته) -

[مصنف ابن ابی شیبہ : ۳۵۵/۲].

اونبی کریم صلی اللہ علیہ وسلم سره ددے چه د مانځه حرص ئے ډیر لرلو، د سهار د سنتو نه سیوا په دے وخت کښه ئے نور مونځ نه دے کړے - [الهدایة : ۷۶/۱].

۲ - دویم : د نمر خاتۀ وخت -

۳ - دریم : د غرمے وخت -

۴ - حلورم : د نمر ډویدو وخت -

په دے ټولو باندے دلیل حدیث د ابن عمر رضی اللہ عنہما دے، چه رسول الله صلی اللہ علیہ وسلم وفرمایل : [لَا يَتَحَرَّى أَحَدُكُمْ فَيُصَلِّيَ عِنْدَ طُلُوعِ الشَّمْسِ وَلَا عِنْدَ غُرُوبِهَا].

(په تاسو کښه دے څوک دا قصد نه کوی چه د نمر راختو یا نمر ډویدو په وخت مونځ وکړی)۔ په بل روایت کښه دی :

[إِذَا طَلَعَ حَاجِبُ الشَّمْسِ فَدَعُوا الصَّلَاةَ حَتَّى تَبْرُزَ فَإِذَا غَابَ حَاجِبُ الشَّمْسِ فَدَعُوا الصَّلَاةَ حَتَّى تَغِيبَ، وَلَا تَحْتَنُوا بِصَلَاتِكُمْ طُلُوعَ الشَّمْسِ وَلَا غُرُوبَهَا، فَإِنَّهَا تَطْلُعُ بَيْنَ قَرْنَيِ الشَّيْطَانِ].

(کله چه نمر څرېکه ووهی نو تاسو مونځ پریډی تردے چه ښه ښکاره شی، او کله چه د نمر سترگه یو طرف ډویرې نو تاسو مونځ پریډی تردے چه ډوب شی، او د نمر خاته په وخت او یا د نمر پریواته په وخت د مانځه قصد مه کوی، ځکه دا د شیطان د دوه ښکرونو ترمنځه راخیږی)۔

[بخاری : ۸۳/۱، مسلم : ۲۷۵/۱، مشکاة : ۹۴/۱].

عقبه بن عامر رضی اللہ عنہ فرمائی : (درے وختونه دی چه رسول الله صلی اللہ علیہ وسلم مونځ په هغه کښه د مونځ کولو او د خپلو مړو ځخولو نه منع کړی یو۔ (۱) کله چه نمر راخیږی تردے چه راؤچت شی، او (۲) کله چه په غرمه کښه ودریدونکے سورے ودرېږی تردے چه د نمر زوال وشي۔ (۳) او کله چه نمر ډویدو ته ورمائله شی تردے چه ډوب شي)۔

[صحیح مسلم : ۲۷۶/۱، مشکاة : ۹۴/۱].

۵ - پنځم وخت : مازیگر نه پس تر نمر پریواته پورے۔

لکه ابو سعید خدری رضی اللہ عنہ په حدیث کښه دی : [لَا صَلَاةَ بَعْدَ الْعَصْرِ حَتَّى تَغِيبَ الشَّمْسُ] (مازیگر مونځ نه پس تر نمر ډویدو پورے مونځ نشته)۔

[بخاری : ۸۳/۱].

په دے باب کښه - یعنی د سهار او د مازیگر د مونځونو نه پس د مانځه نه په منع راتلو کښه - متواتر حدیثونه راغلی دی۔

نو دا پنځه اوقات مکروهه دی۔ په دے کښه د هیچا دپاره جائز نه دی چه مونځ وکړی۔ او په دے منع کښه گنډ حکمتونه دی۔

۱ - د نمر عبادت کونکو سره ځان نه مشابه کول۔

۲ - دغه وختونه ذکر او تسبیح دپاره وزگارول -

دغسے نور ډیر حکمتونه په کښه شته چه الله او د هغه رسول (ﷺ) ته معلوم دی -

○ خو ددې قاعدې کليې نه گڼې **مستثنیات** دي، او هغه دادی :

۱ - **اول** : ددې پنځو اوقاتو نه سببی نوافل مستثنی دی - یعنی هغه نوافل چه هغه سبب لری - او په دې باندې ډیر دلائل دی، چه مونږ به ئې په خپل باب کښه ذکر کړو ان شاء الله تعالی - او په دې باندې د تیر شوو احادیثو دا الفاظ هم دلالت کوی چه : [لَا تَحْرَى أَحَدُكُمْ فَيُصَلِّيَ] او [وَلَا تَحِينُوا] ځکه تحری او تحین دلالت کوی په دې خبره چه په دغه حدیثونو کښه چه کوم مونځونه منع شوی دی نو هغه مطلق نوافل دی - پاته شو هغه مونځونه چه هغه ذوات الاسباب وی، نو هغه خو د خپلو اسبابو د وچه نه کولې شی، نه د هغه د تحری د وچه نه - لکه تفصیل روستو را روان دے -

۲ - **دویم** : فرائض چه د انسان نه هیر شی او یا ترې اوده پاته شی، نو دا هم په مکروه اوقاتو کښه کیږی، او ددې نه منع نه ده راغله -

لکه نبی ﷺ فرمائی : [مَنْ نَسِيَ صَلَاةً أَوْ نَامَ عَنْهَا فَلْيُصَلِّهَا إِذَا ذَكَرَهَا أَوْ فُكِّفَتْ عَنْهَا إِذَا ذَكَرَهَا] وَفِي رَوَايَةٍ : [لَا كَفَّارَةَ لَهَا إِلَّا ذَلِكَ] .

[مشكاة : ۶۱/۱، وقد تقدم]

نودا حدیث په خپل عموم سره دلالت کوی په دې خبره چه کوم فرض مونځونه فوت شی هغه د احادیثو د نهی نه بهر دی - لکه ددې تفصیل په مخکښه مسئله نمبر (۴۶۹) کښه تیر شو -

۳ - **دریم** : دارنگه دا حکم د وترو هم دې چه کله د انسان نه د شپې پاته شی نو د صبا راختنه پس، دارنگه د سهار مانځه نه پس، ددې کول جائز دی - لکه نبی ﷺ فرمائی : [مَنْ نَامَ عَنْ وَتْرِهِ أَوْ نَسِيَ فَلْيُصَلِّهِ إِذَا ذَكَرَهُ] .

(خوځ چه د خپل وتر نه اوده پاته شی یا ترې هیر شی نو څه وخت چه ورته یاد شی د هغه قضائی دې راوړی) -

[أبوداود : ۲۶۸/۱، وهو حديث صحيح]

نو (څه وخت چه ورته یاد شی) دا جمله عامه ده، ټولو اوقاتو ته شامله ده -

۴ - **خلورم**: دارنگه د نهی د احادیثو نه د سهار سنت هم مستثنی دی، هر کله چه هغه فوت شی چه ددې قضائی راورل د سهار مانځه نه پس دارنگه د نمر خاته نه پس په دواړو وختونو کښه جائز دی۔ لکه ددې په حقله راغلی حدیثونه به په باب السنن کښه ذکر کړې شی۔ ان شاء الله۔

۵ - **پنځم**: دارنگه د جمعې په ورځ د زوال په وخت: په دې وخت کښه هم مونځ کول مکروه نه دی۔ **حکه نبی ﷺ** فرمایلی دی: [مَنْ اغْتَسَلَ ثُمَّ أَتَى الْجُمُعَةَ فَصَلَّى مَا قُدِّرَ لَهُ] (چا چه غسل وکړو او بیا د جمعې مانځه له راغی او خومره مونځ چه ورله په تقدیر کښه لیکل شوی وی هغه ئه وکړو)۔

نو دا او ددې پشان نور حدیثونه په خپل عموم سره دلالت کوی چه د جمعې په ورځ د زوال په وخت نفل مونځ کول جائز دی۔ په دې باره کښه به روستو صریح حدیثونه هم راشی ان شاء الله۔

۶ - **شپږم**: دغه شان د دغه نهی د احادیثو نه مکه مکرمه هم مستثنی ده، چه د راجح قول مطابق په هغه کښه مونځ کول په ټولو اوقاتو کښه مکروه نه دی، خصوصاً مسجد حرام کښه۔ **حکه د جبر بن مطعم** نه روایت دې چه نبی ﷺ وفرمایل: [يَا أَيُّهَا عَبْدُ مَنَافٍ! لَا تَمْنَعُوا أَحَدًا طَافَ بِهَذَا الْبَيْتِ وَصَلَّى آيَةَ سَاعَةٍ شَاءَ مِنْ لَيْلٍ أَوْ نَهَارٍ]۔ (ای د عبد مناف اولاده! تاسو هیڅوک مه منع کوئ چه هغه ددې بیت الله نه طواف کوی او په کوم وخت کښه ئه چه زړه غواړی مونځ کوی، شپه وی او که ورځ)۔

[ترمذی: ۱۷۵/۱، ابوداود: ۲۶۷/۱، مشکاة: ۹۵/۱، وهو حدیث صحیح]۔

د ابن عمر **رضی الله عنہ** نه روایت دې چه (ده د سهار مانځه نه پس طواف وکړو او دوه رکعته د طواف ئه وکړل بیا ئه وفرمایل: مونځ خو د نمر راختو په وخت مکروه دې **حکه نبی ﷺ** فرمایلی دی: بیشکه نمر د شیطان د دواړو ښکرو ترمینځه راخیږی)۔

[رواه الطبرانی فی الأوسط وإسناده حسن، مجمع الزوائد: ۲۲۸/۲]۔

۷ - **اووم**: دغه شان د مازیگر مانځه نه پس هم دوه رکعته نفل کول د هر چا دپاره جائز دی، په رسول الله **ﷺ** پورې خاص نه دی۔ لکه چه په دې باره کښه مستقل بحث راوان دې۔

۸ - اتم : دارنگ د سهار او د مازیگر مانځه نه پس د جنازې مونځ کول هم ترې مستثنی دی، ځکه ددې په جواز باندې د ټولو مسلمانانو اتفاق دے۔
 شیخ الاسلام ابن تیمیّه او ابن المنذر فرمائی : د سهار او د مازیگر مونځ نه پس په جنازه کولو باندې د مسلمانانو اجماع ده۔
 [مجموع الفتاوی : ۱۲۱/۲۳]

پاتې شو د جنازې مونځ په دې درې اوقاتو کې کول (چه د طلوع، غروب او زوال وخت دې) نو احنافو ویلي دي چه کله جنازه ددې درې اوقاتو نه مخکې حاضرې شي نو په دې اوقاتو کې مونځ کول مکروه دي، او که په دې درې اوقاتو کې دننه حاضرې شي نو بیا مکروه نه دي۔

[رد المحتار ومنتبه : ۳۴۷/۱، فقه السنة : ۹۶/۱]

خو شیخ البانی فرمائی : د جنازې د مانځه استثناء کول صحیح نه دي، په دې هیڅ دلیل نشته۔ بلکه د عقبه بن عامر رضی الله عنه مخکې حدیث مطلق دې او هغه دیته هم شامل دے۔ ددې تائید دادې چه ابن عمر رضی الله عنه به د نمر خاتۀ په وخت د جنازې د مانځه نه منع فرمایله لکه په موطأ وغیره کې راغلي دي۔
 [تمام المنه ص : ۱۴۳]

د عقبه بن عامر رضی الله عنه د حدیث الفاظ دادې : (درې وختونه دي چه رسول الله صلی الله علیه وسلم به په هغه کې مونځ کولو او د مړو خخولو نه منع کولو)۔

دا مخکې تیر شو۔ [مسلم : ۲۷۶/۱، ابوعوانه : ۳۸۶/۱، ابوداود، نسائي، بیهقي : ۳۲/۴]

دارنگه په احکام الجنائز کې فرمائی : دا حدیث په خپل عموم سره د جنازې مانځه ته هم شامل دې، او همدا خبره صحابه کرامو فهم کړې ده۔ لکه امام مالک په موطأ کې ذکر کړي دي چه محمد بن ابی حرمه وائی : (زینب بنت ابی سلمه وفات شوه او طارق په مدینه باندې امیر وو، نو د هغه جنازه د سهار د مانځه نه پس راوړې شوه او په بقیع کې کیښودې شوه۔ محمد وائی : طارق به د سهار مونځ وختی کولو، نو ما د ابن عمر نه واوریدل چه ددې جنازې والو خپلوانو ته ئې وویل : یا خو په خپل مړي باندې اوس مونځ وکړئ او یائ پریدئ چه نمر را پورته شي)۔

دده سند صحیح دے او د شیخینو په شرط برابر دے۔ بیا امام مالک د ابن عمر رضی اللہ عنہ نه روایت نقل کړې چې (د مازیگر مانځه نه پس او د سهار مانځه نه پس به جنازه کولې شې هر کله چې دا دواړه په خپل وخت کښې اداء شوی وی)۔ دده سند هم صحیح دے۔

او امام بیهقی په جید سند سره د ابن جریر نه نقل کړې دی دا وائی ماته زیاد خبر را کړې چې ده ته علی خبر ورکړې چې یوه جنازه د بصرې والو په مقبره کښې کیښودل شو او نمر زیرو، نو هغه پرې مونځ ونه کړو تر دې چې نمر ډوب شو۔ نو ابو برزه رضی اللہ عنہ مؤذن ته حکم وکړو چې د مانځه دپاره اذان وکړی، نو هغه اذان وکړو بیا هغه اقامت هم وکړو نو ابو برزه مخکښ شو او خلکو ته ئې د مابنام مونځ وکړو، او په خلکو کښې انس رضی اللہ عنہ هم وو۔ بیا هغوی د جنازې مونځ وکړو۔

علامه خطابی په [معالم السنن: ۴/۳۲۷] کښې فرمائی: په دې د علماؤ اختلاف دې چې په دې درې وختونو کښې د جنازې مونځ کول او پرې خخول جائز دی او که نه؟ نو د زیاتره علماؤ قول دادې چې په دې وختونو کښې د جنازې مونځ کول مکروه دی، او دا د عطاء، نخعی، اوزاعی، ثوری، اصحاب الرأی، احمد او اسحاق (رحمهم الله) قول دے۔ او امام شافعی د شپې او د ورځې په هر وخت کښې د جنازې مونځ او دفن کول هر څه صحیح گنړی۔ خو د پورتنی جماعت خبره غوره ده ځکه هغه د حدیث موافق ده۔
[احکام الجنائز للشيخ الألبانی ص: ۱۳۰]۔

زه وایم: دې نه معلومه شوه، امام نووی چې کومه د اجماع دعوی کړې ده چې په دې وختونو کښې جنازه کول په اجماع سره جائز دی، نو دا هغه و هم دے۔ دغه شان ابن تیمیه رحمه الله هم دیته اشاره کړې چې په دغه درې اوقاتو مکروهه و کښې د جنازې مونځ کول جائز دی، په دې دلیل چې دا د ذوات الاسباب نه دی۔
[مجموع الفتاوی: ۲۳/۱۹۱]۔

خو هغه په دې خبره څه صریح دلیل نه دې ذکر کړې۔ دې وجه نه دغه پورتنی حدیث او صحیح آثار به د چا د اجتهاد د وجه نشي پرېښودلے۔

۹ - فهم: دغه شان دده نه سجدة التلاوة هم مستثنی ده۔ ځکه چې دا د ذوات الاسباب نه ده، بله دا چې دا مونځ نه دې او د مونځ دپاره چې کوم شيان شرط دی نو هغه دده دپاره

شرط نه دی۔ لکه چه دا خبره په مسئله نمبر (۴۳۷) کښه تیره شوه۔

[انظر مجموع فتاویٰ ابن تیمیة : ۱۹۱/۲۲، وهو قول الحنفية أيضاً كما في رد المحتار : ۳۴۷/۱].

۱۰- **لسم** : دارنگه د مازیگر مانځه نه پس دوه رکعتہ نفل کول جائز دی، رسول الله

ﷺ پورے خاص نه دی۔ لکه علی ﷺ فرمائی :

[إِنَّ النَّبِيَّ ﷺ نَهَى عَنِ الصَّلَاةِ بَعْدَ الْعَصْرِ إِلَّا وَالشَّمْسُ مُرْتَفِعَةً].

(نبی ﷺ د مازیگر مانځه نه پس د مونځ کولو نه منع فرمایله ده مگر دا چه نمر جگ

ولاړوی)۔

[ابوداود : ۲۲۷/۱، الصحيحة : ۳۴۱/۱، رقم : ۲۰۰، وهو حديث صحيح، كما سيأتي].

هر کله چه د دغه پورتنیو مونځونو استثناگانے تا ولیدله نو ددے نه معلومه شوه چه د

«نهی» احادیث عام او مطلق نه دی، بلکه ددے نه مراد په خاصه توگه نوافل دی۔

○○○○○○○

القبح لمن لم يجوز قضاء الركعتين بعد الصبح

سهار مونځ نه پس د دوه رکعتہ سنتو قضائی راوړل جائز دی

۴۹۶ - سوال: یو سړی نه د سهار دوه رکعتہ مخکنی سنت پاته شول، ددې قضائی به راوړی او که نه؟ او کله به ئې راوړی؟

جواب: هو! د سنت قضائی راوړل شته دے، برابر خبره ده که هغه ترې یواځې پاته شوی وی او که د فرض مانځه سره پاته شوی وی۔ لکه دا خبره په مسئلہ نمبر (۴۸۷) کښه تیره شوه۔

او د قضائی راوړو دپاره ئې دوه وختونه دی:

۱ - د فرض مانځه نه فوراً روستو۔

۲ - د نمر راختو نه پس۔

د فرضو نه فوراً پس د سنتو د قضائی راوړو باره کښه دا راتلونکی حدیثونه راغلي دی:

۱ - اول حدیث: قیس بن عمرو رضی اللہ عنہ نه روایت دے چه (د رسول الله صلی اللہ علیہ وسلم سره د سهار مونځ وکړو خو د د سهار د مانځه نه مخکښه دوه رکعتہ نه وو کړې، نو کله چه رسول الله صلی اللہ علیہ وسلم واپرولو، نو هغه پورته شو او دوه رکعتہ سنت ئې وکړل، او رسول الله صلی اللہ علیہ وسلم ورته کتلے، خو په هغه باندې ئې رد ونه کړو)۔

[ترمذی: ۹۶/۱، ابوداود: ۱۸۷/۱، ابن ماجه، عبد الرزاق: ۴۴۲/۲، احمد: ۴۴۷/۵، ابن خزيمة: ۱۶۴/۲،

حاکم: ۲۷۴/۱، بیهقی: ۴۸۳/۲]۔

امام عراقی فرمائی: ددې حدیث سند حسن دے۔ زه وایم: بلکه صحیح دے۔

د ترمذی په یو روایت کښه دی: [فَقَالَ: مَهْلًا يَا قَيْسُ! أَصَلَاتَانِ مَعًا؟ قُلْتُ: يَا رَسُولَ اللَّهِ! إِنِّي لَمْ أَكُنْ رَكَعْتُ رَكْعَتِي الْفَجْرِ، قَالَ: فَلَا إِذَا]۔

(نبی ﷺ وفرمایلی: قیسہ دا خہ کوے آیا دوه مونخونه په یو خائے کوے؟ هغه وائی: ما عرض وکړو، اے د الله رسولہ! ما د سهار دوه رکعتہ سنت نہ وو کړی، نبی ﷺ وفرمایلی: خہ بیا خیر دے۔)

د امام ترمذی سند د ابراهیم او قیس ترمینخه منقطع دے۔ [مشکاة: ۹۵/۱]۔ لیکن دا حدیث د ابن خزیمه په روایت صحیح دے، ځکه په هغه کښه ابراهیم نشته، بلکه د هغه په سند کښه یحیی بن سعید د خپل پلار نه د خپل نیکه په واسطه د قیس بن عمرو نه روایت کوی۔ او دا ټول راویان ثقه دی او سند متصل دے۔ نو دے دواړو حدیثونو نه معلومه شوه چه د سهار فرض مانخه نه پس د سهار د سنتو قضائی راولړ جائز دی۔

۲ - دویم حدیث: عطاء فرمائی:

[إِنَّ رَجُلًا صَلَّى مَعَ النَّبِيِّ ﷺ صَلَاةَ الصُّبْحِ فَلَمَّا قَضَى النَّبِيُّ ﷺ الصَّلَاةَ قَامَ الرَّجُلُ فَصَلَّى الرَّكْعَتَيْنِ فَقَالَ النَّبِيُّ ﷺ: مَا هَاتَانِ الرَّكْعَتَانِ؟ فَقَالَ: جِئْتُ وَأَنْتَ فِي الصَّلَاةِ وَلَمْ أَكُنْ صَلَّيْتُ الرَّكْعَتَيْنِ قَبْلَ الْفَجْرِ، فَكَرِهْتُ أَنْ أُصَلِّيَهُمَا وَأَنْتَ تُصَلِّي، فَلَمَّا قَضَيْتُ قُمْتُ فَصَلَّيْتُ الصَّلَاةَ، فَضَحِكَ النَّبِيُّ ﷺ وَلَمْ يَأْمُرْهُ وَلَمْ يَنْهَ.]

(یو سړی د نبی ﷺ سره د سهار مونخ وکړو، او کله چه نبی ﷺ مونخ ختم کړو، نو هغه سړی ودریده او دوه رکعتہ ئے وکړل، نبی ﷺ وفرمایلی: دا دوه رکعتہ د خه وو؟ هغه ویل: زه راغلم او تاسو په مانخه ولاړوئ، او ما د سهار نه مخکښه هغه دوه رکعتہ سنت نه وو کړی، نو دا مے بده وگڼرله چه تاسو په مانخه ولاړیئ او زه هغه دوه رکعتہ وکړم۔ دے وجه نه کله چه تاسو مونخ پوره کړو نو زه پاسیدم او هغه دوه رکعتہ مونخ مے وکړو۔ نو نبی ﷺ وخندل او نه ئے ورته حکم وکړو او نه ئے منع کړو)۔

[ابن ابی شیبہ: ۲/۲۵۴]۔

ابن حزم د عطاء بن ابی رباح په ذریعه د انصارو د یو سړی نه روایت کوی چه هغه وویل: (رسول الله ﷺ یو سړی ولیده چه د سهار مانخه نه پس ئے مونخ کولو۔ هغه عرض وکړو، اے د الله رسولہ! ما د سهار دوه رکعتہ سنت نه وو کړی نو اوس مے وکړل، نو رسول الله ﷺ هغه ته هیڅ ونه ویل)۔ [المحلی: ۲/۱۵۴]۔

علامه عراقی فرمائی: ددے حدیث سند حسن دے۔ او علامه بنداری د (المحلی) په تعلیق کښه دیته صحیح ویلی دی۔

۳ - دریم حدیث: عطیة فرمائی: (ما ابن عمر رضی اللہ عنہ ولیدہ چه د امام د سلام اړولو نه پس ئے د دغه دوه رکعتہ سنتو قضائی راوړله)۔
[ابن ابی شیبہ: ۲/۲۵۵، المحلی: ۲/۱۵۵]۔

نو دا د یو فقیه صحابی عمل دے۔ او د مرفوع حدیث موافق دے۔
۴ - خلورم: ابن جریج د عطاء فتویٰ ذکر کوی: (کله چه د سهار د مانځه نه مخکښه تانه دا دوه رکعتہ سنت پاته شو نو بیا ئے د سهار مانځه نه پس وکړه)۔
[عبد الرزاق: ۲/۳۳۲، المحلی: ۲/۱۵۵]۔

۵ - پنځم: د طاووس نه نقل دی هغه فرمائی: (کله چه جمعه ودرېری او تا د سهار دوه رکعتہ سنت نه وی کړی، نو اول د امام سره مونځ وکړه او بیا چه کله هغه فارغ شی نو د سهار مانځه نه پس ئے وکړه)۔
[عبد الرزاق: ۲/۴۴۲]۔

۶ - شپږم: امام عبد الرزاق فرمائی: ما ابن جریج ولیدہ چه د صنعاء (یمن) په جومات کښه ئے د امام د سلام اړولو نه پس دا دوه رکعتہ وکړل)۔
[عبد الرزاق: ۲/۴۴۲]۔

نو وگوره چه سلفو څنگه په دے مبارک رخصت باندے عمل کړے دے!
۷ - اووم: د ثابت بن قیس بن شماس رضی اللہ عنہ او د سهل بن سعد ساعدی رضی اللہ عنہ دواړو نه هم نقل دی چه هغوی دواړو د رسول الله صلی اللہ علیہ وسلم سره مونځ وکړو، او د مانځه نه پس ئے دوه رکعتہ سنت کړی دی، رسول الله صلی اللہ علیہ وسلم ترے پوښتنه وکړه، نو هغوی ورته ویلی دی چه دا هغه مخکښی سنت دی۔

[رواه الطبرانی فی الکبیر قال الهیثمی فی المجمع: ۲/۲۱۷، وفیه راویان لم یسمیا وبقیة بن الولید رواه بالعنعنة عن الجراح بن منهال والجراح منکر الحدیث، و لكن أوردہ ابن الأثیر فی أسد الغابة من رواية أبيه قیس روی بإسناده عن الجراح بن المنهال عن ابن عطاء بن ابی سلیم عن ابیه عن ثابت بن قیس بن شماس عن أبيه الخ، وفی حدیث سهل بن سعد عمرو بن قیس وهو ضعیف لا یحتج بمثله، قاله ابن عبد البر]۔

دده دوو صحابو دا حدیث اگرکه د سند په لحاظ ضعیف ده، لیکن دا د پورتنو صحیح حدیثونو تائید کوی۔

او احنافو هم د سهار مانځه نه پس دوه رکعتہ سنتو راگرځولو ته جائز ویلی دی، خو په یوه حیلے سره۔ هغه دا چه دوی وائی: اول به په دده دوو رکعتونو کښه شروع وکړی، او بیا به ئه خراب کړی، نو په ده باندې به دده قضاء راوړل واجب شی نو دده دپاره به د سهار مانځه نه پس دده سنتو قضائی راوړل جائز شی۔

[فتاویٰ ہندیہ: ۶/۳۹۰]۔

زۀ وایم: دده حیلے ته هیڅ حاجت نشته، ځکه په دده باره کښه پورتنی نصوص تا ولیدل۔ [انظر المراجعة بالتفصيل: ۳/۴۶۵، نیل الأوطار: ۳/۲۹، تحفة الأحوذی: ۱/۳۲۵]۔

○ او هر چه د نمر خاتۀ نه پس دده سنتو قضائی راوړل دی، نو په دده باره کښه حدیث راغلے۔ ابو هريره رضی اللہ عنہ فرمائی: رسول الله صلی اللہ علیہ وسلم وفرماییل: [مَنْ نَسِيَ رَكْعَتِي الْفَجْرِ فَلْيَصِلْهَا إِذَا طَلَعَتِ الشَّمْسُ]۔

(چانه چه د سهار دوه رکعتہ سنت هیر شی نو نمر خاتۀ دده ئه وکړی)۔

[صحیح ابن خزیمه: ۲/۱۶۵، رقم: ۱۱۷، وهو صحیح کما فی الصحیحة: ۲۳۶۱، وصحیح الترمذی

: ۱/۱۸۸]۔

او ترمذی هم روایت کړې خو دده په سند کښه قتاده دده او دا مدلس دده او دلته ئه په عنعنې سره روایت کړې۔ او په دده کښه عمرو بن عاصم د همام د عامو شاگردانو نه خلاف کړیدے۔ [تحفة الاحوذی]۔

امام ترمذی فرمائی: دا کار ابن عمر رضی اللہ عنہ کړې۔ لکه امام مالک وائی: ماته رارسیدلی دی چه ابن عمر رضی اللہ عنہ نه د سهار دوه رکعتہ سنت فوت شو نو د هغه قضائی ئه د نمر خاتۀ نه پس راوړله۔

[موطأ مالک، ابن ابی شیبہ: ۲/۲۵۵]۔

دارنگه ابن ماجه د ابو هريره رضی الله عنه نه نقل کړی دی چه: (نبی صلی اللہ علیہ وسلم د سهار دوه رکعتہ سنتو نه اوده پاته شو نو د هغه قضائی ئه د نمر خاتۀ نه روستو راوړله)۔

[سنن ابن ماجه: ۱۱۵۵، وهو حدیث صحیح، کما فی صحیح ابن ماجه: ۱/۱۸۸]۔

نو دے حدیثونو نه د سنتو قضائی، او د قضائی راوړلو وخت، دواړه معلوم شو۔
 ابو قتاده رضی اللہ عنہ په حدیث کښه دی: (بیا بلال اذان وکړو اورسول الله صلی اللہ علیہ وسلم دوه رکعتہ سنت
 وکړل بیائے د سهار مونځ وکړو او په هغه طریقه ئے اداء کړو څنگه ئے چه په عامو ورځو
 کښه اداء کولو)۔

[صحیح مسلم: ۲۳۹/۱]۔

نو دے حدیث نه معلومه شوه چه په سفر کښه ئے هم د سنتو قضائی راوړم ده۔ نو ثابتہ
 شوه چه د دے سنتو قضائی به راوړل کیږی برابر خبره ده که د فرضو سره فوت شوی وی
 او که یواځے۔
 وباللہ التوفیق۔

○○○○○○○○

منیحه العطر فی جواز الرکتین بعد العصر

مازیگر مانځه نه پس دوه رکعتہ نفل کول جائز دی

۴۹۷ - سوال : مازیگر مونځ نه پس دوه رکعتہ نفل کول جائز دی اوکه نه ؟ که جائز وی نو دلیل ئه څه دی ؟ اوکه منع وی نو د منع دلیل څه دی ؟

جواب : اول مونځ صحیح احادیث ذکر کوو، بیا د هغه په خلاف چه کوم روایتونه راغلی، د هغه صحیح جواب ذکر کوو، ان شاء الله تعالیٰ۔

اول : علی عليه السلام نه روایت دی : [أَنَّ النَّبِيَّ ﷺ نَهَى عَنِ الصَّلَاةِ بَعْدَ الْعَصْرِ إِلَّا وَالشَّمْسُ مُرْتَفِعَةً] (نبی صلی الله علیه وسلم د مازیگر مانځه نه پس د مونځ کولو نه منع فرمایله، مگر په داسه حال کښه چه نمر جگ ولاړ وی)۔

[ابوداود : ۲۳۷/۱، یاسناد صحیح، الصحیحة : ۳۴۱/۱، رقم : ۲۰۰، نسائی : ۹۷/۱، المحلی : ۳۱/۳، ابو یعلیٰ : ۱۱۹/۱، ابن حبان : ۶۲۱، ۶۲۲، المنتقی لابن الجارود : ۲۸۱، بیهقی : ۴۵۸/۲، طیالسی : ۷۵/۱، احمد : ۱۲۹/۱، ۱۴۱]۔

اود احمد په بل روایت کښه دی، علی عليه السلام نه روایت دی چه نبی کریم صلی الله علیه وسلم وفرمایله : [لَا تُصَلُّوا بَعْدَ الْعَصْرِ إِلَّا أَنْ تُصَلُّوا وَالشَّمْسُ مُرْتَفِعَةً] (تاسو د مازیگر مانځه نه پس مونځ مه کوئ مگر که نمر جگ ولاړ وی نو بیا ئه کولے شی)۔

نو دا حدیث په ډاگه دلیل دی په پورتنی مسئله باندے۔ دا وجه ده، علی عليه السلام به د مازیگر مانځه نه پس دوه رکعتہ نفل کول۔

[المحلی : ۲۹/۲]۔

دویم : عائشه رضی الله عنها فرمائی : [مَا تَرَكَ رَسُولُ اللَّهِ ﷺ رَكْعَتَيْنِ بَعْدَ الْعَصْرِ عِنْدِي قَطُّ]۔ (رسول الله صلی الله علیه وسلم به زما په نمبر کښه هیڅ کله د مازیگر مانځه نه پس دوه رکعتہ نه پرینودل)۔

[بخاری : ۸۳/۱، مسلم : ۲۷۷/۱، المحلی : ۳۸/۲]۔

دریم: عائشه k فرمائی: (دوه مونځونه دی چه رسول الله ﷺ به زما په کور کښه نه پټ پریښی دی اونه ښکاره: د سهار مانځه نه مخکښه دوه رکعت، او د مازیگر نه پس دوه رکعت)۔

[بخاری: ۸۳/۱، مسلم: ۲۷۷/۱]۔

خلورم: همدا عائشه k فرمائی: (قسم دے په هغه ذات چه رسول الله ﷺ ئه وفات کړو، د مازیگر مانځه نه پس رسول الله ﷺ دا دوه رکعت نه دی پریښی تردے چه د الله سره ملاؤ شو۔ او فرمائی: د الله سره هله ملاؤ شو چه د مانځه نه دروند شو)۔ [مسلم: ۲۷۷/۱]۔
نو ددے حدیث نه ددے مونځ ډیر تاکید معلوم شو۔

پنځم: عبد الله بن حارث بن نوفل فرمائی: مونځ ته معاویه رضی الله عنه د مازیگر مونځ وکړو نوځه خلک ئه ولیدل چه (مازیگر مانځه نه پس ئه) مونځ کولو، وے فرمایل: دا کوم مونځ دے؟ خلکو ویل: دا د ابن الزبیر رضی الله عنه فتویٰ ده! دے کښه ابن زبیر د خلکو سره راغے نو معاویه ورته وویل: دا څنگه فتویٰ ده چه ته ئه خلکو ته ورکوه چه دوی د مازیگر مانځه نه پس مونځ کوی؟ ابن زبیر وفرمایل: ماته د نبی ﷺ بی خبر راکړه چه رسول الله ﷺ د مازیگر مانځه نه پس مونځ کړه۔ نو معاویه رضی الله عنه عائشه k ته څوک ولېرلو، هغه ویل: دا د میمون بن حارث حدیث دے۔ نو هغه میمون ته دوه کسان استاذی ولېرل، نو هغه وویل: ما دا حدیث بیان کړه چه (رسول الله ﷺ لښکر تیارولو نو هغوی ایسار کړو تردے چه د مازیگر مانځه وخت شو، نو نبی ﷺ د مازیگر مونځ وکړو، بیا واپس شو او هغه مونځ ئه وکړو کوم به ئه چه ددے نه مخکښه کولو۔ هغه بی بی فرمائی: د رسول الله ﷺ دا عادت وو چه کله به ئه یو مونځ وکړو او یا به ئه (د نیکی) یو کار وکړو، نو دا به ئه خوبه گنډله چه په دے همیش والے وکړی۔

نو ابن الزبیر رضی الله عنه وفرمایل: آیا نبی ﷺ مونځ نه دے کړه څه؟ قسم په الله چه مونځ به ئه هم کوو۔ [المحلی لابن حزم: ۳۹/۲]۔

نو د ابن زبیر رضی الله عنه حجت او دلیل غالبه شو نو په ده باندے اعتراض کول جائز نه دی، دا وجه ده چه معاویه رضی الله عنه هم خاموش شو۔

شپږم: عروه وائی: ماته تمیم داری رضی الله عنه خبر راکړه چه (ده د مازیگر مانځه نه پس دوه

رکعتہ کول چه عمر ﷺ ورته راغے او په دُرہ باندے ئے وواہے نو تمیم داری ورته اشاره وکړه چه کینه! نو عمر ﷺ کیناسته تردے چه تمیم داری فارغه شو، نو عمر فاروق ته ئے وویل: تازۀ ولے ووہلم؟ هغه ویل: حکه تا دا دوه رکعتہ مونخ وکړو حالانکه ته ددے نه منع شوے ئے۔ بیا عمر ﷺ ورته وفرمایل: اے قومہ! زۀ تاسو منع کوم نہ خو ما سره ویره ده چه تاسو نه به پس خۀ خلک راشی او هغوی به د مازیگر او مابنام مانخه ترمینخه مونخونه کوی، تردے چه په هغه ساعت به ورتیر شی چه په هغه کبنے رسول الله ﷺ د مونخ کولو نه منع کړے، لکه څنگه چه دوی د ماسپخین او مازیگر ترمینخه مونخونه کوی۔ بیا به دغه خلک وائی چه مونږ فلانے فلانے لیدلے دے چه هغوی د مازیگر مانخه نه پس مونخ کولو۔

[المحلی: ۲/۴۰، وأخرجه الهیثمی فی المجمع: ۲/۲۲۲، ورجاله رجال الصحيح].

نو دے حدیث نه معلومه شوه چه عمر ﷺ چه ددے مونخ نه منع کوله، نو دا د سدّا للذریعة دوحے نه وه۔ (یعنی ددے وحے نه وه چه هسے نه څوک مکروه وخت ته دا مونخ ونه رسوی)۔

اووم: زید بن خالد جهنی ﷺ نه روایت دے چه (عمر ﷺ دۀ لره ولیدۀ چه د مازیگر مانخه نه پس ئے دوه رکعتہ کول او عمر فاروق خلیفه وو، نو هغه ئے په مانخه کبنے په دُرہ باندے وواہے، نو هر کله ئے چه سلام واپولو نو زید ورته وویل: اے امیر المؤمنین! قسم په الله! زۀ به دا دوه رکعتہ مونخ هیڅ کله پرے نه ږدم روسته ددے نه چه ما رسول الله ﷺ ددے په کولو باندے لیدلے دے۔ نو عمر ﷺ دۀ ته کیناسته او ورته ئے وویل: اے زید بن خالد! که چرے ما سره دا اندیبنه نه وے چه خلک به دا د شپے پورے د مونخ کولو ذریعه وگرځوی نو مابه ددے په باره کبنے خلک نه وهلے)۔

[احمد، طبرانی، مجمع الزوائد: ۲/۲۲۳، المحلی: ۲/۴۱، وإسناده حسن].

دا ښکاره نص دے په دے خبره چه عمر ﷺ هم د مازیگر مانخه نه روسته د نفل کولو اجازت ورکړے خو تر څو پورے چه نمرزیر شومے او ډویدو ته نزدې شومے نه وی۔

اتم: ابن عباس ﷺ فرمائی: یقیناً ما عمر بن خطاب ﷺ لیدلے دے چه خلک به ئے د مازیگر نه پس په مونخ باندے وهل۔ بیا ابن عباس فرمائی: که ستا زړۀ غواړی نو د

مازیگر مانځه او د نمر ډویدو پورې ددې ترمینځه مونځ کوه۔

نهم : طاووس فرمائی : ابن عمر رضی اللہ عنہ نه د مازیگر مانځه نه پس د دوه رکعتو په باره کښه پوښتنه وشوه، نو هغه په دې کښه رخصت وړکړو۔
[المحلی : ۴۱/۲]۔

دلته ابن عمر د خپل پلار عمر رضی اللہ عنہ نه خلاف کړې۔ معلومه شوه چه ده سره په دې مسئله کښه یو زیاتی علم وو۔

لسم : عطاء بن ابی رباح فرمائی : (عائشه او ام سلمه) به د مازیگر مانځه نه پس دوه رکعته کول)۔
[مصنف عبد الرزاق، المحلی]۔

یولسم : سعید بن جبیر فرمائی : (ام المؤمنین عائشه) به د مازیگر مانځه نه پس په ولاړه دوه رکعته کول، او ام المؤمنین میمونې به په ناسته څلور رکعته کول، نو ددې نه په دې باره کښه پوښتنه وشوه، نو وې فرمایل : عائشه ځوانه ده او زه بوډی یم نو زه د هغې د دوه رکعتونو په بدل کښه څلور رکعته کوم)۔
[المحلی]۔

دولسم : هشام بن عروه فرمائی : (مونږ به د ابن الزبیر رضی اللہ عنہ سره د مازیگر مونځ په مسجد حرام کښه وکړو نو هغه به د مازیگر مانځه نه پس دوه رکعته کول، او مونږ به هم د هغه سره کول چه د هغه پسه به په صف کښه ولاړ وو)۔
[رواه عبد الرزاق وابن حزم، وإسناده صحيح]۔

دیارلسم : سائب بن یزید رضی اللہ عنہ فرمائی : منکدر رضی اللہ عنہ د مازیگر مانځه نه روستو دوه رکعته وکړل نو عمر رضی اللہ عنہ وواهه۔
[أخرجه عبد الرزاق وابن حزم فی المحلی]۔

څوارلسم : طاووس فرمائی : ابو ایوب انصاری رضی اللہ عنہ به د عمر فاروق رضی اللہ عنہ د خلافت نه مخکښه د مازیگر نه پس دوه رکعته کول، او کله چه عمر خلیفه شو نو هغه ئې پرېښودل، او کله چه عمر رضی اللہ عنہ وفات شو نو بیائې شروع کړل۔ نو چا ورته وویل چه دا ولې ؟ هغه ویل : عمر رضی اللہ عنہ به په دې باندې خلک وهل۔ [أخرجه عبد الرزاق وابن حزم]۔

نو په دے حدیث کښے واضح بیان دے چه ابو بکر صدیق او عثمان ابه د مازیگر مانځه نه پس په دوه رکعتہ نفلو کښے اجازه ورکوله۔

پنځلسم: عاصم بن ضمیر وائی: علی بن ابی طالب عليه السلام په یو سفر کښے وو نو د مازیگر موندل وکړو، بیا خپله خیمه ته ننوتله او دوه رکعتہ ئے وکړل۔
[رواه ابن حزم فی المحلی وسنده صحیح]۔

شپاړسم: ابو اسحاق سبیعی وائی: ما د ابو جحیفه نه د مازیگر نه پس د دوه رکعتو په باره کښے پوښتنه وکړه؟ نو هغه وفرمایل: که فائده درنه کړی نو ضرر خونه درکوی۔ [رواه ابن حزم فی المحلی]۔

ولسم: جبیر بن نفیر وائی: عمر فاروق عليه السلام عمیر بن سعد عليه السلام ته خط ولیکه چه په هغه کښے ئے د مازیگر نه پس د دوه رکعتہ موندل نه منع کولو، نو ابو درداء عليه السلام وفرمایل: هر چه زه یمه نوزده خو ئے نه پریدم، نو که څوک د غصه نه تیق چوی هغه دے وچوی۔
[رواه ابن حزم فی المحلی]۔

اتلسم: انس بن سیرین وائی: زه د انس بن مالک سره د هغه هغه زمکے ته ووتلم چه هغه په بذر سیرین مقام کښے وه او هغه پنځه فرسخه (پنځلس میل) لرے وه، نو دے کښے د مازیگر د مانځه وخت شو، نو هغه مونږ ته په کشتی کښے په ناسته د بزکی د پاسه امامتی راکړه، او دوه رکعتہ ئے راته وکړل او سلام ئے واړولو، بیا ئے راته دوه رکعتہ وکړل۔
[المحلی لابن حزم]۔

نولسم: بلال عليه السلام فرمائی: (د مازیگر مانځه نه پس صرف د نمر ډویدو په وخت د موندل نه منع راغله)۔
[المحلی لابن حزم]۔

○ نو دا مشران صحابه کرام دی: ابو بکر، عمر، عثمان، علی، زبیر، عائشه، ام سلمه، میمون، ابن الزبیر او د هغه ملگری، تمیم داری، منکدر، زید بن خالد جهنی، ابن عباس، ابن عمر، ابو ایوب انصاری، ابو جحیفه، ابو درداء، انس، حسن بن علی، بلال، طارق بن شهاب، ابن مسعود او نعمان بن بشیر عليه السلام او د ابو سعید خدری عليه السلام نه نقل دی چه هغه دا د رسول الله صلی الله علیه وسلم پورے خاص کړی دی۔ خو د عامه صحابه کرامو - رضی الله عنهم -

خبرہ ڀیره غوره او صحیح ده۔

○ او په تابعینو کښه هم د ډیرونه نقل دی چه هغوی به دا دوه رکعتہ کول لکه :

هشام بن عروه، انس بن سیرین، طاووس، عبد الرحمن بیلمانی، ابراهیم بن میسرہ، ابو الشعثاء، او د هغه ځوئ اشعث، عمرو بن میمون، مسروق، اسود، ابو وائل، قاضی شریح، سعید بن مسیب، قاسم بن محمد، عبد الله بن هذیل، ابو برده، عبد الرحمن بن اسود، احنف بن قیس، رحمهم الله۔ او همدا قول د ابو خيثمه او ابو ایوب هاشمی هم دے۔ ابن حزم وائی : او په همدې باندې مونږ هم عمل کوو، ان شاء الله تعالیٰ۔

[المحلی : ۴۲/۲، وانظر هذه الآثار فی ابن ابی شیبہ : ۳۵۱/۲، معانی الآثار : ۲۱۰/۱، للطحاوی]۔

○ پاتې شو هغه خلك چه هغوی د مازیگر مانځه نه روسته مطلقاً مونځ مکروه گنلې، نو هغوی په هغه احادیثو استدلال کړې چه په هغه کښه د مازیگر مانځه نه پس د مونځ کولو نه منع راغله۔

اول دلیل : لکه په بخاری او مسلم کښه د ابو سعید خدری رضی الله عنه په حدیث کښه دی : [لَا صَلَاةَ بَعْدَ الصُّبْحِ حَتَّى تَطْلُعَ الشَّمْسُ، وَلَا صَلَاةَ بَعْدَ الْعَصْرِ حَتَّى تَغْرُبَ الشَّمْسُ]۔

(د سهار مانځه نه پس نمر خاتنه پورې مونځ نشته، او د مازیگر مانځه نه پس نمر پر یواته پورې مونځ نشته)۔

امام ترمذی فرمائی : په دې باب کښه د علی، ابن مسعود، ابو سعید، ابو هریره، عقبه بن عامر، کعب بن مره، ابو امامه، عمر بن عتبه، یعلی بن امیه، معاویه او صناحی وغیرهم نه حدیثونه روایت شوی دی۔ (رضی الله عنهم)۔

[سنن ترمذی : ۱۶۳/۱، راجع التلخیص الحبير : ۱۸۵۱]۔

○ خو ددې دواړو حدیثونو تطبیق دادې چه د منع دا احادیث عام دی، چه ددې نه د مازیگر مانځه نه پس دوه رکعتہ نفل خاص کړې شوی دی۔ لکه د ابو داود په مخکنی حدیث کښه تیر شو چه [إِلَّا وَالشَّمْسُ مُرْفَعَةً]۔

(البته که نمر جگ ولاړ وی نو بیا د مازیگر نه پس دوه رکعتہ نفل منع نه دی)۔

لکه حافظ ابن حجر په التلخیص الحبير کښه دیته اشاره کړې۔

○ یا دا چه منع صرف د تحرّی الصلاة نه راغله ده په دې اوقاتو کښه۔ لکه په دې باندې د

ابن عمر رضی اللہ عنہ حدیث دلالت کوی، رسول الله صلی اللہ علیہ وسلم وفرمایل: (په تاسو کښه دے څوک ددې قصد نه کوی چه د نمر خاتۀ او نمر پریواتۀ په وخت مونځ وکړی)۔
په بل روایت کښه دی: (خپل مونځ د نمر خاتۀ او نمر ډویدو وخت ته مه رسوی)۔
[بخاری، مسلم، مشکاة: ۹۴/۱]۔

خو دا جواب صرف په (ذوات الاسباب) مونځونو کښه جاری کیږی نه په دې دوه رکعتۀ مونځ کښه ځکه ددې تحرری او قصد کول جائز دی۔

دویم دلیل: د کراهت قائلینو د ام سلمه ک په حدیث کښه استدلال کړی، هغه فرمائی: (رسول الله صلی اللہ علیہ وسلم د مازیګر مونځ وکړو بیا زما کور ته راننواتۀ او دوه رکعتۀ ئه وکړل، ما عرض وکړو، یا رسول الله! داسه مونځ دې وکړو چه مخکښه به دې نه کولو؟ وې فرمایل: ماته مال راغله وو هغه زه د ماسپڅین مانځه نه پس د هغه دوو رکعتو نه مشغوله کړم چه مابه کول، نو ځکه مې اوس وکړل۔ ما عرض وکړو، اے د الله رسول! آیا مونځ به ددې قضائی راوړو هر کله چه پاته شی؟ وې فرمایل: نه)۔
[رواه الطحاوی: ۲۱۴/۱]۔

نو په دې حدیث کښه د مازیګر مانځه نه پس د مونځ کولو نه په ډاګه منع راغله اگرکه د ماسپڅین د سنتو قضائی هم وی۔
جواب: د ام سلمه ک نه صحیح ثابت دی چه هغه به د مازیګر مانځه نه پس مونځ کولو، لکه مخکښه تیر شو۔

او دا حدیث منکر (ضعیف) دې ځکه ذکران د ام سلمه نه دا حدیث نه دې آوریډل۔
دارنگ په دې کښه حماد بن سلمه دې او د هغه په کتابونو کښه دا حدیث نشته۔ او د حماد نه ابو داود طیالسی او عبد الملك بن ابراهیم دواړو دا حدیث آوریډل دې خو دې دواړو په کښه دا جمله نه ده ذکر کړې چه (آیا مونځ به ددې قضائی راوړو، هغه وفرمایل: نه)۔
دا وجه ده، همدا حدیث امام مسلم روایت کړی او د منع خبره ئه په کښه نه ده ذکر کړې۔
[راجع المحلی مفصلاً: ۳۷/۲]۔

دریم دلیل: دوی وائی: نبی صلی اللہ علیہ وسلم د مازیګر مانځه نه پس دا دوه رکعتۀ چه کړی دی نو دا د ماسپڅین مانځه نه پس هغه دوه رکعتۀ سنت وو چه د نبی صلی اللہ علیہ وسلم نه پاته شوی وو۔ نو

دا به صرف هغه څوک کوی چه د ماسپڅین مانځه نه پس ترے سنت پاتے شوی وی او د هغه قضائی راوړی۔

جواب : نبی کریم ﷺ په دے باندے همیش والے کړے لکه مخکښے تیر شو۔ نو دا خبره صحیح نشوه چه دا به هغه څوک کوی چه د دغه دوه رکعتہ سنتو قضائی راوړی۔ بله دا چه مخکنی آثار وگوره په هغه کښے ددے خبرے پوره جواب موجود دے۔ او دا د طحاوی د خبرے جواب وو۔

حکوم دلیل : د کراحت قائلین دعائشے k حدیث په دلیل کښے پیش کوی چه (رسول الله ﷺ به د مازیگر مانځه نه پس دوه رکعتہ کول، او ددے نه به ئے منع هم کوله، او د وصال روژه به ئے نیوله او ددے نه به ئے منع هم کوله)۔

[ابوداود : ۱۸۷/۱، بیهقی : ۴۵۸/۲]۔

جواب : دا حدیث ضعیف دے، ځکه په دے کښے محمد بن اسحاق عنعنہ کړے۔ یا معنی داده چه منع په صحیح حدیثونو کښے راغله ده خو دا دوه رکعتہ د منع د احادیثو نه خاص شوی دی۔ او دا دغه احادیث ناهیه و نه مستثنی دی۔ [کما قال ابن حزم فی المحلی]۔

○ یا منع هله ده چه نمر جگ ولاړ نه وی۔ لکه دے جواب ته امام ابوداود اشاره کړے، هغه فرمائی : (باب دے په بیان د هغه چا کښے چه په دے دوه رکعتونو کښے ئے رخصت وکړے دے هر کله چه نمر جگ ولاړ وی)۔ [ابوداود : ۲۳۷/۱]۔

پنځم دلیل : عطاء بن سائب د سعید بن جبیر په واسطه د ابن عباس رضی الله عنه نه روایت کوی (رسول الله ﷺ چه د مازیگر مانځه نه پس دوه رکعتہ وکړل، نو دا ځکه چه هغوی ته مال راغله وو او د هغه په تقسیمولو کښے د ماسپڅین مانځه نه پس د دوه رکعتہ سنت کولو نه مشغوله شو، نو ځکه ئے د مازیگر مانځه نه پس وکړل، خو ددے نه پس ئے بیا نه دی کړی)۔ [ترمذی، بزار]۔

جواب : دا حدیث ضعیف دے۔ په دے کښے عطاء بن سائب دے، په دے باندے په آخره کښے اختلاط (گډوډی) راغله وه، نو چا چه ترے پخوا اوریدل کړی وی د هغه اوریدل

صحيح دى، او چاچه ترې روستو آوريدل كړى دى هغه له اعتبار نشته۔ دارنگه په دۀ دا الزام لگيدلى چه دى د سعيد بن جبیر نه داسې حديثونه مرفوع روايت كوى چه هغه مرفوع نه دى ذكر كړى۔ ابن معين فرمائى: عطاء بن سائب باندې گډ وډى راغلى وه، او كوم حديثونه چه دده نه جرير بن عبد الحميد او دده ملگرو آوريدلى دى هغه صحيح نه دى۔ [كما ذكر ذلك ابن الجارود فى الضعفاء وابن حجر فى التهذيب: ۲۰۷/۷، قال: وحديث جرير واشباهه جرير ليس بذلك]۔

ابن حزم فرمائى: كه بالفرض د ابن عباس ؓ دا خبره ثابته شى، نو بيا هم په دې كېنه حجت نشته۔ ځكه دې ديوې خبرې خبر ور كوى، او عائشه K د بلې خبرې خبر ور كوى چه رسول الله ﷺ دا دوه ركعتې تر مرگه پورې نه دى پريښى۔ چه دا خبره د ابن عباس سره نشته، نو د عائشه K سره داسې زياتې علم دې چه د هغه پريښودل جائز نه دى۔ ځكه يو وائى نه دى شوى، بل وائى شوى دى، په دې كېنه دا دواړه صادق دى خو خبره به د دويم معتبره وي۔

بله دا چه كه د ابن عباس ؓ نه مذكوره قول ثابت هم شى او د بل هيڅ يو صحابى نه ددې خلاف هم ثابت نه وي نو بيا هم په دې كېنه حجت نشته۔ ځكه رسول الله ﷺ چه يو كار يو ځل وكړى نو دا حق او ثابت شى وي، ترڅو چه ددې خپل كار نه ئې منع نه وي كړى۔

شپږم دليل: موسى بن طلحه نه نقل دى چه (معاويه ؓ) كله حج كولو نو مونږ ورته ورغلو، نو هغه د ابن زبير ؓ نه د هغه دوه ركعتونو په باره كېنه پوښتنه وكړه چه رسول الله ﷺ به د مازيگر مانځه نه پس كول۔ نو هغه وفرمايل: ماته عائشه K خبر راكړې۔ نو معاويه مسور بن مخرمه عائشه K ته وليږلو چه آيا رسول الله ﷺ دا ستا كړه كړى دى؟ هغه ويل: نه، خو ماته ام سلمې خبر راكړې چه نبى ﷺ د هغه سره كړى دى۔ نو معاويه ام سلمې ته مسور وليږلو چه د هغه نه ئې پوښتنه كوله۔ نو هغه وويل: رسول الله ﷺ ما كړه د مازيگر مانځه نه پس راغى او دوه ركعتې ئې وكړل۔ ما عرض وكړو، اې د الله رسوله! ماخوټۀ نن په يو داسې مونځ كولو وليدلې چه مخكېنې مې په دې باندې نه وي ليدلې۔ وي فرمايل: زۀ څۀ جگړه مارو مشغوله كړم نو دا دوه ركعتې وشو۔ او دا به ما د مازيگر نه

مخکښې کول خو ما ښه وگنړله چه اوس ئه وکړم۔ هغه وائی : ما رسول الله ﷺ نه دے لیدلے چه ددے ورځے نه ئه مخکښې دا کړی وی یا ئه ترے روستو کړی وی۔
[نسائی : ۹۷/۱]۔

بخاری او مسلم هم دا حدیث روایت کړې خو په هغه کښې دا روستنې جمله نشته (چه ما رسول الله ﷺ نه لیدلے دے چه ددے ورځے نه مخکښې یا روستو ئه دا کړی وی)۔
[بخاری : ۸۳/۱، مسلم]۔

نو ددے نه د دغه پورتنی حدیث نکارت او منکر والے معلوم شو۔ بله دا چه ددے په سند کښې صالح دے چه دا د لیث کاتب وو، او دا ضعیف دے۔ دارنگه په دے کښې سعید بن هلال دے او دا قوی نه دے۔ بله دا چه په دے حدیث کښې د مازیگر مانځه نه پس د مونځ کولو نه منع نشته۔

○ یا مونځه وایو : که چرې دا حدیث ثابت شی نو دا خوز مونځ دلیل دے، ځکه په دے کښې دا دی چه (رسول الله ﷺ د مازیگر مانځه نه پس دوه رکعتہ کړی دی)۔ که چرې دا جائز نه وے یا مکروه وے نو رسول الله ﷺ به نه کولے۔ او د رسول الله ﷺ عمل خو حق او هدایت وی، برابره خبره ده که هغه ئه یو ځل کړې وی او که زر ځله۔ او د رسول الله ﷺ عمل ته گمراهی ویل کفر دے۔

او ددے حدیث د منکر والی بل دادے چه دام سلمے k نه ددے خلاف ثابت دی، لکه مخکښې تیر شو۔

ابن حزم فرمائی : دغه حدیث منکرت او د ځانه جوړ شوم، ځکه په دغه حدیث کښې د دغه دوه رکعتہ مونځ نه د عائشے k انکار ذکر شوم، حالانکه گنډو امامانو دا حدیث په تواتر سره د هغه نه ذکر کړې چه رسول الله ﷺ به د هغه په نمبر کښې دا همیشہ دپاره کول، بیائے د دغه امامانو نومونه ذکر کړی دی۔

اووم دلیل : علی بن ابی طالب رضی الله عنه وائی : (رسول الله ﷺ به د هر فرض مانځه نه پس دوه رکعتہ کول، سیوا د مازیگر او سهار نه)۔

[ابوداود : ۱۸۷/۱، بیهقی : ۴۵۹/۲، عبد الرزاق : ۶۷/۲]۔

جواب : (۱) ددے حدیث په سند کښې ابو اسحاق سبیعی دے او دا مدلس دے او په عَن

سرہ ئے روایت نقل کړې۔ دارنگ په دے کښے د لیث کاتب، ابو صالح ضعیف دے۔

دویمه وجه: که دا صحیح هم شی نو په دے کښے د مانعینو دپاره دلیل نشته، ځکه علی عليه السلام د خپل علم په باره کښے خبر ورکړې چه ده رسول الله صلي الله عليه وسلم نه دے لیدلے، او دده نه علاوه نورو صحابو لیدلے دے، نو د لیدونکو وینا په نالیدونکو باندے حجت دے۔

۳- دریمه وجه: علی عليه السلام نه خپله ثابته ده چه دوی دا دوه رکعتہ کړی دی، لکه مخکښے تیر شو۔ او د احنافو دا قاعده ده چه: صحابی چه کله د خپل روایت خلاف وکړی نو دا د دغه حدیث د ساقطیدو نښه ده۔ نو دلته ترے څنگه دلیل نیسی؟

اتم دلیل: عبد الرحمن بن ابی سفیان نه روایت دے چه (معاویه عليه السلام عائشے عليها السلام ته څوک ولیږه چه د هغه نه ئے د مازیگر مانځه نه پس د دوه رکعتونو په باره کښے پوښتنه کوله۔ نو هغه وفرمایل: زما سره ئے دا دوه رکعتہ نه دی کړی، خو ماته ام سلمے خبر راکړې چه د هغه کره ئے کړی دی۔ نو معاویه عليه السلام ام سلمے عليها السلام ته څوک ولیږه، نو هغه وفرمایل: رسول الله صلي الله عليه وسلم زما کره دا دوه رکعتہ کړی دی خو ما نه دے لیدلے چه ددے نه پس ئے یا ددے نه مخکښے ئے بیا دا کړی وی۔ او فرمایلی ئے دی چه: دا دوه رکعتہ دی چه مابه د ماسپڅین مانځه نه پس کول خو ماته د صدقے ځوانے اوښے راغله وے نو مانه دا دوه رکعتہ هیر شول تردے چه ما د مازیگر مونځ وکړو، بیا مے ریاد شول نو مابده وگنړله چه په مسجد کښے ئے په داسے حال کښے وکړم چه خلک مے وینی نو ځکه مے تا کره وکړل)۔

[نسائی: ۹۶/۱]۔

جواب: په دے حدیث کښے عبد الرحمن مجهول راوی دے، او ده د ام سلمے نه د آوریډو خبره هم نه ده ذکر کړې۔ ابن حزم فرمائی: ددے حدیث په منگړتیا کښے هیڅ شک نشته، ځکه په دے کښے ښکاره دروغ دی، هغه دا چه په دے کښے عائشے عليها السلام ته دا خبره منسوب شومے چه (رسول الله صلي الله عليه وسلم ما کره دا دوه رکعتہ نه دی کړی) حالانکه مونږ مخکښے ددے خلاف نقل کړل۔

بله دا چه په دے حدیث کښے داسے الفاظ دی چه هغه نبی صلي الله عليه وسلم هیڅ کله نه وائی۔ او هغه دا دی (مابده وگنړله چه دا دوه رکعتہ په مسجد کښے په داسے حال کښے وکړم چه خلک راته گوری نو ځکه مے تا کره وکړل)۔

ځکه دا دوه رکعت به خالی نه وی یا به مکروه او حرام وی، او یا به بنه مباح وی، که چرې حرام یا مکروه وی نو رسول الله ﷺ ته ددې نسبت کول او دا ویل چه نبی ﷺ د حرام کار دپاره ځان پټوی دا خبره کفر دے۔ حالانکه نبی ﷺ ته خو دا حکم شوې چه داسې اعلان وکړه۔ ﴿وَمَا أُرِيدُ أَنْ أُخَالِفَكُمْ إِلَىٰ مَا أَنهَآكُمْ﴾۔

(زه نه غواړم چه تاسو د یو کار نه منع کړم او خپله هغه ته راتگ وکړم)۔

او دا خبره محاله ده چه نبی ﷺ په یو داسې مونځ سره مکلف کړې شی چه هغه مکروه وی او په هغه کېنه هیڅ اجر نه وی۔ نبی کریم ﷺ هیڅ کله داسې کار نه کوی چه په هغه کېنه الله ته تقرب او نزدیکیته نه وی۔

[راجع المحلی : ۳۶/۲]۔

دا د دویمې ډلې آخری دلائل دی، چه تا ددې ضعف او کمزوری وپیژندله۔ په دې باندې د هوکه کیدل نه دی پکار ځکه اعتبار صحت د سند لره دے۔ او مخکېنه د اولنی حدیث نه کوم چه مونږ ددې بحث په شروع کېنه ذکر کړو، ددې احادیثو ترمینځه تطبیق معلومېږي، بنه سوچ وکړه۔
وبالله التوفیق۔

ماښام مانځه نه مخکېنه دوه رکعت نفل کول مستحب دی

۴۹۸ - سوال: نمر ډویدونه پس او ماښام مانځه نه مخکېنه دوه رکعت نفل کول جائز دی او که نه؟ بعضی خلک وائی: ابو بکر، عمر او نورو مشرانو صحابه کرامو - رضی الله عنهم - به دا نه کول، نو آیا دا خبره صحیح ده؟ او نبی کریم ﷺ دا کړی دی او که نه؟
جواب: صحیح خبره داده چه د ماښام مانځه نه مخکېنه دوه رکعت نفل کول مستحب دی۔ په دې باندې ډیر دلائل دی:

۱ - آیت کریمه کېنه دی: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (کوم شے چه تاسو ته رسول درکړی هغه واخلي او د کوم شے نه مو چه منع کړی هغه نه منع شی)۔

او رسول الله ﷺ مونږ ته دا دوه رکعت په خپل قولی، فعلی او تقریری سنت کېنه

راکړی دی، او ددې نه ئې هېڅ کله منع نه ده کړې۔

۲ - ددې دوه رکعتہ نفلو په حقله قولی سنت :

عبد الله بن مغفل رضی اللہ عنہ نه روایت دے، رسول الله صلی اللہ علیہ وسلم وفرمایل : [صَلُّوا قَبْلَ الْمَغْرِبِ، صَلُّوا قَبْلَ الْمَغْرِبِ، ثُمَّ قَالَ فِي الثَّالِثَةِ : لِمَنْ شَاءَ، كَرَاهِيَةً أَنْ يَتَّخِذَهَا النَّاسُ سُنَّةً]۔

(ماښام مونځ نه مخکښه مونځ کوی، ماښام مونځ نه مخکښه مونځ کوی، بیائې په دریم ځل وفرمایل : د چا چه خوبښه شی دے دپاره چه خلک دا لازم ونه گنړی)۔

[بخاری : ۸۷/۱، مسلم : ۲۷۸/۱، مشکاة : ۱۰۴/۱]۔

۳ - عبد الله بن مغفل رضی اللہ عنہ فرمائی : رسول الله صلی اللہ علیہ وسلم ارشاد وفرمایئ : [بَيْنَ كُلِّ آذَانَيْنِ صَلَاةٌ، بَيْنَ كُلِّ آذَانَيْنِ صَلَاةٌ، بَيْنَ كُلِّ آذَانَيْنِ صَلَاةٌ لِمَنْ شَاءَ]۔

(د هر اذان او اقامت تر مینځه مونځ شته دے، درې ځله ئې دا خبره وفرمایله په دریم ځل ئې وفرمایل : د چا چه خوبښه شی)۔

[بخاری : ۸۷/۱، مسلم : ۲۷۸/۱، مشکاة : ۶۵/۱، قیام الليل د ابن نصر ص : ۷۱، بیهقی : ۴۷۴/۲]۔

نو دا بل قولی سنت دے۔

۴ - عبد الله بن زبیر رضی اللہ عنہ نه روایت دے، رسول الله صلی اللہ علیہ وسلم وفرمایل : (هېڅ یو فرض مونځ داسه نشته چه د هغې نه وړاندې دوه رکعتہ نفل نه وی)۔

[قیام الليل ص : ۷۱]۔

۵ - فعلی سنت :

د عبد الله المزني رضی اللہ عنہ نه روایت دے چه (رسول الله صلی اللہ علیہ وسلم د ماښام مانځه نه مخکښه دوه رکعتہ وکړل)۔

[صحیح ابن حبان : ۸۸/۳، رقم : ۲۴۸۰، موارد الظمان ص ۱۶۲، رقم : ۲۱۱۷، قیام الليل، ص : ۷۷، یاسناد صحیح]۔

۶ - ابن بریده نه روایت دے چه عبد الله بن المزني رضی اللہ عنہ ده ته حدیث بیان کړے چه رسول الله صلی اللہ علیہ وسلم د ماښام مانځه نه مخکښه دوه رکعتہ وکړل، بیائې وفرمایل : (د ماښام مانځه نه مخکښه دوه رکعتہ کوی بیائې په دریم ځل وفرمایل : خو چه د چا خوبښه شی، هسې نه چه خلک دا یو ضروری عمل وگنړی)۔

[قیام الليل، یاسناد صحیح، ورواه البخاری من قوله صلی اللہ علیہ وسلم : ۱۵۷/۱]۔

امام مقريزى په (مختصر قيام الليل) كښه فرمائي: دا ډيره مهمه مسئله ده، ځكه په دې باره كښه دوه فعلی حديثونه راغلي چه خپله نبی ﷺ دا دوه ركعته كړي دي۔

۷ - تقريري سنت:

مرشد بن عبد الله وائي: زه عقبه جهني ته راغلم او عرض مې وكړو، آيا ته د ابو تميم نه تعجب نه كوي چه دې د ماښام مانځه نه مخكښه دوه ركعته نفل كوي؟ نو عقبه وفرمايل: مونږ به هم دا در رسول الله ﷺ په زمانه كښه كول۔ هغه عرض وكړو، وسئ ولې نه كوي؟ عقبه ورته وفرمايل: مشغولتيا منع كړي يو۔
[بخاری: ۱۰۷/۱، مشکاة: ۱۰۵/۱].

۸ - مختار بن فلفل وائي: ما د انس بن مالك ؓ نه د مازيگر مانځه نه پس د دوه ركعته نفل په حقله پوښتنه وكړه، نو هغه وفرمايل: (عمر ؓ به خلك د مازيگر مانځه نه پس په لاسونو وهل، او مونږ به در رسول الله ﷺ په زمانه كښه د نمر پريوتو نه پس او د ماښام مونځ نه مخكښه دوه ركعته كول۔ مختار وائي، ما ورته وويل: آيا رسول الله ﷺ به هم دا دوه ركعته كول؟ انس وفرمايل: هغه به مونږه ليدلو نو نه به ئې مونږ ته ددې (وجوباً) حكم كولو او نه به ئې ترې منع كولو)۔
[بخاری: ۸۳/۱، مسلم: ۲۷۷/۱، مشکاة: ۱۰۵/۱].

نو د نبی كريم ﷺ د عمل نه هم دا معلوم شو، خو نبی كريم ﷺ به دا دوه ركعته كله كله كول، او نبی ﷺ ددې دواړو په باره كښه حكم هم كړې ليكن د استحباب په توگه نه د وجوب په توگه۔

۹ - انس بن مالك ؓ فرمائي: (واقعي چه ما د نبی ﷺ مشران صحابه كرام ليدلي دي چه هغوي به د ماښام په وخت ستونو ته تادي كوله، تردې چه نبی ﷺ به راوواته)۔
[بخاری: ۸۷، ۷۲/۱].

ددې حديث نه معلومه شوه چه ابو بكر صديق او عمر فاروق او نورو مشرانو صحابه كرامو [به د ماښام د فرض مانځه نه مخكښه دوه ركعته كول۔

۱۰ - انس ؓ فرمائي: (مونږ به په مدينه كښه وو، او كله به چه مؤذن د ماښام د مانځه دپاره اذان وكړو، نو خلكو به ستونو ته تادي كوله او دوه ركعته نفل به ئې كول، تردې چه يو

مسافر سر په به جومات ته راغی نو هغه به دا گمان کولو چه گنې فرض مونځ وشو، دا حکه چه دا دوه رکعت به ډیرو زیاتو خلکو کول۔

[صحیح مسلم: ۲۷۸/۱، مشکاة: ۱۰۵/۱].

۱۱ - زربن حبیش فرمائی: (عبد الرحمن بن عوف او ابی بن کعب i دواړو به د ماښام مانځه نه مخکې مونځ کولو)۔

په بل روایت کېنې دی: (دا کار به دوی نۀ پریښودلو)۔

[مصنف عبد الرزاق: ۴۳۴/۲، قیام اللیل لابن نصر ص ۷۳].

عبد الرحمن بن عوف د مهاجرینو نه دے او ابی بن کعب د انصارو نه دے۔ (i)۔

۱۲ - سعید بن مسیب فرمائی: (مهاجرینو به د ماښام نه مخکې دوه رکعت نفل نۀ کول او انصارو به کول۔ زهری فرمائی: انس به هم کول)۔

[مصنف عبد الرزاق: ۴۳۵/۲].

ابن نصر فرمائی: د سعید بن مسیب دا خبره بنا بر اغلیت ده، گنې عبد الرحمن بن عوف دا دوه رکعت همیشه دپاره کړی دی او دا مهاجر صحابی وو۔

۱۳ - عبد الرحمن بن ابی لیلیٰ فرمائی: (ما د محمد ﷺ ملگری په داسه حال کېنې موندلی دی چه هغوی به د هر اذان کیدو په وخت مونځ کولو)۔

[قیام اللیل لابن نصر].

۱۴ - د حبیب بن مسلمة آزاد کړم غلام رغبان فرمائی: (بیشکه ما د رسول الله ﷺ ملگری لیدلی دی چه د ماښام مانځه نه مخکې دے دوه رکعتو دپاره به داسه پاسیدل لکه څنگه چه دوی فرض مانځه ته پاسیږی)۔

[پورتني حواله].

دے کېنې اشاره ده چه دوی به ددے دوه رکعتو ډیر اهتمام کولو۔

۱۵ - خالد بن معدان به هم د نمر ډویدو نه پس د ماښام مانځه نه مخکې دوه رکعت کول، او دا به ئے نۀ پریښودل تردے چه الله سره مخامخ شو۔ او هغه به فرمایل: ابو درداء رضی الله عنه

به دا دوه رکعت کول، او دا به ئے فرمایل: زه دا دوه رکعت نۀ پریدم اگرکه څوک م په چابکونو ووهی۔

[قیام اللیل لابن نصر ص ۷۴].

نو وگوره چه دے سلفو به ددے دوه رکعتہ نفلو خومره اهتمام کولو !!

۱۶ - عبد الله بن عمرو ثقفی وائی : (ما جابر بن عبد الله ﷺ ولیدہ چه د مابنام مانخه نه مخکښه ئے دوه رکعتہ نفل کول).

[قیام اللیل لابن نصر : ۷۴].

۱۷ - قتاده نه د مابنام مانخه نه مخکښه د دوه رکعتہ نفل کولو په باره کښه پوښتنه وشوه، نو هغه وفرمایل : ابو برزه اسلمی ﷺ به دا دوه رکعتہ کول.
[حواله سابقه].

۱۸ - ابن عمر ﷺ د یو سپری نه پوښتنه وکړه چه ته خوک ئے ؟ هغه ویل : زه د کوفه والا یم. وے فرمایل : د هغه خلکو نه ئے چه هغوی د خابنت مونخ په ډیر اهتمام سره کوی. نو هغه سپری وویل : او تاسو د مابنام مانخه نه مخکښه د دوه رکعتہ نفلو ډیر اهتمام کوی. نو ابن عمر ﷺ وفرمایل : (مونږ ته به دا حدیث بیانیدلو چه د هر اذان په وخت د آسمان دروازې پرانستلے شی).
[قیام اللیل لابن نصر، ص : ۷۴].

دلته هم ابن عمر ﷺ د مهاجرینو صحابو نه دے او د مابنام مانخه نه مخکښه په دے دوه رکعتہ نفلو باندے همیش والے کوی.

۱۹ - ابن عباس ﷺ فرمائی : (د اوایینو، یعنی الله ته د رجوع کونکو خلکو، مونخ هغه دے چه هغه د مابنام د اذان او د اقامت ترمینخه کیږی).

۲۰ - عبد الله بن بریده ﷺ فرمائی : خلکو به دا ویلے چه (درے مونخونه دی : (۱) د اوایینو مونخ. (۲) د منییینو مونخ (۳) د توایینو مونخ. د اوایینو مونخ د سهار مانخه نه مخکښه دے. د منییینو مونخ د خابنت مونخ دے. او د توایینو مونخ د مابنام مانخه نه مخکښه دے).

۲۱ - حسن بصری نه ددے دوه رکعتو په باره کښه پوښتنه وشوه، نو ده وفرمایل : قسم په الله ! دا دوه رکعتہ ډیر زیات ښه دی د هغه چا دپاره چه په دے سره د الله اراده لری.

۲۲ - سعید بن مسیب فرمائی : هر مؤمن له دا مناسب دی چه کله اذان واوری نو دوه

رکعتہ مونځ دے وکړی۔

۲۳ - اعرج او عامر بن زبیر - رحمهما الله - دواړو به دا دوه رکعتہ کول۔

۲۴ - انس بن مالک رضی اللہ عنہ به خپلو بچو ته ددے دوه رکعتہ نفلو وصیت کولو۔

۲۵ - دارنگه دا نفل د ابن حکم بن صلت، مکحول، علباء بن احمریشکری، عبید الله او فضل بن حسن نه هم نقل شوی دی۔

پورتنی ټول آثار محمد بن نصر په [قیام اللیل] کښه تفصیلاً ذکر کړی دی۔

۲۶ - علامه ابن نصر فرمائی: الله تعالیٰ فرمایلی دی: ﴿ثُمَّ أَتَمُّوا الصَّيَّامَ إِلَى الْآيِلِ﴾ (بیا شپه پورے روژه پوره کړئ) د علماؤ په دے اجماع ده چه کله نمر ډوب شی نو شپه داخله شوه او دروژه ماتی وخت شو۔ او په حدیث کښه راغلی دی چه رسول الله صلی اللہ علیہ وسلم (د نمر پریوتو پورے د مازیگر مانځه نه پس د مانځه نه منع فرمایله) او کله چه نمر ډوب شو نو مونځ روا شو۔ او مونځ د شپه په هره برخه کښه مستحب او مرغوب عمل دے، سیوا د هغه اوقاتو نه چه په هغه کښه نبی صلی اللہ علیہ وسلم د مانځه نه منع فرمایله۔ نو د شپه د اول نه واخله تر آخره پوره مونځ کول جائز او مستحب دے، د شپه په هیڅ برخه کښه د مانځه نه منع نه ده راغله، او هر هغه مونځ چه د نمر پریواته نه تر صبا راخو پورے وی نو دا د شپه مونځ گنرله کیږی، او کوم فضائل چه د شپه د مانځه په باره کښه راغلی، دا دے ټولو اوقاتو ته شامل دی، اگرکه په بعضو اوقاتو کښه به د نورو په نسبت فضیلت ډیر وی۔ بیائے احادیث ذکر کړی دی۔ [قیام اللیل]۔

۲۷ - زید بن وهب فرمائی: (کله چه د ماښام اذان وشو نو یو سرے پاسیده او دوه رکعتہ ئے وکړل او په خپل مانځه کښه ئے اخوا دیخوا کتل، نو عمر فاروق رضی اللہ عنہ پرے دړه وچته کړله، نو کله چه هغه مونځ پوره کړو، ویله: اے امیر المؤمنین! ډیرے بڼه جامه دے اغوسته دی، هغه ورته وفرمایله: ماته ولیدله چه تا اخوا دیخوا کتل، او دا دوه رکعتہ ئے قابل اعتراض ونه گنرل)۔

[قیام اللیل لابن نصر، ص: ۷۶، شرح السنة: ۴۳۸/۲]۔

امام احمد بن حنبل فرمائی: د ماښام مانځه نه مخکښه د دوه رکعتہ نفلو په حقله کره یا صحیح حدیثونه د نبی صلی اللہ علیہ وسلم او د هغه د صحابو نه نقل شوی دی۔ نو هغه ته وویل شو

چه دا خويو داسه شه دے چه خلك ئے ناشنا گنړي! نو هغه مُسكې شو او گوياد ناشنا گنړونكو نه ئے تعجب وكړو۔

[قيام الليل ص: ۷۵].

حافظ ابن حجرّ فرمائي: د دلائلو د ذخيره نه معلومېږي چه دا دوه ركعته مختصر كول مستحب دي لكه د سهار د سنتو غونته۔ او علماء ويلي دي چه ددے دوه ركعته نفلو په استحباب كښه حكمت داده چه په دے سره د دعاء قبلیدو اميد كيدے شي ځكه د اذان او اقامت ترمينځه دعاء نه رد كيږي، او څومره چه وخت شريف وي نو په هغه كښه ثواب هم زيات وي۔

[فتح الباري: ۸۴/۲، ونحوه في فقه السنة: ۱/۱۶۱، وانظر السنن لأبي داود: ۱/۱۸۹، باب الصلاة قبل المغرب، والترمذي: ۱/۴۵، ابن ماجه: ۱/۳۶۸، باب ماجاء في الركعتين قبل المغرب].

نو يقيني طور سره ثابته شوه چه دا دوه ركعته نفل كول مستحب دي۔

نو ددے دلائلو په موجودگي كښه هيچاله دا جائز نه دي چه ددے دوه ركعته مونځ نه انكار وكړي اويا ورته په غير د استحباب نه هسه مباح ووائي۔ د مسئلے د اثبات دپاره يو صحيح حديث هم كافي وي۔

نو د هغه چا خبره له هېڅ اعتبار نشته چه هغوی وائي، دا دوه ركعته به مهاجرينو نه كول، يا دا د ابو بكر او عمر انه ثابت نه دي، ځكه په صحيح حديث باندے د عمل كولو دپاره دا ضروري نه ده چه د تېلو صحابه كرامو نه به په هغه باندے عمل كول نقل وي۔ څوك چه دا خبره شرط كوي نو دا د نصوصو او اجماع خلاف ورزي كوي۔

او ځينے صحابو چه دا نفل پريښي دي نو ددے نه به دا دليل نه نيول كيږي چه دا جائز يا مستحب نه دي، ولے چه دا دوه ركعته د استحباب په درجه كښه دي۔ او د مستحبو حكم داده چه په كولو كښه ئے ثواب وي او په نه كولو كښه ئے عقاب او عذاب نه وي۔

خو مونږ ددے د تاكيد قائل يو وجه داده چه ددے دوه ركعته مونځ د پريښودلو په وجه گنړ بدعتونه پيدا شوي دي:

يو دا چه: ددے خلكو د اذان او اقامت ترمينځه صرف د دوه درمے قدمونو يا د درمے آيتونو د لوستلو فرق وي، حالانكه دا اندازه بدعت دے۔

دویم دا چه : د مؤذن نه او د هغه چانه چه د جومات په لاره کښه راروان وی تکبیر اولی فوت کیږی، ځکه د اذان کولو نه فوراً روسته دوی ودریږی۔ وقفه نه کوی۔

[وفی تحفة الاحوذی : ۱/۱۶۳، أدلة ذکرناها فيما قبل ثم قال : فهذه الأحاديث هي التي احتج بها من قال باستحباب الركعتين قبل المغرب وهو الحق، راجع السنن الكبرى : ۲/۴۷۴، المحلى : ۲/۲۱، رقم : ۲۸۳].

د کراحت د قائلینو دلائل او د هغه تجزیه :

څوک چه دوه رکعتہ نفل کولو ته مکروه وائی، هغوی دا دلائل وائی :

اول دلیل : دا دوه رکعتہ کول د مابنام د مانځه د تاخیر او روسته والی ذریعه جوړیږی، حالانکه مابنام مونځ په اول وخت کښه د ټولو علماؤ په نیز مستحب دی۔

جواب : هر کله چه په پورتنو په شماره نصوصو سره دوه رکعتہ نفلو استحباب ثابت شو، نو د قیاس له هیڅ اعتبار پاته نشو۔ بله دا چه دا دوه رکعتہ دومره اوږده نه اداء کیږی چه دوه په وجه د مابنام په مانځه کښه تاخیر راشی بلکه دا خو دوه لنډ رکعتونه دی۔ لهذا د نص په موجودگی کښه داسه فاسد قیاسونو ته هیڅ ضرورت نشته۔

دویم دلیل : طاووس نه نقل دی چه د (ابن عمر رضی الله عنه) نه د مابنام مانځه نه مخکښه دوه رکعتہ نفلو په حقله پوښتنه وشوه، نو هغه وفرمایل : ما در رسول الله صلی الله علیه وسلم په زمانه کښه هیڅوک نه د لیدلې چه دا ئی کړی وی۔ البته ابن عمر د مازیگر مانځه نه پس په دوه رکعتہ نفلو کښه اجازت ورکړو۔

[ابوداود : ۱/۱۸۹].

جواب : ددې حدیث نه په یو څو وجو سره دلیل نیول صحیح نه دی :

اوله وجه : دا موقوف حدیث دې او موقوف حدیث حجت نه وی۔

دویمه وجه : په دې کښه دا الفاظ دی چه (مانه دی لیدلی) حالانکه نورو په شماره صحابه کرامو لیدلی دی، نو د لیدونکی خبره په نالیدونکی باندې حجت دې۔

دریمه وجه : د ابن عمر رضی الله عنه نه خپله د مابنام د مانځه نه مخکښه دوه رکعتہ نفل ثابت دی، لکه مخکښه په حدیث نمبر (۱۸) کښه تیر شو۔ نو ابن عمر څنگه دا ویلې شی چه ما نه دی لیدلی ؟

خلورمه وجه: د ابن عمر پورتنی حدیث ضعیف دی، ځکه په دې کښې ابو شعیب راوی مجهول دی۔ [ضعیف أبی داود: ۱۲۸۴]۔

پنځمه وجه: د ابن عمر په دې حدیث کښې د مازیگر مانځه نه پس دوه رکعتہ نفل کول راغلی دی، حالانکه احناف ددې قائل نه دی۔ دې وجه نه ددې نه دلیل نیول صحیح نه دی۔
دریم دلیل: عبد الله بن بریده د خپل پلار بریده رضی اللہ عنہ نه روایت کوی چه رسول الله صلی اللہ علیہ وسلم وفرمایل: [إِنَّ بَيْنَ كُلِّ آذَانَيْنِ رَكْعَتَيْنِ مَا خَلَا الْمَغْرِبَ]۔

(د هر اذان او اقامت تر مینځه مونځ شته دی مگر د ماښام نه سیوا)۔
 نو په دې حدیث کښې ماښام مستثنی شوی دی چه ددې د فرض مانځه نه مخکښه دوه رکعتہ نفل نشته۔

جواب: دا باطل روایت دی، ځکه په دې کښې حیان دروغ ژن راوی دی، او ددې په متن کښې هم مخالفت واقع شوی۔ بله دا چه عبد الله بن بریده به په خپله د ماښام مانځه نه مخکښه دوه رکعتہ نفل کول، نو هغه څنگه د خپل روایت خلاف وکړی؟
 [بیهقی، نصب الراية: ۲/ ۱۴۰]۔

خلورم دلیل: ابراهیم نخعی نه نقل دی چه ددې نه د ماښام مانځه نه مخکښه د مونځ په باره کښې پوښتنه وشوه، نو ددې منع وکړه او وې فرمایل: (رسول الله صلی اللہ علیہ وسلم، ابو بکر او عمر ا به دا نه کول)۔
 [أخرجہ ابن نصر ومحمد فی کتاب الآثار]۔

جواب: دا معضل حدیث دی (یعنی په دې کښې د ابراهیم نخعی او رسول الله صلی اللہ علیہ وسلم تر مینځه دوه راویان حذف شوی دی، نو دا منقطع شو)۔ او دا مقطوع حدیث دی او دا دلیل نه وی۔
خلاصه داچه: په قولی، فعلی او تقریری احادیثو سره او د صحابه کرامو او تابعینو په ګڼرو آثارو سره ثابته شوه چه د ماښام مانځه نه مخکښه دوه رکعتہ نفل کول مستحب دی۔ او په دې کښې هیڅ شک شبه پاته نشوه۔

اوس چه د چا په نیز د دلیل هیڅ قدر او قیمت نه وی نو که هغه په دې حدیثونو عمل نه کوی نو په هغه څه تعجب دی!!
 وبالله التوفیق۔

د جُمعے په ورځ د زوال په وخت مونځ کول مکروه نه دی

۴۹۹ - سوال : د جُمعے په ورځ د زوال په وخت مونځ کول مکروه دی اوکه نه ؟

جواب : غوره خبره داده چه د جُمعے په ورځ د زوال په وخت مونځ کول مکروه نه دی، په دے خبره دلائل دادی :

اول دلیل : سلمان رضی الله عنه نه روایت دے چه رسول الله صلی الله علیه وسلم وفرمایل : [لَا يَغْتَسِلُ رَجُلٌ يَوْمَ الْجُمُعَةِ وَيَتَطَهَّرُ مَا اسْتَطَاعَ مِنْ طَهْرٍ وَيَدَّهْنُ مِنْ دُهْنِهِ أَوْ يَمَسُّ مِنْ طِيبٍ بَيْتِهِ، ثُمَّ يَخْرُجُ فَلَا يَفْرُقُ بَيْنَ اثْنَيْنِ ثُمَّ يُصَلِّي مَا كُتِبَ لَهُ ثُمَّ يَنْصُتُ إِذَا تَكَلَّمَ الْإِمَامُ إِلَّا غُفِرَ لَهُ مَا بَيْنَهُ وَبَيْنَ الْجُمُعَةِ الْأُخْرَى]. (کوم سرے چه د جُمعے په ورځ غسل وکړی او خومره ئے چه وس کيږي ځان پاک کړي او تیل ومېږي يا د خپل کور خوشبوئې ولېږي، اوبيا د کوره ووځي خو د دوه کسانو تر مينځه جدائی نه راولي، بيا هغومره مونځ وکړي خومره چه ده لپاره ليکل شوي وي، بيا چه کله امام خبرے شروع کړي نو دے غلے ناست وي، نو ده ته به ددے او د راتلونکے جُمعے تر مينځه گناهونه وېښلے شي)۔
[بخاری : ۱/۱۲۰، مشکاة : ۱/۱۲۲]۔

نو په دے حديث کښے دا الفاظ (بيا هغومره مونځ وکړي چه ده لپاره ليکل شوي وي) دا عام دی ددے نه د نهی وخت نه دے خاص شوي۔

د ابوهريره رضی الله عنه په حديث کښے دی : [ثُمَّ أَتَى الْجُمُعَةَ فَصَلَّى مَا قُدِّرَ لَهُ ثُمَّ انْصَتَ حَتَّى يَفْرُغَ مِنْ خُطْبَتِهِ] (بيا جُمعے مانځه ته راشي او خومره مونځ چه ده له په تقدير کښے ليکل شوي وي، هغه وکړي بيا خطبے نه د امام وزگاريدو پورے خاموش پاتے شي)۔

او د ابوداود په روايت کښے دی : (بيا چه خومره مونځ ورله الله ليکله وي هغه وکړي بيا چه کله امام راوځي نو خاموش پاتے شي)۔
[مسلم : ۱/۲۷۹، ابوداود، مشکاة : ۱/۱۲۲]۔

نو دا اوددے پشان نور حديثونه په دے خبره ښکاره دليل دے چه د جُمعے په ورځ نيمايی ورځ کښے د زوال په وخت مونځ کول جائز دی، ځکه نبی صلی الله علیه وسلم ددے سړي مونځ د امام د خطبے شروع کولو پورے اوږد کړے دے، او په دے وخت کښے ئے د مانځه نه منع نه ده کړے۔

دویم دلیل: ابوهریره رضی اللہ عنہ نه روایت دے: [أَنَّ النَّبِيَّ ﷺ نَهَى عَنِ الصَّلَاةِ نِصْفَ النَّهَارِ حَتَّى تَزُولَ الشَّمْسُ إِلَّا يَوْمَ الْجُمُعَةِ]. (نبی صلی اللہ علیہ وسلم د ورځ په نیمائی برخه کښه د مونځ کولو نه منع فرمایله، سیوا د جمعه د ورځ نه)۔
[مسند الشافعی، ص: ۳۵، مشکاة: ۹۵/۱]۔

دریم دلیل: ابو الخلیل د ابو قتاده رضی اللہ عنہ نه روایت کوی چه: (نبی صلی اللہ علیہ وسلم د نیمائی ورځ د مانځه نه منع کړې تردې چه د نمر زوال وشي مگر د جمعه په ورځ، او فرمائی: بیشکه جهنم د جمعه د ورځ نه سیوا په نورو ورځو کښه گرموله شي)۔
[ابوداود: ۱۶۲/۱]۔

دا حدیث ضعیف دے، ځکه ابو الخلیل د ابو قتاده نه آوریدل نه دی کړی۔ بل په دے کښه لیث بن ابی سلیم دے او په ده کښه کمزوری ده۔
په شرح السنة [۳۵۸/۲] کښه دی (بیان ددے خبره چه د زوال په وخت مونځ کول جائز دی د جمعه په ورځ)۔

امام ابن قیم فرمائی: د جمعه په ورځ د زوال په وخت مونځ کول مکروه نه دی، او دا د امام شافعی او د هغه د ملگرو وینا ده، او همدا زموږ د شیخ ابن تیمیة غوره کړې قول هم دے، او د دوی دلیل د ابو الخلیل – دغه پورتنی – حدیث نه دے بلکه د دوی اعتماد د سلمان رضی اللہ عنہ په هغه حدیث دے چه په هغه کښه دا راغلی دی چه د جمعه په ورځ جومات ته راتلونکی له د خطیب راوتو پورې مونځ کول مستحب دی، ځکه په دغه حدیث کښه د امام راوتو پورې د مانځه استحباب ښکاره شوی دے او د مانځه نه ئے صرف په هغه وخت کښه منع کړې چه امام د خطبه دپاره راووی۔ دا وجه ده ې شماره سلفو لکه عمر بن خطاب رضی اللہ عنہ او دده تابعداري کونکی امام احمد فرمایلی دی چه: د امام راوتل مونځ بندوی او دده خطبه خبره بندوی۔ نو وگوره دوی د مانځه نه بندونکے شے د امام راوتل وگرځول نه د ورځ نیمائی کیدل۔

بله دا چه د جمعه په ورځ خلک په جومات کښه د چتونو لاندې مونځ کوی او د زوال کیدو پته ورته نه لري او یو سره په مانځه کښه مصروف وی او د زوال نه نه خبریږي او دا هم نشي کیدې چه د خلکو په اوږو باندې خپه واړوی او بهر ووی نمر وگوري او بیا بیرته

خپل ځائ ته واپس شی، او دا کار ورله جائز هم نه دی۔

او د ابو قتاده رضی اللہ عنہ د حدیث باره کښه امام ابو داؤد فرمائی: د امرسل دے ځکه ابو الخلیل د ابو قتاده نه آوریدل نه دی کړی۔ او مرسل چه کله د عمل سره متصل شی او یا ددے قیاس او یا د صحابی قول تائید وکړی او یا ئے مرسل معروف وی او د ضعفاء او متروکینو نه اعراض کوی چه دے شیانو سره ددے مرسل تقویه کړی، نو بیا په دے مرسل باندے عمل کیدے شی۔

بله دا چه ددے مرسل تائید په نورو شواهدو سره هم کړی یو د هغه نه هغه روایت دے چه امام شافعی په خپل کتاب کښه ذکر کړے په دے سند سره چه:

[رَوَى عَنْ إِسْحَاقَ بْنِ عَبْدِ اللَّهِ عَنْ سَعِيدِ بْنِ أَبِي سَعِيدٍ عَنْ أَبِي هُرَيْرَةَ رضی اللہ عنہ أَنَّ النَّبِيَّ صلی اللہ علیہ وسلم (نَهَى عَنِ الصَّلَاةِ نِصْفَ النَّهَارِ حَتَّى تَزُولَ الشَّمْسُ إِلَّا يَوْمَ الْجُمُعَةِ).

بیائے د ابو سعید او ابو هريره حدیث ذکر کړے چه:

[كَانَ النَّبِيُّ صلی اللہ علیہ وسلم يَنْهَى عَنِ الصَّلَاةِ نِصْفَ النَّهَارِ إِلَّا يَوْمَ الْجُمُعَةِ].

لیکن امام بیهقی فرمائی: ددے په سند کښه هغه راویان شته چه د هغوی روایت حجت نه دی۔ خو کله چه دا حدیثونه د ابو قتاده د حدیث سره یوځائے شی نو څه قوت پیدا کوی۔ [زاد المعاد: ۱/۳۶۶].

امام بیهقی د ابو ثعلبه بن ابی مالک نه نقل کړی چه ده ته ابو مالک خبر ورکړے چه دوی به د عمر بن خطاب رضی اللہ عنہ په زمانه کښه د جُمعے په ورځ مونځ کولو، او کله به چه عمر رضی اللہ عنہ د خطبے دپاره راوواته او په منبر به کیناسته او مؤذن به اذان وکړو، نو دوی به کیناستل خبر به ئے کوله تردے چه مؤذن به خاموشه شو او عمر رضی اللہ عنہ به خطبے ته ودریده نو دوی به غلی شو او هیچا به خبر به نه کوله۔

[كتاب المعرفة: ۲/۴۷۶، للبيهقي، السنن الكبرى: ۳/۱۹۲].

نودے حدیث نه معلومه شوه چه خلکو به د امام راوتو پورے مونځونه کول او دا د زوال په وخت کښه وی۔

سعید بن مسیب فرمائی: د جُمعے په ورځ خطبے دپاره د امام راوتل مونځ ختموی۔

[السنن الكبرى: ۳/۱۹۳].

عمرو بن العاص رضی اللہ عنہ فرمائی: (پہ نصف النهار کښے مونځ مکروه دے مگر د جُمعے په ورځ نه دے)۔ [مصنف ابن ابی شیبہ: ۱۳۹/۲]۔

او همدا د طاووس، حکم، معاویه بن قره او حسن بصری وغیره قول هم دے۔
[کما فی المصنف: ۱۳۹/۲، انظر بداية المجتهد: ۷۴/۱]۔

سببی مونځونه په مکروه اوقاتو کښے کول مکروه نه دی

۵۰۰ - سوال: ځینے علماء فرمائی: سببی مونځونه د نهی په اوقاتو کښے کول مکروه نه دی، نو دا خبره صحیح ده که نه؟

جواب: شیخ الاسلام ابن تیمیه رحمه الله ذکر کړی دی چه کوم مونځ سبب لری نو هغه د کراحت په اوقاتو کښے کول هم جائز دی، او په دے باندے ئے دلائل قائم کړی، مونځ هغه په لنډه توگه ذکر کوو:

۱ - هغه فرمائی: په نص او اجماع دواړو سره ثابتہ شوی ده چه د مونځونو نه چه کومه منع راغلې دا ټولو مونځونو ته نه ده شامله، ځکه په بخاری او مسلم کښے د نبی صلی اللہ علیہ وسلم دا ارشاد نقل شوی چه هغه فرمائی: (چا چه د نمر خاتہ نه مخکښے د سهار د مانځه نه یو رکعت را لاندے کړو نو ده د سهار مونځ را لاندے کړو، او چا چه د نمر پریواته نه مخکښے د مازیگر د مانځه نه یو رکعت را لاندے کړو نو ده د مازیگر مونځ را لاندے کړو)۔
بیا فرمائی: نو د حدیث او د دوی د اتفاق نه معلوم ده چه د هریو مونځ نه منع نه ده راغلې بلکه د دغے ورځے د مازیگر مونځ په نص او د دوی په اتفاق سره کول جائز دی۔

۲ - او جمهورو علماؤ د نهی په اوقاتو کښے د فوتی مونځونو د قضائی راوړلو په سلسله کښے د بخاری او مسلم په دے حدیث باندے دلیل نیولے چه: (څوک د مانځه نه اوده شو او یا ترے هیر شو نو یادیدو په وخت دے دا وکړی، او ددے صرف همدا یوه کفاره ده)۔

او د ابوقتاده په حدیث کښے دی (کله چه را بیدار شی نو هغه دے اداء کړی) نو دلته ئے امر کړے چه دا مونځ به د بیداریدو او یادیدو په وخت اداء کولے شی او دا هر وخت ته شامل دے۔

او دا عموم د نهی د عموم نه غوره دے ځکه دا خبره ثابتہ شوی ده چه دا د فرضو اداء او

قضاء دواړو ته شامل نه دے، بله دا چه کله رايبدار شوي يا ورته ياد شو نو همدا د دغه مانځه وخت دے نو په دے وخت کښه ددے مونځ کول داسه دی لکه ددغه ورځے مازيگر مونځ په خپل وخت کښه کول سره ددے چه هغه معذور دے او دا معذور نه دے۔

۳ - او جبير بن مطعم رضي الله عنه نقل کړی دی چه رسول الله صلی الله علیه وسلم وفرمايل : (اے د عبد مناف اولاده ! تاسو هيڅوک مۀ منع کوی چه هغه ددے بيت الله نه طواف کوی او د شپه يا ورځے هر وخت مونځ کوی)۔ او دا حديث اهل سننو روايت کړے۔

او د ابن عمر، ابن زبير او نورو صحابه کرامو ز نه د سهار او د مازيگر مونځونو نه پس د طواف او د مونځ جواز نقل شومے دے۔

او ددغه پورتنی حديث نه په ډيرو وجو سره دليل نيولے کيږي :

اوله وجه : داده چه د نبی کریم صلی الله علیه وسلم دا خبره چه (تاسو هيڅوک مۀ منع کوی چه د بيت الله طواف کوی او هر وخت ئے چه زړۀ غواړی مونځ کوی شپه وي که ورځ) ددے مقصد خبره عام کول دی نو بيا دا ويل څنگه جائز دی چه په دے عموم کښه پنځه وختونه داخل نه دی۔

دويمه وجه : ددے عموم نه هيڅ يو صورت نه دے خاص کړے شومے، نه په نص سره او نه په اجماع سره۔ او بل اړخ ته د نهی حديث په نص او اجماع سره خاص کړے شومے دے۔ او کوم عموم چه محفوظ وي هغه د هغه عموم نه غوره وي چه په هغه کښه تخصيص شومے وي۔

دريمه وجه : بيت الله چه د کوم وخت راسه ابراهيم عليه السلام جوړ کړے، د همغه وخت راسه پرله پسے ددے نه خلک گير چاپيره طواف کوی او مونځونه کوی۔ او نبی صلی الله علیه وسلم او د هغه ملگرو به د هجرت نه مخکښه ددے طواف کولو او د هغه سره به ئے مونځونه کول۔ دغه شان کله چه مکه مکرمه فتح شوه او مسلمانان ډير شول او د دوی طوافونه او مونځونه زيات شول نو که چرے د طواف دا دوه رکعته په پنځو مکرو هو وختونو کښه کول مکروه وے نو نبی صلی الله علیه وسلم به ددے نه په عامه توگه سره منع کړے وے ولے چه مسلمانانو ديتنه حاجت لرلو۔ او دا خبره به خامخا را نقل شومے وے۔ حالانکه هيڅ يو مسلمان دا خبره نه ده نقل کړے چه نبی صلی الله علیه وسلم ددے نه منع کړے۔ علاوه لا دا چه د ورځے په دواړو طرفونو کښه طواف

کول زیات او آسان وی۔

خلورمه وجه : که چرې ددې نه منع وشي نو په دې کښې د انسانانو د مونځونو او طوافونو مصلحتونه بیکاره کیږي۔

پنځمه وجه : نهی د ذریعې بندولو د وچه نه شوی ده، او کوم شے چه د ذریعې بندولو د وچه شوی وی هغه د راجح مصلحت په وخت کولې شي۔ هغه داسې چه مونځ په خپله یو ډیر لوی عمل او په ټولو عباداتو کښې عظیم ترین عبادت دے۔ او نهی ددې ذریعې د بندولو د وچه شوی ده چه کفارو سره مشابعت ختم شي۔

بیا کوم شے چه د سدّاً للذریعة د وچه منع شوی وی هغه د مصلحت راجحه د وچه مباح کیږي، لکه څنگه چه کومې ښځې سره چه د نکاح کولو اراده وی هغې ته کتل او چه د هغې د ضائع کیدو خطره وی نو هغې سره سفر کول دواړه جائز دی۔

نو مطلق نفلو نه په بعضو اوقاتو کښې منع کیږي ځکه چه په دې کښې مصلحت حاصل او مفسدت ختمول وی۔ پاتې شو هغه مونځ چه د هغې دپاره سبب وی، نو په دې کښې ځینې داسې دی چه که ددې نه منع وکړې شي نو مصلحت فوت کیږي او د خلکو طاعت او عبادت او اجر او ثواب حاصلول او یو لوی دیني مصلحت ختمیږي چه ددې کمه بیا نه پوره کیږي۔ لکه تحية المسجد، د تلاوت سجده، د کسوف وغیره مونځ۔

او ځینې داسې دی چه مصلحت پرې نیمگړې کیږي لکه د محله د جومات د امام سره دوباره مونځ کول، او د طواف دوه رکعتې شو، خصوصاً د هغه چا دپاره چه هغوی اوس راغلی وی او دوی غواړي چه په دې ورځو شپو کښې طواف غنیمت وگنړي۔ او طواف د دوی او د مکې والو دپاره د ورځو په دواړو اړخونو کښې وی۔

شپږمه وجه : د ذوات الاسباب مونځونو داعي موجود دے، یواځې د وخت د وچه نه نه کیږي۔ په خلاف د مطلق نفلو نه چه د هغې سبب نه وی۔ دې وچه نه د نهی فساد د هغه مونځ نه راوړیږي چه د هغې سبب نه وی، نه د هغه مونځ نه چه د هغې سبب وی۔ دا وجه ده، د ابن عمر رضی الله عنه په حدیث کښې دی :

[لَا تَتَحَرَّوْا بِصَلَاتِكُمْ طُلُوعَ الشَّمْسِ وَلَا غُرُوبَهَا].

(تاسو خامخا خپل مونځ د نمر خاتو او نمر پریوانو وخت ته مه رسوئ)۔

او دا کومه وجه چې مونږ ذکر کړې دا په دې خبره هم دلالت کوي چې د نهی په اوقاتو کې د فوتي مونځونو قضائې راولې شي۔

اوومه وجه: د محله د امام سره دوباره مونځ کول هر کله چې مونځ ودرېږي او دا په مسجد کې وي نو دا مونځ به د جمهور په نيز د نهی په وخت کې هم دوباره کېږي۔
۴۔ او دوی درې حديثونه په دليل کې پيش کړي:

اول حديث: جابر بن يزيد بن اسود د خپل يزيد بن اسود رضي الله عنه نه روايت کوي دا وائي: زه د رسول الله صلی الله علیه وسلم سره حج له تله ووم او د هغه سره مې په مسجد حيف کې د سهار مونځ وکړ، او زه ځوان هلك ووم۔ نو کله چې نبی صلی الله علیه وسلم مونځ ختم کړ، نو ناسپاه ئې دوه سړي وليدل چې د خلکو نه شاته ناست وو او هغوی د نبی صلی الله علیه وسلم سره مونځ ونه کړ۔ نبی صلی الله علیه وسلم امر وکړ، دا دواړه کسان راولي۔ نو هغه دواړه په داسې حال کې ورته وروستل شول چې د هغوی د اوکو تر مينځ غوښه رپيدلې، وې فرمايل: مونږ سره د مونځ کولو نه څه شئ بند کړي؟ هغوی عرض وکړ، اې د الله رسول! مونږ په خپلو ځايونو کې مونځ کړې وو۔ وې فرمايل: داسې مه کوي۔ کله چې تاسو په خپلو ځايونو کې مونځ کړې وي بيا تاسو جومات ته راشي او جماعت ولاړ وي نو تاسو هغوی سره مونځ کوي، ځکه دا به ستاسو دپاره نفل وي)۔

[رواه أهل السنن وأحمد، مشکاة: ۱/۱۰۳]۔

دويم حديث: بشر بن محجن د خپل پلار نه روايت کوي چې دې د نبی صلی الله علیه وسلم سره ناست وو نو دې کې د مونځ دپاره اذان وشو نو رسول الله صلی الله علیه وسلم مونځ وکړ۔ بيا واپس شو او محجن لا په خپل مجلس کې ناست وو، نبی صلی الله علیه وسلم ورته وفرمايل: خلکو سره د مونځ کولو نه څه شئ منع کړې؟ آيات مسلمان سرې نه ئې؟ هغه ويل: ولې نه يا رسول الله! خو ما په خپل کور کې مونځ کړې وو۔ رسول الله صلی الله علیه وسلم ورته وفرمايل: کله چې ته راشي نو خلکو سره شريك مونځ کوه اگرکه تايواځي مونځ کړې وي)۔

[موطأ امام مالك]۔

نو دا حديث په خپل عموم سره او مخکې حديث په خپل صراحت سره په دې خبره دلالت کوي چې د سهار مانځه نه پس دوباره مونځ کېږي۔

دریم حدیث: ابو ذر رضی اللہ عنہ نہ روایت دے چه ماته رسول اللہ ﷺ وفرمایل:

[كَيْفَ أَنْتَ إِذَا كَانَتْ عَلَيْكَ أُمْرَاءُ يُوجِرُونَ الصَّلَاةَ عَنْ وَقْتِهَا أَوْ يَمِيتُونَ الصَّلَاةَ عَنْ وَقْتِهَا؟ قَالَ: قُلْتُ: فَمَا تَأْمُرُنِي؟ قَالَ: صَلِّ الصَّلَاةَ لَوْ قَتَلَتْهَا فَإِنْ أَدْرَكَتَهَا مَعَهُمْ فَصَلِّ فَإِنَّهَا لَكَ نَافِلَةٌ] وَفِي رِوَايَةٍ: [وَلَا تَقُلْ: إِنِّي صَلَّيْتُ فَلَا أَصِلِي].

(ستا به خه حالت وی کله چه په تا داسه امیران مقرر شی چه هغوی د خپل وخت نه مونځ روستو کوی او یائ داسه وویل چه د خپل وخت نه ئ وژنی؟ دا وائی ما عرض وکړو، نو بیا تاسو ماته خه حکم کوی؟ نبی ﷺ وفرمایل: ته خپل مونځ په خپل وخت کښه وکړه، نو که د هغوی سره دے مونځ را لاندې کړو نو مونځ وکړه ځکه چه دا به ستا دپاره نفل شی۔ په بل روایت کښه دی: او داسه مه وایه چه ما مونځ کړې دے نوزه بیا مونځ نه کوم)۔ [صحیح مسلم]۔

○ او د ابو قتاده رضی اللہ عنہ په حدیث کښه راغلی چه رسول اللہ ﷺ وفرمایل: (کله چه په تاسو کښه څوک جومات ته ننوځی نو د ناسته نه مخکښه دے دوه رکعته وکړی)۔ [بخاری، مسلم]۔

او ابو قتاده رضی اللہ عنہ وائی: زه په داسه وخت کښه جومات ته لاړم چه رسول اللہ ﷺ د خلکو تر مینځه ناست وو، نوزه هم کیناستم۔ نو رسول اللہ ﷺ راته وفرمایل: ته خه شی منع کړې چه د ناسته نه مخکښه دے دوه رکعته کړی وې؟ نو ما عرض وکړو، ماته ولیدلې چه ناست وې او نور خلک هم ناست وو۔ نبی ﷺ وفرمایل: کله چه په تاسو کښه څوک جومات ته ننوځی نو د دوه رکعته کولو نه دے مخکښه نه کښی۔

نو په دے حدیث کښه د ناسته نه مخکښه په دوه رکعته مونځ کولو باندې امر راغلی، او ددے نه منع راغلی چه انسان د دے دوه رکعته کولو نه وړاندې کښی۔ او دا هر وخت ته داسه شامل دے چه ددینه هیڅ یو صورت نه په نص سره خاص شوې او نه په اجماع سره۔ حالانکه د نهی د حدیث په باره کښه مخکښه معلومه شوه چه دا په خپل عموم باندې نه دے پاتې، او محفوظ عموم د مخصوص عموم نه راجح وی۔

○ دارنگه په بخاری او مسلم کښه د جابر رضی اللہ عنہ نه روایت دے دا فرمائی: یو سر په داسه حال کښه راغی چه نبی ﷺ خطبه ویله، نو وې فرمایل: اے فلانیه! تا مونځ کړې؟ هغه

ویل نه۔ وې فرمایل: پاسه دوه رکعتہ مونځ وکړه۔ او د مسلم په روایت کښه دی: بیائے ورته وفرمایل: کله چه په تاسو کښه څوک د جُمعے په ورځ راشی او امام خطبه وائی نو دوه رکعتہ مختصر مونځ دے وکړی۔

نو هر کله ئے چه د خطبے په وخت د تحية المسجد په کولو باندے امر کړے، نو بیا په نورو اوقاتو کښه په دے تحیه باندے امر کول خو ډیر لائق دی۔ سره ددے چه د خطیب د خطبے ویلو په وخت مونځ کول خو ډیر سخت منع دی۔

هغه داسے چه هیڅوک به د جنازے مونځ نه کوی او نه به د طواف دوه رکعتہ کوی په داسے حال کښه چه خطیب خطبه وائی۔ نو معلومه شوه چه دلته د مانځه نه منع راتلل ډیره تاکید دی ده د هغه منع نه کومه چه د سهار او مازیگر مونځونو نه پس د مونځ کولو نه راغله ده۔ نو هر کله چه دلته د تحية المسجد امر وشو نو په هغه وختونو کښه خو بیا امر نور هم ډیر لائق او غوره دے۔ او دا واضحه خبره ده۔

○ بله دا چه تحية المسجد ته د مسلمانانو حاجت ډیر دے د هغه حاجت نه کوم چه د طواف نه پس دوه رکعتہ مونځ ته دے، ځکه د طواف روستو کول ممکن دی خو د تحية المسجد روستو کول ممکن نه دی۔ بیا سره چه کله د نهی په وخت جومات ته ننوځی نو که دا په غیر د مونځ نه کینی نو دے د امر مخالف او مصلحت فوت کونکے حسابیږی۔ که چرے گنہگار ورته هم ونه وایو۔ او که ولاړ پاته کیږی او یا هډو جومات ته د ننوتو نه منع کیږی نو په دے کښه خو هم ډیر لږ ښه شریک دے۔

ځینے خلک د سهار سنت په خپل کور کښه وکړی او بیا جومات ته راځی، نو څوک چه په دے وخت کښه تحية المسجد مکروه گنږی نو په دوی کښه ځینے خلک د جومات په دروازه کښه ولاړ وی تردے چه اقامت وشي نو بیا د خلکو سره مونځ کوی او په دے غوره وخت کښه خپل ځان د الله کور ته د ننوتو نه او په هغه کښه د ذکر کولو نه محروم کړی۔

او ځینے ننوځی خو د مونځ نه بغیر کینی نو د امر خلاف وکړی۔ نو ددے نه یقینی طور سره معلومه شوه چه مسلمانانو ته په هر وخت کښه د تحية المسجد کولو امر شوی۔ او مسلمانان د همیشہ راسه د ورځے په دواړو طرفونو کښه جوماتونو ته ننوځی، که چرے دوی د تحية المسجد نه په دے وختونو کښه منع شوی وې نو خامخا به دا منع په ښکاره

توگه د نبی ﷺ نه را نقل شوې وې۔ حالانکه مسلمانانو ته ئې په هغه وخت کېنې هم د تحية المسجد حکم کړې کله چه امام خطبې ته ولاړ وې۔

○ دارنگه په صحيح بخاری کېنې ثابت دی چه (نبی ﷺ د ماسپڅین مانځه نه پس چه کوم دوه رکعتہ سنت کیږي، ددې قضائي ئې د مازیگر مانځه نه پس راوړې، او دا د نهی په وخت کېنې د نفلو قضائي راوړل دی)۔ بنه سوچ وکړه!

○ **فائده:** د (ذوات الاسباب) مونځونو نه مراد دا مونځونه دي: د استخارې مونځ، د توبې مونځ، د تحية المسجد مونځ، د تحية الوضوء مونځ، د تلاوت سجده، د جنازې مونځ، د کسوف مونځ، د طواف دوه رکعتہ مونځ۔

[مجموع الفتاوى د شيخ الاسلام ابن تيمية رحمه الله: ۱۷۸/۲۳. ۲۹۷/۲۲. ۵۰۳/۱۷].

خو د جنازې مانځه په باره کېنې مخکېنې مونږ عرض وکړو چه دا په درې وختونو کېنې کول جائز نه دي، لکه فتویٰ نمبر (۴۹۰) وگوره۔

او د استخارې مانځه په باره کېنې د جابر ؓ په حدیث کېنې دي، دا فرمائي: (رسول الله ﷺ به مونږ ته په ټولو کارونو کېنې داسې اهتمام سره استخاره رابنودله لکه څنگه چه مونږ ته د قرآن یو سورت رابنائي، فرمايل به ئې: کله چه په تاسو کېنې څوک د یو کار اراده وکړي نو د فرض مونځ نه سیوا دې دوه رکعتہ وکړي.....)۔

[بخاری: ۱۵۵/۱، مشکاة: ۱۱۶/۱].

نو په دې حدیث کېنې هم داسې عموم دې چه ددې نه تخصیص نه دې شوی۔ بله دا چه د مازیگریا د سهار مانځه نه پس هم د یو شی د اخستلو یا د یو سفر شروع کولو دپاره استخارې ته د انسان ضرورت راپېښیږي، او که د مکروه وخت تیریدو انتظار کوي نو دغه ضرورت بیا فوت کیږي۔ په استخاره کېنې خوب کول یا خوب لیدل ضروري نه دي څنگه چه د عوامو خلکو گمان دې۔

○ دارنگه په بخاری او مسلم کېنې د ابو هريره ؓ په حدیث کېنې راغلي چه رسول الله ﷺ بلال ته د سهار د مانځه په وخت وفرمايل: (بلاله! ماته په اسلام کېنې خپل هغه عمل را وښايه چه هغه د ټولو عملونو نه ستا په نیز ډیر د امید والا وې۔ هغه ویل: ماته ددې نه علاوه بل هیڅ یو عمل ډیر امید والا نه ښکاري، چه ما د ورځې یا شبې په هیڅ یو

وخت کښې اودس نه دے کړې مگر خامخا مې په دے اودس باندې دومره مونځ کړې خومره
چه ماله لیکل شوې وی)۔

[بخاری: ۱۰۹۸، مسلم: ۲۴۵۸، مشکاة: ۱/۱۱۶]۔

دا حدیث هم په خپل عموم سره دلالت کوی چه تحیة الوضوء په هر وخت کښې کول
جائز دی۔

○ ابو بکر صدیق رضی اللہ عنہ نه روایت دے دا وائی: ما در رسول الله صلی اللہ علیہ وسلم نه واوریدل چه فرمایل ئے
:(کوم سرې چه گناه وکړې بیا پاسی اودس وکړې او بیا مونځ وکړې او د الله نه بښنه
وغواړې نو الله ورته خامخا بښنه کوی)۔

[ترمذی، ابن ماجه، مشکاة: ۱/۱۱۷]۔

دے حدیث نه هم معلومه شوه چه دتوبې مونځ هر وخت کړې، ځکه د گناه څه وخت نه
وی معلوم او د گناه نه په توبه وښکلو کښې تاخیر کول هم جائز نه دی، مثلاً د نمر خاتۍ په
وخت انسان گناه وکړه نو په دے لازم دی چه خالصه توبه وباسی۔

نو کله چه تا په دغه پورتنی دلائلو باندې واقعی سوچ وکړو، نو تاته به معلومه شی چه
د دے قول په خلاف بل قول ضعیف دے۔ دغه شان د علامه شوکانی دا خبره هم ضعیفه
ده چه: د پرهیزگاره دپاره بهتره داده چه د کراهت په اوقاتو کښې جوماتونو ته لاړ نشی)۔

[نیل الاوطار: ۳/۸۵]۔

ځکه دا خبره هیچا نه ده کړې چه په دے وختونو کښې دے انسان جوماتونو ته نه
داخليږي۔ بلکه قوی خبره د اول قول والو ده چه په دے اوقاتو کښې هم سببی مونځونه
کول جائز دی۔ [انظر: هیئة کبار العلماء: ۱/۲۹۰]۔
وبالله التوفیق.

طواف نه پس دوه رکعت په مکروه وختونو کښې کول جائز دی

۵۰۱ - سوال: په مکروه وختونو کښې په مکه او مدینه کښې نفل مونځ کول جائز دی
که نه؟ او په دغه دواړو مبارکو ښاریو کښې مکروه وختونه شته دے او که نه؟
جواب: د مدینه طیبې حکم خود عامو ښارونو پشان دے چه په دے کښې هم په مکروه

وختونو کښه مطلق نفل کول مکروه دی۔ ځکه نبی کریم ﷺ په مدینه طیبه کښه په پنځو مکروهو وختونو کښه د نفلو کولو نه منع فرمایله۔ نو بیا د مدینه حکم دده نه څنگه خاص کړه شی؟

○ او هر چه په مکه کښه په مسجد حرام کښه دننه یا بهر د طواف نه پس دوه رکعته مونغ دے، نو په دے باره کښه راجح او غوره داده چه دا دوه رکعته کول هر وخت جائز دی، دده دپاره هیش مکروه وخت نشته۔ لکه د جبیر بن مطعم رضی الله عنه په حدیث کښه دی: (اے د عبد مناف اولاده! تاسو هیڅوک مه منع کوئ چه هغه دده بیت الله نه طواف کوی او د شپه یا ورځے هر وخت مونغ کوی)۔

[ترمذی، ابوداود، نسائی، مشکاة: ۹۵/۱]۔

امام بیهقی فرمائی: کیدے شی چه دده مونغ نه صرف د طواف مونغ مراد وی، او همدا حدیثونو نه معلومه ده۔ [بیهقی: ۴۶۱/۲]۔

امام زیلعی فرمائی: شیخ ابن دقیق په (الامام) کښه ویلی دی چه دروایتونو نه معلومیږی چه د مکه په باره کښه چه کومه استثناء راغله نو دا صرف د طواف دوه رکعتونو په باره کښه راغله۔ لکه د ابن عدی او بیهقی په روایت کښه دا الفاظ دی: [مَنْ طَافَ فَلْيُصَلِّ] (څوک چه طواف وکړی نو هغه دے د طواف نه پس مونغ وکړی) په دے روایت کښه سعید دے او دده متابع نشته۔

[أخرج ابن عدی والبيهقی من طريقه: ۴۶۲/۲، وفيه سعيد وهو لا يتابع عليه، انظر نصب الراية: ۲۵۵/۱]۔

مبارکفوری فرمائی: غوره داده چه استثناء مختص ده د طواف د مانځه پورے او ټولو مونځونوته شامله نه ده۔ [المرعاة: ۴۶۹/۲]۔

او همدا خبره امام خطابی هم کړه۔

[معالم السنن: ۱۹۵/۲]۔

حافظ ابن عبد البر فرمائی: د جبیر بن مطعم رضی الله عنه په حدیث کښه چه کوم مضمون راغله، دده تائید دا خبره هم کوی چه جمهورو مسلمانانو په دے باندے قول کړه، هغه داسه چه د ابن عباس، ابن عمر، ابن زبیر، حسن، حسین، رضی الله عنهم – طاوس، مجاهد، قاسم بن محمد، عروه بن زبیر – رحمهم الله – به د مازیگر مانځه نه پس

او بعضو به د سهار مانځه نه پس هم طواف کولو او د طواف ختمولو نه پس به ئه په همدغه وخت کښه دوه رکعته کول. او هم دا د شافعی، احمد، اسحاق، ابو ثور او داؤد بن علی وینا هم ده. اه

زه وایم: په احنافو کښه دا قول د امام طحاوی هم دے لکه هغه د اوږد بحث نه پس فرمائی: (او د همدې جواز قائل مونږ هم یو، او همدا د سفیان قول دے. او دا قول د ابو حنیفه، ابویوسف او محمد د قول خلاف دے.

[شرح معانی الآثار: ۱/ ۲۱۳].

علامه عبد الحی فرمائی: کیدے شی چه انصاف والو ته دا خبره معلومه وی چه د سهار او مازیگر مانځه نه پس چه څوک طواف وکړی او د طواف نه پس د نمر خاتۀ او نمر پریواتۀ نه مخکښه دوه رکعته کوی، نو راجحه او ډیره صحیح خبره داده چه دا جائز دی.

[التعلیق الممجد ص: ۲۰۹].

او عبد الحی صاحب داهم فرمائی: زما خپل عمل هم په مکه کښه دا وو. یو ځل کله چه ما طواف وداع وکړو نو مقام ابراهیم ته د طواف د دوه رکعته کولو دپاره حاضر شوم، نو ځینه حنفی طواف کونکو زه منع کړم. ما ورته وویل: ډیره غوره خبره داده چه په دے وخت کښه دا مونځ کول جائز دی. او دا زموږ په ملگرو کښه د طحاوی غوره قول هم دے، او دا زموږ دپاره کافی دے. نو هغه حنفی ملگرو وویل چه مونږ ته ددے خبره معلومات نه وو، او مونږ تانه ددے استفاده وکړله.

[انظر المراجعة: ۲/ ۴۷۰].

نو د پورتنی حدیث او د صحابه کرامو او تابعینو او تبع تابعینو او نورو علماؤ او امامانو د آثارو او اقوالو نه ښکاره معلومه شوه چه په مکه مکرمه کښه د طواف نه پس دوه رکعته په مکروه اوقاتو کښه کول هم جائز دی. البته نور مونځونه په مکروه اوقاتو کښه په مکه مکرمه کښه کول هم جائز نه دی، ځکه د نهی احادیث دیته هم شامل دی او داسه دلیل نشته چه هغه ددے نهی د احادیثو نه وباسی.

سوال: د ابو ذر رضی الله عنه په حدیث کښه دی: هغه د کعبه په پورې باندې وخاتۀ او وے ویل: څوک چه ما پیژنی هغه مے پیژنی او څوک مے چه نه پیژنی نوزۀ جندب یم. ما د رسول الله

ﷺ نه آوريدلى دى چه فرمايل ؤ: [لَا صَلَاةَ بَعْدَ الصُّبْحِ حَتَّى تَطْلُعَ الشَّمْسُ وَلَا بَعْدَ الْعَصْرِ حَتَّى تَغْرُبَ الشَّمْسُ إِلَّا بِمَكَّةَ إِلَّا بِمَكَّةَ].

(د سهار مانځه نه ترنمر ختو پورې او د مازيگر مانځه نه پس ترنمر پريوتو پورې هيڅ مونځ نشته، مگر په مکه کښه شته دى، درې ځله ؤ وفرمايل).
[احمد: ۱۶۵/۵، مشكاة: ۹۵/۱].

نو دى حديث نه معلومېږي چه په مکه مکر مه کښه د هيڅ مونځ دپاره مکروه وخت نشته او هريو مونځ هر وخت کيږي.

جواب: دا حديث د خلورو وجهو نه ضعیف دى:

اول: دا د ابو ذر او مجاهد تر مينځه منقطع دى.

دويم: د دې په سند کښه اختلاف واقع شوى.

دریم: په دې کښه عبد الله بن مؤمل ضعیف دى.

خلورم: د عفراء آزاد کړې غلام (حمید) ضعیف دى.

[نصب الراية: ۲۵۴/۱].

خو دا خلورمه وجه د ضعف کمزورې ده، ځکه حمید ته غټو غټو امامانو ثقه ويلي دي. [المرعاة: ۴۷۸/۳].

د خطبې په وخت دوه رکعت ته تحية المسجد کول جائز دى

۵۰۲ - سوال: د خطبې په وخت دوه رکعت ته تحية المسجد کول جائز دى که نه؟

جواب: بهتره داده چه خلك د خطبې دپاره وختى ځان مسجد ته ورسوي. ځکه چه دا د سلفو عادت وو او په ډيرو احاديثو کښه دپته ترغيب راغلى. که څوک د عذريا غير عذر د وجه نه روستو شو او مسجد ته په داسه وخت کښه حاضر شو چه امام خطبې ته ولاړ وو، نو په دۀ باندې لازم دى چه دوه رکعت وکړي.

د دې دلائل دادى:

۱ - جابر رضي الله عنه نه روايت دى چه رسول الله ﷺ د خطبې ويلو په وخت وفرمايل: [إِذَا جَاءَ أَحَدُكُمْ يَوْمَ الْجُمُعَةِ وَالْإِمَامُ يَخْطُبُ فَلْيَرْكَعْ رَكَعَتَيْنِ وَلْيَتَجَوَّزْ فِيهِمَا].

(خوځ چه د جُمعے په ورځ په تاسو کښه په داسه حال کښه راشی چه امام خطبه وائی نو هغه دے دوه مختصر رکعتونه وکړی)۔

[مسلم: ۲۸۷/۱، مشکاة: ۱/۱۲۳]۔

نو د رسول الله ﷺ دا حدیث په دے مسئلہ کښه بیخی په ډاگه دے، او رسول الله ﷺ دا حدیث هغه وخت ویلے دے کله ئه چه خلکو ته خطبه ورکوله۔ په دے حدیث کښه هیڅ تاویل نشی کیدے۔

دا وجه ده، امام نووی د هغه علماؤ تاویل رد کړې چه هغوی وائی دغه کس ته چه رسول الله ﷺ د مونځ امر کړې وو نو دا ددے دپاره وو چه خلک پرې صدقه وکړی، نو هغه فرمائی: دا باطل تاویل دے چه د رسول الله ﷺ دا روستنۍ خبره ددے ښکاره رد کوی چه: [إِذَا جَاءَ أَحَدُكُمْ يَوْمَ الْجُمُعَةِ.....]۔

او دا یو داسه نص دے چه هیڅ قسمه تاویل په کښه نشی کیدے، او زما گمان نه دے چه یو عالم ته دے دا صحیح حدیث ورسپړی اویا دے هم ددے خلاف کوی!! [شرح مسلم للنووی]۔

زه وایم: ددے باوجود متاخرینو په دے حدیث کښه تحریف کړې او ددے په خلاف ئه فتویٰ ورکړې، لکه دا کار صاحب د احسن الفتاوی کړې۔ [۱/۴۰۴]۔

او ځینے احنافو دغه پورتنی حدیث په دے حدیث باندې رد کړې چه نبی ﷺ فرمائی: (کله چه تا خپل ملگری ته د جُمعے په ورځ ویل چه چپ شه او امام خطبه ویله، نو تا لغوه کار وکړو)۔ [بخاری، مسلم]۔

او وائی: دا حدیث مشهور دے او د جابر رضی الله عنه حدیث خبر واحد دے، او کله چه د مشهور او خبر واحد تعارض راشی نو دویم به غورزیږی۔

زه وایم: د نبی کریم ﷺ په احادیثو کښه هیڅ کله تعارض نه وی، البته د مقلدینو د مذهب او د حدیث ترمینځه تعارض راځی، نو ددے وجه نه دوی بیا حدیث غورزوی، او یو حدیث د بل نه وهی۔

حالانکه دغه دواړه حدیثونه صحیح او د عمل وړ حدیثونه دی، ځکه دے حدیث کښه دا دی چه انسان به د جُمعے په ورځ خطبه ته خاموشی سره کښی، او د جابر په حدیث کښه

راغلل چه څوځ د خطبې په وخت راشی نو دوه رکعت به کوی، دے کښه څه تعارض دے؟
سره ددے نه چه په مونځ کښه خو د مخلوق سره خبره نه کیږی۔

۲ - جابر رضی الله عنه فرمائی:

[دَخَلَ رَجُلٌ يَوْمَ الْجُمُعَةِ وَالنَّبِيُّ ﷺ يَخُطُبُ فَقَالَ: أَصَلَّيْتَ؟ قَالَ: لَا، قَالَ: قُمْ فَصَلِّ رَكْعَتَيْنِ].

(یو سره د جمعې په ورځ په داسه حال کښه جومات ته راغی چه نبی ﷺ خطبه ویله،
ورته ئې وفرمایل: مونځ دے کړې؟ هغه ویل نه، ویلې: ودرېږه او دوه رکعت وکړه)۔

[بخاری: ۱۲۷/۱، مسلم: ۲۸۷/۱، باب من جاء والإمام یخطب صلی الرکعتین].

دا حدیث هم واضح دلیل دے په دوه رکعت کولو کښه۔ او ځینے خلکو چه دا ویلی
دی چه دے سړی ته رسول الله ﷺ د ودریدو حکم ځکه وکړو چه خلک ئې وویښی او صدقه
پرې وکړی، نو دا خبره د تحية المسجد سره منافی نه ده، ځکه نبی ﷺ هغه ته د تحية
المسجد حکم وکړو د دپاره چه د مسجد حق اداء شی او په دے ودریدو کښه بله فائده هم
وشوه چه خلک پرې صدقه وکړی۔ او ددے تائید ددے چه مخکنی حدیث کښه تیر شو
چه نبی ﷺ خلکو ته په دے دوه رکعت مونځ سره عام حکم وکړو۔

۳ - ابو قتاده رضی الله عنه فرمائی: رسول الله ﷺ وفرمایل:

[إِذَا دَخَلَ أَحَدُكُمُ الْمَسْجِدَ فَلْيَرْكَعْ رَكْعَتَيْنِ قَبْلَ أَنْ يَجْلِسَ]. (په تاسو کښه چه څوځ جومات
ته ننوځی نو د ناسته نه وړاندې دے دوه رکعت مونځ وکړی)۔
[بخاری، مسلم].

دا حدیث عام دے، ددے نه د خطبې وخت نه دے خاص کړې شوی، که د خطبې په وخت هم
څوځ مسجد ته داخل شی نو دوه رکعت کول ورله پکار دی۔ نو په خپل وهم او گمان سره
ددے حدیث تخصیص جائز نه دے۔

۴ - ابو هريره رضی الله عنه نه روایت دے چه (سليک غطفانی په داسه حال کښه راغی چه رسول
الله ﷺ خطبه ویله، نو نبی ﷺ وفرمایل: آیاتا څه مونځ کړې؟ هغه ویل نه، وې فرمایل
: دوه رکعت وکړه او لنډه ئې وکړه)۔

[احمد: ۳۰۸/۳، ابن خزيمة: ۱۸۳۳، ترمذی: ۵۱۰، نسائی، نصب الراية: ۲/۲۰۳].

۵ - ابو سعيد خدری رضی الله عنه راغی او مروان د جمعې په ورځ خطبه ویله، نو دوه رکعت ئې

کول نو خلکو کینولو مگر هغه انکار وکړو او وې فرمایل: آیا رسول الله ﷺ سره ددې مونځ د کولو نه پس هم تاسو ما منع کوئ؟

[المحلی لابن حزم: ۲۷۷/۳].

ابن حزم فرمائی: په دې باره کښې د صحابه کرامو ز نه متواتر آثار راغلي چه ددې سندونه ډیر زیات صحیح دی او دلالت کوی په دې چه څوک د جمعې په ورځ په داسه حال کښې راشي چه امام خطبه وائی نو دوه رکعت به کوی. او ابو سعید خدری رضی الله عنه د نبی صلی الله علیه وسلم سره هم دا دوه رکعت کول او د هغوی نه پس ئې د صحابو په حضور کښې هم کړی دی او په صحابو کښې دده هیش مخالف موجود نه دې اونه پرې چار د کړې. سیواد مروان د پولیسو نه چه هغوی بیکاره خبرې کولې او په خطبه کښې ئې بیکاره عمل وکړو او د بدعت عمل ئې ښکاره کړو، او د سنت مې کولو او د حق د ختمولو کوشش ئې وکړو.

[المحلی: ۲۷۷/۳].

۶ سماک بن حسنۃ وائی: یو سړی د ابن عباس رضی الله عنه نه پوښتنه وکړه: د امام د خطبې په حالت کښې مونځ کول څنگه دی؟ هغه و فرمایل: که چرې خلك دا کار کوی نو دا به ډیر ښه وی. [المحلی: ۲۷۸/۳].

۷ - برید بن عبد الله وائی: ما حسن بصری ولیده چه جومات ته ننواته او ابن هبیره خطبه ویله نو د جومات په روستنې برخه کښې ئې دوه رکعت وکړل، بیا کیناسته.

۸ - ابو مجلز وائی: کله چه ته د جمعې په ورځ راشې او امام راوتی وی نو که زړه دې غواړی دوه رکعت وکړه. [المحلی لابن حزم].

او دا قول د جمهورو فقهاؤ او محدثینو دې. ددې دلائلو ځینې برخه د مسئلې ثابتولو دپاره هم کافی ده، پاته لا دا دومره دلائل!!

وبالله عز وجل التوفیق.

سهار اذان نه روسته او سنتو نه مخکښه نفل کول

۵۰۳ - سوال : د سهار اذان نه پس او د سنتو نه مخکښه نفل کول جائز دی او که نه ؟

جواب : په دې کښه د علماؤ دوه قوله دی - راجحه داده چه په دې وخت کښه د سببی مونځ نه علاوه مطلق نفلی مونځونه کول مکروه دی، ددې دلائل دادی :

اول : نبی کریم ﷺ به د صبا راختمو نه پس د سنتو نه سیوا بل هیڅ مونځ نه کولو، سره ددې چه هغه په مونځ باندې ډیر حرص لرلو -

دویم : عمر بن خطاب رضی الله عنه فرمائی : رسول الله ﷺ وفرمای : (خوځ چه د خپله وظیفه نه یا ددې د ځینې برخه نه اوده پاته شی او بیا هغه د سهار او د ماسپڅین مانځه ترمینځه ولولی، نو ده دپاره به داسه ولیکله شی چه گویا ده د شپه لوستلې وی) -

[مسلم : ۱۴۲، باب صلاة المسافرين، ابوداود : ۲۴۴/۱].

نو په دې حدیث کښه د سهار د مانځه نه پس (د نمر راختمو نه روستو) تر ماسپڅین مانځه پورې د تهجد و قضائی راغله - او په دې کښه د صبا راختمو نه پس نفل کول نه دی ذکر شوی -

دریم : د ابن عمر رضی الله عنهما په مرفوع حدیث کښه دی :

[صَلَاةُ اللَّيْلِ مَثْنِي مَثْنِي، فَإِذَا خَشِيَ أَحَدُكُمُ الصُّبْحَ صَلَّى رُكْعَةً وَاحِدَةً تُؤْتِرُ لَهُ مَا قَدْ صَلَّى].

(د شپه دوه دوه رکعت کول افضل دی، او کله چه په تاسو کښه خوځ د صبا راختمو نه یرېری نو یو رکعت دې وکړی چه دا به د هغه کړې مونځ وتر او طاق جوړ کړی) -

[بخاری : ۱۵۵/۱، مسلم : ۲۵۳/۱، ابوداود : ۲۴۴/۱].

دې حدیث نه معلومه شوه چه د صبا راختمو نه پس وتر کول جائز نه دی، لکه په دې باندې دا الفاظ دلالت کوی چه (کله خوځ د صبا راختمو نه یرېری) -

څلورم : عائشه k فرمائی : (ای د الله رسوله ! آیا ته د وترو نه مخکښه اوده کیرې؟ وې فرمای : ای عائشه ! زما سترگه اودې کیرې خو زړه مې نه اوده کیرې) -

[بخاری، مسلم، ابوداود : ۲۴۹/۱].

د مسلم په حدیث کښه دی : (او د نبی ﷺ په سترگو به چه کله د شپه خوب غالبه شو

نو د ورځے به ئے بیا دولس رکعتہ کول۔

[مسلم : ۲۵۶/۱، ابوداود : ۲۵۰/۱]۔

ابن عمر رضی اللہ عنہ نه روایت دے، رسول الله صلی اللہ علیہ وسلم وفرمایل : (کله چه صبا را وخیژی نو د شپے
تول مونځ او وتر ختم شو، نو تاسو د صبا راختو نه مخکښه وتر کوئ)۔

[ترمذی : ۱۴۵/۱، ابوداود : ۱۲۹۰، إرواء الغلیل : ۱۵۴/۲، وإسناده صحيح]۔

او دا حدیث په پورتنی مسئله باندې په ډاگه دلیل دے۔

دا ډیر دلائل مونږ ځکه ذکر کړل چه ابن قدامه د صبا راختو نه پس مطلقاً هر مونځ جائز
گنرلے دے۔ [المغنی : ۷۸۹/۱]۔

○○○○○○○○

باب الاذان والاقامة

د اذان او اقامت د مسائلو بیان

د صبا راختو نه مخکښه د اولنی اذان حکم

۵۰۴ - سوال : د سهار مانځه دپاره اولنه اذان په حدیثو کښه ثابت دے او که نه ؟ ځینے خلک وائی دا رمضان پورے خاص دے، دا خبره صحیح ده او که نه ؟

جواب : په سنتِ مطهره کښه د سهار د مانځه دپاره دوه اذانه ثابت دی۔ اولنه اذان د صبا راختو نه یوه گڼنټه یا ددے نه لږ کم وخت مخکښه کیږی۔ او دویم اذان د صبا راختو نه پس کیږی۔ په دے باندے ډیر زیات دلائل دی :

د دویم اذان دلائل :

اول : ابن عمر رضی الله عنه نه روایت دے چه رسول الله صلی الله علیه وسلم وفرمایل :
[إِنَّ بِلَالًا يُنَادِي بِلَيْلٍ فَكُلُّوا وَاشْرَبُوا حَتَّى يُنَادِيَ ابْنُ أُمِّ مَكْتُومٍ قَالَ : وَكَانَ ابْنُ أُمِّ مَكْتُومٍ رَجُلًا أَعْمَى لَا يُنَادِي حَتَّى يُقَالَ لَهُ : أَصْبَحْتَ أَصْبَحْتَ].

(بیشکه بلال د شپه اذان کوی نو تاسو خوراک څکاک کوی تردے چه عمرو بن ام مکتوم اذان وکړی۔ ابن عمر وائی : ابن ام مکتوم یو ړوند سړی وو تر هغه وخته پورے به ئه اذان نه کولو ترڅو چه هغه ته به وویل شو چه صبا دے کړو صبا دے کړو)۔

[بخاری: ۸۶/۱، مسلم: ۳۴۹/۱، مشکاة: ۶۶/۱].

دویم : سمر بن جندب رضی الله عنه نه روایت دے، نبی صلی الله علیه وسلم وفرمایل :

[لَا يَمْنَعَنَّكُمْ مِنْ سُحُورِكُمْ أَذَانُ بِلَالٍ وَلَا الْفَجْرُ الْمُسْتَطِيلُ].

(تاسو لره دے دخپل پیشمنی کولو نه د بلال اذان منع نه کړی او نه اوږد صبا یعنی

صبح کاذب)۔ [مسلم: ۳۴۹/۱، ترمذی: ۱۵۰/۱، مشکاة: ۶۶/۱]۔

دریم: ابن مسعود رضی اللہ عنہ نه روایت دی، رسول اللہ صلی اللہ علیہ وسلم وفرمایا:

[لَا يَمْنَعَنَّ أَحَدُكُمْ أَذَانَ بِلَالٍ مِنْ سُحُورِهِ فَإِنَّهُ يُؤَدِّئُ بَلِيلَ لِيَرْجَعَ قَائِمَكُمْ وَيَنْتَبِهَ نَائِمُكُمْ.....]۔

(تاسو د بلال د اذان په وجه د پیشمنی نه مه منع کیږئ، ځکه هغه ددې دپاره د شپې اذان

کوی چه ستاسو ولاړ واپس شی او ستاسو اوده راوینس شی)۔

[بخاری: ۵۹۶، مسلم: ۲۵۹۳]۔

۴ - او داسې حدیث د انس رضی اللہ عنہ نه هم مرفوعاً روایت شوی۔

[مجمع الزوائد: ۲۲۵/۳، وقال: رواه البزار ورجاله رجال الصحيح]۔

۵ - دارنگه د سلمان رضی اللہ عنہ نه هم روایت شوی۔

[مجمع الزوائد: ۱۵۳/۳، إرواء الغلیل: ۲۳۹/۱]۔

۶ - او د أنیسې رضی اللہ عنہ نه هم روایت شوی۔

[إرواء الغلیل: ۲۳۷/۱]۔

نو ددې ټولو حدیثونو نه ښکاره معلومه شوه چه د صبا دپاره دوه اذانه دي۔

پاتې شو د امام طحاوی وغیره د تاویل کول چه د بلال نظر کمزوری وو نو هغه خطا شو،

نو نبی صلی اللہ علیہ وسلم ورته وفرمایا چه واپس لاړ شه او داسې ووايه چه [إِرْجِعْ فَنَادِ إِلَّا إِنَّ الْعَبْدَ قَدْ نَامَ]

خبردار! بنده اوده شوی وو۔

نو د تاویل دده خطا دی۔ ځکه هر کله چه بلال همیشه دپاره خطا کیدو نو بیایې مؤذن

ولې مقررولو؟

نه بلکه حقیقت دادې چه [إِرْجِعْ فَنَادِ إِلَّا إِنَّ الْعَبْدَ قَدْ نَامَ] دا ورته نبی صلی اللہ علیہ وسلم هغه وخت ویلی

وو چه دویم اذان ئې هم د صبا راختو نه مخکې کړې وو، حالانکه په دې وخت کې دده

ذمه واری داوه چه د صبا راختو دپاره به ئې اذان کولو۔ نو ځکه ورته نبی صلی اللہ علیہ وسلم وفرمایا چه

خلکو ته اعلان وکړه چه زه د خوبه ووم نو اذان مې د صبا راختو نه مخکې کړې۔

○ دا خبره یاده ساته چه د مسجد نبوی دوه مؤذنین وو، بلال او ابن ام مکتوم۔ په دې

دواړو کې اذان داسې تقسیم شوی وو چه بلال به د صبا راختو نه مخکې اذان کولو، او

ابن ام مکتوم به د صبا راختو نه پس اذان کولو۔ او کله به د دوی نمبر بدلیدلو چه اولنې

اذان به ابن ام مکتوم کولو او روستنې به بلال کولو۔ لکه په دې باندې دلیل د عائشې k
حدیث دے، دا فرمائی: رسول الله ﷺ وفرمایل:
[إِنَّ ابْنَ أُمِّ مَكْتُومٍ يَوَدُّ بَلِيلَ فِكْلُوكَا وَاشْرَبُوا حَتَّى يُؤَذِّنَ بِلَالٌ وَكَانَ بِلَالٌ لَا يُؤَذِّنُ حَتَّى يَرَى الْفَجْرَ].
(بیشک ابن ام مکتوم د شپې اذان کوی نو تاسو خوراک خکاک تر هغه وخته پورې
کوی چه بلال اذان وکړی، او بلال به هله اذان کولو چه صبا به ئې ولیدلو)۔

[صحیح ابن خزيمة: ۲۱۱/۳، صحیح ابن حبان: ۱۹۵/۵، رقم: ۳۴۶۲، نسائی: ۱۰۵/۱، احمد: ۴۳۳/۶].

○ او همدا خبره امام ابن خزيمة هم کړې، هغه فرمائی: ددې دواړو حدیثونو تر مینځه
تعارض نشته چه په یو کبڼې وائی: بلال د شپې اذان کوی، او بل کبڼې وائی ابن ام مکتوم
د شپې اذان کوی۔ حکم دا اذانونه په دوی کبڼې تقسیم شوی وو۔ او کله به د دوی اذانونو
تقسیم اوقات برعکس وو۔ هغه دا چه ابن مکتوم به د شپې اذان کولو او بلال به د صبا
راختو اذان کولو۔ [انظر نصب الراية: ۱/۲۹۰].

او په کوم حدیثونو کبڼې چه د بلال ﷺ د خطا کیدو ذکر راغلی، نو په دې کبڼې زیاتره
حدیثونه ضعیف دی، او ځینې احتمالی او مجمل دی۔ نو په دې سره هغه حدیثونه نه رد
کېږی چه هغه د صبا دپاره د دوه اذانونو په باره کبڼې راغلی، حکم چه دا په خپله معنی
کبڼې ښه واضح دی۔

○ دا خبره هم قابل غور ده چه اولنې اذان د رمضان پورې خاص نه دے، لکه ځینې علماؤ
دا گمان کړې چه دا رمضان پورې خاص دے او دلیل کبڼې دا وائی چه په دې حدیث کبڼې د
[فَكْلُوكَا وَاشْرَبُوا] الفاظ راغلی۔ یعنی د پېشمنی ذکر په کبڼې راغلی، اودا په رمضان کبڼې
وی۔

جواب: د صحابه کرامو [دا عادت وو چه ډیرې ډیرې روژې به ئې نیولې۔ هغوی به
هره میاشت پنځلس ورځې روژه نیولې، دارنگه لس ورځې به ئې نیولې، دارنگه گل او زیارت
(یعنی دوشنبه او پنج شنبه) به ئې نیولې، دارنگه ایام بیض روژې به ئې نیولې، دارنگه د هرې
میاشتې نه به ئې درې روژې نیولې۔ زموږ پشان ناراسته نه وو۔

دې وجې نه ددې حدیثونو نه دا معلومول چه اولنې اذان به صرف په رمضان کبڼې کیدو،
صحیح نه ده۔ [انظر المراجعة: ۲/۲۸۱].

علامه ابن قیم رحمہ اللہ فرمائی: حُیْنِے خلکو صحیح او صریح محکم سنت رد کرے، او هغه دا چه د بخاری او مسلم د حدیثونو نه ثابتہ شومے ده چه د صبا راختو نه مخکنیې اذان کول جائز دی۔ امام مالک فرمائی: د صبا دپاره د صبا راختو نه مخکنیې همیشہ دپاره اذان کیږی۔ نو دا سنت طریقه بعضے خلکو په دے وجه رد کرے چه دا د اصولو خلاف ده دارنگه دا ئے قیاس کرے ده په هغه اذانونو باندے چه هغه د نورو مونځونو دپاره کیږی۔ دارنگه د ابن عمر په هغه حدیث باندے چه په هغه کنبے دا ویل شوی دی چه بلال رضی اللہ عنہ د صبا راختو نه مخکنیې اذان وکړو نو نبی صلی اللہ علیہ وسلم ورته حکم وکړو چه واپس شی او داسے ووائی چه خبردار! بنده اوده شومے وو۔ حالانکه دغه پورتنی سنت په دے باندے نه رد کیږی ځکه هغه مستقل سنت دے۔ او په نورو مونځونو باندے ددے قیاس کول هم صحیح نه دی ځکه په دے کنبے د سنت مخالفت دے۔ حالانکه ددے دواړو ترمینځه فرق په حدیث کنبے خپله ذکر شومے هغه دا چه د صبا راختو نه مخکنیې په اذان کولو کنبے مصلحت او حکمت پروت دے کوم چه په نورو مونځونو کنبے نشته۔ او هر کله چه دا خصوصیت په صبا کنبے پروت دے نو ددے قیاس په نورو مونځونو باندے کول صحیح نه دی۔ او هر چه د ابن عمر دغه پورتنی حدیث دے، نو دا معلول (ضعیف) دے، بیائے ددے تفصیل ذکر کرے۔

[إعلام الموقعين: ۱/ ۳۶۰، د امام ابن قیم رحمہ اللہ.]

نو الله دے په هغه چارحم وکړی چه دا مبارك سنت راژوندی کړی۔ او ما خپله د صبا راختو نه مخکنیې په اذان کولو باندے سوچ وکړو، نو په دے کنبے راته الله تعالیٰ ډیر مصالح او فوائد رابښکاره کړل۔

دے وجے نه دا فقه نه ده چه ددے اذان نه انکار وکړے شی۔ څوک چه ددے اذان نه انکار کوی او بیا د فقاہت دعویٰ هم کوی، نو دا فقیه نه دے۔ دغه شان څوک چه ددے اذان د منسوخیت دعویٰ لری هغه هم فقیه نه دے، لکه بعضو دا کار کرے۔

[وگوره: أحسن الفتاوى: ۲/ ۲۹۱.]

[الصَّلَاةُ خَيْرٌ مِنَ النَّوْمِ] د صبا په اولنی اذان کنبے دے

۵۰۵ - سوال: [الصَّلَاةُ خَيْرٌ مِنَ النَّوْمِ] د صبا په اولنی اذان کنبے ویل کیږی او که په

روستنی اذان کښه؟

جواب: په گڼرو حدیثونو کښه راغلی چه دا په دویم اذان کښه ویله کیږی کوم چه د صبا راخو نه پس د سهار مانځه دپاره کیږی۔
دده دلائل دادی:

۱ - انس رضی اللہ عنہ فرمائی: (تشویب د سهار په مانځه کښه دادی چه کله مؤذن حیّ علی الفلاح ووائی نو: الصّلاة خیر من النّوم به دوه ځله ووائی)۔

[شرح معانی الآثار للطحاوی: ۱/۱۰۳]۔

۲ - نعیم بن الخام رضی اللہ عنہ فرمائی: (زه د خپله ښځې سره په یخه شپه کښه په خادر کښه پروت ووم نو دې کښه د رسول الله صلی اللہ علیہ وسلم اذان کونکی د سهار د مانځه دپاره اذان وکړو، نو کله چه ما واوریده ځان سره مې وویل: که چرې اذان کونکې داسې ووائی چه څوک کور کښه کیناسته نو څه حرج نه لری (نو دا به ښه وی) نو هغه مؤذن د: الصّلاة خیر من النّوم ویلو نه روسته داسې وویل چه: څوک کیناسته نو څه حرج نشته)۔

[بیهقی: ۱/۴۲۳، عبد الرزاق: ۱/۵۰۱، وإسناده صحيح كما أشار إليه الحافظ في الفتح: ۲/۹۹]۔

۳ - انس رضی اللہ عنہ فرمائی: [السّنة إذا قال المؤذن في أذان الفجر: حيّ علی الفلاح، قال: الصّلاة خیر من النّوم] (سنت طریقه داده چه کله مؤذن د «سهار» په اذان کښه حیّ علی الفلاح ووائی، نو: الصّلاة خیر من النّوم دې ووائی)۔

[صحيح ابن خزيمة: ۱/۲۰۲، دارقطنی: ۱/۲۴۳، بیهقی: ۱/۴۲۳، بإسناد صحيح]۔

۴ - بلال رضی اللہ عنہ نبی صلی اللہ علیہ وسلم ته په داسې وخت کښه راغې چه هغوی ته ئې د «سهار» د مانځه خبردارې ورکولو۔ نو هغه ته وویل شو چه هغه خو اوده دې۔ نو بلال وویل: [الصّلاة خیر من النّوم، الصّلاة خیر من النّوم] (مونځ د خوب نه غوره دې، مونځ د خوب نه غوره دې) نو دا جُمله د سهار په اذان کښه برقراره وساتلې شوه۔ او په همدې باندې عمل ثابت شو)۔ [سنن ابن ماجه، بیهقی: ۱/۴۲۲]۔

۵ - ابو محذوره رضی اللہ عنہ وائی: (ماته رسول الله صلی اللہ علیہ وسلم د اذان یو یو حرف راوښودلو (په دې حدیث کښه دی) اوده به د سهار په اذان کښه الصّلاة خیر من النّوم ویلو)۔

[ابوداود: ۱/۸۰، صحيح ابن حبان: ۳/۹۶]۔

۶ - دارنگه د ابو محذور رضی الله عنه په بل حدیث کښه دی: [فَإِنْ كَانَ صَلَاةُ الصُّبْحِ قُلْتَ: الصَّلَاةُ خَيْرٌ مِنَ النَّوْمِ، الصَّلَاةُ خَيْرٌ مِنَ النَّوْمِ] (که د سهار د مانځه دپاره اذان کوم نو داسه به وائی: الصَّلَاةُ خَيْرٌ مِنَ النَّوْمِ، الصَّلَاةُ خَيْرٌ مِنَ النَّوْمِ)۔
[سنن ابی داود: ۷۹/۱]۔

نو ددې ټولو حدیثونو نه معلومه شوه چه [الصَّلَاةُ خَيْرٌ مِنَ النَّوْمِ] به په دویم اذان کښه ویله کیږی۔ ځکه په پورتنو حدیثونو کښه د (غدا، صبح، او فجر) الفاظ په ډاگه دلالت کوی چه ددې نه مراد د سهار دویم اذان دی۔ او ددې نه هم زیات ډاگیز لفظ [فَاقْرَأْتُ فِي صَلَاةِ الصُّبْحِ] دی۔ یعنې دغه جمله د سهار د مانځه په اذان کښه برقراره وساتلې شوه۔
او عمر فاروق رضی الله عنه خپل مؤذن ته وفرمایل: [اجْعَلْهَا فِي نِدَاءِ الصُّبْحِ] (دغه جمله د صبا په اذان کښه وگرځوه)۔

[أَخْرَجَهُ مَالِكٌ بِإِسْنٍ، وَهُوَ فِي الْمَشْكَاةِ: ۶۴/۱]۔

سوال: په بعضو حدیثونو کښه راغلی چه دا د صبا په «اولنی اذان» کښه ویل کیږی، لکه:

۱ - د ابو محذور رضی الله عنه نه روایت دی: [أَنَّ النَّبِيَّ ﷺ عَلَّمَهُ فِي الْأَذَانِ الْأَوَّلِ مِنَ الصُّبْحِ: الصَّلَاةُ خَيْرٌ مِنَ النَّوْمِ]۔

(نبي ﷺ ده ته د صبا په اولنی اذان کښه: الصَّلَاةُ خَيْرٌ مِنَ النَّوْمِ وښودلو)۔

[معاني الآثار للطحاوي: ۱۰۳/۱، بیهقي: ۴۲۲/۱]۔

۲ - دارنگه ابن عمر رضی الله عنه فرمائی: [كَانَ فِي الْأَذَانِ الْأَوَّلِ بَعْدَ الْفَلَاحِ: الصَّلَاةُ خَيْرٌ مِنَ النَّوْمِ، الصَّلَاةُ خَيْرٌ مِنَ النَّوْمِ] (د صبا په اولنی اذان کښه به د حی علی الفلاح نه روسته: الصَّلَاةُ خَيْرٌ مِنَ النَّوْمِ دوه ځله ویل کیده)۔ [پورتنی حواله]۔

۳ - ابو محذور رضی الله عنه وائی: [كُنْتُ أُوَدِّعُ لِلنَّبِيِّ ﷺ فَكُنْتُ أَقُولُ فِي الْأَذَانِ الْأَوَّلِ مِنَ الْفَجْرِ بَعْدَ حَيَّ عَلَى الْفَلَاحِ، حَيَّ عَلَى الْفَلَاحِ: الصَّلَاةُ خَيْرٌ مِنَ النَّوْمِ، الصَّلَاةُ خَيْرٌ مِنَ النَّوْمِ] (ما به د نبي ﷺ دپاره اذان کولو نو ما به د صبا په اولنی اذان کښه د حی علی الفلاح نه پس: الصَّلَاةُ خَيْرٌ مِنَ النَّوْمِ دوه ځله ویلو)۔

[بیهقي: ۴۲۲/۱، ابو داود: ۷۹/۱]۔

نوددے حدیثونو نه معلومه شوه چه [الصَّلَاةُ خَيْرٌ مِنَ النَّوْمِ] د سهار په اولنی اذان کښه ویل کیږی۔ او په همدې باندې ابن رسلان، امام صنعانی او شیخ البانی فتویٰ ورکړې۔
[سبل السلام: ۱/۲۰، تمام المنة ص: ۱۴۶، تعلیق المشكاة: ۱/۶۴۵]۔

جواب: پورتنو درې واړو حدیثونو کښه د «اولنی اذان» نه مراد هغه اذان دے چه د صبا راختو نه پس د سهار د مانځه دپاره کیږی۔ او اول ئه ورته د «اقامت» په مقابله کښه ویلی دی۔ ځکه اقامت ته هم اذان ویل کیږی۔ نو د اقامت په نسبت د صبا راختو نه پس چه کوم (دویم) اذان کیږی هغه ته په دغه پورتنو حدیثونو کښه اول اذان ویل شوې ځکه چه ددې اذان نه پس اقامت کیږی او اقامت دویم اذان دے۔

په دې خبره دلیل د عائشې k حدیث دے، دا فرمائی:
[كَانَ رَسُولُ اللَّهِ ﷺ إِذَا سَكَتَ الْمُؤَذِّنُ بِالْأُولَى مِنْ صَلَاةِ الْفَجْرِ قَامَ فَرَكَعَ رَكْعَتَيْنِ خَفِيفَتَيْنِ قَبْلَ صَلَاةِ الْفَجْرِ..... الْحَدِيثُ]۔ [مسلم: ۱/۲۵۰، ابوداود: ۱/۱۹۶، بخاری: ۱/۸۷]۔

(د رسول الله ﷺ عادت مبارك دا وو چه کله به مؤذن د سهار د مانځه د «اولنی اذان» نه فارغ شو، نو رسول الله ﷺ به ودریده او د سهار د فرض مانځه نه مخکښه به ئه دوه رکعته مختصر سنت وکړل)۔

او د ابوداود په حدیث کښه نور هم واضح الفاظ دی:
[فَإِذَا سَكَتَ الْمُؤَذِّنُ بِالْأُولَى مِنْ صَلَاةِ الْفَجْرِ قَامَ فَرَكَعَ رَكْعَتَيْنِ خَفِيفَتَيْنِ، ثُمَّ اضْطَجَعَ عَلَى شِقِّهِ الْأَيْمَنِ حَتَّى يَأْتِيَهُ الْمُؤَذِّنُ لِلْإِقَامَةِ]۔

(نو کله به چه مؤذن د سهار د مانځه د اولنی اذان نه پس چپ شو، نبی ﷺ به پاسیده او د سهار دوه رکعته مختصر سنت به ئه وکړل، بیا به ئه په خپل ښي اړخ تکیه ولږوله تردې چه مؤذن به ورته د مونځ ودرولو دپاره راغی)۔

ابو اسحاق وائی: ما د اسود بن یزید نه د هغه حدیث په باره کښه پوښتنه وکړه کوم چه عائشې k ده ته د رسول الله ﷺ د مانځه په باره کښه بیان کړې وو۔ هغه فرمائی: (نبی ﷺ به د شپه په اوله برخه کښه اوده کیده او آخره برخه به ئه روڼوله۔ بیا که خپل اهل ته به ئه حاجت وو نو خپل حاجت به ئه پوره کړو، بیا به اوده شو۔ او کله به چه اولنی اذان وشو، عائشې وائی: نور اتوپ به ئه کړې۔ قسم په الله عائشې k داسه نه دی ویلی چه پابه

سیدہ۔ نو اوبہ به ئے په خان راوارولے۔ خو عائشے داسے ونه ويل چه غسل به ئے وکړو، حالانکه زه د هغه په مطلب ډیر بڼه پوهه یم، که چرې جنب به نه وو نو داسې اودس به ئے وکړولکه چه خلک ئے د مانځه دپاره کوی، بیا به ئے دوه رکعتہ سنت وکړل۔ [صحیح مسلم: ۲۵۵/۱]۔

نو په دے حدیثونو کښه ښکاره بیان دے چه د «اولنی اذان» نه مراد «دویم اذان» دے کوم چه د صبا راختو نه پس سهار مانځه ته درابللو دپاره ويل کيږي۔
په دے مسئله کښه د شیخ البانی خبره ضعیفه ده۔
په دے باره کښه شیخ عبد العزیز نورستانی حفظه الله یوه رساله لیکلې چه د هغه نوم دے (الاعلان) هغه ته رجوع پکار ده۔

په فتاویٰ اسلامیہ کښه هم دی: چه دا جمله به د سهار په اذان کښه ويل کيږي، کوم چه د وخت داخلیدو نه پس فرض مانځه ته درابللو دپاره ويل کيږي۔ او په کومو حدیثونو کښه چه راغلي چه دا په اولنی اذان کښه ويل کيږي نو هغه هم صحیح دی، خو د اولنی اذان نه مراد هغه اذان دے چه د فرض مانځه دپاره ويل کيږي۔ ځکه په حدیثو کښه اقامت ته هم اذان ويل شوی۔ لکه نبی ﷺ فرمائی: [بَيْنَ كُلِّ آذَانَيْنِ صَلَاةٌ]۔
(د هر اذان او اقامت تر مینځه مونځ شته دے)۔

[الفتاویٰ الإسلامية: ۲۵۲/۱، وانظر التحقيق في كتاب الأذان لأبي حاتم ص: ۲۳۸]۔

سنتِ مطهره کښه د اذان ځایونه

۵۰۶ - سوال: په احادیثو کښه صرف د پنځو مونځونو دپاره اذان راغلي او که ددے نه سیوا په نورو ځایونو کښه هم راغلي؟

جواب: ۱ - اذان د پنځو مونځونو دپاره په سنت کښه راغلي او قرآن کریم هم دیته اشاره کړې، الله فرمائی: ﴿وَإِذَا نَادَيْتُمْ إِلَى الصَّلَاةِ اتَّخَذُوهَا هُزُؤًا﴾ (او کله چه تاسو د مانځه دپاره اذان وکړئ نو دا خلک ورپورے توفه کوي)۔
او په دے د علماؤ اجماع ده۔

۲ - دارنگه د سهار مانځه دپاره د صبا راختو نه وړاندے هم اذان کول ثابت دی۔ او دا د

جمهورو علماؤ قول دے۔ اوپہ دے کنبے د پنځو نه زيات حديثونه راغلي۔ لکه حُينے حديثونه مخکينے په مسئلہ نمبر (۴۹۹) کنبے نزد دے تير شو۔

۳- د ماشوم په غوږ کنبے اذان کول هم راغلي هر کله چه پيدا شي۔ او د هغه په غوږ کنبے به صرف اذان کوي۔ اقامت به نه کوي، ځکه چه د اقامت حديثونه ثابت نه دي۔ او د اذان حديث حسن دے۔ ان شاء الله۔

لکه د ابو رافع رضي الله عنه نه روايت دے دا وائي: [رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ أَذَّنَ فِي أُذُنِ الْحَسَنِ بْنِ عَلِيٍّ حِينَ وَلَدَتْهُ فَاطِمَةُ بِالصَّلَاةِ] (ما رسول الله صَلَّى اللَّهُ عَلَيْهِ وَسَلَّمَ وليده چه د حسن بن علي په غوږ کنبے ئے د مانځه د اذان پشان اذان وکړو، هر کله چه ده لره فاطمه وزیگولو)۔

[ترمذی: ۲۷۸/۱، ابوداود: ۳۴۹/۲، احمد: ۳۹۱/۶، بیهقی: ۳۰۵/۹، مصنف عبد الرزاق: ۳۳۶/۴]۔

امام ترمذی دے حديث ته حسن صحيح ویلي۔ حافظ ابن قیم هم د ابوداود او ترمذی نه ددے حديث تصحيح نقل کړے۔

[تحفة المودود ص: ۲۳، د ابن قیم]۔

امام حاکم ددے حديث د نقل کولو نه پس دیته صحيح الاسناد ویلي، خو امام ذهبی په خپل دے قول سره د هغه تعاقب کړے چه زه وایم په دے کنبے عاصم ضعیف دے۔

[مستدرک للحاکم: ۱۷۹/۳]۔

شیخ البانی فرمائی: په شعب الایمان د بیهقی کنبے ددے حديث شاهد موجود دے۔

[إرواء الغلیل: ۱۱۷۳، السلسلة: ۳۲۱]۔

زه وایم: ددے سند هم ضعیف دے، ځکه په دے کنبے قاسم بن مطیب دے۔ او دا حديث علامه مبارکفوری په (تحفة الاحوذی) کنبے د حسین بن علي په مرفوع روايت سره قوي گرځولے او هغه روايت دادے: [مَنْ وَلَدَ لَهُ مَوْلُودٌ فَأَذَّنَ فِي أُذُنِهِ الْيُمْنَى وَأَقَامَ فِي أُذُنِهِ الْيُسْرَى لَمْ تَضُرَّهُ أُمُّ الصَّبِيَّانِ] (د چاچه يو ماشوم پيدا شو او د هغه په بنی غوږ کنبے ئے اذان او په کس غوږ کنبے ئے ورله اقامت وکړو، نو ده ته به ام الصبيان بیماری ضرر ورنه کړي)۔

[ابن السنی: ۲۰۰، مجمع الزوائد للهيثمی: ۵۹/۴]۔

ددے حديث په سند کنبے مروان بن سالم او يحيى بن العلاء دواړه منگړت حديثونه جوړونکي راويان دي۔ نو دا حديث منگړت دے۔ [السلسلة رقم: ۳۲۱]۔

امام بیہقی د دغه دواړو حدیثونو روایت کولو نه پس فرمائی: په دے دواړو حدیثونو کښے ضعف او کمزوری ده۔ [بیہقی: ۸۶۲۰]۔

خلاصہ داچہ: په دے باب کښے درے حدیثونه راغلي:

اول: د ابو رافع حدیث۔ او دا د عاصم بن عبد الله د وچے ضعیف دے۔ حکم دده په ضعف اتفاق دے، البتہ امام عجلي دے ته گذارہ حال راوی ویلی۔

دویم: د ابن عباس ؓ حدیث: چه دا په [شعب الایمان: ۸۶۲۰] کښے راغلي، په دے کښے قاسم بن مطیب دے، او په دے کښے کمزوری ده۔

دریم: د حسین بن علی حدیث دے: او دا د حانہ جوړ شوے (منگړت) حدیث دے۔

او مونږ چه په دے باره کښے راغلي حدیث ته حسن ویلی دی ان شاء الله، نو دا ددے وچے نه چه امت په دے عمل کړے۔ لکه امام ترمذی فرمائی: [والعمل علیه]۔

دارنگه د عمر بن عبد العزيز د اثر د وچے نه کوم چه په [مصنف ابن ابی شیبہ: ۷۹۸۵، شرح السنة: ۶۰/۶] کښے راغلي۔

دارنگه د امام عجلي په قول باندے د اعتماد د وچے۔

بله داچه د ماشوم په غوږ کښے په اذان کولو کښے عجیب حکمتونه دی چه د هغه ځینے برخه ابن قیم رحمہ الله په تحفة المودود کښے ذکر کړے ده۔ [ص: ۲۳]۔ واللہ اعلم۔

او ددے اذان دپاره څه خاص وخت نه دے معلوم، کله چه هم موقع ملاؤ شی اذان دے وکړی او په خیر او نیکی کښے تادی کول بهتر دی۔

او بعضے خلکو چه د ماشوم په گس غوږ کښے اذان کولو ته سنت ویلی دی [کما فی أحسن الفتاوی: ۲/۲۷۶] نو دا خبره ئے خطا ده، حکم په دے حقله هیڅ حدیث ثابت نه دے۔

څلورم: د پیریانو نه د ویرے په وخت هم اذان راغلي دے۔

لکه امام مسلم د سهیل نه روایت کوی دا فرمائی: زما پلار زه بنو حارثه قبیلے ته ولیږلم او ماسره زمونږ یو غلام یا یو ملگر و، نو هغه ته د یو باغ نه یو آواز کونکی آواز وکړو او نوم ئے ورله واغستہ۔ نو زما ملگر په چه باغ ته وربښکاره شو نو هیڅ شے ئے ونه لیده۔ دا خبره ما خپل پلار ته یاده کړه نو هغه وویل: که ماته پته وے چه ته ددے تکلیف سره مخ کیږے نو مابه ته نه وے لیږلے۔ خو دا خبره یاده لره چه کله ته څه آواز واورے نو اذان کو،

حُکمه ما د ابو هريره رضي الله عنه نه آوریدلی دی چه رسول الله صلی الله علیه وسلم دا ارشاد فرمایلی: (شیطان چه کله اذان وآوری نو په داسه حال کښه منډه وهی چه باد اچوی)۔

[صحیح مسلم: ۱/۱۶۷]۔

حسن بصری د جابر بن عبد الله رضي الله عنه نه د نبی صلی الله علیه وسلم دا ارشاد مبارك نقل کوی چه: [إِذَا تَغَوَّلَتِ الْغَيَالُ فَنَادُوا بِالصَّلَاةِ]۔

(کله چه بلاگانه آوازونه شروع کړی نو تاسو په اذان سره خپل آواز پورته کړی)۔

[مسند احمد: ۳/۳۰۵، ۳۸۲، کنز العمال رقم: ۱۷۴۹۷، مصنف عبد الرزاق ۹۳۵۲، میزان الاعتدال: ۶۴۰، انظر المجموع: ۱۰/۱۳۴]۔

۵ - د غم او خفگان په وخت او د انسان یا د ځناور د بد اخلاقی په وخت هم په بعضه روایاتو کښه اذان راغلی، چه دغه روایات صاحب د کنز العمال (علی متقی) ذکر کړی دی۔
[کنز العمال: ۲/۱۲۴، رقم: ۳۴۴۰، کنز العمال: ۴۱۶۶۵]۔

خو ده حواله په دیلمی ورکړی، او د دیلمی اکثر احادیث صحیح نه دی، هر کله چه صرف ده ذکر کړی وی۔

۶ - او هر چه په قبر کښه مړی ته اذان کول دی نو دا قبیح او خراب بدعت دی۔

ابن عابدين وائی: په قبر کښه د مړی کیښودلو په وخت اذان کول سنت نه دی لکه څنگه چه نن صبا د خلکو عادت دی، بلکه ابن حجر په خپله فتوی کښه په ډاگه دیته بدعت ویلی۔ او په (درر البحار) کښه دی چه: ځینې د هغه بدعتونو نه چه په هندوستان کښه رواج شوی دی په قبر باندې اذان کول دی۔
[رد المحتار: ۱/۶۰۰، انظر أحسن الفتاوى: ۱/۳۳۷]۔

۷ - دارنگه د باران بندولو دپاره اذان کول هم بدعت دی۔ لکه ځینې خلک چه کله باران زیات شی نو اذانونه کوی۔ دا بدعت دی، ځکه نبی کریم صلی الله علیه وسلم نه دا نه دی نقل۔ او حدیث کښه دی: [مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ]۔

(چا چه یو داسه کار وکړو چه په هغه باندې زموږ امر نه وی نو دا مردود دی)۔

[صحیح مسلم]۔

۸ - دارنگه د سورت یس ختمولو په وخت په خاصه طریقه سره اذان کول، چه د هر

(مبین) سره اذان کوی، نو دا یو قبیح او خراب بدعت دے، الله دے ددے کیښودونکے تباہ کړی، چه په دے دین کښے د ځانه خبرے رانښاسی۔ په قرآن او سنت باندے ددے خلکو قناعت نه کیږی۔

﴿وَلَمْ يَكْفِهِمْ اَنَّا اَنْزَلْنَا عَلَيْكَ الْكِتَابَ يُتْلٰى عَلَيْهِمْ﴾ (آیا دوی له دا کافی نه ده چه مونږ په تا باندے کتاب نازل کړی چه په دوی باندے لوستلے کیږی)۔

۹ - دارنگه د قحط او وبا ختمولو دپاره اذان کول بدعت دے۔

[فتاویٰ دار العلوم دیوبند : ۸۴/۲]۔

وبالله التوفیق۔

اول به د اذان جواب ورکړی بیابه مونځ شروع کوی

۵۰۷ - سوال : اذان کیږی او یوسرے مونځ شروع کول غواړی، نو دابه د اذان جواب ورکوی او که په مانځه کښے به داخلېږی ؟

جواب : بهتره داده چه صبر وکړی تردے چه اذان واورۍ او د اذان جواب ورکړی، ځکه د اذان جواب ورکول ډیر مهم دی او دده دپاره به دوه نیکی ولیکلے شی، او دده مونځ به د اذان او اقامت ترمینځه وگرځی، ځکه نبی ﷺ فرمائی : (د هر اذان او اقامت ترمینځه مونځ شته دے)۔ [صحیح بخاری]۔

شیخ الاسلام ابن تیمیّه نه ددے مسئلے په باره کښے پوښتنه وشوه، نو هغه وفرمایل : کوم عمل چه فوت کیږی هغه به په هغه عمل باندے وړاندے کړی چه هغه نه فوت کیږی، لکه د اذان جواب وغیره۔

[مجموع الفتاوی : ۷۲/۲۲]۔

امام ابن قیم رحمه الله یوه شرعی قاعده ذکرکړی چه هغه ډیره زیاته مفیده ده، هغه دا چه : یو کم ثواب والا عبادت په خپل مطلوب وخت کښے د زیات ثواب والا گرځی، اگرکه دا په عامو اوقاتو کښے کم ثواب والا دے۔ بیا فرمائی : دا ډیره نفع مند اصول دی چه په دے سره بنده ته د اعمالو د پیژندلو دروازه پرانسته کیږی او د هغه خپله مرتبه پیژنی، دے دپاره چه د غوره عبادت نه په ناغوره سره مشغوله نشی، چه په دے سره ابلیس

خوشحالیږی۔ [الوابل الصیب ص ۹۰]۔

او کله چه په مانځه کښه داخل شی او بیا اذان واوری نو د زیاتره علماؤ په نیز به خپل مونځ نه قطع کوی۔ ابن حزم فرمایلی دی چه په خپل مانځه کښه به د اذان جواب ورکوی، لکه د نبی ﷺ دا خبره عامه ده چه: (کله تاسو د مؤذن نه واوری نو تاسو هم د هغه پشان خبره کوی)۔ او دا د شیخ ابن تیمیّه او شیخ سعدی په نیز غوره قول ده۔

[فتاویٰ سعدیة: ۱/۱۵۴]۔

نو ددې تقریر نه معلومه شوه چه د قرآن تلاوت کونکې، ذکر کونکې او هر هغه څوک چه په درس یا تعلیم باندې مشغول وی، دوی ټولو له مناسب دی چه د اذان جواب ورکړی، ځکه چه دا فوت کيږی او دغه عملونه نه فوت کيږی۔

اثرم وائی: ما د امام احمد نه واوریدل چه د هغه نه د هغه سړی په حقله پوښتنه وشوه چه هغه اذان واوری او پاسيږی دوه رکعته مونځ کوی۔ وې فرمایل: ده له مستحب دادی چه د اذان ختمیدو نه پس مونځ وکړی ځکه شیطان چه کله اذان اوری نو تنبستی نو انسان له مناسب نه دی چه مونځ ته په تادی سره پاسی۔ او که جومات ته ننوتل او اذان ئې واوریده نو مستحب دی چه د مؤذن د فارغیدو انتظار وکړی او د هغه د اذان جواب ورکړی، دې دپاره چه دواړه فضیلتونه راجمع کړی۔

[المغنی: ۱/۴۷۷، وأشار إليه في الدر المختار: ۱/۲۶۷]۔

او د شامی دا خبره صحیح نه ده چه که څوک په تعلیم او تعلم کښه مشغول وی نو په اذان سره به هغه نه قطع کوی۔ [رد المحتار: ۱/۳۶۷]۔

خپلو سره اذان کول، خوراک کول او تلاوت کول جائز دی

۵۰۸ - سوال: یو سړی خپلې پخپو کړی دی او اذان کوی، یا قرآن لولی یا خوراک

کوی او خپلې ئې پخپو دی، ددې څه حکم ده؟

جواب: خپلو سره اذان کولو کښه څه باک نشته، او نبی ﷺ خپلو سره مونځ هم کړې بلکه په دې باندې ئې امر فرمایل: [خَالِفُوا الْيَهُودَ وَالنَّصَارَى فَإِنَّهُمْ لَا يُصَلُّونَ فِي نِعَالِهِمْ وَلَا حِفَافِهِمْ]۔ (تاسو د یهودو او نصاراؤ خلاف کوی هغوی په خپلو خپلو او موزو کښه مونځ

نہ کوی)۔ [صحیح ابن حبان : ۶۱۵/۵، ابوداؤد : ۲۴۷/۱]۔

او هر کله چه په خپلو کښه مونځ کول جائز شو نو د مونځ په غټو ارکانو کښه خو قرآن لوستل هم دی، نو دا هم په دې حالت کښه لوستل جائز شو۔

○ او هر چه خپلو سره خوراک کول دی نو ددې نه په ضعیفو حدیثونو کښه منع راغله، لکه د انس رضی الله عنه په حدیث کښه دی : (کله چه طعام کښودې شی نو تاسو خپله خپلې ویاسې ځکه دې کار سره ستاسو قدمونو ته ډیر راحت رسیږی)۔

[دارمی : ۱۰۸/۲، مشکاة : ۳۶۸/۲، حاکم : ۱۱۹/۴، مجمع الزوائد : ۲۳/۵]۔

په دې حدیث کښه موسی بن محمد راوی دې، او دا پریښودلې شوې (ضعیف) راوی دې۔ [السلسلة الضعیفة : ۴۱۱/۲، رقم : ۹۸۰]۔

اذان د جومات په بنی طرف او اقامت په گس طرف کښه کول ثابت نه دی

۵۰۹ - سوال : ځینې خلک وائی : سنت دادی چه اذان د جومات په گس طرف کښه، او اقامت په بنی طرف کښه وکړې شی۔ او ددې دلیل دا ذکر کوی چه همدې طریقه سره اذان او اقامت راروان دې۔ نو آیا دا خبره صحیح ده ؟

جواب : دا خبره باطله او بیکاره ده، هیڅ بنیاد نه لری۔ او د نبی ﷺ نه په دې باب کښه هیڅ نقل نشته۔ ځکه د رسول الله ﷺ په زمانه کښه به اذان د کور د پاسه کیده۔ په دې حقله حدیثونه وگوره :

۱ - خبیب رضی الله عنه وائی : ما د خپله ترور نه چه هغه د نبی ﷺ سره شریک حج کړې وو، واوریدل چه هغه به ویل : رسول الله ﷺ به فرمایل : [اِنَّ ابْنَ اُمِّ مَكْتُومٍ يُنَادِي بِلَيْلٍ فَكُلُّوْا وَاَشْرَبُوْا حَتَّى يُنَادِيَ بِلَالٍ، وَكَانَ يَصْعَدُ هَذَا وَيَنْزِلُ هَذَا] (ابن ام مکتوم د شپې اذان کوی نو تاسو د بلال د اذانه پورې خوراک ځکاک کوی۔ او دا یو به ختلو او دا بل به راکوزیدلو)۔ [مسند احمد : ۴۳۳/۶، نسائی : ۶۲۰، وسنده صحیح، انظر الإرواء : ۲۳۲/۱]۔

۲ - امام ابوداؤد فرمائی : د منارې د پاسه اذان۔ بیائې د بنو النجار دیوې ښځې نه روایت نقل کړې چه هغه وائی : (د مسجد نبوی نه گیر چاپیر کورونو کښه زما کور د ټولونه اوچت کور وو، نو بلال به په هغه د سهار اذان کولو، پيشمنی مال کښه به راغې او په کور

به کیناسته چه صبا راختو ته به ئے کتل، او کله به ئے چه ولیده نو ستومانی به ئے ویستله او بیا به ئے وویل: [اَللّٰهُمَّ اِنِّیْ اَحْمَدُکَ وَاسْتَغِیْنُکَ عَلٰی قُرِیْشٍ اَنْ یَّقِیْمُوْا دِیْنَکَ]. (امے الله زه ستا حمد وایم او په قریشو باندې تانه مدد غواړم چه دوی ستا دین قائم کړی).
دغه بی بی وائی: قَسَمَ پَه الله! زه نه یمه پوهه چه بلال یوه شپه هم دا کلمات چرته پرېښی وی).

[سنن ابی داود: ۸۴/۱، باب الأذان فوق المنارة، وإسناده حسن، لأن فيه محمد بن إسحاق وعن عنه ولكن رواه في موضع آخر بغير العنعنة، كما في صحيح أبي داود: ۱۰۵/۱].

۳ - په سنن ابی داود کښې بل حدیث دے، نبی ﷺ فرمائی: [لَقَدْ هَمَمْتُ أَنْ أَمُرَ رَجُلًا فَيَقِيْمُوْنَ عَلٰی الْأَطَامِ يُنَادُوْنَ بِالصَّلَاةِ] وَفِي رِوَايَةٍ: [عَلَى الْمَسْجِدِ]. وَفِي رِوَايَةٍ: [عَلَى جَذْمِ الْحَائِطِ].
(یقیناً ما دا قصد کړې چه زه خه سړو ته امر وکړم چه هغوی په قلاگانو باندې ودرېږی او د مانخه دپاره اذان وکړی. بل روایت کښې دی: د جومات دپاسه ودرېږی. بل روایت کښې دی: د دیوال سته سره).

[سنن ابی داود: ۸۱/۱، باب كيف الأذان، طحاوی: ۷۹/۱، بیهقی: ۴۲۱/۱]
۴ - ابو برزه اسلمی رضی الله عنه فرمائی: [مِنْ السُّنَّةِ الْأَذَانُ فِي الْمَنَارَةِ وَالْإِقَامَةُ فِي الْمَسْجِدِ] (سنت داده چه اذان د منارې دپاسه وشي او اقامت په جومات کښې).
[أخرجه أبو الشيخ الحافظ].

۵ - ابن عمر رضی الله عنه فرمائی: [كَانَ ابْنُ أُمِّ مَكْتُومٍ يُؤَدِّئُ فَوْقَ الْبَيْتِ]. (ابن ام مکتوم به د کور دپاسه اذان کولو).
[أخرجه أبو الشيخ، نصب الراية: ۲۹۲/۱].

نو ددې ټولو حدیثونو نه ښه ښکاره معلومه شوه چه په سوال کښې ذکر شوی خبره خطا ده، ځکه په دې حدیثونو کښې د ښی او گس اړخ هیڅ یادوونه نه ده شوې. البته دومره ده چه ددې حدیثونو نه دا معلومېږی چه د اذان ځای دې د اقامت د ځای نه جدا وی.

[أشار إليه صاحب الهداية، انظر نصب الراية: ۲۹۳/۱، وفي أحسن الفتاوى: ۲۸۲/۲: لم يتعين للإقامة موضع ولا للأذان، وكذا في فتاوى ديوبند: ۸۶/۲].

مؤذن نہ سیوا بل خوک ہم اقامت کولے شی

۵۱۰ - سوال : یوسری اذان وکړو نو آیا اقامت به هم دے کوی اوکله نه بل چاله هم جائز دی چه اقامت وکړی ؟

جواب : صحیح خبره داده چه بل چا دپاره هم جائز ده چه اقامت وکړی۔ حُکله په دے باره نهی او منع په هیڅ صحیح حدیث کښه نه ده راغله چه په هغه باندے اعتماد وکړے شی۔ البته کوم مؤذن چه په اذان او اقامت باندے مقرر شوی وی، کله چه دا بل چاته اجازت ونه کړی نو هغه بل کس له مناسب نه دی چه اقامت وکړی، حُکله حق د اقامت د مؤذن دے۔ پاته شو دزیاد بن حارث صدائی رضی اللہ عنہ حدیث چه په هغه کښه هغه فرمائی : (ماته رسول الله صلی اللہ علیہ وسلم امر وکړو چه د سهار مانځه دپاره اذان وکړم نو ما اذان وکړو، بیا بلال اراده وکړه چه اقامت وکړی، نو رسول الله صلی اللہ علیہ وسلم وفرمایل : [إِنَّ أَخَا صُدَاءٍ قَدْ أَذَّنَ وَمَنْ أَذَّنَ فَهُوَ يُقِيمُ] (د صداء قبیلے سړی اذان کړے او خوک چه اذان وکړی هغه به اقامت هم کوی)۔

[ابوداود : ۸۳/۱، ترمذی : ۲۸/۱، مشکاة : ۶۴/۱]۔

نو دا حدیث ضعیف دے، په دے کښه عبد الرحمن بن انعم افریقی راوی ضعیف دے۔ او ددے په مقابل کښه بل حدیث راغله۔ او هغه د عبد الله بن زید رضی اللہ عنہ حدیث دے۔ په هغه کښه دی : [فَجِئْتُ إِلَى النَّبِيِّ صلی اللہ علیہ وسلم فَأَخْبَرْتُهُ فَقَالَ : أَلَيْهِ عَلَى بَلَالٍ فَالْقَيْتُهُ عَلَيْهِ فَأَذَّنَ، ثُمَّ أَرَادَ أَنْ يُقِيمَ فَقُلْتُ : يَا رَسُولَ اللَّهِ! أَنَا رَأَيْتُ فَأُرِيدُ أَنْ أُقِيمَ قَالَ : فَأَقِمِ أَنْتَ، فَأَقَامَ هُوَ وَأَذَّنَ بَلَالٌ]۔

(زه نبی صلی اللہ علیہ وسلم ته راغلم او خبر مے ورته وکړو چه ما په خوب کښه اذان لیدلے، نو مے فرمایل : ته بلال ته دا اذان وښایه، نو ما هغه ته اذان وښودلو نو هغه اذان وکړو، بیا هغه اراده وکړه چه اقامت هم وکړی، نو ما عرض وکړو، اے د الله رسول ! اذان خو په خوب کښه ما لیدلے نو زه غواړم اقامت وکړم۔ مے فرمایل : نو ته اقامت وکړه۔ نو اقامت عبد الله وکړو او اذان بلال کړے وو)۔ [ابوداود : ۸۳/۱]۔

دا حدیث هم ضعیف دے، په دے کښه محمد بن عمرو ضعیف راوی دے۔

[انظر نصب الراية : ۲۸۰/۱، وقد ذكر الزيلعي حديثاً آخر وهو منكر أيضاً]۔

نو هر کله چه په دے باب کښه هیڅ حدیث ثابت نشو، نو دا دلیل دے په دے خبره چه هر

چا دپاره جائز دی چه اقامت وکړی۔

دا وجه ده، شیخ البانی د تفصیلی بحث نه پس فرمائی: ددې ضعیف حدیث د بدو آثارو نه یو اثر ددې چه دا د مونځ گزارو ترمینځه د جگړې سبب گرځیدلې، لکه چه دا جگړه ډیر کرته پیښه شوه ده، او هغه داسه چه کله مؤذن د خه عذر د وچه نه جومات ته راتلو کښه تاخیر وکړی او بعضه حاضرین غواړی چه د مانځه دپاره اقامت وکړی، نو څوک چه اقامت کول غواړی په هغه باندې خلک دا اعتراض کوی چه اقامت خو د هغه چا حق دې چه هغه اذان کړی وی، او په دغه پورتنی حدیث باندې دلیل نیسی۔ حالانکه دې مسکین ته پته نشته چه دا خو ضعیف حدیث دې، ددې نسبت رسول الله ﷺ ته جائز نه دې، پاته لا دا چه په دې سره د الله د طاعت نه خلک بند کړی شی او د مونځ ودرولو نه منع کړی شی۔

[السلسلة: ۱/۳۵، رقم: ۵۳]۔

په القول المبين [ص: ۲۰۳] کښه دی: دا عقیده لرل صحیح نه دی چه اقامت د مؤذن نه علاوه بل چا دپاره جائز نه دې، او په دې باره کښه بعضه خلک په یو ضعیف حدیث باندې اعتماد کوی چه هغه د نبی ﷺ نه ثابت نه دې او هغه دا حدیث دې چه (چا اذان کړی وی هغه به اقامت کوی)۔ بیائې د شیخ البانی خبره ذکر کړې۔ بیا فرمائی: مؤذن به د امام د اجازت نه بغیر مونځ نه ودروی، او د مؤذن نه سیوا د بل چا دپاره ودرول خو په طریقه اولی سره پکار نه دی۔ دې وچه نه مونځ گزارو له پکار دی چه ددې خبرې اهتمام وکړی او دا حق د امام دپاره وگنړی، او هیڅوک د مانځه د ودرولو په حقله د امام د اجازت نه بغیر هیڅ تصرف ونه کړی۔

[انظر إصلاح المساجد للقاسمی، ص: ۱۳۷، رد المحتار: ۱/۲۶۸]۔

جوړه او طاق اقامتونه دواړه جائز دی

۵۱۱ - سوال: په سنتِ مطهره کښه جوړه او طاق (ډبل او سینگل) اقامت ثابت دې

او که نه؟

جواب: په ډیرو او صحیح حدیثونو کښه مفرد (سینگل) اقامت راغله:

د مفرد او سینگل اقامت دلائل دادی:

۱ - انس رضی اللہ عنہ فرمائی: [ذَكُرُوا النَّارَ وَالنَّافُوسَ فَذَكُرُوا الْيَهُودَ وَالنَّصَارَى فَاَمِرٌ بِاللَّهِ أَنْ يَشْفَعَ الْأَذَانَ وَيُؤْتِيَ الْإِقَامَةَ، قَالَ إِسْمَاعِيلُ: إِلَّا الْإِقَامَةَ].

(صحابو د اور او د تہی یادوونہ وکړه خو دوی ته یاد شو چه دا خو د یهودو او نصاریٰ نښه ده، نو بلال ته حکم وکړه شو چه د اذان کلمات دوه دوه ځله ووائی او د اقامت کلمات یو یو ځل ووائی۔ اسماعیل راوی وائی: سیوا د [قَدْ قَامَتِ الصَّلَاةُ] لفظ نه چه دا به دوه ځله وائی)۔ [بخاری: ۸۵۱، مسلم: ۱۶۴/۱، مشکاة: ۶۳/۱]۔

۲ - د ابن عمر رضی اللہ عنہ په حدیث کښه دی: [كَانَ الْأَذَانُ عَلَى عَهْدِ رَسُولِ اللَّهِ ﷺ مَرَّتَيْنِ مَرَّتَيْنِ وَالْإِقَامَةُ مَرَّةً مَرَّةً، غَيْرَ أَنَّهُ كَانَ يَقُولُ: قَدْ قَامَتِ الصَّلَاةُ قَدْ قَامَتِ الصَّلَاةُ].

(د رسول الله ﷺ په زمانه کښه به د اذان کلمات دوه دوه ځله ویل کیدل او د اقامت کلمات به یو یو ځل ویل کیدل، البته قَدْ قَامَتِ الصَّلَاةُ به ئه دوه ځله ویلو)۔ [ابوداود: ۷۸/۱، نسائی: ۱۰۳/۱، دارمی، مشکاة: ۶۳/۱]۔

۳ - ابو محذوره رضی اللہ عنہ نه روایت دے: [أَنَّ النَّبِيَّ ﷺ أَمَرَهُ أَنْ يَشْفَعَ الْأَذَانَ وَيُؤْتِيَ الْإِقَامَةَ]. (نبي ﷺ ده ته امر وکړو چه د اذان کلمات ډبل وایه او د اقامت کلمات سینگل)۔ [أخرجه الدارقطني: ۲۳۷/۱]۔

۴ - سلمه بن اکوع رضی اللہ عنہ فرمائی: (د رسول الله ﷺ په زمانه کښه به د اذان کلمات ډبل او د اقامت کلمات یو یو ځل وو)۔ [أخرجه الدارقطني: ۲۴۱/۱]۔

۵ - د ابو جحیفه رضی اللہ عنہ نه هم دا شان حدیث نقل دے۔ [أخرجه البيهقي: ۴۱۶/۱، وهناك أحاديث أخرى فانظر نصب الراية: ۲۷۱/۱]۔ دغسه نور هم ډیر حدیثونه په دے باب کښه راغلي۔

ددے حدیثونو نه معلومه شوه چه د اذان کلمات به دوه دوه ځله او د اقامت کلمات به یو یو ځل وائی، سیوا د قَدْ قَامَتِ الصَّلَاةُ نه چه دا هم دوه ځله دے۔

ډبل اقامت هم په ډیرو حدیثونو کښه راغلي، البته دا د بخاری او مسلم نه علاوه په نورو کتابونو کښه راغلي۔

○ د ډبل اقامت دلائل:

۱ - ابو محذورہ رضی اللہ عنہ نه روایت دے دا وائی : [عَلَّمَنِي رَسُولُ اللَّهِ ﷺ الْأَذَانَ تِسْعَ عَشْرَةَ كَلِمَةً وَالْإِقَامَةَ سَبْعَ عَشْرَ كَلِمَةً].

(ماته رسول الله ﷺ د اذان کلمات نولس راوښودل اود اقامت کلمات ولس)۔

[ابوداود : ۸۰/۱، ابن ماجه : ۵۲/۱، ابن خزيمة : ۱۹۴/۱، ابن حبان : ۲۸۸، والحديث صحيح].

۲ - معاذ بن جبل رضی اللہ عنہ په حدیث کښه دی : (بیا ودریده اود اذان پشان کلمات ئه د اقامت دپاره هم وویل، البته د حَيَّ عَلَى الْفَلَاحِ نه پس ئه قَدْ قَامَتِ الصَّلَاةُ، قَدْ قَامَتِ الصَّلَاةُ الفَاظ زیاتې وویل۔ نور رسول الله ﷺ عبد الله بن زيد ته وفرمايل : دا کلمات بلال ته وښايه)۔
[ابوداود : ۸۲/۱، احمد : ۲۴۶، بیهقی : ۲۹۶/۲].

امام بیهقی فرمائی : عبد الرحمن معاذ نه دے موندلے۔ البته ددے حدیث شواهد شته دے۔ [کما فی إرواء الغلیل : ۲۰/۴، رقم : ۹۱۲].

۳ - اسود بن یزید وائی : (بلال به د اذان کلمات هم دوه دوه ځله ویل او د اقامت کلمات به ئه هم دوه دوه ځله ویل، او هغه به شروع هم په تکبیر سره کوله او ختمولو به ئه هم په تکبیر سره)۔

[مصنف عبد الرزاق : ۴۶۲/۲، دارقطنی : ۹۰/۱، معانی الآثار : ۸۰/۱].

ځینه وائی : اسود د بلال سره نه دے ملاؤ شوی، خو امام نسائی دده یو روایت د هغه نه نقل کړی۔ [کما فی نصب الراية : ۲۶۹/۱].

نور حدیثونه هم شته خو په دے اکتفاء کوو۔
نو ددے اود مخکنو حدیثونو نه معلومه شوه چه دغه دواړه طریقه جائز او مشروع دی۔ البته د (مفرد او سینگل اقامت) احادیث ډیر زیات او ډیر صحیح دی۔ نو په دے باندې ډیر عمل کول پکار دی، او د ډبل اقامت احادیث هم صحیح دی، نو په دے هم کله نا کله عمل کول پکار دی۔

دا وجه ده، کشمیری صاحب فرمائی : دواړه طریقه ثابتې دی او ماته دیوې ترجیح په بله باندې ښکاره نشوه۔ [المرعاة : ۳۴۵/۲].

او چاچه د نسخ خبره کړی نو دا ډیره لرې او بې دلیلې خبره ده۔

امام خپله اذان کولے شی که نه؟ او نبی کریم ﷺ خپله اذان کړے او که نه؟

۵۱۲ - سوال : امام اذان کولے شی که نه؟ او نبی ﷺ په خپل ځانی اذان کړے که نه؟
جواب : د خلیفہ راشد عمر فاروق رضی اللہ عنہ نه نقل دی چه هغه د امام دپاره اذان کول مکروه

گنړلي۔ د قیس بن ابی حازم نه روایت دے دا فرمائی :
[لَوْ أُطِيقُ الْأَذَانَ مَعَ الْحَلِيفِ لَا ذَنْتُ].

(که چرے ما د خلافت د کارونو سره د اذان طاقت لرلے نو خامخابه مے کولے)۔

[رواه مسدد، قال معلقه : ورجاله ثقات، ذكره ابن حجر في المطالب العالیة : ۱/ ۶۵، باب لا يكون الإمام مؤذناً].

امام بیهقی د جابر رضی اللہ عنہ نه مرفوعاً نقل کړی دی (نبی ﷺ ددے نه منع کړے چه امام مؤذن جوړ شی)۔

[رواه البيهقي، وسنده ضعيف كما في ضعيف الجامع : ۶۰۲۴].

عمران بن مسلم فرمائی : سويّد وويل : که زما وس وے نو مابه خلکو ته اذان کولے او امامتی به مے ورته کولے۔ عمران وائی : ما دا خبره مصعب بن سعد ته وکړه، نو هغه وفرمايل : دا سنت نه دی چه يو انسان دے مؤذن او امام دواړه جوړ شی۔

[ابن ابی شيبه : ۴۰۶/۱].

عمر فاروق رضی اللہ عنہ نه نقل دی : که چرے دا خبره نه وے چه سنت دادی چه امام به مؤذن نه وی نو مابه اذان کولے۔ [ابن ابی شيبه : ۴۰۶/۱].

اصبغ وائی : ابن عمر رضی اللہ عنہ به مونږ ته اذان کولو۔ او په سفر کښه به زمونږ امام وو۔ [پورتنی حواله].

حافظ ابن حجر فرمائی : امام دپاره د اذان په مکروه گنړلو کښه د علماؤ اختلاف دے چه ددے مکروه والے د عمر فاروق وغیره نه نقل شوے۔ [فتح الباری : ۲/ ۶۲].

زیلعی فرمائی : دا خبره چه امام به مؤذن نه وی۔ په دے کښه دوه ضعیف حدیثونه راغلي، یو دانس رضی اللہ عنہ نه نقل دے چه هغه د نبی ﷺ ارشاد نقل کوی : (امام له مکروه دی چه هغه مؤذن هم شی)۔

[أخرجه ابن عدی فی الکامل].

پہ دے حدیث کنبے سلام اوزید راویان دواپہ سخت ضعیف دی۔
 دویم حدیث: ہغہ دے چہ ابن حبان پہ (الضعفاء) کنبے راوہے۔ (نبی ﷺ ددے نہ منع کرے چہ امام مؤذن ہم جوہ شی)۔
 دا ہم ضعیف دے پہ دے کنبے معلی راوی ضعیف دے۔
 [نصب الراية: ۱/۲۹۳، ماجاء أن الإمام لا يكون مؤذناً].

د امام دپارہ د اذان پہ مکروہ والی کنبے دا حدیث ہم راغلے چہ نبی ﷺ عثمان بن ابی العاصؓ تہ وفرمایل: [وَاتَّخِذْ مُؤَذِّنًا لَا يَأْخُذُ عَلَى أَذَانِهِ أَجْرًا]۔
 (او داسے مؤذن مقرر کرے چہ پہ اذان کولو مزدوری نہ اخلی)۔
 [مسند احمد: ۴/۲۱، ابو داود: ۱/۲۰۹]۔

○ د کراہیت بلہ وجہ دا ہم دہ چہ نبی ﷺ پہ خپل تول عمر مبارک کنبے چرتہ نہ پہ
 حضر کنبے خپلہ اذان کرے او نہ پہ سفر کنبے۔ صرف دومرہ دہ چہ د ماشوم پہ غور کنبے
 ئے اذان کرے، لکہ چہ دا خبرہ مخکنبے پہ مسئلہ نمبر (۵۰۱) کنبے تیرہ شوہ۔ دارنگہ ابو
 محذورہ ﷺ تہ د اذائے د تعلیم دپارہ ئے ہغہ تہ اذان کرے وو۔

○ او د ترمذی پہ کوم حدیث کنبے چہ دا راغلی چہ (نبی ﷺ پہ سفر کنبے اذان وکرو او
 خپلو ملگرو تہ ئے پہ داسے حال کنبے مونخ وکرو چہ هغویٰ پہ خپلو او بنانو باندے سوارہ
 وو)۔ نویو خو ددے پہ سند کنبے عمر بن رماح راوی دے، بلہ دا چہ ددے نہ دا نہ معلومیری
 چہ گنے پہ خپل خانی باندے ئے اذان کرے حکم پہ بل روایت کنبے ددے وضاحت موجود
 دے چہ بلال تہ ئے د اذان حکم کرے وو۔ [فَأَمَرَ بِلَالًا فَأَذَّنَ]۔
 (نو بلال تہ ئے حکم وکرو نو هغہ اذان وکرو)۔

[مسند أحمد: ۴/۱۷۴]۔

حافظ ابن حجر فرمائی: ددے مسئلے پوہنتنہ خلک ڀیرہ ڀیرہ کوی چہ آیا نبی ﷺ پہ
 خپل خانی اذان کرے او کہ نہ؟ نو سہیلی ذکر کری دی چہ نبی ﷺ پہ سفر کنبے اذان
 کرے، چہ دا حدیث امام ترمذی روایت کرے او دا دیعلیٰ بن مرہ حدیث دے۔ امام نووی ہم
 پہ کلکہ ویلی دی چہ نبی ﷺ پہ سفر کنبے یو حل اذان کرے او ددے نسبت ئے ترمذی تہ
 کرے او دیتہ ئے قوی ویلی دی۔ لیکن د ترمذی همدا حدیث پہ مسند احمد کنبے پہ دے

الفاظو راغلے چہ نبی ﷺ بلال تہ د اذان کولو امر کرے، نو معلوم مپری چہ د ترمذی پہ روایت کنبے اختصار دے، او د اذان کولو نہ مراد بلال تہ د اذان کولو حکم کول دی، لکہ خلک وائی: خلیفہ فلانی عالم تہ زر روپی ور کرے، حالانکہ د ور کولو کار ددہ خزانچی کرے وی خو خلیفہ تہ ئے حکہ نسبت کوی چہ هغه ددے پہ ور کولو حکم کرے۔
[فتح الباری: ۶۲/۲]

علامہ مبارکفوری ہم دا خبرہ کرے چہ نبی ﷺ پہ خپلہ اذان نہ دے کرے بلکہ پہ اذان باندے ئے امر کرے۔ [تحفة الأحوذی: ۳۱۷/۱]

○ او د اذان او اقامت جمع کولو دپارہ پہ دے حدیث باندے ہم استدلال شوے، نبی ﷺ فرمائی: [إِذَا سَافَرْتُمَا فَادْنَا وَاقِيْمَا وَلْيَوْمُكُمَا أَكْبَرُكُمَا]۔

(کلہ چہ تاسو دواړو سفر کولو نو اذان کوی او اقامت کوی او پہ تاسو کنبے دے امامتی هغه خوځ کوی چہ مشر وی)۔ [صحیح بخاری]۔

دے حدیث کنبے نبی اکرم ﷺ د امام دپارہ اذان کول جائز گنرلی دی۔

خلاصہ داچہ: سنت داده چہ امام دے مؤذن نہ وی۔ البتہ کہ امام اذان وکړو نو ددہ اذان کول هم جائز دی۔
وبالله التوفیق۔

د اذان او اقامت پرینودو ځایونه

۵۱۳ - سوال: په کومو ځایونو کنبے اذان او اقامت پرینودل کیږی؟

جواب: هر مونځ کونکی ته د اذان او اقامت حکم شوے، حکہ په کومو حدیثونو کنبے چہ د اذان او اقامت امر راغلے، هغه عام دی ټولو ته شامل دی۔

لکه په صحیح مسلم کنبے د انس رضی اللہ عنہ نه روایت دے، دا فرمائی: (رسول الله ﷺ به د صبا راختو سره په کافرو حمله کوله او هغه به غوږ کیښوده که چرې اذان به ئے واوریده نو د حملے نه به بند شو، او که نه وی نو حمله به ئے کوله۔ نو یو ځل ئے د یو سړی نه واوریدل چہ هغه: الله اکبر وویل، نو رسول الله ﷺ وفرمایل: دا کس په فطرت باندے دے۔ بیا هغه اشهد ان لا اله الا الله وویل، نو رسول الله ﷺ وفرمایل: ته د اور نه ووتے۔ انس وائی:

خلکو چه وکتل نو هغه د گپو بزو شپونکے وو۔

[مسلم: ۱/۱۶۶، بیهقی: ۱/۴۰۵، مشکاة: ۱/۶۵].

عقبه بن عامر رضی اللہ عنہ وائی: ما در رسول الله صلی اللہ علیہ وسلم نه واوریدل چه فرمایل ئے: (ستار ب د هغه شپونکی نه تعجب کوی چه هغه د غره په خوکه کښه وی او د مانځه دپاره اذان کوی او مونځ کوی، الله عز وجل فرمائی: وگورئ زما دے بنده ته چه اذان کوی او مونځ کوی، مانه یرپری نو ما خپل دے بنده ته بنښنه وکړه او جنت ته مه ننویسته)۔

[مسلم: ۱/۱۶۷، ابوداود: ۱۲۰۳، بیهقی: ۱/۴۰۵].

نو دے دواړو حدیثونو نه ثابته شوه چه دیواځے مونځ کونکی دپاره هم اذان کول مستحب دی۔ [سنن النسائي: ۱/۱۰۸].

په حدیث د (مسئ الصلاة) کښه په ځینو روایتونو کښه هم د اذان او د اقامت امر راغله۔ دے وجه نه په دے دواړو کښه سستی نه ده پکار۔ [انظر الصحيحة: ۱/۶۶].

د دے نه هم لویه خبره داده چه اذان واجب دے او په ډیرو صحیح حدیثونو کښه په دے امر راغله، حالانکه وجوب د دے نه په کمو دلائلو باندے ثابتیري۔ نو حقه خبره داده چه اذان فرض کفائی دے۔ [کما فی تمام المنه ص: ۱۴۴].

او دا د شیخ الاسلام غوره وینا ده او د مالکیانو، حنابلو، عطاء، مجاهد او اوزاعی مذهب دے۔ امام عدوی فرمائی: په ښار کښه اذان کول فرض کفائی دی، که یوے علاقے والو پرېښوده نو جنگ به ورسره کیږي۔

[انظر حاشية العدوی والقرطبی: ۶/۲۲۵، بداية المجتهد: ۱/۷۷].

شیخ البانی فرمائی: بلکه په یواځے مونځ کونکی باندے هم اذان کول واجب دی۔ لکه علامه شوکانی په دے باره کښه د حدیثونو ذکر کولو نه پس فرمائی:

لنډه دا چه: په دے عظیم عبادت کښه سستی او د دے په وجوب کښه تردد او شک نه دے پکار ځکه د دے وجوب ډیر زیات ښکاره دے، او دا جماعت د مانځه پورے خاص هم نه دے بلکه په هر مونځ کونکی لازم دی چه اذان او اقامت وکړي۔ مگر څوک چه جماعت سره مونځ کوی نو هغه لپاره دا کافی ده چه مؤذن د دغه جماعت دپاره اذان او اقامت کوی۔ بیا

ظاھرہ داده چه بنځي هم په دے حکم کښي د سروپشان دي، او سرو ته چه ددے حکم شوم نو دا بنځو ته هم شامل دے، او په دے باره کښي خه داسے حديث نه دے راغلي چه هغه په دے خبره دليل جوړ شي چه بنځو لپاره اذان او اقامت واجب نه دے۔ او کوم روايتونه چه په دے باره کښي راغلي نو د هغه په سندونو کښي متروک روايان دي، د هغوي روايت حجت نه دے۔ نو که چرے داسے دليل راشي چه بنځي ددے وجوب نه وباسي نو ډيره ښه ده، گڼي بنځي هم په دے باره کښي د سروپشان دي۔

[تمام المنه ص ۱۴۴، السيل الجرار: ۱/۱۹۶]۔

شيخ الاسلام ابن تيميه فرمائي: خوك چه وائي چه اذان سنت دے او پريښودلو کښي نه گناه نشته، نو دا خبره دده خطا ده۔ [مجموع الفتاوى: ۲۲/۶۴]۔

ابن ابی حاتم په [كتاب الأذان ص: ۲۸۶] کښي فرمائي: بيان د هغه حديثونو چه په مسلمانانو باندے د اذان د وجوب او د فرضيت په باره کښي راغلي۔ بيائے ددے د وجوب دپاره نهه حديثونه ذکر کړي۔

ابن حزم هم د جماعت دپاره په سفر او حضر کښي د اذان د وجوب قائل دے۔ [المحلى: ۲/۱۶۳]۔

نو د پورتنو حوالو نه معلومه شوه چه اذان په هر موع غذار باندے واجب دے، امام وی که منفرد، نارینه وی که زنانه۔

د بانډه چي په حديث کښي دي: [ثُمَّ تَشْهَدُ وَاقِمٌ]۔ (بيا اذان او اقامت وکړه)۔ [سنن الترمذی: ۱/۶۶، وفي الترمذی تحقيق اذان المسافر]۔

○ البته د اذان او اقامت نه دا راتلونکي کسان مستثنی دي۔ په دوي واجب نه دے:

۱- اول بنځي: په دوي باندے اذان او اقامت واجب نه دے۔

د ابن عمر رضي الله عنه په حديث کښي دي: [لَيْسَ عَلَى النِّسَاءِ أَذَانٌ وَلَا إِقَامَةٌ]۔ (په بنځو باندے اذان او اقامت نشته)۔

[أخرجه البيهقي: ۴۰۸۱، باب ليس على النساء أذان ولا إقامة]۔

دے روايت ته شوکاني او ابن حجر صحيح ويلي۔

[نيل الأوطار: ۲/۲۷، التلخيص الحبير: ۱/۲۱۱]۔

خو دا حدیث ضعیف دی، شیخ البانی فرمائی: په دے کښه عبد الله بن عمر العُمري ضعیف دی۔ او دا روایت د ابن عمر رضی اللہ عنہ د هغه روایت خلاف دی چه په هغه کښه دا راغلی چه دده نه پوښتنه وشوه: [هَلْ عَلَى النِّسَاءِ أَذَانٌ؟ فَغَضِبَ وَقَالَ: أَنَا أَنهَى عَنْ ذِكْرِ اللَّهِ؟] (آیا بنسحو باندے اذان شته؟ نو هغه غصه شو او وے فرمایل: آیا زه د الله د ذکر نه خلك منع کړم؟)۔ [تمام المنه ص: ۱۵۳]۔

او په دے حدیث امام احمد د لیل نیولے۔ لکه امام ابو داود په خپلو مسائلو (ص ۲۹) کښه وائی: ما د احمد نه واوریدل چه د هغه نه د بنسحو په باره کښه پوښتنه وشوه چه اذان او اقامت به کوی او که نه؟ هغه وفرمایل: د ابن عمر نه پوښتنه وشوه چه بنسحه به اذان او اقامت کوی؟ هغه وفرمایل: آیا زه د الله عز وجل د ذکر نه خلك منع کړم؟

لیکن امام بیهقی د عمرو بن ابی سلمه نه نقل کړی دی دا وائی: ما د ابن ثوبان (محمد بن عبد الرحمن بن ثوبان) نه پوښتنه وکړه چه آیا بنسحو باندے اقامت شته؟ نو هغه ماته خبر راکړو چه دده پلار ده ته خبر ورکړه هغه وائی: ما د مکحول نه ددے پوښتنه وکړه، نو هغه وفرمایل: (کله چه بنسحه اذان وکړی او اقامت وکړی نو دا بهتره ده او که د اقامت نه علاوه ئے نور خه ونه کړل نو دا هم دوی له کافی ده)۔ ابن ثوبان وائی: که اقامت نه کوی نو هم جائز ده۔ حکه امام زهری د عروه په واسطه د عائشه رضی اللہ عنہا نه روایت نقل کوی چه هغه وفرمایل: [كُنَّا نَصَلِّي بِغَيْرِ إِقَامَةٍ] (مونږ به د اقامت نه بغیر مونږ کولو)۔

امام بیهقی فرمائی: که چرے دا روایت د اولنی روایت سره صحیح شی نو دے دواړو کښه منافات نشته۔ حکه دا ممکنه ده چه یو خل ئے دا کړه وی او بل خل ئے دا پرېښه وی حکه چه دواړه کارونه جائز دی۔ او د جابر رضی اللہ عنہ نه نقل دی چه هغه ته وویل شول: آیا بنسحه به اقامت کوی؟ هغه ویل: هو!۔

[البیهقی: ۴۰۸/۱]۔

شیخ البانی فرمائی: د امام بیهقی سند حسن دی۔

[الضعیفه: ۲/۲۷۱، رقم: ۸۷۹]۔

او شیخ البانی د ابو الطیب صدیق حسن قول غوره کړه چه هغه په [الروضه: ۱/۷۹] کښه وائی: سړو ته امر کول بنسحو ته امر کول دی، او په بنسحو باندے د عدم وجوب په باره

کښه داسه څه نه دی ثابت شوی چه دلیل جوړ کړه شی۔ اه
لیکن مونږ وایو : د صحابه کرامو او تابعینو نه گنډ آثار راغلی چه په ښځو باندې اذان
او اقامت واجب نه دے۔

○ یو د هغه نه د ابن عمر رضی اللہ عنہ دغه پورتنی اثر دے۔

○ دغه شان د عائشې رضی اللہ عنہا ک پورتنی اثر دے۔

○ دارنگه معتمر بن سلیمان د خپل پلار (سلیمان) نه روایت کوی دا فرمائی :

[كُنَّا نَسْأَلُ أَنَسًا رضی اللہ عنہ هَلْ عَلَى النِّسَاءِ أَذَانٌ وَإِقَامَةٌ؟ قَالَ: لَا، وَإِنْ فَعَلْنَ فَهُوَ ذِكْرٌ].

(مونږ به د انس رضی اللہ عنہ نه پوښتنه کوله چه آیا په ښځو باندې اذان او اقامت شته؟ هغه به
فرمایلی : نه ! خو که دا کار ئه وکړو نو دا ذکر دے)۔

[مصنف ابن ابی شیبېه : ۲۲۲/۱].

او ابن ابی شیبېه د علی رضی اللہ عنہ نه په ضعیف سند سره نقل کړی دی چه : (اذان به کوی او
اقامت به نه کوی)۔

بیائې د ضحاک نه نقل کړی دی چه : په ښځو باندې اذان او اقامت نشته۔

او د جابر رضی اللہ عنہ نه ئه نقل کړی دی چه : که زړه ئه غواړی اقامت دے وکړی۔

ابن عباس رضی اللہ عنہ فرمائی : [لَيْسَ عَلَى النِّسَاءِ أَذَانٌ وَلَا إِقَامَةٌ].

(په ښځو باندې نه اذان شته او نه اقامت)۔

[کما فی مصنف عبد الرزاق : ۱۲۸/۳].

او په همدې خبره حسن، محمد بن سیرین، زهري، عطاء، ابراهیم، جابر بن زید، مجاهد،
سالم بن عبد الله بن عمر او نورو تابعینو - رحمهم الله - فتویٰ ورکړې : چه په ښځو نه اذان
شته او نه اقامت۔ یعنی په دوی دا واجب نه دے۔

○ خو دا حکم هله دے چه ښځې یواځې مونځ کوی۔

او کله چه دوی د جماعت په شکل مونځ کوی نو بیا سنت داده چه دوی له یو مؤذن
سرې اذان وکړی۔

لکه دام ورقې k په حدیث کښه دی : [وَكَاثُ أُمُّ وَرَقَةَ قَدِ قَرَأَتِ الْقُرْآنَ فَاسْتَأْذَنَتِ النَّبِيَّ صلی اللہ علیہ وسلم

أَنْ تَتَّخِذَ فِي دَارِهَا مَوْذِنًا فَيُؤَذِّنُ لَهَا.....] (ام ورقې قرآن لوستله وو نو د نبی صلی اللہ علیہ وسلم نه ئه اجازت

وغوښتو چه په خپل کور کښه یو مؤذن مقرر کړی چه هغه - ورله اذان کوی) - [ابوداود : ۹۴/۱، بیهقی : ۴۰۶/۱، باب إمامة النساء].

دده حدیث اسناد حسن ده -

او ښځه له جائز دی چه اذان وکړی او اقامت وکړی او د ښځو په مینځ کښه ودرېږی او ښځو ته امامتی وکړی - لکه :

هشام د حفصه k نه روایت کوی چه (کله به ده مونځ کولو نو اقامت به ئه کولو) - [مصنف ابن ابی شیبه : ۲۲۳/۱].

عائشه k نه نقل دی چه (هغه به اذان او اقامت دواړه کول) -

[ابن ابی شیبه : ۲۲۳/۱، بیهقی : ۴۰۸/۱].

دده په سند کښه لیث بن ابی سلیم ده - (اودا سئ الحفظ ده) -

○ په ښځو باندې د اذان او اقامت د عدم وجوب په باره کښه یو دلیل دا هم ده چه د امهات المؤمنین k وغیره ؤ نه دا چرته نقل نه دی چه دوی په کور کښه اذان کړی وی -
په فتاویٰ اسلامیة کښه دی : که چرې ښځو اقامت کولو نو په ده کښه څه باک نشته او که نه ئه کوی نو هم څه باک نشته، ځکه اذان او اقامت په نارینه ؤ باندې واجب دی -
[الفتاویٰ الإسلامية : ۲۵۳/۱].

او داسه خبره ابن حزم هم کړې - [المحلی : ۱۶۹/۲].

۲ - دویم : اذان او اقامت په هغه چا هم نه ده واجب چه په کور کښه یواځه یا جماعت سره مونځ کوی - ځکه په صحیح مسلم کښه د اسود او علقمه نه نقل دی چه دوی وائی -
(مونږ عبد الله بن مسعود کره راغلو نو هغه وفرمایل : آیا ده خلکو تاسو پسه مونځ کړې؟ مونږ ویل : نه - وې فرمایل : پاسی او مونځ وکړی - [فَلَمْ يَأْمُرْ بِأَذَانٍ وَلَا إِقَامَةٍ] نو نه ئه د اذان حکم وکړو او نه د اقامت) - په بل روایت کښه دی : [يُجْزِئُنَا أَذَانُ الْحَيِّ وَإِقَامَتُهُمْ].
(مونږ له د محله اذان او اقامت کافی ده) -

[صحیح مسلم : ۲۰۲/۱، بیهقی : ۴۰۶/۱].

نو دلته ابن مسعود ؓ چه د فقیه صحابو نه ده، اذان او اقامت دواړه پرېښودل او د قبیلې او محله اذان او اقامت ئه کافی وگنړلو -

ابن عمر رضی اللہ عنہ فرمائی: (چاچه په یو داسه جومات کښه مونځ وکړو چه په هغه کښه مونځ شوی و نو دده دپاره د هغوی اقامت کافی ده)۔

[أخرجه البيهقي: ٤٠٦/١]۔

امام شافعی فرمائی: چاچه د مانځه آخره برخه لاندې کړه نو دده اذان او اقامت دواړو ته حاضریدل فوت شو، ده به ځانله اذان نه کوی او نه به اقامت کوی۔ په دې خبره کښه زه څوک مخالف نه مومم چه یو سره جومات ته راشی او امام د مانځه نه فارغ شوی وی نو ده به د اذان او اقامت نه بغير مونځ کوی۔

○ البته اذان کول ورله بهتر دی۔ لکه انس بن مالک رضی اللہ عنہ نه نقل دی چه (ده په داسه حالت کښه جومات ته راغی چه مونځ پکښه شوی وو، نو اذان او اقامت نه وکړو او ملگرو ته نه د سهار مونځ وکړو)۔

[البيهقي: ٤٠٧/١، وذكره البخاري تعليقاً: ٨٩/١، وأخرجه عبد الرزاق: ٥١٣/١]۔

علامه ابن حزم هم د یواځه مونځ کونکي دپاره د اذان کولو په استحباب باندې قائل ده۔ [المحلی: ١٦٦/٢]۔

نو درشید احمد لدهیانوی صاحب دا خبره چه کله په جومات کښه جماعت وشي نو د یواځه مونځ کونکي دپاره اذان او اقامت کول مکروه دی۔ نو په دې خبره څه دلیل نشته۔ [أحسن الفتاوى: ٢٧٩/٢]۔

۳ - دریم: چه ډیر مونځونه فوت شوی وی او بیا د هغه قضائي راوړی نو د اولنی مونځ نه سیوا د نورو مونځونو دپاره اذان پریښودل جائز دی۔ دغه شان په جمع بین الصلاتین کښه د دویم مونځ دپاره اذان کول ضروری نه دی، بلکه دواړو مونځونو دپاره به اقامت کوی۔ لکه د جابر رضی اللہ عنہ په اوږد حدیث کښه دی:

[وَدَفَعَ حَتَّى آتَى الْمُزْدَلِفَةَ فَصَلَّى بِهَا الْمَغْرِبَ بِأَذَانٍ وَاحِدٍ وَإِقَامَتَيْنِ]۔

(نبي ﷺ لا پرتو تر دې چه مزدلفه ته راغی او هلته نه په یو اذان او دوه اقامتونو سره د ماښام مونځ - د ماسخوتن مانځه سره یوځای - وکړو)۔

[مسلم: ٣٩٤/١، مشکاة: ٢٢٥/١]۔

○ ابن مسعود رضی اللہ عنہ نه روایت ده چه (مونځ د رسول الله ﷺ سره د خندق د غزا په موقعه

د دشمن مخامخ وو، نو هغوی مونږ لره د ماسپڅین، مازیگر، ماښام او ماسخوتن مونځونو نه تر نیمائی شپې پورې مشغوله وساتلو، بیا رسول الله ﷺ پاسبیده او د ماسپڅین مونځ نه ئې شروع وکړه، بیا ئې مازیگر، بیا ماښام او بیا ماسخوتن وکړو، دیو مونځ نه پس به ئې د بل مانځه دپاره پرله پسې اقامت کولو۔

[بیهقی : ۴۰۷/۱]

نو ددې حدیث نه معلومه شوه چه په فوت شوو مونځونو کښې د اولنی مونځ نه سیوا د نورو قضائی راورلو کښې به اذان پریدی۔ امام بیهقی په دې باب ترلې : (د اذان او اقامت یا په دې کښې د یو په پرېښودلو سره مونځ صحیح دے)۔

زۀ وایم : په دې حدیث کښې دا نشته چه اذان ئې نه دے کړے۔ صرف دومره ده چه اذان په کښې نه دے ذکر شوی۔ او نه ذکر کول په عدم وجود دلالت نه کوی۔ او د نبی کریم ﷺ دا طریقه وه چه په جمع بین الصلاتین کښې به ئې په یو اذان اکتفاء کوله۔ لکه په عرفات او مزدلفه وغیره ځایونو کښې ئې په یو اذان اکتفاء کړے وه۔ لکه د جابر رضی الله عنه په حدیث کښې دی:

[ثُمَّ أَذَّنَ بِلَالٌ ثُمَّ أَقَامَ فَصَلَّى الظُّهْرُ ثُمَّ أَقَامَ فَصَلَّى الْعَصْرَ]۔

(بیا بلال اذان وکړو، بیا ئې اقامت وکړو او نبی ﷺ د ماسپڅین مونځ وکړو، بیا ئې اقامت وکړو او د مازیگر مونځ ئې وکړو)۔

[ابوداود : ۱۲۲/۲، مشکاة : ۲۲۵/۱]

۴ - **حُلوَرَم** : خوک چه په صحراء کښې یواځې مونځ کوی، هغه له جائز دی چه اذان پریدی۔ البته بهتره داده چه اذان وکړی۔ لکه مخکښې په دې حقله حدیث تیر شو۔

سلمان فارسی رضی الله عنه فرمائی : رسول الله ﷺ ارشاد فرمایله :

[إِذَا كَانَ الرَّجُلُ بَارِضٍ قَبِيٍّ (قَفَرٍ) فَحَانَتْ الصَّلَاةُ فَلْيَتَوَضَّأْ فَإِنْ لَمْ يَجِدْ مَاءً فَلْيَتَيْمَّمْ، فَإِنْ أَقَامَ صَلَّى مَعَهُ مَلَكًا، وَإِنْ أَذَّنَ وَأَقَامَ صَلَّى خَلْفَهُ مِنْ جُنُودِ اللَّهِ مَنْ لَا يُرَى طَرَفَاهُ]۔

(کله چه یو سړې په شاړه زمکه کښې وی او د مانځه وخت شی نو اودس دے وکړی او که اوبۀ ورته نه ملاوېږي نو تیمم دے وکړی، نو که دۀ اقامت وکړو نو ددۀ سره به ددۀ دواړه ملائک شریک مونځ وکړی۔ او که اذان او اقامت دواړه ئې وکړل نو دۀ پسې به د الله د لښکرو

نه دومره لښکریان مونځ وکړي چه دواړه طرفونه ئې نه لیدل کیږي)۔

[مصنف عبد الرزاق : ۵۱۰/۱، ابن ابی شیبہ : ۲۰۹/۱، وإسنادہ صحیح]۔

عاصم بن ضمره د علي ؑ نه روايت کوي چه ده وفرمايل : (کوم سره چه شارپه زمکه ته وواته نو د خپل مانځه دپاره دې زمکه غوره کړي، بنی او گس طرفته دې وگوري او د مانځه دپاره دې نرم او پاکيزه ځاي منتخب کړي، ځکه هره زمکه دا خوبنوی چه په هغه دې د الله ذکر وکړي شي، نو که دده زړه غواړي اذان دې وکړي او که زړه ئې غواړي نو اقامت دې وکړي)۔

[مصنف عبد الرزاق : ۵۰۹/۱]۔

نو ددې مرفوع او موقوف دواړو حديثونو نه معلومه شوه چه په صحراء کښه اذان پريښودل جائز دی۔ ښه سوچ وکړه !
نو دا د اذان د پريښودو ځايونه دی۔
خو مناسبه داده چه اذان دې نه پريدي ځکه د اذانه په باره کښه په حديثونو کښه گنډ ترغيبات راغلي او دا ډير فضيلت لري۔
وبالله التوفيق۔

د مشرکانو د اذان جواب ورکولو حکم

۵۱۴- سوال : د مشرکانو - لکه د بريلويانو وغيره ؤ - د اذان جواب ورکول پکار دی او که نه؟

جواب : راجحه داده چه د دوی د اذان جواب ورکول نشته، ځکه د دوی اذان د الله تعالیٰ په نیز اذان نه دی۔ بله دا چه دوی تاته په [حَيَّ عَلَى الصَّلَاةِ] ويلو سره خپل جومات ته او دوی سره مونځ کولو ته دعوت درکوي، حالانکه دوی سره مونځ کول او د دوی جومات ته حاضریدل جائز نه دی۔ دغه شان کله چه ته په [لَا حَوْلَ وَلَا قُوَّةَ إِلَّا بِاللَّهِ] سره جواب ورکوي، نو گویا ته هغوی سره د حاضریدو اراده کوي او د الله نه ددې مدد غواړي۔ حالانکه دوی ته حاضریدل منع دی۔ دارنگه کله چه [حَيَّ عَلَى الْفَلَاحِ] ووايي نو د دوی خبره باطله ده ځکه دوی سره مونځ کول کامیابی نه ده۔

دا حکم هله دے چه کله مؤذن یقینی مشرک وی او په مسجد کښه همدا امامتی کوی۔
 ○ او هر چه د بدعتیانو اذان دے، نو ددے جواب به ورکولے شی، ځکه دوی پسه مونځ
 جائز دے او د مؤذن او امام په شرطونو کښه دا نشته چه دا به معصوم وی۔
 واللہ تعالیٰ اعلم۔

بعض علماء ویلی دی: د هر اذان جواب به ورکول کیږی، ځکه د نبی ﷺ دا وینا عامه
 ده چه: (کله تاسو د مؤذن نه واورئ نو د هغه پشان کلمات وایی)۔
 په فتاویٰ دیوبند (۱۱۵/۲) کښه لیکي: د شيعه گانو اذان کافی نه دے۔
 وباللہ التوفیق۔

د یو مانځه دپاره د ډیرو اذانونو حکم

۵۱۵ - سوال: په یو ځل باندې د گڼو کسانو اذان د یو مانځه دپاره جائز دے او که نه؟
 مثلاً: یوه لویه اجتماع وی او خلک د یو مؤذن اذان نه آوری، نو آیا دا جائز دی چه په
 مختلفو طرفونو کښه لس یا کم وزیات کسان په شریکه اذان وکړی، لکه چه دا کار د
 [جماعة التبلیغ] په اجتماعاتو کښه کیږی؟

جواب: راجحه داده چه صرف یو کس اذان وکړی او یا د اذان دپاره لاؤډ سپیکر استعمال
 کړې شی۔ ځکه د نبی کریم ﷺ په زمانه کښه لوتل لوتل اجتماعات شوی دی، لکه د حج
 او عمرې او غزاگانو اجتماع گانه شوم، دغه شان د صحابه کرامو [په زمانه کښه هم
 لوتل لوتل اجتماع گانه شوی دی، او د نبی ﷺ او د هغه د ملگرو نه دا چرته ثابت نه دی
 چه دوی ډیرو مؤذینو ته امر کړې وی چه دوی د مختلفو طرفونو ته اذان وکړی۔ بلکه
 په صحیح بخاری کښه د سائب بن یزید رضی اللہ عنہ نه روایت دے دا فرمائی: (د نبی ﷺ او د ابو
 بکر او عمر [په زمانه کښه به د جمعه په ورځ اولنې اذان هغه وخت کیده کله به چه امام
 په منبر کیناسته۔ او کله چه د عثمان رضی اللہ عنہ د خلافت دور شو او خلک زیات شو، نو هغه دریم
 اذان زیاتی کړو چه دابه په زور مقام کیده۔ په بل روایت کښه دی:

[وَلَمْ يَكُنْ لِلنَّبِيِّ ﷺ مُؤَذِّنٌ غَيْرُ وَاحِدٍ] (او د نبی ﷺ صرف یو مؤذن وو)۔

[صحیح بخاری: ۱/۱۲۴، ابوداود: ۱/۱۶۲، نسائی: ۱/۲۰۷]۔

د دریم اذان نه مراد د جُمعې د ورځې اولنې اذان دے۔ ځکه یو اذان د خطبې نه مخکېنۍ کيږي او بل اقامت دے چه دیته هم اذان ویل کيږي، او دریم هغه اذان دے چه ددې دواړو نه مخکېنۍ عثمان رضی الله عنه زیاتې کړې وو۔

وهبة الزحيلي فرمائی: کله چه خطیب په منبر کیني نو د خطیب مخې ته دے صرف یو مؤذن اذان کوي نه ډیر مؤذنین۔ او همدا هغه اذان دے چه د رسول الله صلی الله علیه وسلم په زمانه کښې به کیده۔ او دا اتفاقي اذان دے۔ بیائې د سائب بن یزید پورتنې حدیث ذکر کړو۔

[الفقه الإسلامي: ۲/۲۹۲]۔

بعضې خلکو د اجتماعي اذان دپاره ددې حدیث نه دلیل نیولې چه نبی صلی الله علیه وسلم فرمائی: [إِذَا خَرَجْتُمَا فَأَذِّنَا وَأَقِيمَا] (کله چه تاسو دواړه په سفر ووتلئ نو اذان کوئ او اقامت کوئ)۔

[بخاری، مسلم عن مالك بن الحويرث رضى الله عنه]۔

خو دا استدلال صحیح نه دے، ځکه (اذان کوئ) معنی داده چه په تاسو کښې دے یو کس اذان وکړي او بل دے جواب ورکوي۔ ددې تائید داده چه په بل روایت کښې دې: [فَلْيُؤَذِّنْ لَكُمْ أَحَدُكُمْ] (په تاسو کښې دے یو کس اذان وکړي)۔ ځکه د دواړو کسانو یوځای اذان کول مطلوب نه دې۔

[مجمع بحار الأنوار، حاشية السندی علی النسائي، ونقله الألبانی فی الإرواء: ۱/۲۳۰]۔

بیا شیخ البانی فرمائی: د بعضې متاخرینو په حدیث باندې د نه پوهیدو یا تجاھل دا حال دے چه په دوی کښې یو کس یوه رساله لیکلې کومه چه مخطوطه ده، او په هغې کښې ئې په یو آواز باندې اذان کول جائز کړي دی چه هغې ته په دمشق کښې [اذان الحق] ویل کيږي۔ او د دغه پورتنۍ حدیث نه ئې دلیل نیولې۔ نو ما ځان سره دا وویل چه بیا خو به [اقامة الحق] هم جائز گڼي او که نه؟ ځکه په حدیث کښې خو [فَأَذِّنَا وَأَقِيمَا] دواړه الفاظ راغلې۔ او مبتدعینو په شرعي نصوصو کښې ډیر تحریفات کړي، چه دا د هغې یو مثال دے۔ [فإلى الله المشتكى]۔

ابن عابدين وائی: سیوطی ذکر کړي دی چه د دوه کسانو اذان د ټولو نه اول ټو امیه ایجاد کړې۔ رملي په حاشیة البحر کښې وائی: ما د اذان الحق او اجتماعي اذان په باره کښې هیڅ نص نه دے لیدلې۔ خو آیا بدعت حسنه دے او که سیئه؟ او دا اذان شوافعو د

خطیب مخامخ ذکر کړې او د دوی اختلاف دې چې دا مستحب دې که مکروه۔ هر چه اولنې اذان دې نو په النهایه کتاب کښې ئې تصریح کړې چې دا متواتر دې، لکه هغه ددې قول په تشریح کښې چې [وَاِذَا اَذِنَ الْمُؤَذِّنُونَ الْاِذَانَ الْاَوَّلَ تَرَكَ النَّاسُ الْبَيْعَ] ذکر کړې دی چې مؤذنین ئې د جمع په لفظ ذکر کړې دی ځکه کلام ئې په عامه توګه جاری کړې ول چې په دې کښې متواترته داده چې دا اذان په جمع کيږي او د ښار هر طرفته رسول کيږي۔

نو په دې کښې دلیل دې چې دا اجتماعي اذان مکروه نه دې، ځکه متواتر (د مخکښې نه را روان) عمل مکروه نه وي۔ دارنگه د خطیب مخامخ چې کوم اذان کيږي د هغې په باره کښې هم دغه خبره کوو، لهذا دا بدعت حسنه شو، ځکه [مَا رَأَى الْمُسْلِمُونَ حَسَنًا فَهُوَ عِنْدَ اللَّهِ حَسَنٌ] (کوم شے چې مسلمانان ښه ګڼي هغه د الله په ښه هم ښه وي) او سیدی عبد الغنی ورسره دا هم ویلي چې په دې اجتماعي اذان کښې د جمعې خصوصیت نشته بلکه باقی پنځه مونځونو دپاره هم خلك اعلان ته محتاج دي۔

[رد المحتار: ۱/۲۶۱]۔

زه وایم: د ابن عابدین شامي په دې پورتنی کلام کښې د نیوکې وړ خبرې دادی:

اوله وجه: اذان الجوق بدعت دې او په دې هیڅ دلیل نشته، لکه مخکښې تیر شو۔

دویمه وجه: بدعت، حسنه او سیئه ته ویشل هم بدعت دې۔ او دا تقسیم د نبی اکرم ﷺ ددې مبارک ارشاد خلاف دې چې: [كُلُّ بَدْعٍ ضَلَالَةٌ] (هر بدعت ګمراهی ده)۔

لکه مخکښې ددې وضاحت په مسئله نمبر (۲۱) کښې شوې۔

دریمه وجه: د نبی اکرم ﷺ دپاره په دغه غټو غټو اجتماعاتو کښې صرف یو مؤذن وو چې هغه بلال رضی الله عنه دې، او دده نه سیوا بل مؤذن په دغه موقعه نه وو۔ سره ددې چې ډیره زیاته ګڼه ګونړه وه او خلکو ډیرو اذانونو ته حاجت لرلو۔

[انظر نيل الاوطار: ۳/۳۲۳]۔

څلورمه وجه: کومه طریقه چې د نبی کریم ﷺ او د هغه صحابه کرامو نه متواترته او راروانه وي، نو هغه بدعت نه وي۔ او پاتې شو د دوی نه ښکته راروانه طریقه نو هغه بدعت وي۔ او دا اجتماعي ډیر اذانونه د نبی کریم ﷺ او د هغه صحابه کرامو – رضی الله عنهم – نه راروانه طریقه نه ده، او د بل چانه راروانه طریقه له هیڅ اعتبار نشته۔

پنځمه وجه : د فقهي کتابونو په مفهوم باندې ئې دليل نيولې، حالانکه ددې کتابونو منطق حجت نه دې پاتې لا مفهوم! د ابن عابدين دا طريقه ده چه دا د فقهي کتابونو په مفهوماتو باندې دليل نيسي۔ دا هغه کتاب دې چه ديتنه د احنافو د فتوو سرچينه ويله کيږي۔

شپږمه وجه : [مَا رَأَى الْمُسْلِمُونَ حَسَنًا] دا مرفوع حديث نه دې۔ بله دا چه په دې کښې د مسلمانانو نه مراد صحابه کرام [دې۔

○ **خلاصه** دا چه : په يو وخت کښې په يو يا په گڼرو آوازونو سره اجتماعي اذانونه کول شرعاً ثابت نه دي، نو دا نه دي کول پکار۔

په [السنن والمبتدعات، ص: ۴۹] کښې وائي : په يو طرز سره اجتماعي اذان کول بدعت دې۔

او امام نووي چه دا فرمايلي : د لوئې جومات دپاره دوه مؤذنين نيول جائز دي اوکه ډيروت ته ضرورت پيدا شي نو د هغه نيول هم جائز دي، لکه عثمان رضي الله عنه خلور مؤذنين نيولي وو، او د حاجت او مصلحت په لحاظ سره ددې نه زيات ساتل هم جائز دي۔
[شرح مسلم للنووي: ۳۵۰/۱]۔

نو ددې نه د دغه پورتنی اجتماعي اذان ثبوت نه کيږي، ځکه ددې په عبارت کښې د گڼرو مؤذنينو نه مراد دادې چه د مختلفو مونځونو دپاره گڼر مؤذنين نيول جائز دي، مثلاً يو د سهار اذان کوي، بل د ماسپڅين او بل د مازيگر او دغسې د نورو مونځونو دپاره۔ اوکه د امام نووي دا مطلب نه وي نو بيا هغه سره هيڅ دليل نشته۔ ځکه د بلال حديث په يو وخت کښې په ډيرو مؤذنينو ساتلو باندې دلالت نه کوي۔

امام نووي په المجموع کښې هم د ډيرو اذانونو خبره په دليله ذکر کړې۔
[المجموع شرح المذهب: ۱۲۴/۳]۔

د امام نووي پورتنی خبرې ته نزدې خبره امام ابن قدامه هم ذکر کړې، او فرمايلي ئې دي چه د دوه مؤذنينو نه زيات مؤذنين نيول مستحب نه دي ځکه د نبی صلی الله علیه وسلم نه همدا نقل دي چه د هغوی دپاره به دوه مؤذنين وو، بلال او ابن ام مکتوم ا۔ بيائې د ضرورت په وخت د ډيرو مؤذنينو د ساتلو خبره کړې۔ خو په دې ئې څه دليل نه دې پيش کړې۔ [انظر

[المغنی: ۱/۴۷۷].

دغه شان علامه قاسمی هم د ضرورت په وخت د ډیرو مؤذنینو ساتلو اجازت ورکړې۔
خو په دې ئې هیڅ دلیل نقلی نه دے پیش کړې۔

[إصلاح المساجد ص: ۱۳۳].

حالانکه مخکښه تیر شو چه په یو وخت کښه کڼې گڼې اذانونه کول د نبی ﷺ او صحابه کرامو نه ثابت نه دی۔

امام ابن ابی حاتم فرمائی: کوم اذان چه په اجتماعی توگه کیږي او دیته اذان السلطان او اذان الجوق ویل کیږي نو دا بدعت دے او په دې کښه اختلاف نشته چه دا مذموم او مکروه عمل دے۔

[كتاب الأذان لأبي حاتم ص: ۲۹۸].

امام ابن حزم فرمائی: د دوه یا زیاتو کسانو په یو ځل باندې اذانونه کول جائز نه دی۔ او په دې باندې ئې دلیل حدیث دقرع (خسڼې) ذکر کړې۔ هغه فرمائی: که چرې د دوه کسانو اذان جائز وې نو بیا خسڼې اچول هیڅ معنی نه لري۔

[المحلی: ۲/۱۷۹].

نو ثابت شوه چه په یو ځل ډیر اذانونه کول بدعت دے، او دا مقصد د لاؤډ سپیکر نه اخستل کیږي۔ واللہ أعلم۔

د امام د اقامت حکم

۵۱۶ - سوال: امام اقامت کولې شی او که نه؟

جواب: بهتره داده چه امام نه اذان وکړي او نه اقامت۔ ځکه د نبی ﷺ او د هغه نه روستو د هغه د خلفاؤ نه دا چرته نه ده نقل۔ او مخکښه په مسئله نمبر (۵۰۷) کښه تیر شو چه د امام دپاره مکروه دی چه اذانونه هم کوي۔ ددې باوجود که امام اذان وکړو او خلکو ته ئې مونځ وکړو نو دده مونځ صحیح دے۔ دارنگه دده اقامت هم صحیح دے۔

فتاویٰ اسلامیه کښه دی:

سوال: آیا مؤذن له جائز دی چه د اقامت کولو نه پس خلکو ته امامتی وکړي؟

جواب: هو! دا جائز دی چه یو کس اذان او اقامت وکړي، او کله چه مؤذن په خلکو کښه ډیر ښه قاری وی نو حاضرینو ته به امامتی ورکړي۔ دغه شان که مقرر امام غائب وی او د هغه نائب شی نو هم جائز دی۔ لکه څنگه چه دا جائز دی چه دا د مقرر امام په وظیفه باندې مقرر شی۔

[الفتاویٰ الإسلامية: ۲۵۲/۱]۔

زه وایم: سنت داده چه امام خپل ځان دپاره جدا مؤذن مقرر کړي۔ او [مَنْ أَذَّنَ فَهُوَ يُقِيمُ] والا حدیث ضعیف دی۔ لکه مخکښه تیر شو۔

اذان نه پس جومات نه د وتو حکم او عذرونه

۵۱۷ - سوال: اذان کیدو نه پس د جومات نه وتل مکروه دی او که نه؟

جواب: په دې باب کښه ډیر حدیثونه ثابت دی چه هغه په دې خبره دلالت کوی چه کله په جومات کښه اذان وکړي شی نو د هغه نه وتل جائز نه دی تردې چه مونځ وکړي، البته د عذر په وجه وتلې شی۔

۱ - ابو الشعثاء وائی: مونځ په جومات کښه د ابو هریره سره ناست وو، دې کښه مؤذن اذان وکړو نو یو سړی د جومات نه پاسیده روان شو، نو ابو هریره هغه ته نظر ورواچولو تردې چه هغه سړی د جومات نه وواته، نو ابو هریره وفرمایل: دې سړی د ابو القاسم صلی الله علیه وسلم نافرمانی وکړه۔ [صحیح مسلم: ۲۳۲/۱]۔

دې حدیث نه معلومه شوه چه د اذان نه پس د جومات نه وتل مکروه دی تردې چه مونځ وکړي شی، البته د عذر د وجه جائز دی۔
[شرح مسلم للنووی]۔

۲ - عثمان بن عفان رضی الله عنه فرمائی: رسول الله صلی الله علیه وسلم وفرمایل: [مَنْ أَذَرَكَ الْأَذَانَ فِي الْمَسْجِدِ ثُمَّ خَرَجَ لَمْ يَخْرُجْ لِحَاجَةٍ وَهُوَ لَا يُرِيدُ الرَّجْعَةَ فَهُوَ مُنَافِقٌ]۔

(چاچه په جومات کښه اذان را لاندې کړو بیا په غیرد حاجت نه د جومات نه وواته او اراده د واپسې هم نه لری نو دا منافق دی)۔

[سنن ابن ماجه: ۱۲۳/۱، الصحيحه: ۲۵۱۸، مشکاة: ۹۷/۱]۔

۳ - دیتہ نزدی حدیث د ابو هریره رضی اللہ عنہ نه هم مرفوعاً نقل شوے۔

[أخرج الطبرانی في الأوسط : ۲۷/۱، وأبو نعيم في صفة النفاق : ۲۹/۱، وذكره الشيخ في الصحيحة : ۲۵۱۸، عن سعيد بن المسيب عن أبي هريرة، وأخرج البيهقي مرسلًا : ۵۶/۳، الإرواء : ۲۶۳/۱].

۴ - په مسند احمد کښه دی : ابو هریره رضی اللہ عنہ بیا وفرمایل :

[أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا كُنْتُمْ فِي الْمَسْجِدِ فَنُودِيَ بِالصَّلَاةِ فَلَا يَخْرُجُ أَحَدُكُمْ حَتَّى يُصَلِّيَ].

(رسول الله صَلَّى اللَّهُ عَلَيْهِ وَسَلَّمَ مونږ ته حکم کړی چه کله تاسو په جومات کښه وی او اذان وکړی شی

نو د مانځه نه مخکښه دے په تاسو کښه څوک نه وځي)۔

[مسند أحمد : ۵۳۷/۲].

نو دے ټولو حدیثونو نه معلومه شوه چه د اذان نه پس د جومات نه وتل جائز نه دی۔

○ هغه عذرونه چه د هغه د وځي د اذان نه پس جومات نه وتل جائز وی :

اول عذر بدعت : کله چه د جومات امام بدعتی او گمراه وی او د جماعت نه روستو

پاتے کیدو کښه فتنه نه واقع کیږي، نو بیا د جومات نه وتل جائز دی۔

مجاهد فرمائی : زه د ابن عمر رضی اللہ عنہ سره ووم، نو یو سړی د ماسپڅین یا مازیگر مونځ

دپاره اعلان وکړو، نو ابن عمر وفرمایل : ما ددے جومات نه وباسی ځکه دا کار بدعت دے۔

[سنن أبي داود : ۱۰۸/۱، بیهقي : ۴۲۴/۱].

او ابو سعید خدری رضی اللہ عنہ د مروان نه هغه وخت روان شو هر کله چه مروان د اختر په ورځ د

مانځه نه مخکښه خطبه شروع کړه۔

[مشكاة : ۱۲۷/۱].

دویم سخت ضرورت : چه ددے په وجه د جومات نه وتل جائز کیږي۔ دارنگه هغه

وخت کښه وتل هم جائز دی چه کله د دوباره واپسی اراده وی۔

د دویمه جمعه دپاره اقامت کول جائز دی

۵۱۸ - سوال : د دویمه جمعه دپاره اقامت کول جائز دی اوکه نه ؟

جواب : د دویمه جمعه حکم روستو په (باب الجماعة) او (باب المساجد) کښه را روان

دے، چه دا په یو څو شرطونو سره جائز دے، اوکه هغه نه وی نو بیا مکروه دے۔

او کله چه څوک جماعت کوی نو هغه دپاره اذان او اقامت کول مشروع دی، ځکه مخکې په مسئله نمبر (۵۰۸) کې تیر شو چه اذان او اقامت د هر مونځ گذار دپاره مشروع دی۔

ابو عثمان یشکرې وائی: مونږ د بنو رفاعه په جومات کې مونځ وکړو او بیا کیناستو، نو دے کې انس بن مالک رضی اللہ عنہ تقریباً د شلو ځوانانو سره راغی او وے فرمایل: آیا تاسو مونځ کړے؟ مونږ ویل هو! نو هغه په خپلو ځوانانو کې یو کس ته امر وکړو، هغه اذان او اقامت وکړو، بیا انس رضی اللہ عنہ مخکې شو او هغوی ته ئے مونځ وکړو۔
[البیهقی: ۶۹/۳، و ذکره البخاری تعلیقاً: ۸۹/۱]۔

حسن بصری دا مکروه گنلے۔ امام بیهقی فرمائی: د حسن بصری مکروه گنل په هغه ځایونو باندے معمول دی چه په دویم جماعت کولو سره د خلکو تر مینځه اختلاف او تفرق پیدا کیږی۔

نو دے حدیث نه معلوم شوه چه د دویم جماعت دپاره اذان او اقامت دواړه شته دے۔ لکه څنگه چه انس بن مالک رضی اللہ عنہ دا کار وکړو۔ او په هغه باندے په لیدونکو خلکو کې هیچا رد ونه کړو۔

○ او ځینے علماء چه دا وائی: دویم جماعت په هغه وخت کې جائز دے هر کله چه د اولنی جماعت په شکل نه وی، یعنی په هغه ځائے کې ونه درېږی په کوم ځائے کې چه د اولنی جماعت امام ولاړ وو۔ دارنگه اقامت هم ونه کړی، نو بیا جائز دے۔
خو په دے خبره هیڅ دلیل نشته۔ بلکه په هر ځائے کې که ودرېږی نو دویم جماعت کول جائز دی۔

په اودسی په حالت کې د اذان کولو حکم

۵۱۹ - سوال: دے اودسی په حالت کې د اذان کول جائز دی که نه؟

جواب: افضله داده چه د پاکي او اودس په حالت کې د اذان وکړی۔

عطاء فرمائی: حق او مسنونه طریقه داده چه مؤذن دے د اذان کولو په وخت په اوداسه کې وی۔ او فرمائی چه دا د مانځه شروع ده نو صرف د اوداسه په حالت کې به ئے کوی۔

ابن سیرینؒ فرمائی: اذان بہ صرف د اوداسہ پہ حالت کنبے کوی۔

ابراہیم نخعیؒ فرمائی: صحابہ او تابعینو بہ دا خبرہ بدہ نہ گنرلہ چہ مؤذن ے اودسہ اذان وکری۔

[أخرج هذه الآثار عبد الرزاق في المصنف : ۴۶۵۱]۔

ابو ہریرہؓ فرمائی: اذان بہ نشی کولے مگرد اوداسہ پہ حالت کنبے۔ او مجاہدؒ ہم د اوداسہ پہ حالت کنبے د اذان کولو حکم کرے۔

[مصنف ابن ابی شیبہ : ۲۱۱/۱]۔

○ دے اودسیؒ پہ حالت کنبے د اذان پہ مکروہ والی باندے د ابو جہیمؓ حدیث ہم دلیل دے، دا فرمائی: [أَقْبَلَ النَّبِيُّ ﷺ مِنْ نَحْوِ بَثْرٍ حَمَلٍ فَلَقِيَهُ رَجُلٌ فَسَلَّمَ عَلَيْهِ فَلَمْ يَرِدَّ النَّبِيُّ ﷺ حَتَّى أَقْبَلَ عَلَى الْجِدَارِ فَمَسَحَ بَوَجْهِهِ وَيَدَيْهِ ثُمَّ رَدَّ عَلَيْهِ السَّلَامَ] وَفِي رِوَايَةٍ: [وَقَالَ: إِنَّهُ لَمْ يَمْنَعْنِي إِلَّا أَنِّي كُنْتُ عَلَى غَيْرِ طَهَارَةٍ فَكَرِهْتُ أَنْ أَذْكَرَ اللَّهَ عَلَى غَيْرِ طَهَارَةٍ]۔

(نبی ﷺ د جمل نومے کوہی لہ خوا مخامخ راروان وو، دے کنبے ورسره یو سرے ملاؤ شو او سلام ئے پرے وچولو، نبی ﷺ ہغہ تہ جواب ورنہ کرو، تردے چہ دیوال تہ متوجہ شو نو خپل مخ او لاسونہ ئے د ہغے پہ خاورہ مسح کرل، بیائے ہغہ سہری تہ د سلام جواب ورکرو۔ پہ بل روایت کنبے دی: دائے و فرمایل: زہ د سلام د جواب نہ حکہ منع شوم چہ زہ دے اودسیؒ پہ حالت کنبے ووم، نو ما بدہ وگنرلہ چہ د اللہ نوم د ناپاکیؒ پہ حال یاد کریم)۔ [ابوداؤد: ۴/۱، حاکم: ۱۶۷/۱، احمد: ۸۰/۵، نسائی: ۱۶/۱، بیہقی: ۹۰/۱، الصحیحہ: ۵۱۰/۲]۔

نو اذان ہم د اللہ ذکر دے، دے اودسیؒ پہ حالت کنبے ئے کول مکروہ دی۔ دوجے ددے حدیث نہ او پہ دے باب کنبے د راغلو آثارو دوجہ نہ۔

او دے اودسیؒ پہ حالت کنبے د اذان پہ جائز کیدو باندے دلیل دادے چہ نبی اکرم ﷺ اذانہ دپارہ پہ اوداسہ باندے امر نہ دے کرے۔

○ او د ابو ہریرہؓ پہ کوم حدیث کنبے چہ راغلی: [لَا يُؤَدُّنَ إِلَّا مُتَوَضِّئًا] (اذان بہ نہ کوی مگر اودس کونکے)۔ [سنن الترمذی: ۵۰/۱]۔

نو دا حدیث مرفوعاً او موقوفاً دواپہ ضعیف دے۔ حکہ د زہریؒ او ابو ہریرہؓ ترمینحہ منقطع دے۔ او ددے پہ سند کنبے معاویہ بن یحییٰ الصدفیؒ راوی دے۔ او دا ضعیف دے۔

[إرواء الغلیل: ۱/۲۴۰، رقم: ۲۲۲، المغنی: ۱/۴۵۸].

○ دارنگه د وائل بن حجر - رضی الله عنه - په حدیث کښه دی: [حَقُّ وَسْنَةٍ أَنْ لَا يُؤَدِّنَ الرَّجُلُ إِلَّا وَهُوَ طَاهِرٌ وَلَا يُؤَدِّنُ إِلَّا وَهُوَ قَائِمٌ] (حق اوسنت داده چه سره به د پاکۍ په حالت کښه اذان کوی او په ولاړه به اذان کوی)۔

دا حدیث هم ضعیف دی۔ د عبد الجبار او وائل ترمینځه منقطع دی۔ دارنگه حارث په کښه مجهول دی۔ [البیهقی: ۱/۳۹۲، إرواء الغلیل: ۱/۲۴۰].

ابن ابی حاتم فرمائی: په دې باب کښه صحیح صریح حدیث نشته۔
[کتاب الأذان].

اذان او اقامت ترمینځه د نیمه گینته ورکولو حکم

۵۲۰ - سوال: د اذان او اقامت ترمینځه نیمه گینته وخت ورکول څه حکم لری؟ لکه په دې علاقه کښه دارواج جوړ شوی۔

جواب: صحیح خبره داده چه مؤذن به د اذان کولو نه پس دومره وخت خلکو له ورکوی په څومره وخت کښه چه خلک د خپلو کارونو نه فارغ شی، اودس وکړی او جومات ته حاضر شی۔ برابره خبره ده که دا وخت نیمه گینته وی او که شل منته وی او که پاؤ وخت وی۔

۱ - امام بخاری فرمائی: (د اذان او اقامت ترمینځه به څومره وخت ورکوی؟) بیائے د عبد الله بن مغفل رضی الله عنه حدیث نقل کړی چه نبی ﷺ فرمائی: [بَيْنَ كُلِّ أَذَانَيْنِ صَلَاةٌ ثَلَاثًا ثُمَّ قَالَ فِي الثَّلَاثَةِ: لِمَنْ شَاءَ].

(د هر اذان او اقامت ترمینځه مونځ شته دی، درې ځله ئې وفرمایل۔ په دریم ځل ئې وفرمایل: د چاچه خوبه شی)۔

[صحیح بخاری: ۱/۸۷].

امام بخاری په دغه عنوان کښه اشاره وکړه چه د اذان او اقامت ترمینځه وخت کم دی۔ خودا حدیث د ماښام په باره کښه راغلی، او د ماښام وخت تنگ دی، دې وجه نه مؤذن به د ماښام مونځ نه روستو کوی مگر صرف دومره وخت به ورکوی چه په هغه کښه دوه

رکعتہ نفل کولے شی۔

او هر چه باقی مونخونه دی، نو ددے نه به زیات وخت ورکوی، لکه په دے باندے دلیل راتلونکی حدیثونه دی :

۲ - د سلمان او ابو هريره انه روايت دے چه رسول الله ﷺ وفرمايل: (دا اذان او اقامت ترمينخه دومره ساه واخله چه اودس کونکے خپل حاجت آسانئ سره پوره کړي، او خوراک کونکے د خپل خوراک نه آسانئ سره وزگار شی)۔

[أخرجه عبد الله في زوائد المسند: ۴۳/۵، وأبو الشيخ في الأذان، والبيهقي: ۴۲۸/۱، وهو في الجامع: ۹۳/۱، الصحيحة: ۵۷۶/۲، رقم: ۸۸۷، وهو حديث صحيح، وضعفه في كتاب الأذان وقال: أبو الجوزاء مجهول].

۳ - جابر رضي الله عنه روايت دے چه رسول الله ﷺ بلال رضي الله عنه وفرمايل: (کله چه ته اذان کوي نو په قلاړه ئے کوه، او کله چه اقامت کوي نو تادی کوه، او د خپل اذان او اقامت ترمينخه دومره وخت ورکړه چه په هغه کبے خوراک کونکے د خوراک نه او خکاک کونکے د خکاک نه او بوج لرونکے سرپے د خپل حاجت پوره کولو نه وزگار پړي، او تاسو تر هغه وخته پورے مة پاسئ ترڅو چه موزة ليدلے نه يم)۔

[سنن ترمذی: ۴۸/۱، مشکاة: ۶۴/۱].

ددے حديث سند ضعيف دے، په دے کبے عبد المنعم راوی ته امام بخاري منکر الحديث ویلي۔

نو دے دواړو حدیثونو نه معلومه شوه چه مؤذن به د اذان او اقامت ترمينخه دغومره وخت ورکوي۔

او څوک چه وائی: د ما بنام د اذان نه پس به مؤذن دومره صبر کوي په څومره وخت کبے چه درے آیتونه لوستل کيږي یا درے قدمونه اخستل کيږي، نو په دے خبره هيڅ دلیل نشته۔ بلکه دا ذهني اندازے دی، حالانکه اندازے ټاکل د شريعت کار دے۔

بله دا چه بيا خود مؤذن نه تکبير اولی فوت کيږي هر کله چه د جومات د چت نه راکوزيږي، دارنگه د خلکو نه هغه دعاگانے فوت کيږي چه هغه د اذان نه پس لوستلے کيږي۔

ځکه نبی کریم ﷺ د اذان نه پس په درود او د وسیلے په دعاء باندے امر کړے، فرمائی: [إِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ ثُمَّ صَلُّوا عَلَيَّ ثُمَّ سَلُّوا اللَّهَ لِي الْوَسِيلَةَ فَإِنَّهَا مَنَزِلَةٌ فِي الْجَنَّةِ

لَا يَنْبَغِي إِلَّا لِعَبْدٍ مِنْ عِبَادِ اللَّهِ وَأَرْجُو أَنْ أَكُونَ أَنَا هُوَ، فَمَنْ سَأَلَ اللَّهَ لِيَ الْوَسِيلَةَ حَلَّتْ عَلَيْهِ الشَّفَاعَةُ].

(کله چه تاسو د مؤذن اذان واورئ نو د هغه پشان الفاظ تاسو هم وائ بیا په ما درود ووايئ او بیا د الله نه زما دپاره وسیله وغواړئ حکه دا یوه درجه ده په جنت کښه چه د الله په بندگانو کښه صرف یو بنده سره مناسب ده، او زما امید ده چه دغه بنده به زه یم۔ نو چا چه ما دپاره د الله نه وسیله (اوچته مرتبه) وغوښته نو هغه دپاره زما شفاعت حلال شو)۔ [بخاری: ۸۶/۱، مشکاة: ۶۵/۱]۔

نو مسلمانانو له عموماً او مؤذنینو له خصوصاً پکار دی چه د دغه دعاگانو لحاظ وساتئ، او د دوه رکعتو مونغ اهتمام وکړئ۔ د نبی کریم ﷺ دا عادت مبارک وو چه کله به ئه د چا د خپو آواز کشار آوړیدو نو مونغ گذارو ته به ئه انتظار کولو۔ لکه دا حدیث په مواقیتو کښه تیر شو۔

ابو حاتم هم فرمائئ: بیان ددې چه د اذان او اقامت ترمینځه به خومره وخت وی؟
۴ - جابر بن سمرة ؓ فرمائئ:

[كَانَ بِلَالٌ يُؤَذِّنُ إِذَا زَالَتِ الشَّمْسُ لَا يَخْرُمُ، ثُمَّ لَا يُقِيمُ حَتَّى يَخْرُجَ النَّبِيُّ ﷺ، قَالَ: فَإِذَا خَرَجَ أَقَامَ حِينَ يَرَاهُ] (بلال ؓ به د زوال کیدو سره سم اذان کولو ددې نه به ئه تاخیر نه کولو، بیا به ئه اقامت نه کولو مگر کله به چه نبی ﷺ راوواته۔ او کله به چه نبی ﷺ راوواته نو بلال به د هغوی لیدو سره اقامت شروع کړو)۔
[مسند أحمد: ۹۱/۵]۔

د جابر بن سمرة ؓ په بل روایت کښه دی: [كَانَ مُؤَذِّنُ رَسُولِ اللَّهِ ﷺ يُؤَذِّنُ ثُمَّ يَمْهَلُ فَلَا يُقِيمُ حَتَّى إِذَا رَأَى رَسُولَ اللَّهِ ﷺ خَرَجَ أَقَامَ حِينَ يَرَاهُ]۔

(د رسول الله ﷺ مؤذن به اذان وکړو، بیا به ئه وخت ورکړو، او اقامت به ئه تر هغه وخته پورې نه کولو ترڅو به ئه چه رسول الله ﷺ نه وولیدل، او کله به ئه چه ولیدلو چه رسول الله ﷺ بهر را وواته نو لیدلو سره به ئه اقامت شروع کړو)۔

[مسند أحمد: ۹۱/۵]۔

او دا حدیث په صحیح مسلم کښه په دې الفاظو راغلی: [عَنْ جَابِرِ بْنِ سَمُرَةَ قَالَ: كَانَ بِلَالٌ

يُؤَدُّ إِذَا دَحَضْتُ فَلَا يُقِيمُ حَتَّى يَخْرُجَ النَّبِيُّ ﷺ فَإِذَا خَرَجَ أَقَامَ الصَّلَاةَ حِينَ يَرَاهُ].
[صحيح مسلم: ۱۰۲/۵].

۵ - د جابر بن سمرة رضي الله عنه په بل روايت كښه دا الفاظ دي :
[كَانَ بَلَالٌ لَا يُؤَخِّرُ الْأَذَانَ عَنِ الْوَقْتِ وَرُبَّمَا آخَرَ الْإِقَامَةَ شَيْئًا].

(بلال رضي الله عنه به د خپل وخت نه اذان نه روستو كولو، البته كله به ئه اقامت خه وخت روستو كولو).

۶ - سالم ابی النضر وائی : [كَانَ رَسُولُ اللَّهِ ﷺ حِينَ تُقَامُ الصَّلَاةُ إِذَا رَأَاهُمْ قَلِيلًا جَلَسَ لَمْ يُصَلِّ وَإِذَا رَأَاهُمْ جَمَاعَةً صَلَّى].

(د رسول الله صلی الله علیه و سلم دا عادت مبارك وو چه كله به ئه مانځه ته د ودریدو اراده وكړه او خلك به ئه كم وليدل نو كيښه ناسته مونځ به ئه نه كولو، او كله به ئه چه د خلكو جماعت وليده نو مونځ به ئه وكړو). [ابوداود: ۱۴۹/۱].

دا حديث مرسل دى، او حافظ ابن حجر ددې مرسل حديث اسناد د شواهدو په وجه قوی كړخوله. [فتح الباری: ۱۱۰/۲].

۷ - عائشه K فرمائی : [كَانَ رَسُولُ اللَّهِ ﷺ إِذَا سَكَتَ الْمُؤَدُّ بِالْأُولَى مِنْ صَلَاةِ الْفَجْرِ قَامَ فَرَكَعَ رَكْعَتَيْنِ خَفِيفَتَيْنِ قَبْلَ صَلَاةِ الْفَجْرِ بَعْدَ أَنْ يَسْتَبِينَ الْفَجْرَ، ثُمَّ اضْطَجَعَ عَلَى شِقِّهِ الْأَيْمَنِ حَتَّى يَأْتِيَهُ الْمُؤَدُّ لِلْإِقَامَةِ].
[صحيح بخاری: ۱۰۹/۲].

د پورتنو ټولو حديثونو نه معلومه شوه چه مؤذن به د اذان او اقامت تر مينځه دومره وخت ورکوي چه په هغه كښه انسان د خپلو کارونو نه فارغ شي، خپل حاجت پوره كړي، اودس وكړي او جومات ته راشي. او دا هم معلومه شوه چه د مانځه د ودرولو وخت د امام په لاس كښه دى، خه وخت چه هغه راوواته نو جماعت به ودرېږي. او دا هم معلومه شوه چه په سهار كښه به دومره وخت ورکوي چه انسان په كښه اودس وكړي، سنت وكړي او بيا د هغه نه پس مختصره ډډه ولږوي او بيا مسجد ته راشي او جماعت ودرېږي.
او په ماښام كښه به دومره وخت ورکوي چه د اذان نه فارغ شي او درود ووائى، او د وسيله دعاء ولولي، بيا دوه ركعتي نفل وكړي. او د هغه نه پس اقامت شروع كړي شي.

مؤذن له پکار دی چه ددے تپولو حالتونو لحاظ وساتی۔ او د الله نه په دے باره کښه توفیق وغواری۔

نابالغ ماشوم اذان کولے شی

۵۲۱ - سوال : نابالغ ماشوم اذان کولے شی که نه ؟

جواب : هو ! هغه ماشوم چه هوښیار وی او تمیز والا وی او د اذان کلمات پیژنی، نو دده اذان کول صحیح دی۔ بلکه دده امامت کول هم صحیح دی، نو اذان خوبه ئه په طریقہ اولی سره صحیح وی۔ البته غوره داده چه بالغ او پرهیزگاره شخص اذان وکړی۔ د ابن عباس رضی الله عنه په حدیث کښه دی : (تاسو له دے په تاسو کښه غوره خلک اذان وکړی او ستاسو امامتی دے ستاسو قاریان وکړی)۔
[ابوداود : ۵۹۰، مشکاة : ۱/۱۰۰]۔

دا حدیث ضعیف دے، په دے کښه حسین بن عیسی الحنفی ته جمهورو ضعیف ویلی او بعضو ثقه ویلی۔

○ د ابن ابی لیلی نه نقل دی چه هغه به خپل هلك خوئ ته د اذان امر کولو۔

د عطاء نه نقل دی چه : د نابالغ هلك په اذان کولو کښه خه باک نشته۔

[مصنف ابن ابی شیبه : ۱/۲۲۶]۔

د سفیان ثوری نه پوښتنه وشوه چه نابالغ هلك خلكو ته اذان او مونخ کولے شی که نه ؟

هغه وفرمایل : د ماشوم او فاسق اذان له اعتبار نشته، ځکه په اذان کښه خبرداره ورکول

مقصد وی او ددے دواړو په وینا خبرداره نه حاصلیږی، ځکه د دوی خبره او روایت قبول نه

دے، بله دا چه په روایت کښه راغلی دی چه تاسو له دے غوره خلک اذان وکړی۔

[مصنف عبد الرزاق : ۱/۴۶۹]۔

دویم قول دادے چه : د ماشوم اذان له اعتبار شته دے او دا د عطاء، شعبی، ابن ابی لیلی

او شافعی وینا ده۔

امام ابن المنذر په خپل سند سره د عبد الله بن ابی بکر بن انس نه نقل کړی دی دا وائی :

زما ماماگانو به ماته امر کولو چه دوی لپاره اذان وکړم، په داسه حال کښه چه زه نابالغه

هَلِك ووم۔ او انس بن مالك ﷺ به حاضر وو، هغه به دا بده نه گنړله، او دا خبره چونكه بنسكاره ده پتيرې نه، او په دې رد نه دې شوې نو دا اجماع شوه۔ بله دا چه ماشوم هلك خو نارينه وى، دده مونځ هم صحيح دې نو دده اذان له داسې اعتبار شته دې څنگه چه د عادل بالغ اذان له اعتبار دې۔ او د مستور الحال د اذان په معتبريدو كښه خلاف نشته۔ اهـ
په فقه حنفى كښه ئې د ماشوم اذان ته مكروه تنزيهى ويلي۔
[احسن الفتاوى : ۲۸۹/۲]۔

خو صحيح خبره داده چه دا مطلقاً جائز دې، د ماشوم د اذان د مكروه گنړلو هيڅ دليل نشته۔

او مناسبه داده چه مؤذن دې نيك عمله او امانتدار سرې وى، لكه په حديث كښه دى :
[الْإِمَامُ ضَامِنٌ وَالْمُؤَذِّنُ مُؤْتَمَنٌ]
(امام ذمه دار وى او مؤذن امانتدار)۔
[معرفة السنن والآثار : ۴۴۹/۱، مشكاة : ۶۵/۱]۔

په مرسل حديث كښه دى : (مؤذنين د مسلمانانو د مونځونو امانتدار دى)۔
[بيهقى : ۴۲۶/۱، إرواء الغليل، صحيح الجامع : ۶۶۴۶، حسن]

په در مختار كښه دى : د مراهق (بلوغ ته نژدې شوى ماشوم) اذان په غير د كراهت نه جائز دې۔ [الدر المختار : ۳۶۳/۱]۔
امام نووې فرمائى : د هوبنيار ماشوم اذان صحيح دې لكه څنگه ئې چه مونځ صحيح دې۔ [المجموع شرح المذهب : ۱۰۰/۳]۔

د اقامت جواب ورکول

۵۲۲ - سوال : په سنت مطهره كښه د اقامت جواب راغله او كه نه؟

جواب : د اكثر و علماء په نيز د اذان د جواب پشان د اقامت جواب ور كول هم مستحب دى۔ او دليل كښه د معاذ ﷺ حديث پيش كوى چه رسول الله ﷺ وفرمايل : [إِذَا سَمِعْتُمُ الْمُنَادِيَ يَتَوَبُّ بِالصَّلَاةِ فَقُولُوا كَمَا يَقُولُ]۔
[احمد : ۴۳۸/۳، وله شواهد فى الصحيحين]۔

بل روایت کنبه دی : [إِذَا سَمِعْتُمُ النَّدَاءَ فَقُولُوا مِثْلَ مَا يَقُولُ الْمُؤَدُّنَ].

(ابوداود : ۱۰۶/۱)

نو (ثویب) او (نداء) اذان او اقامت دواړو ته شامله ده۔

خو راجحه خبره داده : چه د اقامت جواب ورکول نه په فعلی حدیث کنبه شته اونۀ په قولی کنبه۔ نو دا سنت نه دی۔ که چرې دا مشروع وې، نو په صحیح احادیثو کنبه به صراحۀ نقل وې۔ او هر چه د [أَقَامَهَا اللَّهُ وَ أَدَامَهَا] حدیث دې نو دا ضعیف دی۔ [ضعیف ابی داود : ۱۰۴، ارواء الغلیل ۲۴۱]۔ او د پورتنو حدیثونو په عموم باندې هم استدلال کولو ته ضرورت نشته، ځکه په عباداتو کنبې په عموماًتو استدلال نه کیږي۔ او اقامت په اذان باندې قیاس کول هم جائز نه دی ځکه په عباداتو کنبه قیاسونه نه جاری کیږي۔ او د وسیله دعاء د ټولو علماؤ په نیز د اقامت نه پس نشته، ځکه دا کار کول بدعت دی۔ [السنن والمبتدعات ص : ۵۱، انظر الصحيحة : ۳/۳۱۷، رقم : ۱۳۲۸]۔

د [اللَّهُ أَكْبَرُ] په راء باندې پښې ویل پکار دی

۵۲۳ - سوال : په اذان کنبه [اللَّهُ أَكْبَرُ] د راء په زور سره لوستل کیږي که په پښې سره ؟

جواب : صحیح خبره داده چه د [اللَّهُ أَكْبَرُ] په راء باندې پښې دې۔ او د دې دوه وجه دی :

اوله وجه : داده چه لفظ [اللَّهُ] مبتداء ده۔ او [اللَّهُ أَكْبَرُ] خبر دې۔ او مبتداء خبر دواړه په اتفاق د

اهل عربیت سره مرفوع وی۔

دویمه وجه : د ابن عمر رضی الله عنه په حدیث کنبه دی چه رسول الله ﷺ وفرمایل :

[إِذَا قَالَ الْمُؤَدُّنُ : اللَّهُ أَكْبَرُ اللَّهُ أَكْبَرُ، فَقَالَ أَحَدُكُمُ : اللَّهُ أَكْبَرُ اللَّهُ أَكْبَرُ.....]۔

[صحیح مسلم : ۱/۱۶۷، مشکاة : ۱/۲۰۸، رقم : ۶۵۸]۔

دا وجه ده، شیخ البانې فرمائی : دا حدیث چه [اللَّهُ أَكْبَرُ جَزْمٌ] د دې هیڅ بنیاد نشته۔ لکه دا

خبره حافظ ابن حجر، سخاوی او سیوطی کړې۔ او د سیوطی دپاره د دې حدیث په باره

کنبه په خپل کتاب [الحاوی للفتاوی : ۲/۷۱] کنبه یوه خاصه رساله هم شته۔

[السلسلة الضعيفة : ۱/۱۰۱، رقم : ۷۱]۔

او مونږ سره طبع بیروت ده [الحاوی للفتاوی : ۱/۳۴۶] په هغه کنبه ئې دا وضاحت کړې

چه دغه پورتنی خبره د امام نخعی خبره ده، او د (جزم) معنی داده چه دا به اوږد نه ویل کیږی، بیائے د هغه چا خبره ذکر کړې چه هغه د (جزم) معنی دا کړې چه دا به معرب نه وی بلکه مبنی به وی۔ بیائے دا خبره په درې طریقو سره رد کړې۔ څوک چه تفصیل غواړی هغه ته دے رجوع وکړی۔

بیا دا خبره هم د غور وړ ده چه دغه پورتنی حدیث، سره ددې چه مرفوع ثابت نه دے، بلکه دا د ابراهیم نخعی ویناده، ددې باوجود دے نه مراد هغه تکبیر دے چه په مانخه کښه ویل کیږی، لکه څنگه چه دا خبره د امام سیوطی د هغه کلام نه معلومیږی کوم ئے چه په دغه پورتنی رساله کښه کړې۔ د اذان سره ددې هیڅ تعلق نشته لکه څنگه چه بعضو ته اشتباه راغلې۔ لکه په مصر کښه یو ډله ده هغوی د اذان الفاظ جدا جدا وائی۔ داسه وائی : **اَللّٰهُ اَكْبَرُ** [اَللّٰهُ اَكْبَرُ] په مینخ کښه په کښه ساه اخلی، دے دپاره چه د دوی په خیال په دغه (په بنیاده) حدیث عمل وکړې شی۔

حالانکه په دغه طریقه د اذان الفاظ ویل په سنت مطهره کښه هیڅ بنیاد نه لری۔ بلکه دا د صحیح حدیث خلاف دی، بیائے د عمر بن خطاب رضی الله عنه پورتنی حدیث ذکر کړې۔ چه په دے کښه اشاره ده چه مؤذن به دوه تکبیره په یو ځای وائی **اَللّٰهُ اَكْبَرُ اَللّٰهُ اَكْبَرُ** [اَللّٰهُ اَكْبَرُ اَللّٰهُ اَكْبَرُ] او آوړدونکے به هم په دغه طریقه جواب ورکوی۔

ددې تائید دادم چه د صحیح مسلم په ځینو حدیثونو کښه راغلی دی چه : **اِنَّ الْاَذَانَ كَانَ شَفْعًا شَفْعًا** (د اذان الفاظ جوړه جوړه وو)۔

[صحیح مسلم : ۱/۱۶۶]۔

امام نووی هم ددې خبرې تائید کړې۔ [شرح مسلم للنووی : ۱/۱۶۶]۔

بیا امام سیوطی په [الحاوی للفتاوی] کښه دا ویلی دی چه :

اَلتَّكْبِيرُ جَزْمٌ دا مرفوع صحیح نه دے بلکه د ابراهیم نخعی وینا ده چه **اَلتَّكْبِيرُ جَزْمٌ لَا يُمَدُّ**۔

د جزم معنی په **لَا يُمَدُّ** سره یا خو د ابراهیم نخعی له طرفه تفسیر دے، او یا د یحیی او یا د عبد الرزاق له خوا دے۔ او همدا تفسیر علامه ابن اثیر په النهایة کښه کړې، دارنگه نورو علماؤ هم کړې۔ او دا تفسیر د هغه تفسیر نه غوره دے کوم چه محب طبري کړې چه

د (جزم) معنی داده چه نه به په کښې مد کښې او نه به معرب کښې بلکه آخر به ئے ساکن وی۔

دا دویم تفسیر د ډیرو وجو نه مردود دی :

(۱) دا د راوی د تفسیر خلاف دی، حالانکه د راوی تفسیر غوره وی۔ لکه په اصول کښې دا خبره راغلې۔

(۲) دا تفسیر د هغه تفسیر خلاف دی کوم چه اهلحدیثو او اهل فقه کړې۔

(۳) د جزم دا معنی کول چه په آخره کښې به ئے حرکت نه وی، دا په اولنۍ صدۍ کښې چا نه پیژندلو، دا خو نوې اصطلاح ده، نو په دې باندې د دغه کلام حملول صحیح نه دی۔ [الحاوی للفتاوی : ۳۴۶/۱]۔

نو د رشید احمد صاحب دا خبره باطله شوه چه هغه وائی : د اذان په کلماتو کښې د [اللَّهُ أَكْبَرُ] په راء کښې زور ویل لازم دی، او په شامی باندې ئے حواله ورکړې، حالانکه په شامی کښې متعارض او ګډوډ اقوال ذکر شوی، مثلاً څوک په کښې وائی چه په راء به وقف کښې، څوک وائی په زور به جزم کښې، څوک وائی په پښ به جزم کښې۔ او بیا دغه دواړو دغه ې بنیاده حدیث په دلیل کښې پیش کړې۔

[أحسن الفتاوی : ۲۹۶/۲، رد المحتار : ۲۵۸/۱]۔

حافظ ابن حجر هم فرمائی چه : (جزم) د سکون په معنی سره اخستل د اهل عربیت نوې اصطلاح ده نو په دې باندې نبوی الفاظ بناء کول صحیح نه دی۔

[راجع التلخیص الحیر لابن حجر : ۲۲۵/۱، رقم : ۳۳۳، وفي المجموع : ۱۲۸/۳، رجع فتح الرء ولم يذكر حجة إلا قول المبرد وما ذكره ابن عابدين]۔

په قبله اذان، په اذان کښې خبرې کول، په ناسته اذان کول او د منفرد اذان

۵۲۴ - سوال : (۱) په قبله اذان کول جائز دی او که نه؟ (۲) او په اذان کښې خبرې کول جائز دی او که نه؟ (۳) او په ناسته اذان کول څنگه دی؟ (۴) او یو کس ځانله جومات ته نوځی نو دا به اذان او اقامت کوی او که نه؟

جواب : (۱) سنت داده چه د اذان په وخت قبله ته مخ کړی، البته کله چه [حَيَّ عَلَى

الصَّلَاةِ، حَتَّى عَلَى الْفَلَاحِ] وائی نو بنی او گس اړخ ته به مخ اړوی۔

په دې باندې دلیل هغه حدیث دې کوم چې ابو طاهر جعفی نقل کړې، دا وائی: (ما خو خله اذان وکړو، نو ماته سویډ وویل: چې کله ته اذان کوم نو قبله ته مخ کو، ځکه سنت طریقه همدا ده)۔ [ابن ابی شیبه: ۱/۲۱۵]۔

○ او د عبد الله بن زید بن عبد ربه رضی الله عنه په حدیث کښې دی، دا عرض کوی، اے د الله رسول له زه د خوب او د وینې ترمینځه ووم چې ما یو کس ولیده چې په هغه باندې دوه شنه جامې وې، قبله ته مخ کړې ولاړ وو، او الله اکبر، الله اکبرئ وېلو (.....)۔
[بیهقی: ۱/۳۹۱، ابوداود: ۵۰۷، بسند صحیح]۔

○ عطاء او ابن سیرین وغیره نه نقل دی چې: کله اذان کوی نو قبله ته به مخ کوی۔
ابراهیم نخعی نه نقل دی: صحابه او تابعینو به مخ په قبله تکبیر او شهادت وېلو۔
[مصنف عبد الرزاق: ۱/۴۶۶]۔

بیا هم که چا د قبله نه سیوا بل طرف ته اذان وکړو او خلکو ته ئې واورلو نو ان شاء الله چې دا جائز ده۔ ځکه د اذان نه مقصد خبردارې ورکول دی او دا په هر اړخ چې وکړې شی حاصلیږي۔ په دې باندې دلیل د ابن عمر رضی الله عنه عمل دې چې (هغه به په سورلي دپاسه اذان کولو، راوی وائی: ما ورته وویل چې آیا دواړه گوتې ئې په غوږونو کښې ورکړې وې؟ هغه ویل: نه)۔

[مصنف عبد الرزاق: ۱/۴۷۰، مصنف ابن ابی شیبه: ۱/۲۱۳، وأخرجه البيهقي عنه: ۱/۳۹۲]۔

(۲) او په ناسته په سورلي دپاسه اذان کول جائز دی۔

بلال رضی الله عنه نه روایت دې چې (رسول الله صلی الله علیه وسلم ده ته په سفر کښې امر وکړو نو ده په خپله سورلي دپاسه اذان وکړو نو دوی بیا دوه دوه رکعتې وکړل، بیا د سورلي نه راکوز شو او امر ئې ورته وکړو نو هغه اقامت وکړو او نبی صلی الله علیه وسلم دوی ته د سهار مونځ وکړ)۔
[السنن الکبری للبيهقي: ۱/۳۹۲]۔

نو په سورلي دپاسه د اذان کولو نه معلومیږي چې د اذان په وخت د قبله نه اوبتل جائز دی۔ لیکن کله چې په سورلي باندې نه وی بلکه په زمکه باندې وی نو په غیر د ضرورت نه په ناسته اذان کول غیر مناسب دی، بیا هم که وشي نو اذان به جائز وی۔

[کما تراه : فی المصنف لابن ابی شیبہ، وعبد الرزاق والبیہقی].

(۳) او په اذان کښه خبره کول بهتر نه دی۔ او که د ضرورت یا داسه منفعت د وچه نه ئه وکړي چه هغه فوت کیده نو په دې سره اذان نه خرابیږي۔

په دې باندې دلیل داده چه ابن عباس - رضی الله عنه - په اذان کښه خبره وکړې او داسه ئه وویل : [الصَّلَاةُ فِي الرَّحَالِ] (په خپلو خپلو ځایونو کښه مونځ وکړي) او بیائې وفرمایل : دا کار هغه چا کړې چه مانه غوره دې، یعنی رسول الله ﷺ۔

[مصنف عبد الرزاق : ۱/۶۹، بیهقی : ۱/۳۹۸، ابن ابی شیبہ : ۲۱۲، کتاب المعرفة للبيهقي : ۱/۴۲۷].

(۴) او تنها کس چه کله جومات ته داخل شي نودده په باره کښه مخکښه تیر شو چه اذان او اقامت دواړه کول مستحب دي۔ لکه په همدې خبره امام بیهقي د انس رضی الله عنه حديث پیش کړې چه هغه داسه کار وکړه۔

[البيهقي : ۱/۴۰۷، باب من استحَبَّ أَنْ يُؤْذَنَ وَيَقِيمَ فِي نَفْسِهِ إِذَا دَخَلَ مَسْجِدًا قَدْ أُقِيمَتِ الصَّلَاةُ فِيهِ].

اذان نه پس د راغلي دعاء صحيح الفاظ

۵۲۵ - سوال : د اذان نه پس چه کومه دعاء لوستل کيږي، په سنت مطهره کښه د هغه صحيح او ثابت الفاظ کوم يو دي ؟

جواب : دا خبره ياده لره چه د اذان نه مخکښه هيڅ ذکر نشته، نه بسم الله، نه اعوذ بالله، نه په نبی ﷺ درود۔ او نه د اذان آوریدو په وخت (جل جلاله) شته، دا شيان د حديثو په کتابونو کښه نشته۔

بلکه د حديثو په کتابونو کښه دا راغلي چه مؤذن او جواب ورکونکي دواړه به د اذان ختمیدو نه پس اول په نبی ﷺ درود ووايي۔ بيا به دعاء الوسیله ووايي او هغه داده :

[اللَّهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ آتِ مُحَمَّدًا الْوَسِيلَةَ وَالْفَضِيلَةَ وَابْعَثْهُ مَقَامًا مَحْمُودًا الَّذِي وَعَدْتَهُ].

په دې باندې دلیل د عبد الله بن عمرو بن العاص رضی الله عنه حديث دې، دا وائي : رسول الله ﷺ وفرمایل : (کله چه تاسو د مؤذن الفاظ واورئ نو د هغه پشان الفاظ تاسو هم وایئ۔ بيا په ما درود ووايي، ځکه څوک چه په ما يو ځل درود ووايي، الله به د هغه په عوض په ده لس

خُله رحمتونه راوړيږي۔ بيا زما دپاره د الله نه وسيله وغواړئ (.....)۔

[صحيح مسلم، ابوداود: ۱۰۶/۱، طحاوی: ۱۰۸/۱]۔

او دوسيله د دعاء پورتنی الفاظ په راتلونکو کتابونو کې راغلي:

[بخاری: ۸۶/۱، مسلم: ۱۶۶/۱، ابوداود: ۱۰۶/۱، ترمذی: ۶۸/۱، رقم: ۲۱۱، نسائی: ۱۴۶/۱، رقم:

۶۵۶، ابن ماجه: ۲۲۲، طحاوی: ۱۱۰/۱، ابن السني، ص: ۴۸، رقم: ۹۵، بسند النسائي، بيهقي: ۴۱۰/۱،

أحمد: ۳۵۴/۳، الطبرانی فی الصغير، ص: ۱۴۰، کما فی الإرواء: ۲۶۰/۱، رقم: ۲۴۳، مجمع الزوائد

للبيهقي: ۳۳۳/۱، ابن ابی عاصم فی کتاب السنة رقم: ۸۲۶]۔

○ په دې دعاء کې د اضافه کړې شوو الفاظو وضاحت او حیثیت:

○ (اولی زیادت): [اِنَّكَ لَا تُخَلِّفُ الْمِيعَادَ]۔

دا د بیهقي په روایت کې د دې دعاء په آخره کې راغلي خو دا شاذ دې، ځکه دا د دې حدیث په تمامو طرقو کې د علی بن عیاش نه نۀ دې راغلي، حالانکه دا مدار الحدیث دې۔ او د صحیح بخاری د نسخو په ناقلینو کې هیچا نۀ دې ذکر کړې، سیواد کشمیهني نه چه هغه په دې کې د صحیح بخاری د تمامو ناقلینو نه خلاف کړې، نو دا هم شاذ دې ځکه دا د نورو تمامو راویانو خلاف دې۔ دا وجه ده حافظ ابن حجر دا د سره ذکر کړې هم نۀ دې، حالانکه د هغه طریقه داده چه گنږې طریقه او سندونه جمع کوي۔ د دې تائید داده چه دا زیادت د امام بخاری په بل کتاب (خلف افعال العباد) کې هم نۀ دې راغلي، حالانکه همدا سند بعینه هلته راغلي۔ او دا زیادت د امام ابن تیمیّه په (کتاب التوسل والوسيلة) کې راغلي۔ خو ظاهره داده چه دا د کتابانو د طرفه په کې ننویستل شوی۔ بعض علماؤ ویلي دي چه دا زیادت جید دې ځکه زیادت د ثقه مقبول وی، لکه په فتاویٰ اسلامیة کې راغلي۔

(دویم زیادت) د بیهقي په روایت کې دا الفاظ هم راغلي: [اَللّٰهُمَّ اِنِّیْ اَسْأَلُكَ بِحَقِّ هَذِهِ

الدَّعْوَةِ] خو دا زیادت د بل چا په روایت کې نشته، نو دا هم شاذ دې، او د دې هم دغه

پورتنی حکم دې۔ چه دا نۀ دې ثابت۔

(دریم زیادت) د شرح معانی الآثار په یوه نسخه کې [سَيِّدَنَا مُحَمَّدًا] راغلي۔ حالانکه دا

زیادت هم شاذ دې، ښکاره طوره سره په کې چا زیاتی کړې۔ نو د (محمد) سره به (سیدنا)

لفظ په کښه نه وائی۔ ځکه دا لفظ په حدیث کښه نشته۔

(خلورم زیادت): د ابن السنی په روایت کښه ورسره: [وَالدَّرَجَةُ الرَّفِيعَةُ] هم راغله۔ دا هم د بعض کاتبانو له خوا زیاتی شوه۔ په هیڅ روایت کښه دا نه ده راغله۔ حالانکه ابن السنی روایت د نسائی نه نقل کوی۔ او په نسائی وغیره کښه دا نشته۔

[التلخیص الجبیر ص: ۷۸، للحافظ ابن حجر، والمقاصد الحسنة ص ۲۱۲، للسخاوی].

حافظ ابن حجر فرمائی: رافعی په (المجرد) کښه دده سره په آخره کښه [يَا اَرْحَمَ الرَّاحِمِينَ] زیاتی کړې، حالانکه دده حدیث په هیڅ روایت کښه دا الفاظ نشته۔
[كذا حققه الشيخ الألباني في الإرواء].

○ او زموږ د زمانه مبتدعینو په دې دعاء کښه ورسره: [الصَّلَاةُ وَالسَّلَامُ عَلَيْكَ يَا رَسُولَ اللَّهِ] د اذان نه مخکې زیاتی کړې۔ دارنگه دا الفاظ نه زیاتی کړی:
[وَارْزُقْنَا شَفَاعَتَهُ يَوْمَ الْقِيَامَةِ إِنَّكَ لَا تُخْلِفُ الْمِيعَادَ].

دده بدعتیانو د نبي کریم ﷺ په وینا تسلی او اطمینان نه کیږي نو ځکه د ځانه پکښه نور نور الفاظ زیاتوي او د هغه په دین کښه د خپل طرفه نښاسل کوی او هغه ته دین او سمه لاره وائی۔ او که څوک د دوی په دې بدعاتو رد کوی نو هغوی ته وهاښي وائی۔ الله تعالی دې دغه بدعتیانو ته بده بدله ورکړي!

[وقد وذكر هذا الدعاء الشرنبلالي في نور الايضاح ص: ۶۰، بلفظ صحيح، وقد ردّ على القاري في المرقاة

ص: ۱۶۳/۲، على: الدرجة الرفيعة، وعلى: يا ارحم الراحمين، في هذا الدعاء، وانظر العرف الشذی: ۵۴/۱، لأنور شاه کشمیری].

○ دغه شان د [الصَّلَاةُ خَيْرٌ مِنَ النَّوْمِ] د جواب په وخت [صَدَقْتَ وَبَرَرْتَ وَبِالْحَقِّ نَطَقْتَ] الفاظ ویل هم نه دی ثابت۔ [المرقاة: ۳۶۳/۲].

مبارکفوری صاحب فرمائی: نن سبا چه مؤذنین په جوماتونو کښه د درود او سلام په ذریعه بار بار اعلان کوی، نو دده اصل سنت ده، خو دا کیفیت بدعت ده، ځکه په جومات کښه آوازونه پورته کول اگرکه په ذکر سره وی مکروه دی خاصکر په مسجد حرام کښه۔

امام به کله تکبیر کوی؟ او خلک به کله مانځه ته ودریږی؟

۵۲۶ - سوال : امام به کله تکبیر کوی، آیاد [قَدْ قَامَتِ الصَّلَاةُ] په وخت او که ددې نه پس؟ او خلک به مانځه ته څه وخت ودریږی؟

جواب : په بخاری او مسلم کښې د ابو قتاده رضی الله عنه په حدیث کښې دی، نبی اکرم صلی الله علیه وسلم ارشاد فرمایلی: [إِذَا أُقِيمَتِ الصَّلَاةُ فَلَا تَقُومُوا حَتَّى تَرَوْنِي].

(کله چه مانځه دپاره اقامت وکړې شی نو تاسو مه پاسی تردې چه ما ووينی).

[بخاری: ۸۸/۱، مسلم: ۲۲۰، مشکاة: ۶۴/۱].

او د انس بن مالک رضی الله عنه په حدیث کښې راغلی، دا فرمائی: [أُقِيمَتِ الصَّلَاةُ فَأَقْبَلَ عَلَيْنَا رَسُولُ اللَّهِ صلی الله علیه وسلم بَوَّجْهَهُ فَقَالَ: أَقِيمُوا صُفُوفَكُمْ وَتَرَاوُوا فَإِنِّي أَرَاكُمْ مِنْ وَرَاءِ ظَهْرِي].

(مونځ دپاره اقامت وشو نو رسول الله صلی الله علیه وسلم مونږ ته خپل مخ راوړولو او وې فرمایلی: صفونه برابر کړئ او جوخت جوخت ودریږئ ځکه زه تاسو د خپل شا نه روستو هم وینم).

[بخاری: ۱۷۶/۲، بشرح الفتح، وأحمد: ۱۰۸۲/۳].

نو ددې دواړو حدیثونو نه درې مسئلې ثابتې شوي:

اوله مسئله: خلک به مانځه ته هلې ودریږی کله چه امام ووينی چه جومات ته راننوائه. خو دا په هغه وخت کښې چه امام بهروی. او کله چه په جومات کښې ناست وی نو امام به د [قَدْ قَامَتِ الصَّلَاةُ] په وخت پاسیږی، او خلک به ددې نه مخکښې ودریږی.

په دې باندې دلیل دادې چه امام مسلم رحمه الله په خپل سند سره د ابو هریره رضی الله عنه نه روایت کوی، دا فرمائی: (خلک به په خپل صفونو کښې ودریدل مخکښې ددې نه چه نبی صلی الله علیه وسلم په خپل صف کښې ودریږی). دارنگه په دې خبره باندې د حسن بصری خبره هم دلیل دې کومه چه روستو مونږ بیانوو.

دویم مسئله : امام به د [قَدْ قَامَتِ الصَّلَاةُ] په وخت تکبیر نه کوی، ځکه په دې وخت کښې تکبیر کول بدعت دې، د نبی اکرم صلی الله علیه وسلم نه ثبوت نه لری. بلکه په دې کښې ډیرې خرابۍ دی یوه دا چه د مؤذن جواب ورکول سنت دی او دا په دغه کار سره فوت کیږی. بله دا چه د اقامت کونکي نه د امام سره تکبیر اولی فوت کیږی.

بلکه امام به د اقامت نه پس خلکو ته د صفونو برابرولو حکم کوی۔

[کما فی الصحیحة: ۱/۴۱، تحت رقم: ۳۲، وتفصیل هذه المسألة فی المحلی: ۳/۳۲].

دریمه مسئله: امام مالک فرمائی: کله چه اقامت کیږي نو خلک به کله ودریږي؟ ما

ددې په حقله خه حد نه آوریډلې، دومره ده چه دا د خلکو د وس پورې ده ځینه خلک درانه وی او ځینه سپک، ټول یو حکم نه لری۔

[موطأ مالک: ۱/۵۶].

حافظ ابن حجر فرمائی: د سلفو په دې باره کښه اختلاف وو۔ ځینه وائی: هله به

پاسیږي چه کله اقامت کونکې اقامت ختم کړي، او په همدې طریقه باندې د انس رضی

الله عنه عمل وو۔ [فتح الباری: ۲/۹۴].

په مصنف عبد الرزاق کښه وائی: خلک به هغه وخت ودریږي چه کله اقامت کیږي۔

بیائې مختلف آثار ذکر کړي، یو په کښه ددې چه ابن عمر رضی الله عنهما فرمائی: کینی او کله چه

مؤذن [قَدْ قَامَتِ الصَّلَاةُ] ووائی نو بیا پاسیږي۔

[مصنف عبد الرزاق: ۱/۵۰۴].

خو ددې په سند کښه عطیه دے۔

○ راجحه داده: چه خلک خپل صفونه د امام په خپل ځای کښه د ودریدو نه مخکښه

مخکښه برابر کړي۔ لکه مخکښه په صحیح مسلم کښه د ابو هریره رضی الله عنه په حدیث کښه

تیر شول۔

[صحیح مسلم: ۱/۲۲۰، ونحوه فی سنن أبی داود].

امام بیهقی باب ترلې: (امام به هغه وخته پورې تکبیر نه کوی چه د صفونو د برابرولو

امر نه وی کړي) بیائې د انس رضی الله عنه هغه حدیث ذکر کړي کوم چه د مسئلې په شروع کښه

ذکر کړي شو۔ [بیهقی: ۲/۲۱].

حسن بصری نه نقل دی چه ده دا خبره بدې گنرلې چه امام د [قَدْ قَامَتِ الصَّلَاةُ] نه

مخکښه ودریږي۔ او دا خبره ئې هم مکروه گنرلې چه امام د اقامت فارغیدو نه مخکښه

تکبیر وکړي۔

[مصنف ابن ابی شیبه: ۱/۴۰۵].

خلاصه داچه: امام به تر هغه وخته پورې الله اکبر نه وائی ترڅو چه اقامت لا ختم شوی نه وی۔ ددې نه مخکې د امام تکبیر کول بدعت دے۔ او خلک به هغه وخت پاسیږي کله چه دوی امام ووينی چه جومات ته ننواته او مؤذن به دغه وخت اقامت شروع کړی۔ او کله چه امام په جومات کښې وی نو خلک چه کله په پاسیدو قادر وی پاسیږي به څنگه چه امام مالک رحمه الله وفرمایل۔ او امام به د [قَدْ قَامَتِ الصَّلَاةُ] په وخت مانځه ته پاسیږي۔ او دغه پورتنی احادیث او آثار په همدې خبره باندې دلالت کوی۔

[فَلله الحمد والمنة على التوفيق والتحقيق، وانظر تمام المنة ص: ۱۵۱]۔

شیخ البانی د سید سابق ددې قول لاندې چه: (ابن منذر د انس رضی الله عنه نه نقل کړی دی چه هغه به هغه وخت پاسیده کله به چه مؤذن قَدْ قَامَتِ الصَّلَاةُ وویل):

هغه لیکي: زه وایم: دې سره دا قید لږول پکار دی چه کله امام په مسجد کښې وی، او په همدې باندې به د ابو هريره رضی الله عنه حدیث حملیږي چه د رسول الله صلی الله علیه وسلم دپاره به اقامت وکړې شو نو مخکې ددې نه چه نبی صلی الله علیه وسلم په خپل ځانې کښې ودیږي، خلک به په خپلو صفونو کښې ځانې په ځانې شول۔

[مسلم، صحیح ابی داود وغیره: ۵۵۳]۔

او کله چه امام په جومات کښې نه وی نو بیا به هله پاسیږي کله چه دوی امام ووينی چه راوواته۔ ځکه نبی صلی الله علیه وسلم فرمائی: [إِذَا أُقِيمَتِ الصَّلَاةُ فَلَا تَقُومُوا حَتَّى تَرَوْنِي قَدْ خَرَجْتُ]۔

(کله چه د مانځه اقامت وشي نو تاسو هله مانځه ته ودیږئ چه ما ووينئ چه راووتم)۔

[متفق علیه واللفظ لمسلم، وهو مخرج في صحيح أبي داود: ۵۵۰، انظر نيل الاوطار: ۱۶۳/۳]۔

دا خبره یاده لره چه ددې مسئلې د تکبیر تحریم سره هیڅ تعلق نشته، ځکه په امام باندې لازم دی چه خلکو ته د ودریدو نه پس د صفونو برابرولو او چودونو بندولو امر وکړي، لکه څنگه چه نبی کریم صلی الله علیه وسلم به دا کار کولو۔ دا کار د هغوی نه په ډیرو حدیثونو کښې ثابت دے۔ او کله چه امام ووينی چه صفونه برابر شو نو بیا به الله اکبر وائی۔

نو د امام محمد په [کتاب الآثار، ص: ۱۳] کښې چه دا راغلی دی چه:

د ابراهیم نه نقل دی: کله چه مؤذن [حَيَّ عَلَى الْفَلَاحِ] ووائی نو خلکو له پکار دی چه پاسیږي او صفونه برابر کړي، او کله چه مؤذن [قَدْ قَامَتِ الصَّلَاةُ] ووائی، نو امام به تکبیر

وکړې۔ امام محمد وائی: په دې باندې مونږ هم عمل کوو، او دا د ابو حنیفہ قول دے۔
 زه (البانی) وایم: په همدې خبره ډیر حنفی مقلدین ولاړ دی خصوصاً عجمی ملکونه۔
 حالانکه په دې کار کولو سره محمدی سنت ضائع کیږي، لکه چه دیته مخکښه اشاره
 وشوه۔ او دیته نزدې عمل د هغه امامانو دې چه هغوی صرف دا خبره کوی چه: برابر شی
 برابر شی۔ او دا یو نصیحت دې او نصیحت مؤمنانو ته فائده ورکوی۔
 [تمام المنه ص: ۱۵۱، للشيخ الألبانی].

زه وایم: د [قَدْ قَامَتِ الصَّلَاةُ] په وخت کښې د امام په تکبیر کولو کښې او د (حی علی
 الفلاح) ویلو په وخت د مقتدیانو په پاسیدلو کښې ډیرې نورې خرابۍ هم شته دې۔
 علامه ابن حزم فرمائی: مونږه دا خبره ښه گڼو چه امام تر هغه وخته پورې تکبیر ونه
 کړي ترڅو پورې چه دده نه روستو یو یا زیات صفونه برابر شوی نه وي۔ که چرې ددې نه
 مخکښې ئې تکبیر وکړو نو بد کار ئې وکړو اگرکه جائز دې۔
 او ابو حنیفہ ویلی دی چه: کله اقامت کونکې [قَدْ قَامَتِ الصَّلَاةُ] ووائی نو امام به تکبیر
 کوی۔ بیا ئې په دې خبره رد کړې او ددې بطلان ئې ښکاره کړې۔ او دا حدیث ئې پیش کړې
 چه نبی ﷺ به د اقامت نه پس هم د حاجت د وچه خبرې کولې۔
 [بخاری: ۸۹/۱، مسلم].

دارنگه رسول الله ﷺ مقتدیانو ته ویلی دی چه (کله امام تکبیر وکړي نو تاسو تکبیر
 کوئ) نو په دې سره هم د ابو حنیفہ خبره باطلیږي ځکه چه کله امام تکبیر وکړي او
 مقتدی لا اقامت نه وي ختم کړې نو د مقتدی دپاره دا ممکنه نه ده چه د امام د تکبیر په
 وخت هغه هم تکبیر وکړي۔ نو ابو حنیفہ ورته د رسول الله ﷺ د امر خلاف امر کوی۔
 نافع د ابن عمر نه نقل کوی چه: عمر رضی الله عنه به د صفونو برابرولو دپاره څه سپړی لیږل او
 کله به چه هغوی راغلل نو عمر رضی الله عنه به تکبیر کولو۔
 او عثمان رضی الله عنه به هم څه سپړی د صفونو په سمولو مقرر کړي وو او کله به چه هغوی
 راغلل او خبر به ئې ورته ورکړو چه صفونه برابر شول نو بیا به عثمان رضی الله عنه تکبیر کولو۔
 د معقل نه نقل دی چه عمر رضی الله عنه به د اقامت کولو نه پس لږ انتظار کولو۔
 او د حسن بن علی نه هم داشان نقل شوی دی۔

نو دا دوه خليفه گانو عمل دے چه د صحابه کرامو په حضور کښے ئے کرے دے نو دا اجماع شوه۔

او کوم حديث چه بيهقي د عبد الله بن ابی اوفیٰ نه نقل کرے دے چه دا وائی : (بلال به چه کله قَدْ قَامَتِ الصَّلَاةُ وويلو، نو رسول الله ﷺ به د تکبير سره پاسيدلو)۔

نو دا حديث ضعيف دے، ددے په سند کښے حجاج بن فروخ راوی دے، او دده په ضعف او کمزوری باندے اتفاق دے۔

[انظر المحلى بالآثار تفصيلاً: ۳/۳۰، والحديث الضعيف في البيهقي: ۲/۲۲، ومجمع الزوائد: ۱/۱۴۴]۔

زه وایم: دا حديث سره د ضعف نه په دے خبره دلالت نه کوی چه گڼے نبی ﷺ به مونځ شروع کولو، بلکه په دے دلالت کوی چه امام به د [قَدْ قَامَتِ الصَّلَاةُ] په وخت پاسیری، لکه دا خبره مخکښه نزدې تیره شوه۔

[وانظر أحسن الفتاوى: ۲/۲۹۹]۔

د دواړو حيعلو په وخت بنی او گس اړخ ته مخ اړول او ددے کیفیت

۵۲۷ - سوال: ددے خه دليل دے چه مؤذن به د [حَيَّ عَلَى الصَّلَاةِ] او [حَيَّ عَلَى الْفَلَاحِ] په وخت بنی او گس اړخ ته مخ اړوی؟ او ددے طريقه خه ده؟ او د اقامت جواب شته او که نه؟

جواب: مؤذن لپاره سنت دادی چه د [حَيَّ عَلَى الصَّلَاةِ] او [حَيَّ عَلَى الْفَلَاحِ] ويلو په وخت بنی او گس اړخ ته وگوری۔

ابو جحيفه رضی الله عنه نه روايت دے دافرمائی :
[رَأَيْتُ بِلَالًا يُؤَذِّنُ فَجَعَلْتُ أَتَّبِعُ فَأَهْ هَهُنَا هَهُنَا بِالْأَذَانِ]۔

(ما بلال وليده چه اذان ئے کولو او خله ئے اخوا ديخوا اړوله راپوله، او ما هم د هغه خله پسے خپل مخ اړولو راپولو)۔

[صحيح بخارى: ۱/۸۸، باب هل يتبع المؤذن فاه ههنا ههنا، وهل يلتفت في الأذان]۔

حافظ ابن حجر فرمائی: د اسماعيلي په روايت کښے داسے دی: (ما بلال وليده چه اذان ئے کولو او خپله خله ئے اخوا ديخوا اړوله۔ سفيان ددے بيان داسے کوی چه: خپل سر ئے

بنی او گس اړخ ته اړولو)۔

او ابن خزیمه داسې باب قائم کړې چې: (مؤذن به د [حَيَّ عَلَى الصَّلَاةِ] او [حَيَّ عَلَى الْفَلَاحِ] ویلو په وخت خپله خُله اړوی، او ټول بدن به نۀ اړوی۔ او د خُله اړول د مخ په اړولو سره راځی)۔

بیا فرمائی: په دې کښه هم اختلاف دې چې آیا (حی الصلاة حی الصلاة) دواړو کښه به یو ځل مخ اړوی، او که په [حَيَّ عَلَى الْفَلَاحِ، حَيَّ عَلَى الْفَلَاحِ] دواړو کښه به یو ځل مخ اړوی۔ او بیا به [حَيَّ عَلَى الصَّلَاةِ] بنی اړخ ته ووائی، بیا به [حَيَّ عَلَى الصَّلَاةِ] گس اړخ ته ووائی۔ دغه شان په [حَيَّ عَلَى الْفَلَاحِ] کښه هم۔ خوراجح دا دویم دې ځکه هر اړخ ته دواړه وویل شول۔ خو اولنۍ طریقه د حدیث لفظ ته زیاته نږدې ده۔ اهـ

[فتح الباری: ۲/۹۰]۔

امام نووی د ابو جحیفه د حدیث په تشریح کښه فرمائی: دې حدیث نه معلومه شوه چې د مؤذن دپاره مسنون دی چې په دواړو (حیعلو) کښه بنی او گس اړخ ته خپل سر او څټ واړوی۔ او زموږ اصحابو ویلي دي چې خپل قدمونه او سینه به د قبلې نه نۀ اړوی بلکه صرف خپل سر او څټ به اړوی۔ بیا په دې مخ اړولو کښه درې طریقه بیانېږي:

اوله طریقه: او دا د جمهورو علماؤ طریقه ده او دا ډیره صحیح ده، هغه دا چې: [حَيَّ عَلَى الصَّلَاةِ] به خپل بنی اړخ ته دوه ځله وائی۔ او بیا به [حَيَّ عَلَى الْفَلَاحِ] دوه ځله خپل گس اړخ ته ووائی۔

دویمه طریقه: بنی اړخ ته به [حَيَّ عَلَى الصَّلَاةِ] یو ځل ووائی، بیا به ئې گس طرفته ووائی۔ بیا به [حَيَّ عَلَى الْفَلَاحِ] یو ځل بنی اړخ ته او بل ځل گس اړخ ته ووائی۔

دریمه طریقه: بنی اړخ ته به [حَيَّ عَلَى الصَّلَاةِ] ووائی، بیا به قبلې ته واپس شی، بیا به خپل بنی اړخ ته مخ واړوی او [حَيَّ عَلَى الْفَلَاحِ] به ووائی۔

[شرح مسلم: ۱/۱۹۶، للنووی]۔

شیخ البانی فرمائی: صرف مخ به اړوی سینه به نۀ اړوی ځکه دا خلاف سنت دې۔

[تمام المنة ص: ۱۵۰، راجع المجموع: ۳/۱۰۴]۔

دویمه مسئله: د اقامت جواب ورکول: نو مخکښه تیر شو چې په احادیثو کښه

صراحهً د اقامت جواب نه دے راغلی، او په عموماتو باندې استدلال کولو ته ضرورت نشته۔ او د [قَدْ قَامَتِ الصَّلَاةُ] په جواب کې [أَقَامَهَا اللَّهُ وَأَدَامَهَا] په ضعیف حدیث کې راغلی، ددې په سند کې محمد بن ثابت العبدي ضعیف دے، دارنگ په دې کې شهر بن حوشب مشهور کثیر الارسال راوی دے، او دارنگ په دې کې بل یو مجهول راوی دے۔

[رواه ابوداود: ۵۲۸، ورواه البيهقي: ۴۱۱/۱، وابن السني في عمل اليوم والليلة رقم: ۱۰۲، كما في ارواء الغليل: ۲۵۸/۱، رقم: ۲۴۱، وضعفه البيهقي أيضًا، تمام المنة ص: ۱۴۹، صحيح الكلم الطيب ص: ۵۵].

د اذان په وخت مسواکي گوتے په غوږ کې خوزول بدعت دے

۵۲۸ - سوال: آیا مؤذن لپاره سنت دی چه د اذان کولو په وخت خپله دواړه گوتے په غوږونو کې خوزوي؟

جواب: دا بدعت او نا فهمی ده۔ ځکه سنت دادی چه مؤذن به خپله گوتے په غوږونو کې ږدي۔ خوزول نه دی راغلی۔ لکه د ابوجحیفه په حدیث کې دی، دا فرمائی: (ما بلال وليده چه ئے اذان کولو او گرځیدلو او مابه د هغه سره خپله ځله اخوا ديخوا گرځوله: [وَأُصْبِعَاهُ فِي أُذُنَيْهِ] او دواړه گوتے ئے په غوږونو کې وے)۔

[احمد: ۳۰۸/۴، ترمذی: ۵۰/۱، حاکم: ۲۰۲/۱].

او په غوږونو کې گوتے کيښودل د عبد الله بن زيد بن عبد ربه ؓ په حدیث کې راغلی دی۔

[أخرجه أبو الشيخ في كتاب الأذان كما في الإرواء: ۲۴۹/۱، نصب الراية: ۲۷۹/۱].

او ددې په سند کې لږ شان کلام شته دے۔

نو معلومه شوه چه صرف گوتے ايښودل راغلی۔

او هر چه په غوږونو کې گوتے خوزول دی، نو دا بدعت او جهالت دے۔ کيدے شی چه ددې راتلونکی حدیث نه چا دا معنی معلومه کړي وی چه:

[عَنْ سَعْدِ مُؤَذِّنِ رَسُولِ اللَّهِ ﷺ قَالَ: إِنَّ رَسُولَ اللَّهِ ﷺ أَمَرَ بِلَالًا أَنْ يَجْعَلَ أُصْبُعَيْهِ فِي أُذُنَيْهِ، وَقَالَ: إِنَّهُ أَرَفَعَ لَصَوْتِكَ].

د رسول الله ﷺ د مؤذن سعد نه نقل دی چه رسول الله ﷺ بلال ته امر وکړو چه خپله دواړه گوتې په غوږونو کښې کیدی، او فرمائی چه په دې سره ستا آواز وچتیرې۔
[ابن ماجه: ۷۱۰/۱، مشکاة: ۶۶/۱، رقم: ۶۵۳]۔

خو ددې حدیث سند ضعیف دے، ځکه دا د سعد د اولادو نه نقل دے او دده اولاد ضعیف دی۔ [کما فی الزوائد للبوصیری: ۴۷/۲، وفی الإرواء: ۲۴۹/۱، ورواه الحاکم: ۶۰۷/۳]۔

○ مگر سره ددې چه دا حدیث ضعیف دے، ددې د [أَنْ يَجْعَلَ إصْبَعِيْهِ] نه ځینې ناپوهانو دا معلومه کړې ده چه گرځوی به، او د گرځولو نه ئې بیا د خوزولو معنی اخستې ده۔ حالانکه دا صحیح نه ده بلکه ددې معنی ده (ږدی به)۔ [جعل] په معنی د (وضع) سره دے۔
○ دارنگه ځینې مؤذنین صرف د غوږونو د پاسه لاسونه ږدی او گوتې په غوږونو کښې نه نښاسی، نو دا هم خلاف سنت کار دے۔

حسن بصری او ابن سیرین دواړه فرمائی: مؤذن به خپله دواړه مسواکې گوتې په غوږونو کښې ږدی۔ او بلال او ابو محذوره ا دواړو به دا کار کولو۔
[مصنف عبد الرزاق: ۴۶۸/۱]۔

او د ابن ابی شیبې په یو روایت کښې دی چه: یو ځل ابن عمر خپله گوتې په غوږونو کښې نه وې ایښې هر کله ئې چه د سورلۍ د پاسه اذان کولو۔
[مصنف ابن ابی شیبې: ۱۴۱/۱، مصنف عبد الرزاق: ۴۷۰/۱، انظر کتاب الأذان لأبی حاتم ص: ۱۱۸]۔

په ولاړه اذان کول

۵۲۹ - سوال: په ولاړه باندې د اذان کولو دلیل څه دے؟

جواب: په دې باندې نقلی دلائل هم شته او عقلی هم۔ نقلی دلائل دادی:

اول: د عبد الله بن عمر رضی الله عنهما په حدیث کښې دی: [فَقَالَ عُمَرُ: أَوْ لَا تَبْعُثُونَ رَجُلًا مِنْكُمْ يُنَادِي بِالصَّلَاةِ؟ فَقَالَ رَسُولُ اللَّهِ ﷺ: يَا بَلَالُ قُمْ فَنادِ بِالصَّلَاةِ]۔

(عمر رضی الله عنهما وویل: آیا تاسو یو سړې نه لیږئ چه هغه د مانځه دپاره آواز وکړي؟ نور رسول الله ﷺ وفرمایل: بلاله! پاسه او د مانځه دپاره آواز وکړه)۔

[بخاری: ۸۵۰/۱، مسلم: ۱۶۵۰/۱]۔

نو ځینے علماؤ ددے پاسیدو د امر نه دا خبره معلومه کړې چه د اذان په وخت پاسیدل مسنون دی۔ خو ددے پاسیدو دا معنی هم کیدے شی چه پاسه یعنی بهر فراخه ځائے ته ووځه۔

دویم: علامه ابن المنذر فرمائی: د ټولو علماؤ په دے خبره اجماع ده چه سنت داده چه مؤذن په ولاړه اذان کوی۔

دریم: په حسن سند سره د زید بن ثابت رضی الله عنه د مور (نوار) نه ثابته ده چه هغه فرمائی: زما کور د جومات خواته په نزدې کورونو کښه د ټولو نه زیات اوچت کور وو، او بلال به د هغه د پاسه د سهار اذان کولو، پیشمنی وخت کښه به راغی او په کوټه به کیناسته او صبا ته به ئه کتل، او کله به ئه چه صبا ولیده نو ستومانی به ئه وویستله۔
[إرواء الغلیل: ۲۴۱۱]۔

نو د ستومانی ویستلو نه ودریدل معلومېږی۔
او عقلی دلیل داده چه د اذان مقصد خلک خبرول دی دے دپاره چه هغوی اذان واورى او جومات ته حاضر شی او دا مقصد د ناسته په نسبت په ولاړه ډیر ښه حاصلېږی۔
○ خو د ابو زید رضی الله عنه نه ثابت دی چه هغه به په ناسته اذان کولو او د هغه ځپه ته د الله په لاره (جهاد) کښه مصیبت رسیدله وو۔
[بیهقی: ۳۹۲/۱]۔

ابن المنذر فرمائی: د ابن عمر رضی الله عنه نه ثابت دی چه هغه به د اوښ د پاسه اذان کولو او بیا به کوز شو او اقامت به ئه کولو۔
[أخرجه البيهقي بسند حسن: ۳۹۲/۱، وانظر الإرواء: ۲۴۲/۱]۔

ابن جریر وائی: ما عطاء نه پوښتنه وکړه، آیا مؤذن د ولاړه حالت نه سیوا په بل حالت کښه اذان کولے شی؟ وے فرمایل: نه! مگر که بیمار وی۔
دغه شان ابن اسحاق فرمائی: مؤذن دپاره مکروه دی چه په ناسته اذان وکړی۔
[مصنف عبد الرزاق]۔

ابن حزم فرمائی: اذان او اقامت په ناسته، په سورلی، په ږه اودسې، په جنابت او د قبله نه سیوا بل اړخ ته په هر صورت کښه کیږی۔ خو بهتره داده چه په ولاړه، مخ په قبله او په

اوداسه کښه وکړه شی۔ او ددې خبرې دلیل داده چې د پورتنو درې حالتونو نه د یو حالت نه هم په قرآن او حدیث کښه منع نه ده راغله۔ او الله فرمایلی دی: [وَقَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطَرَرْتُمْ إِلَيْهِ] (او بیشکه الله تاسو ته هغه شیان بیان کړي دي کوم ئې چې په تاسو حرام کړي، مگر هغه شې چې تاسو هغه ته مجبوره شئ)۔

نو ثابت شوه چې د کوم شې حرام والې ئې مونږ ته نه دې بیان کړې، نو هغه زموږ دپاره مباح او جائز دې۔ او مونږ چې دا خبره غوره وگنړله چې اذان او اقامت دې په اوداسه کښه مخ په قبله په ولاړه وکړه شی، نو دا حکم چې دا کار د پخوا راسه په مسلمانانو کښه را روان دې۔

د گیره خریلی سړي د اذان حکم

۵۳۰۔ سوال: د گیره خریلی سړي اذان جائز دې که نه؟

جواب: مسلمانانو له مناسب نه دې چې دوی د امامت او اذان منصب فاسقانو خلکو ته حواله کړي، په داسې حال کښه چې په دوی کښه اهل او لائق خلک موجود وي۔ او گیره خریلی هم فاسق دې، دده اذان مکروه دې۔ حکم اذان کول د عزت نښه ده او فاسق سړي د سپکاوي لائق دې۔ اذان خو ډیر لوئے منصب دې او په دې کښه عزت او کرامت دې۔ په یو ضعیف حدیث کښه دی: (تاسو له دې اذان هغه څوک کوي چې په تاسو کښه غوره وي، او تاسو ته دې امامتی ستاسو قاریان کوي)۔ [ابوداود، مشکاة: ۱/۱۰۰]۔

ددې سند د حسین بن عیسیٰ حنفی دوجې ضعیف دې، جمهور وروته ضعیف ویلی۔
فقه حنفی کښه دی: د گیره خریلی اذان مکروه تحریمی دې۔
[أحسن الفتاوی: ۲/۲۸۷]۔

په المغنی [۴۵۹/۱] کښه دی: د علماؤ په دې کښه اختلاف دې چې آیا په اذان کښه عدالت شرط دې چې اذان به فاسق سړي نه کوي۔ نو په دې کښه دوه قوله دي، یو داده چې بعض علماؤ په نیز د فاسق اذان له هیڅ اعتبار نشته، حکم د اذان مقصد خبرداري ورکول دي او د فاسق په خبره خبرداري نه ورکول کیږي۔ بیائې د ابن عباس رضی الله عنه دغه پورتنی

حدیث ذکر کرے۔

نسفی وائی: د جنب اذان او اقامت، د بنیٰ او د فاسق او د بدعتی اذان مکروه دے۔
[کنز الدقائق: ۱/۱۹].

د بنیٰ په اذان کښه مخکښه تحقیق تیر شو۔

ابن حزم فرمائی: د فاسق سپری اذان کول جائز دی، ځکه دا هم زموږ نه دے او یو مسلمان دے نو دا د رسول الله ﷺ په دے وینا کښه داخل دے چه (تاسو له دے په تاسو کښه یو کس اذان وکړی) او که عادل سپری اذان وکړی نو ددې په غوره والی کښه اختلاف نشته۔

د اذان د بدعاتو او مکروهاتو بیان

۵۳۱ - سوال: د اذان بدعات او مکروهات څه دی؟ تفصیلاً ئې بیان کړئ۔ وجزاکم الله خیراً۔

جواب: په مسلمان باندې لازم دی چه د سنت اتباع وکړی او په خپلو ټولو کارونو کښه خصوصاً د عباداتو په باب کښه د بدعاتو نه ځان وساتی، ځکه د عباداتو بنیاد په توقیف او اتباع باندې دے نه په خواهشاتو او بدعاتو باندې۔ او اذان د شریعت د لویو لویو نبیو او علاماتو نه دے او د مسلمانانو په اعمالو کښه بهترین عمل دے، نو اذان کونکو او اذان آوریدونکو له پکار دی چه دوی په دے حقله د تمامو بدعاتو نه ځان وساتی۔

۱ - نویو بدعت د اذانه د بدعاتو نه: [أَشْهَدُ أَنَّ سَيِّدَنَا مُحَمَّدًا رَسُولُ اللَّهِ] ویل دی۔ بعضه مؤذنین د اذان او اقامت په وخت د (محمد ﷺ) د لفظ سره (سیدنا) لفظ زیاتوی۔ نو دا بدعت دے۔ په منقول کلماتو کښه به زیاتې نه کوی۔

او د طحاوی په روایت کښه چه د اذان نه پس په راغلی دعاء کښه دغه (سیدنا) لفظ راغلی نو دا ثابت نه دے، لکه چه دا خبره مخکښه تیره شوه۔ امام قاسمی ددې په بدعت کیدو باندې تصریح کړې۔ [إصلاح المساجد ص: ۱۳۸].

او (سیدنا) لفظ په (درود) کښه هم ثابت نه دے۔

[السلسلة الضعيفة: ۴۲/۳].

۲ - دویم بدعت : د مؤذن د [أَشْهَدُ أَنَّ مُحَمَّدًا رَسُولُ اللَّهِ] ویلو په وخت دواړه مسواکي گوتے بنکلول او بیائے په دواړو سترگو رابنککل دا هم بدعت دے۔

بعضے مبتدعینو ددے عمل دپاره یو حدیث ذکر کړے چه هغه بے بنیاده دے۔ او هغه دادے : [عَنِ الْخَضِرِ أَنَّهُ قَالَ : مَنْ قَالَ حِينَ يَسْمَعُ الْمُؤَذِّنَ يَقُولُ : أَشْهَدُ أَنَّ مُحَمَّدًا رَسُولُ اللَّهِ : مَرْحَبًا بِحَبِيبِي وَفَرَّةً عَيْنِي مُحَمَّدُ بْنُ عَبْدِ اللَّهِ عَلَيْهِ السَّلَامُ ثُمَّ يَقْبَلُ إِبْهَامِيهِ وَيَجْعَلُهُمَا عَلَى عَيْنَيْهِ لَمْ يَرْمَدْ أَبَدًا]۔

(خضر عليه السلام نه روایت دے چه هغه وائی : چاچه د مؤذن نه : أَشْهَدُ أَنَّ مُحَمَّدًا رَسُولُ اللَّهِ واوریدۍ او بیائے مَرْحَبًا بِحَبِيبِي وَفَرَّةً عَيْنِي مُحَمَّدُ بْنُ عَبْدِ اللَّهِ عليه السلام الفاظ وویل، او بیائے دواړه غټے گوتے بنککل کړے او په سترگوئے رابنککله نو ددۍ سترگے به هیڅ کله چخنۍ نشی)۔

[رواه الديلمی عن أبي بكر، قال في المقاصد الحسنة : لا يصح، وكذا أورده أبو العباس أحمد بن أبي بكر الرداد اليماني المتصوف في كتابه : موجبات الرحمة وعزائم المغفرة، ص : ۳۷۴، بسند فيه مجاهيل مع انقطاعه عن الخضر، ونقله في الموضوعات الكبير ص ۶۴، انظر فقه السنة : ۱/ ۱۰۹، الضعيفة : ۱/ ۱۰۲، رقم : ۷۳، إصلاح المساجد ص : ۱۳۲، الفوائد المجموعة للشوكانی، رد المحتار : ۱/ ۲۶۷، السنن والمبتدعات ص ۴۹، فتاوی دیوبند : ۲/ ۹۰]۔

داروایت بے بنیاده دے۔ ددے په سند کښے ډیر نامعلومه راویان دی او دا د خضر علیه السلام نه منقطع هم دے۔ نو دا پورتنۍ عمل کول ناجائز او بدعت دے۔

۳ - دریم بدعت : اذان د سرودونو پشان او د حد نه زیاتو خوش آوازیو سره اداء کول۔ چه په دے کښے حرف یا حرکت یا مد زیاتۍ پیدا کړې شی۔ او دا مکروه کار دے۔ او که دے سره معنی بدلۍ شوه یا د نا جائزۍ معنی و هم ترے پیدا کیدۍ نو بیا حرام دے۔

یحییٰ البکاء وائی : ما ابن عمر رضی الله عنه ولیدۍ چه یو سړی ته ئے وفرمایل : زۀ تا سره د الله دپاره بغض لرم، بیائے خپلو ملگرو ته وویل چه دۀ کښے دوه عیبۍ دی :

(۱) یو خو اذان د لوبو سندرو پشان وائی۔ (۲) بل په اذان باندے مزدوری اخلی۔

په القول المبين [ص : ۱۷۵] کښے دی : په اذان کښے داسے خوش آوازیانۍ کول چه په هغه سره په حروفو او په حرکاتو او سکاناتو کښے تغیر پیدا شی یا کمۍ زیاتۍ پیدا شی، دا بدعت دے۔

امام قرطبي فرمائی : مؤذن به د اذان الفاظ په مزه مزه وائی او د سرود په طرز به ئے نۀ

وائی، لکه څنگه چه نن صبا دا کار ډیر جا هلان کوی، بلکه ډیرو کمینه خلکو خو اذان د خوش آوازی د حد نه هم ویستلے دے، په دے کښه دومره ډیر زیات تیت و پاس کوی چه د هغه په الفاظو باندے څوکه نه پوهیږی چه دا څه وائی۔

[تفسیر قرطبی: ۲۳۰/۶، انظر المدخل: ۲۴۹/۳، الإبداع فی مضار الابتداع ص ۱۷۶، فقه السنة: ۱۰۹/۱].

د اذان کلمات چونکه عربی دی، دے وچه نه مؤذن به دا په همغه حروفو سره لولی څنگه چه په عربی ژبه کښه معروف دی، په هغه کښه به داسه اوږد والے نه پیدا کوی چه د لغت نه ئے وباسی۔

په السنن والمبتدعات [ص: ۴۹] کښه وائی: د اذان الفاظ رابنکول او د حد نه زیاته خوش آوازی کول بدعت دے۔

امام قاسمی هم دیته بدعت ویلی دی۔

۴ - **خلووم بدعت**: د صبا راختو نه مخکښه (د اذان نه سیوا) په اوچت آواز سره سبحان الله ویل، شعرونه او نعتونه ویل، او په اوچت آواز سره دعاگانے غوښتل، په دے کارونو کښه هیڅ یو کار مسنون نه دے، او نه ورته کوم عالم مستحب ویلی۔ بلکه دا د مکروه بدعاتو نه دے۔

[قاله فی الاقناع وشرحه من کتب الحنابلة].

دا کار نه د نبی کریم ﷺ نه نقل دے او نه د هغه د صحابه کرامو نه او نه د دوی په زمانه کښه ددے څه بنیاد شته۔ دا د سنت خلاف کار دے۔

ابن جوزی فرمائی: ما ډیر خلک لیدلی دی چه ټوله شپه په مناره ناست وی خلکو ته وعظ او نصیحت کوی او په اوچت آواز سره قرآن لولی او ذکر اذکار کوی، او خلک د خوبه وباسی او تهجد کونکو باندے قرأت خرابوی۔ دا ټول کارونه منکرات دی۔

[تلبیس إبلیس لابن الجوزی].

حافظ ابن حجر فرمائی: د صبا نه مخکښه او د جُمعے مانځه نه مخکښه په اوچت آواز سره سبحان الله ویل او په نبی ﷺ درود ویل، دا بدعت دے۔ نه دا لغه د اذان نه حساب دے او نه شرعاً۔

[کتاب القناع: ۱۶۸/۱، فتح الباری: ۹۲/۲، روح المعانی: ۶۵/۱۰، فی تفسیر قوله: انما یعمر مساجد]

الله، والقول المبين ص: ۱۷۷].

۵ - پنځم بدعت: د اذان نه پس په نبی ﷺ باندې په اوچت آواز سره درود لوستل: په داسې آواز سره چې د اذانه د آواز سره مشابه وي. دا کار مکروه او بدعت دے.

ابن حجر لیکلی دی: زموږ د مشائخو وغیره و نه پوښتنه وشوه چې د اذان نه پس درود اوسلام په هغه طریقه لوستل کوم چې د مؤذنینو رواج جوړ شوی، ددې څه حکم دے؟ نو دوی جواب ورکړو چې د اذان نه پس درود اوسلام ثابت دے لیکن دغه کیفیت او طریقه ئې بدعت دے. دارنگه د مصری علاقد مفتی [محمد عبده] نه پوښتنه وشوه چې د اذان نه پس د درود اوسلام څه حکم دے؟ نو هغه جواب ورکړو چې: د اذان کلمات پنځلس دي، او آخرئ [لَا إِلَهَ إِلَّا اللَّهُ] دے. او ددې الفاظو نه مخکې یا روستو چې څوک کوم الفاظ ذکر کوي نو دا ټول نومې ایجاد شوي بدعت دے چې صرف د خوش آوازي پیدا کولو دپاره خلکو ایجاد کړي. او دا خوش آوازي د هیچا په نیز جائز نه ده. او د هغه چا خبرې له هېڅ اعتبار نشته چې هغه وائي دا بدعت حسنه دے، ځکه هر عبادت چې په دې طریقه په عباداتو کې ایجاد کړي شی نو دا خراب بدعت وي، او څوک چې دا دعوی وکړي چې په دې کې خوش آوازي او خوند اخستل مقصد نه دے، نو دا دروغ ژن دے.

[الفتاوى الكبرى، انظر فقه السنة: ۱/۱۱۰].

په السنن والمبتدعات [ص: ۴۸] کېنې وائي: د اذان نه پس صلاة اوسلام په مروجې طریقه سره ویل بدعت او گمراهی ده، اگرکه د جامع ازهر مشرانو دا بڼه گنړلې ده. اه د دوی بڼه گنړلو له هېڅ اعتبار نشته، حالانکه په جامع ازهر کېنې د شیخ علی محفوظ کتاب [الابداع فی مضار الابتداع] لوستلې کېږي نو آیا دا کتاب دوی هیر کړو؟

علامه ابن حجر فرمائي: چا چې په نبی ﷺ باندې د اذان نه مخکې درود ویلو، او یا ئې د اذان نه پس [محمد رسول الله] ویلو په داسې حال کې چې دا عقیده ئې لرله چې دا کار په دې وخت کېنې مسنون دے، نو دا به ددې کار نه منع کولې شی ځکه چې دا د خانه شریعت جوړول دي، په دې باندې هېڅ دلیل نشته.

۶ - بدعت: د ریډیو او تیپ په اذان باندې اکتفاء کول.

دا هم قبیح بدعت ده، ځکه اذان د هرې ورځې او هر وخت مستقل عبادت ده، او په دغه دواړو کښه چه کوم اذان ثبت شوی وی نو دا خو نقل ده۔ که چرې په دې باندې اکتفاء کول جائز شی نو بیا خو په ویدیو کښه ثبت شوی مونځ باندې هم اکتفاء کول پکار دی !!
ډیرو علماؤ ددې اذان په عدم جواز باندې فتویٰ ورکړې۔

[القول المبین فی أخطاء المصلین، ص : ۱۱۵، للشیخ مشهور حسن سلیمان].

ابن قدامه فرمائی : د بل چا په اذان باندې خپل مونځ نه بڼه کیږي ځکه چه دا بدني عبادت ده نو د دوه کسانو نه نه صحیح کیږي۔

[انظر فتاویٰ اللجنة رقم : ۵۷۷۹].

۷ - اووم : په جومات کښه دننه د لاؤډ سپیکر مخامخ اذان کول مشروع نه دی : ځکه یو خو په دې سره په مونځ گزارو، تلاوت کونکو او ذاکرینو باندې تشویش راځي۔
بل په دې سره د مؤذن بدن خلکو ته نه ښکاره کیږي، حالانکه د اسلام ددې عظیم شعار تقاضا داده چه دا دې ښکاره طور سره اداء کړې شی۔ دې وجه نه مؤذن له ضروري دی چه د جومات نه بهروځي او د لاؤډ سپیکر مخامخ ودرېږي، په دې کښه دا دواړه مصلحتونه شته ده۔ ددې تقاضا داده چه د جومات دپاسه دې اذان دپاره یو خاص ځای جوړ کړې شی چه هغه ته مؤذن خپری او په هغه کښه لاؤډ سپیکر کښه اذان کوي او خلکو ته د هغه بدن ښکاره کیږي۔

ددې بله فائده به دا وی چه کله بجلی بنده شی او یا لاؤډ سپیکر خراب شی نو ددې باوجود به مؤذن خپل اذان جاری ساتي او خلکو ته به ئې رسوي۔ او کله چه مؤذن په جومات کښه دننه وی نو دا فائده نه حاصلېږي۔

۸ - دلته دا خبره هم یاد ساتل پکار دی چه مؤذن له پکار دی چه د دواړو (حیعلو) په وخت ښی او گس اړخ ته گوري، ځکه دا سنت ده۔ او اوس تقریباً ټولو مؤذنینو ددې سنت په پرېښودو اتفاق کړې۔ او ددې سنت پرېښودلو وجه لاؤډ سپیکر ده۔ دوی وائي چه د اذان نه مقصد خبرداري ورکول دی او په لاؤډ سپیکر سره دا مقصد پوره کیږي۔ حالانکه دا خبره بې دلیل ده، ځکه کیدې شی چه په دې کار کښه نور مقاصد وی چه خلکو ته نه ښکاري، نو اولی داده چه په هر صورت کښه د دغه سنت اهتمام وکړې شی۔

[انظر الأجوبة النافعة ص : ۱۸].

په السنن والمبتدعات [ص : ۴۹] کښه دی : په جومات کښه دننه د خطیب مخامخ اذان کول بدعت ده۔

۹ - او بنی او گس اړخ ته به صرف مخ اړوی۔ سینه اړول په حدیث کښه نه دی ثابت۔
[تمام المنة ص : ۱۵۰، التلخیص الجبیر : ۲۰۴/۱، وقد تقدم].

امام حرب د امام احمد نه پوښتنه وکړه چه مؤذن به په مناره کښه گرځي ؟ هغه وفرمایل : بنی او گس اړخ ته به مخ اړوی۔ او گرځیدل ئه ناخوښه وگنرل۔
[انظر : المسائل الفقهية : ۱/۱۱۲].

۱۰ - بدعت : د اذان نه مخکښه د مؤذن : ﴿قُلِ الْحَمْدُ لِلَّهِ الَّذِي لَمْ يَتَّخِذْ وَلَدًا﴾ ویل بدعت ده۔ دغه شان اذان پسه متصل ذکر کول بدعت ده۔
[القول المبين : ۲/۱۷۷].

۱۱ - د سهار دویم اذان د صبا راختو نه مخکښه کول۔
او د مؤذنینو پخوانی او وسنی خطائی داده چه دوی د سهار مانحه دپاره د صبا راختو نه مخکښه اذان کوی۔

حافظ ابن حجر دده نه داسه شکایت کوی : په دې زمانه کښه یو بدعت پیدا شو هغه دا چه په رمضان کښه مؤذن دویم اذان د صبا راختو نه تقریباً درې پاوه (پاؤ کم یوه گینته) مخکښه کوی۔ او په ماښام کښه دا کار کوی چه د نمر دویدونه ډیر وخت پس د ماښام اذان کوی دې دپاره چه د دوی په خیال دوی د روژه ماتې وخت رامونده کړی۔ نور وروژه ماتې ناوخته کوی او پیشمنه وخت کوی۔ او دا خلاف سنت عمل ده۔ دا وجه ده چه په دې خلکو کښه خیر کم او شر زیات شو۔

[فتح الباری : ۴/۱۱۹].

علامه قاسمی فرمائی : دغه شان په دمشق کښه چه د پیشمنی په وخت کوم اذان کیږي نو هغه ډیر زیات رابنکله او اوږدوله شی او په یوه خاصه نغمه باندې ئه وائی، او د اذان د جملو تر مینځه چه کوم سکوت او خاموشی ده هغه ډیره زیاته اوږده کوی۔ او په دې اذان کولو سره د مؤذن نیمه گینته لږیږي۔

[إصلاح المساجد].

۱۲ - بدعت: زمونږ په زمانه کېنې دا سنت پرېښودل شومې چه د سهار دپاره د اولنی اذان مؤذن دې جدا وی او دروستنی اذان مؤذن دې جدا وی۔ لکه څنگه چه دا په صحیح حدیثونو کېنې ثابتې شومې ده۔ نو هغه څوک مبارک دې چه الله تعالیٰ ورته ددې سنت د ژوندی کولو توفیق ورکړې وی۔

[تمام المنة ص: ۱۴۶].

○ مونږ وایو: زمونږ په دې زمانه کېنې خو اولنې اذان د سره خلکو پرېښې دې۔ ددې شکایت مونږ الله تعالیٰ ته کوو۔

۱۳ - ځینې خلک چه د مؤذن د اذان جواب ورکوی نو د هغه نه مخکېنې کېږي۔ او داخل خلاف سنت کار دې، ځکه نبی ﷺ فرمائی: (کله چه تاسو د مؤذن نه واورئ نو تاسو د هغه پشان کلمات وایئ) نو په دې حدیث کېنې ئې خبر ورکړو چه د اذانۍ جواب به د اذان نه پس وی نه مخکېنې۔

۱۴ - بدعت: د اذان په جواب کېنې [صَدَقْتَ وَبَرَرْتَ وَبِالْحَقِّ نَطَقْتَ] ویل بدعت دې۔ حافظ ابن حجر وائی: ددې هیڅ بنیاد نشته۔

۱۵ - بدعت: د اذان آوریډوپه وخت [اللَّهُ أَكْبَرُ وَالْعِزَّةُ لِلَّهِ] یا [اللَّهُ أَكْبَرُ عَلَى كُلِّ مَنْ ظَلَمْنَا] یا [اللَّهُ أَكْبَرُ عَلَى أَوْلَادِ الْحَرَامِ] ویل بدعت دې۔

۱۶ - دارنگه د اذان نه پس [اللَّهُمَّ صَلِّ أَفْضَلَ صَلَاتِكَ عَلَى أَسْعَدِ مَخْلُوقَاتِكَ] قبیح بدعت او په خلکو تشویش راوستل دی۔

۱۷ - بې ضرورتې د امام نه پس د مؤذن په اوچت آواز سره تکبیر کول بدعت دی۔ او ددې مکبرینو یوه ډله جوړول او گرځول راگرځول او خوراگونه دعوتونه پرې خوړل قبیح بدعت دې۔ او د ضرورت د وجه نه امام پسې روستو تکبیر کول جائز دی۔

[السنن والمبتدعات ص ۵۰].

۱۸ - د اقامت آوریډوپه وخت [نَعَمْ! لَا إِلَهَ إِلَّا اللَّهُ] ویل بدعت دې۔

۱۹ - دا خبره کول چه د مانځه او اقامت تر مینځه خبرو سره اقامت باطلېږي۔ لکه دا به په (باب السنن) کېنې راشی ان شاء الله۔

۲۰ - دا خبره کول چه : کله اقامت کونکے [قَدْ قَامَتِ الصَّلَاةُ] ووائی نو په امام باندے واجب دی چه الله اکبر به کوی۔ دا خبره ے دلیلہ او د سنت بنکاره خلاف ده۔
امام بخاری د انس رضی الله عنه نه روایت نقل کوی چه (د مانخه دپاره اقامت وشو او نبی ﷺ د جومات په یو گوټ کښه د یو سړی سره پټه خبره کول نو مانخه ته لانه وو ودریدله چه خلک وده شول)۔

[صحیح بخاری، باب الإمام تعرض له الحاجة بعد الإقامة].

او امام بخاری فرمائی : (د اقامت نه پس د خبرو کولو بیان) بیائے د حمید نه روایت نقل کړې دا فرمائی : ما د ثابت بنانی نه پوښتنه وکړه چه یو سړی د اقامت نه پس خبره کوی ددے خه حکم دے ؟ نو هغه ماته خبر را کړو چه انس بن مالک ؓ وفرمایل : (د مانخه دپاره اقامت وشو او نبی ﷺ ته یو سړی راپیښ شو او هغه ئه د اقامت نه پس د مانخه نه ایسار کړو)۔

[انظر السنن والمبتدعات ص : ۵۳].

۲۱ - د حیعلو نه پس [حَيَّ عَلَى خَيْرِ الْعَمَلِ] زیاتی کول بدعت دے۔ دا په هیڅ صحیح حدیث کښه د نبی ﷺ نه او د هغه د مؤذنینو نه ثابت نه دے۔ او کوم روایتونه چه په دے باره کښه راغلی هغه ضعیف بلکه زیاتره منکرې او منکر دی۔ دا قسم حدیثونه ددے فن پوهانو په نیز هیڅ حیثیت نه لری۔

هو ! دا عمل د ابن عمر ؓ، او د علی بن حسین زین العابدین نه نقل شوی، او دا دواړه جلیل القدر علماؤ دی، لیکن دوی ددے کار نسبت نبی اکرم ﷺ ته نه دے کړې۔ او دلیل صرف او صرف د نبی کریم ﷺ په قول او فعل کښه دے، د هغه نه سیوا د بل چا خبره او عمل دلیل نه دے، اگرکه هر څوک وی۔

دا وجه ده، امام بیهقی د ابن عمر او زین العابدین دواړو نه ددے عمل د نقل کولو نه پس فرمائی : دا عمل د نبی ﷺ نه ثابت نه دے، نه نبی ﷺ دا عمل بلال ته بنودله او نه ابو محذوره ا ته، دے وجه نه مونږ په اذان کښه زیادت کول مکروه گڼوړو۔
وبالله التوفیق.

[بیهقی : ۱/ ۴۲۵، وانظر کتاب الأذان لأبي حاتم ص : ۳۰۱].

۲۲ - په اذان کښه لحن (غلطی) کول - د لحن نه مراد هغه غلطی او خطائی ده چه زمونږ په زمانه کښه د زیاتره مؤذنینو نه د اذان د الفاظو په اداء کولو کښه واقع کیږي - چه د یو حرف په ځای په بل حرف باندې نطق کیږي، یا د مد ځای نه وی او مد په کښه کوی، یا د طبعی مد ځای وی خو په هغه کښه مبالغه او زیاته کوی - یا ددې نه علاوه نورې خطایانې چه مونږه ئې د مؤذنینو نه آورو - ځینې دادی :

(أ) په (اکبر) کښه کاف په جیم باندې بدلول لکه دا کار مصریان کوی - (الله اکبر) په ځای (الله اجبر) وائی -

(ب) د (الله) د لفظ د (لام) نه پس په مد کښه مبالغه کول، سره ددې چه دا طبعی مد دی - لکه داسه ویل : (اللّٰه اکبر) -

(ج) د (اکبر) د باء نه پس مد جوړول او داسه ویل : (الله اکبر) حالانکه صحیح داده چه باء دراء سره متصله کړې شی او (اکبر) وویل شي -

(د) د (اشهد) هاء په شین کښه مدغمه کول - اوداسه ویل : [أَشْهَدُ] دې دپاره چه د اذان آواز بنائسته کړې شي -

(ه) ځینې اذان کونکي د (اشهد) د ډال نه پس واو او مد زیاتوی او داسه وائی : [أَشْهَدُوا] .
(و) ځینې اذان کونکي د [أَشْهَدُ أَنْ لَا إِلَهَ إِلَّا اللَّهُ] په ځای [أَشْهَدُ أَنْ لَا إِلَهَ إِلَّا اللَّهُ] وائی - یعنی نون باندې شد او زور وائی - حالانکه نون ساکن دی او لام باندې شد دی -

(ز) په (لا) باندې ژبه زورپنده ساتي چه په دې سره په لام باندې د لفظِ الله نه مخکښه اوږده مده پاته شي - حالانکه صحیح داده چه دا مشدد وویل شي او په غیر د تکلف نه پرې ورتیر شي -

(ح) په (الله) باندې د حد نه زیات مد رابښکل او داسه ویل [أَشْهَدُ أَنْ لَا إِلَهَ إِلَّا اللَّهُ] .

(ط) د (الله) د هاء نه پس د ځانه مد پیدا کول او داسه ویل (الله) -

(ی) د [حَيَّ] په ځای [هَيَّ] ویل - او یا [هَيَّا] ویل -

(ک) د (الصلاة) تاء په هاء سره بدلول او [حَيَّ عَلَى الصَّلَاةِ] ویل -

(ل) د (الفلاح) هاء په هاء سره بدلول او داسه ویل : [حَيَّ عَلَى الْفَلَاحِ] .

(م) د حیعلو د (علی) په مد کښ د حد نه زیاته کول -

(ن) د (الا) د همز په نه پس یاء زیاتول او داسه ویل: [إِیْلَا اللّٰهُ].

(س) د لفظ (الله) همزه په مد سره لوستل چه ددې نه استفهام جوړ شی، لکه د [اللّٰهُ] په ځای [اللّٰهُ] ویل.

خلاصه دا چه: ډیر مؤذنین داسه دی چه د خپل آواز او نغمه بنائسته کولو دپاره په ډیرو ځایونو کښه مدونه پیدا کوی او طبعی مدونه ډیر زیات راکاږی، مقصور نه ممدود جوړوی او ممدود نه مقصور جوړوی او ځینو ځایونو کښه یه ځایه د مد حروف زیاتوی. نو دا ټول کارونه کول ناجائز دی، ددې نه ځان ساتل ضروری دی.

۲۳ - **بدعت:** اجتماعی طور سره په یو آواز سره اذان کول: او دا په (اذان سلطانی) یا (اذان الجوق) سره مشهور دی، حالانکه ددې په مکروه والی او بدعت والی کښه خلاف نشته، ځکه په دې کښه د سرودونو پشان آوازونه راؤښکل کیږی او د اذان کلمات د عربی وضع او شرعی کیفیت نه وښکل کیږی او قبیح شکل او صورت اختیاروی چه د هغه د وجه غوښه زیگ کیږی او پاکیزه روحونه درد مند کیږی. او دا اذان د ټولو نه وړاندې هشام بن عبد الملك ایجاد کړې ده.

[الإبداع فی مضار الا بتداع].

۲۴ - **بدعت:** په ټولو مونځونو کښه (تشویب) کول. او تشویب دیته وائی چه مؤذن د اذان او اقامت تر مینځه خلکو ته نعرې وهی چه هلکه مونځ له راشی. مونځ ودریږی.

بعض علماء دا کار بڼه گنړلې ده، لکه صاحب د (الابداع) د ابو حنیفه د شاگرد ابویوسف نه نقل کړی دی چه: زه په دې کښه څه باک نه وینم چه مؤذن امیر ته په ټولو مونځونو کښه داسه الفاظ ووائی چه سلام دې وی په تا اے امیر او د الله رحمت دې وی! مونځ ته راشه او کامیابی ته راشه. او ددې پشان قاضی او مفتی هم دې، د دوی د خصوصیت وجه داده چه دا خلک د مسلمانانو په کارونو کښه لږیدلی دی نو تشویب به ورته ځکه کولې شی چه جماعت ترې فوت نشی.

شیخ علی محفوظ فرمائی: د ابویوسف په دې کلام کښه اشکال شته دې، ځکه نبی کریم ﷺ حاکم او مفتی او قاضی هر څه وو او د نبوت دروند بوج ئه هم په سر پروت وو،

او سره ددې هغوی به مؤذن ته دا حکم نه کولو چه هغه په خپل اذان کښې تشویب وکړي، دا کار د هغه نه په هیڅ صحیح حدیث کښې ثابت نه دی. دین په رائے او بنه گنړلو سره نه ثابتیږي، بلکه دابه د شرعی دلائلو نه اخستل کیږي. بله دا چه د هیچا دپاره دا جائز نه دی چه د خپل طرفه یو دینی شعار او علامه جاری کړي چه هغه نه نبی اکرم ﷺ نه نقل وی او نه د هغوی د خلفاء راشدینو نه. بس خیر ټول په دې کښې دې چه اتباع وکړې شی، او شر ټول په دې کښې دې چه بدعات ایجاد کړې شی.

[الابتداع فی مضار الابتداع].

تنبیه : دا پورته خبردارې ورکول هله منع دی چه کله مؤذنین د اذان پشان آوازونه خلکو ته کوي. او هر چه امام ته د مؤذن خبردارې ورکول دی چه د هغه کور یا کوټه ته ورشي او د مانځه خبردارې ورته ورکړي نو دا د بلال رضی الله عنه نه ثابت دی چه هغه به د رسول الله ﷺ په زمانه کښې دا کار کولو، نبی اکرم ﷺ ته به ورغی او هغه ته به د مانځه د ودریدو خبر ورکړو. لکه چه مخکښې دا خبره تیره شوه ده.

تنبیه : په احادیثو کښې (تشویب) په ډیرو معنو سره راغلي.

(۱) یوه معنی د داده چه د اعلان نه پس اعلان کول. په دې کښې هیڅ حدیث نشته.
(۲) تشویب په معنی د اقامت سره راغلي، لکه د ابوهریره رضی الله عنه په حدیث کښې دی: [حَتَّى إِذَا تُؤَبَّ بِالصَّلَاةِ أَذْبَرَ] (تردې چه کله د مانځه دپاره تشویب یعنی اقامت وکړې شی نو شیطان شا کړي). [صحیح بخاری وغیره].

(۳) تشویب په معنی د [الصَّلَاةُ خَيْرٌ مِنَ النَّوْمِ] سره چه دا صرف د سهار د اذان سره راغلي. او دا هم یو قسم دوباره اعلان کول دی ځکه یو ځل اعلان په حیعلو سره حاصل شوه. والله اعلم.

۲۵ - د جُمعې د مانځه دپاره اولنې اذان کول، کوم چه د جُمعې د مانځه د اذان نه مخکښې کیږي. دا خبره دې واضحه وی چه د نبی اکرم ﷺ په دور کښې به د جُمعې د مانځه دپاره یو اذان کیده. د نبی کریم ﷺ دا طریقې وه چه کله به د کور نه جومات ته راغی نو د منبر دپاسه به کیناسته او اذان به وشو، بیا به نبی اکرم ﷺ پاسیده، خطبه به د وویلې او د خطبې نه پس به اقامت وشو او مونځ به ودریده.

او په همدې طریقه باندې شیخینو - ابو بکر او عمر - اہم عمل کولو - د هدایت دے امامانو به هم د جُمعے په ورځ یو اذان کولو او د اذان نه پس به ئے خطبہ ورکوله او بیا به مونځ کیده.

○ بیا چه کله د عثمان رضی اللہ عنہ دور خلافت شو او خلک ډیر شو نو عثمان رضی اللہ عنہ د خطبے د اذان نه مخکښې مؤذن ته حکم وکړو چه په بازار کښې په (زوراء) علاقه کښې اذن وکړی، دے دپاره چه خلکو ته پته ولږی او د جُمعے مانځه دپاره تیارې وکړی.

لکه په حدیث کښې دی: سائب بن یزید فرمائی:

[كَانَ النَّبِيُّ يَوْمَ الْجُمُعَةِ أَوَّلُهُ إِذَا جَلَسَ الْإِمَامُ عَلَى الْمِنْبَرِ عَلَى عَهْدِ النَّبِيِّ صَلَّى اللَّهُ عَلَيْهِ وَسَلَّمَ وَأَبَى بَكْرٍ وَعُمَرُ رَضِيَ اللَّهُ عَنْهُمَا، فَلَمَّا كَانَ عُثْمَانُ رَضِيَ اللَّهُ عَنْهُ وَكَثُرَ النَّاسُ، زَادَ النَّبِيُّ الْفَالِثَ عَلَى الزُّورَاءِ].

(د نبی صلی اللہ علیہ وسلم او د ابو بکر او عمر - ا په زمانه کښې به د جُمعے مانځه دپاره اولنې اذان هغه وخت کیده کله به چه امام په منبر کیناسته - بیا چه کله عثمان رضی اللہ عنہ خلیفه شو او خلک زیات شول، نو هغه په زوراء مقام کښې دریم اذان زیاتی کړو).

[صحیح بخاری: ۳۹۳/۲، باب الأذان يوم الجمعة].

د دریم اذان نه مراد اولنې اذان دے کوم چه په بازار کښې کیده. او دریم ئے ورته ځکه ویلی چه یو اذان خو د خطبے والا دے، دویم اقامت دے چه دیته هم اذان ویل کیږی. او دریم هغه اذان دے چه عثمان رضی اللہ عنہ په زوراء مقام کښې د خطبے د اذان نه مخکښې زیاتی کړې وو.

په بل روایت کښې دی: سائب بن یزید فرمائی:

[إِنَّ الْأَذَانَ يَوْمَ الْجُمُعَةِ كَانَ أَوَّلَهُ حِينَ يَجْلِسُ الْإِمَامُ يَوْمَ الْجُمُعَةِ عَلَى الْمِنْبَرِ فِي عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَبَى بَكْرٍ وَعُمَرُ - رَضِيَ اللَّهُ عَنْهُمَا - فَلَمَّا كَانَ فِي خِلَافَةِ عُثْمَانَ رَضِيَ اللَّهُ عَنْهُ وَكَثُرُوا، أَمَرَ عُثْمَانُ يَوْمَ الْجُمُعَةِ بِالْأَذَانِ الثَّالِثِ، فَأُذِّنَ بِهِ عَلَى الزُّورَاءِ، فَثَبَتَ الْأَمْرُ عَلَى ذَلِكَ].

نو ددې روایتونو نه معلومه شوه چه د نبی صلی اللہ علیہ وسلم په زمانه کښې به یو مؤذن اذان کولو. دارنگه دا اذان به هغه وخت کیده چه امام به په منبر کیناسته. او عثمان رضی اللہ عنہ چه کوم اذان زیاتی کړې وو، هغه د خطبے د اذان او د مانځه د اقامت د وجه نه دریم حسابیږی.

او دا بیان مونږ ځکه وکړو چه هسے نه څوک د صحیح ابن خزیمه روایت باندې د هوکه ونه خوری چه په هغه کښې دا ویل شوی دی چه د نبی صلی اللہ علیہ وسلم په زمانه کښې به دوه اذانه

کیدل۔ د هغه روایت الفاظ دادی :

[كَانَ الْأَذَانُ عَلَى عَهْدِ رَسُولِ اللَّهِ ﷺ وَأَبَى بَكْرٍ وَعُمَرُ أَذَانَيْنِ يَوْمَ الْجُمُعَةِ حَتَّى كَانَ زَمَنُ عُثْمَانَ فَكَثُرَ النَّاسُ فَأَمَرَ بِالْأَذَانِ الْأَوَّلِ بِالزُّورَاءِ].

(د رسول الله ﷺ او ابو بکر او عمر ا په زمانه کښه به د جُمعې په ورځ دوه اذانه کيدل تر دې چې د عثمان رضی الله عنه زمانه شوه او خلک ډیر شول نو هغه په زوراء مقام کښه په اولنی اذان باندې امر وکړو)۔

[صحيح ابن خزيمة فى رواية وكيع عن ابن أبي ذئب عن الزهرى به].

نو په دې حديث کښه د دوه اذانونو نه مراد اذان او اقامت دې۔

نو د دې ټولو حديثونو نه معلومه شوه چې د نبی اکرم ﷺ په زمانه کښه به د جُمعې دپاره يو اذان کيدۀ بيا به خطبه وويل شوه، بيا به اقامت وکړې شو او مونځ به ودریدۀ۔ دا د نبی اکرم ﷺ هغه سنت طریقه وه چې په دې سره د دنیا نه تله وو۔ نو د هیچا دپاره دا نشی کيدۀ چې په دې طریقه کښه کمه زیاته پیدا کړی، که هغه هر څوک وی اگرکه عثمان ؓ ولې نه وی چې دا د هدایت امام دې او د خلفاء راشدینو ز نه یو راشد خلیفه دې۔ او سائب بن یزید چې په بعضو روایاتو کښه دا ویلی دی چې [فَثَبَّتَ الْأَمْرَ عَلَى ذَلِكَ] (نو په اولنی اذان باندې معامله برقراره شوه)۔

نو د دې نه مراد دا نه دې چې په هر حالت کښه به د شرعی امر پشان دا کار ثابت وی۔ ځکه وحی خود رسول الله ﷺ په وفات باندې ختمه شوه ده۔ او نه د دې نه دا ثابتېږي چې په دې ټولو صحابه کرام ز په مشوره دا کار شوی وو، لکه څنګه چې د بعضو خلکو خیال دې چې وائی دا اجماع سکوتی ده۔ دا خبره درست نه ده، ځکه بعضو صحابه کرامو ز په دې کار اعتراض کړی وو، او د ابن عمر ؓ نه ثابت دی چې هغه دې اولنی اذان ته بدعت ویله دې۔

[كما رواه ابن أبي شيبة عنه بإسناد صحيح، رجاله من رواة الشيخين إلا هشام بن الغاز وهو ثقة علق عنه البخاري وروى له أصحاب السنن].

نافع نه روایت دې چې ابن عمر ؓ وفرمایل : [الْأَذَانُ الْأَوَّلُ يَوْمَ الْجُمُعَةِ بُدْعَةٌ]. (د جُمعې د ورځې اولنی اذان بدعت دې)۔

[مصنف ابن ابی شیبہ : ۱/ ۴۷۰]

حالانکه ابن عمرؓ ته پته وه چه عثمان رضي الله عنه درُشد او هدايت امام او خليفه راشد دے، خو ددے دا مقصد نه دے چه گنې د هغه هريو اجتهاد به حق وی او د هغه د هرې اجتهادی خبرې تابعداري به کيدے شی۔

سوال : حديث کنبے دی : [عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ]۔

(په تاسو باندے زما سنت او د خلفاء راشدينو سنت نيول لازم دی)۔

او دا اولنې اذان هم د خليفه راشد عثمان رضي الله عنه سنت دے، نو ددے د نيولو هم امر راغله۔

جواب : ددے حديث دا مقصد نه دے چه گنې خلفاء راشدين [معصوم دی بلکه ددے مقصد دادے چه خلفاء راشدين د نيولو خلکو نه د نبی اکرم صلي الله عليه وسلم په تابعداري باندے زيات حقدار دی او هغه ته په طريقه کنبے ډير زيات نزدې دی، نو د هغوی د هغه خبرې تابعداري کول ضروري دی چه په هغه کنبے هغوی د نبی صلي الله عليه وسلم په سنت باندے منگولې لږولی وی، نه په هغه کارونو کنبے چه په هغه کنبے د هغوی نه خلاف راغله وی، په داسے قسم مسئله کنبے به صرف هغه شی ته رجوع کولے شی چه د نبی اکرم صلي الله عليه وسلم سنت وی۔ او د نبی صلي الله عليه وسلم سنت صرف د هغه قول، فعل او تقرير دے۔

ددے خبرې دليل دادے چه په همدې حديث کنبے ورسره روسته دا الفاظ راغلی دی : [تَمَسَّكُوا بِهَا وَعَضُّوا عَلَيْهَا بِالنَّوَاجِدِ]۔

(تاسو په دے سنت باندے منگولې ولږوئ او د ژامې په غاښونو ئې ونيسئ)۔

نو دلته ئې د سنت سره [بِهِمَا] نه دی ویلی، بلکه [بِهَا] يعنی مفرد لفظ ئې ويلے چه ددے نه همدا معلوميری چه په [سُنَّتِي وَسُنَّةِ الْخُلَفَاءِ] کنبے چه کوم واؤ راغله (يا د سنت لفظ دوه ځله ذکر شوې) نو ددے نه يو سنت مراد دے، او هغه د نبی اکرم صلي الله عليه وسلم سنت دے، نو د نبی صلي الله عليه وسلم چه کوم سنت دے همدا سنت د خلفاء راشدينو [سنت هم دے ځکه چه خلفاء راشدينو د نبی اکرم صلي الله عليه وسلم د سنت اقتداء کوی او هغه پسې روان دی]۔ د خلفاء راشدينو سنت د نبی اکرم صلي الله عليه وسلم د سنت خلاف نه وی۔

امام صنعاني فرمائی : د خلفاء راشدينو د سنت نه مراد صرف هغه سنت دے کوم چه د نبی اکرم صلي الله عليه وسلم د سنت سره موافق وی، چه هغه د دشمنانو سره جهاد کول دی او د اسلامي

شعائرو تقویت وغیره دے۔ ځکه حدیث عام دے او هر خلیفه ته شامل دے، شیخینو پورے خاص نه دے۔ او د شریعت د قواعدو نه معلومه ده چه د هیخ یو خلیفه راشد دپاره دا نشی کیدے چه یوه داسے طریقه راوباسی چه هغه د نبی اکرم ﷺ طریقه نه وه۔

بیا فرمائی: ددے دلیل دادے چه نورو صحابه کرامو د شیخینو ا سره په گڼرو ځایونو او مسائلو کښه خلاف کړی، نو د صحابو ددے خلاف نه معلومېږي چه هغوی ددے حدیث دا معنی نه ده اخسته چه گڼه د خلفاء راشدینو هر قول او فعل حجت دے۔

او علامه برماوې په [شرح د الفیه فی اصول الفقه] دا خبره تحقیقی طور سره ثابته کړی چه د دغه حدیث نه صرف دا معلومېږي چه کله خلفاء اربعه په یوه خبره اتفاق وکړي نو هغه به حجت وی، نه دا چه په دوی کښه یو کس ځانله وینا وکړي۔

[سبل السلام للإمام الصنعانی: ۱۱/۲]۔

دا ډیر عمده کلام دے چه هر طالب له ددے پیژندل ضروری دی ځکه په دے باره کښه ډیر خلک خویدلی دی۔

وضاحتی مثالونه:

د بعض خلفاء راشدینو [سره نورو صحابه کرامو په څو مسائلو کښه اختلاف کړی، په کومو مسائلو کښه چه د هغوی نه (غیر قصدی طور سره، په خپل اجتهاد سره) د سنت خلاف راغلی۔ او دا مثالونه معروف او مشهور دی:

اول مثال: عثمان رضی الله عنه د حج تمتع نه منع کوله۔ نو کله چه علی رضی الله عنه دا خبره واوریده، نو د حج او عمره دواړو احرام ته وتړلو (حج تمتع ته شروع کړو) او وې فرمایل: زه دا نشم کوله چه د نبی ﷺ سنت دے د چا د وچه نه پرېدم۔

[صحیح بخاری: ۴۲۱/۳، وغیره]۔

دویم مثال: عبد الرحمن بن یزید وائی: مونږ ته عثمان بن عفان رضی الله عنه په منی کښه څلور رکعتو مونځ وکړو (حالانکه په منی کښه دوه رکعتو قصر مونځ کیږي) نو چا دا خبره عبد الله بن مسعود رضی الله عنه ته وکړه، نو هغه [إِنَّا لِلَّهِ وَإِنَّا إِلَيْهِ رَاجِعُونَ] وویل، بیا وې فرمایل: ما د رسول الله ﷺ سره په منی کښه دوه رکعتو کړي، د ابو بکر رضی الله عنه سره په منی کښه دوه رکعتو کړي، د عمر رضی الله عنه سره په منی کښه دوه رکعتو کړي۔ نو آرمان دے چه زما د

څلور ورځونو په ځای دوه رکعتونه قبول شوی نصیب شی۔

[صحیح بخاری: ۵۶۳/۲، باب الصلاة بمنی]۔

دغسې نور مثالونه هم شته چې هغه د عثمان رضی الله عنه یا په خلفاء راشدینو کښه د بل خلیفه نه نقل شوی دی۔ او دا خبر معلومه ده چې عثمان رضی الله عنه په زیاتره دغه کارونو کښه تاویل کونکې وو۔ او هغه هیڅکله په خپل قصد او ارادې سره د سنت خلاف نه کولو۔ خو سره ددې د هیچا دپاره دا جائز نه دی چې د نبی اکرم صلی الله علیه وسلم سنت د چا د وچه نه پریدی۔ اگرکه هغه هر څومره غوره او فضیلت والا وی۔

او د یواځینې ذریعې ده چې په دې سره مسلمانان د هر قسم تفرق او اختلاف نه بچ کيږي، که چرې مسلمانانو په خپلو ټولو کارونو کښه د رسول الله صلی الله علیه وسلم سنت حاکم جوړ کړونو دوی به د ډیرو اختلافاتو نه خلاصه بیامومی۔

تنبیه: دا خبره د یادولو وړ ده چې ځینې کارونه داسې دي چې د نبوت د زمانې نه پس مینځ ته راغلي دي، دا کارونه اگرکه نبی اکرم صلی الله علیه وسلم په خپل سترگو نه دي لیدلي مگر د هغه دپاره داسې بنیاد شته دی چې د هغه په مشروعیت باندې دلالت کوي، لکه مصحف جمع کول، سنت جمع کول، چې دا کارونه د نبوت د زمانې نه پس شوي دي، لیکن د قرآن کریم لیکل یا د احادیثو لیکل دواړه جائز او مشروع عملونه دي چې ددې دلائل معروف او مشهور دي۔ نو دې کارونو ته اگرکه دلالت په اعتبار سره بدعت ویل جائز دی مگر د شریعت له مخه دا بدعت نه دی، ځکه دا د یوې عامې قاعدې او بنیاد لاندې داخلېږي۔ د همدې نه د عمر فاروق رضی الله عنه دا خبره هم ده چې کله هغه د رمضان په میاشت کښه خلک د تراویحو په مانځه په یو امام باندې راجمع کړل نو وی فرمایي: [نُعَمَتِ الْبِدْعَةُ] (دا ډیر ښه بدعت دی)۔ نو ددې بدعت نه مراد بدعت لغوی دی، او ددې نه مراد شرعي بدعت نه دی کوم چې په شریعت کښه مذموم او قبیح عمل گنځل کیږي۔

○ د عثمان رضی الله عنه د اولنې اذان زیاتولو کیفیت:

کله چې په مدینه کښه مسلمانان زیات شول او بازارونو کښه به د جمعې په ورځ په بیع او شراء کښه مشغول وو، نو عثمان رضی الله عنه په خپل اجتهاد سره یو مؤذن مقرر کړ، چې هغه به د مانځه د وخت نه مخکښ په بازار کښه (په زور) مقام کښه اذان کوي، دې دپاره چې

خلکو ته د جُمعے د مانځه نږدې والے معلوم شی او مانځه دپاره تیارې وکړې۔ وجه دا وه چه بل هیڅ یوه ذریعه نه وه چه خلک پرې خبر کړې شی، سیوا ددې نه چه هغوی ته په شرعی الفاظو سره اذان وکړې شی۔

○ او اوس خلک د جُمعے د ورځې دا اولنې اذان په جومات کښه دننه کوی۔ نو په دوه ځایونو کښه دوی د عثمان رضی اللہ عنہ سره خلاف کوی۔

(۱) یو داچه د کوم سبب د وجه نه چه عثمان رضی اللہ عنہ اولنې اذان زیاتې کړې وو (چه هغه د خلکو زیات والے او هغوی ته د جومات اذان نه رسیدل وو) هغه اوس نشته، د هغه نه په لاوړ سپیکر وغیره سره استغناء راغله ده۔

(۲) دویم داچه : عثمان رضی اللہ عنہ به دا اذان په بازار کښه کولو (په زوراء) مقام کښه۔ اوس ئې خلک په جومات کښه دننه کوی۔ او دواړه اذانونه د خطبې نه مخکښه په جومات کښه کیږي۔ اولنې اذان په جومات کښه وکړې۔ چه دا نه د نبی اکرم صلی اللہ علیہ وسلم نه ثابت دے او نه د عثمان رضی اللہ عنہ په داسه حال کښه چه ټول خلک حاضر ناست وی، بیا ددې نه یو څو مینټه روسته امام منبر ته وخیږي او په منبر کښی او د خطبې اذان ورته وکړې چه دا یو مشروع اذان دے۔ بیا چونکه د دواړو اذانونو تر مینځه څه وخت وی، نو دغه وخت دوی په دوه رکعتو مونځ باندې ډکوی چه هغه ته دوی د جُمعے نه مخکښه سنت وائی۔ حالانکه دا دوه رکعتو سنت د نبی اکرم صلی اللہ علیہ وسلم نه ثابت نه دی۔ بلکه په دې بدعت سره دوی د تحیة المسجد د دوه رکعتو مونځ نه هم محروم شی، چه دا مسجد ته د راتلو په وخت د ناسته نه مخکښه اداء کیږي۔ ځکه نبی صلی اللہ علیہ وسلم فرمائیلی دی : (کله چه په تاسو کښه څوک جومات ته ننوځی نو د کیناستو نه مخکښه دے دوه رکعتو وکړي)۔

[صحیح بخاری، صحیح مسلم]۔

حالانکه زیاتره خلک جومات ته راځي او راتلو سره کښی او مونځ نه کوی۔ او کله چه دوی اولنې اذان واورې۔ کوم چه د نبی صلی اللہ علیہ وسلم د دور نه روسته پیدا شو دے۔ نو خلک پاسی او دوه رکعتو وکړي، حالانکه ددې هیڅ ثبوت نشته۔

بیا کله چه اولنې اذان منبر ته د امام ختو ته نږدې وی، دے وجه نه دوی دریم بدعت ته هم محتاجه کیږي، او هغه د جُمعے د خطبې نه مخکښه په کافی وخت کښه وعظ او نصیحت

کول دی۔

لهذا دانۀ د نبی اکرم ﷺ **تابع داری** ده، اونه د عثمان رضی الله عنه مسلمانانو له پکار دی چه د هر قسم بدعاتو نه ځان وساتي۔ او د نبی اکرم ﷺ او د خلفاء راشدینو په اجماعی سنت باندې منگولې ولېږي۔ او د چا د وچه نه د نبی اکرم ﷺ سنت طریقه پرې نه ږدي۔

سوال: بعض خلکو د جمعې د اولنی اذان دپاره ددې آیت کریمه نه استدلال کړې چه: ﴿إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ﴾.

(کله چه د جمعې په ورځ د مانځه دپاره اذان وکړې شی نو تاسو د الله ذکر ته د تللو اهتمام وکړئ او اخستل خرڅول پریدئ)۔

وائی: د خطبې نه مخکې یو اذان پکار دی، دې دپاره چه مسلمانان د مانځه دپاره تیارې وکړي او منبر ته د امام ختلو نه مخکې مخکې جومات ته لاړ شي، نو معلومېږي چه منبر ته د امام ختلو نه مخکې اذان کیږي او دا اولنی اذان دی، ځکه د خطبې والا اذان، په منبر باندې د امام کیناستو نه پس کیږي۔

جواب: که چرې د آیت کریمه مطلب دا وي نو نبی اکرم ﷺ به هیڅ کله ددې خلاف نه وي کړې او د هغوی عمل به هیڅ کله د قرآن خلاف نه وي۔ حالانکه نبی اکرم ﷺ به صرف یو اذان کولو۔ نو معلومېږي چه د قرآن نه دغه استدلال کول صحیح نه دی۔ ددې دلیل دادې چه په صحیح ابن خزیمه کې د صحیح بخاری پشان روایت راغلي، خو د هغې په اوله کې دا الفاظ دي:

[كَانَ النَّبِيُّ الَّذِي ذَكَرَ اللَّهُ فِي الْقُرْآنِ يَوْمَ الْجُمُعَةِ إِذَا خَرَجَ الْإِمَامُ وَإِذَا قَامَتِ الصَّلَاةُ].

(په قرآن کې چه کوم اذان الله تعالیٰ د جمعې په ورځ ذکر کړې، نو دابه هغه وخت کیده کله به چه امام خطبې ته راوواته او مونځ به ودریده)۔

[صحیح ابن خزیمه: ۱۳۶/۳].

دویم: دا چه د جمعې مانځه دپاره وختی تلل او منبر ته د خطیب د ختلو نه مخکې جومات ته تلل اگرکه مستحب دی د خپلو دلائلو د وچه نه، مگر دا واجب نه وي۔ دومره ده چه دده نه به د وختی تللو ثواب فوت شي او د ملائکو په صحیفو کې به دده نوم لیکل رانشی هر کله چه د خطبې شروع کیدو په وخت جومات ته ورسېږي، نو ددې نه به محروم

وی۔ او هر چه د گنهگاریدو خبره ده نو ددې وخت هله شروع کیږي چه کله امام په منبر باندې کینی او اذان وشي نو ددې نه پس اخستل خرڅول کول او په بل کار مشغولیدل ناجائز دی۔ بلکه هر څه به پړیدی او جومات ته به راځي۔ او د معتبرو امامانو نه ددې تفسیر نه علاوه د آیت کریمه بل هیڅ تفسیر نه دې نقل شوی۔

۲۶ - بدعت : د جُمعې په ورځ منبر ته نزدې اذان کول او د مؤذنینو شماره زیاتیدل :

شیخ علی محفوظ^{رحمۃ اللہ علیہ} د عثمان^{رضی اللہ عنہ} د اذان ذکر کولو نه پس فرمائی :

بیا ددې نه پس دوه بدعتونه پیدا شو :

اول : دا اذان منبر ته نزدې کول، لکه څنگه چه په دې وختونو کښې کیږي۔

دویم : په یو اذان باندې زیادت کول او دویم اذان د اول اذان نه پس په چپو تره باندې کول چه دا گویا د اول اذان جواب ورکول دی۔

د اولنې بدعت ایجاد کونکې هشام بن عبد الملك دې، صحیح خبره داده چه دا کار مکروه بدعت دې، او هغه کار چه نبی اکرم^{صلی اللہ علیہ وسلم} او د هغه نه پس د هغه خلفاء راشدینو کړې همغه سنت دې۔ او خیر د همدوی په تابعداری کښې دې۔

دویم بدعت : (یعنی جومات کښې دننه دویم مؤذن راتلل) نو دیته څه ضرورت نشته یو مؤذن کافی وی۔ لکه مخکښې تیر شو چه یو اذان کول پکار دی۔

او د خطبې والا اذان به هم په هغه ځای باندې کوی په کوم ځای باندې چه عام اذانونه کیږي۔ او مخکښې تیر شو چه اذان په اوچت ځای باندې کول مستحب دی۔

○ او چاچه ویلی دی چه د خطبې والا اذان به په (جومات) کښې د خطیب (مخامخ) کوی، نو هغوی د سائب بن یزید په حدیث باندې استدلال کړې او هغه حدیث دادې :

[محمد بن إسحاق عن الزهري عن السائب بن يزيد قال : كَانَ يُؤَذَّنُ بَيْنَ يَدَيِ رَسُولِ اللَّهِ ﷺ إِذَا جَلَسَ عَلَى الْمِنْبَرِ يَوْمَ الْجُمُعَةِ عَلَى بَابِ الْمَسْجِدِ وَأَبَى بَكْرٍ وَعُمَرُ.]

(محمد بن اسحاق د زهری په واسطه د سائب بن یزید نه روایت کوی چه هغه وائی : د

رسول الله ﷺ مخامخ به هغه وخت د جُمعې په ورځ د جومات په دروازه باندې اذان کیده کله به چه نبی ﷺ په منبر کیناسته۔ دغسې به ابو بکر او عمر ا هم کول)۔

جواب: دا حدیث د امام المغازی محمد بن اسحاق نه نقل دے، او دا اگرکه رشتینے دے لیکن دے مدلس وو، او دلته ئے د خپل شیخ (زهری) نه په عَنْ سره روایت کړې، نو دده په هغه زیادت به دلیل نه نیول کیږي کوم چه دده نه سیوا نور وروایانو نه وی نقل کړې۔ او په کوم روایت کښه چه محمد بن اسحاق په تحدیث روایت کړې نو په هغه کښه نه د (مخامخ) لفظ شته او نه د (جومات) لفظ شته۔

[مسند احمد: ۴۴۹/۳]

او دا حدیث د امام زهری نه اوو (۷) شاگردانو نقل کړې په هغوی کښه هیچا د اذان د خائے بنودلو دا زیادت نه دے ذکر کړې۔

[عون المعبود، ونقله عنه الشيخ عبد العزيز بن باز في تحقيقه على المجلد الثاني في فتح الباری: ۳۹۴/۲، وأقره ونفى صحة هذه الزيادة بقوله: فيها نظر].

۲۷ - بدعت: شیخ علی محفوظ فرمائی: د جُمعې په ورځ د اذان نه پس په اوچت آواز سره د خطیب مخامخ دا آیت لوستل: ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ بیا دا حدیث لوستل: (کله چه تا خپل ملگری ته د جُمعې په ورځ وویل چه غلې شه او امام خطبه ویله نو تا لغوه کار وکړو)۔

نو دا کار کول قبیح بدعت دے۔ بیائې د مختلفو مذاهبو د علماؤ نه ددې بدعت والے ثابت کړې دے۔ [الإبداع في مضار الابتداع].

علامه قاسمی د ابن الحاج نه نقل کړی دی: مؤذنین ددې بدعت نه منع کول پکار دی چه امام کله جومات ته خلکو ته راوځی نو په دے وخت کښه مؤذنین پاسیږي او په نبی ﷺ درود وائی او دا کار بار بار کوی تردې چه امام منبر ته ورسې۔ اگرکه په نبی ﷺ درود ویل بهترین عبادت دے، خو په دے کیفیت او التزام سره لوستل ئے بدعت دی۔

[إصلاح المساجد للقاسمي].

دارنگه فرمائی: د جُمعې په ورځ د منبر مخامخ په جومات کښه د مؤذنینو راجمع کیدل او منبر ته د امام د ختلو نه مخکښه او روسته په شریکه سره په اوچت آواز درود ویل او خصوصاً [وَعَلَى آلِ مُحَمَّدٍ] سره نعرې وهل دا هرڅه بدعت دی۔ دغه شان ددې دپاره یو خوږ آواز والا مقررول او د نبی ﷺ په مدح کښه په جومات کښه په اوچت آواز سره

نعتونه ویل بدعت دے۔ حالانکه دے ناپوهه مؤذنینو ته دا پته نشته چه سنت طریقه داده چه د جُمعے په ورځ په خاموشی سره امام منبر ته راشی او کله چه په منبر کینی نو مؤذن اذان وکړی او امام خطبے ته پاسی۔ چه په دے مینځ کښے هیڅ قسم شور او زوځه نه وی۔ خو زیاتره مؤذنین د دینی فهم نه خالی وی۔ الله تعالیٰ دے مونږ ټول معاف کړی او مونږ ته دے هدایت وکړی۔

[إصلاح المساجد].

۲۸ - بدعت: خطیب چه کله بادشاه یا حاکم ته دعاء کوی نو مؤذنین په اوچت آواز سره په شریکه د آمین آمین نعرے وهی، او بادشاهانو ته دعاگانے کوی۔ نو دا اتفاقی طور سره قبیح بدعت دے۔ او خصوصاً بیا په دے دعاء کښے خوش آوازی او تکلفات کول چه ددے په وجه د خطبے آوریږدونه د خلکو توجه بل خوا واوړی۔

[الإبداع فی مضار الابتداع].

او د مؤذنینو دا کار د نصاراؤ سره مشابه دے چه دوی هم په خپلو گیرجو کښے تنگ ټکور او شعرونه وائی، حالانکه د مؤذن او غیر مؤذن ټولو دپاره خطبے ته غوږ کښنودل واجب دی۔

۲۹ - بدعت: د جُمعے په ورځ چبوتره ته د مؤذنینو او مبلغینو او د هغه خلکو ختل چه هغوی سورت کهف لولی، دارنگه ددے دپاره په زیاتره جوماتونو کښے کرسی کښنودل۔ هر چه اذان دے نو تا وپیژندله چه دا په جومات کښے دننه کول منع دی نو بیا په جومات کښے ددے اذان دپاره څنگه چبوتره جوړه کړی شی۔ دارنگه د کرسی کښنودلو هم هیڅ ضرورت نشته، وجه داده چه :

(۱) یو خو دا په جومات کښے ډیر ځای نیسی حالانکه دا د مانځه دپاره وقف شوے زمکه ده۔

(۲) دویم دا چه: دوی پرے سورت کهف لولی، حالانکه تا مخکښ ددے حال وپیژندۍ او د ټولو نه اول په کرسی باندے د قرآن د لوستلو بدعت حجاج بن یوسف ثقفی ایجاد کړے وو۔ چه ددے نه مخکښے چا دا کار نه وو کړے۔

[الإبداع فی مضار الابتداع].

۳۰ - په اوچت آواز سره په مانځه کښه د مؤذن تکبیر کول هر کله چه حاجت او ضرورت نه وی، دا بدعت ده، او که حاجت وی نو بیا جائز دی۔

د زیاتره مؤذنینو دا عادت ده چه په غیر د ضرورت نه اجتماعی طور سره تکبیر کوی، حالانکه په دې کښه خو خرابی دی :

(۱) د مانځه نه خشوع او آرام ختمیږی۔

(۲) اجتماعی طور سره تکبیر کول۔

(۳) امام د مقتدی په حکم کښه گرځی ځکه چه دا د مبلغ د اوږد تکبیر په انتظار وی چه کله به ختمیږی او بل رکن ته به امام نقل کیږی۔

(۴) زیاتره مبلغین او مکبرین په غیر د ضرورت او حاجت نه تکبیرونه کوی، تردې چه که مسجد وړوکه هم وی او د امام آواز اوچت هم وی نو بیا هم دوی تکبیرونه کوی۔ حالانکه په دې کار سره دوی په مونځ گذارو باندې تشویش او گډوډی راولی او دا کار جائز نه ده۔

او هر چه د ابوبکر صدیق رضی الله عنه تکبیر کول وروستو د نبی اکرم صلی الله علیه وسلم نه نو دا د شرعی ضرورت او د حالت مطابق وو۔

[الإبداع فی مضار الابتداع ص : ۸۳].

او اوس وخت کښه خو خلک په لاؤډ سپیکر کښه مونځونه کوی او د امام آواز خوا او شاتېول کورونو والا آوری او ددې باوجود مبلغ او مکبر په خپل خوږ آواز سره په تکبیر باندې آوازونه پورته کوی۔ او کله چه په دوی باندې رد وکړې شی نو بیا دوی وائی چه دا کار په حرمینو شریفینو کښه کیږی او څوک پرې رد نه کوی۔ [فإننا لله وإنا إليه راجعون].

۳۱ - د تنعیم بدعت : تنعیم ویل کیږی [نعم] کلمه ویل۔ د بعض اذان کونکو دا عادت ده چه کله مازیگر وخت ته تقریباً نیمه گینته پاته شی نو د جومات منارې یا صحن ته راشی او په اوچت آواز سره (تنعیم) وائی چه ددې عین ډیر زیات اوږد کړی، او د ساه ختمیدو پورې ئې راکاږی۔ او ددې بدعت ایجاد کونکی مقصد په دې کار سره دادې چه خلکو ته د مازیگرد مانځه وخت وروښائی چه که چانه د ماسپڅین مونځ پاته شوی وی چه هغه د مازیگرد مانځه د وخت داخلیدو نه مخکښه اداء کړی۔

د دې بدعت د بدعت کیدو نه سیوا په دې کښه بله خرابی داده چه د دې د وچه نه ډیر خلک د ماسپڅین موندل روستو کوی او په دې امید وی چه لا تنعیم نه دې شوې کله چه وشی نو بیا به د ماسپڅین موندل اداء کړو۔ اوس الحمد لله دا د ډیرو جوماتونو نه ختم شوې۔ [إصلاح المساجد]۔

۳۲ - د پیشمنی د اذان نه پس د [أُمَّةٌ خَيْرُ الْأَنَامِ] شعرونه او نظمونه ویل :

مؤذنینو یو بل بدعت دا اختیار کړې چه کله دوی په رمضان کښه د پیشمنی د اذان نه فارغ شی او صباراختو ته تقریباً پنځلس مینته پاته شی نو مؤذن د مناره نه راکوز شی او د موندل گذارو آخربنی صف ته ځان ورسوی او هلته په اوچت ځای ودریږی او د (امة خیر الانام) نظم یا نشر پیش کوی۔ چه دغه الفاظ ئې سرنامه وی او په دغه قصیده کښه دوی خلکو ته د رمضان شریف د عبادت ترغیب ورکوی او په یوه خاصه نغمه سره د هغه چا مدح کوی چه هغوی د پیشمنی اوقاتو اهتمام کړې وی۔ دا هر څه بدعت دې۔ خاصکر په دې وخت کښه ډیر خلک تهجد کوی، په ذکر، تلاوت او د مانځه په انتظار کښه مشغول وی په هغوی باندې تشویش او گډوډی راولی او په مسجد کښه اواز اوچتوی۔ او بعض مؤذنینو ته چه دغه ترانه نه ورځی نو بیا په اوچت آواز سره درود وائی او په خلکو باندې تشویش او گډوډی راولی۔

[إصلاح المساجد]۔

۳۳ - د رمضان [الوداعی ترانه] ویل :

په ډیرو جوماتونو کښه دا خراب عادت هم جاری دې چه کله د رمضان پنځه یا درې شپه پاته شی نو اذان کونکی او د هغوی ملگری راجمع شی او کله چه امام د وترو نه فارغ شی نو دوی منقوله تسبیح ویل پریږدی او د رمضان الوداعی ترانه شروع کړی او دا په اوچت سره وائی۔ او دا په اجتماعی توگه په خوش آوازی سره وائی، او د دوی سره نور عام موندل گذار هم مدد کوی۔ او د دې په ویلو کښه نارینه، زنانه ماشومان او ځوانان ټول شرکت کوی او په مسجد کښه ئې یو شور او زوگ شروع کړې وی۔

دا بدعت په گڼو منکراتو باندې مشتمل دې۔ مثلاً په جومات کښه آوازونه پورته کول چه دا سخت مکروه کار دې۔ دارنگه سرودونه او نغمه ویل حالانکه جوماتونه خو

صرف د الله ذکر او عبادت دپاره جوړ شوی دی۔ دارنگه دے کار دپاره د ښځو، نارینه و، ځوانانو او هغه لویانو راجمع کیدل چه هغوی د مانځه نه پس صرف همدے آوریدو دپاره جومات ته حاضرېږی۔ دارنگه په دے سره د ښځو او نارینه و اختلاط او گډون راځی۔ دارنگه په دے سره جومات خیرن کیږی۔ او په هغه کښه چغه او سورے او شور او زوگ اوداسه نارا کیږی که چرے سلفو دا کار لیدلے وے نو ددے بدعت کونکی به ئے د خپل لاس په طاقت سره برابر کړی وے۔

[إصلاح المساجد].

۳۴ - بدعت: د ټولو مونځونو نه پس په چغو او سوړو سره آمین ویل، او منقول ورد او ذکر پریښودل او په چغو چغو سره درود لوستل:

په ځینے جوماتونو کښه چه کله امام د مازیگر د فرض مونځ سلام واپړی نو مؤذن په آمین او په دعاء باندے چغه وهی۔ او په ځینے جوماتونو کښه چه کله امام د فرض مانځه نه پس سلام واپړی نو ټول مقتدیان په جهر سره په یو آواز سره درود لولی۔ حالانکه دا ښکاره د سنت مخالفت دے۔ ځکه د فرضو نه پس په هغه ذکر او دعاء باندے مشغولیدل سنت دی کومه چه په حدیثو کښه راغلی دی او هغه هم په پټه۔

صرف دومره ده چه د ابن عباس رضی الله عنه په حدیث کښه په تکبیر باندے (جهر) راغله۔ لکه هغه فرمائی: (مونږ به د رسول الله صلی الله علیه وسلم مونځ ختمیدل په تکبیر سره پیژندل)۔ (بخاری)۔ او د هغه په بل روایت کښه جهر بالذکر راغله۔ لکه هغه فرمائی: (د نبی صلی الله علیه وسلم په زمانه کښه به د فرض مانځه نه پس ذکر باندے جهر کیده)۔ (بخاری)۔

خو په دے حدیث کښه چه کوم (ذکر) راغله، ددے نه مراد (تکبیر) دے کوم چه په مخکنی حدیث کښه ذکر شو۔ په دے کښه به عام په خاص باندے حملولے شی او د (ذکر) نه به مراد (تکبیر) اخستلے شی، ځکه ددے دواړو حدیثونو مخرج یو دے، نو اولنې حدیث به د دویم حدیث دپاره مفسر واقع کیږی، لکه دا د اصولینو اتفاقی اصول دی۔

[بینة الحافظ فی الکلام علی باب: لا یمس ذکره بیمنه إذا بال من صحیح البخاری فلیراجع: ۱/ ۲۵۴].

۳۵ - د اذان جواب نه ورکول، دارنگه د اذان نه پس په نبی اکرم صلی الله علیه وسلم باندے درود نه ویل، او د هغوی دپاره د وسیلے دعاء نه غوښتل، نو دا ډیره لویه ناپوهی او محرومتیا ده:

مخکنې تیر شو چه صرف د مؤذن درود ویل او هغه هم د اذان نه پس په اوچت آواز سره د اذان د الفاظو په آواز کښې دا قبیح بدعت دے۔ سنت طریقه داده چه مؤذن او آوریدونکی ټول د اذان او د هغه د جواب نه فارغ شی نو اول به په پټه سره درود ولولی بیا به د وسیله دعا وکړی کومه چه منقوله ده او د هغه الفاظ مخکنې تیر شو۔

[السنن والمبتدعات].

۳۶ - د مؤذن د [حَيَّ عَلَى الْفَلَاح] ویلو په وخت [اَللّٰهُمَّ اجْعَلْنَا مُفْلِحِيْنَ] ویل بدعت دی۔

دا په یو ضعیف حدیث کښې راغلی چه په هغه کښې دوه متروک راویان دی، بلکه په دوی کښې یو راوی په دروغو سره تورن شوی هم دے او هغه (نصر بن طریف ابو جزء القصاب) دے، دا وجه ده شیخ البانی دا حدیث په [ضعیف الجامع الصغیر] او په [سلسلة الاحادیث الضعیفة حدیث: ۷۰۶] کښې ذکر کړے۔ او فرمائی: دا منکرې حدیث دے۔

صاحب د [السنن والمبتدعات] دا حدیث ذکر کړے او فرمائی چه دا حدیث ابن سنی د معاویة نه په ضعیف سند سره روایت کړے لکه دا په (الجامع او د هغه په شرح کښې) راغلی دی۔ بیا فرمائی: د اعمالو د فضائلو په باره کښې چه کوم (ضعیف) حدیثونه راغلي وی په هغه باندے د بعض علماؤ په نیز عمل کول جائز دی خو په دے شرط چه د هغه حدیثونو ضعف او کمزوری زیاته نه وی، گڼے بیا پرے عمل کول حرام دی)۔ اهـ

خو دا خبره کمزورے ده۔ ځکه د علامه دا خبره چه (په ضعیف سند سره روایت شوی دے) ددے نه معلومیري چه د دغه حدیث سند معمولی ضعیف دے۔ حالانکه دغه حدیث موضوع او منکرې دے۔

او د بعض علماؤ نه ئے چه په معمولی ضعیف حدیث باندے د عمل کولو جواز نقل کړے، نو دا خبره د هغوی نه منقول ده۔ لیکن د دوی دا خبره مرجوحه ده۔

راجحه او غوره خبره داده چه: په ضعیف حدیث باندے عمل کول جائز نه دی۔ نه په فضائلو کښې اونه په مسائلو کښې۔ ځکه فضائل او مسائل دا دواړه شرع ده۔ او د شریعت د اجزاؤ ترمینځه تفريق او جدا والے را وستل دلیل غواړی۔ چه یو د بل نه جدا کړی۔ او هر کله چه دا قسم دلیل نشته نو معلومه شوه چه د دواړو حکم یو دے۔ هغه دا چه فضائل وی که مسائل او احکام وی په دواړو کښې به صرف په هغه څه باندے عمل کولے شی چه

هغه ثابت وی۔

او همدا مذهب د امام مسلم رحمه الله هم دے، چه د ضعیفو حدیثونو روایت کول او په هغه باندې عمل کول جائز نه دی۔

[ذکره مسلم فی مقدمة صحیحہ، فلیراجع فإنه مهم]۔

او د اولنی قول والو په ضعیف حدیث باندې د اعمالو په فضائلو کښې چه عمل کول جائز گنړلی دی نو هغوی په دې کښې شرطونه ویلی دی۔ یو شرط په کښې ددې چه دغه حدیث به سخت ضعیف نه وی۔ خو اوس زموږ په دې زمانه کښې چه کوم خلک فقه او وعظ ته منسوب دی، دوی ته چه کله وویل شی چه دا تا چه کوم حدیث بیان کړو دا خو ضعیف دے، نو دوی په ډیره آسانی باندې جواب ورکوی چه په (ضعیف حدیث باندې عمل کول په فضائل الاعمال کښې جائز دی)۔ حال دا چه دغه مسکین به د هغه هیڅ سند نه وی کتلې چه د دغه حدیث کمزوری لږه ده او که ډیره۔ بلکه د سره د علم الحدیث نه به خبر هم نه وی۔

د الله عز وجل نه غواړو چه ددې امت دپاره داسې خلک پیدا کړي چه ددې تجدید وکړي او د سر نه ئې بیا په خپل اصلی شکل کښې پیش کړي، او د خلکو سابقې او لاحقې ترې گذار کړي۔ دې دپاره چه ټول خلک په بصیرت او عقلمندی سره د الله عبادت کونکي جوړ شی۔
۳۷ - ډیر خلک د مؤذن جواب نه ورکوی، او نه د اذان نه پس په نبی ﷺ درود لولی، او نه د وسیلې او فضیلت دعاء غواړي۔ او چه کله مؤذن اقامت کوی نو دغه درې کارونه دوی د اقامت سره کوی۔ حالانکه دا کار صحیح نه دے۔

او د ابن السنې په کوم روایت کښې چه راغلی دی چه: (ابو هریره رضی الله عنه به چه کله د مؤذن اقامت واورید نو دا دعاء به ئې ویله: [اللهم رب هذه الدعوة التامة والصلاة القائمة صل على محمد وعلى آله، وآته سؤلہ يوم القيامة] (اے ددې پوره دعوت او ودریدونکي مانځه خاوند! په محمد صلی الله علیه وسلم او د هغه په آل باندې رحمت راؤلږه، او د قیامت په ورځ د هغه سوال قبول کړه)۔

نو دا حدیث سخت ضعیف دے، او دلیل نشی جوړیدے۔ وجه داده (۱) یو خو د ابو هریره رضی الله عنه نه چه چا دا حدیث نقل کړې چه هغه (عبد الله بن ضمرة) دے، ده ته صرف عجلی او ابن

حبان ثقه ویلی۔ (تهذیب) حالانکه په توثیق کښه ددې دواړو تساهل او سستی معلومه ده۔ دا وجه ده، حافظ ابن حجر په (التقریب) کښه په دې خبره اکتفاء کړې چې ده ته عجلې ثقه ویلی۔ او د چا چې دا حالت وی نو هغه مجهول الحال وی۔ (۲) په دې حدیث کښه بل راوی غسان بن الربیع دے۔ دده نقل کړې حدیث دلیل نه وی۔ (میزان)۔ دارقطنی وائی: دا ضعیف دے۔ (۳) ددې باوجود دا مرفوع حدیث نه دے بلکه د ابو هریره ویناده۔

[انظر السنن والمبتدعات ص: ۸۳]۔

۳۸ - د اقامت جواب ورکولو په وخت [نَعَمْ لَا إِلَهَ إِلَّا اللَّهُ] ویل بدعت دی۔

۳۹ - د اقامت کونکې د [قَدْ قَامَتِ الصَّلَاةُ] ویلو په وخت [أَقَامَهَا اللَّهُ وَأَدَامَهَا] ویل۔ او بعض په کښه دا لفظ هم زیاتوی [وَأَجْعَلْنِي مِنْ صَالِحِ أَعْمَالِهَا أَوْ أَهْلِهَا]۔

دا ثابت نه دی، ددې حدیث سند سخت ضعیف دے۔ او صاحب د [السنن والمبتدعات] دا حدیث صرف د شهر بن حوشب د وچه ضعیف گرځولې، حالانکه ددې ضعیف والے ددې نه هم سخت دے، ځکه د شهر بن حوشب نه روایت کونکې نامعلوم دے۔ او ددې نامعلومه شخص نه روایت کونکې محمد بن ثابت العبدي دے۔ دارشتین دے لیکن کمزوری په کښه ده۔ نو دا سند واهی (سخت ضعیف) دے۔

۴۰ - په ترانو او شعرونو ویلو باندې د مؤذنینو جهر کول:

علامه قاسمی فرمائی: هره شپه یا د گل او جمعه په شپه په مشهورو جوماتونو کښه (لکه د دمشق په جامع کښه) په اوچت آواز سره ترانې او قصیدې لوستل بدعت او ناروا دی۔ [إصلاح المساجد]۔

۴۱ - په منارو کښه غزلې او بیتونه ویل: امام قاسمی د شیخ الاسلام ابن تیمیّه نه نقل کړې دی چې دوی نه پوښتنه وشوه چې: یو مؤذن دې چې منار ته وخیږي نو داسه بیتونه وائی چې په هغه کښه د دوستانو د فراق او جدائی تذکرې وی، نو په دې باندې یو بل سره رد کوی او ورته وائی چې دا کار مه کو، بلکه تسبیح، تحمید او ربانی قصیدې لوله، نو آیا دا دویم کس په حقه دے او که نه؟

شیخ الاسلام جواب ورکړو چې: هو! مؤذن به د هغه قصیدو او چاربتو ویلو نه منع کولې شی چې هغه د نیاحت او د ویر نه حسابېږي، دغه شان هغه به د غزلیاتو ویلو نه منع

کولې شی ځکه چه په دې کښې ډیر مفاسد او خرابۍ دي۔ او دا د هغه ذکر نه نه گنرلې کېږي کوم چه د مؤذن دپاره روا دے۔ البته هغه شعرونه او بیتونه ذکر کول چه په هغه کښې آیتونه، حدیثونه او دتوې او استغفار بیان وي، نو په دې کښې د مؤذن دپاره څه گنجائش شته دے۔ والله اعلم۔

بیا قاسمې په (فائدة) کښې فرمائی: سیوطي په (اوائلو) کښې ویلي دي چه: اولنې هغه انسان چه د مصر منارې ته د اذان دپاره ختله دې شرحبیل بن عامر المرادی دے۔ ده د معاویه رضی الله عنه په حکم د منارې دپاره پورې جوړه کړې وه، چه ددې نه مخکښې نه وه۔

او ابن سعد په خپل سند سره د زید بن ثابت د مور نه روایت کوي دا وائی: (زما کور د جومات نه په گیر چاپیر کورونو کښې ډیر اوچت کور وو، بلال به د هغه دپاسه اذان کولو، تردې چه رسول الله ﷺ مسجد جوړ کړو۔ نو بیا به ئې ددې نه پس د جومات په چت باندې اذان کولو، او د هغه دپاره په چت باندې څه اندازه اوچت ځائې جوړ شوې وو)۔ [إصلاح المساجد]۔

دا خبره هم د غور وړ ده چه اگر که د جومات منارو ته مونږ بدعت نشو ویلې، ځکه چه دا د یو اصل او قاعدې لاندې راځي او هغه دا چه مؤذن دپاره مستحب دي چه په یو اوچت ځائې باندې اذان وکړي۔ البته دومره ده چه مونږ دا ویلې شو چه د منارو په جوړولو کښې د تکلفاتو نه ځان ساتل بهتر دي خاصکر د اذان دپاره۔ مؤذن له پکار دي چه یو مناسب اوچت ځائې وگوري او هلته اذان کوي لکه څنگه چه به دا کار بلال رضی الله عنه کولو۔ اوس په دې زمانه کښې منارې جوړول د خلکو د فخر او زینت یوه ذریعه گرځیدلې چه ډیر زیات مالونه په کښې خرچ کولې شی، سره ددې چه مسلمانانو ته په ډکه خپته خوراک هم نه ملاوېږي۔ بلکه په مشرق او مغرب کښې ډیر داسې مسلمانان شته چه هغوی ته داسې وسله نه ملاوېږي چه په هغه سره د خپل اهل او عزت نه د کافرو د حملو دفاع وکړي لکه همدا حال نن صبا د افغانستان او نورو ملکونو دے۔

۴۲ - په اذان کولو باندې د مزدورۍ شرط لږول:

په اذان باندې د اجرت اخستلو د کراهت په باره کښې وضاحت مخکښې شوې دے۔

۴۳ - په اذانۀ کنبه د شيعه گانو ځينه الفاظ زياتول :

شيعه په اذان کنبه په دوه ځايونو کنبه زيات کوي : (۱) د [حَيَّ عَلَى الصَّلَاةِ] نه پس [أَشْهَدُ أَنَّ عَلِيًّا وَلِيُّ اللَّهِ] دوه ځله وائي۔ دارنگه د [حَيَّ عَلَى الْفَلَاحِ] نه پس ئه هم دوه ځله وائي۔ (۲) د دواړو حيعلو نه پس [حَيَّ عَلَى خَيْرِ الْعَمَلِ] وائي۔ په دې کنبه شک نشته چه علي عليه السلام د الله تعالی ولي دې، خو دا خبره هم يقيني ده چه که علي رضی الله عنه ژوندې وې او دوی په اذان کنبه دا الفاظ زياتي کړي وې، نو هغه به هيڅ کله په دې قبيح بدعت باندې راضي شوې نه وې۔ ځکه د الله اولياء په دين کنبه نوو نوو خبرو زياتولو باندې خوشحالي پرې نه۔ ځکه هر بدعت گمراهي ده او هره گمراهي به په اور کنبه وي۔ دين ددې نوم نه دې چه گڼه د چا په رائ او بنه گڼلو سره دې يو شے په هغه کنبه زيات کړې شې۔ علي عليه السلام دې پورې ويلى دې چه : (که د دين بنياد په رائ او عقل باندې وې نو بيا خود موزې لاندې طرف د باندې طرف نه په مسح کولو باندې زيات لائق دې)۔

[رواه أبو داود بسند حسنه الحافظ في بلوغ المرام]۔

۴۴ - د اخرونو مونځونو او د جنازې، کسوف او استسقاء مونځونو دپاره اذان کول :

چه ددې مونځونو دپاره د نبی اکرم صلی الله علیه وسلم نه اذان کول ثابت نه دی او نه دې دپاره اقامت ثابت دې۔ بلکه په بعض مونځونو کنبه ددې بنکاره نفی راغلی۔ لکه جابر بن عبد الله انصاري رضي الله عنه فرمائي : [لَا أَذَانَ لِلصَّلَاةِ يَوْمَ الْفِطْرِ حِينَ يَخْرُجُ الْإِمَامُ وَلَا بَعْدَ مَا يَخْرُجُ وَلَا إِقَامَةً وَلَا نِدَاءً وَلَا شَيْءَ لَا نِدَاءَ يَوْمَئِذٍ وَلَا إِقَامَةً]۔

(د وړوکي اختر په ورځ نه د امام د راوتو نه مخکې اذان او اقامت يا آواز شته او نه د امام راوتو نه پس دا کارونه شته)۔

[صحيح مسلم : ۱۷۶/۶، صحيح بخاری]۔

په دې روايت کنبه په هغه چار د هم دې چه هغه وائي د دواړو اخرونو دپاره به داسې آواز کوي چه [الصَّلَاةَ جَامِعَةً] مونځ ودریدونکې دې۔ نو په دې روايت کنبه راغلل چه دا کار به هم نه کیده۔

دارنگه د جابر بن سمرة رضي الله عنه په حديث کنبه دی : (ما در رسول الله صلی الله علیه وسلم سره ې شمارة ځله د دواړو اخرونو مونځونه کړي دي، چه په هغه کنبه به نه اذان وو او نه اقامت)۔

[صحیح مسلم: ۱۷۶/۶].

حافظ ابن حجر په فتح الباری کښه دا دلائل ذکر کړي دي، بیا فرمائي: البته امام شافعي د یو ثقه نه او هغه د زهری نه نقل کړي دي چه: (رسول الله ﷺ به په دواړو اخترونو کښه مؤذن ته امر کولو چه داسه ووائي: الصلاة جامعة).

او دا مرسل حدیث دے چه په صلاة کسوف باندے قیاس ددے تائید کوي، حکه په هغه کښه دا ثابت دے۔ بیائے په دے مسئله کښه د امام شافعي ځینے اقوال ذکر کړي دي۔ [فتح الباری: ۴۵۲/۲].

خو دلته په حافظ ابن حجر باندے دده ((شافعیت)) غالبه شومے دے۔ ګڼه دے په زیاتره مسئلو کښه چه هغه دده د مذهب خلاف وی، د انصاف نه کار اخلي، او د دلیل تابعداری کوي اگرکه دغه مسئله دده د مذهب خلاف هم وی، او همدا د ټولو محدثینو منهج او طریقہ ده۔

دا وجه ده، شیخ عبد العزیز بن باز رحمه الله د (فتح الباری) په حاشیه کښه فرمائي: د امام زهری مراسیل د اهل علمو په نیز ضعیف دي۔ او د نص په موجودګۍ کښه قیاس له هیڅ اعتبار نشته۔ هغه دا چه د نبی ﷺ په زمانه کښه به د اختر مانځه دپاره نه اذان کیده نه اقامت او نه بل یو شے۔ او د همدے ځائے نه معلومه شوه چه د اختر په ورځ د مانځه دپاره هر قسم آوازونه کول بدعت دے۔ اهـ

او همدا د انصاف تقاضا ده، الله تعالی دے ده له جزائے خیر وکړي!
○ او هر چه صلاة کسوف دے، نو خاص ددے دپاره د [الصلاة جامعة] آواز لږول په صحیح حدیث کښه راغلي دي۔

عبد الله بن عمر رضی الله عنه فرمائي: [لَمَّا كَسَفَتِ الشَّمْسُ عَلَى عَهْدِ رَسُولِ اللَّهِ ﷺ نُودِيَ: الصَّلَاةُ جَامِعَةً] (د رسول الله ﷺ په زمانه کښه چه کله نمر خپ شو نو آواز وکړه شو چه مونځ ته حاضر شئ په داسه حال کښه جماعت سره کیدونکے دے)۔

[صحیح بخاری: ۵۳۳/۲].

د عائشے k په حدیث کښه دي:

[إِنَّ الشَّمْسَ خَسَفَتْ عَلَى عَهْدِ رَسُولِ اللَّهِ ﷺ فَبَعَثَ مُنَادِيًا: الصَّلَاةُ جَامِعَةً، فَاجْتَمَعُوا وَتَقَدَّمَ

فَكَبَّرَ وَصَلَّى أَرْبَعَ رَكَعَاتٍ فِي رُكْعَتَيْنِ وَأَرْبَعَ سَجَدَاتٍ].

(د رسول الله ﷺ په زمانه کښه نمرتندر ونيوه نو هغوی یو آواز کونکې وليږه چه دا آواز وکړي چه د جماعت مانځه ته راشي، نو خلک راجمع شو او نبی ﷺ مخکښه شو او تکبير ته وکړو او په دوه رکعتونو کښه ته خلور رکوع گانې او خلور سجدې وکړې).
[صحيح مسلم: ۶/۲۰۳].

او د صلا-ق کسوف نه علاوه د نورو مونځونو دپاره به نه اذان کيږي، اونه بل آواز او نه اقامت. او که په دې کښه یو هم وکړي شو نو دا بدعت دې.
بعض یمن والو کښه چه کله څوک مړ شي نو د کور دپاسه وخيژي او اذان کوي. دغه شان د اذان خانو نه د مړو وغيره دپاره اعلانونه کول - څنگه چه د مصريانو وغيره د رواج دې - دا ټول بدعت دې.

۴۵ - د اذان په آخره کښه دوه ځله [لَا إِلَهَ إِلَّا اللَّهُ] ويل د شيعه گانو عمل دې.
ځکه د اذان په باره کښه د راغلو ټولو روايتونو نه ثابته ده چه د اذان په آخره کښه صرف يو ځل [لَا إِلَهَ إِلَّا اللَّهُ] راغلي. او په دې باره کښه صريح دوه روايتونه هم راغلي چه د هغه نه يو مقطوع دې د تابعي خبره ده، او بل موصول دې چه بلال رضی الله عنه ته رسيدلې دې.
اول: ابراهيم نخعی فرمائي: (د اذان آخر: اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ دې).
[مصنف عبد الرزاق: ۱/۴۵۷].

دويم: اسود فرمائي: د بلال رضي الله عنه د اذان آخري الفاظ دا وو: [اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ]. [پورتني حواله].

[انتهی کلام أبي حاتم في كتاب الأذان وهو مفيد جدًا].

وصلی الله علی محمد وآله وصحبه وسلم.

د جُمعې د ورځې اذان به کوم ځای کيږي؟

۵۳۲ - سوال: د جُمعې په ورځ به اذان د خطيب مخامخ کيږي او که د جومات په دروازه؟

جواب: دا اذان به په اذان خانه کښه يا د مسجد نه بهر کول شي او په جومات کښه به نه

نہ کوی۔ دے وجہ نہ اذان عثمانی پہ دروازہ باندے کول او اذان نبوی پہ جومات کنبے کول بدعت دے۔

سائب بن یزید فرمائی: [إِنَّ الْأَذَانَ يَوْمَ الْجُمُعَةِ كَانَ أَوَّلَهُ حِينَ يَجْلِسُ الْإِمَامُ يَوْمَ الْجُمُعَةِ عَلَى الْمِنْبَرِ فِي عَهْدِ رَسُولِ اللَّهِ ﷺ وَأَبِي بَكْرٍ وَعُمَرُ - رَضِيَ اللَّهُ عَنْهُمَا - فَلَمَّا كَانَ خِلَافَةُ عُثْمَانَ رَضِيَ اللَّهُ عَنْهُ وَكَثُرُوا، أَمَرَ عُثْمَانُ يَوْمَ الْجُمُعَةِ بِالْأَذَانِ الثَّالِثِ، فَأُذِنَ بِهِ عَلَى الزُّورَاءِ، فَثَبَّتَ الْأَمْرُ عَلَى ذَلِكَ].

[أخرجه أبو داود: ۱/۱۶۲، باب النداء يوم الجمعة، والترمذي والنسائي: ۱/۱۰۷، وأحمد: ۳/۴۴۹،

والشافعي في الأم: ۱/۱۷۳، والبحار: أيضًا كما في الأجوبة النافعة ص ۹، وإسناده صحيح].

شیخ البانی فرمائی: د مخکنی حدیث نہ معلومہ شوہ چہ د نبی اکرم ﷺ او ابو بکر او عمر۔ آپہ زمانہ کنبے بہ اذان د مسجد پہ دروازہ کنبے کیدہ۔ او د عثمان رضی اللہ عنہ اذان بہ پہ زوراء مقام کنبے کیدہ۔ نو کہ چرے عثمانی اذان تہ د خہ سبب د وجہ ضرورت پیدا شی نو دا بہ پہ ہغہ خائے کنبے کولے شی کوم خائے کنبے چہ ضرورت او حاجت وی، پہ دروازہ کنبے بہ ئے نہ کوی۔ حکہ چہ دا د (نبوی اذان) خائے دے، او نہ بہ ئے پہ جومات کنبے کوی حکہ چہ دا د بنو اُمیہ د دور بدعت دے۔ او پہ دے سرہ د اذان مقصد ہم نہ حاصلیری چہ ہغہ اعلام او خبردارے ورکول دی۔

امام ابن عبد البر د امام مالک نہ نقل کری دی چہ د امام مخامخ اذان کول پخوانے عمل نہ دے یعنی دا بدعت دے۔ او ددے پہ بدعت والی باندے ابن عابدین [شامی: ۱/۳۶۲] او ابن الحاج [المدخل: ۲/۱۰۸] وغیرہ و تصریح کرے دے۔

امام شاطبی پہ [الاعتصام: ۲/۱۴۶] کنبے فرمائی: ابن رشد و بلی دی چہ د جمعے پہ ورخ د امام مخامخ اذان کول مکروہ دی، حکہ دا بدعت دے۔ او دا بدعت هشام بن عبد الملك پیدا کرے وو، حکہ دہ د (زوراء) اذان بالاخانے تہ رانقل کرو، او کوم اذان چہ پہ بالاخانہ کنبے کیدہ ہغہ ئے خیلے مخے تہ رانقل کرو۔ او بیا ددہ نہ پس خلکو پہ دے کار کنبے ددہ پیروی کولہ تردے چہ نوبت زمونہ دے زمانے پورے راورسیدہ۔ حالانکہ دا بدعت دے۔ او رسول اللہ ﷺ او د ہغہ خلفاء راشدینو چہ د ہغہ نہ پس کوم کار کرے دے ہم ہغہ سنت دے۔

بیا فرمائی: دا خبرہ پیژندل پکار دی چہ دا ہیچرتہ نہ دی نقل شوی چہ گنے (نبوی اذان) بہ منبر مخامخ نزدے کیدہ۔

علامه کشمیری وائی: ماته په خلورو مذاهبو کښه دا خبره ملاؤ نشوه چه دا اذان به په (جومات) کښه دننه ویله کیږي۔ دومره ده چه صاحب الهدایه ویلی دی چه: په دې اذان باندې (توارث) جاری شوه، بیا نورو هم دده نه نقل کړې، نو ماته پته ولږېده چه د دوی سره د صاحب هدایه د خبرې نه سیوا بل هیڅ دلیل نشته چه هغه پیش کړې شی۔
[فیض الباری: ۳۳۵/۲]۔

زه (البانی) وایم: په عقلمند سړي باندې پته نه ده چه دې (توارث) له هیڅ اعتبار نشته: (۱) ځکه دا د نبی اکرم ﷺ او د خلفاء راشدینو د سنت خلاف عمل دې۔
(۲) بله دا چه ددې ابتداء د هشام بن عبد الملك د دور نه شوه۔ د صحابه کرامو - رضی الله عنهم - د دور نه نه ده شوه۔ حالانکه ابن عابدین [شامی: ۷۶۹/۲] ویلی دی چه: هغه نوی عرف له اعتبار نشته چه هغه د نص خلاف وی، ځکه عرف هله دلیل جوړیږي چه د صحابه کرامو او مجتهدینو د زمانې نه راروان وی، لکه علماؤ په دې خبره تصریح کړې۔
○ نو د مخکنی تحقیق نه معلومه شوه چه اذان **عثماني** په دروازه کښه کول، او اذان **محمدي** په جومات کښه کول بدعت دې، ددې پیروي کول جائز نه دی، بلکه د جامع مسجد نه ددې ختمول واجب دی، دې دپاره چه د نبی اکرم ﷺ سنت ژوندې شی۔ اهـ
[الأجوبة النافعة للالبانی ص: ۱۴]۔

زه وایم: دا تحقیق د قبلولو وړ دې، الله تعالی دې هر هغه چاله جزائ خیر ورکړي چه زمونږ د نبی اکرم ﷺ سنت په خپل قول او عمل سره ژوندې کړي۔
[انظر عمدة الرعاية حاشية شرح الوقاية للشيخ عبد الحی: ۸۵/۱]۔

فتاویٰ هندیه [۵۵/۱] کښه وائی: پکار دادی چه په اذان خانه کښه یا د جومات نه بهر اذان وکړې شی او په جومات کښه دننه ونه کړې شی۔
[انظر رد المحتار: ۳۵۷/۱، أحسن الفتاوی: ۲۹۴/۲]۔

او فتاویٰ دیوبند [۸۵/۲] کښه چه دا ویلی دی چه: (د جُمعې د ورځې اذان په جومات کښه د خطیب مخامخ کول سنت دی، او په جومات کښه اذان مکروه نه دې): نو دا خبره دده ښکاره غلطه ده۔ او د پورتنی تحقیق خلاف ده۔

د منارے جوړولو حکم

۵۳۳ - سوال : د رسول الله ﷺ په زمانه کښه مناره وه او که نه ؟

جواب : امام شاطبي په (الاعتصام) کښه او ابن امير الحاج په (المدخل) کښه ذکر کړي دي چه نبوي اذان به د جُمعې په ورځ په مناره کښه کيده. امام ابو داود هم باب ترله (باب دې په بيان ددې کښه چه اذان به د منارې د پاسه وي) - [۸۴/۱].

شيخ الباني فرمائي : ماته داسه صريح حديث نه دې معلوم چه په هغه کښه دا راغلي وي چه نبوي اذان به د جُمعې په ورځ په مناره کښه کيده. دومره ده چه مخکښه حديث کښه دا الفاظ تير شول چه (اذان به د جومات په دروازه باندې کيده) چه ددې د ظاهر نه معلومېږي چه اذان به د دروازې سره د جومات په چت باندې کيده. ددې تائيد ددې نه هم کيږي چه د بلال ؓ دپاره به يو داسه شي لږيدلې وو چه هغه به پرې د اذان دپاره ختلو. لکه په صحيح بخاري [۱۱۰/۴] کښه قاسم بن محمد د عائشې رضي الله عنها نه روايت کوي : (بلال ؓ به د شپې اذان کولو نو رسول الله ﷺ وفرمايل : تاسو خوراك خكاك هغه وخته پورې کوي چه ابن ام مكتوم اذان وکړي، ځکه دې اذان هله کوي چه صبار او خيږي. قاسم وائي : ددې دواړو د اذانو تر مينځه به صرف دومره فاصله وه چه دا يو به وختلو او دا بل به راکوز شو).

نو کيدې شي چه د جومات د دروازې سره پاس په چت باندې يو داسه اوچت شي وو چه هغه د منارې سره مشابه وو. ددې تائيد د هغه روايت نه هم کيږي چه هغه ابن سعد [۳۰۷/۸] په خپل سند سره د زيد بن ثابت ؓ د والدې نه نقل کړې، هغه وائي : زما کورد جومات نه په گير چاپيره کورونو کښه د ټولو نه زيات اوچت وو، نو بلال ؓ به د هغه د پاسه د اذان د اولې ورځې د شروع کيدلو نه واخله تردې پورې کولو چه نبی ﷺ خپل جومات جوړ کړو. نو ددې نه پس به بلال د جومات په چت باندې اذان کولو. او د هغه دپاره د جومات په چت باندې يو اوچت ځای جوړ کړې شوي وو.

ليکن ددې حديث سند ضعيف دې. امام ابو داود دا حديث په حسن سند سره نقل کړې ليکن دا روستنې جمله ورسره نشته.

ددے موضوع په حقله زه (البائی) دے نتیجے ته رسیدلے یم چه دا خبره ثابتہ نه ده چه د نبی ﷺ په جومات کښه مناره معروفه وه۔ او دا خبره د عبد الله بن شقيق تابعی ددے خبره سره تکرار نه ده چه هغه وائی: [مِنَ السُّنَّةِ الْأَوَّلَى فِي الْمَنَارَةِ وَالْإِقَامَةِ فِي الْمَسْجِدِ وَكَانَ عَبْدُ اللَّهِ يَفْعَلُهُ] (اخرجه ابن أبي شيبة: ۸۶/۱، بسند صحيح عنه)۔

(سنت داده چه اذان دے په مناره کښه او اقامت دے په جومات کښه وی، او ابن مسعود به دا کار کولو)۔

ځکه په اصولو کښه دا خبره ثابتہ ده چه د تابعی دا خبره چه [مِنَ السُّنَّةِ] داد مرفوع حدیث په حکم کښه نه ده۔ البته صحابی چه [مِنَ السُّنَّةِ] ووائی نو دا په حکم د مرفوع حدیث کښه وی۔

زه وایم: مناره د صحابه کرامو او تابعینو په دور کښه موجوده وه، ځکه ابن مسعود رضی الله عنه به دا کار کولو۔

بیا شیخ البائی فرمائی: خو دا خبره یقینی ده چه اذان به په هغه وخت کښه په جومات کښه په یو اوچت ځای باندې کیده چه هغه ته به مؤذن ختلو، لکه چه مخکښه تیر شو۔ نو اوس په دے کښه دا احتمال هم شته چه داپورتنی ختل به صرف د جومات چت ته وو، لکه څنگه چه (نبی ﷺ بلال ته د فتح مکه په وخت امر کړی وو چه د کعبه دپاسه اذان وکړی) لکه چه دا حدیث ابن ابی شیبه په صحیح سند سره د عروه نه نقل کړی، نو دا صحیح مرسل دے۔

او دا هم کیدې شی چه مؤذن به د جومات دپاسه یو اوچت شیء ته ختلو، لکه چه دا د زید بن ثابت د والدې ا په حدیث کښه تیر شو۔

بهر حال واقعه که هر څنگه وی، خو هغه خبره چه مونږ به په هغه باندې یقین کوو هغه داده چه نن صبا چه کوم منارې مشهورې دی ددے وجود په سنت کښه نشته۔ البته د منارې چه کوم مقصد دے – چه خلکو ته آواز رسول دی – دا بغیر شک شېه نه یو مشروع او جائز کار دے۔ نو هر کله چه تبلیغ او خبردارې ورکول ددے نه بغیر نه حاصلېږی نو په دے وخت کښه به دا (مناره) مشروع وی۔ ځکه په اصولو کښه دا ثابتہ شوی ده چه د کوم څیز نه بغیر واجب شے نه حاصلېږی نو هغه هم واجب وی۔

دومره ده چه زما رائے داده چه د منارو جوړولو په ځائ لاؤډ سپيکر ددے نه کفایت کوی، خصوصاً اوچتے اوچتے تکلف والا منارے جوړول۔ چه په دے کښے سره ددے چه دا بدعت دے څه فائده هم نشته ځکه مؤذنین دیته نه څیژی بلکه په لاؤډ سپيکر باندے کفایت کوی۔

[الأجوبة النافعة ص: ۱۷].

زه وایم: د شیخ البانی خبره ډیره زیاته صحیح ده، صرف دومره ده چه هغه منارے ته بدعت وئیلی دی، خو دا به هله بدعت وی چه په دے کښے اسراف، مال ضائع کول او فخر وی، لکه نن صبا دا لیدل کیږی۔ پاته شوه هغه مناره چه ددے شیانو نه خالی وی او نفع رسوی، نو دا بیا بدعت نه دے، ځکه دا د صحابه کرامو نه ثابت ده، لکه چه مخکښه تیر شو۔

د جمعه د ورځے د اولنی اذان حکم

۵۳۴ - سوال: د جمعه مانځه دپاره اولنې اذان څه حکم لری؟ آیا دا جائز دے او که نه؟ او دیته بدعت ویل کیږی او که نه؟

جواب: اول مونږ د شیخ البانی تحقیق ذکر کوو، بیا د هغه خلاصه او نتیجه بیانوو: هغه فرمائی: بے قیده اوبه شرطه مونږ د عثمان رضی الله عنه د عمل اقتداء نه وینو۔ ځکه د مخکښه نه معلومه شوه چه هغه دا اذان د یو معقول علت د وجه نه زیاتی کړی وو، او هغه د خلکو ډیروالے او د مسجد نبوی نه د کورونو لرې والے وو۔ نو څو که ددے علت نه مخ اړوی او د عثمان رضی الله عنه په اذان باندے په غیر د قید او د شرط نه دلیل نیسی، نو دا د عثمان رضی الله عنه تابعدار نه حسابیږی بلکه د هغه مخالف حسابیږی، ځکه چه ده هغه علت ته د اعتبار په نظرونه کتل کوم ته چه عثمان رضی الله عنه کتلی وو۔ چه که دغه پورتنی علت نه وی نو عثمان رضی الله عنه هیڅ کله داسے سر په نه وو چه هغه دے د نبی صلی الله علیه وسلم په سنت باندے او د هغه دوه خلفاؤ (ابو بکر او عمر) په سنت باندے زیادت وکړی۔

○ عثمانی اذان کله مشروع گرځی؟

د عثمان رضی الله عنه صحیح تابعداری هغه وخت راځی کله چه هغه سبب موجود شی د کوم د

وجے نہ چہ عثمان رضی اللہ عنہ اولنے اذان زیاتی کرے وو، او هغه د خلکو تعداد زیاتیدل او مسجد نہ د کورونو لرے والے دے، لکہ مخکنے تیر شو۔

پاتے شوہ داسے بناریہ چہ پہ هغه کنبے ډیر جامع جوماتونہ وی لکہ دمشق وغیرہ، چہ پہ دے کنبے دیو خو قدمہ مزل کولو نہ پس جومات راحی او د هغه نہ انسان اذان آوری چہ پہ منارو کنبے کیبری او اوس وخت کنبے خو پہ هغه باندے پہ لاؤ سپیکرو کنبے اذانونہ کیبری، نو پہ دے سرہ هغه مقصد حاصلیری د کوم د وجے نہ چہ عثمان رضی اللہ عنہ اذان زیاتی کرے وو، چہ هغه ددے خبرے خبردارے ورکول وو چہ د جمے مونخ حاضر دے۔

او همدا د امام قرطبی [تفسیر قرطبی: ۱۸/۱۰] د هغه خبرے مطلب دے چہ هغه د ماوردی نہ نقل کرے چہ: (اولنے اذان نوے پیدا شومے دے، عثمان رضی اللہ عنہ دے دپارہ دا کار کرے چہ خلک د خطبے حاضریدو دپارہ تیاری وکری هر کله چہ مدینہ فراخه شوہ او د هغه نفری سیوا شوہ)۔

او هر کله چہ معامله داسے ده نو د عثمان رضی اللہ عنہ پہ اذان باندے استدلال نیول تحصیل حاصل (پے فائدے کار) دے۔ او دا جائز نہ دے۔ خاصکر پہ داسے قسم حائے کنبے چہ پہ هغه کنبے د رسول الله صلی اللہ علیہ وسلم پہ شریعت باندے پہ غیر د خة جائز کونکی سبب نہ زیادت کول وی۔ او کیدے شی چہ همدا وجه وی چہ علی رضی اللہ عنہ به پہ کوفه کنبے صرف پہ یو اذان اکتفاء کوله او د عثمان رضی اللہ عنہ زیادت ئے نہ اخستلو، لکہ چہ دا خبره په تفسیر قرطبی کنبے راغله۔ او ابن عمر رضی اللہ عنہ فرمائی: [إِنَّمَا كَانَ النَّبِيُّ صلی اللہ علیہ وسلم إِذَا صَعِدَ الْمُنْبَرِ أَذَّنَ بِلَالٍ فَإِذَا فَرَغَ النَّبِيُّ صلی اللہ علیہ وسلم مِنْ خُطْبَتِهِ أَقَامَ الصَّلَاةَ وَالْأَذَانَ الْأَوَّلُ بِدُعَا] (د نبی صلی اللہ علیہ وسلم طریقہ داوه چہ کله به منبر ته وخاته نو بلال به اذان وکړو او کله به چہ نبی صلی اللہ علیہ وسلم د خطبے نه وزگار شه نو بلال به د مانخه دپارہ اقامت وکړو، او اولنے اذان بدعت دے)۔

[رواه أبو طاهر المخلص فی فوائده: ۲۹/۱، ۲]۔

خلاصه داچہ: زمونږ رائے داده چہ صرف په (محمدي) اذان باندے اکتفاء وکړے شی، او هغه داچہ اذان دے هغه وخت وشي چہ کله امام منبر ته وخیري۔ حکه اوس هغه سبب نشته د کوم د وجے نه چہ عثمان رضی اللہ عنہ اولنے اذان زیاتی کرے وو۔ بله داچہ په دے کنبے د (نبی صلی اللہ علیہ وسلم د سنت) اتباع ده۔ او نبی صلی اللہ علیہ وسلم فرمایلی دی: [مَنْ رَغِبَ عَنْ سُنَّتِي فَلَيْسَ مِنِّي] (خوګ چہ

زما د سنت نه اعراض کوی د هغه ما سره هیڅ تعلق نشته)۔

شیخ عبدالحی کتانی په خپل کتاب [الترايب الادارية : ۸۰/۱] کښه د [انارة البصائر فی مناقب الشیخ ابن ناصر و حزبه الاکابر] کتاب نه نقل کړی دی چه : شیخ محمد بن ناصر به د جُمعې په ورځ په یو اذان او یو مؤذن باندې اکتفاء کوله، دې دپاره چه د رسول الله ﷺ اقتداء وکړی ځکه چه د رسول الله ﷺ او د ابو بکر صدیق او عمر ا په زمانه کښه به صرف یو اذان کیده دارنگه د عثمان رضی الله عنه د خلافت په اولنی دور کښه به هم یو اذان کیده۔ او همدا صحیح او د اعتماد وړ خبره ده، لکه چه دا خبره په (فتح الباری او (الأبی) کښه راغله۔

حافظ ابن حجر ذکر کړی دی چه په دې سنت باندې په مغرب کښه زمونږ د زمانه پورې عمل را روان وو۔ (د حافظ ابن حجر زمانه نهمه صدی ده، د حافظ د وفات کیدو کال (۸۵۲) دې، یعنی د نهمه صدی نیمائی پورې په مغرب کښه یو اذان کیده)۔ [فتح الباری : ۳۲۷/۲]۔

امام شافعی فرمائی : ماته دا خوښه ده چه د جُمعې په ورځ دې اذان هغه وخت وکړې شی کله چه امام جومات ته راننوخی او په منبر کښی، نو کله چه دا کار وکړی، مؤذن به اذان شروع کړی او کله چه وزگار شی نو امام به خطبه شروع کړی۔ ددې کار نه به زیادت نه کوی۔

بیائې د سائب بن یزید (پورتنی) حدیث ذکر کړې بیا فرمائی : او عطاء به ددې نه انکار کولو چه عثمان رضی الله عنه ددې اذان ایجاد وکړی او ویل به ئې چه دا معاویه رضی الله عنه ایجاد کړې۔ بهر حال که هر یو ایجاد کړې وی خو کوم کار چه د رسول الله ﷺ په زمانه کښه وو، هغه ماته ډیر زیات خوښ دې۔

[کتاب الأم للشافعی : ۱۷۲/۱]۔

زه (البانی) وایم : د عطاء ددې انکار هیڅ وجه نشته، ځکه دا خبره په متواتر روایاتو کښه راغله چه دا اذان عثمان رضی الله عنه زیاتی کړې، او همدا د اعتماد وړ خبره ده، ځکه که په دې باب کښه یواځې د سائب بن یزید حدیث هم راغله وې نو دابه کافی وې۔ او هر چه د معاویه رضی الله عنه ایجاد دې نو ددې سند ماته معلوم نه دې۔

دغه شان مونږ وایو چه په هر مسجد کښه دے د رسول الله ﷺ په سنت باندے عمل وکړه شی، نه د عثمان رضی الله عنه په سنت باندے۔

○ او د عثمان رضی الله عنه په سنت باندے په هغه وخت کښه عمل کول جائز دی چه کله په لاؤډ سپیکر وغیره کښه نبوی اذان نشر شوه نه وی، او د مسلمانانو آبادی او شماره دومره زیاته وی چه یو اذان ورله نه کافی کیږی نو بیا د جُمعے دپاره اولنۍ اذان کول هم جائز دی۔ او هر کله چه دا خبره نه وی نو بیا به د نبی اکرم ﷺ په سنت باندے عمل کولے شی۔

او زما دا عقیده ده چه که د عثمان رضی الله عنه په زمانه کښه دا لاؤډ سپیکر اوریډیو وه او هغه ددے استعمالول جائز گنلے، لکه څنگه چه مونږ ددے استعمال جائز گنړو، نو عثمان رضی الله عنه به خامخا د (محمدي اذان) په نشر کیدو باندے اکتفاء کوله، او د اولنۍ اذان زیاتولو ته به موقعه نه وه رسیدلے۔

ابو بکر ابن ابی شیبہ د حسن بصری نه نقل کړی دی: (د جُمعے په ورځ د امام د راوتو نه مخکښه اذان کول نو په پیدا شوه شے دے)۔

[مصنف ابن ابی شیبہ: ۱۴۰/۲]۔

او د نافع نه ئے نقل کړی دی چه ابن عمر و فرمایل: (د جُمعے په ورځ اولنۍ اذان کول بدعت دی)۔ [پورتنی حواله]۔

او د امام زهری نه ئے نقل کړی دی چه: (د جُمعے په ورځ اولنۍ اذان ایجادونکے عثمان رضی الله عنه دے، دے دپاره چه بازارونو والو ته خبردارۍ ورکړی)۔

[مصنف ابن ابی شیبہ: ۱۴۰/۲]۔

د شیخ البانی خبره ختمه شوه۔

[الأجوبة النافعة ص: ۹ - ۱۴]۔

○ خلاصه داچه: د پورتنی تفصیلی بحث نه ثابت شوه چه د سنتو اتباع په دے کښه ده چه د جُمعے په ورځ صرف هغه اذان وکړه شی کوم چه د خطبے په وخت کیږی۔

او هر چه ددے نه مخکښه اذان دے، نو په دے کښه صحیح خبره داده چه دا د ضرورت د وجه نه جائز دے څنگه چه شیخ البانی و فرمایل۔ د وجه د تابعدارۍ د صحابه کرامو نه ځکه چه په عثمان رضی الله عنه باندے د ابن عمر رضی الله عنه نه علاوه بل هیچا رد نه وو کړه۔

او په کوم ځای کېږي چه ضرورت نه وي، نو هلته په اولنی سنت باندې اکتفاء کول افضله خبره ده۔

اوس ضرورت څه شی دی؟ نو هغه ډیر دی: (۱) مثلاً: خلکو ته اذان ونه رسیږي۔ (۲) یا جومات د کلی په مینځ کېږي وی او مسافرو ته نه ښکاري۔ نو مؤذن دی د کوڅې په دروازه اذان وکړي دی دپاره چه خلکو ته جومات وروښائی۔

[انظر المجموع: ۳/۱۲۴، فإن الشافعي رحمه الله اختار المؤذن الواحد].

د جُمعې په ورځ د زوال نه مخکې هم اذان ویل جائز دی

۵۳۵ - سوال: د جُمعې د مانځه دپاره د زوال نه مخکې اذان کول جائز دی او که نه دا واجب دی چه اذان به د وخت داخلیدو نه خامخا روسته کوی؟

جواب: هو! هغه اذان چه هغه د خطیب د خطبې شروع کیدو په وخت کیږي، هغه د زوال نه مخکې او روسته په دواړو حالتونو کېږي جائز دی۔

د زوال نه پس کولو کېږي خواتفاق دی۔

او هر چه د زوال نه مخکې کول دی، نو د راتلونکو دلائلو نه معلومیږي چه د جُمعې مانځه دپاره تادی کول پکار دی او هغه د زوال نه مخکې اداء کول هم جائز دی۔

۱ - دلیل: سلمه بن اکوع رضی الله عنه فرمائی: (مونږ به د رسول الله صلی الله علیه وسلم سره د جُمعې مونځ هغه وخت کولو کله به چه د نمر زوال کیده، بیا به واپس کیدلو نو سوری پسې به گرځیدلو)۔

[بخاری: ۱/۱۲۳، مسلم: ۱/۲۸۳، ابن ابی شیبې فی المصنف: ۱/۲۰۷].

دی حدیث نه معلومه شوه چه دوی د زوال کیدو په وخت د جُمعې مونځ کړی، نو اذان او خطبه د زوال کیدو نه مخکې واقع شوی دی۔

۲ - انس رضی الله عنه فرمائی: [إِنَّ رَسُولَ اللَّهِ كَانَ يُصَلِّي الْجُمُعَةَ حِينَ تَمِيلُ الشَّمْسُ].

(رسول الله صلی الله علیه وسلم به د جُمعې مونځ هغه وخت کولو کله به چه د نمر زوال کیده)۔

[صحیح بخاری وغیره].

۳ - جابر رضی الله عنه فرمائی: (کله به چه د نمر زوال وشو، رسول الله صلی الله علیه وسلم به د جُمعې مونځ

کولو۔ [رواہ الطبرانی فی الأوسط وإسناده حسن]۔

نو ددے حدیثونو نہ پورتنی مسئلہ معلومہ شوه۔ اودا خبرہ معلومہ ده چه نبی اکرم ﷺ د مانخہ نہ مخکبے دوه خطبے ویلے، په هغه کبے به ئے قرآن کریم لوستلو، او خلکو ته به ئے وعظ او نصیحت کولو، تردے چه کله به ئے په خپله خطبه کبے (ق والقرآن المجید) لوستلو۔

[کما رواه مسلم : ۲۸۶/۱، مشکاة : ۱۲۳/۱]۔

دارنگ په هغه کبے ئے سورت توبه لوستلے ده۔

[رواه ابن خزيمة، والحاكم : ۲۸۷/۱، ووافقه الذهبي]۔

نو کله چه مونږ دا خبره خپله مخه ته کیدو نو ددے نه خامخا دا ثابتیری چه د جمعه د خطبې اذان به لازمی طور سره د زوال نه مخکبې کیده، دارنگه خطبه به مخکبې ویل کیده۔ او مونږ به د زوال کیدو په وخت اداء کیده۔ لکه دا خبره ښکاره ده۔

ددے نه زیات په ډاگه روایت د جابر رضی الله عنه دے، هغه فرمائی:

[كَانَ رَسُولُ اللَّهِ ﷺ يُصَلِّي الْجُمُعَةَ ثُمَّ نَذَّهَبُ إِلَى جَمَالِنَا فَنُزِيحُهَا حِينَ تَزُولُ الشَّمْسُ يَعْنِي النَّوَاضِحَ]۔

(رسول الله ﷺ به د جمعه مونږ وکړو بیا به مونږ خپلو اوبو ډکونکو اوبانو ته ورغلو او د نمر د زوال کیدو په وخت به مو هغه له آرام ورکولو)۔

[مسلم : ۲۸۳/۱، نسائی : ۲۰۶/۱، بیهقی : ۱۹۰/۳، ابن ابی شیبه : ۲۰۷/۱]۔

ددے حدیث نه په ډاگه ثابتیری چه خطبه او اذان لاڅه کوم چه مونږ هم د زوال نه مخکبې شوه دے۔

د جمعه قبل الزوال په باره کبې د صحابو او تابعینو آثار:

۱ - عبد الله بن سيدان السلمی فرمائی: [شَهِدْتُ الْجُمُعَةَ مَعَ أَبِي بَكْرٍ الصِّدِّيقِ فَكَانَتْ خُطْبَتُهُ وَصَلَاتُهُ قَبْلَ نِصْفِ النَّهَارِ، ثُمَّ شَهِدْنَا مَعَ عُمَرَ فَكَانَتْ خُطْبَتُهُ وَصَلَاتُهُ إِلَيَّ أَنْ أَقُولَ: انْتَصَفَ النَّهَارُ، ثُمَّ شَهِدْنَا مَعَ عُثْمَانَ فَكَانَتْ خُطْبَتُهُ وَصَلَاتُهُ إِلَيَّ أَنْ أَقُولَ: زَالَ النَّهَارُ. فَمَا رَأَيْتُ أَحَدًا عَابَ ذَلِكَ وَلَا أَنْكَرَهُ]۔

(زه ابوبکر صدیق رضی الله عنه سره د جمعه مانخه ته حاضر شوم نو د هغه خطبه او مونږ دواړه د

ورځ د نیمائی کیدو نه مخکې وو۔ بیا مونږ عمر رضی اللہ عنہ سره جُمعے مانځه ته حاضر شو نو د هغه خطبه او مونځ دے وخته پورے وو چه مابه ویل : ورځ نیمائی شوه۔ بیا مونږ عثمان رضی اللہ عنہ سره حاضر شو، نو د هغه خطبه او مونځ به دے وخته پورے وو چه مابه وویل : د ورځ زوال وشو۔ نو ما هیڅوک ونه لیدلو چه په دے کار ئے رد کړے وی یائے عیښن گنډلے وی)۔

[ابن ابی شیبہ : ۲۰۶/۱، دارقطنی، وإسناده حسن، كما فی الأجوبة النافعة ص : ۲۳]۔

۲ - عبد الله بن سلمة فرمائی : مونږ ته عبد الله بن مسعود رضی اللہ عنہ د جُمعے مونځ د څانښت په وخت وکړو، او وے فرمایل : زه په تاسو باندې د گرمی نه یرېرم۔
[رواه ابن ابی شیبہ، ورجاله ثقات]۔

د دے حدیث راویان ثقات دی، سیوا د عبد الله بن سلمه نه او دا هم رشتینے دے، البته د بوډا کیدو په وجه دده حافظه بدله شوے وه۔ او دده پشان سپری نه دا ویرہ کیږی چه حدیث به مرفوع وگرځوی، او دلته دے مشاهده نقل کوی۔ بنه سوچ وکړه !

۳ - د امام احمد نه د جُمعے د مانځه په حقله پوښتنه وشوه، وے فرمایل : که د زوال نه مخکې ئے مونځ وکړو نو په دے کبے څه باک نشته۔ بیا ئے د عبد الله بن سلمه پورتنے حدیث ذکر کړو۔

[مسائل عبد الله بن الإمام أحمد ص : ۱۱۲]۔

۴ - بلال عبسی وائی : عمار رضی اللہ عنہ خلکو ته د جُمعے مونځ وکړو۔ او خلک دوه ډلے شو، چا ویل د نمر زوال شوے دے، او چا ویل لانه دے شوے۔
[رواه ابن ابی شیبہ بسند صحیح]۔

۵ - ابو رزین وائی : مونږ به د علی رضی اللہ عنہ سره د جُمعے مونځ کولو، نو کله به مو سورے موندلو او کله به مونځ موندلو۔

[رواه ابن ابی شیبہ وإسناده صحیح علی شرط مسلم]۔

دے حدیث نه هم معلومه شوه چه مونځ د زوال نه مخکې شوے وو، نو خطبه او اذان خو به خامخا د زوال نه مخکې وو۔ او د حافظ ابن حجر تاویل په دے کبے ظاهر نه دے۔
د دے احادیثو او آثارو د وجه د امام احمد مذهب دادے چه د زوال نه مخکې هم د جُمعے مونځ کیږی۔ او همدا حقه خبره ده، لکه څنگه چه علامه شوکانی وغیره ویلی دی۔

[انظر نيل الأوطار: ۳/۳۱۸، الأجوبة النافعة ص ۲۱].

نو محمدی اذان د زوال نه مخکې جازر دے پاته لا عثمانی اذان-
او احنافو چه دیته ناجائز ویلی، نو د دوی خبره خطا ده-
[فتاوی دیوبند: ۲/۹۵].

په وخت آواز سره اذان ویل مسنون دی

۵۳۶ - سوال: مؤذن دپاره په اذان باندې آواز وچتول سنت دی اوکه نه؟

جواب: هو! دا سنت دی ځکه د اذان نه مقصد خلکو ته خبردارې ورکول دی او دا مقصد هله حاصلېږي چه مؤذن خپل آواز اوچت کړي او د اذان کولو په وخت اوچت ځای ته وځيږي- دا وجه ده، د اذان کولو په وخت اوچت ځای ته ختل سنت دی-
[نصب الراية: ۱/۲۹۲].

ابو سعيد رضي الله عنه عبد الله بن صعصعه ته وفرمايل: (زۀ تا وينم چه تۀ گډو بزو او بانډې سره شوق لرم، نوکه تۀ په خپلو گډو بزو او بانډه کښې ئے او د مانځه دپاره اذان کوم نو خپل آواز اوچت کړه، ځکه ستاد آواز آخر سر چه پيرم يا انسان يا بل شے آوري نو د قيامت په ورځ به تاله گواهي کوي)- بل روايت کښې دی: (نو په اذان سره خپل آواز اوچت کړه)-
[موطأ مالک: ۱/۴۸، صحيح مسلم، مشکاة: ۱/۶۶، البيهقي في السنن: ۱/۳۹۷، وفي المعرفة: ۱/۴۲۶، باب رفع الصوت بالأذان].

په بل حديث کښې دی: نبی صلی الله علیه وسلم عبد الله بن زيد ته امر وکړو چه تۀ د اذان کلمات بلال ته ووايه [فَإِنَّهُ أَتَى صَوْتًا مِنْكَ] (ځکه دده آواز ستانه ډير اوچت دے)-
[أخرجه الترمذی کما فی نصب الراية: ۱/۲۵۹، وفي البيهقي: ۲/۴۲۷، باب الرغبة في أن يكون المؤذن صبيًا].

په اذان باندې د اجرت اخستلو حکم

۵۳۷ - سوال: مؤذن له تنخواه اخستل څه حکم لري؟

جواب: د اسلامي حکومت نه ورله تنخواه اخستل باک نه لري- خو د تنخواه شرط لږول حرام دی- لکه نبی صلی الله علیه وسلم فرمائي: [وَاتَّخِذْ مُؤَدِّنَا لَا يَأْخُذْ عَلَى أَذَانِهِ أَجْرًا].

(داسے مؤذن مقرر کړه چه هغه په اذان تنخواه نه اخلي).

البتہ کہ مؤذن له څوک په غیر د شرط او عرف نه څه مال ورکوي نو په دے کښے هم څه باک نشته۔ لکه نبی ﷺ فرمائی: [وَمَا آتَاكَ مِنْ هَذَا الْمَالِ وَأَنْتَ غَيْرُ مُشْرِفٍ وَلَا سَائِلٍ فَخُذْهُ وَتَمَوَّلْهُ]۔

(که تاته مال په داسے طریقہ راغے چه ته د هغے طمع هم نه ساتے او نه سوال کوي نو هغه اخله او ځان پرے مالداره کړه)۔

[مشكاة: ۱/۱۶۲، کتاب المعرفة: ۱/۴۵۳، کتاب الأذان لأبي حاتم ص: ۲۷۸]۔

دا مسئله مخکښه په (۲۳۷) نمبر باندے تيره شوي ده۔

ابن حزم فرمائی: په اذان باندے اجرت اخستل جائز نه دی، که دا کارئ وکړو او اذان ئے د مزدوري نه بغير نه کولو نو دده اذان جائز نه دے او نه په دے اذان سره مونځ جائز دے۔ البتہ که څوک ده له څه خيراتي ورکوي او يا ورله بادشاه تنخواه ورکوي نو دا بيا جائز دی۔ بيا ئے هغه حديثونه ذکر کړي دي کوم چه په دويم جلد کښے تير شوي دي۔

[المحلى: ۱/۱۸۲]۔

د ماشوم بچي په غوږ کښے د اذان کولو طريقه

۵۳۸ - سوال: د ماشوم په غوږ کښے چه کوم اذان کيږي په هغے کښے به مؤذن بنی او

گس اړخ ته مخ اړوي او که نه؟ دارنگه په دے وخت کښے اقامت کول ثابت دی او که نه؟

جواب: په هيڅ صحيح حديث کښے د ماشوم په غوږ کښے - هلك وي که جينئ - اقامت کول ثابت نه دی۔ بلکه دا په داسے غير صحيح حديثونو کښے راغلي چه هغه د عمل کولو وړ نه دي:

۱ - حسن بن علي رضي الله عنه د نبی ﷺ نه روايت کوي: (د چاچه يو ماشوم پيدا شو او دهغه

په بنی غوږ کښے ئے اذان او په گس غوږ ئے ورله اقامت وکړو نو د هغه نه به ام الصبيان بيماري پورته کړي شي)۔

[رواه البيهقي في شعب الإيمان: ۸۶۲۰]۔

دا حديث موضوع او منگړت دے، په دے کښے يحيى بن العلاء او مروان بن سالم راويان

راغلی او دے دواړو به د ځانه منگړت حدیثونه جوړول۔

[الضعيفة : ۱/۳۲۰، إرواء الغلیل ۱۱۷۴، ابن السنی : ۶۲۳، التلخیص الحبر : ۱۴۹/۴].

۲ - ابن عباس رضی اللہ عنہ وائی : (نبی صلی اللہ علیہ وسلم د حسن بن علی په غوږ کښه اذان وکړو کله چه پیدا شو او د هغه په گس غوږ کښه ئه اقامت وکړو)۔

[رواه البيهقي في شعب الإيمان وقال : وفي إسنادهما ضعف].

دا حدیث ضعیف دے، دا د اقامت دپاره شاهد نه گرځي۔ ځکه دا ثابت نه دے۔

[السلسلة : ۱/۲۳۰].

نو ددے نه معلومه شوه چه د بعض احنافو دا خبره مردود ده چه هغوی وائی : د ماشوم په غوږ کښه اقامت کول هم مسنون دی۔

[كما قال الشيخ رشيد احمد في أحسن الفتاوى : ۲/۲۷۸].

○ او هر چه د ماشوم په غوږ کښه اذان کول دی نو مخکښه په مسئله نمبر (۵۰۱) کښه په دے باره کښه درې حدیثونه تیر شو، او هلته مونږ عرض وکړو چه دا حسن دے ان شاء الله تعالیٰ۔

نو هر کله چه مونږ د ماشوم په غوږ کښه اذان ته ثابت ووايو، نو دا به هم د مانځه د اذان پشان اذان وی چه په دے کښه بنی او گس اړخ ته مخ اړول مسنون دی۔

[مرقاة : ۸/۱۵۹]. وباللّٰه التوفيق.

د اذان په وخت درود او [وَأَنَا أَشْهَدُ أَنْ لَا إِلَهَ إِلَّا اللَّهُ رَضِيتُ بِاللَّهِ رَبًّا] ويل

۵۳۹ - سوال : مؤذن چه کله [أَشْهَدُ أَنَّ مُحَمَّدًا رَسُولُ اللَّهِ] ووائی، نو په دے وخت کښه د

بل چا دپاره په نبی صلی اللہ علیہ وسلم باندے درود ويل ثابت دی او که نه؟ دارنگه کله چه مؤذن [أَشْهَدُ أَنْ لَا إِلَهَ إِلَّا اللَّهُ] ووائی، نو بعض خلك : [وَأَنَا أَشْهَدُ أَنْ لَا إِلَهَ إِلَّا اللَّهُ رَضِيتُ بِاللَّهِ رَبًّا] (تر آخره پورے) وائی، دا ثابت دی که نه؟

جواب : د اذان په مینځ کښه درود ويل په هېڅ حدیث کښه ثابت نه دی۔ بلکه د اذان

ختمولو نه پس درود ويل پکار دی۔ نبی اکرم صلی اللہ علیہ وسلم فرمایلی دی :

[إِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ ثُمَّ صَلُّوا عَلَيَّ فَإِنَّهُ مَنْ صَلَّى عَلَيَّ صَلَاةً صَلَّى اللَّهُ عَلَيْهِ بِهَا

عَشْرًا ثُمَّ سَلُوا اللَّهَ لِي الْوَسِيلَةَ فَإِنَّهَا مَنَزَلَةٌ فِي الْجَنَّةِ لَا يَنْبَغِي إِلَّا لِعَبْدٍ مِنْ عِبَادِ اللَّهِ وَأَرْجُو أَنْ أَكُونَ هُوَ، فَمَنْ سَأَلَ اللَّهَ لِي الْوَسِيلَةَ حَلَّتْ عَلَيْهِ الشَّفَاعَةُ].

(کله چه تاسو د مؤذن اذان واورئ نو د هغه پشان الفاظ تاسو هم وائ بیا په ما درود ووايي ځکه څوک چه په ما يو ځل درود ووائی، الله به د هغه په عوض کښه په هغه لس رحمتونه راوليږي، بیا د الله نه زما دپاره وسیله وغواړي ځکه دا یوه درجه ده په جنت کښه چه د الله په بندگانو کښه صرف یو بنده سره مناسب ده، او زما امید ده چه دغه بنده به زه یم۔ نو چا چه ما دپاره د الله نه وسیله (اوچته مرتبه) وغوښته نو هغه دپاره زما شفاعت حلال شو)۔ [صحیح مسلم: ۱/۱۶۶، مشکاة: ۱/۶۵]۔

او چا چه دا ویلي دی چه کله څوک اول ځل [أَشْهَدُ أَنَّ مُحَمَّدًا رَسُولُ اللَّهِ] واورئ نو داسه ده ووائی چه: [صلى الله عليك يا رسول الله] نو دا خبره نه په مرفوع حدیث کښه ثابته ده اونه په موقوف کښه۔ [ونحوه فی رد المحتار: ۱/۳۷۰]۔

نو ثابته شوه چه په ده ځای کښه په نبی ﷺ باند د درود نه نقل ثابت ده او نه عملاً۔ او د بعض خلکو دا وینا چه [أَشْهَدُ أَنْ لَا إِلَهَ إِلَّا اللَّهُ وَحْدَهُ الْخ] نو دا په صحیح حدیث کښه ثابته ده۔ سعد بن ابی وقاص رضی الله عنه نه روایت ده چه رسول الله ﷺ وفرمایل: [مَنْ قَالَ حِينَ يَسْمَعُ الْمُؤَذِّنَ: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ، رَضِيتُ بِاللَّهِ رَبًّا وَبِمُحَمَّدٍ رَسُولًا وَبِالْإِسْلَامِ دِينًا: غُفِرَ لَهُ مَا تَقَدَّمَ مِنْ ذَنْبِهِ]۔

(چا چه د مؤذن أَشْهَدُ أَنْ لَا إِلَهَ إِلَّا اللَّهُ واوریدل او دا کلمات ئ وویل: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ، رَضِيتُ بِاللَّهِ رَبًّا وَبِمُحَمَّدٍ رَسُولًا وَبِالْإِسْلَامِ دِينًا: نو دده مخکنی گناهونه به وښلې شی)۔

[مسلم: ۱/۱۶۶، مشکاة: ۱/۶۵]۔

ملا علی قاری فرمائی: په ده حدیث کښه چه د اذان د آویدو لفظ راغله نو په ده کښه دوه احتماله دی، یو دا چه مقصد داوی چه څوک د مؤذن اولنې تشهد واورئ یا آخرنې چه هغه د اذان په آخر کښه لَا إِلَهَ إِلَّا اللَّهُ ده۔ او همدا زیات مناسب ده۔ او دویم احتمال دادی چه د آویدو نه مراد جواب ورکول وی، نو دابه بیا په مقصد کښه صریح وی۔ او ظاهره داده چه دا ثواب د اذان د پوره جواب ورکولو باندې مرتب ده سره دده پورتنی زیادت۔ بله

داچه خوځ د اذان په مینځ کښه دغه کلمات وائی نو کیدم شی چه دده نه د اذان د ځینو کلماتو جواب فوت شی۔

سعد بن ابی وقاص رضی الله عنه نه روایت دے چه رسول الله صلی الله علیه وسلم وفرمایل: [مَنْ سَمِعَ الْمُؤَذِّنَ يَتَشَهَّدُ فَالْتَفَتَ فِي وَجْهِهِ فَقَالَ: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا رَسُولُ اللَّهِ، رَضِيتُ بِاللَّهِ رَبًّا وَبِالْإِسْلَامِ دِينًا غُفِرَ لَهُ مَا تَقَدَّمَ مِنْ ذَنْبِهِ].

(چاچه د مؤذن نه واوریده چه هغه گواهی ورکوله او هغه ته ئی وکتل او دغه کلمات ئی وویل، نو ده ته به مخکنی گنا هونه وپښلے شی۔

[صحيح ابن خزيمة: ۱/۲۲۰، رقم: ۴۲۲، البيهقي: ۱/۴۱۰].

امام ابو حاتم فرمائی: دا حدیث امام ابو عوانه په (مستخرج د صحيح مسلم) کښه ذکر کړی او د هغه د الفاظو نه په ډاگه معلومېږي چه دغه کلمات [لَا إِلَهَ إِلَّا اللَّهُ وَحْدَهُ الْخ] به د مؤذن د (أَشْهَدُ أَنْ لَا إِلَهَ إِلَّا اللَّهُ) ویلو په وخت وائی۔ البته ابو عوانه د [مَا تَقَدَّمَ مِنْ ذَنْبِهِ] سره [مَا تَأَخَّرَ] لفظ هم زیاتی کړی، چه دا د نورو په روایت کښه نشته۔

[كتاب الأذان لأبي حاتم ص: ۱۷۳، وأخرجه الترمذی: ۵۱/۱].

علامه کشمیري وائی: ددے دعاء ویلو په ځای کښه تردد واقع شوی چه آیا دابه د شهادتینو په ځای کښه ویل کیږي او که د اذان کیدو نه پس۔ په معانی الآثار کښه په ډاگه ویل شوی چه دابه د شهادتینو په بدل کښه ویل کیږي۔ د هغه الفاظ دادی: [حِينَ يَسْمَعُ الْمُؤَذِّنُ يَتَشَهَّدُ] کله چه د مؤذن نه اشهد واورى۔ په صحيح ابی عوانه [۳۴۰/۱] کښه دی: (چاچه د مؤذن نه اشهد ان لا اله الا الله واوریده او (اشهد ان لا اله الا الله رضيت بالله ربا الخ) ئی وویل۔ [العرف الشذی: ۵۶/۱، وهو فی الطحاوی: ۱۴۵/۱].

په بذل المجهود [۳۰۰/۱] کښه دی: کله چه د مؤذن نه [أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ] په اذان کښه واورى نو آوريدونکي به [وَأَنَا أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ الْخ] ووائی۔

د بله محله په اذان اکتفاء کول

۵۴۰ - سوال: د بل چا په اذان باندے د اکتفاء کولو څه حکم دے؟ مثلاً په يوه محله

کښه په یو جومات کښه اذان وشي، او په بل جومات کښه مؤذن اذان نه کوي ځکه د اولني جومات په اذان اکتفاء کوي، دده څه حکم دی؟

جواب: د اذان په بدعاتو کښه مخکښه تیر شو چه د بل چا په اذان باندې اکتفاء کول جائز نه دی، لکه ابن قدامه فرمائي: د بل چا په اذان باندې خپل مونځ بناء کول جائز نه دی ځکه چه دا د مانځه پشان عبادت بدني دی، په دې کښه نیابت نه صحیح کیږي۔
[المغنی: ۴۲۵/۱]

او ابن عابدين چه د بله محله په اذان باندې په بل جومات کښه د اکتفاء خبره کړې، نو دا درست نه ده۔ [رد المحتار: ۳۵۸/۱]

او د حفص بن عاصم په حدیث کښه چه راغلي چه: (نبي ﷺ د یو سړي نه واوریدل چه د ماښام دپاره ئې اذان کولو نو نبي ﷺ د هغه د اذان جواب ورکړ او اخوا منع شو۔ او هغه مؤذن اقامت وبله وو، نو نبي ﷺ وفرمایل: کوز شي او د ماښام مونځ د دغه تور مرئي په اقامت سره وکړي)۔ [بیهقي: ۴۰۷/۲]

نو دا حدیث مرسل دی (تابعی په کښه نیغ په نیغه د رسول الله ﷺ نه روایت کړې)۔ او دده حدیث نه دا نه معلومیږي چه گڼه د یو جومات والا به د بل جومات په اذان باندې اکتفاء کوي او خپله به اذان نه کوي۔ دده نه صرف دا ثابتیږي چه مسافر دپاره دا جائز دی چه د بل چا په اذان اکتفاء وکړي۔ او دده په جواز کښه اختلاف نشته۔

د تشویب حکم او معنی

۵۴۱ - سوال: تشویب جائز دی او که نه؟

جواب: تشویب په لغت کښه بار بار خبرداری ورکولو ته وائي۔ په احادیثو کښه دا په درې معنو کښه استعمال شوی:

اول: د اقامت په معنی کښه، لکه د صحیح بخاري په حدیث کښه دی: [حَتَّىٰ إِذَا تَوَبَّ بِالصَّلَاةِ أَذْبَرَ] (تردې چه کله د مانځه دپاره اقامت وشي نو شیطان شا کړي)۔
[صحیح بخاري، مشکاة: ۹۲/۱]

او دا تشویب کول واجب دی۔ لکه مخکښه تیر شو۔

دویم: صرف د سهار په اذان کښه [الصَّلَاةُ خَيْرٌ مِنَ النَّوْمِ] ویل۔

لکه د بلال رضی اللہ عنہ په حدیث کښه دی، دا وائی: ماته رسول الله صلی اللہ علیہ وسلم وفرمایل: [لَا تُتَوَبَّنْ فِي شَيْءٍ مِنَ الصَّلَوَاتِ إِلَّا فِي صَلَاةِ الْفَجْرِ]۔

(د سهار مانځه نه سیوا په بل هیڅ یو مونځ کښه تشویب مه کوه)۔
[ترمذی، مشکاة: ۶۳/۱]۔

خو ددې حدیث په سند کښه ابو سرائیل ضعیف دے۔

دریم: د اذان نه پس او د اقامت نه مخکښه اعلانونه کول چه مانځه له راشی۔ او دا بدعت دے۔

لکه مجاهد فرمائی: زه د ابن عمر رضی اللہ عنہ سره ووم چه یو سړی په ماسپڅین یا مازیگر کښه تشویب وکړو، نو ابن عمر وفرمایل: [أَخْرِجْ بِنَا فَإِنَّ هَذِهِ بِدْعَةٌ] (مونږ وباسی ځکه دا بدعت دے)۔

[سنن ابی داود: ۸۶/۱، باب التثویب، وإسناده حسن]۔

د هدایه په حاشیه او فتح القدیر کښه دی: د علی رضی اللہ عنہ نه نقل دی چه هغه یو مؤذن ولیده چه د ماسخوتن مانځه دپاره ئې تشویب (اعلانونه) کول نو وې فرمایل: [أَخْرِجُوا هَذَا الْمُبْتَدِعَ مِنَ الْمَسْجِدِ] (دا بدعتی د جو مات نه وباسی)۔
[حاشیه الهدایة: ۸۹/۱، فتح القدیر: ۲۱۴/۱]۔

نو د اذان نه پس اعلان کول – چه دیته تشویب وائی – بدعت دے۔ ځکه دا په هیڅ یو حدیث کښه ثابت نه دے۔

البته ددې نه، امام ته د مانځه خبردارۍ ورکول مستثنی دی، ځکه په گڼو حدیثونو کښه ثابت ده چه بلال رضی اللہ عنہ به نبی صلی اللہ علیہ وسلم ته د مانځه خبردارۍ ورکولو۔

لکه د عمر رضی اللہ عنہ نه روایت دے چه ده ته مؤذن راغی د سهار د اذان خبردارۍ ئې ورته ورکولو، نو هغه ئې اوده بیاموند، نو مؤذن وویل: [الصَّلَاةُ خَيْرٌ مِنَ النَّوْمِ] نو عمر فاروق ورته امر وکړو چه دا د سهار په اذان کښه وگرځوه)۔

[موطأ مالک: ۵۱/۱، مشکاة: ۶۴/۱]۔

دارنگه د بلال رضی اللہ عنہ په حدیث کښه دی چه دې نبی صلی اللہ علیہ وسلم ته راغی چه د مانځه خبردارۍ ئې

ورته ورکاوه۔

[کنز العمال : ۳۵۶/۸، وفي کنز العمال أحاديث تدل على هذا المعنى].

دارنگه اودو خلکو ته خبرداره ورکول هم ددې نه مستثنی دی چه دا کار هم جائز دے، خو دا خبرداره به د جومات نه نه وی بلکه دا به د هغوی په خوزولو او راوبښولو سره وی۔ او دا د (امر بالمعروف او نهی عن المنکر) په باب کښه داخلېږي۔ او په دې باندې دلیل د ابوبکره رضی الله عنه حدیث دے، داوائی : (زۀ نبی صلی الله علیه وسلم سره د سهار د مانځه دپاره ووتم نو نبی صلی الله علیه وسلم چه به په کوم سړی تیریده نو هغه ته به ئے آواز کولو چه مونځ ودرېږي او یابه ئے خپله خپه سره خوزولو)۔

[سنن أبی داود : ۱۶۴/۱، مشکاة : ۶۴/۱].

ددې حدیث سند د ابو الفضل راوی د مجهول کیدو د وجه ضعیف دے۔ (تقریب)۔ خو ددې حدیث معنی صحیح ده ځکه دا د امر بالمعروف د قبیلې نه دے۔ نو ددې تحقیق نه ثابتې شوه چه تشویب بدعت دے۔ خو ددې نه دوه ځایونه مستثنی دی : (۱) امام ته خبرداره ورکول۔ (۲) او اودو وغیره ؤ ته خبرداره ورکول چه دابه د جومات نه نه وی۔ مخکښه د اذانه په بدعاتو کښه دا مسئله تیره شوه۔

د اذان الفاظ په مزه مزه او د اقامت الفاظ په تادی سره ویل

۵۴۲ - سوال : د اذان الفاظ په قلاقلار ویل او د اقامت الفاظ په تادی سره ویل، ددې

څه دلیل دے ؟

جواب : ددې په حقله چه کوم صحیح حدیثونه راغلي، نو هغه صریح نه دی۔ او کوم حدیثونه چه صریح راغلي هغه صحیح نه دی بلکه ضعیف دی۔ او هغه دادی :

[کما فی کتاب الأذان لأبی حاتم ص : ۸۰].

۱ - ابو سعید رضی الله عنه عبد الله بن صعصعه ته وفرمایل : (زۀ تاوینم چه ته گډو بزو او بانډه سره شوق لرم، نو که ته په خپلو گډو بزو او بانډه کښه ئے او د مانځه دپاره اذان کوم نو خپل آواز اوچت کړه، ځکه ستا د آواز آخر سر چه پیرم یا انسان یا بل شے آوری نو د قیامت په ورځ به تاله گواهی کوی)۔ بل روایت کښه دی : (نو په اذان سره خپل آواز

اوچت کړه).

[موطأ مالک: ۱/۴۸، صحيح مسلم، مشکاة: ۱/۶۶، البيهقي، باب ترسيل الأذان وحذم الإقامة: ۱/۴۲۷، وفي المعرفة: ۱/۴۲۶، باب رفع الصوت بالأذان].

نو ددې حديث نه معلومېږي چه د اذان كلمات په مزه ويل كيږي.

۲ - عمر رضي الله عنه نه روايت دے، رسول الله صلي الله عليه وسلم وفرمايل:

[إِذَا قَالَ الْمُؤَذِّنُ: اللَّهُ أَكْبَرُ، اللَّهُ أَكْبَرُ، فَقَالَ أَحَدُكُمْ: اللَّهُ أَكْبَرُ، اللَّهُ أَكْبَرُ - ثُمَّ قَالَ: أَشْهَدُ أَنْ لَا إِلَهَ إِلَّا اللَّهُ، قَالَ: أَشْهَدُ أَنْ لَا إِلَهَ إِلَّا اللَّهُ - ثُمَّ قَالَ: أَشْهَدُ أَنَّ مُحَمَّدًا رَسُولُ اللَّهِ، قَالَ: أَشْهَدُ أَنَّ مُحَمَّدًا رَسُولُ اللَّهِ، ثُمَّ قَالَ: حَيَّ عَلَى الصَّلَاةِ، قَالَ: لَا حَوْلَ وَلَا قُوَّةَ إِلَّا بِاللَّهِ. ثُمَّ قَالَ: حَيَّ عَلَى الْفَلَاحِ، قَالَ: لَا حَوْلَ وَلَا قُوَّةَ إِلَّا بِاللَّهِ. ثُمَّ قَالَ: اللَّهُ أَكْبَرُ، اللَّهُ أَكْبَرُ، قَالَ: اللَّهُ أَكْبَرُ، اللَّهُ أَكْبَرُ. ثُمَّ قَالَ: لَا إِلَهَ إِلَّا اللَّهُ قَالَ: لَا إِلَهَ إِلَّا اللَّهُ مِنْ قَلْبِهِ، دَخَلَ الْجَنَّةَ].

(كله چه مؤذن الله اكبر، الله اكبر او وائي نو تاسو نه هم هر شخص الله اكبر، الله اكبر و وائي بيا كله چه مؤذن اشهد ان لا اله الا الله او وائي نو تاسو نه هم هر شخص اشهد ان لا اله الا الله و وائي، بيا كله چه مؤذن اشهد ان محمدا رسول الله و وائي نو تاسو نه هم هر شخص اشهد ان محمدا رسول الله و وائي بيا كله چه مؤذن حي على الصلاة و وائي نو تاسو نه هر شخص لا حول ولا قوة الا بالله و وائي، بيا كله چه مؤذن حي على الفلاح و وائي نو تاسو نه هر شخص لا حول ولا قوة الا بالله و وائي - بيا كله چه مؤذن الله اكبر الله اكبر و وائي نو تاسو نه هر شخص الله اكبر الله اكبر و وائي او بيا كله چه مؤذن لا اله الا الله و وائي نو تاسو نه هر شخص لا اله الا الله و وائي - خوك چه (د اذان په جواب كېنې دا كلمات) د زړه په صدق سره و وائي نو هغه به جنت ته داخلېږي -

[مسلم: ۱/۶۷، مشکاة: ۱/۶۵].

نو دا حديث په دوه ناشنا مسئلو دلالت كوي:

اوله مسئله: د اذان الفاظ په قلا ر قلا ر ويل مسنون دي.

دويمه مسئله: مؤذن به هر دوه تكبيره په يو ساه باندې وائي - داسې: [اللَّهُ أَكْبَرُ اللَّهُ أَكْبَرُ].

ځكه نبي صلي الله عليه وسلم دوه تكبيره په يو ځاي جمع كړي دي چه دا گويا يوه كلمه ده.

[کتاب الأذان لأبي حاتم].

۳ - جابر رضی اللہ عنہ نہ روایت دے، چہ نبی ﷺ بلال تہ وفرمایل : [يَا بَلَالُ إِذَا أَذَّنْتَ فَتَرَسَّلْ فِي أَذَانِكَ وَإِذَا أَقَمْتَ فَاحْدُرْ وَاجْعَلْ بَيْنَ أَذَانِكَ وَإِقَامَتِكَ قَدْرَ مَا يَفْرُغُ الْآكِلُ مِنَ أَكْلِهِ وَالشَّارِبُ مِنْ شُرْبِهِ وَالْمُعْتَصِرُ إِذَا دَخَلَ لِقَضَاءِ حَاجَتِهِ وَلَا تَقُومُوا حَتَّى تَرَوْنِي].

(اے بلالہ ! کله چہ تہ اذان کوے نو په مزہ مزہ ئے وایه او کله چہ اقامت کوے نو زر زر ئے وایه، او د خپل اذان او اقامت ترمینځه دومره وخت ورکوه چہ په هغه کښه خورونکې د خوراک نه، څکونکې د څکاک نه او قضاء حاجت والا د خپل حاجت پوره کولو نه فارغیږی، او تاسو زما د لیدلو نه مخکښه مانځه ته مه ودریږی).

[ترمذی : ۴۸/۱، باب الترسل فی الأذان].

دده حدیث اسناد ضعیف دے، په دے کښه عبد المنعم مجهول راوی دے۔
امام بیهقی دده پشان حدیث د ابو هريره نه مرفوعاً نقل کړې۔ د هغه سند هم ضعیف دے په هغه کښه صبیح راوی دے۔ [بیهقی : ۴۸۸/۱].

۴ - سوید بن غفله وائی : ما د علی بن ابی طالب ؓ نه واوریدل چہ فرمایل ئے : رسول الله ﷺ به مونږ ته امر کولو چہ مونږ اذان په قلاړه قلاړه کوو، او اقامت زر زروایو۔ [دارقطنی : ۲۳۸/۱].

دده سند سخت ضعیف دے، په دے کښه عمرو بن شمروای متروک (پریښودل شوی) دے۔

۵ - د بیت المقدس د مؤذن ابو الزبیر نه نقل دی دا وائی : مونږ ته عمر بن خطاب ؓ راغے نو وے فرمایل : کله چہ تہ اذان کوے نو سره خوره او چہ اقامت کوے نو تلوار کوه۔ [دارقطنی : ۲۳۸/۱].

په دے حدیث کښه عبد العزیز او ابو الزبیر دواړه مجهول (نامعلومه) راویان دی۔
[انظر کتاب الأذان لأبي حاتم رحمه الله ص : ۸۰ - ۸۶].

اذان او اقامت سره تړل شوی احکام

۵۴۳ - سوال : اذان او اقامت سره کوم کوم احکام تړل شوی ؟

جواب : اذان او اقامت پورے ڊیر احکام ترلے شوی دی، حینے دادی :

۱ - د وینے حفاظت :

انس بن مالک رضی اللہ عنہ نه روایت دے :

[أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا غَزَا بِنَا قَوْمًا لَمْ يَكُنْ يَغْزُو بِنَا حَتَّى يُصْبِحَ فَإِنْ سَمِعَ أَذَانًا كَفَّ عَنْهُمْ، وَإِنْ لَمْ يَسْمَعْ أَذَانًا أَغَارَ عَلَيْهِمْ الحديث].

(نبی صلی اللہ علیہ وسلم به چه کله په مونږ باندے دیو قوم سره غزا کوله نو تر هغه وخته پورے به ئے حمله نه کوله چه صبا شوم به نه وو، نو که اذان به ئے واوریده نو د هغوی نه به بند شو، او که اذان به ئے وانه وریده، حمله به ئے پرے وکړه).

[أحمد : ۲۰۶/۳، مسلم : ۱۶۶/۱، وغيرهم].

عصام المزني د خپل پلار نه روایت کوی هغه وائی : (رسول الله صَلَّى اللَّهُ عَلَيْهِ وَسَلَّمَ مونږ په یوه دسته کښه ولیږلو، او وے فرمایل : کله چه تاسو جومات ووينی یا اذان واورئ نو هیڅوک مه وژنی). [سنن ترمذی : ۲۸۲/۱].

د دے حدیث اسناد ضعیف دے. حکه عبد الملك بن نوفل او ابن عصام المزني دواړه مجهول الحال دی.

۲ - د جماعت مانځه ته د حاضریدو فرضیت، د هغه چا دپاره چه اذان واورئ :

ابو هريره رضی اللہ عنہ نه روایت دے دا فرمائی : [أَتَى النَّبِيَّ صَلَّى اللَّهُ عَلَيْهِ وَسَلَّمَ رَجُلٌ أَعْمَى فَقَالَ يَا رَسُولَ اللَّهِ ! إِنَّهُ لَيْسَ لِي قَائِدٌ يَفُودُنِي إِلَى الْمَسْجِدِ فَسَأَلَ رَسُولَ اللَّهِ أَنْ يُرَخَّصَ لَهُ فَيَصَلِّيَ فِي بَيْتِهِ، فَرَخَّصَ لَهُ فَلَمَّا وَلَّى دَعَاهُ فَقَالَ : هَلْ تَسْمَعُ النِّدَاءَ بِالصَّلَاةِ؟ فَقَالَ : نَعَمْ، قَالَ : فَاجِبُ].

(نبی صلی اللہ علیہ وسلم ته یو پوند سرپه راغے او عرض ئے وکړو : اے د الله رسوله ! زما څوک راوستونکے نشته چه جومات ته مے راوړی. نو دے کس د رسول الله صلی اللہ علیہ وسلم نه وغوښته چه په کور کښه د مونځ کولو رخصت ورته ورکړی، نو نبی صلی اللہ علیہ وسلم ورته رخصت ورکړو، او کله چه هغه روان شو نو بیا ئے ورته آواز وکړو، وے فرمایل : ته د مانځه اذان اورئ ؟ هغه ویل هو ! وے فرمایل : نو بیا مانځه ته حاضرېږه).

[صحیح مسلم : ۱۶۶/۱].

د دے حدیث نه ثابته شوه چه په جومات کښه د جماعت د مانځه فرضیت او عدم

فرضیت، دا د اذان د آوریډو او نه آوریډو پورې تړلې دے۔

[ونحوه فی سنن أبی داود: ۸۰/۱، عن ابن أم مکتوم].

د عتبان بن مالک - رضی الله عنه - په حدیث کښې دی: آیاتۀ اذان آورے؟ نو هغه له ئے رخصت ورنه کړو۔ [أحمد: ۴۲/۴].

۳ - د اذان کیدو نه پس د جومات نه په غیر د عذر نه وتل جائز نه دی:

ابو الشعثاء وائی: مونږ د ابو هريره رضی الله عنه سره په جومات کښې ناست وو، نو دے کښې مؤذن اذان وکړو، نو یو سرې د جومات نه پاسیده روان وو، ابو هريره په هغه کښې نظر اچولې وو، تردے چه هغه سرې د جومات نه وواته، نو ابو هريره وفرمایل: [أَمَّا هَذَا فَقَدْ عَصَى أَبَا الْقَاسِمِ صَلَّى اللَّهُ عَلَيْهِ وَسَلَّمَ].

(دا کوم سرې چه تاسو ته ښکاری، ده د ابو القاسم صَلَّى اللَّهُ عَلَيْهِ وَسَلَّمَ نافرمانی وکړه)۔

[صحيح مسلم: ۲۳۲/۱].

مخکښې یو شمیر حدیثونه په دے حقله تیر شوی دی۔

۴ - اقامت چه کله شروع شی نو نفلی مونځ نه کیږي۔ بلکه فرض مانځه کښې به د امام سره شرکت کوی او نفلی مونځ به پریډی اگرکه شروع ئې په کښې کړی وی۔ ابو هريره رضی الله عنه فرمائی: نبی صَلَّى اللَّهُ عَلَيْهِ وَسَلَّمَ وفرمایل: [إِذَا أُقِيمَتِ الصَّلَاةُ فَلَا صَلَاةَ إِلَّا الْمَكْتُوبَةُ].

(کله چه د فرض مانځه دپاره اقامت وشي نو د دغه فرض مونځ نه سیوا بل هیش مونځ نه کیږي)۔ [ترمذی: ۵۱/۱، نسائی: ۱۱۰/۱، أبو داود: ۸۲/۱].

ددے مسئلے تحقیق به روستو راشی ان شاء الله تعالیٰ۔

د اذان د جواب ورکولو حکم

۴۴ - سوال: د مؤذن د اذان جواب ورکول واجب دی او که نه؟

جواب: د مؤذن د اذان اجابت کول دوه قسمه دی: (۱) عملی اجابت (۲) قولی اجابت۔

(۱) عملی اجابت په اتفاق د علماؤ سره واجب دے کله چه عذر نه وی۔

(۲) او قولی اجابت کښې د اهل علمو اختلاف دے۔

○ ځینے وائی: د مؤذن د اذان جواب ورکول واجب دی، او دلیل کښې دا حدیث پیش

کوی: [إِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ].

(کله چه تاسو د مؤذن اذان آوری نو د هغه پشان کلمات وائے)۔
[صحیح بخاری]۔

نو په دے حدیث کښے د مؤذن پشان کلماتو ویلو باندے امر راغله، او ددے عملی کول واجب دی۔

په [قواطع الاسلام] کتاب کښے دی: **خوځ** چه د اذان په دوران کښے خبرے کوی، په ده باندے د کفر ویره کیدے شی)۔

[قواطع الإسلام ص ۳۷۷، وهذا الكتاب ملحق بكتاب الزواجر]۔

○ نور علماء فرمائی: د اذان جواب ورکول واجب نه دی، بلکه مستحب دی۔

او دلیل کښے دا حدیث پیش کوی چه:

انس بن مالک رضی الله عنه فرمائی: رسول الله صلی الله علیه وسلم به د صباراختو سره سم حمله کوله، او هغه به اذان ته غوږ کینود، که چرے اذان به ئے واوریده نو د حمله کولو نه به بند شو، که نه وی نو حمله به ئے کوله۔ نو یو ځل ئے دیو سړی نه واوریدل چه هغه ویلے: [اَللّٰهُ اَكْبَرُ اللّٰهُ اَكْبَرُ] نو رسول الله صلی الله علیه وسلم وفرمایل: دا په فطرت باندے دے۔ بیا هغه سړی وویل: [أَشْهَدُ أَنْ لَا إِلَهَ إِلَّا اللَّهُ] رسول الله صلی الله علیه وسلم وفرمایل: ته د اور نه ووتلے۔ خلکو چه وکتل نو هغه د چیلیو خروونکے وو)۔

[مسلم: ۱/۱۶۶، معانی الآثار: ۱/۱۱۰]۔

دے حدیث نه معلومه شوه چه نبی صلی الله علیه وسلم په اذان کښے خبرے کړی دی او د اذان جواب ئے نه دے ورکړے، که چرے جواب ئے ورکړے وے نو خامخا به مونږ ته رانقل شوی وے۔

○ په یو بل حدیث کښے دی چه نبی صلی الله علیه وسلم کله د مؤذن نه واوریدل چه هغه د شهادت کلمے ویلے نو نبی صلی الله علیه وسلم وفرمایل: [أَنَا أَنَا] (زه هم گواهی ورکوم زه هم گواهی ورکوم)۔ لکه دا خبره روستور را روانه ده۔

[انظر: المراجعة: ۲/۳۶۳، رد المحتار: ۱/۲۶۷]۔

بیا د اذان جواب هر خوځ ورکولے شی که اودس ئے وی او که نه وی، جنب وی او که پاک وی، ځکه چه دا ذکر دے، او نبی صلی الله علیه وسلم به په خپل هر حالت کښے د الله ذکر کولو۔ بله دا چه د اذان جواب ورکول اذان نه دے۔ [رد المحتار: ۱/۱۶۵]۔

په مؤذن باندې سلام اچول او که هغه پرنجې وکړي نو الحمد لله ويل

۵۴۵ - سوال : په مؤذن باندې سلام اچول جائز دی که نه؟ او هغه به جواب ورکوي او که نه؟ دارنگه د اذان جواب ورکونکې به په دې دوران کېنې د سلام جواب ورکوي او که نه؟ او که خپله پرنجې وکړي نو الحمد لله به وائی او که نه؟

جواب : صحیح خبره داده چې مؤذن او غیر مؤذن دواړه د سلام په جواب ورکولو کېنې برابر دي، دې ته یو لوباندې د سلام جواب ورکول واجب دی۔ او د هغه چا خبره یې دلیله ده چې هغه وائی په دې وخت کېنې به د سلام جواب نه ورکوي۔ لکه ددې خبرې تفصیل په اولنی جلد [۲۳۳/۱] مسئلہ نمبر (۸۰) کېنې تیر شوی دے۔

او د شامی دا خبره چې: آوریدونکي له پکار دي چې د اذان او اقامت په وخت په خبرو یا په بل یو شی باندې مشغول نشي، او دغسې د سلام جواب به هم نه ورکوي۔

دا خبره صحیح نه ده۔ ځکه په دې باندې څه دلیل نشته۔ بلکه کله چې پرنجې وکړي نو [الْحَمْدُ لِلَّهِ] به وائی، او چا چې پرنجې وکړو او [الْحَمْدُ لِلَّهِ] ئې وویل نو ده له جواب ورکول واجب دی اگر که جواب ورکونکې په اذان او اقامت کېنې هم وي۔ ځکه په دې باره کېنې راغلي نصوص مطلق دي۔ بله دا چې په اذان او اقامت کېنې خبرې کول هم جائز دي۔
[انظر المحلی لابن حزم: ۲/۱۸۱]۔

د اذان کلمات مخکېنې روستو ويل

۵۴۶ - سوال : که د اذان ځینې کلمات مخکېنې روستو ووائی، یا ځینې کلمات پکېنې پریدی نو اذان به دوباره کوي او که نه؟

جواب : ظاهره داده چې اذان به نه راگرځوي بلکه دغه مخکېنې کړې یا روسته کړې کلمه به راوگرځوي، لکه څنگه چې د قرائت په مسئلہ کېنې همدا حکم دے۔ چې یو سرې قرائت کوي او په هغه کېنې خطا شو، نو په کوم ځای کېنې چې خطا شوې دے صرف همغه قرائت به راوگرځوي۔

رد المحتار کېنې وائی: لکه څوک [حَيَّ عَلَى الْفَلَاحِ] مخکېنې ووائی او [حَيَّ عَلَى الصَّلَاةِ]

روستو ووائی نو ټول اذان راگرځولو ته ضرورت نشته بلکه اول به [حَيَّ عَلَى الصَّلَاةِ] ووائی بیا به [حَيَّ عَلَى الْفَلَاحِ]۔

اوکه ځینے کلمات ئے پرېښی وو او ډیر وخت پس ورته رایاد شو نو بیابه ټول اذان د سر نه کوی۔ اوکه اذان ختمیدو سره فوراً ورته رایاد شو نو صرف پرېښی کلمات به راگرځوی۔
[رد المحتار: ۳۵۹/۱]۔

د دے دپاره د بلال رضی الله عنه د حدیث نه استدلال کیدے شی چه [أَلَا إِنَّ الْعَبْدَ قَدْ نَامَ] (خبردار! بنده اوده شوے وو) هر کله چه ده د سهار والا اذان د سهار نه مخکنې کرې وو۔ نو نبی ﷺ ورته د اذان راگرځولو امر وکړو۔ نو وخت نه مخکنې اذان کول صحیح نه دی، هیڅ اعتبار ورله نشته۔ دغه شان په کوم اذان کښې چه ځینے کلمات پرېښودل شی هغه له هم اعتبار نشته۔ بنه سوچ وکړه!

شیخ ناصر السعدی فرمائی: چاچه د اذان ځینے جمله پرېښودلے نو اذان به دوباره کوی هر کله چه ډیر وخت نه وی تیر شوے۔ [فتاویٰ سعديه: ۱/۱۵۴]۔

د اذان نه مخکنې تعوذ او بسم الله ویل نشته

۵۴۷ - سوال: د اذان نه مخکنې [أَعُوذُ بِاللَّهِ] او [بِسْمِ اللَّهِ] په پټه یا په ښکاره ویل څه حکم لری؟

جواب: د حدیثونو په هیڅ کتاب کښې د اذان نه مخکنې تعوذ او تسمیه نه ده راغلې۔ نو دا دواړه یا په دے کښې یو لوستل په پټه وی او که په ښکاره، دا بدعت او په دین کښې د ځانه زیاتے کول دی۔

مسلمانانو له پکار دی چه صرف په هغه شی عمل وکړی کوم چه په شریعت کښې راغلے وی، د هغه نه تیریدل جائز نه دی۔

[انظر أحسن الفتاوى: ۲/۲۸۷، وما قاله صاحب فتاوى دیوبند: ۲/۹۶، خطأ]۔

په یو وخت کښې په دوه جوماتونو کښې اذان ویل

۵۴۸ - سوال: یو سرے په یو وخت کښې په دوه جوماتونو کښې اذان کوی، دده څه

حکم دے؟

جواب: دا سنت نه دی۔ بلکه د مؤذن او غیر مؤذن دپاره سنت داده چه د دغه جومات نه په غیر د سخت ضرورت نه ونه وځی، لکه مخکښ په دے حقله احادیث تیر شو۔ ددے باوجود که چا په دے جومات کښه اذان وکړو او بیا د جومات نه وواته نو دده د نبی اکرم ﷺ خلاف وکړو، نو په بل جومات کښه به ددے سپری اذان څنگه جائز شی؟

احنافو هم په دویم جومات کښه دده اذان ته مکروه ویلی۔ خو دوی هغه دلیل نه دے ذکر کړی کوم چه ما ذکر کړو، دوی په دلیل کښه ویلی دی چه نفلی اذانونه غیر مشروع دی۔ دا دلیل هم حق دے۔

[رد المحتار: ۳۷۲/۱، البدائع والصنائع: ۸۵/۱]۔

دغه شان څوک چه په یو جومات کښه اذان وکړی او بیا په بل جومات کښه اقامت کوی نو دا هم جائز نه دی۔

که ډیر اذانونه واوری نو د اولنی جواب به ورکوی

۵۴۹ - سوال: یو سړی ډیر اذانونه آوری نو دے به د کوم یو اذان جواب ورکوی؟

جواب: ظاهره داده چه دے به د اولنی اذان جواب ورکوی که هغه دده د جومات اذان وی او که د بل جومات وی۔ او یا که وسه ئی وه نو د ټولو اذانونو جواب به ورکوی، ځکه سبب دلته گڼی دے چه هغه د اذان آوری دی۔ او نبی ﷺ فرمایلی دی: [إِذَا سَمِعْتُمُ الْمُؤَدِّنَ فَقُولُوا مِثْلَ مَا يَقُولُ] نو دلته (اذا) لفظ د عموم دپاره دے۔

[رد المحتار: ۳۶۹/۱]۔

امام نووی فرمائی: کله چه بار بار اذان واوری نو د اولنی اذان جواب به ورکوی او که د هر اذان جواب ورکول مستحب دی؟ په دے کښه د سلفو اختلاف دے، غوره داده چه جواب ورکول واجب نه دی او مستحبه داده چه د ټولو ورکړی۔

[المجموع شرح المذهب: ۱۱۹/۳]۔

په اقامت کښه بنی او گس اړخ ته کتل

۵۵۰ - سوال : په اقامت کښه - د اذان پشان - بنی او گس اړخ ته کتل مسنون دی او که نه ؟

جواب : په اذان کښه بنی او گس اړخ ته کتل سنت دی لکه مخکښه تیر شو -
او هر چه اقامت دے نو په دے کښه بنی او گس اړخ ته کتل مونږ په سنت کښه نه دی
لیدلی - بعض علماء - لکه صاحب الدر المختار - ویلی دی چه په اذان او اقامت دواړو
کښه به بنی او گس اړخ ته گوری -
[الدر المختار، ورد المختار: ۱/۳۶۰].

خو صحیح خبره داده چه په اقامت کښه کتل مسنون نه دی، ځکه دا په حدیثو کښه
ثابت نه دی - او اقامت په اذان باندې قیاس کول جائز نه دی - ځکه په دے دواړو کښه ډیر
فرقونه دی -

○ د اذان او اقامت ترمینځه فرقونه :

۱ - په اقامت کښه په اوچت ځای ودریدل مسنون نه دی - او په اذان کښه مسنون دی -
۲ - په اقامت کښه په غوږونو کښه گوته کیښودل مسنون نه دی - او په اذان کښه
مسنون دی - [شرح السنة: ۲/۶۴].

۳ - په اقامت کښه تادی کول پکار دی - په خلاف د اذان نه -

۴ - د اذان نه پس نفل مونځ کول پکار دی، په خلاف د اقامت نه -

۵ - په اذان کښه کله نا کله ترجیع کول مستحب وی، په خلاف د اقامت نه -

۶ - د اذان نه پس د وسیله دعاء لوستل مستحب دی، په خلاف د اقامت نه -

۷ - د اقامت نه پس به تادی نه کوی ځکه ددے نه منع راغلی -

۸ - د اذان واك او اختیار د مؤذن سره دے - په خلاف د اقامت نه چه ددے واك د امام سره
دے - لکه مخکښه تیر شو - [شرح السنة: ۲/۸۹].

۹ - اذان د مانځه نه سیوا په نورو ځایونو کښه هم مشروع دے، لکه مخکښه تیر شو -
په خلاف د اقامت نه چه دا صرف د مونځونو دپاره کیږی -

- ۱۰ - په اقامت کښه به [قَدْ قَامَتِ الصَّلَاةُ] دوه ځله ویل کیږي۔ په خلاف د اذان نه۔
- ۱۱ - د سهار په اذان کښه [الصَّلَاةُ خَيْرٌ مِنَ النَّوْمِ] ویل کیږي۔ په خلاف د اقامت نه۔
- ۱۲ - نو دغه شان په اذان کښه به ښی او گس طرف ته کتل کیږي، په خلاف د اقامت۔
- نو دا گنډې فرقونه دي۔ نو ددې باوجود اقامت په اذان باندې قیاس کول په دې مسئله کښه صحیح نه دی۔

او مسلمانانو له پکار دي چه ددې قسم - په ضرورت - قیاسونو نه ځان وساتي، ځکه دا د هر بدعت چاڼی ده۔ واللّٰه المستعان۔

○ د تعجب خبره داده چه په [فتاویٰ دیوبند] کښه ئې اشاره کړې چه په سنت کښه په اقامت کښه ښی او گس اړخ ته کتل ثابت نه دی۔ او ددې باوجود ئې ویلي دي چه ددې کول غوره دی !! [فتاویٰ دیوبند: ۸۹/۲]۔

د اقامت په وخت په سینه لاس کښودل ثابت نه دی

۵۰۱ - سوال: د اقامت په وخت په سینه لاس کښودل جائز دی او که نه ؟

جواب: دا خبره په هیڅ حدیث کښه ثابت نه ده۔ نو ددې کول جائز نه دی بلکه دا بدعت او په دین کښه زیاته کول دی۔ او نبی ﷺ فرمائی: [مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ] (چاچه یو داسه کار وکړو چه په هغه باندې زموږ امر نه وو، نو دا مردود دی)۔ [صحیح مسلم، وانظر أحسن الفتاوى: ۲۹۷/۲]۔

د باران په وخت په اذان کښه [أَلَّا صَلُّوا فِي الرَّحَالِ] ویل

۵۰۲ - سوال: د باران په وخت د مؤذن دا وینا [أَلَّا صَلُّوا فِي الرَّحَالِ] (خبردار! په کورونو کښه مونځ وکړئ) ثابت نه ده او که نه ؟

جواب: هو! دا وینا ثابت نه ده۔

۱ - عبد الله بن حارث فرمائی: مونږ ته ابن عباس رضی الله عنه د خټو په ورځ خطبه راکړه او کله چه مؤذن [حَيَّ عَلَى الصَّلَاةِ] ته ورسیده نو حکم ئې ورته وکړو چه دا آواز وکړی چه په خپلو کورونو کښه مونځ وکړئ۔ نو خلکو یو بل ته وکتل، هغه وفرمایل: داسه معلومېږي چه

تاسو دا کار ناشنا وگنړلو۔ دا کار هغه چا کړې چې هغه مانه ډیر غوره دے، او دا پخه خبره ده۔
[صحیح بخاری: ۸۶/۱، مسلم: ۱۶۵/۱، بیهقی: ۳۹۸/۱]۔

۲ - نعیم بن الخام رضی اللہ عنہ فرمائی: (زۀ د خپلے ښځے سره په یخه شپه کښه په څادر کښه پروت ووم نو دے کښه د رسول الله صلی اللہ علیہ وسلم اذان کونکي د سهار د مانځه دپاره اذان وکړو، نو کله چې ما واوریده ځان سره مے وویل: که چرې اذان کونکي داسے ووائی چې څوک کور کښه کیناسته نو څه حرج نه لری (نو دا به ښه وی) نو هغه مؤذن د: الصَّلَاةُ خَيْرٌ مِنَ النَّوْمِ ویلو نه روسته داسے وویل چې: څوک کیناسته نو څه حرج نشته)۔

[بیهقی: ۴۲۳/۱، عبد الرزاق: ۵۰۱/۱، وإسناده صحیح کما أشار إليه الحافظ في الفتح: ۹۹/۲]۔

دے حدیث نه دا هم معلومه شوه چې [الصَّلَاةُ خَيْرٌ مِنَ النَّوْمِ] به په دویم اذان کښه وائی، لکه ددے خبرے تحقیق مخکښه تیر شو۔

ابن حزم دا وینا په سخته یخنی او باران کښه ضروری گرځولے ده۔
[المحلی: ۱۹۵/۲]۔

د جُمعے په ورځ د دویم اذان جواب ورکول مسنون دی

۵۵۳ - سوال: ځینے مفتیانو صاحبانو ویلی دی چې د جُمعے په ورځ د دویم اذان جواب ورکول مکروه دی۔ [لکه فتاویٰ دیوبند: ۹۱/۲] نو دا خبره څنگه ده؟
جواب: دا خبره غلطه ده، بلکه د دویم اذان جواب به امام هم ورکوی او نور مقتدیان به ئے هم ورکوی۔

ابو امامه بن سهل بن حنیف رضی اللہ عنہ نه روایت دے دا وائی: [سَمِعْتُ مُعَاوِيَةَ بْنَ أَبِي سُفْيَانَ وَهُوَ جَالِسٌ عَلَى الْمَنْبَرِ أَذَّنَ الْمُؤَذِّنُ قَالَ: اللَّهُ أَكْبَرُ اللَّهُ أَكْبَرُ، فَقَالَ مُعَاوِيَةُ: اللَّهُ أَكْبَرُ اللَّهُ أَكْبَرُ، فَقَالَ أَشْهَدُ أَنْ لَا إِلَهَ إِلَّا اللَّهُ، فَقَالَ مُعَاوِيَةُ: وَأَنَا، قَالَ: أَشْهَدُ أَنَّ مُحَمَّدًا رَسُولُ اللَّهِ، قَالَ مُعَاوِيَةُ: وَأَنَا. فَلَمَّا أَنْ قَضَى التَّأْذِينَ قَالَ: يَا أَيُّهَا النَّاسُ! إِنِّي سَمِعْتُ رَسُولَ اللَّهِ صلی اللہ علیہ وسلم عَلَى هَذَا الْمَجْلِسِ حِينَ أَذَّنَ الْمُؤَذِّنُ يَقُولُ مَا سَمِعْتُمْ مِنِّي مَقَالَتِي]۔

(ما معاویه رضی اللہ عنہ نه واوریدل او هغه د منبر دپاسه ناست وو چې مؤذن اذان وکړو او الله اکبر الله اکبر ئے وویل، نو معاویه هم الله اکبر الله اکبر وویل۔ بیا مؤذن اشهد ان لا اله الا الله

وویل، نو معاویه وویل: زه هم دا گواهی کوم۔ او کله چه مؤذن اشهد ان محمداً رسول الله وویل، نو معاویه وویل: زه هم دا گواهی کوم۔ کله چه مؤذن اذان ختم کړو نو معاویه رضی اللہ عنہ وفرمایل: اے خلکو! ما در رسول الله صلی اللہ علیہ وسلم نه په همدې مجلس کښې اوړیدلی دی چه کله مؤذن اذان وکړو نو هغه شان کلمات ئې وویل کوم چه تاسو مانه واوړیدل)۔

[صحیح بخاری: ۱/۱۲۴، باب یحیی الإمام علی المنبر إذا سمع النداء]۔

او امام نسائی هم دیتنه اشاره کړې چه دا جواب ورکول امام پورې خاص نه دی، بلکه هر چاله ددې اذان جواب ورکول پکار دی۔

[سنن النسائي: ۱/۱۰۹، وانظر صحيح البخاري: ۱/۸۶]۔

نو ددې صحیح حدیث نه معلومه شوه چه د دویم اذان جواب ورکول نبوی سنت دی۔ نو بیا دا ویل څنگه صحیح کیدې شی چه دا مکروه کار دے؟ دا د نص په خلاف فتویٰ ده، دے له هیڅ اعتبار نشته۔

په اذان او تلاوت کښې دننه په نبی صلی اللہ علیہ وسلم درود ویل

۵۵۴ - سوال: د اذان او اقامت او د قرآن لوستلو په وخت په نبی صلی اللہ علیہ وسلم درود ویل

مستحب دی او که نه؟

جواب: په اذان او اقامت کښې، دارنگه کله چه څوک قرآن لولی او د نبی صلی اللہ علیہ وسلم نوم راشې په دې وخت کښې په نبی صلی اللہ علیہ وسلم باندې درود نه دی ویل پکار۔ ځکه په دې ځایونو کښې درود ویل په حدیثو کښې نه دی ثابت۔ بلکه نبی صلی اللہ علیہ وسلم فرمائی: (کله چه تاسو د مؤذن نه واوړیدل نو تاسو هم هغه شان کلمات وایئ او بیا په ما درود وایئ)۔ نو داسې ئې نه دی ویلی چه په اذان کښې دننه په ما درود وایئ۔ نو څوک چه ددې په استحباب باندې قائل دی نو هغه بدعت کوی۔

دا خبره مخکښې په مسئله نمبر (۵۳۴) کښې تفصیلاً تیره شوې ده۔

په اذان کښې ترجیع کول مسنون دی

۵۵۵ - سوال: د احنافو دا خبره څه حیثیت لری چه په اذان کښې (ترجیع) مکروه ده؟

جواب: اذان په دواړو طریقو سره راغله۔ په ترجیع سره هم راغله او د ترجیع نه په غیر هم راغله۔ نو کله نا کله ترجیع کول هم مسنون دی۔ دیته مکروه ویل غلط دی۔ ترجیع په ډیرو صحیح حدیثونو کښه ثابت ده۔ ځینے دادی :

○ هغه دلائل چه په هغه کښه ترجیع راغله ده :

۱ - ابو محذورہ رضی اللہ عنہ نه روایت دے چه نبی صلی اللہ علیہ وسلم ده ته داسے اذان وښودلو: [اللَّهُ أَكْبَرُ اللَّهُ أَكْبَرُ، أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنَّ مُحَمَّدًا رَسُولُ اللَّهِ، أَشْهَدُ أَنَّ مُحَمَّدًا رَسُولُ اللَّهِ، ثُمَّ يَعُودُ فَيَقُولُ: أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنَّ لَا إِلَهَ إِلَّا اللَّهُ مَرَّتَيْنِ، أَشْهَدُ أَنَّ مُحَمَّدًا رَسُولُ اللَّهِ، أَشْهَدُ أَنَّ مُحَمَّدًا رَسُولُ اللَّهِ مَرَّتَيْنِ، حَتَّى عَلَى الصَّلَاةِ مَرَّتَيْنِ، حَتَّى عَلَى الْفَلَاحِ مَرَّتَيْنِ. زَادَ إِسْحَاقُ: اللَّهُ أَكْبَرُ اللَّهُ أَكْبَرُ، لَا إِلَهَ إِلَّا اللَّهُ].

[صحیح مسلم: ۱/۱۶۵].

امام نووی فرمائی: دا حدیث ښکاره دلیل دے د امام مالک، شافعی، احمد او جمهورو علماؤ دپاره چه په اذان کښه ترجیع کول ثابت او مشروع دی۔ او ترجیع دیته وائی چه دوه ځله شهادتین په ښکته آواز سره ووائی۔ بیا واپس شی او بیا ئے دوه ځله په اوچت آواز سره ووائی۔

او ابو حنیفه او کوفیان وائی چه: په اذان کښه ترجیع مشروع نه ده۔ د دوی دلیل د عبد الله بن زید رضی اللہ عنہ حدیث دے چه د هغه په اذان کښه ترجیع نشته۔ او د جمهورو دلیل دغه پورتنے صحیح حدیث دے۔ او دا د درې وجو نه راجع دے۔ (۱) یو خو په دے کښه زیاتې مسنونہ طریقہ ښودلے شوے، چه ددے قبلول پکار دی۔ (۲) دویم: د ابو محذورہ دغه پورتنے حدیث د عبد الله بن زید د حدیث نه روستو راغله۔ ځکه د ابو محذورہ حدیث د حنین د غزا نه پس په اتم (۸) هجری کال باندے راغله۔ او د عبد الله بن زید حدیث د اذان د مشروعیت په ابتداء کښه وو۔ (۳) د ابو محذورہ د اذان سره دا خبره هم ده چه په دے باندے د اهل مکه، اهل مدینه او باقی ښارونو والو عمل راغله۔

[شرح مسلم للنووی: ۱/۱۶۵].

۲ - ابو محذورہ رضی اللہ عنہ نه روایت دے چه نبی صلی اللہ علیہ وسلم ده ته د اذان نولس (۱۹) کلمے او د اقامت ولس (۱۷) کلمے وښودلے۔

[ابوداؤد: ۷۹/۱، أحمد، ترمذی: ۴۸/۱، نسائی: ۱۱۰/۱، دارمی: ۲۱۶/۱، مشکاة: ۶۳/۱].

۳ - ابو محذورہ رضی اللہ عنہ فرمائی: ما عرض وکړو، اے د الله رسولہ! ماتہ د اذان مسنونہ طریقہ راوښایه! نو نبی صلی اللہ علیہ وسلم د هغه د سر په مخکنی برخه لاس راښکۀ او وے فرمایل: داسے وایه: اَللّٰهُ اَكْبَرُ اَللّٰهُ اَكْبَرُ په ترجیح سره ئے ورته اذان وښودلو۔
[ابوداؤد: ۸۰/۱، مشکاة: ۶۳/۱].

دا حدیث په ډاگه دلیل دے چه نبی صلی اللہ علیہ وسلم هغه ته مسنون اذان ښودلے وو۔
نو کوم خلک چه ددے حدیث په ځایه جوابونه کوی، هغه درست نه دی۔ لکه وائی: (۱) ابو محذورہ خپل آواز پوره نه وو پورته کړے نو ځکه ئے ورته ددغه کلماتو د دوباره ویلو امر وکړو۔

(۲) یا هغه نومے مسلمان شومے وو نو ځکه ئے ورته د شهادتینو د دوباره ویلو امر وکړو، دے دپاره چه ایمان ئے په زړه کښه مضبوط شی۔

دا قسم جوابونه کول ددغه پورتنو صریح نصوصو خلاف کار دے۔

او د حدیث ثابتیدو نه پس جوابونو ته څه ضرورت دے؟

علامه سندئ فرمائی: دا الفاظ صریح دلیل دے په دے خبره چه نبی صلی اللہ علیہ وسلم ابو محذورہ رضی اللہ عنہ ته د ترجیع امر کړے وو۔ نو د هغه چا خبره بیکاره شوه چه هغه وائی: دغه الفاظ ئے ورته د تعلیم دپاره تکرار کړی وو، نو ابو محذورہ د ترجیع اصل حکم وگنړلو۔ او د بلال رضی اللہ عنہ په حدیث کښه بغیر د شک شبهه نه ترجیع نه کول هم ثابت دی۔ نو اصل وجه داده چه دا دواړه کارونه جائز دی۔

[حاشیة ابن ماجه للسندی فی شرح قوله: ثم قال لی: ارجع فمد من صوتک].

علامه مبارکفوری د پورتنی عبارت نقل کولو نه پس فرمائی: همدا حق خبره ده چه دواړه وجه جائزے، ثابتے، مشروعے او د نبی صلی اللہ علیہ وسلم سنت طریقے دی۔ بیائے د هغه ټولو تاویلونو نه جوابونه کړی کوم چه احنافو ذکر کړی دی۔

[المرعاة: ۳۴۷/۲، وانظر الدراية ونصب الراية: ۲۶۳/۱، مسند أحمد: ۴۰۸/۲].

دے نه معلومه شوه چه د ترجیع والا اذان ته مکروه ویل، د احنافو بیباکی او خطرناک جرأت دے چه د رسول الله صلی اللہ علیہ وسلم د سنتو په خلاف ئے کړے دے!!

او د صاحبِ هدایه دا خبره چه په دے ترجیع کښے ابو محذوره رضی اللہ عنہ خطا شومے دے، دا په غیر د خة شک نه بیکاره خبره ده۔ حکم په دے کښے د ثقاتو او معتمدو صحابه کرامو z خطا کول دی۔ دده ددے خبره نه خو دا معلومیري چه صحابه کرامو به د حدیث په نقل کولو کښے احتیاط نه کولو، بلکه دغسه په غیر د تحقیق نه به ئے را نقل کول !! حالانکه د صحابه کرامو z شان او سیرت، تقویٰ او په نقل د حدیث کښے احتیاط مشهور او معروف دے۔ نو که ته چرته د حق اراده لرم نو ځان پوهه کړه !!

اذان کونکے به د خپل اذان جواب نه ورکوی

۵۵۶ - سوال: اذان کونکے به د خپل اذان جواب ورکوی او که نه؟ دارنگ اذان کونکے

به د اذان نه پس په نبی صلی اللہ علیہ وسلم درود وائی او که نه؟

جواب: صحیح خبره داده چه اذان کونکے به د خپلو الفاظو جواب نه ورکوی۔

شیخ ناصر السعدی فرمائی: صحیح داده چه دا کار مستحب نه دے بلکه اذان او اقامت کونکي دپاره کافی دی چه د اذان او اقامت په جملو باندے راتگ وکړي۔ او نبی صلی اللہ علیہ وسلم چه د اذان جواب ورکولو ته ترغیب ورکړي نو دا ترغیب سامعینو ته متوجه دے، نه اذان کونکو ته، لکه چه دا د سیاق نه معلومیري۔

[المختارات الحلیة ص: ۴۴]۔

شیخ البانی فرمائی: د نبی صلی اللہ علیہ وسلم په دے وینا کښے چه (کله تاسو د مؤذن اذان واورئ) دا خطاب هغه آوریدونکو ته دے چه دوی ته د اذان د جواب ورکولو امر شوم، په دے کښے مؤذن خپله نه دے داخل۔ گنۍ بیا خو به لازمه شی چه دابه د خپله خبره جواب په خپله خبره سره ورکوی، او ددے هیڅ قائل نشته، او دا خبره کول په دین کښے بدعت دے۔

سوال: آیا مؤذن به په نبی صلی اللہ علیہ وسلم باندے په پټه باندے د درود ویلو نه منع کولے شی؟

جواب: بیخي منع نه دے، بلکه ددے نه منع دے چه د اذان نه پس ددے التزام کوی، هسه نه دا درود د اذان نه څوک ونه گنړي او په اذان کښے چرته زیاته رانشی۔ او د سامع او مؤذن تر مینځه برابری رانشی، چه دا ټوله خبره جائز نه دی۔

[تمام المنه ص ۱۵۸، ونقله مشهور سلمان فی أخطاء المصلين، ص: ۱۷۴]۔

زه وایم: د نبی ﷺ ددے وینا سیاق چه (کله تاسو د مؤذن اذان واورئ نو د هغه پشان کلمات وایی بیا په ما درود وویئ) ددے نه معلومیری چه خطاب په دے ټولو خبرو کښه آوریدونکو ته دے نه مؤذن او مقیم ته۔ نو دوی به نه د اذان جواب ورکوی او نه به درود وائی، لکه چه دا خبره ظاهره ده۔ خود حدیث د آخری الفاظو نه معلومیری چه د درود حکم ټولو ته شامل دے، ځکه په هغه کښه راغلی (چا چه په مایو ځل درود وویلو، الله به د هغه په عوض پرے لس رحمتونه نازل کړی)۔ په دے کښه (مَنْ) کلمه مؤذن او نورو ټولو ته شامله ده۔ بنه سوچ وکړه! واللہ اعلم۔

د فوت شوو مونځونو دپاره به هم اذان کوی

۵۵۷ - سوال: د فوت شوو مونځونو دپاره به اذان کوی او که نه؟ او که د سهار مونځ فوت شوی وی نو د هغه په اذان کښه به [الصَّلَاةُ خَيْرٌ مِنَ النَّوْمِ] وائی او که نه؟
جواب: هو! په ډیرو حدیثونو کښه د فوت شوو مونځونو دپاره اذان راغلی، لکه چه دا مسئله مخکښه تیره شوې ده۔

او په مونځ قضاء کیدو سره د اذان الفاظ نه بدلیږی، بلکه په هغه طریقه سره به اذان کوی په کومه طریقه سره چه د اداء دپاره کوی۔ ځکه په دے باره کښه راغلی دلائل مطلق دی۔ واللہ اعلم۔

که مونځ فاسد شو نو اقامت به هم دوباره کوی

۵۵۸ - سوال: که مونځ فاسد شی نو اقامت به راگرځوی او که نه؟
جواب: ظاهره داده چه اقامت د مانځه د سننو نه دے نو چه مونځ دوباره کوی نو اقامت به هم راگرځوی۔ بله دا چه د اقامت او د مانځه ترمنځه اوږده فاصله واقع شوه۔
[وانظر الدر المختار: ۱/۳۷۱]۔

اقامت نه پس که خبری اوږد دے شی نو دوباره کولو ته ئے ضرورت نشته

۵۵۹ - سوال: ځینے خلك وائی: چه د اقامت کولو نه پس چه خبری اوږد دے شی نو

اقامت به راگرځوی، دا خبره صحیح ده او که نه؟

جواب: دا خبره بیکاره او د صحیح حدیث خلاف ده۔

انس رضی الله عنه فرمائی: (اقامت وشو او نبی ﷺ د جومات په یو طرف کښه د یو سړي سره پټه خبره کولې، نو مانځه ته ونه دریده مگر هله چه خلک اوده شول)۔
[صحیح بخاری: ۸۹/۱، باب الإمام تعرض له الحاجة بعد الإقامة]۔

بیا امام بخاری باب تری: د اقامت نه پس د خبرو کولو بیان۔

حمید فرمائی: ما د ثابت البنانی نه د هغه سړي په حقله پوښتنه وکړه چه هغه د اقامت نه پس خبره کوي، نو هغه ماته د انس - رضی الله عنه - نه دا حدیث پیش کړو چه:
[أُقِيمَتِ الصَّلَاةُ فَعَرَضَ لِلنَّبِيِّ ﷺ رَجُلٌ فَحَبَسَهُ بَعْدَ مَا أُقِيمَتِ الصَّلَاةُ]۔

(د اقامت نه پس نبی ﷺ ته یو سړي راپېښ شو او هغه ئې د اقامت نه پس د مونځ کولو نه بند کړ)۔

[صحیح بخاری: ۸۹/۱، باب الكلام إذا أقيمت الصلاة]۔

نو ددې دواړو حدیثونو نه معلومه شوه چه د اقامت نه پس خبره کول جائز دی۔
نو د شامی دا خبره خطا ده چه: عمل کثیر او کلام کثیر سره اقامت ختمیږي۔
دغه دواړه صحیح حدیثونه د هغه په خبره رد دی۔

حافظ ابن حجر فرمائی: دې حدیث نه ثابت شوه چه د اقامت او مونځ شروع کولو ترمنځ فاصله ساتل جائز دی هرکله چه د حاجت او ضرورت د وجه وي۔ پاته شوي ضرورته فاصله ساتل نو دا مکروه دی۔ او دا حدیث د احنافو ددې خبره په خلاف دلیل دی، چه دوی وائی: مؤذن چه کله [قَدْ قَامَتِ الصَّلَاةُ] ووائی، نو په امام باندې تکبیر کول واجب دی۔

[فتح الباری: ۹۸/۲]۔

علامه ابن حزم فرمائی: د اقامت او مانځه ترمنځه خبره کول جائز دی، لنډې خبره وي او که اوږدې، او اقامت به ددې په وجه نه دوباره کیږي، بیا ئې د انس رضی الله عنه پورتنی حدیث، سره د عقلی نه پیش کړې۔

[المحلی: ۱۹۶/۲]۔

روژه ماتى دپاره د اذان په ځائې ډول او تنبل وهل

۵۶۰ - سوال : يوه ډله ده چه په رمضان كښې د روژه ماتى دپاره اذان نه كوي، بلكه ډول يا تېلې يا ډومبقې وغيره وهى. او كله چه روژه ماته وكړي نو بيا د مانځه دپاره اذان كوي. نو د دوى دا عمل شرعې ته درست دى او كه نه ؟

جواب : دا كار باطل او د سنت خلاف عمل دى، ځكه د نبى اكرم ﷺ په زمانه كښې به د روژه ماتى او مونځ دواړو د طرفه صرف يو اذان كيدئ.

ابو عطيه وائى: (زه او مسروق عائشه k كره ورغلو او عرض مو وكړو، اې د مؤمنانو مورې! د محمد ﷺ دوه ملگرې دى چه په دوى كښې يو كس روژه ماته او مونځ دواړه وختى كوي. او هغه بل روژه ماته او مونځ دواړه ناوخته كوي. عائشه k وفرمايل: كوم يو كس په كښې روژه ماته او مونځ دواړه وختى كوي؟ مونږ ويلې: عبد الله بن مسعود. هغه وفرمايل: دغه شان كار به رسول الله ﷺ هم كولو. او هغه بل كس ابو موسى اشعري رضي الله عنه وو).

[صحيح مسلم: ۳۵۱/۱، مشكاة: ۱۷۶/۱].

نو ددې صحيح حديث نه معلومه شوه چه د روژه ماتى او مانځه دواړو دپاره به اذان كيدئ.

او كيدى شي چه دغه خلك دا كار د احنافو په دې خبره د عمل كولو دپاره كوي چه دوى وائى: په ماښام مانځه كښې د اذان او اقامت تر مينځه تاخير جائز نه دى مگر دومره اندازه چه په هغه كښې صرف درې آيتونه يا درې قدمونه كيښودلې شي.

حالانكه په مسئله نمبر (۴۹۳) كښې مخكښې تير شو چه دا خبره باطله ده.

نو د دوى دا كار شرعې ته درست نه دى، بلكه دا بدعت او په دين كښې داسې زيات كول دى چه د رسول الله ﷺ او د هغه د صحابه كرامو په زمانه كښې نه وو.

د اذان كيدو په وخت قضائې حاجت له نه دى تلل پكار

۵۶۱ - سوال : يو سړى د تشو يا ډكو متياز و اراده لري، او مؤذن اذان شروع كړى، نو دا

کس به بیت الخلاء ته ځی او که د اذان ختمیدو پورې به صبر کوی ؟

جواب : افضله داده چه د اذان جواب ورکولو پورې صبر وکړی۔ د بعض سلفو به دا عادت وو چه د اذان شروع کیدو په وخت به بیت الخلاء ته نه تلل، ځکه الله تعالی سره به ئې د ادب معامله کوله۔ او ادب د دین په ټولو کارونو کې به بنه شے دے، ځکه دا د الله تعالی د شعائرو تعظیم دے۔

د بعض سلفو نه نقل دی چه : انسان له پکار دی چه د الله تعالی وقار په خپل زړه کې به ساتی او د الله نوم دے د هغه شیانو سره نه پیوسته کوی چه د هغه نه خلک شرم کوی، لکه یو کس وائی : الله دے سپه او خنزیر او گندگي وغیره تباہ کړی۔ ددے نه ځان ساتل مناسب دی ځکه په دے کې د الله وقار او ادب دے۔

[بدائع التفسیر : ۳۵/۵]۔

او که سخت ضرورت ئې وی نو بیا په دے وخت کې به بیت الخلاء ته ننوتلو کې به څه باک نشته۔ [انظر فتاویٰ دیوبند : ۱۳۰/۲]۔

اذان دپاره خسنرې اچول

۵۶۲ - سوال : که هریو کس غواړی چه اذان وکړی نو د دوی ترمینځه قرعه اندازی (خسنرې اچول) جائز دی او که نه ؟ دارنگه په اذان کې به دننه د چانه د اذان الفاظ اخستل جائز دی او که نه ؟

جواب : هو ! په اذان قرعه اندازی کول جائز دی۔

د صحیح بخاری په حدیث کې دی : [لَوْ يَعْلَمُ النَّاسُ مَا فِي النِّدَاءِ وَالصَّفِّ الْأَوَّلِ ثُمَّ لَمْ يَجِدُوا إِلَّا أَنْ يَسْتَهْمُوا عَلَيْهِ لَاسْتَهْمُوا عَلَيْهِ]۔

(که چرې خلکو ته هغه ثواب معلوم شی چه هغه په اذان او په اولنی صف کې دے او بیا دوی دا ثواب صرف د خسنرې اچولو په صورت کې به بیاموندے شی نو خامخا به دوی په دے باندے خسنرې اچولے وے)۔

[صحیح بخاری : ۱۰۰/۱، مشکاة : ۶۲/۱]۔

او سعد بن ابی وقاص رضی الله عنه د قادیسیه په جنگ کې د مؤذنینو ترمینځه خسنرې اچولے

وو هر کله چه مؤذن ووژلے شو۔

○ او اذان د تلقین سره هم صحیح دے، چه مؤذن د بل چا د اذان الفاظ آوری او بیا ئے وائی۔ خکه عبد الله بن زید رضی اللہ عنہ په خوب کښے اذان لیدلے وو او بیا د نبی صلی اللہ علیہ وسلم په حکم ئے بلال رضی اللہ عنہ ته بنودلو او بلال به په دے سره اذان کولو۔
[انظر المجموع: ۱۲۹/۳]

د اذان فوائد

۵۶۳ - سوال: د اذان د فضائلو نه کومے کومے فائده راوځي؟

جواب: امام ابو حاتم په [کتاب الاذان] کښے دا راتلونکے فائده را ایستلی دی:

۱ - افضله داده چه خوک اذان واورى نو د هغه پشان الفاظ دے وائی، سیوا د حیعلو نه چه د هغه د آوریډو نه پس دے حوقله وائی۔ یعنی د [حَيَّ عَلَى الصَّلَاةِ] او [حَيَّ عَلَى الْفَلَاحِ] آوریډو نه پس دے [لَا حَوْلَ وَلَا قُوَّةَ إِلَّا بِاللَّهِ] وائی۔ خکه دا د نبی اکرم صلی اللہ علیہ وسلم د قول او فعل دواړو نه ثابت دی، او دا فضیلت ئے ذکر شوی چه خوک دا د زړه نه ووائی، جنت ته به ځي۔
۲ - د اذان د جواب ورکولو په باره کښے چه کوم (امر) راغله، نو دا د وجوب نه استحباب طرفته آوښتے دے خکه نبی اکرم صلی اللہ علیہ وسلم به کله د مؤذن د شهادتینو په وخت [أَنَا، أَنَا] ویلو۔ لکه دا خبره د عائشے k د مخکنی حدیث نه ثابته ده۔

او د نبی صلی اللہ علیہ وسلم نه دا هم ثابته ده چه هغه د اذان آوریډو په وخت یو بل ذکر ته ترغیب ورکړی، لکه د سعد بن ابی وقاص رضی اللہ عنہ په حدیث کښے دی، نبی صلی اللہ علیہ وسلم وفرمایل:

(خوک چه د مؤذن اذان واورى او بیا دا کلمات ووائی:

[أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا عَبْدُهُ وَرَسُولُهُ، رَضِيتُ بِاللَّهِ رَبًّا وَبِمُحَمَّدٍ رَسُولًا وَبِالْإِسْلَامِ دِينًا].

نو ده ته به دده گناهونه وښلے شی)۔

اود دے حدیث په ځینو روایتونو کښے په اوله کښے [وَأَنَا] لفظ هم راغله۔ او په ابو عوانه وغیره کښے ثابت دی چه دا به د مؤذن د [أَشْهَدُ أَنْ لَا إِلَهَ إِلَّا اللَّهُ] په وخت ویلے کیږي، نه د اذان نه پس۔ نو د دے نه معلومیږي چه دا دواړه جدا جدا عبادتونه دی، او په دے باره کښے

الحمد لله فراخی ده۔ اگرکه افضلہ داده چه د مؤذن د الفاظو پوره جواب ورکړې شی لکه مخکې تیر شو، ځکه ددې سند ډیر زیات قوی او روایت ئې ډیر زیات صحیح دے۔ بله دا چه دا د نبی ﷺ په امر او فعل دواړو سره ثابت دے، دارنگه ددې فضیلت هم نبی اکرم ﷺ په خپل ارشاد سره ذکر کړې۔ دے وجه نه په دے عمل کول اولی دی۔ خو زموږ شریعت چونکه همیشه دپاره د خلکو مقاصد خپله مخه ته نیولی وی او د هغوی د مختلفو احوالو لحاظ ساتی، دے وجه نه دلته ئې فراخی پیدا کړې۔ ځکه کله داسه وشي چه انسان ته داسه کارونه او حالتونه راپېښ شي چه د هغه د وجه نه د مؤذن سره د هغه د اذان ټول الفاظ نشي تکرارول، نو دده لپاره هغه الفاظ ویل جائز دی کوم چه د سعد رضی الله عنه په مخکنی حدیث کېښه ثابت شو۔ دارنگه ده له دا هم جائز دی چه د مؤذن نه د شهادتینو آوریږدو په وخت صرف [وَأَنَا] الفاظ ووائی۔ او دا د اذان په جواب ورکولو کېښه د نبی ﷺ نه مختصر ترین الفاظ راغلی دی۔

۳ - د مؤذن د اذان آوریږدو نه پس په نبی ﷺ درود ویل پکار دی۔ لکه د عبد الله بن عمرو بن العاص رضی الله عنه په حدیث کېښه دی، چه ده د نبی ﷺ نه واوریدل چه فرمایل ئې: (کله چه تاسو د مؤذن اذان آوریئ نو د هغه پشان کلمات وایی بیا په ما درود وایی ځکه څوک چه په ما یو ځل درود ووائی الله به ددې په بدل کېښه په هغه لس رحمتونه راولېږي)۔ او بهترین درود، درود ابراهیم دے [اَللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ الْخ]۔ [ولابن القيم کلام قیم فی هذه المسألة فی کتابه: زاد المعاد: ۲/۲۲]۔

په نبی ﷺ درود ویل د هر هغه مسلمان دپاره مشروع دی چه اذان ئې آوریږلے وی، او دا په مؤذن پورے خاص نه دی۔ نو نن صبا چه کوم مؤذنین په زیاتره اسلامی ښارونو کېښه دا کار کوی چه د اذان نه پس په زوره د اذان د کلماتو په طرز باندې په لاؤډ سپیکر کېښه درود وائی، نو دا قبیح بدعت دے، اگرکه دا کار د یو څو پیړیو نه را روان دے، لیکن دا کار د نبی اکرم ﷺ د هیڅ یو مؤذن نه ثابت نه دے، او نه په خیر القرون کېښه دا کار چا کړې۔ او د خفگان خبره داده چه په دے مؤذنینو کېښه ځینے په داسه الفاظو سره درود وائی چه د هغه هیڅ ثبوت نشته۔ او ځینے د نبی اکرم ﷺ په مدح کېښه داسه زیاتے او غلو کوی چه نبی اکرم ﷺ د الله تعالی سره شریک جوړ کړی !!

۴ - ددې نه پس د نبی ﷺ دپاره دوسیلې دعاء غوښتل پکار دی، او د هغه بهترين الفاظ دادی: [اللَّهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ آتِ مُحَمَّدًا الْوَسِيلَةَ وَالْفَضِيلَةَ وَابْعَثْهُ مَقَامًا مَحْمُودًا الَّذِي وَعَدْتَهُ].

او په دې دعاء کښې بل هېڅ یو زیادت د نبی اکرم ﷺ نه ثابت نه دے. او څوک چه نبی ﷺ دپاره وسیله غواړي نو هغه دپاره د قیامت په ورځ د نبی ﷺ شفاعت حلال شو. [کتاب الأذان لأبي حاتم].

۵ - دوسیلې د دعاء غوښتلو نه پس مسلمان له پکار دی چه د خپل ځان او اهل او نورو مسلمانانو دپاره د خیر او ښیگری د دعاء وغواړي، ځکه د اذان کیدو په وخت د اسمان دروازې پرانستلې شی، نو انسان له پکار دی چه په دې وخت کښې د الله نه ډیرې ډیرې دعاگانې غواړي، ځکه دا د قبلیدو وخت دے، او د قبلیدو دا وخت تر مونځ ودریدو پورې روان وی. ځکه نبی ﷺ نه ثابت دی چه هغوی وفرمایل: [الدُّعَاءُ لَا يُرَدُّ بَيْنَ الْأَذَانِ وَالْإِقَامَةِ فَادْعُوا].

(د اذان او اقامت تر مینځه دعاء نه رد کیږي، نو تاسو دعاگانې غواړئ).

بیا په دې حدیث کښې د دعاء څه خاص الفاظ نه دی راغلي چه هغه وغوښتلې شی. او په کومو روایتونو کښې چه خاص الفاظ راغلي، هغه ضعیف دی، قابل عمل نه دی. دغه شان په خاصو مونځونو کښې چه خاص دعاگانې روایت شوی چه د هغه د اذانونو او اقامتونو تر مینځه هغه غوښتلې کیږي، نو په دې ټولو کښې هېڅ یو حدیث ثابت شوی نه دے.

بلکه مسلمان له پکار دی چه د اذان د جواب ورکولو او په نبی ﷺ باندې د درود ویلو او دوسیلې دعاء غوښتلو نه پس چه کومه دعاء غواړي غوښتلې شی. د الله نه دې غواړي چه د خیر ټولې دروازې ورته پرانیزی او د شر د ټولو دروازو نه دې په الله سره پناه غواړي. او پکار دی چه هغه صحیح منقولې دعاگانې وغواړي کومې به چه نبی اکرم ﷺ غوښتلې.

۶ - د اقامت آوریډو په وخت په احادیثو کښې هېڅ یوه دعاء نه ده ثابته. او په کومو روایتونو کښې چه په دې وخت کښې ځینې دعاگانې راغلي، هغه ثابتې نه دي. بعض عوام خلك چه کله مانځه ته ودرېږي نو [قَائِمِينَ لِلَّهِ طَائِعِينَ] الفاظ لولي، ددې هم هېڅ بنیاد

نشته۔

تولو مسلمانانو او د نبی ﷺ امت له پکار دی چه کومے دعاگانے د نبی اکرم ﷺ نه ثابتے دی هغه راتینکے کړی او په هغه کښه د نبی ﷺ د تابعدارۍ اهتمام وکړی۔ اوددے نه سیوا نور هر څه وغورزوی۔ دے دپاره چه مسلمانانو ته بیرته هغه عزت او شرافت را واپس شی کوم چه د دوی نه تله دے۔ د امت موجوده د تفرق، اختلاف، ضعف او کمزورۍ او ذلت حالت صرف او صرف په دے وجه جوړ شوی چه دوی د خپل نبی ﷺ د سنت خیال نه ساتی، د هغه خلاف کوی۔

د الله تعالیٰ دا خبره ډیره رشتینه ده چه :
﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾

په اذان باندې د اجرت اخستو حکم

۵۶۴ - سوال : په اذان باندې د اجرت او مزدورۍ اخستو څه حکم دے ؟

جواب : دا مسئله مخکښه په (۵۳۲) نمبر باندې تیره شوه۔

اوس زه هغه حدیثونه ذکر کوم چه ابو حاتم ذکر کړی دی۔ هغه فرمائی :
(په اذان باندې د اجرت د اخستلو د مکروه والی بیان) :

۱ - د عثمان بن ابی العاص رضی الله عنه حدیث :

عثمان بن ابی العاص رضی الله عنه فرمائی :

[إِنَّ مِنْ آخِرِ مَا عَاهَدَ إِلَيَّ رَسُولُ اللَّهِ أَنْ اتَّخِذَ مُؤَذِّنًا لَا يَأْخُذُ عَلَى أَذَانِهِ أَجْرًا]۔

(رسول الله ﷺ ماته آخرنې وصیت دا کړې وو چه داسه مؤذن ونیسه چه په اذان باندې

اجرت نه اخلی)۔

[ترمذی : ۱/۱۳۵، باب ماجاء فی کراهیه أن يأخذ المؤذن على الأذان أجرًا]۔

امام ترمذی فرمائی : دا حدیث حسن صحیح دے، او په دے د علماؤ عمل دے، دوی دا خبره بده گنړی چه مؤذن په خپل اذان اجرت واخلی، او دوی دا خبره مستحب گنړلې چه مؤذن د ثواب په نیت اذان وکړی۔

امام ترمذی چه دے حدیث ته حسن صحیح ویلی نو دا کیدې شی چه د متن په وجه ئے

ورته ویلی، که نه وی نو دا حدیث په دے سند صحیح نه گنرل کیږی، ځکه ددے په سند کښه اشعث بن سوار الکندی النجار الافرق الاثرم د اهواز علاقے قاضی دے، او دا ضعیف دے [تقریب التهذیب].

خو دا حدیث په بل سند سره په مسند احمد کښه د عثمان بن ابی العاص رضی الله عنه نه نقل شوی، دا وائی: (ای د الله رسول! ما د خپل قوم امام جوړ کړه، وے فرمایل: ته د دوی امام شوی خو د دوی د کمزوری لحاظ ساته، او داسه مؤذن ونیسه چه په اذان اجرت نه اخلی). [مسند أحمد: ۲/۲۱۷، وأخرج ابن خزيمة في صحيحه: ۱/۲۲۱، وقال على شرط مسلم ولم يخرجاه، وروی مسلم وأحمد وغيرهما أصله وليس فيه ذكر اتخاذ المؤذن].

دا حدیث صحیح دے، ځکه په جریری باندے اگرکه اختلاط راغله مگر حماد ترے د اختلاط نه مخکښه آوریدل کړی دی. [تهذیب التهذیب].

۲- د ابن عمر رضی الله عنه موقوف حدیث:

یحیی البکاء وائی: ما ابن عمر ولیدۀ چه د صفا مروه ترمینځه ئے سعی کوله او د هغه سره څه خلک وو، نو یو اوږدے ږیری والا سرپه ورته راغی او عرض ئے وکړو، ای ابو عبد الرحمن! زه د الله دپاره تاسره مینه کوم. ابن عمر ورته وفرمایل: خو زه د الله دپاره تاسره بغض کوم. نو د ابن عمر رضی الله عنه ملگرو ابن عمر ملامته کړو او خبرے ئے ورسره وکړے. نو هغه وفرمایل: دے په خپل اذان کښه زیاتے کوی او په دے باندے مزدوری اخلی. [مصنف عبد الرزاق: ۱/۴۷۱].

او ابن ابی شیبۀ د یحیی البکاء نه نقل کړی دا وائی: ما د ابن عمر رضی الله عنه لاس نیولے وو او هغه طواف کولو نودۀ سره د کعبه د مؤذنینو نه یو مؤذن مخامخ شو او عرض ئے وکړو، زه تاسره د الله دپاره مینه کوم. ابن عمر وفرمایل: زه تاسره د الله دپاره بغض لرم، ته د خپل آواز د پیسو دپاره بنائسته کوم. اه

په دے روایت کښه عماره بن زازان صیدلانی ابوسلمة البصری دے، دارشتینے دے خو ډیر زیات خطا کیږی. [تقریب]. خو په اولنۍ سند کښه دده متابع جعفر بن سلیمان موجود دے او دا متابعت تامه دے. او په دے جعفر کښه اگرکه لږ شان تشیع شته دے مگر دارشتینے دے. [تقریب]. لیکن مدار ددے روایتونو په یحیی بن مسلم البکاء بصری

حدانی باندې دې، او دا ضعیف دې۔ [تقریب]۔ نو دا حدیث صرف په دې سند سره صحیح نه دې۔ لکه څنګه چې په اولنی سند کېنې قتاده عنعنې کړې او دا مدلس دې۔

دا روایت ممکنه ده چې په دواړو سندونو سره قوت بیامومی۔

۳۔ د ابو محذوره۔ رضی الله عنه۔ حدیث:

د ابو محذوره رضی الله عنه په حدیث کېنې راځی چې نبی صلی الله علیه وسلم ده ته اذان وښودلو او ددې حدیث په

آخړه کېنې دی، چې ابو محذوره وائی:

[فَاعْطَانِي صُرَّةَ فِيهَا شَيْءٌ مِنْ فِضَّةٍ].

(نو نبی صلی الله علیه وسلم ماته یوه پټه راکړه چې په هغې کېنې څه لږ ډیر سپین زروو)۔

[سنن النسائي وغيره].

په دې حدیث باندې هغه چا استدلال کړې چې هغه په اذان باندې اجرت ورکول جائز ګڼي۔ خو ددې حدیث په سند کېنې عبد العزيز بن عبد الملك بن ابی محذوره دې، او دا مجهول الحال راوی دې۔ او د ابو محذوره د حدیث ګڼر شواهد شته چې په هغې سره دا قوت مومي، لیکن ددې روایت نه علاوه په بل هیڅ یو روایت کېنې د دغه ورکړې او تحفه تذکره نشته۔ نو صرف د تحفه دا برخه به ضعیفه وي، نه باقی برخه۔

بعض خلکو د ابو محذوره د حدیث او د عثمان بن ابی العاص د حدیث ترمینځ په تطبیق کولو کېنې تکلف کړې، سره ددې چې په دې کېنې چې کوم زیادت دې هغه ثابت نه دې۔ او ددې باوجود ظاهره داده چې د عثمان بن ابی العاص حدیث نه ښکاره نه معلومېږي چې ګڼې د مؤذن دپاره هر قسمه ورکړه حرامه ده۔ بلکه زیات نه زیات په هغې کېنې دا خبره ده چې نبی صلی الله علیه وسلم عثمان ته ځینې وصیتونه کړي وو، یو په هغې کېنې دا وو چې یو داسې مؤذن ونیسی چې هغه د الله دپاره اذان کوي۔ د هغه چا پشان نه چې هغه درسمی وظیفه اداء کولو په توګه اذان کوي۔ دغه شان ځینو خلکو د امامتې نه هم دکانداری جوړه کړې وي او دا یوه رسمی وظیفه ګڼي۔ [انا لله وإنا إليه راجعون].

امام شوکانی فرمائی: په دې حدیث کېنې د هغه چا رد نشته چې هغه وائی: په اذان باندې هغه اجرت حرام دې چې د هغې شرط ولږولې شي، او که په غیر د سوال نه ورکړې شي نو دا حرام نه دې۔ [نبیل الأوطار].

د شوکانۍ د خبرې مطلب داچې که یو مؤذن وی او هغه په یو جومات کېږي د اجر او ثواب په نیت په غیر د خه قید او شرط نه همیشې دپاره اذان کوي، نو که ده ته د مونځ گذارو یا د بیت المال د طرفه خه عطیه ورکړې شي، دې دپاره چې دې پرې د سوال نه خلاص شي او خپل کار دپاره وزگار شي، نو په شریعت کېږي ددې نه منع نه ده راغله۔
والله أعلم.

○○○○○○○○

کتاب المساجد و مواضع الصلاة

د جوماتونو او د مانځه د ځایونو بیان

جومات ته به په بنی خپه ننوځی او په گسه به راوځی

۵۶۵ - سوال : جومات ته د داخلیدو په وخت بنی خپه مخکښه کول، او بیت الخلاء ته د ننوتو په وخت گسه خپه مخکښه کول، په حدیث کښه ثابت دی او که نه ؟

جواب : انس بن مالک رضی الله عنه فرمائی :

[مِنَ السُّنَّةِ إِذَا دَخَلْتَ الْمَسْجِدَ أَنْ تَبْدَأَ بِرِجْلِكَ الْيُمْنَى وَإِذَا خَرَجْتَ أَنْ تَبْدَأَ بِرِجْلِكَ الْيُسْرَى].

(کله چه ته جومات ته ننوځی نو سنت داده چه ته خپله بنی خپه مخکښه کړی، او کله چه راوځی نو گسه خپه مخکښه کړی).

[مستدرک للحاکم : ۲۱۸/۱، وإسناده صحيح].

او صحابی چه کله [مِنَ السُّنَّةِ] ووائی، نو داد مرفوع حدیث په حکم کښه وی.

او په صحیح بخاری کښه دی چه ابن عمر رضی الله عنه د ننوتو په وخت بنی خپه مخکښه کوله او د راوتو په وخت به ئه گس خپه مخکښه کوله.

[صحیح بخاری : ۶۱/۱، تعلیقاً : باب التیمن فی دخول المسجد وغیره، وانظر الإرواء : ۱۳۱/۱].

او هر چه بیت الخلاء ده نو په بنی یا گس طرف باندی دیته د ننوتو په باره کښه ماته هیڅ صریح نص ملاؤ نشو. البته د عائشه رضی الله عنها ددې حدیث نه معلومیږی چه : [كَانَتْ يَدْ رَسُولَ اللَّهِ ﷺ الْيُمْنَى لِيُطْهَرَهُ وَطَعَامِهِ وَيَدُهُ الْيُسْرَى لِخَلَائِهِ وَمَا كَانَ مِنْ أَدَى].

(د رسول الله صلی الله علیه وسلم بڼه لاس به د اودس او خوراک دپاره وو، او گس لاس به ئه د قضاء حاجت او نورو گندگیو دپاره وو).

[ابوداود : ۶/۱، مشکاة : ۴۲/۱].

دارنگ په بخاری او مسلم کښه د عائشه K نه روایت دے چه [كَانَ النَّبِيُّ ﷺ يُحِبُّ التَّيْمَنَ مَا اسْتَطَاعَ فِي شَأْنِهِ كُلِّهِ فِي طَهْوَرِهِ وَتَرْجُلِهِ وَتَنَعُّلِهِ].

(نبي ﷺ به چه خومره وس وکیده په خپلو ټولو کارونو کښه به ئه د بنی اړخ نه شروع کول خوښ گنړل، که هغه به اودس وو او که سر گمنزول او که پيزار پخپو کول).
[صحيح بخاری، صحيح مسلم، مشکاة: ۴۶/۱].

نو ددې دواړو حدیثونو د عموم نه معلومېږي چه د بیت الخلاء نه د راوتو په وخت بنی خپه مخکښه کول پکار دی. او د ننوتو په وخت به گسه خپه مخکښه کوي. شیخ الاسلام ابن تیمیّه فرمائي: کوم کارونه چه د یو لاس خپه پورې خاص وی که هغه د کرامت او عزت کارونه وی نو هغه به په بنی اندام سره کیږي لکه خوراک خکاک او مصافحه کول.

بیا فرمائي: د شریعت په قواعدو کښه دا خبره ټاکلې شوې ده چه په کومو کارونو کښه چه بنه او گس اندام شریک وی نو که هغه د عزت او کرامت کارونه وی نو په هغه کښه به بنه اندام مخکښه کول شي لکه اودس، غسل او بنی اړخ ته مسواک کول، ترخونه وښکل، جامه اغوستل، پيزار پخپو کول، سراو گیره گومنزول، جومات او کور ته ننوتل، د بیت الخلاء نه راوتل اوداسه نور. او کوم کارونه چه ددې ضد وی نو په هغه کښه به گس اندام مخکښه کول شي لکه بیت الخلاء ته ننوتل، پيزار ویستل، د جومات نه وتل.

او کوم کارونه چه د یو اندام پورې خاص وی که هغه د عزت کارونه وی نو هغه به په بنی اندام سره کیږي لکه خوراک، خکاک، مصافحه کول، کتابونه اخستل ورکول اوداسه نور. او که د عزت کارونه نه وی نو هغه به په گس اندام سره کیږي لکه استنجاء کول، اندام مخصوصه له گوتو وروړل، پوزه سونړل اوداسه نور.

[مجموع الفتاوى: ۱۰۸/۲۱، ۱۰۹، رياض الصالحين للنووي: ۲۶۰، عون المعبود].

او دا مخکښه په مسئله نمبر (۱۳۵) کښه تیره شوه.

نو ثابته شوه چه بیت الخلاء ته به په گسه خپه ننوځي او د هغه نه به په بنی خپه سره راوځي، چه ددې په باره کښه دغه عام حدیث راغله د شرعي قواعدو لاندې داراځي. امام نووي فرمائي: هر عزتمند کار کښه بنه لاس خپه مخکښه کول مستحب دی لکه

اودس، غسل، تیمم، جامے، خپلی، موزے او پرتوگ اغوستلو، مسجد ته داخلیدلو، مسواک کولو، رانجه لگولو، نوکونو پریکولو، بریت واره کولو، تریخ ویښتان وخکلو، د سرویښته خرئیلو، د مانخه سلام اړولو، خوراک خکاک، مصافحه کولو، حجر اسود خکلولو، بیت الخلاء نه راوتلو، یو خیز اخستلو او ورکولو او ددے نه علاوه ددے پشان نورو کارونو کنبه۔

او ددے برعکس په نورو کارونو کنبه گس لاس خپه مخکنبه کول مستحب دی۔ لکه پوزه صفا کول، مسجد نه وتل، موزے، خپلی پرتوگ او کپړه وښکل، استنجاء کول، گنده کارونه او ددے پشان نور خیزونه کول۔
بیائے دلائل ذکر کړی دی۔

[ریاض الصالحین ص: ۲۶۰، المرعاة: ۱۰۵/۲]۔

کعبه مبارکه کنبه دننه مונخ کول

۵۶۶ - سوال: په کعبه شریفه کنبه دننه مونخ جائز دے او که نه ؟

جواب: هو! په کعبه کنبه فرض او نفل دواړه جائز دی۔ حکم په اتفاق د مسلمانانو سره د کعبه ټولو اجزائو او اړخونو ته مخ کول شرط نه دی۔ او نبی ﷺ په کعبه کنبه نفل مونخ کړی وو۔ او د فرضو او نفلو تر مینځ په عامو احکامو کنبه فرق نشته خاصکر قبله ته د مخ کولو په مسئله کنبه۔

عبد الله بن عمر رضی اللہ عنہ نه روایت دے چه (رسول الله ﷺ او اسامه بن زید، عثمان بن طلحه الحنبلی او بلال بن رباح) کعبه ته ننوتل، او ځان پسے د دروازه بنده کړه او په هغه کنبه پاتے شو۔ بلال چه کله راوواته، ما ترے پوښتنه وکړه چه رسول الله ﷺ دننه څه وکړل؟ وے فرمایل: په داسے طریقہ ئے په کعبه کنبه مونخ وکړو چه یوہ ستنه ئے خپل گس اړخ ته او دوه ستنے ئے بنی اړخ ته او درے ستنے ئے شا طرفته وگرځولے۔ او بیت الله په دغه وخت کنبه شپږ ستنے لرلے۔

[بخاری، مسلم: ۴۲۸/۱، مشکاة: ۶۷/۱]۔

مبارکفورې فرمائی: دے حدیث نه معلوم شوہ چه کعبه ته ننوتل مشروع او مستحب

دی، دارنگ په دے کښه مونځ کول مستحب دی، دا حدیث د نفلو په باره کښه دے خو د فرضو حکم هم دغسے دے، ځکه قبله ته د مخ کولو په مسئله کښه په دے دواړو کښه هیڅ فرق نشته او دا د جمهورو وینا ده۔ امام مالک ددے نه منع کړه ده، او دلیل کښه ئے دا آیت پیش کړه چه: ﴿فَوَلُّوا وُجُوهَكُمْ شَطْرَهُ﴾ (نوتاسو خپل مخونه د کعبه په طرف وگرځوئ)۔ یعنی مخامخ ورته ودریږئ، او څوک چه کعبه ته دننه ننوځی نو د کعبه ځینه برخه ته د هغه شاراځی۔ او د نبی ﷺ نه دا ثابتہ نه ده چه هغوی په کعبه کښه دننه فرض مونځ کړه وی اگرکه نفل ئے په کښه کړی دی خو په نفلو کښه هغه چشم پوشی کیري کومه چه په فرضو کښه نه کیري۔

لیکن په آیت کریمه کښه د (شطر) نه مراد دا نه دے چه د کعبه ټولو اجزاؤ ته مخ کړئ۔ نو ددے نه استدلال کول درست نه دی۔

دارقطنی د ابن عباس رضی الله عنه نه نقل کړی دی چه (نبی ﷺ بیت الله ته ننوا ته او هلته ئے دوه رکعتہ وکړل)۔

امام احمد فرمائی: په کعبه کښه دننه فرض مونځ نه کیري۔

[أحكام المساجد للزركشي ص: ۹۱]۔

خو صحیح خبره اولنئ ده۔

کعبه وغیره کښه په امام باندے وړاندے والے

۵۶۷ - سوال: که په کعبه کښه دننه څوک مونځ کوی او مقتدی د امام نه مخکښه شی او یا د امام مخامخ ودریږي او یا خپله شا د امام شاته کړي، نو دده مونځ صحیح دے او که نه؟

جواب: دا مسئله فقهاؤ په خپلو کتابونو کښه ذکر کړی، خو دا زما په نیز داسے فرضی مسائل دی چه هیڅ حاجت ورته نشته۔

صحیح خبره داده چه دلته دوه حالتہ دی:

(۱) یابه امام او مقتدیان په کعبه کښه دننه مونځ کوی۔ (۲) او یابه بهر مونځ کوی۔

(۱) که په کعبه کښه دننه مونځ کوی نو په امام او مقتدیانو واجب دی چه دوی صفونه

جوړ کړی هغه داسې چه امام مخکښه شی او مقتدیان روستو شی، او خپل خټونه برابر کړی او گیتۍ د گیتو سره ولږوی، لکه ددې وضاحت به د صفونو په بیان کښه راشی ان شاء الله۔

نبی ﷺ د صفونو په یوځای کولو او په جوخت ودریدلو باندې امر فرمایله۔ لکه د نعمان بن بشیر رضی الله عنه په حدیث کښه دی، دا وائی: [كُنَّا نُلْزِقُ الْكُعْبَ بِالْكُعْبِ وَالْقَدَمَ بِالْقَدَمِ]۔
(مونږ به په صف کښه گیتۍ د گیتو سره او قدم د قدم سره جوختولو)۔
[صحیح بخاری: ۱/۱۰۰]۔

نو بیا په دې کله چه مقتدی ددې واجب حکم نه قصدًا خلاف وکړی نو دده مونځ صحیح نه دې، او په همدې کار سره دده مونځ فاسد دې۔
او دا کومه مفروضه چه دوی په کعبه کښه د مانځه دپاره جوړې کړی دی، دا په عامو جوماتونو کښه هم جوړیدې شی، هغه دا چه مقتدی د جومات په یو گوټ کښه وی او امام په بل گوټ کښه وی نو دلته به حکم څه وی؟ دابه په مانځه کښه لویه توقه او فساد گنږلې کیږی۔

نو ثابته شوه چه دغه فرضی مسائلو ته هیڅ حاجت نشته کومه چه په کعبه کښه دننه په مونځ کولو کښه فقهاؤ ذکر کړی دی۔ والله الحمد۔

(۲) او که بهر مونځ کوی، نو په دې صورت کښه هم په مقتدیانو واجب دی چه امام پسې روستو صفونه جوړ کړی۔ او د امام نه مخکښه کیدل جائز نه دی، ځکه نبی اکرم ﷺ په مقتدی لازمه کړې چه دابه د امام نه روستو ودریږی۔ لکه نبی اکرم ﷺ فرمائی: [لِيَلْبِنِي مِنْكُمْ أَوْ لَوْ الْأَحْلَامَ وَالنُّهْيَ]۔

(په تاسو کښه دې بالغان او عقل والا خلک ماته نزدې ودریږی)۔
او فرمائی: [تَقَدَّمُوا فَاتَّبِعُوا بِي وَلِيَأْتَمَّ بِكُمْ مِنْ بَعْدِكُمْ]۔ وَقَالَ: [لِتَأْتِمُوا بِي]۔
(تاسو په ما پسې اقتداء کوئ او په تاسو پسې دې هغه خلک اقتداء کوی چه تاسو نه روستو دی)۔

[صحیح مسلم: ۳۱/۲، ۷۴، مشکاة: ۱/۹۸]۔

○ او کله چه مقتدی یو کس وی نو امام سره د هغه برابر ودریدل هم ثابت دی۔ لکه د ابن

عباس رضی اللہ عنہ پہ حدیث کنبے دی، دا وائی: [بِتُّ عِنْدَ خَالَتِي فَقَامَ النَّبِيُّ ﷺ يُصَلِّي مِنَ اللَّيْلِ فَقُمْتُ أَصَلِّي عَنْ يَسَارِهِ فَأَخَذَ بِرَأْسِي فَأَقَامَنِي عَنْ يَمِينِهِ].

(ما د خپلے ترور میمونے کره شپه تیره کره نونبی ﷺ د شپه مانځه ته پاسیده نوزۀ هم د هغه کس اړخ ته ودریدم، نو هغوی زما سرونوۀ اوزۀ ئے خپل بنی اړخ ته ودرولم)۔
[بخاری، مسلم، شرح السنة: ۳۹۱/۲]۔

اسودّ او علقمۀ دواړه وائی: مونږ د عبد الله بن مسعود رضی اللہ عنہ کورته راغلو نو هغه وفرمایل: آیا دے خلکو تاسو پسه مونځ کړه؟ مونږ ویل نه! ویلے ودریږئ او مونځ وکړئ۔ نو مونږ ته ئے نه د اذان حکم وکړو او نه د اقامت، هغه وائی: مونږ اراده وکړه چه د ابن مسعود رضی اللہ عنہ نه روستو ودریږو نو هغه ز مونږ لاسونه ونيول او یو کس ئے خپل بنی اړخ ته اوبل کس ئے خپل کس اړخ ته ودرولو.....)۔
[صحیح مسلم: ۲۰۲/۱]۔

اوداد ابن مسعود رضی اللہ عنہ او د هغه د دغه دواړو ملگرو مذهب وو، چه درم کسه به دغسه ودریږی، نو ددے نه معلومیږی چه په ځینه حالاتو (د ضرورت) کنبه دغسه ودریدل هم جائز دی۔

نو د امام نه مخکنبه ودریدل په اتفاق د علماؤ سره په هیڅ حالت کنبه جائز نه دی۔
او هر چه په مسجد حرام کنبه مونځ کول دی، نو امام زرکشی ذکر کړی چه: د مسجد حرام نه علاوه په بل ځائے کنبه چه مونځ کوی او مقتدی په امام باندے مخکنبه شی نو دے سره د مقتدی مونځ باطل شو، برابره خبره ده که د امام په جانب کنبه پرے مخکنبه شوم وی او که په بل اړخ کنبه پرے مخکنبه شوم وی۔

او هر چه په مسجد حرام کنبه دے نو په دے کنبه د امام دپاره واجب دی چه امام به د مقتدیانو نه کعبه ته زیات نزدی وی۔ نو که مقتدی په امام باندے مخکنبه شو او کعبه ته نزدی شو، نو اوس به کتله شی که چرے مقتدی د امام په جانب کنبه کعبه ته د امام نه زیات نزدی وو، مثلاً: امام په مقام ابراهیم کنبه ولاړ وو او مقتدی د کعبه دروازے سره ولاړ وو، نو د مقتدی مونځ باطل شو۔ او که مقتدی کعبه ته نزدی وو خو مقتدی د امام اړخ ته نه وو ولاړ، مثلاً: امام په مقام ابراهیم کنبه ولاړ وو او مقتدی په حطیم کنبه۔ نو بیا زیاته

صحیح خبره داده چه دده مونخ درست دے، لکه خنگه چه رافعی ویلی دی۔ حُکمه په دے صورت کښه مقتدی ته د امام نه مخکښه نه ویله کیږی، بله دا چه په دے صورت کښه مقتدی کوله شی چه د امام د افعالو مشاهده وکړی او هغه پسه اقتداء وکړی۔ په خلاف د هغه صورت نه چه مقتدی د امام نه مخکښه شوی وی چه په دے صورت کښه د مقتدی دپاره اقتداء ممکنه نه ده۔ او دا د حنفیو، احمدی، او امام شافعی مذهب دے۔ اهـ

[أحكام المساجد للزركشي، ص : ۸۵].

په مسجد حرام، مسجد نبوی او مکه وغیره کښه د مانخه فضیلت

۵۶۸ - سوال : (۱) په مسجد حرام او مسجد نبوی کښه د مونخ کولو فضیلت په احادیثو کښه راغله او که نه؟ (۲) او د مانخه نه سیوا نور طاعات او عبادات هم په دے فضیلت کښه د مانخه حکم لری او که نه؟ (۳) او د مانخه کوم فضیلت چه ثابت دے نو آیا مسجد پورے خاص دے او که ټول حرم ته شامل دے؟

جواب : (۱) **اوله مسئله :** په مسجد حرام او مسجد نبوی دواړو کښه د مونخ کولو فضیلت په صحیح حدیثونو کښه راغله، او هغه دادی :

۱ - ابو هريره رضى الله عنه نه روایت دے چه رسول الله ﷺ وفرمايل :

[صَلَاةٌ فِي مَسْجِدِي هَذَا خَيْرٌ مِنْ أَلْفِ صَلَاةٍ فِيمَا سِوَاهُ مِنَ الْمَسَاجِدِ إِلَّا الْمَسْجِدَ الْحَرَامَ].

(زما په دے جومات کښه یو مونخ کول د نورو جوماتونو د زرو مونخونو نه زیات فضیلت لری، سیوا د مسجد حرام نه)۔

[صحیح بخاری : ۱/۱۵۹، مشکاة : ۱/۶۷].

عبد الله بن زبیر رضی اللہ عنہ فرمائی : رسول الله ﷺ وفرمايل :

[صَلَاةٌ فِي مَسْجِدِي هَذَا أَفْضَلُ مِنْ أَلْفِ صَلَاةٍ فِيمَا سِوَاهُ إِلَّا الْمَسْجِدَ الْحَرَامَ، وَصَلَاةٌ فِي ذَلِكَ أَفْضَلُ مِنْ مِائَةِ صَلَاةٍ فِي هَذَا].

(زما په دے مسجد (نبوی) کښه یو مونخ کول په نورو مسجدونو کښه د زرو مونخونو نه زیات ثواب لری، سیوا د مسجد حرام نه۔ او په مسجد حرام کښه یو مونخ کول زما په دے جومات کښه د سلو مونخونو نه زیات ثواب لری)۔

[صحیح ابن حبان : ۷۲/۳، الترغیب للمندری : ۲/۲۱۴، وصححه، وأخرجه أحمد وابن خزيمة والبخاري وغيرهم].

ابو درداء رضی اللہ عنہ نه روایت دے، رسول الله صلی اللہ علیہ وسلم وفرمایل : [الصَّلَاةُ فِي الْمَسْجِدِ الْحَرَامِ بِمِائَةِ أَلْفِ صَلَاةٍ، وَالصَّلَاةُ فِي مَسْجِدِي بِأَلْفِ صَلَاةٍ، وَالصَّلَاةُ فِي بَيْتِ الْمَقْدِسِ بِخَمْسِمِائَةِ صَلَاةٍ].

(په مسجد حرام کښه یو مونځ په یولاکهه دے، او زما په جومات کښه یو مونځ په زرو مونځ دے، او په بیت المقدس کښه یو مونځ په پنځه سوه مونځونو دے)۔

[أخرجه الطبرانی والبخاري بإسناد حسن كما في الترغيب : ۲/۲۱۹، ورواه ابن خزيمة].

عائشه او ابو هريره رضی اللہ عنہ فرمائی : رسول الله صلی اللہ علیہ وسلم وفرمایل : (زما په جومات کښه یو مونځ د نورو جوماتونو د زرو مونځونو نه غوره دے، سیوا د مسجد اقصی نه)۔

[مسند أحمد، الترغيب : ۲/۲۱۶، قال المنذرى : رواه رواية الصحيح].

نو ددے حدیثونو نه معلومه شوه چه په مسجد حرام کښه یو مونځ کول د نورو جوماتونو د یولاکهو مونځونو نه غوره دے۔ او په مسجد نبوی کښه یو مونځ د نورو جوماتونو د زرو مونځونو نه غوره دے۔ او په بیت المقدس کښه یو مونځ د نورو جوماتونو د پنځه سوه مونځونو نه غوره دے۔

○ او دانس رضی اللہ عنہ په کوم حدیث کښه چه راځی چه رسول الله صلی اللہ علیہ وسلم وفرمایل : (په کور کښه د سړي مونځ په یو مونځ حساب دے، او د قبائلو په جوماتونو کښه ئه یو مونځ په پنځیشتنو مونځونو دے، او په کومو جوماتونو کښه چه جماعت کیږی په هغه کښه یو مونځ کول په پنځه سوه مونځونو دے۔ او په مسجد اقصی کښه یو مونځ په پنځوس زره مونځونو دے۔ او زما په جومات کښه یو مونځ په پنځوس زره مونځونو دے، او په مسجد حرام کښه یو مونځ په یولاکهه دے)۔

[ابن ماجه : ۱۴۱۳، مشکاة : ۱/۷۲].

نو دا حدیث ضعیف دے۔ ځکه ددے په سند کښه ابو الخطاب الدمشقی دے، او دا مجهول دے۔ دارنگ په دے کښه رزیک دے، او په ده کښه خبره اتره شوی۔ امام ذهبی په (المیزان) کښه فرمائی : دا ډیر سخت منکر حدیث دے۔ امام ابن حبان فرمائی : دا راوی ډیر داسه حدیثونه تنها ذکر کوی چه هغه دلیل نه جوړیږی مگر که نور راویان ورسره موافقت وکړی۔ [انظر المراجعة : ۲/۴۶۷، ضعیف ابن ماجه].

بعض علماء ددے روایتونو تر مینځه دا تطبیق کړې چه ممکنه ده په دے باندے جدا جدا وختونو کښے وحی راغلې وی۔ [المرقاة: ۲/۲۲۹]۔

حافظ ابن حجر په دغه حدیثونو کښے ځینے حدیثونه ذکر کړي او صحیح ئے ورته ویلې۔ او فرمائی چه دا غوره والے صرف د فرائضو په باره کښے دے نه د نوافلو په باره کښے، ځکه نبی ﷺ د نوافلو په باره کښے فرمائی: (د سړي بهترین مونځ هغه دے کوم چه په کور کښے وی، سیوا د فرض مانځه نه)۔

او فرمائی: دا هم ممکنه ده چه حدیث په خپل عموم باندے پریښودل شی او کوم کور چه په مدینه یا مکه کښے وی په هغه کښے نفل مونځ دوچند ثواب لری په نسبت سره هغه مونځ ته چه هغه د مکه او مدینه نه سیوا په نورو کورونو کښے وکړے شی۔ او دغه شان په دواړو جوماتونو کښے۔ اگرکه کورونه د نفل مانځه دپاره مطلقاً غوره دی۔ بیا دا کوم فضیلت چه راغلې نو په اتفاق د علماء سره ددے تعلق د ثواب سره دے، او د مونځونو د کفایت سره نه دے چه گڼے د دغه هومره مونځونو نه یو مونځ کافی کیږی۔

[فتح الباری: ۵۲/۳]۔

دویمه مسئله: دغه پورتنۍ ثواب او فضیلت چه د حرمینو شریفینو په جوماتونو کښے راغلې نو دا صرف د مونځونو په باره کښے راغلې، نه د نورو اعمالو او عباداتو په باره کښے۔
○ او کوم حدیثونه چه د باقی اعمالو د فضیلت او دوچند کیدو په باره کښے راغلې، نو په هغه کښے هیڅ یو حدیث ثابت نه دے۔ په هغه غیر ثابت شده حدیثونو کښے ځینے حدیثونه دادي:

۱- ابن عباس رضی الله عنه نه مرفوعاً نقل دی (چا چه په مکه کښے رمضان رالاندے کړو او د هغه روزه او د وس مطابق قیام ئے وکړو، الله تعالی به د هغه دپاره یو لاکه رمضان میاشتے ولیکی کوم چه د مکه نه سیوا وی۔ او الله به د هغه دپاره د هرے ورځے په بدل کښے د یو مرئی آزادولو ثواب ولیکی، دارنگ د هرے شپے په بدل کښے به ورله د یو مرئی آزادولو ثواب ولیکی، او د هرے ورځے په بدل کښے به ورله په جهاد کښے د دوه بارگیرو اسونو ورکولو ثواب ولیکی۔ او په هره ورځ او په هره شپه کښے به ورله نیکي ولیکی)۔

[ابن ماجه: ۳۱۱۷]۔

دا حدیث موضوع او منگرت دے۔ په دے کښه عبد الرحیم بن زید العمی دے، او دا دروغژن راوی دے، او دده پلار ضعیف دے۔

[الضعیفه: ۲/۲۳۲، رقم: ۸۳۲، الترغیب: ۲/۲۱۷]۔

۲ - د بلال بن حارث رضی اللہ عنہ په مرفوع حدیث کښه دی: (په مدینه کښه رمضان د نورو ښارونو د زور رمضانو نه غوره دے۔ او په مدینه کښه یوه جمعه د نورو ښارونو د زور جمعو نه غوره ده)۔

[أخرجه الطبرانی: ۱/۱۱۱]۔

دا حدیث باطل دے، دده په سند کښه عبد الله مجهول راوی دے، او دده سند سخت ضعیف دے۔

[الضعیفه: ۲/۲۳۰، رقم: ۸۳۱، الهیثمی: ۳/۱۴۵، ۳/۳۰۱]۔

۳ - د ابن عمر رضی اللہ عنہ په مرفوع حدیث کښه دی:

(په مکه کښه یو رمضان د نورو ملکونو د زور رمضانو نه غوره دے)۔

[أخرجه البزار فی زوائد: ۱/۱۰۲]۔

دده سند ضعیف دے۔ په دے کښه عاصم بن عبد الله دے، او دده په ضعف باندې اتفاق دے۔

۴ - ملا علی قاری مرفوعاً ذکر کړی دی: (د حرم نیکی د زرو نیکیو سره برابرې دی۔ او فرمائی چه حسن بصری به فرمایل: د مکه روزه د زرو روزه برابر ده، او یوه روپی په کښه خیرات کول د یو لاکهو روپو سره برابر ده، او هره نیکی ته په یو لاکهه ده)۔

[المروقه: ۲/۱۸۹، بیهقی: ۴/۲۳۱، وانظر أخبار مكة للأزرقي: ۲/۲۲]۔

امام بیهقی فرمائی: دا حدیث صرف عیسیٰ بن سواده ذکر کړې، او دا مجهول دے۔

شیخ بسام او علامه صنعانی د امام غزالی په حواله ذکر کړی دی چه پورتنی فضیلت مانحه پورې خاص نه دے۔

[توضیح الأحکام: ۳/۳۹۱، سبل السلام: ۲/۲۴۷]۔

لیکن دوی په دے خبره باندې هیڅ دلیل نه دے پیش کړې۔ او صنعانی چه کوم حدیث پیش کړې هغه ضعیف دے۔

[شعب الإيمان : ۳۸۵۱، ضعیف الجامع : ۳۵۷۴، وتفصیل الأحادیث مع بیان ضعفها فی فضائل المدينة لصالح بن حامد الرفاعي : ۳۲۶/۱].

دریمه مسئلہ : په دغه دوه مساجدو کښه چه د مانځه کوم فضیلت راغله نو دا صرف په جوماتونو پورې خاص ده او که د جوماتونو نه علاوه د حرم شریف باقی زمکه ته هم شامل ده ؟

○ نو د مسجد حرام په باره کښه چه کوم فضیلت راغله، دا ټول حرم شریف ته شامل ده، د حرم شریف په هره برخه کښه چه مونځ وکړه شی نو یو په یو لاکه ده. برابره خبره ده که مسجد حرام وی او که د حرم بله برخه وی.

○ او هر چه مسجد نبوی ده، نو په ده کښه چه د مانځه فضیلت راغله، نو دا صرف د (مسجد) په باره کښه راغله. چه په ده کښه یو مونځ په نورو جوماتونو کښه د زرو مونځونو نه بهتر ده. دا فضیلت جوماته پورې خاص ده. د مدینه طیبه د باقی برخو دا حکم نه ده.

[انظر أحكام المساجد للزركشي، ص : ۱۱۹].

حافظ ابن حجر فرمائی : د (مسجد حرام) نه مراد ټول حرم ده، او ځینه وائی چه هغه ځای مراد ده چرته چه د جماعت مونځ کیږی، نه کورونه او باقی برخه د حرم. طبری وائی : دده تائید دده نه کیږی چه په حدیث کښه [مَسْجِدِي هَذَا] سره اشاره شوه، چه په ده کښه د جماعت والا مسجد ته اشاره ده، نو مناسبه ده چه همدا برخه ده خاصه کړه شی. خو د اولنی قول تائید په هغه روایت سره کیږی کوم چه امام طيالسي د عطاء نه نقل کړه چه ده نه پوښتنه وشوه چه دا فضیلت یواځه جوماته پورې خاص ده او که د ټول حرم په باره کښه ده ؟ و و فرمایل : د ټول حرم په باره کښه ده چه دا ټول مسجد ده.

[فتح الباری : ۴۹/۳].

بیا حافظ رحمه الله فرمائی : نووی فرمایلی دی چه انسان له پکار دی چه په هغه ځای کښه په مونځ کولو باندې حرص وکړی کوم ځای چه د نبی ﷺ په زمانه کښه وو، نه هغه برخه چه روستو د جومات سره پیوسته شوه ده، ځکه ثواب چه دوچنده کیږی نو دا د نبی ﷺ د مسجد په باره کښه راغله. چه دده تاکید په (هذا) لفظ سره کړه. په

خلاف د (مکے د مسجد) نه چه هغه ټوله مکے ته شامل دے، بلکه امام نووی دیته صحیح ویله ده چه دا فضیلت ټول حرم شریف ته شامل دے۔

[فتح الباری: ۵۱/۳]

فتاویٰ اسلامیه کښه هم داسه دی، خو هغوی وئیلی دی چه: د حرم شریف نور مساجد د (مسجد حرام) پشان په فضیلت کښه نه دی، اگرکه په هغوی کښه مونځ کول د نورو جوماتونو نه ډیر زیات فضیلت لری۔

[فتاویٰ اسلامیه: ۱۷/۲]

په نبوی مسجد کښه چه کومه فراخی راغله، آیا فضیلت دیته هم شامل دے؟

۵۶۹ - سوال: د نبی ﷺ په مسجد کښه چه کومه فراخی شوه، د هغه حکم د اصل

مسجد پشان دے او که نه؟

جواب: په دے کښه د علماؤ دوه قوله دی۔ (اول) دا چه د زیاتی برخه حکم د اصل پشان دے۔ (۲) دویم: دا چه دا فضیلت د جومات هغه برخه پورے خاص دے کومه چه د رسول الله ﷺ په زمانه کښه وه۔

امام نووی او صنعانی د اول قول قائل دی چه دا فضیلت صرف د اصل برخه پورے خاص دے، او دلیل دا وائی چه په حدیث کښه [مَسْجِدِي هَذَا] لفظ راغله، یعنی جومات ته اشاره راغله او اشاره د تخصیص او تعیین دپاره راځی۔ نو کوم جومات چه د نبی ﷺ په دور کښه وو، اشاره به صرف هغه ته وی۔

او امام مالک، شیخ الاسلام ابن تیمیّه، ابن عابدین وغیره وائی چه دا فضیلت ټول جومات ته شامل دے اگرکه زیادت پکښه شوه دے۔ او په حدیث کښه چه کوم نسبت نبی ﷺ ځانته کړې [مَسْجِدِي هَذَا] نو دا دے دپاره شوه چه نور جوماتونه ویاسی، په دے کښه ددے زمکه تخصیص غرض نه دے۔ او په دے کښه اشاره او تسمیه دواړه متفق دی۔ د امام مالک نه پوښتنه وشوه، نو هغوی وفرمایل: دا ټول ته شامل دے۔ او دلیل ئې دا پیش کړو چه نبی ﷺ دا پیشن گوئی ورکړې ده چه د هغوی نه پس به څه کیږی او د هغوی دپاره زمکه راغونډه شوه وه۔ او که چرې دا خبره نه وې نو بیا به خلفاء راشدینو د نورو

صحابه کرامو [په حضور کښه په دے مسجد کښه زیادت نه وے کړه، حالانکه نورو صحابو په هغوی رد نه دے کړه، معلومېږي چه دا ټول در رسول الله ﷺ مسجد حسابېږي او فضيلت ټول مسجد ته شامل دے۔ او په مسجد نبوی کښه اول زیادت عمر ﷺ کړه، بیا عثمان ﷺ بیا ولید، بیا مهدی۔

دارنگ په [تاریخ المدینه] کښه دی چه: عمر ﷺ کله په مسجد کښه زیادت کولو نه فارغ شو نو وے فرمایل: که چرې دا جومات لرې ډاگه پورے - یائے داسے وویل: ذو الحلیفے پورے - ورسېږي نو دا ټول به در رسول الله ﷺ جومات وی۔ بله دا چه د مکے په جومات کښه هم دا خبره منلے شوم ده چه د ثواب دوچنده کیدل د جومات هغه برخه پورے خاص نه دی کوم چه د نبی ﷺ په زمانه کښه موجوده وه۔ او د ابو هريره ﷺ په حدیث کښه دی (که چرې دا مسجد صنعاء (یمن) پورے اوږد شی نو بیابه هم دا زما جومات وی)۔

[هذا خلاصة ما ذكره ابن حجر في الجوهر المنظم، انتهى ما في المرقاة]۔

زه وایم: که د ابو هريره ﷺ دا حدیث دلیل جوړیدو قابل وے، نو بیا خوبه دے سره اختلاف ختم شوم وو۔ حالانکه ددے حدیث ټول سندونه ضعیف دی، او مجموعی لحاظ سره هم دلیل نیولو جوگه نه دے۔

په [تمییز الطیب من الخبیث ص: ۱۱۹] کښه وائی: دا حدیث چه (یو مونځ زما په دے جومات کښه، اگرکه صنعاء الیمن پورے اوږد شی، دا د مسجد حرام نه علاوه د نورو مسجدونو د مونځونو نه زر درجه زیات دے)۔ ابن ابی شیبه په (اخبار المدینه) کښه د ابو هريره نه مرفوعاً روایت کړه، خو ددے په سند کښه ضعف دے۔ او ددے داسے شواهد شته چه هغه هم مجموعی لحاظ سره دلیل نه جوړېږي پاته لایو یو حدیث۔ دا وجه ده، امام نووی د ثواب دوچنده کیدل د جومات په هغه برخه پورے خاص کړی، کوم چه د نبی ﷺ په زمانه کښه وه، دے دپاره چه په هغه اشاره عمل راشی کوم چه په متفق علیه حدیث کښه ذکر شوم۔ اهـ

ابن عابدين وائی: په کوم حدیث کښه چه دا ویلی شوی چه (که چرې زما دا جومات د صنعاء پورے اوږد شی نو بیابه هم زما جومات وی) دا حدیث سخت ضعیف دے، دے وجه

نه په فضائل الاعمال کښه هم په دې عمل نه کېږي، لکه څنگه چې امام سخاوي په المقاصد الحسنه کښه ذکر کړی دی۔ اه
امام صنعاني د امام نووي قول ته ترجیح ورکړې۔
[سبل السلام: ۲/۲۴۷]۔

○ زما په نیز راجح قول دویم دے۔ ځکه د رسول الله ﷺ مسجد وړوکه وو، ټول حاجیان په کښه نه راځي۔ او د الله فضل او مهرباني فراخه ده، او په دې باندې پورتنی دلائل هم موجود دي۔
[فتاویٰ اسلامیه: ۷/۲] کښه هم دا خبره غوره شوې چې په زیاتي برخه کښه مونځ کولو کښه هم دوچنده ثواب دے۔

د درې جوماتونو نه سیوا نورو جوماتونو ته سفر کول

۵۷۰۔ سوال: مسجدونو ته د سفر کولو څه حکم دے؟ او د خپله محله مسجد پرېښودل او بل مسجد ته د مانځه دپاره تللو څه حکم دے؟
جواب: د خپل کلی او محله د جومات نه علاوه د بل کلی او محله جوماته تللو نه په حدیث کښه منع راغله۔

ابن عمر رضی الله عنهما فرمائي: رسول الله ﷺ وفرمايل: [لِيُصَلَّ الرَّجُلُ فِي الْمَسْجِدِ الَّذِي يَلِيهِ وَلَا يَتَّبِعُ الْمَسَاجِدَ]۔

(يو سرې دے په خپل نزدې مسجد کښه مونځ کوي او نورو جوماتونو پسې دے نه ګرځي)۔

[أخرجہ تمام الرازی: ۲/۲۱۷، والطبرانی: ۳/۱۹۹، وفي الأوسط: ۲/۲۲، والهيثمي: ۲/۲۴، قال الشيخ في الصحيحه: ۵/۲۳۴، رقم: ۲۲۰۰: إسناده جيد]۔

خو دا حکم هله دے چې کله د (اهل السنه) نزدې مسجد وي او انسان بل لږې مسجد له ځي۔ او کله چې د اهل السنه نزدې مسجد نه وي او د محله مسجد د (بدعتیانو) وي، نو دا نزدې مسجد پرېښودل او لږې تلل جائز دی ان شاء الله۔ دلیل ئې دادې چې مخکښه په (باب الاذان) کښه تیر شو چې: ابن عمر رضی الله عنهما د هغه جومات نه وواته په کوم کښه چې تشویب

وکړې شو۔ او بل مسجد ته لاړو۔

دارنگ مخکې په فتویٰ نمبر (۲۳۲) کې تیر شو چه: (بدعتیانو) پسې هله مونږ کول جائز دی چه په خوا او شا علاقه کې د (اهل حدیثو) مسجد نه وی۔ نو د نزدې مسجد حق په دغه شرط پورې تړلې شوې ده۔

○ او هر چه نورو مساجدو ته سفر کول دی: نو د درې مساجدو نه علاوه نورو مساجدو ته د سفر کولو نه منع راغله۔ لکه:

د ابو سعید خدری رضی الله عنه نه روایت دے چه رسول الله صلی الله علیه وسلم وفرمایل:

[لَا تُشَدُّ الرَّحَالُ إِلَّا إِلَى ثَلَاثَةِ مَسَاجِدَ: مَسْجِدِ الْحَرَامِ وَالْمَسْجِدِ الْأَقْصَى وَمَسْجِدِي هَذَا].

(سفر به نشی کولے مگر درې جو ماتونو ته: مسجد حرام، مسجد اقصیٰ او زما دے مسجد ته)۔

[صحیح بخاری: ۱/۱۵۹، صحیح مسلم: ۱/۴۴۷].

نو ددې صحیح حدیث نه ثابتې شوه چه ددې درې جو ماتونو نه سیوا نورو جو ماتونو ته سفرونه کول حرام دی۔ ځکه د یو مسجد په بل مسجد باندې په اجر او ثواب کې هېڅ فضیلت نشته، بلکه ټول د الله کورونه دی۔ او هر چه دغه درې جو ماتونو نه دی نو د هغې خصوصي فضیلت خو رسول الله صلی الله علیه وسلم خپله بیان کړې۔

○ بیا د نیکانو خلکو قبرونو او مزارونو ته سفر کول په دې منع کې داخل دی او که نه؟

نو صحیح خبره داده چه: دې ته سفر کول هم منع دی، ددې راتلونکو دلائلو د وچه نه:

اول دلیل: داده چه په دغه پورته حدیث کې **مُسْتَتْنِي مِنْهُ** عامه ده او معنی داده: (لَا تُشَدُّ الرَّحَالُ إِلَى مَوْضِعٍ مِنَ الْمَوَاضِعِ إِلَّا إِلَى ثَلَاثَةِ مَسَاجِدَ)۔

یعنی د درې جو ماتونو نه سیوا بل هېڅ یو ځای ته به د عبادت دپاره سفر نشی کولے۔

سوال: د احمد [۶۴/۳] په روایت کې د ابو سعید خدری رضی الله عنه په حدیث کې دی: (لَا

يَنْبَغِي لِلْمُصَلِّي أَنْ يَشُدَّ بِرَحَالِهِ إِلَى مَسْجِدٍ يَتَغَيُّ فِيهِ الصَّلَاةُ غَيْرَ الْمَسْجِدِ الْحَرَامِ وَالْمَسْجِدِ الْأَقْصَى وَمَسْجِدِي هَذَا].

ددې نه معلومېږي چه صرف د نورو مساجدو نه منع راغله۔

جواب: دا روایت ضعیف دے، په دې کې شهر بن حوشب ضعیف راوی دے۔

یا مونږ وایو: ددې حدیث نه قبرونو او زیارتونو ته د سفر کولو منع والے د دوو جو نه معلومېږي:

اوله وجه: داده چه ددې حدیث پوره الفاظ داسې دی: (عبد الحمید وائی ماته شهر بن حوشب حدیث بیان کړو، دا وائی: ما د ابو سعید خدری رضی الله عنه نه واوریدل، په داسې حال کښې چه دده په خوا کښې په کوږه طور کښې د مونږ کولو یادوونه وشوه. نو هغه وفرمایل: رسول الله ﷺ فرمایلی دی: [لا یبغی للمصلی] الحدیث۔

او د حدیث راوی د حدیث په معنی د بل هر چا نه زیات پوهه وی۔ سره ددې چه دا فقیه صحابی دے۔ او ابو سعید خدری ؓ کوږه طور ته د سفر کولو نه منع فرمایله۔
بنه سوچ وکړه!

دویمه وجه: داده: چه د ټولو مسلمانانو په نیز جوماتونو، د نیکانو د قبرونو او مزارونو نه بهتر ځایونه دی، نو هر کله چه جوماتونو ته د سفر کولو نه منع وشوه، نو قبرونو او مزارونو ته د سفر کولو نه به په طریقه اولی سره منع کیږي۔

دویم دلیل: ابو هريره ؓ وائی: (زه کوږه طور ته تلې ووم، نو زه په لاره کښې د بصره بن ابی بصره الغفاری سره مخامخ شوم، هغه ویل د کوم ځای نه راغلی؟ ما ویل د کوږه طور نه۔ وې فرمایل: که ماته ددې نه مخکښې موندلې وې نو ته به نه وې وتلې، ما د رسول الله ﷺ نه اوریدلی دی چه فرمایل ئې: [لَا تُعْمَلُ الْمَطِيُّ إِلَّا إِلَى ثَلَاثَةِ مَسَاجِدَ]۔
(سفر به نشي کیدې مگر درې جوماتونو ته)۔

[مسند احمد: ۵۰۱/۱، ۷/۶، طیالسی: ۳۴۸، ۲۵۰۶، مالک: ۱۰۶/۱، ابن حبان: ۱۰۲۴، إرواء الغلیل:

۹۷۰/۴]۔

شیخ البانی فرمائی: د ابو سعید خدری ؓ حدیث عام دے، جوماتونو او نورو ټولو ځایونو ته شامل دے کومو ته چه خلک د هغې د ذات د وجې یا په هغې کښې د فضیلت د دعوی لرو د وجې سفر کوي۔ او ددې عموم دلیل داده چه ابوبصره ؓ د ابو هريره ؓ په هغه سفر باندې رد کړې وو، کوم چه هغه کوږه طور ته کړې وو۔ حالانکه کوږه طور څه جومات نه وو چه په هغې کښې خلکو مونږ کولو۔ بلکه دا خویو غروو چه الله په هغې باندې د موسی ؑ سره خبرې کړې وې۔ نو دا یو برکتی غروو او ددې باوجود ابو بصره

ﷺ دیتہ د سفر کولو نه خلک منع کوی۔

او ددے پشان حدیث د عبد الله بن عمر ؓ نه هم روایت شوی، لکه ددے وضاحت ما په نورو ځایونو کښه کړې۔ او د شهر بن حوشب حدیث ضعیف دے، او داسی الحفظ دے خاصکر په دے ځای کښه چه ثقاتو تره خلاف کړې۔

[إرواء الغلیل : ۱۴۳/۴]

دریم دلیل : قزعه وائی : ما د ابن عمر نه پوښتنه وکړه چه زه کوه طور ته لاړ شم ؟ هغه وفرمایل : کوه طور پریده هغه ته مه ځه، او وې فرمایل : سفرونه به صرف درې جوماتونو ته کیږي۔

[مصنف ابن ابی شیبه : ۸۳/۲، وأخرجه الأزرقي في أخبار مكة : ۳۰۴، وأحمد : ۸/۶، وابن منده في التوحيد

: ۲۶/۱]

څلورم دلیل : معروړ بن سوید وائی : مونږ د عمر فاروق ؓ سره حج ته ووتلو نو هغه مونږ ته د سهار په مانځه کښه ﴿الَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ﴾ او ﴿لَا يَلْفِ قُرَيْشٌ سُورَتُونَهُ وَلَوْ سَئَلْ﴾ او کله ئې چه حج پوره کړو او واپس کیده او خلک د یو بل نه مخکښه کیدل، نو وې فرمایل : دا دوی څه کوی ؟ هغه ویل : دایو جومات دے چه رسول الله ﷺ پکښه مونځ کړې دے۔ عمر فاروق وفرمایل :

[هَكَذَا هَلَكَ أَهْلُ الْكِتَابِ، اتَّخَذُوا آثَارَ أَنْبِيَائِهِمْ بَيْعًا، مَنْ عَرَضَتْ لَهُ مِنْكُمْ فِيهَا الصَّلَاةُ فَلْيُصَلِّ وَمَنْ لَمْ يَعْضْ لَهُ مِنْكُمْ فِيهِ الصَّلَاةُ فَلَا يُصَلِّ].

(یهود او نصاریٰ په همدې وجه تباه شوی وو چه دوی د خپلو انبیاءو د نبیو نښانو نه گیرجه جوړې کړې وې او هلته به ئې عبادتونه کول۔ خبره داده چه د انبیاءو په مسجدونو کښه چه په چا باندې د مانځه وخت راغی نو مونځ دے وکړي او که چا باندې د مانځه وخت نه وی راغلی هغه دے خامخا هلته مونځ نه کوی)۔

[مصنف ابن ابی شیبه : ۸۴/۲]

نو د عمر فاروق - رضی الله عنه - ددې ډاگیزه وینا نه معلومه شوه چه د انبیاء کرامو آثارو او نبیو نښانو ته سفرونه کول حرام دی۔

[تحذیر الساجد ص : ۹۳]

د دے ټولو دلائلو نه ثابتې شوه چه د نيكانو خلكو قبرونو او مزارونو ته سفرونه كول حرام او ناجائز دي۔

شاه ولي الله صاحب هم د دے حرام والي قائل دے، هغه فرمائي: (جاهليت والو به د خپلو گمانونو مطابق عزتمند ځايونه كتل او هغه پسه به گرځيدل، د هغه زيارت به ئه كولو او په هغه سره به ئه برکت حاصلولو۔ حالانكه په دے كار كښې چه كوم تحريف او فساد پروت دے هغه د چانه پټ نه دے۔ نو ځكه نبی اکرم ﷺ په دغه پورتنی حدیث سره دغه فساد ختم كړو، دے دپاره چه غير شعائر د شعائرو پورې پيوسته نشي، او دے دپاره چه دغه ځايونه د غير الله د عبادت دپاره ذريعه ونه گرځي۔ وَالْحَقُّ عِنْدِي أَنَّ الْقَبْرَ وَمَحَلَّ عِبَادَةٍ وَلِيٍّ مِنْ أَوْلِيَاءِ اللَّهِ وَالطُّورُ كُلُّ ذَلِكَ سَوَاءٌ فِي النَّهْيِ (اوزما په نيز حقه خبره داده چه قبر او د اولياؤ د عبادت ځايونه او كوه طور، دے ټولو ته سفر كول يو شان منع دي)۔

[حجة الله البالغة: ۱/۵۳، انظر المراجعة: ۲/۴۰۰]۔

او همدا قول د شيخ ابو محمد جويني، قاضي حسين، قاضي عياض او د يوه ډله د علماؤ دے، او همدا د شيخ الاسلام ابن تيميه او امام ابن قيم او د اهل حديثو علماؤ قول دے۔

او شيخ الاسلام ابن تيميه او ابن عبد الهادي په دے باره كښې تفصيلي خبره كړې۔

[انظر مجموع فتاوى ابن تيمية: ۲۷/۱۱۴، القصيدة النونية ص: ۱۸۱، وشرحها للهراس: ۲/۲۱۵، الصارم المنكي في الرد على السبكي، لابن عبد الهادي، ص: ۵۳]۔

شيخ امد بن يحيى النجمي فرمائي: د هيڅ يو صحابي يا تابعي يا تبع تابعي يا په خير القرون كښې د بل چانه دا ثابتې نه ده چه هغه د درې جوماتونو نه سيوا بل يو جومات ته د مونځ كولو دپاره سفر كول جائز كړي وي۔ هر چه قبرونو ته سفرونه كول دي نو دا خو په طريقه اولي سره منع دي، بلكه د هيڅ يو صحابي نه چه هغه په مدينه كښې وسيدلو يا د يو تابعي نه چه هغوی د دغه صحابي نه علم حاصل كړې وي دا چرته نقل نه دي چه هغه د عائشې ك نه دهغه په ژوند كښې دا اجازت غوښتله وي چه د نبی اکرم ﷺ قبر خواته دے مونځ وكړي۔

[أوضح الإشارة في الرد على من أجاز الممنوع من الزيارة، ص: ۴۳، وانظر كتاب الزيارة لابن تيمية ضمن

الجامع الفريد ص : ۳۸۱].

شيخ الاسلام فرمائی : د صحابه كرامو | په زمانه كښه هېڅ يو داسه قبر نه وو چه خلكو به ئه زيارت كولو او د هغه په وجه به په فتنه كښه پريوتل۔
[مجموع فتاوى ابن تيمية : ۲۷۰/۲۷].

مسجد قباء ته سفر كول

۵۷۱ - سوال : مسجد قباء ته سفر كول جائز دى او كه نه ؟

جواب : رسول الله ﷺ به مسجد قباء ته تللو۔ لكه د ابن عمر رضي الله عنهما په حديث كښه دى :
[كَانَ النَّبِيُّ ﷺ يَأْتِي مَسْجِدَ قَبَاءٍ كُلَّ سَبْتٍ مَاشِيًا وَرَاكِبًا وَيُصَلِّي فِيهِ رَكْعَتَيْنِ].
(نبي ﷺ به د هر خالي په ورځ مسجد قباء ته تللو، كله پياده او كله سور، او هلته به ئه دوه ركعته كول)۔

[بخارى : ۱۵۹/۱، مسلم : ۴۴۸/۱، مشكاة : ۶۸/۱].

او د سهل بن حنيف رضي الله عنه په حديث كښه دى، نبي ﷺ فرمائی : [مَنْ خَرَجَ مِنْ بَيْتِهِ حَتَّى يَأْتِيَ مَسْجِدَ قَبَاءٍ فَيُصَلِّي فِيهِ كَانَ لَهُ عَدْلُ عُمْرَةٍ].

(خوك چه د خپل كور نه وواته تردى چه مسجد قباء ته راغى او هلته ئه مونځ وكړو، نو د عمرې برابر ثواب ئه وشو)۔

[نسائي : ۱۱۳/۱].

او د اسيد بن حضير رضي الله عنه په حديث كښه دى، نبي ﷺ فرمائی : [الصَّلَاةُ فِي مَسْجِدِ قَبَاءٍ كَعُمْرَةٍ].

(په مسجد قباء كښه مونځ كول د عمرې هومره ثواب لري)۔

[ترمذى : ۷۴/۱].

او د سعد بن ابى وقاص رضي الله عنه په صحيح سند سره نقل دى چه هغه وفرمايل : (په مسجد قباء كښه دوه ركعته كول ماته ددې نه غوره دى چه زه بيت المقدس ته دوه حله لار شم۔ او كه چرې خلكو ته هغه ثواب معلوم شى كوم چه په مسجد قباء كښه دى نو خامخا به دوى هغه ته په اوبنانو راشي)۔

[أخرجه عمر بن شبيبة في أخبار المدينة، بإسناد صحيح].

نو ددې حدیثونو نه په ظاهره کښې معلومېږي چه مسجد قباء ته سفر کول جائز دی۔
نو بعض علماء وائی چه د ابن عمر او ابو سعید په مخکنو حدیثونو کښې چه د سفر نه
منع راغلي، دا د تنزیه دپاره ده نه د تحریم دپاره۔ یعنی صرف خلاف اولی ده۔ خو صحیح
خبره داده چه په دغه حدیثونو کښې نهی د تحریم دپاره ده۔

او دا پورتنی حدیثونه په سفر باندې دلالت نه کوي۔ بلکه ددې مطلب دادې چه نبی
اکرم ﷺ په مدینه طیبه کښې وو او د هر خالی (هفته) په ورځ به مسجد قباء ته راتلو۔ نو
دا سفر نه دی۔ او د سعد بن ابی وقاص په اثر کښې چه [لَضَرْبُوا إِلَيْهِ أَكْبَادَ الْإِبِلِ] راغلي، نو دا
هم مسجد قباء ته په سفر کولو باندې دلالت نه کوي۔ بلکه په دې کښې ترغیب دې مدینه
ته په سفر کولو باندې، بیا چه کله انسان مدینه ته راشي نو د مسجد قباء زیارت به کوي،
لکه څنگه چه نبی اکرم ﷺ د مدینه نه د مسجد قباء زیارت له تللو۔
[انظر المراجعة: ۴۰۲/۲].

شیخ الاسلام ابن تیمیة فرمائی: بعض متاخرینو علماء ویلي دی چه مزارونو ته سفر
کول حة باک نلري، او دلیل دا پیش کوي چه نبی ﷺ به د هر خالی په ورځ پیاده او سور
مسجد قباء ته تللو۔ [بخاری، مسلم]۔ خو په دې کښې د دوی دلیل نه جوړېږي، ځکه قباء دا
مزار نه وو، بلکه مسجد وو۔ او منع چه راغلي نو دا د سفر کولو نه راغلي، او قباء ته تلل
سفر نه وو۔ بلکه که څوک د خپل کور نه قباء ته سفر وکړي، نو دا کار به ده له جائز نه وی۔
البتة که سفر ئې مسجد نبوی ته وکړو، او بیا د مسجد نبوی نه قباء ته لاړ، نو دا کار ورله
مستحب دی، لکه څنگه چه دده دپاره دا مستحب دی چه د بقیع والو د قبرونو او د اُحد د
شهیدانو زیارت له لار شی۔

[مجموع الفتاوى: ۲۷/۲۱].

د طواف دوه رکعت په مکروه اوقاتو کښې کول هم جائز دی

۵۷۲ - سوال: په مکه مکرمه کښې په مکروه اوقاتو کښې نفل کول جائز دی او که نه؟

جواب: دا مسئله مخکښ تیره شوه، چه په مکه کښې په مکروه اوقاتو کښې صرف د

طواف دوه رکعتہ کول جائز دی۔

[انظر: أحكام المساجد للزركشي، ص: ۱۰۶].

د مسجد حرام تحیه دوه رکعتہ نفل دی

۵۷۳- سوال: خُيْنَةُ خَلِكٍ وَائِي: په مسجد حرام كښه تحية المسجد نشته. دا خبره صحيح ده او كه نه؟

جواب: په دې خبره كښه تفصيل دې، هغه داچه:

۱ - خوك د حج او عمرې په اراده مسجد حرام ته ننوځي نو دۀ له سنت دادې چه حجر اسود ته ورشي او د بيت الله طواف شروع كړي، لكه څنگه چه نبی اکرم ﷺ كړي وو. او دا كس به تحية المسجد نه كوي، ځكه په دې وخت كښه تحية المسجد په طواف سره كيږي.

۲ - او كه خوك هره ورځ مسجد حرام ته ننوځي لكه اهل مكه او هغه خلك چه په مكه كښه وسيرې، نو په دوي باندې د هر ځل ننوتو په وخت طواف نشته، بلكه په دوه ركعتو سره به تحية المسجد به كوي. او سره ددې نه كه چا طواف شروع كړو، نو طواف به د دوه ركعتو په ځاى قائم شي، بلكه د طواف نه پس چه كوم دوه ركعته كوي نو دغه دوه ركعته به د تحية المسجد په بدل كښه شي. لكه ددې وضاحت به روستو راشي ان شاء الله.

په بخاري او مسلم كښه د عائشې K نه نقل دي چه (د ټولو نه اولنې كار چه رسول الله ﷺ په هغه شروع وكړه، طواف وو).

[انظر أحكام المساجد للزركشي ص: ۱۰۷].

دا وجه ده، ځينې علماؤ ويلي دي چه: تحيات پنځه دي:

(۱) د مسجد تحیه په مانځه سره ده۔

(۲) د بيت الله تحیه په طواف سره ده، لكه مخكښه په ډاگه تيره شوه۔

(۳) د حرم شريف تحیه، د حج يا عمرې په احرام تړلو سره ده۔

(۴) د منيٰ تحیه په رمي او ويشتلو سره ده۔

(۵) د جُمعے په ورځ د خطیب دپاره تحية المسجد په خطبے سره ده۔ ځکه نبی ﷺ به چه د جُمعے په ورځ د خطبے دپاره جومات ته ننواټه نو دوه رکعت به ئې نه کول۔
 شیخ البانی فرمائی: د مسجد حرام تحیه په مانځه سره کول بدعت دے۔
 [حجة النبي ﷺ كما رواها جابر، للألبانی، ص: ۱۲۴، ونحوه فی القواعد النورانية لابن تیمیة، ص: ۱۰۱].

د کعبے لیدلو په وخت دعا کول او لاسونه پورته کول

۵۷۴ - سوال: د کعبے شریفې د لیدلو په وخت دعاء قبلیدل ثابت دی او که نه؟ او په دے کبې لاسونه وچتول راغلی او که نه؟

جواب: د کعبے لیدلو په وخت دعاء غوښتل او په دے کبې لاسونه وچتول په صحیح حدیث کې نه دی راغلی۔ البته په ضعیفو حدیثونو کې راغلی، او هغه دادی:
 ابو امامه ؓ وائی: رسول الله ﷺ وفرمایل: [تُفْتَحُ أَبْوَابُ السَّمَاءِ وَيُسْتَجَابُ الدُّعَاءُ فِي أَرْبَعَةِ مَوَاطِنَ: عِنْدَ التَّقَاءِ الصُّفُوفِ وَنُزُولِ الْغَيْثِ وَإِقَامَةِ الصَّلَاةِ وَعِنْدَ رُؤْيَةِ الْكَعْبَةِ].

(په څلورو ځایونو کې دعاء قبلیری او د اسمان دروازې ورته پرانستل کیږي: د کافرو او مسلمانانو د صفونو مخامخ کیدو په وخت۔ د باران وریدو په وخت۔ د مانځه ودریدو په وخت۔ او د کعبې لیدلو په وخت)۔
 [بیهقی: ۳/۳۶۳، وأشار البيهقي إلى ضعفه].

د دے حدیث سند ضعیف دے، په دے کې عفیر بن معدان راوی دے۔ ابو حاتم رازی فرمائی: ده له هیڅ اعتبار نشته۔

○ او په دے دعاء کې د لاسونو وچتولو په باره کې د مهاجر مکي نه نقل دی چه: د جابر ؓ نه د هغه سړي په باره کې پوښتنه وشوه چه بیت الله وینی، آیا دابه لاسونه پورته کوي؟ هغه وفرمایل: مونږ د نبی ﷺ سره حج کړې دے، دا کار مونږ نه کولو۔ او د ابوداود په روایت کې دے: نبی ﷺ به دا کار نه کولو۔ د ترمذی په روایت کې دے: آیا دا کار مونږ کړې دے؟

[ابوداود: ۴۰۸، رقم: ۱۸۷۰، ترمذی: ۸۶۳، مشکاة: ۱/۲۲۷].

د دے حدیث اسناد ضعیف دے، ځکه مهاجر مکي غیر مشهور دے۔ حافظ ابن حجر په

(التقريب) کښه وائی : دا مقبول دے۔ یعنی کله چه دده متابعت او تائید وکړه شی۔

امام شافعی د ابن جریج نه نقل کړی دی : (نبی ﷺ به چه کله بیت الله ولیده نو دواړه لاسونه به ئه پورته کړل او دا دعاء به ئه وکړه : [اللَّهُمَّ زِدْ هَذَا الْبَيْتَ تَشْرِيفًا وَتَعْظِيمًا وَتَكْرِيمًا وَ مَهَابَةً وَزِدْ مِنْ شَرَفِهِ وَكَرَمِهِ مِمَّنْ حَجَّهٗ أَوْ اعْتَمَرَهُ تَشْرِيفًا وَتَكْرِيمًا وَتَعْظِيمًا وَبِرًّا]۔

دا روایت هم ضعیف دے، ځکه دا مرسل او معضل دے۔ بل په دے کښه سعید بن سالم قداح دے، او په ده کښه خبره اتره شوی۔

او امام بیهقی د مکحول شامی نه نقل کړی دی دا وئی : (نبی ﷺ به چه کله مکه ته ننواته او بیت الله به ئه ولیده نو دواړه لاسونه به ئه وچت کړل او الله اکبر به ئه ووايه او دا دعاء به ئه وويله : [اللَّهُمَّ أَنْتَ السَّلَامُ]۔

دده حدیث اسناد مرسل دے۔ (تابعی په کښه د نبی ﷺ نه روایت کوی)۔

امام بیهقی د امام شافعی په واسطه د سعید بن سالم نه د ابن جریج نه روایت کړه دا وائی چه ماته د مقسم نه بیان شوه او هغه د ابن عباس نه مرفوعاً روایت کوی چه (په مانځه کښه رفع الیدین کپړی او کله چه بیت الله ووينی)۔

امام بیهقی وائی : دا منقطع دے، ابن جریج دا د مقسم نه نه دے آوریدلے۔ او په بل روایت سره دا حدیث د ابن ابی لیلیٰ نه نقل شوه، او دا ضعیف دے۔

خلاصه دا چه : د بیت الله لیدلو په وخت په صحیح حدیث کښه لاسونه پورته کول ثابت نه دی۔ او نه په عدم رفع الیدین کښه حدیث ثابت دے۔ خو لاسونه وچتول یو عمل دے چه دلیل ته حاجت لری او دلیل نشته۔ دا وجه ده، علامه شوکانی فرمائی : په دے باب کښه داسه حدیث نشته چه دهغه نه د بیت الله لیدلو په وخت د لاسونو د پورته والی مشروعیت ثابت شی، او دا یو شرعی حکم دے چه صرف په دلیل سره ثابتیدے شی۔

زه وایم : دے سره دا خبره هم ده چه ځینے علماؤ د جابر رضی الله عنه (د لاسونو نه وچتولو) حدیث ته حسن ویلی دی۔

○ علامه شوکانی فرمائی : هر چه د بیت الله لیدلو په وخت دعاء ده، نو په دے باره کښه اخبار او آثار روایت شوی دی۔

لکه ابن المغلس روایت کړی دی چه (عمر فاروق - رضی الله عنه - به چه کله بیت الله

تہ وکتل نو فرمایا بہ ءے : [اَللّٰهُمَّ اَنْتَ السَّلَامُ وَمِنْكَ السَّلَامُ فَحَيِّنَا رَبَّنَا بِالسَّلَامِ].

[ورواہ سعید بن منصور فی السنن عن ابن عیینہ عن یحییٰ بن سعید ولم یذكر عمر، ورواہ الحاکم عن عمر
ایضاً، وکذا البیہقی عنه اھ۔ انظر المراجعة بالتفصیل : ۱۰۳/۹].

زہ وایم : پہ بیت اللہ باندے د نظر لہریدو پہ وخت دعاء ثابتہ نہ دے، برابرہ خبرہ دے کہ لاسونہ
پکبنے پورتنہ کپے شی او کہ پورتنہ نہ کپے شی۔ حُکھ صحیح او مرفوع حدیثونہ ددے
دعائ نہ خالی دی، پہ ہغے کبنے دانہ دے راغلے۔

[وانظر البیہقی : ۷۳/۵].

کعبے تہ کتلو سرہ ثواب ملاویری او کہ نہ ؟

۵۷۵ - سوال : کعبے تہ پہ صرف کتلو سرہ ثواب ملاویری او کہ نہ ؟ او مسجد حرام تہ

دننوتو پہ وخت غسل کول مستحب دی او کہ نہ ؟

جواب : کیدے شی چہ اللہ رب العزت دے انسان لہ اجر او ثواب ورکری حُکھ ددے د کعبے
سرہ مینہ محبت او شوق دے۔ خو پہ دے بارہ کبنے چہ کوم حدیث راغلے ہغہ ثابت نہ
دے۔ او ہغہ دادے : ابن عباس رضی اللہ عنہ فرمائی : رسول اللہ صلی اللہ علیہ وسلم فرمایلی دی :

(اللہ تعالیٰ ہرہ ورخ پہ مسجد حرام باندے یو سلو شل رحمتونہ رالیبری، شپیتہ پکبنے
د طواف والو دپارہ وی، خلوینبت د مونخ کونکو دپارہ، او شل د کتونکو دپارہ)۔
[أخرجہ الطبرانی فی الأوسط].

ددے حدیث سند ثابت نہ دے، بلکہ دا موضوع او منکرت دے۔

[الضعیفۃ: ۲۵۶].

نو د امام منذری دا خبرہ صحیح نہ دے چہ : بیہقی دا پہ حسن سند سرہ نقل کپے۔

[الترغیب والترہیب : ۱۹۱/۲].

امام ازرقی د زہیر بن محمد نہ نقل کری دی چہ : خوک پہ مسجد حرام کبنے ہسے
ناست وی نہ مونخ کوی او نہ طواف کوی خو بیت اللہ تہ گوری، دا د ہغہ کس نہ غورہ
دے چہ ہغہ پہ خپل کور کبنے مونخ کوی او بیت اللہ تہ نہ گوری۔

[أخبار مكة للأزرقی، وانظر أحكام المساجد للزرکشی، ص : ۱۱۱].

○ او هر چه كعبه شريفه يا مسجد حرام ته د ننوتوپه وخت غسل كول دى، نو دا بدعت دى، هيڅ بنياد نه لري. بلكه سنت دادى چه انسان مكې مكرمه ته د ننوتوپه وخت غسل وكړي. ځكه نبى اكرم ﷺ به مكې ته د ننوتو دپاره غسل كولو. [بخارى، مسلم].
او كعبه او مسجد حرام ته د ننوتوپه وخت غسل ثابت نه دى. نو څوك چه دا مستحب گنړي، هغوى سره هيڅ دليل نشته، سيوا دراء او قياس نه چه دا دليل نه دى، او نه په دې سره عبادات ثابتېږي، او نه ورته ضرورت شته.

د مسجد حرام دپاره نور احكام هم شته چه هغه په [أحكام المساجد] د امام زرکشي كښې ذكر شوى، خو هغه تحقيق ته حاجت لري، ځكه نوموړى دغه احكام د امام شافعى د مذهب موافق ذكر كړي. هغه ته رجوع پكار ده ځكه په هغه كښې ډير فوائد دي.

د قبرونو دپاسه جوړ شوو جوماتونو كښې مونځ نه كيږي

۵۷۶ - سوال: كوم جوماتونه چه د قبرونو دپاسه يا د قبرونو په مينځ كښې جوړ شوى

وي، په هغه كښې مونځ كيږي او كه نه؟

جواب: په اولنې جلد مسئله نمبر (۷۸) كښې ددې مسئلې تحقيق تير شوى دى.

او هر چه دا خبره د امام زرکشي ده چه: د انبياء كرامو عليهم السلام قبرونه ددې حكم نه مستثنى دي. ځكه په بعض رواياتو كښې راغلى چه د حطيم او د حجر اسود او مقام ابراهيم نه تر زمزم پورې د اووه اوي (۷۷) نبيانو قبرونه دي، چه هغوى حج دپاره راغلل او بيا هلته مړه شول او هلته ئې قبرونه جوړ شول. او دا هم مشهوره ده چه د اسماعيل عليه السلام او د هغه د مور قبر په حطيم كښې دى. اه

[أحكام المساجد للزرکشي، ص: ۱۹۳].

نو د امام زرکشي دا خبره ښكاره غلطه ده. ځكه دغه حديثونه چه هغه پرې حواله وركړي، دا صحيح نه دي، لكه چه ددې تحقيق شيخ البانى په [تحذير الساجد] كښې په تفصيل سره كړي.

او كه بالفرض دغه حديثونه ثابت هم شي، نو بيا مونږ وايو چه دا قبرونه خو خلكو ته نه ښكاري، دا د زمكې دپاسه نه دي، نو په دې سره د خلكو عقيدې نه خرابيږي. په خلاف د

هغه صورت نه چه په هغه کښه د زمکه د پاسه ښکاره قبرونه وی، چه په دې کښه د مشرکانو سره تشبیه ده او د نبی اکرم ﷺ مخالفت او نافرمانی ده۔
[وگوره: مجمع الزوائد: ۲/۲۷]۔

ځکه په دې کښه ډیر داسه احادیث دی چه په هغه کښه نبی اکرم ﷺ په هغه چا لعنت ویله چه هغه د قبرونو تر مینځه جومات جوړوی، او یا د هغه د پاسه او د هغه خواته جومات جوړوی۔ واللّٰه المستعان۔

جومات دروازې سره نزدې تشه متیازې کول منع دی

۵۷۷ - سوال: جوماتونو دروازو سره د تشو متیازو نه منع راغله او که نه؟

جواب: مخکښه په مسئله نمبر (۷۷) او (۲۱۰) کښه تیر شو چه په دې باره کښه د مکحول رحمه الله نه یو مرسل حدیث راغلی، هغه فرمائی: [نَهَى رَسُولُ اللَّهِ ﷺ أَنْ يُبَالَ بِأَبْوَابِ الْمَسَاجِدِ]۔

(رسول الله ﷺ د جوماتونو په دروازو باندې د تشو متیازو کولو نه منع فرمایله)۔
[أُخْرِجَهُ أَبُو دَاوُدَ فِي مَرَاتِيلِهِ ص: ۵]۔

شیخ البانی دې حدیث ته صحیح ویلی۔
[الصحيحة: ۲۷۲۳، ۶/۴۹۵]۔

او ددې تائید هغه حدیثونو سره هم کیږي چه په هغه کښه د جوماتونو د پاک ساتلو او خوشبویه کولو امر راغلی۔ نو هر کله چه حدیث صحیح ثابت شو، نو واجبه داده چه د جوماتونو د دروازو سره متیازې ونه کړې شي، ځکه تشه متیازې بد بوئې کوي چه د مسجد خواته دا کار غیر مناسب دې۔ دې دپاره چه د الله د کورونو احترام او د الله تعالی سره د ادب معامله وکړې شي۔
وبالله التوفیق۔

هر وخت جومات ته ننوتو په وخت د اعتکاف نیت کول مستحب نه دی

۵۷۸ - سوال: جومات ته د ننوتو په وخت بعض علماء وائی د اعتکاف نیت کول

مستحب دی، دا خبره خه حقیقت لری؟

جواب: صحیح خبره داده چه دا کار په سنت نبوی کښه ثابت نه ده۔ اهل صفه به جومات ته ننوتل او راوتل او دغه شان عام صحابه کرام ز او نبی ﷺ دوی ته دده امر نه ده فرمایله، که خوک دده دعوی لری نو پیش دده نه کړی۔

○ او د عطاء بن ابی رباح په کوم اثر کښه چه راغلی چه: یعلی بن امیه ؓ به په جومات کښه د خه ساعت دپاره کیناسته او د اعتکاف نیت به نه کولو۔

[أبو نعيم في الحلية: ۳/۳۱۲، وذكره الكاندهلوی فی حياة الصحابة: ۳/۱۱۰]۔

نو دا د ووجوده دلیل نشی جوړیدي:

اوله وجه: دا د صحابی ﷺ عمل ده، د نبی کریم ﷺ نه نه ده نقل کړي۔

دویمه وجه: دده په سند کښه عبد الملك بن جریج مدلس راوی ده، او په عنعنه سره نه روایت نقل کړي۔ دارنگه په ده کښه ابو بلال اشعری ده، او دا ضعیف ده۔

دا وجه ده شیخ الاسلام په فتاوی کښه فرمائی: د نبی ﷺ نه ثابت نه دی چه هغه ده هر وار په مسجد ته دننوتو په وخت د اعتکاف نیت کړي وی، او نه نه چاته دده امر کړي او نه دا کار د هغه په صحابو کښه چا کړي۔ بلکه دا کار بدعت ده۔ اهـ

او هغه حدیث هم ثابت نه ده چه په هغه کښه د [مَنْ اعْتَكَفَ فَوَاقَ نَاقَةٍ] الفاظ راغلي۔ [السیل الجرار: ۲/۱۳۶]۔

ده وجه نه صحیح خبره داده چه د اعتکاف د صحت دپاره روژه شرط ده۔ او روژه یوه ګڼته دوه ګڼتې نه وی۔ لکه دده وضاحت به په خپل خائے کښه راشی ان شاء الله تعالیٰ۔

[وانظر زاد المعاد: ۱/۱۷۱، وتهذيب السنن لابن القيم: ۳/۳۳۹، فإنه مهم]۔

او د علامه شوکانی دا وینا چه: د اعتکاف د مودې په باره کښه د شارع نه خه اندازه نه ده نقل شوې، نو په مسجد کښه درنگ تیروول او په هغه کښه ایساریدل لې هم کیدی شي او ډیر هم، هر کله چه ده سره د اعتکاف نیت ملګری وی۔

[السیل الجرار: ۲/۱۳۶]۔

دا خبره صحیح نه ده۔ حکه نبی ﷺ اعتکاف کړي او د هغوی نه دا ثابته نه ده چه د یوې شپې یا ورځې نه کم اعتکاف نه کړي وی۔ او قانون داده چه د عبادت اندازه به صرف

شارع لېروی، او د نبی ﷺ عمل ددې بیان دے۔ او د هغوی نه د یوې ورځې او شپې نه کم اعتکاف کول ثابت نه دی۔

نو کوم خلك چه جومات ته د ننوتو په وخت د اعتکاف نیت مستحب گنړی، هغوی سره د قیاس نه سیوا بل هیڅ دلیل نشته۔ او قیاسونه دلته کار نه کوی۔
شیخ ناصر السعدی فرمائی: حقه داده چه جومات ته د هر ننوتونکي دپاره د اعتکاف نیت کول مستحب نه دی، ځکه ددې ثبوت نشته۔

[المختارات الجلیة ص: ۹۲]۔

او امام نووی چه دیته مستحب ویلی، نو په دې باندې ئې هیڅ دلیل نه دې پیش کړې۔
[المجموع شرح المذهب: ۱۷۸/۲]۔

په دوه رکعتو موندل کښه گنړ نیتونه راجمع کول

۵۷۹ - سوال: آیا دا کیدې شی چه په دوه رکعتو موندل کښه گنړ نیتونه راجمع کړې شی، مثلاً: تحية المسجد، یا د سهار مخکنی سنت، یا صلاة حاجت، یا د استخارې موندل، یا د مطلق نفلو موندل۔ یعنی په دوه رکعتو موندل کښه کم نه کم دوه نیتونه کول جائز دی او که نه؟

جواب: دا خبره پیژندل پکار دی چه تحية المسجد موندل، د استخارې موندل، د حاجت موندل، د تحية الوضوء موندل، دا ټول جدا جدا موندلونه دی۔ صرف په دوه رکعتو موندل کولو سره ددې ټولو ثواب نه حاصلیږي۔ بله دا چه د استخارې په مانځه کښه خاصه دعاگانې دی چه هغه په دغه باقی موندلونو کښه نشته۔ دې وجه نه مونږ ته دا خبره ښه ښکاری چه هر یو موندل دې جدا جدا وکړې شی۔

ددې مثال داسې دې چه یو سړی د خپل ځان نه دا خبر ورکړی چه د الله دپاره سل تسبیحات ثابت دی۔ او په خوله باندې دا شماره پوره نه کړی، نو په صرف خبر ورکولو سره دې سړی له د سلو تسبیحاتو ثواب نه ملاویږي، ترڅو چه دا شماره پوره نه کړي۔
بله دا چه په سنت مطهره کښه تداخل فی العبادات نه دې راغلي۔ لکه علماؤ فرمایلي دی چه د جنابت غسل د جمعې د غسل نه نه کافی کیږي۔

صرف دومره ده چه علماؤ دا ویلی دی چه فرض مونځ یا سنت وغیره مونځ د تحية المسجد نه کافی کیږی، ځکه مقصد د تحية المسجد د جومات تعظیم کول دی، او هغه په هر مونځ سره حاصلیږی۔

امام نووی فرمائی: په دوه رکعتو مونځ کښه دا شرط نه دی چه خامخا د تحية المسجد نیت پکښه وکړی، بلکه که د مطلق مونځ په نیت تې مونځ وکړو، او یا تې دوه رکعتو سنت یا نفل وکړل، یا تې وقتی یا فوتی یا نذری مونځ وکړو، نو په دې ټولو سره ضمناً تحية المسجد اداء کیږی۔ او په دې کښه خلاف نشته دې۔ دغه شان که د فرض او د تحية المسجد دواړو نیت تې وکړو یا د سنتو او د تحية المسجد دواړو نیت تې وکړو، نو په غیر د څه اختلاف نه دواړه حاصلیږی۔

[المجموع شرح المذهب: ۵۲/۴، رد المحتار: ۴۵۶/۱، أحسن الفتاوى: ۴۸۱/۳]

او مخکښه تیر شو چه په مکروه اوقاتو کښه هم تحية المسجد او تحية الوضوء کول جائز دی، دارنگه د خطبې په وخت هم جائز دی۔ پاته شوه دا خبره چه دا واجب ده او که مستحب؟ نو ددې بیان په راتلونکې مسئله کښه کیږی۔

د تحية المسجد دوه رکعتو نفل واجب دی او که نه؟

۵۸۰ - سوال: (۱) د تحية المسجد دوه رکعتو نفل کول واجب دی او که نه؟ (۲) او څوک چه جمعه ودریدو ته نژدې وخت کښه راشی نو دده لپاره کیناستل جائز دی او که نه؟
جواب: **اوله مسئله:** په صحیح بخاری او صحیح مسلم کښه د ابو قتاده - رضی الله عنه - په حدیث کښه ثابت دی چه رسول الله ﷺ وفرمایل: [إِذَا دَخَلَ أَحَدُكُمُ الْمَسْجِدَ فَلْيَرْكُعْ رَكْعَتَيْنِ قَبْلَ أَنْ يَجْلِسَ]۔

(څوک چه په تاسو کښه جومات ته ننوځی نو دناسته نه دې مخکښه دوه رکعتو وکړی)۔

په دې کښه د علماؤ اختلاف دې چه دلته دا امر د وجوب دپاره دې او که د استحباب دپاره؟ زما په نیز دا د استحباب دپاره دې، دلائل دادی:

اول: د ټول امت اتفاق دې چه الله تعالیٰ په شپه او ورځ کښه صرف پنځه مونځونه

فرض کری۔ نبی ﷺ فرمائی :

[خَمْسُ صَلَوَاتٍ فِي الْيَوْمِ وَاللَّيْلَةِ، قَالَ: هَلْ عَلَى غَيْرُهُنَّ؟ قَالَ: لَا، إِلَّا أَنْ تَطَوَّعَ].

[صحیح مسلم، مشکاة: ۱۳/۱].

او اللہ تعالیٰ پہ حدیث قدسی کنبے فرمائی : [يَا مُحَمَّدُ! إِنَّهَا خَمْسُ صَلَوَاتٍ فِي الْيَوْمِ وَاللَّيْلَةِ لِكُلِّ صَلَاةٍ عَشْرٌ فَذَلِكَ خَمْسُونَ].

(اے محمد! دا پہ شپہ او ورخ کنبے پنخہ مونخونہ دی، دھر مانخہ دپارہ لس نیکی دی، نو دا پنخوس شو)۔

[صحیح مسلم، مشکاة: ۵۲۸/۲].

پہ دیے حدیث باندے عبادۃ بن صامت رضی اللہ عنہ دلیل نیولے چہ وتر واجب نہ دی۔

عبادۃ بن صامت رضی اللہ عنہ تہ وویل شو چہ ابو محمد (نومی یو سرے) وائی چہ وتر واجب دی۔ ہغہ و فرمایا: ابو محمد دروغ وائی۔ زہ گواہی کوم چہ ما در رسول اللہ ﷺ نہ آوری دلی دی چہ (صرف) پنخہ مونخونہ اللہ عز وجل فرض کری دی۔

[ابوداود: ۶۷/۱، مشکل الآثار للطحاوی].

دویم : د کعب بن مالک رضی اللہ عنہ پہ حدیث کنبے دی : [حَتَّى جِئْتُ فَلَمَّا سَلَّمْتُ تَبَسَّ تَبَسُّمَ الْمُغْضَبِ ثُمَّ قَالَ: تَعَالِ فَجِئْتُ حَتَّى جَلَسْتُ بَيْنَ يَدَيْهِ].

(تردی چہ زہ راغلم او سلام مے و اچولو نو نبی ﷺ د غصہ کرے شوی سہری د مسکا پشان مسکے شو، بیائے و فرمایا: راشہ! نو زہ راغلم او د ہغہ مخامخ کیناستم)۔

او ددی حدیث پہ آخر کنبے دی : [فَقُمْتُ حَتَّى يَقْضِيَ اللَّهُ فَيْكِ فَقُمْتُ فَمَضَيْتُ].

(پاسہ تردی چہ اللہ ستا بارہ کنبے فیصلہ وکری، نو زہ پاسیدم او لاہم)۔

[صحیح بخاری، صحیح مسلم، و بوب علیہ النسائی فی سننہ : ۱۱۹/۱ : باب الرخصة فی الجلوس فی

المسجد والخروج منه بغير صلاة].

نو (زہ راغلم تردی چہ مخامخ کیناستم) ددی الفاظو د ظاہر نہ معلوم میری چہ دی د دوه رکعتہ کولو نہ بغیر ناست دی۔

[المرعاة: ۴۱۲/۲].

دریم : زید بن اسلم فرمائی :

[كَانَ أَصْحَابُ رَسُولِ اللَّهِ ﷺ يَدْخُلُونَ الْمَسْجِدَ، ثُمَّ يَخْرُجُونَ وَلَا يُصَلُّونَ].

(د رسول الله ﷺ صحابه به جومات ته ننوتل او بيا به د مونځ کولو نه بغير راوتل)۔

[مصنف ابن ابی شيبه، تحفة الأحوذى: ۲/۲۶۲].

بيا که څوک په جومات کښه د کيناستو اراده لري او که نه لري، په دواړو حالتونو کښه ورله تحية المسجد مستحب ده۔

[المرعاة: ۲/۴۱۲].

څلورم: (يو سر په ورځ راغی چه د خلکو په خټونو باندې ئه خپه اړول، نبی ﷺ ورته وفرمايل: کينه! ناوخته هم راغله او خلکو له تکليف هم ورکړه)۔

[معانی الآثار للطحاوی: ۱/۲۵۱].

پنځم: عطاء بن یسار فرمائی: (د رسول الله ﷺ صحابو ته به جنابت رسیده او اودس به ئه کولو او جومات ته به راتلل او په هغه کښه به ئه خبرې اترې کول)۔

[تفسير قرطبي: ۵/۲۰۸، وذكره ابن القيم في طريق الهجرتين عن الإمام أحمد وسعيد بن منصور ص: ۲۰۹].

نو ددې نه ثابته شوه چه تحية المسجد واجب نه دی، که نه وی نو د جنابت سره څنگه مونځ وکړې شی؟

○ علامه عینی وائی: که چرې مونږ تحية المسجد ته واجب ووايو، نو بيا خو به به اودسه کس دپاره جومات ته ننوتل حرام وی ترڅو چه اودس ئه نه وی کړې۔ حالانکه دا خبره هيڅوک نه کوی۔ نو هر کله چه دې اودس په حالت کښه جومات ته ننوتل جائز شو، نو ددې نه لازمه شوه چه د ننوتو په وخت دغه دوه رکعتې واجب نه دی۔

[بذل المجهود: ۱/۶۶۸، المغنی: ۱/۱۶۸].

حافظ ابن حجر فرمائی: د فتوې امامان په دې متفق دی چه دا امر د استحباب دپاره دی۔ او ابن بطال د اهل ظاهر و نه وجوب نقل کړې، خو ابن حزم په عدم وجوب باندې تصريح کړې۔

[فتح الباری: ۲/۴۲۶].

شپږم: که چرې دا امر د وجوب دپاره وې نو بيا خو به د دوه رکعتو نه زیات مونځ جائز نه وې، حالانکه د دوو نه په زیاتو رکعتونو سره هم تحية المسجد جائز ده۔ او په دې سره د

مسجد حق اداء کیږي۔

[المرعاة: ۴۱۱/۲].

اووم: زید بن اسلمؓ نه نقل دی چه (د رسول الله ﷺ ملگری به جومات ته ننوتل او بیا به د مانحہ نه بغیر راوتل۔ او زید وائی: ما ابن عمر ولیده چه ده هم دا کار کولو۔ دارنگه دده خوئے سالم هم دا کار کولو۔ او قاسم بن محمد به جومات ته ننوآه او هلته د مونخ کولو نه بغیر به کیناسته)۔

[ذکره الزرقانی، التعليق الممجد: ۱۵۳/۱].

اټم: د رسول الله ﷺ نه په تواتر سره ثابت دی چه هغوی به چه کله د جمعه په ورځ د خطبه دپاره جومات ته ننوتل نو په منبر باندې به کیناسته او مونخ به ئه نه کولو، تردې چه د خطبه نه به فارغ شه۔

○ **دویمه مسئله:** ددې حکم د اولنئ مسئلې نه معلوم شو، هغه دا چه هر کله د تحية المسجد امر د استحباب دپاره شو، نو په غیر د مانحہ نه هم په جومات کښه کیناستل جائز دی هر کله چه جمعه ودریدو ته لږ وخت وی۔ لیکن کله چه وخت وی نو مناسب دادی چه دا دوه رکعتې دې نه پریږدی، ځکه په احادیثو کښه ددې ډیر اهتمام راغلی۔

علامه مبارکفوری فرمائی: د نبی ﷺ دا وینا چه (د ناسته نه مخکښه دې دوه رکعتې وکړی) د ودریدو د اکید په دې وجه راغلی چه په عامه توگه خلک په ولاړه مونخ کوی۔ دې وجه نه که چا دا دوه رکعتې په ناسته وکړل نو هم جائز دی۔ دغه شان که نیت ئه په ولاړه وتاړه او بیائې په ناسته پوره کړل نو هم جائز دی۔ ځکه د حدیث مقصد دادې چه هسې دې نه پاتې کیږي بلکه په مانحہ دې راتگ وکړی، په ولاړه وی او که په ناسته۔

بیا که دا کس کیناسته او مونخ ئه ونه کړو، نو بیا هم ورله پکار دی چه پاسیږي او دوه رکعتې وکړي۔ یعنی په کیناستو سره دا دوه رکعتې نه فوت کیږي۔ ځکه د ابو ذر رضی الله عنه په حدیث کښه دی چه (هغه جومات ته ننوآه نو نبی ﷺ ورته وفرمایل: دوه رکعتې دې کړي؟ هغه ویل: نه! وې فرمایل: پاسه وې کړه)۔

[صحیح ابن حبان].

ابو ظبیان نه نقل دی چه عمر بن خطابؓ جومات ته ننوآه او یو رکعت ئه وکړو، نو

دده نه په دې حقله پوښتنه وشوه، وې فرمايل: دا نفل دی څوک چې غواړي زيات دې وکړي او څوک چې غواړي کم دې وکړي۔ ما بده وگنړله چې زه ددې نه يوه لاره جوړه کړم۔
[مصنف عبد الرزاق: ۱۵۴/۳].

نو دې نه د تحية المسجد تاکيد معلومېږي۔ خو واضحه دې وي چې نبی ﷺ په دوه رکعتو مونځ باندې امر فرمايل، نو ددې نه به ئې نه کموي۔ واللّٰه اعلم.

جوماتونه مزرخرف او ډولي جوړول

۵۸۱ - سوال: جوماتونه بنائسته کول او هغه په چوونو او سمینټو او چپس او ماربلو وغيره و باندې ډولي کول جائز دی او که نه؟ او چاچه دپته مستحب ویلي، د هغوی خبره صحیح ده که نه؟

جواب: صحیح خبره داده چې د جوماتونو ډولي کول او بنائسته کول او پرق پروق والا جوړول قبیح بدعت دې، بلکه په دې کېنې د یهودو او نصاری سره مشابهت او د مال ضائع کول او مونځ گزار خلک مشغولول او خلک د آخرت نه غافل جوړول دی، او په دې کېنې نورې خرابۍ هم شته، ددې ټولو نه زیاته خرابی داده چې په دې کېنې هغه نهی او منعه ته راتګ کول دی کومه چې په دې حقله راغله:

۱ - ابن عباس رضی الله عنه فرمائی: رسول الله ﷺ وفرمایيل: [مَا أُمِرْتُ بِتَشْيِيدِ الْمَسَاجِدِ].

(ماته د جوماتونو د اوچت جوړولو او اوږدولو او بنائسته کولو حکم نه دې شوی)۔

[ابوداود: ۹۰/۱، رقم: ۴۴۸، المحلی لابن حزم: ۲/۲۶۳، مشکاة: ۱/۶۹].

۲ - ابن عباس فرمائی: (تاسو به جوماتونه داسې بنائسته کړئ څنګه چې یهودو او نصاراؤ بنائسته کړي وو)۔

[صحیح بخاری تعلیقاً: ۱/۶۴].

د تشييد معنی ده، آبادی او چټول، دنگول۔ (بغوئی)۔ او ځینې وائی: ددې نه مراد ډولي کول او پرق پروق والا جوړول دی۔ [المرعاة: ۲/۴۲۸].

زه وایم: دا دواړه معنی صحیح دی، لکه راتلونکو دلائلو نه معلومېږي:

۳ - انس رضی الله عنه وائی: نبی ﷺ وفرمایيل: [لَا تَقُومُ السَّاعَةُ حَتَّى يَتَبَاهَى النَّاسُ فِي الْمَسَاجِدِ].

(قیامت به هغه وخته پورې نه راځي ترڅو چه خلك د جوماتونو په باره كښه په يو بل باندې فخرونه ونه كړي)۔

[ابوداود: ۹۱/۱، رقم: ۴۴۹۹].

په بل روايت كښه دى: [يَا تَيْ عَلَى أُمَّتِي زَمَانٌ يَتَبَاهَوْنَ بِالْمَسَاجِدِ ثُمَّ لَا يَعْمُرُونَهَا إِلَّا قَلِيلًا].
(زما په امت به داسه زمانه راشي چه دوى به د جوماتونو په باره كښه په يو بل فخرونه كوي، او جوماتونه به په عبادت سره ډير كم كوز آبادوي)۔

[رواه ابن خزيمة وأبو يعلى، ورواه ابن ماجه: ۱/۱۲۴، رقم: ۷۳۹، فتح الباري: ۱/۴۲۸].

۴ - ابو سعيد خدری رضي الله عنه فرمائی: (د مسجد نبوی چت د كهجورود خانگونه وو)۔
[صحيح بخاری: ۱/۶۴].

۵ - نبی اکرم صلی الله علیه وسلم صحابو ته د خپل جومات جوړولو په وخت وفرمايل: [اُبْنُوهُ عَرِيشًا كَعَرِيشِ مُوسَى].

(دده جومات چت د موسی عليه السلام د چت پشان جوړ كړئ)۔

[الصحيح: ۲/۱۷۷، رقم: ۶۱۶].

په بل روايت كښه دى: (نبی صلی الله علیه وسلم عبد الله بن رواحه او د هغه ملگری روان كړل، او د هغوی سره درمه ياد كهجورو خانگه وړ او هغوی په جومات باندې اچولې۔ نو عبد الله بن رواحه عرض وكړو، يا رسول الله! كه چرې مونږ دا جومات د شام د جومات پشان جوړ كړو! نو نبی صلی الله علیه وسلم د كهجورې هغه خانگه يا درمه وارتوله او وې فرمايل: دده چت په يو څو وړو لړگو او يا وښو سره جوړ كړه څنگه چه د موسی عليه السلام چت وو، ځكه اجل دده نه هم زيات نژدې ده)۔

[أخرجه المفضل الجندی فی فضائل المدينة رقم: ۴۷، كما فی السلسلة: ۲/۱۷۸].

سفیان ثوري فرمائی: مونږ ته دا خبره رارسيدله چه د موسی عليه السلام چت داسه وو چه كله به ودریده نو سر سره به ئې لږیده۔

[مصنف عبد الرزاق: ۳/۱۵۴].

۶ - ابو درداء رضي الله عنه وائی: رسول الله صلی الله علیه وسلم وفرمايل: [إِذَا زَوَّقْتُمْ مَسَاجِدَكُمْ وَحَلَيْتُمْ مَصَاحِفَكُمْ فَالْدَّمَارُ عَلَيْكُمْ].

(کله چه تاسو خپل جوماتونه په پړق پړوق سره ښائسته کړل او خپل قرآن شریفونه مو ډولی کړل نو تاسو به تباہ کیږئ)۔

[ابن أبی شیبہ : ۱/۱۰۰]۔ او دا صحیح حدیث دی۔

[صحیح الجامع : ۵۸۵، الصحیحة : ۱۳۵۱]۔

او دا شان روایت د ابو درداء رضی اللہ عنہ نه موقوفاً هم روایت شوی۔

[مصنف عبد الرزاق : ۳/۱۵۴، المحلی : ۳/۱۶۷]۔

۷ - علی رضی اللہ عنہ فرمائی : (خلک چه خپل جوماتونه ښائسته کړی نو اعمال به ئه خراب شی۔ او دا به د تیم په جومات تیریدلو چه هغه دنگ وو، نو هغه به فرمایل : دا د تیم گیرجه ده۔

[مصنف عبد الرزاق : ۳/۱۵۳، المحلی : ۳/۱۶۷]۔

ابن حزم فرمائی : په هغه جومات کښه مونځ نه کیږی چه هغه په فخر سره جوړ شوی وی۔ [المحلی : ۲/۳۶۳]۔

○ او د ټولنو نه اول ولید بن عبد الملك بن مروان په سرو زرو او پړق پړوق سره جوماتونه ښائسته کړی وو، او دا د صحابه کرامو د زمانه آخرنه دور وو۔ [فتح الباری]۔

او حافظ فرمائی چه د جومات د دنگ جوړولو نه چه منع راغلی نو ددې وجه داده چه په دې کار کښه د یهودو او نصاراؤ سره مشابهت راځی او د مونځ گذارو زړونه غافل کیږی۔

○ او عثمان رضی اللہ عنہ چه مسجد نبوی په نقش او نگار والا کانړو سره جوړ کړی وو، نو دا په زخرف (پړق پړوق) کښه نه راځی۔ ددې باوجود صحابه کرام د عثمان رضی اللہ عنہ په دې کار باندې ناخوښه وو۔

[کما فی مجموعه الفتاوی : ۲۷/۴۱۸]۔

۸ - انس بن مالک رضی اللہ عنہ وائی : رسول الله صلی اللہ علیہ وسلم وفرمایل : (جوماتونه جوړ کړئ او په هغه کښه بالاخانه مه جوړوئ)۔ [بیهقی : ۲/۴۳۹]۔

ملا علی قاری فرمائی : جوماتونه په سرو زرو وغیره سره ښائسته کول بدعت دې نبی کریم صلی اللہ علیہ وسلم دا کار نه دې کړی۔ [مرقاة : ۲/۲۰۶]۔

۹ - د بنو سلیم قبیلې د یوې ښځې نه روایت دی، دا وائی : (نبی صلی اللہ علیہ وسلم عثمان بن طلحه ته

خوك وليږه چه ورته ئې وفرمايل : ما د (سروزرو) د گډې بنكر په بيت الله كښې دننه وليده كله چه زه ورته داخل شوم ووم، نو مانه هير شو چه زه تاته د هغه د ماتولو حكم وكړم، خكه دا مناسبه نه ده چه په بيت الله كښې داسې شې پرېښودل شي چه مونځ گذار غافله كوي)۔ [بيهقي : ۴۳۸/۲]۔

نو كوم مسجد چه په سروزرو يا بل پرق پروق سره ښائسته شوم وي، نو دې سره د خلكو زړونه مشغولېږي۔ دا وجه ده شريعت چه د جومات مزخرف كولو نه منع فرمايلې، په دې كښې حكمت داده چه دا انسان د آخرت نه غافله كوي، حالانكه مساجد د ايمان مركزونه دي۔ نو كله چه د ايمان مراكزو ته دنيا داخله شي نو ايمان به په كوم خائې كښې جوړېږي ؟

دا وجه ده، علامه شوكانى دېته قبيح بدعت ويلې۔

اوفرمايى : حديث نه معلومېږي چه جوماتونه دنگ دنگ او پرق پروق سره جوړول بدعت دى۔ د ابو حنيفه نه په دې باره كښې اجازت راغلى۔ د على ؑ نه نقل دى چه د محراب په ډولى كولو كښې باك نشته۔ مقصود بالله وائى : ټول جومات ښائسته كول هم جائز دى۔ بدر بن منير وائى : كله چه خلكو خپل كورونه ډولى كړل نو مناسبه ده چه جوماتونه هم ډولى كړې شي دې دپاره چه خلك جوماتونه سپك ونه گنړي۔

○ خو دا خبرې د اعتراض وړ دي، وجه داده چه د جوماتونو ښائسته كولو نه چه منع راغلى نو يا خو په دې وجه چه په دې كښې د سلفو د سادگي پيروي او خوش عيشي پرېښودل دى۔ او يا په دې وجه منع راغلى چه په دې كار سره د مونځ گذار زړه مشغولېږي۔

د جوماتونو د ښائسته كولو د جواز قائلينو يو دليل دا وركړې چه سلفو په هغه چا انكار نه دې كړې چاچه دا كار كړې وو۔ دارنگه دا بدعت حسنه دى۔ دارنگه په دې كار سره په جومات كښې خلك رغبت كوي۔

خو په دې دليلونو باندې هغه خوك اعتماد نه كوي چه الله ورله توفيق وركړې وي۔ خاصكر كله چه دا د هغه حديثونو خلاف وي چه په هغه كښې دا راغلى دى چه نبى ﷺ دا كار نه دې كړې او دا كار د يهودو او نصاراؤ دى، او نبى ﷺ به د يهودو او نصاراؤ د

مشابہت نه په عمومي او خصوصي توگه خلك منع كول او د هغوی مخالفت به ئې خوښ گنړلو۔ او دا دعوی كول چه سلفو انكار نه دے كړے، صحیح نه ده، ځكه كومو ظالمانه حكومتونو چه دا كار كړے نو دا د علماؤ په مشوره او اجازت سره نه دے شوم او علماؤ د بادشاهانو د شر نه د ويرے د وچه په دے سكوت كړے، او دا سكوت د رضا نښه نه وه۔ بلكه د آخرت د علماؤ يو ډله په دے قسم بادشاهانو باقاعده رد كړے او د هغوی ددے عمل مخالفت ئې كړے۔ او دا خبره كول چه دا بدعت حسنه دے، دا هم باطله ده۔ ځكه نبی ﷺ فرمائی: (چاچه يو داسے كار وكړو چه په هغه باندے زمونږ امر نه وو نو هغه مردود دے)۔ او دا دعوی كول چه په دے سره خلك په جومات كښے رغبت حاصلوی۔ دا هم باطله ده، ځكه په دے كار سره هغه څوك رغبت حاصلوی چه د هغه غرض دے قسم گلكاري او پړق پړوق ته كتل وی۔ او د چا غرض چه په جوماتونو كښے په خشوع خضوع سره عبادت كول وی، نو د هغه په دے مقصد كښے دغه كارونه خنډ واقع كيدے شي۔ لكه نبی ﷺ د ابو جهم رضی الله عنه په گلداره شړئ كښے مونځ وكړو نو بيائے هغه ته واپس كړه، دارنگه هغه پرده ئې وشلوله چه په هغه كښے نقشونه وو۔ او كوم بدعتونه چه بادشاهان خلك را پيدا كړي نو بعض علماء ددے دپاره خپل ځانونه په تنگي كښے واچوی او ددے د جواز دپاره ورله كمزوری دلائل گوري۔

[نیل الأوطار: ۱۵۷/۲]۔

نو ددے تحقیق نه ثابته شوه چه څوك مسجد له د سرو زرو یا بل رنگ وركول جائز گنړي او هغه په پړق پړوق سره جوړوی او دیته جائز وائی، نو دا كار ئې باطل دے۔ او دا ددغه نصوصو او د شریعت د حکمت خلاف دے۔

[انظر المجموع للنووي: ۱۸۰/۲، الصحيحة: ۱۳۵۱، تفسير القرطبي: ۲۶۶/۱۲، سورة النور، اقتضاء

الصراط المستقيم: ۳۴۴/۱]۔

بَذْلُ الْعَسَجِدِ لِسَوَالِ الْمَسْجِدِ

په جومات کښه د سوال کولو احکام او مسائل

۵۸۲ - سوال : په جومات کښه سوال کول جائز دی او که نه ؟

جواب : بهتره داده چه د جومات نه بهر سوال وکړی، ځکه جوماتونه دې دپاره نه دی جوړ شوی۔ جوماتونه خود مانځه، تلاوت، ذکر، تعلیم او تعلم دپاره جوړ شوی۔ ددې باوجود که چا په مسجد کښه سوال وکړو نو جائز دے۔

او سوال کونکې به یا د خپل ځان دپاره سوال کوی او یا د بل چا دپاره۔

۱ - که بل چا دپاره سوال کوی نو په دې کښه باک نشته، بلکه دا مستحب دے۔

لکه جریر - رضی الله عنه - فرمائی : (مونږ د ورځې په شروع کښه د رسول الله ﷺ سره وو، چه هغه ته داسه قوم راغی چه هغوی بریند وو، او خادرونه ئې غاړو ته اچولی وو..... او په دې حدیث کښه دی : یوسړه دې د خپلې اشرفۍ نه، د خپلې روپۍ نه، د خپلې جامې نه، د خپل غنمو د صاع نه، د خپل کھجورو د صاع نه صدقه وکړی، تردې چه وې فرمایل : اگرکه د کھجورې یوه برخه صدقه کړی۔ (او په دې حدیث کښه دی راوی وائی) تردې چه ما د خوراک او جامو دوه ډیرکۍ ولیدلے)۔

[صحیح مسلم : ۳۲۷/۱، مشکاة : ۳۳/۱]۔

نو په دې حدیث کښه نبی اکرم ﷺ خلکو ته ترغیب ورکړې چه په غریبانو او مسکینانو باندې صدقه خیرات وکړی۔

ددې د جواز نور ډیر دلائل شته دے۔

۲ - او که خپل ځان دپاره په جومات کښه سوال کوی، نو په خپل سوال کښه به د درې

خبرو لحاظ ساتی :

(۱) په جومات کښه به چاته ضرر نه ورکوی۔

(۲) خپل آواز به په سوال باندې نه پورته کوی۔

(۳) دروغ به نه وائی۔

او دا شرطونه د بل دپاره په سوال کولو کښه هم ضروری دی۔

شیخ الاسلام ابن تیمیّه په مسجد کښه د سوال د جواز دپاره دغه درې شرطونه لیکلي

دی۔ [مجموع الفتاوی: ۲۲/۲۰۶]۔

نو هر کله چه په دې شرطونو سره سوال کول جائز شو، نو هغه ته ورکول به هم جائز

وی۔ او د ورکړې په جواز باندې ډیر دلائل دی، ځینې دادی:

۱ - عبد الرحمن بن ابی بکر رضی الله عنه وائی: رسول الله صلی الله علیه وسلم وفرمایل: (آیا په تاسو کښه داسه

څو کشته چه مسکین ته ئه خوراک ورکړې وی؟ ابو بکر وویل: زه جومات ته ننوتم نو

ناگهانه زه د سوالگر سره مخامخ شوم، نو ما د (خپل ځوئ) عبد الرحمن په لاس کښه د

روتی یوه ټکړه بیامونده نو د هغه نه مې واخسته او هغه ته مې ورکړه)۔

[ابوداود: ۲۴۲/۱، رقم: ۱۶۷۰، بیهقی: ۱۹۹/۴]۔

امام نووی فرمائی: ددې حدیث سند جید دی۔

[شرح المهدب: ۱۷۶/۱، الحاوی للفتاوی للسیوطی: ۸۹/۱]۔

شیخ البانی دې حدیث ته ضعیف ویلی۔

۲ - امام قرطبی فرمائی: د علی رضی الله عنه نه نقل دی چه هغه په مانځه کښه سوالگر ته څه

ورکړل۔

[أخرج الطبرانی كما في الحاوی: ۸۹/۱، ذكره القرطبي: ۲۲۱/۶، في سورة المائدة، الآية: ۵۵]۔

۳ - ابن عباس رضی الله عنه وائی: رسول الله صلی الله علیه وسلم جومات ته وواته او خلکو مونځ کولو۔ دې

کښه یو مسکین سوال کولو نو نبی صلی الله علیه وسلم وفرمایل: آیا تاته چاڅه درکړل؟ هغه ویل هو!

دغه ولاړ سړی څه راکړل۔ نبی صلی الله علیه وسلم وفرمایل: په کوم حالت کښه ئه درکړل؟ ویل: درکوع

په حالت کښه۔ راوی وائی: دغه کس علی رضی الله عنه وو۔ نو رسول الله صلی الله علیه وسلم تکبیر وکړ او دا آیت

ئ ولوسته: ﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ

رَاكِعُونَ﴾ [۔

[أخرج ابن مردويه في تفسيره، وأخرج ابن جرير من طريق آخر، وابن أبي حاتم وابن عساكر، كما في الحاوي: ٨٩/١].

٤ - حذيفه بن اليمان رضي الله عنه وائى: د نبى صلی اللہ علیہ وسلم په زمانه کښه یو سوا لگړ ودریده او سوال ئه وکړو، خلک چپ شول، بیا یو سړی ورته خه ورکړل، نو نورو خلکو هم ورکول شروع کړل۔ نو نبی صلی اللہ علیہ وسلم وفرمایل: [مَنْ سَنَّ خَيْرًا فَاسْتُنَّ بِهِ فَلَهُ أَجْرُهُ وَمِثْلُ أَجْرِ مَنْ تَبِعَهُ غَيْرَ مُتَقَصٍّ مِنْ أَجْرِهِمْ].

(چاچه د خیر یوه لاره کیښوده او په دې کښه د هغه پسه خلک روان شول نو دده دپاره به ددې ثواب وی او د هغه چا ثواب هم خوک چه ده پسه روان وی چه د هغوی د ثوابونو نه به خه شے نه کمیري)۔

[مستدرک للحاکم، وصححه، شعب الإيمان للبيهقي، مشکل الآثار للطحاوی: ٩٧/١، كما في الحاوي: ٩٠/١، ونحوه في المسند: ٥٢٠/٢، والمجمع: ١٦٧/١].

٥ - په ورکړه باندې د معن بن یزید رضي الله عنه حدیث هم دلالت کوي۔ چه دده پلار صدقه په جومات کښه کیښوده نو هغه د هغه خوئے راواخسته اورائے وړه۔ نو پلار ورته وویل: ماخوتاته نه درکوله۔ نو دواړو رسول الله صلی اللہ علیہ وسلم ته جگړه یوړه، نو رسول الله صلی اللہ علیہ وسلم وفرمایل: اے یزیده! تاته هغه خه ورسیده د کوم چه تانیت کړې۔ او اے معنه! هغه شے ستا شو کوم چه تا اخسته دې)۔

[صحيح بخاری، رياض الصالحين، ص: ٣٤].

نو په جومات کښه صدقه کیښودل یا د سوا لگړ په لاس کښه کیښودل، دې کښه فرق نشته۔

٦ - عوف بن مالک رضي الله عنه وائى: رسول الله صلی اللہ علیہ وسلم په مونږ باندې مسجد ته راننوتاه او په لاس کښه ئه امساوه، او په مونږ کښه یو سړی په جومات کښه دردی کهجورو یوه خوشه زورنده کړې وه، نو هغه ئه په امسا ووهله او وې فرمایل: که ددې صدقه والا غوښتله نو ددې نه به ئه ښه شے صدقه کړې وې، او وې فرمایل: ددې صدقه خاوند به د قیامت په ورځ ردی کهجورې خوري)۔

[ابوداود: ٢٣٣/١، باب ما لا يجوز من الثمرة في الصدقة، وسنده حسن].

امام بخاری باب لړولې : (په جومات کښه د تقسیم، او د غونچک زوړندولو بیان)۔
نو ددې نه ثابت شوه چه صحابه کرامو [به جومات ته خپله صدقے راوړلے او هلته به
ئے خیرات کولے۔

ددے نه سیوا نور دلائل هم د جواز شته دے۔
○ او کوم حدیث چه ځینے خلکو ذکر کړې چه [مَنْ سَأَلَ فِي الْمَسْجِدِ فَأَحْرَمُوهُ] (کوم سړی
چه په جومات کښه سوال وکړو نو هغه محروم کړئ)۔
نو دا به بنیاده حدیث دے۔

امام سیوطی فرمائی : په جومات کښه سوال کول مکروه تنزیهی (خلاف اولی) دی،
اوسوالگرت په ورکړه کښه اجر او ثواب دے، مکروه نه دے، پاته لادچه حرام شی۔ بیائے
پورتنی ځینے حدیثونه ذکر کړي دي، بیائے کراحت د هغه حدیث نه اخستے چه په هغه
کښه په جومات کښه د وړک شوی شی دتالاش کولو نه منع راغله۔ دارنگه ددے حدیث نه
چه (بیشکه جوماتونه ددے دپاره نه دي جوړ شوي)۔

[الحاوی للفتاویٰ : ۸۸/۱، بذل المسجد لسؤال المسجد]۔

ملا علی قاری فرمائی : په جومات کښه سوالگرت هڅه ورکول جائز دی، ځکه په دے
باره کښه (د ابو بکر صدیق رضی الله عنه پورتنی) صحیح حدیث راغله۔
[مرقاة : ۱۹۹/۱]۔

امام زرکشی فرمائی : په جومات کښه سوالگرت هڅه ورکولو کښه باک نشته، دوحے د
حدیث د عبد الرحمن بن ابی بکر رضی الله عنه۔

بیا فرمائی : که سوالگرت خلکو په خټونو باندے نه تیریدلو او د مونځ گذارو مخه ته نه
تیریدے او په سختی سره ئے غوښتنه نه کوله، نو بیا په سوال او په ورکړه کښه باک نشته۔
ځکه د رسول الله صلی الله علیه وسلم په زمانه کښه به سوالگرو په جومات کښه سوال کولو۔ بیائے د
علی رضی الله عنه حدیث ذکر کړے۔

او که د خلکو په خټونو باندے آوښتلو او د مونځ گذارو مخه ته تیریدلو نو بیا ده له هڅه
ورکول مکروه دی ځکه دا دده سره د خلکو په ضرر باندے مدد کول دی۔

[إعلام الساجد ص : ۳۵۳، للزرکشی]۔

○ او پہ دے بارہ کنبے چہ کوم اثر چا پیش کرے چہ [هَذَا فَلَسَ يَحْتَاجُ إِلَى سَبْعِينَ فَلَسًا].
(پہ جومات کنبے سوا لکرتہ یوہ روپی ورکول دے تہ محتاج دی چہ ددے گناہ د جبیرے
دپارہ او یا روپی نورے خیرات کرے شی)۔
[کما قال ذلك ابن عابدين : ۱/ ۵۵۴، فلا قيمة لقوله].

نو دا اثر ثابت نہ دے۔ او د مخکنو دلائلو خلاف ہم دے، نو دے لہ ہیٹھ اعتبار نشتہ۔
[انظر المجموع : ۱۷۶/۲].

[و كذلك لاقيمة للأثر الذي في كتاب الكسب لمحمد بن الحسن صاحب أبي حنيفة : (ينادي
يوم القيامة مناد ليقم بغض الله فيقوم سؤال المسجد) : لعدم صحته].

پہ زمکہ، جانماز، بزکی او فرش باندے مونخ کول

۵۸۳ - سوال : پہ قالین، جانماز، بزکی باندے مونخ کول جائز دی او کہ نہ ؟ کہ جائز
وی نو بیا پہ دے مونخ کول افضل دی او کہ پہ زمکہ ؟

جواب : صحیح خبرہ دادہ چہ پہ اتفاق د علماؤ سرہ پہ دے مونخ کول جائز دی، لکہ دیتہ
امام بخاری اشارہ کرے، ہغہ وائی : بیان ددے خبرے چہ پہ چتونو، منبر او لرگو د پاسہ
مونخ کیڑی۔ ابو عبد اللہ وائی : حسن بصری پہ دے کنبے باک نہ گنرلو چہ پہ جم شوے
واورہ او پلونو باندے مونخ وکرے شی اگرکہ د ہغے لاندے متیازے بھیڑی۔
[صحیح بخاری : ۱/ ۵۴، باب الصلاة في السطوح والمنبر والخشب].

او بہترہ دادہ چہ انسان پہ زمکہ مونخ وکرے، حکہ پہ دے کنبے زیاتہ خشوع او عاجزی
دہ، بلہ دا چہ دا رسول اللہ ﷺ او د صحابہ کرامو [او تابعینو طریقہ او عمل وو۔
۱ - د ابو سعید خدری رضی اللہ عنہ پہ حدیث کنبے دی : [وَكَانَ الْمَسْجِدُ عَلَى عَرِيْشٍ فَوَكَّفَ
الْمَسْجِدُ فَبَصُرْتُ عَيْنَايَ رَسُولَ اللَّهِ ﷺ عَلَى جَبْهَتِهِ أَثَرُ الْمَاءِ وَالطِّينِ].

(او د جومات چت د کھجورو د پانرو نہ جوړ وو نو ہغہ و خثیدہ، نو زما سترگو رسول
اللہ ﷺ ولیدہ چہ د هغوی پہ تندی مبارک باندے د اوبو او ختو اثر وو)۔
[صحیح بخاری : ۱/ ۲۷۱].

دے نہ معلومہ شوہ چہ د رسول اللہ ﷺ مسجد کنبے خاورے وے۔

۲ - عبد الله بن الحارث وائی : ما د ابن عمر رضی اللہ عنہ نه د هغه وړو وړو کانړو په حقله پوښتنه وکړه کوم چه په مسجد کښه وو، نو هغه وفرمایل : یوه شپه په مونږ باران وشو نو زموږ لونده شوه نو هر سړی به په خپلو جامو کښه شگه راوړله او د خپل ځان نه لاندې به ئه خورولې۔ کله چه رسول الله صلی اللہ علیہ وسلم مونږ پوره کړو، نو وې فرمایل : دا څومره بڼه کار دے !۔ [ابوداود : ۱/ ۱۴۳]۔

۳ - ابو هريره رضی اللہ عنہ وائی : رسول الله صلی اللہ علیہ وسلم وفرمایل : (د جومات نه چه څوک واره واره کانړي وباسي نو هغه ويستونکي ته زاري کوي چه مه مې وباسه)۔ [ابوداود : ۱/ ۷۲]۔

۴ - ابوذر رضی اللہ عنہ د نبی صلی اللہ علیہ وسلم دا ارشاد مبارك نقل کوي : (کله چه په تاسو کښه څوک مانځه ته ودرېږي نو کانړي دے نه مسح کوي ځکه رحمت دده مخامخ وي)۔ [ترمذی : ۱/ ۸۷]۔

۵ - جابر رضی اللہ عنہ وائی : رسول الله صلی اللہ علیہ وسلم وفرمایل : (په تاسو کښه چه څوک خپل لاس د کانړو نه بند کړي، دا ورله د هغه سلو ناقو نه غوره ده چه هغه ټوله تورو گاتپو والا وي)۔ [مسند احمد : ۳/ ۳۲۸]۔

۶ - د معقيب رضی اللہ عنہ په حديث کښه دي، چه نبی صلی اللہ علیہ وسلم (د هغه سړي په باره کښه چه هغه خاوره برابروي، فرمایلي دي : (که چرې ته خامخا دا کار کوي نو يو ځل ئه وکړه)۔ [بخاری، مسلم]۔

په دې حقله نور هم ډير حديثونه شته دے۔
نو ددې حديثونو نه معلومه شوه چه نبی صلی اللہ علیہ وسلم او صحابه کرامو به په کانړو او خاورو باندې سجده کيښودله۔

دا وجه ده، امام مالک د عبد الرحمن بن مهدی په قيد کولو باندې امر کړې وو، هر کله چه هغه مدينه ته راغې او جانماز ئه خور کړو۔ نو امام مالک ته وويل شو : دا خو عبد الرحمن بن مهدی دے (چه د عراق امام دے)۔ نو هغه وفرمایل : آيا تاته پته نشته چه زموږ په دې جومات کښه جانماز خورول بدعت دے؟

○ او کله چه عذروى لکه سخته گرمي وغيره وي نو بيا جانماز خورول جائز دی۔ لکه د انس رضی اللہ عنہ په حديث کښه دي : [كُنَّا نَصَلِّي مَعَ النَّبِيِّ صلی اللہ علیہ وسلم فَيَسْجُدُ أَحَدُنَا عَلَى ثَوْبِهِ]۔

(مونږ به د نبی ﷺ سره مونځ کولو نو په مونږ کښه به یو کس په خپله جامه باندې سجده کینودله)۔

[صحیح بخاری: ۵۵/۱]۔

او عائشه k فرمائی: (زه به د رسول الله ﷺ مخه ته اوده ووم او زما خپه به د رسول الله ﷺ قبله طرفته وې، نو کله به ئې چه سجده لږوله نوزه به ئې وڅکونډلېم نو مابه خپله خپه راغونډې کړې، او کله به چه نبی ﷺ ودریده نو بیابه مې خورې کړې۔ هغه وائی: دغه وخت په کوتو کښه ډیوې نه وې)۔

[صحیح بخاری: ۵۶/۱]۔

نو دې حدیث کښه دا راغلل چه د حائے د تنگی د وچه په بستره باندې سجده شوې۔
شیخ الاسلام ابن تیمیّه نه پوښتنه وشوه: یو سړې په جومات کښه جانماز خوروی او په هغه مونځ کوی، دا بدعت دې او که نه؟

نو هغه په جواب کښه وفرمایل: په جانماز باندې په داسې طریقه مونځ کول چه یو انسان ددې اهتمام او کوشش کوی، نو دا د مهاجرینو او انصارو او نورو سلفو او تابعینو طریقه نه وه۔ بلکه هغوی به د نبی ﷺ په مسجد کښه په زمکه سجده کوله، یو کس به ځانله جانماز نه خورولو چه په هغه مونځ وکړی۔ او نقل شوی دی چه کله عبد الرحمن بن مهدی مدینه ته راغی او په جومات کښه ئې جانماز خور کړو نو امام مالک دده په قید کولو امر وکړو، نو چا وویل چه دا خو عبد الرحمن بن مهدی دې۔ وې فرمایل: آیاتاته معلومه نه ده چه زمونږ په دې جومات کښه جانماز خورول بدعت دې!

بیائې پورتنی حدیثونه ذکر کړې، بیا فرمائی: نو دا واضح دلیل دې په دې خبره چه دوی به په خاورو او کانږو سجده لږوله۔ او په دوی کښه به یو کس د خپله سجدې ځای برابرولو نو نبی ﷺ هغه لپاره دا کار بد وگڼلو، صرف یو ځل دا کار کول ئې ورله د ضرورت د وچه جائز کړل اگرکه ددې پریښودل هم بهتر دی۔ بیائې دانس رضی الله عنه حدیث ذکر کړې چه دوی به د گرمۍ نه د بچ کیدلو دپاره په جامه باندې سجده کوله۔ په دې حدیث کښه دی چه دوی به دلنگ یا خادر او قمیص په ځینې برخه سجده کوله۔

ددې نه واضحه کیږی چه دوی په جانمازونو او پردو باندې مونځونه نه کول۔ دا وجه ده

نبی ﷺ او صحابو به کله په خپلو کښه مونځونه کول او کله پیاده۔

بیا فرمائی: او د عبادہ بن صامت رضی اللہ عنہ نه نقل شوی دی چه کله به دا مانځه ته ودریده نو پټکے به ئے د خپل تندي نه پرانستو۔ او نافع وائی: ابن عمر رضی اللہ عنہ به چه کله پټکے په سر کړې وو او په زمکه به ئے سجده کوله نو هغه به ئے د تندي نه لرې کړو او په زمکه به ئے سجده کړوله۔ او د علی رضی اللہ عنہ نه هم نقل دی چه هغه وائی: کله چه په تاسو کښه څوک مونځ کوی نو د خپل تندي نه دے پټکے پرانیزی۔

نو په دے کښه شک نشته چه همدا اصل سنت طریقه ده، په کومه باندے چه په اختیاری حالت کښه عمل کیدے شی۔
بیائے د مسئلے تفصیل ذکر کړے۔

[مجموع الفتاوی: ۱۶۳/۲۲]۔

علامه شوکانی فرمائی: ابن عباس رضی اللہ عنہ نه نقل دی چه (نبی ﷺ په بزکی باندے مونځ وکړو)۔ نو ددے حدیث نه معلومه شوه چه په بزکی باندے مونځ کول جائز دی، او امام ترمذی دا خبره د صحابه کرامو او دروستو د زیاتره علماؤ نه نقل کړې، او همدا د اوزاعی، شافعی، احمد، اسحاق او جمهورو علماؤ مذهب دے۔ د تابعینو یو جماعت دا خبره بده گنرلې، لکه ابن ابی شیبہ د سعید بن المسیب او محمد بن سیرین نه نقل کړی چه دا دواړه وائی: په پوست بزکی باندے مونځ کول بدعت دے۔

او د جابر بن زید نه نقل دی چه هغه به د حیوان د څرمنه نه په جوړ شوی هر یو شی باندے مونځ کول مکروه گنرل۔ او د زمکه په هر قسم بوتی باندے به ئے مونځ کول مستحب گنرل۔ او د عروة نه نقل دی چه هغه به د زمکه نه علاوه په باقی هر یو شی باندے مونځ کول مکروه گنرل۔ او هادی او امام مالک هم د کراهت قائل دی۔

[نیل الأوطار: ۱۲۷/۲]۔

اقامة البرهان على جواز الصلاة في كل مكان وابطال عذر الكسلان

په هر ځای کښه مونځ کيږي

هغه ځايونه چه په هغه کښه مونځ کول جائز نه دي

۵۸۴ - سوال : په حمام کښه مونځ کول جائز دي او که نه ؟

جواب : حمام دوه قسمه دي۔ (۱) يو هغه حمام ده چه مريضان پکښه غسل کوي۔

(۲) دويم : سقاوه۔ نو د اول قسم په باره کښه په حديث کښه صفا راغلي چه په ده کښه مونځ کول جائز نه دي۔ او هر چه سقاوه ده، نو په ده کښه د مانځه دپاره ځای جوړ شوي وي، نو هلته مونځ کيږي۔ په ده دواړو کښه فرق کول پکار دي۔
په ده مناسبت سره اوس مونږ هغه ځايونه ذکر کوو چه په هغه کښه مونځ کول جائز نه وي۔

○ هغه ځايونه چه په هغه کښه مونځ کول جائز نه وي :

امام شوکاني د قاضي ابو بکر بن العربي نه نقل کړي دي چه : ټول هغه ځايونه چه په هغه کښه مونځ نه کيږي، ديارلس ځايونه دي۔ اووه ځايونه د ابن عمر رضي الله عنه په حديث کښه راغلي دي : چه (رسول الله صلی الله علیه وسلم په اوو ځايونو کښه د مونځ کولو نه منع فرمايل: په ډيران کښه۔ په قصاب خانه کښه۔ په مقبره کښه۔ دلارې په مينځ کښه۔ په حمام کښه۔ د اوبنانو په پڼرغالي کښه او د بيت الله په چت باندې)۔

[رواه الترمذي وابن ماجه بإسناد ضعيف].

امام ترمذی وائی: ددے حدیث سند قوی نہ دے۔ حُکھ زید بن جبیره راوی کنبے د حافظے پہ حقله خبرے اترے شوی۔ او دا حدیث عبد الله بن عمر العُمَری نقل کرے، او دا هم ضعیف دے۔ او د ابن ماجه په سند کنبے عبد الله بن صالح هم ضعیف دے۔ او د ابن ماجه په حدیث کنبے ورسره (مقبره، د بیت الخلاء پلټ ديوال، گیرجه، د یهودو عبادت خانه، بتانو ته مخامخ، د عذاب په خائے کنبے) د مونخ ناجائز والے هم ذکر شومے۔

او عراقی پکنبے په غصب شومے زمکه باندے مونخ کول دارنگه او دے کس ته مخامخ مونخ کول، دارنگه خبرے کونکی ته مخامخ مونخ کول، د لارے مینخ، په مسجد ضرار کنبے مونخ کول او تنور ته مونخ کول هم ذکر کړی دی۔ نو دا ټول نولس (۱۹) خایونه شو۔ [نیل الأوطار: ۱۴۳/۲]۔

زه وایم: اصل داده چه مونخ په هر خائے کنبے جائز دے، حُکھ نبی ﷺ فرمائی: [أَيْنَمَا أَدْرَكْتُكَ الصَّلَاةُ فَصَلِّ] و قوله: [فَأَيُّ رَجُلٍ أَدْرَكْتُهُ الصَّلَاةُ فَعِنْدَهُ مَسْجِدُهُ وَطَهُورُهُ]۔ و قوله: [جُعِلَتْ لِيَ الْأَرْضُ مَسْجِدًا وَطَهُورًا]۔

(تا باندے چه په کوم خائے کنبے د مانخه وخت راغے، هلته مونخ کوه۔ بل حدیث کنبے دی: کوم سپری لره چه مونخ را لاندے کړو نو د هغه سره جومات او پاکیزگی شته دے۔ او بل حدیث کنبے دی، نبی ﷺ فرمائی: زما دپاره زمکه د سجدے لږولو خائے او پاکونکے جوړه شومے)۔ [بخاری، مسلم]۔

○ اوس مونږ په دغه پورتنو خایونو کنبے د صحیح او غیر صحیح خایونو فرق بنایو:

۱ - په مقبره کنبے مونخ کول جائز نه دی:

حُکھ د ابو سعید خدری رضی الله عنه په صحیح حدیث کنبے دی: رسول الله ﷺ ارشاد فرمائی: [الْأَرْضُ كُلُّهَا مَسْجِدٌ إِلَّا الْمَقْبَرَةُ وَالْحَمَامُ]۔

(د زمکے په هره برخه مونخ کيږي، سيوا د مقبرې او حمام نه)۔

[ابوداود: ۷۷/۱، ترمذی: ۷۲/۱، دارمی، مشکاة: ۷۰/۱]۔

په ډيرو حديثونو کنبے ددے نه منع راغله۔ وگوره:

[تحذير الساجد، مشکاة: ۶۹/۱]۔

۲ - په حمام کنبے مونخ جائز نه دے۔ لکه پورتنی حدیث کنبے ذکر شو۔

۳ - د اوبنانو په پڼرغالی کښه مونځ جائز نه ده۔

او د دې وجه دا نه ده چې کڼه دا ځای پلټت دې، بلکه د دې وجه بله ده کومه چې الله تعالیٰ ته معلومه ده۔

ابو هريره رضی الله عنه وائی: رسول الله صلی الله علیه وسلم وفرمایل:

[صَلُّوا فِي مَرَابِضِ الْغَنَمِ وَلَا تُصَلُّوا فِي أَعْطَانِ الْإِبِلِ].

(تاسو د گډو بزو په پڼرغالی کښه مونځ کولې شی خو د اوبنانو په پڼرغالی کښه مونځ مه کوئ)۔ [ترمذی: ۸۱/۱، وصححه، وأحمد: ۴۵۱/۲].

جابر بن سمره رضی الله عنه وائی: یو سړی د رسول الله صلی الله علیه وسلم نه پوښتنه وکړه چې د اوبنانو په

پڼرغالی کښه مونځ کولې شم؟ وې فرمایل: نه)۔

[صحیح مسلم: ۱۵۸/۱، مشکاة: ۴۰/۱].

د دې دوه صحیح حدیثونو نه معلومه شوه چې د اوبنانو په شپول او پڼرغالی کښه مونځ کول صحیح نه دی۔ او دا د امام احمد، ابن حزم او محققینو علماؤ وینا ده۔ او همدا صحیح قول دی۔

۴ - په مسجدِ ضرار کښه مونځ جائز نه دی:

ځکه الله تعالیٰ فرمایلی دی: ﴿لَا تَقُمْ فِيهِ أَبَدًا﴾.

(په دې جومات کښه هیڅ کله ونه درېږه)۔

نو ثابته شوه چې دا د مانځه ځای نه دی۔ ابن حزم د دې تفصیلی وضاحت کړې۔

۵ - د عذاب او د خسف (یعنی په زمکه باندې د ډویدو) په ځای کښه مونځ کول

مکروه دی۔

امام بخاری فرمائی: د خسف او د عذاب په ځایونو کښه د مانځه بیان: د علی رضی الله

عنه نه نقل دی چې ده د بابل په ډوبه شوې علاقه کښه مونځ کول مکروه گڼلې۔

بیایې په خپل سند سره د ابن عمر رضی الله عنه نه د رسول الله صلی الله علیه وسلم دا ارشاد مبارک نقل کړې چې:

(تاسو په دې عذاب شوو خلکو باندې مه ورداخلېږئ مگر په داسې حالت کښه چې تاسو

ژریدونکي یئ، او که تاسو ژریدونکي نه یئ نو بیا پرې مه ورداخلېږئ هسې نه چې تاسو

ته هم هغه مصیبت ورسې کوم چې دوی ته رسیدلې)۔

په بل روایت کښې دى : بيا رسول الله ﷺ سر باندې کپړه واچوله او منزل ته تيز کړو،
تر دې چه د دغه ميدان نه وواته۔

[صحيح بخارى : ۱/ ۶۲].

نو معلومه شوه چه نبى اکرم ﷺ دلته مونځ نه دې کړې۔ بلکه دلته پاتې کيدل ته بدې
گنړلې۔

خو که څوک په دغه ځايونو کښې مونځ کوي او دې سره ژړا ملگرې شي، نو دده مونځ
به جائز وي ان شاء الله تعالى۔

په سنن ابى داود کښې په ضعيف سند سره د على ؓ نه نقل دى دا وائى : (زه خپل خوږ
دوست ددې نه منع کړې يم چه د بابل په زمکه کښې مونځ وکړم، ځکه چه په دې زمکه
لعنت شوې)۔

په دې حديث کښې ابن لهيعة (ضعيف راوى) دې، او ابو صالح ثقه دې خو د على ؓ نه
ته روایت مرسل (منقطع) دې۔ (تقريب)۔

۶ - او هر چه د لارې په مينځ کښې مونځ کول دى، دارنگه :

۷ - په ډيران کښې۔

۸ - دارنگه په قصاب خانه کښې۔

۹ - دارنگه د بيت الله شريف په چت باندې، نو ددې درې وارونه په هيڅ صحيح حديث
کښې منع نه ده راغلي۔

۱۰ - او په پليتي باندې مونځ کول جائز نه دى۔

۱۱ - دارنگه د يهودو

۱۲ - او نصاراؤ په گيرجو او عبادت خانو کښې مونځ کول جائز دى : خو په دې شرط چه

هلته تصاویر نه وي۔ لکه امام بخارى دېته اشاره کړې۔ هغه فرمائى : (په گيرجه کښې د

مانځه بيان) عمر ؓ فرمائى : مونږ ستاسو گيرجو ته په دې وجه نه درځو چه په دې کښې

تصاویر او فتوان لږيدلى۔ او ابن عباس ؓ به په گيرجه کښې مونځ کولو، مگر که په هغه

کښې به تصاویر وو۔

د عائشې ؓ نه روایت دې چه ام سلمې ؓ رسول الله ﷺ ته د هغه گيرجې يادوونه وکړه

چه هغه ئے د حبشو په علاقہ کښے لیدلے وه، چه هغه گیرجے ته (ماریه) ویل کیده۔ نو ام سلمه رسول الله ﷺ ته ددے گیرجے د هغه فتوانو یادوونه وکړه کوم چه هغه هلته لیدلی وو۔ نو رسول الله ﷺ وفرمایل: [أُولَئِكَ قَوْمٌ إِذَا مَاتَ فِيهِمُ الْعَبْدُ الصَّالِحُ بَنَوْا عَلَى قَبْرِهِ مَسْجِدًا وَصَوَّرُوا فِيهِ تِلْكَ الصُّورَ، أُولَئِكَ شِرَارُ الْخَلْقِ عِنْدَ اللَّهِ]۔

(دا هغه خلك دی چه كله به په دوی كښے څوك نيك عمله سرپه مړ شو نو دوی به د هغه په قبر جومات جوړ كړو، او دغه فتوان به ئے په كښے ولېږول، دا خلك د الله په نيز بدترین خلك دی)۔
[صحیح بخاری: ۱/۱۶۷]۔

۱۳ - دارنگ په هغه زمكه باندې مونځ كول جائز دی چه په هغه كښے د الله په آيتونو پورې تېوځه كيږي (والعياذ بالله)۔ البته د خلكو د تېوځو كولو په وخت به مونځ نه كوی هر كله چه د هغوی تېوځه آوری۔ ځكه الله تعالى فرمایلي دی: ﴿وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ﴾ الآية۔

(كله چه ته هغه خلك ووينې چه زمونږ په آيتونو كښے بكواس كوی نو د دوی نه مخ واړوه تردې چه دوی په بله خبره كښے ورننوځي)۔

علامه ابن حزم ذكر كړي دی چه دلته مونځ كول حرام دی۔

۱۴ - اور او تنور ته مخامخ مونځ كول:

امام بخاري دېته اشاره كړې چه دا كار صحيح دے، هغه فرمائي: باب دے په بيان د هغه چا كښے چه په داسے حال كښے مونځ كوی چه مخه ته ئے تنور، يا اور، يا بل يو داسے شے وی چه د هغه عبادت كيږي، خو هغه په دے سره د الله عز وجل مخ غواړي۔ بيائے دانس ﷺ مرفوع حديث ذكر كړې چه (په ما باندې په داسے حال كښے اور پيش كړې شو چه ما مونځ كولو)۔ ابن عباس رضی الله عنه فرمائي: رسول الله ﷺ د نمر خريدو په وخت مونځ وكړو او بيائے وفرمایل: (ماته اور وښودلے شو نو ما د دغه ورځے پشان سخته ورځ هيڅ كله نه وه لیدلے)۔
[صحیح بخاری: ۱/۶۱]۔

حافظ ابن حجر فرمائي: امام بخاري په دے سره هغه خبرې ته اشاره كړې چه هغه د ابن سيرين نه نقل ده چه هغه تنور طرفته مونځ كول مكروه گڼلې، او فرمایلي ئے دی چه دا د

اور کور دے۔ (أخرجہ ابن أبی شیبۃ)۔

او (یا داسے شے چہ د هغه عبادت کیرې) په دے کښه نمر، بوتان او ختکی (بوخلی) ټول داخل دی، او مقصد دا چہ دا شیان د مونځ گذار او د قبله تر مینځه پراته وی۔

بیا فرمائی: زما په نیز زیاته ښه خبره داده چہ امام بخاری په دے عنوان کښه د کراحت او غیر کراحت بیان نه دے کړې، نو کیدے شی چہ امام بخاری فرق کوی په مابین د هغه چا کښه چہ هغه ددے شیانو په لړۍ کولو قادر وی او د هغه چا کښه چہ هغه قادر نه وی۔ نو ددے دویم کس په حق کښه مکروه نه دی او همدا د دغه باب د دواړو حدیثونو سره مطابق خبره ده۔ او د اولنی کس په حق کښه مکروه دی، لکه د تصاویرو په حقله د ابن عباس رضی الله عنه په وینا کښه دا په ډاگه راځی۔

[فتح الباری: ۱/۴۱۹]۔

زه وایم: ابن بطال فرمائی: دغه پورتنو ټولو شیانو طرفته مونځ کول جائز دی، هر کله ئه چہ مقصد دغه شیانو ته مونځ کول نه وی بلکه د الله دپاره مونځ کول ئه مقصد وی او خاص د هغه مخ دپاره ئه سجده کول مقصد وی، نو بیا مونځ گذار له هیڅ یو شے ضرر نه ورکوی برابر خبره ده که هغه شے وی چہ د هغه عبادت کیرې یا بل شے وی۔ لکه څنگه چہ نبی ﷺ ته د اور مخامخ راتلل ضرر ورنه کړل۔ او همدا د عینی وینا ده۔ او همدا د امام بخاری رائه ده لکه څنگه چہ د هغه د باب د عنوان نه معلومیرې۔

[عمدة القاری: ۴/۱۸۴]۔

البته قبر طرفته او فتوانو طرفته د مونځ کولو نه منع راغله، لکه نبی ﷺ عائشه رضی الله عنها ته فرمایلی وو: [أَرْبَلِي عَنْ قَرَامِك فَإِنَّهُ لَا يَزَالُ تَصَاوِيرَهُ تَعْرِضُ لِي فِي صَلَاتِي]۔ (مونږ نه دے خپله پرده لړۍ کړه ځکه ددے تصاویر ماته بار بار په مانځه کښه راتلل)۔

[صحیح بخاری: ۱/۱۴۷]۔

د احنافو رائه داده چہ دے شیانو طرفته په هر صورت کښه مخ کول مکروه دی، ځکه په دے کښه د دغه شیانو د عابدانو سره تشبیه راځی۔

زما په نیز راجحه داده چہ په داسه حال مونځ کول چہ اور ئه مخه ته وی جائز دی۔ البته بوتانو، فتوانو او قبرونو طرفته مونځ کول جائز نه دی۔ دلیل ئه داده چہ په اور کښه منع

نۀ ده راغله، او بوتانو او قبرونو طرفته د مونځ کولو نه منع راغله۔

۱۵ - نمر او سپوږمۍ ته مخامخ مونځ کول جائز دی :

ځکه د مکروه اوقاتو نه سیوا دیته د مخامخ مونځ کولو نه منع نۀ ده راغله۔

۱۶ - حائضه ښځه، فاسق سړی، جنب، یه اودسه کس او ډیوۍ ته مخامخ مونځ کول

جائز دی : ځکه په دې باره کښه هیڅ منع نۀ ده راغله۔ او د جواز د عام دلائلو نه اباحت او

اجازت معلومېږي۔ نو څوک چه ددې نه منع کوي، هغه به دلیل راوړي۔

او کوم حدیث کښه چه داراغلی چه (یه اودسه، جنب او حائضه ښځه طرفته مونځ نۀ

کېږي) نو دا حدیث ثابت نۀ دے۔

[نیل الأوطار : ۱۴۴/۲]۔

۱۷ - او هر چه د خبرې کونکي او اوده سړي مخه ته مونځ کول دی : نو ددې نه په یو

ضعیف حدیث کښه منع راغله۔ ابن عباس رضی الله عنه د نبی صلی الله علیه وسلم دا ارشاد ذکر کوي : (تاسو د اوده

او خبرې کونکي شاته مونځ مه کوئ)۔

[ابوداود : ۱۱۰/۱]۔

خو ظاهره داده چه دا حدیث په ټولو سندونو سره ضعیف دے۔

[أحكام السترة لمحمد بن رزق ص : ۱۰۵]۔

او شیخ البانې دیته حسن ویلي۔ خو اولنې قول راجح دے، ځکه نبی صلی الله علیه وسلم به په داسه حال

کښه مونځ کولو چه عائشه k به ئې مخه ته اوده وه۔

[صحیح بخاری : ۱۹۴/۱]۔

۱۸ - د میدان په مینځ کښه مونځ کول جائز دی :

ځکه په هیڅ یو حدیث کښه ددې نه منع نۀ ده راغله۔ او بعض راویانو چه هغه مخکنی

حدیث سره دا الفاظ زیاتی کړي دی چه (د میدان په مینځ کښه ئې د مونځ کولو نه منع

کړې) نو حافظ ابن حجر فرمائی : دا زیاتی الفاظ باطل او غیر معروف دی۔

۱۹ - په غصب کړي کور یا زمکه کښه مونځ کول : په انسان باندې واجب دی چه

غصب کړې کور یا زمکه فوراً خپل مالک ته واپس کړي، خو په دې کور کښه ئې چه کوم

مونځونه کړي وی، د جمهورو علماؤ په نیز دهغه راگرځول واجب نۀ دی۔

○ نو دا هغه ځایونه وو چه ځینے علماؤ ذکر کړی دی چه په دے کښے مونځ جائز نه دے۔
خو تاته معلومه شوه چه د دوی دا خبره مطلقاً داسے نه ده۔ بلکه د کوم ځائے نه چه منع په
صحیح حدیث کښے راغلی وی، په هغه به مونږ عمل کوو۔ او که نه وی راغلی نو بیا به په
دے باب کښے په راغلو عمومی دلائلو عمل وی هغه دا چه په هر ځائے کښے به مونځ کول
جائز وی۔

[انظر النیل: ۲/ ۱۴۲]۔

جومات کښے په پاکو خپلو او چپلو کښے مونځ کول

۵۸۵ - سوال: په خپلو، چپرو کښے په جومات وغیره کښے مونځ کول څنگه دی؟
ځینے خلک دا بدمې گنړی، او ځینے وائی: دا حکم د مدینے والو پورے خاص دے ځکه د
هغوی په لارو کوڅو کښے پلټتې نه وے۔ نو آیا دا خبره صحیح ده؟
او ما دیو عالم نه واوریدل چه هغه ویل: دا کار ځکه جائز نه دے چه الله تعالیٰ فرمائی:
﴿فَاَخْلَعْ نَعْلَيْكَ﴾ (خپله خپلې دے وباسه)۔

جواب: په پاکو خپلو کښے مونځ کول جائز دی برابره خبره ده که په جومات کښے پکښے
دښه مونځ کوی او که بهر۔ بلکه د رسول الله ﷺ په جومات کښے او د مکے مکرمه په
جومات کښے پکښه هم مونځ کیري۔ او د دے وضاحت نبی اکرم ﷺ خپله کړې چه د دے
نه پس په دے مسئله کښے هیڅ شک شبه نه ده پاته شوم، لکه روستو مونږ د نبی ﷺ
فتویٰ ذکر کوو۔

نو څوک چه دا کار بدمې گنړی یا دا حکم د مدینے والو پورے خاص گنړی، او یا په سوال
کښے د ذکر شوی آیت کریمه د وچه دا کار منع گنړی، نو دا خلک ناپوهه دی او یائے په زړه
کښے منافقت دے۔ نبی اکرم ﷺ فرمائی:

[مَا بَالُ أَقْوَامٍ يَتَنَزَّهُونَ عَنِ الشَّيْءِ أَفَعُلُهُ، وَاللَّهِ! إِنِّي لَأَعْلَمُهُم بِاللَّهِ وَأَشَدُّهُمْ لَهُ خَشْيَةً]۔

(څه وجه ده چه ځینے خلک د هغه کار نه ډډه کوی چه زه ئے کووم، قسم په الله! زه د دوی
نه الله ډیر ښه پیژنم او د دوی ټولونه د الله نه زه یریدونکے یم)۔

[صحیح بخاری وغیره]۔

دے وځې نه په خپلو کښې مونځ کول جائز دی، برابره خبره ده که هغه نومې وی او که په گندگۍ باندې گنده شومې وی او بیا په زمکه پورې رابښکلو سره پاکې شوې وی۔ او برابره خبره ده که جُښه والا پلټنې ورپورې نښتې وی او که غیر جُښه والا پلټنې ورپورې نښتې وی، کله چه دا زمکه پورې راکاږې او پاکې ئې کړې نو مونځ پکښې کېږي۔

او صاحب د هدایه چه کوم د نجاست مرئیه او غیر مرئیه، یا د جُښه او د غیر جُښه والا نجاست ترمینځه فرق کړې، چه د اولنې نجاست نه خپلې په زمکه پورې رابښکلو سره پاکېږي او د دویم نه نه پاکې کېږي۔ [هدایه: ۷۲/۱]۔

نو دا فرق کول صحیح نه دی۔

حکله په حدیث کښې پلټنې مطلقه ذکر شومې، په هغه کښې د اوچې او لمدې پلټنې قید نه دی لږیدلې۔

د دې مسئلې وضاحت په اولنې جلد [۴۵۱/۱] مسئله نمبر [۱۴۹] کښې وگوره۔

په خپلو کښې د مونځ کولو د جواز دلائل:

۱ - سعید بن یزید وائی: ما د انس بن مالک رضی الله عنه نه پوښتنه وکړه، آیا رسول الله صلی الله علیه وسلم به په خپلو کښې مونځ کولو؟ وې فرمایل: هو!۔

[صحیح مسلم: ۲۰۸/۱]۔

۲ - شداد بن اوس رضی الله عنه وائی: رسول الله صلی الله علیه وسلم وفرمایل:

[خَالِفُوا الْيَهُودَ فَإِنَّهُمْ لَا يُصَلُّونَ فِي نَعَالِهِمْ وَلَا خِفَافِهِمْ]۔

(تاسو د یهودو خلاف کوئ او په خپلو کښې مونځ کوئ حکله هغوی په خپلو خپلو او موزو کښې مونځ نه کوئ)۔

[ابوداود: ۶۰۷]۔

دې حدیث کښې اشاره ده چه څوک په خپلو کښې مونځ بدې گنډې هغه د یهودو سره مشابهت لري۔

۳ - ابو سعید خدری رضی الله عنه وائی: رسول الله صلی الله علیه وسلم وفرمایل: [إِذَا جَاءَ أَحَدُكُمُ الْمَسْجِدَ فَلْيَنْظُرْ فَإِنْ رَأَى فِي نَعْلَيْهِ قَدْرًا أَوْ أَدَى فَلْيَمْسَحْهُ وَلْيَصِلْ فِيهِمَا]۔

(کله چه په تاسو کښې څوک جومات ته راشي نو هغه دې خپلو خپلو ته وگوري، که په

هغه کښه خه پلټتی یا گندگی وویښی نو هغه دے زمکه پورے راکاږی او بیا دے پکښه مونځ وکړی۔

[ابوداود : ۶۰۸]۔

۴ - عبد الله بن عمرو بن العاص رضی اللہ عنہ وائی : ما رسول الله صلی اللہ علیہ وسلم لیدلے چه کله به ئے خپیبله خپه مونځ کولو او کله په خپلو کښه۔

[ابوداود، مشکاة : ۷۳/۱، ابن ماجه : ۱۷۰/۱]۔

په دے مضمون باندے ډیر حدیثونه راغلی، خو ک چه زیاتی وضاحت غواړی هغه دے د حدیثو کتابونو ته رجوع وکړی۔ او دومره خبره دیو صحیح مسلمان دپاره کافی ده۔ نو مسلمان له مناسب نه دی چه هغه شے بدے وگنړی کوم چه رسول الله صلی اللہ علیہ وسلم کړے او هغه ته ئے ترغیب ورکړے۔

جومات کښه دویمه جمعه کول

۵۸۶ - سوال : په جومات کښه دویمه جمعه جائز ده او که نه ؟

جواب : جوماتونه دوه قسمه دی۔ یو هغه جوماتونه چه د سړکونو او شاهرا هونو په غاړه وی۔ او بل د محله جوماتونه دی۔

نو د سړکونو په غاړه جوماتونو کښه دویمه جمعه کول جائز دی، ځکه په هغه کښه په دے کار سره د مسلمانانو ترمنځه د تفرقه سوال نه پیدا کیږی۔ او دا اجماعاً جائز دی۔

[رد المحتار للشامی : ۳۷۱/۱]۔

او کوم جوماتونه چه په محله کښه وی او د هغه مقرر امام او مؤذن وی۔ نو د علماؤ د ظاهر قول مطابق په هغه کښه دوباره جماعت کول مکروه دی۔

شیخ البانی په (تمام المنه) کښه دا مسئله په تفصیل سره بیان کړے، هغه فرمائی :

سوال : په جومات کښه د دویمه جمعه کولو شرعی حکم خه دے ؟

جواب : په دویم جماعت کولو کښه د فقهاؤ اختلاف دے۔ خو د اختلاف او دراجح او مرجوح ذکر کولو نه مخکښه د دویم جماعت معنی پیژندل پکار دی۔

نو اختلاف په دے کښه دے چه په یو جومات کښه مقرر امام او مقرر مؤذن وی، په هغه

کښه د دویم جماعت کولو حکم څه دی؟ پاته شو هغه دویمه جمعه چه هغه په کور کښه کیري، یا د لار په جومات کښه کیري، یا په دکان کښه کیري نو په دې ځایونو کښه په دوباره جمعو کولو کښه هیڅ مانع نشته، ددې کول جائز دی۔

نو کوم علماء چه د دویم جماعت د کراحت قائل دی، نو هغوی په خپل موقف باندې دوه دلیلونه ذکر کوي۔ (۱) یو نقلی شرعی دلیل۔ (۲) او بل نظری دلیل، یعنی په روایت کښه سوچ او فکر کول او د جماعت په مشروعیت کښه حکمت لټول۔

(۱) نو نقلی دلیل دادې: چه نبی اکرم ﷺ په خپل ټول عمر کښه چه کله خلکو ته په جومات کښه مونځ کولو، او یو صحابی به راغی او د هغه نه به جمعه شوی وه، نو هغه به یواځه مونځ کولو، ددې انتظار به نه کولو چه څوک راشي او دویمه جمعه وکړي، لکه چه نن صبا خلک دا کار کوي، اخوا د یوخوا گوري او یو کس دوه کسه پیدا کوي او د هغه سره دویمه جمعه کوي۔

دا کار به سلفو نه کولو۔ بلکه کله به چه د دوی نه جماعت فوت شو او جومات ته به راغلل نو یواځه مونځ به نه کولو۔

په دې باره کښه امام شافعی ډیره ښکله جامعہ خبره کړې، هغه فرمائی: (کله چه یوه ډله جومات ته ننوځي او امام پیامومی چه جماعت نه کړې دی، نو دا خلک به یواځه مونځ کوي۔ که چرې دوی دوباره جماعت وکړو نو جائز دی، خو زه دوی دپاره دا کار مکروه گنم، ځکه چه دا کار د سلفو عادت نه وو)۔

بیا فرمائی: پاته شو هغه جومات چه د لار په سر دی۔ چه د هغه نه کوم مقرر امام وی اونه مؤذن۔ نو په دې کښه بیا دوباره جماعت کول باک نه لري۔

بیا فرمائی: مونږ ته دا خبره رارسیدلې چه د صحابه کرامو دیوې ډله نه د جمعه مونځ فوت شو نو هغوی ځانله ځانله مونځ وکړو، سره ددې چه دوی په دویم جماعت کولو قادر وو، خو دوی دا کار ونه کړو، ځکه دوی دا خبره بده گنلې چه په یو جومات کښه دوباره جماعت وشي۔

[کتاب الأم للشافعی رحمه الله]

امام شافعی چه د صحابه کرامو [کوم اثر په صیغه د جزم سره معلق پیش کړو نو دا

اثر حافظ ابو بکر بن ابی شیبہ په خپل مشهور کتاب (مصنف) کښه په قوی سند سره د حسن بصری نه ذکر کړی چه د صحابه کرامو نه جماعت فوت شو نو دوی ځان ځانله مونځ وکړو۔

او دا مضمون ابن قاسم په (مدونة الامام مالك) کښه د سلفو د یو ډله نه هم ذکر کړی، لکه د ابن عمر مولی نافع، سالم بن عبد الله او نورو نه چه دوی نه به کله جماعت فوت شو نو دوی به ځانله ځانله مونځ کولو، او دویم جماعت به ئه نه کولو۔

○ دارنگه امام طبرانی په خپل (معجم کبیر) کښه په جید سند سره د ابن مسعود رضی الله عنه نه نقل کړی چه هغه د جمعه مانځه دپاره د خپلو دوو ملگرو سره مسجد ته د کوره وواته، نو څه گوری چه خلک د جومات نه را ووتل او جمعه ئه کړی وه۔ نو ابن مسعود واپس شو او هغوی ته ئه په کور کښه جمعه ورکړه۔

نو که چرې په جومات کښه دویمه جمعه جائز وې نو ابن مسعود رضی الله عنه به خپلو دواړو ملگرو سره دویمه جمعه کړې وې۔ ځکه هغه ته دا حدیث معلوم وو چه (د سړی بهترین مونځ هغه دې کوم چه په کور کښه کوی، سیوا د فرض مونځ نه)۔

نو ابن مسعود په جومات کښه د مونځ کولو نه ول منع شو؟ په دې وجه منع شو چه که جومات ته راغلی وې نو ځانله ځانله مونځ به ئه کولې، نو ددې نه ښه داده چه کور ته لاړو او جمعه سره ئه مونځ وکړو۔

نو دې تائیداتو سره د جمهورو د رائے تائید کيږی چه دوی په هغه جومات کښه دویمه جمعه مکروه گنړی چه په هغه کښه مقرر امام او مقرر مؤذن وی۔

دارنگ د راتلونکی حدیث نه هم په دقیق نظر سره دا معنی معلومیدې شی، هغه دا چه بخاری او مسلم د ابو هريره رضی الله عنه نه روایت کوی چه رسول الله صلی الله علیه وسلم وفرمایل:

(بیشکه ما دا اراده کړې چه زه یو سړی ته امر وکړم او هغه خلکو ته مونځ وکړی، بیا څه سړو ته حکم وکړم او هغوی لږگی راجمع کړی، بیا زه هغه خلکو پسې ورشم چه هغوی د جمعه مانځه ته نه حاضرېږی او په هغوی باندې کورونه وسیزم۔ قسم دې په هغه ذات چه د محمد صلی الله علیه وسلم روح د هغه په لاس کښه دې! که چرې په دوی کښه یو کس ته دا معلومه شی چه دې په جومات کښه دوه ښه پانچې مومی، نو خامخا به دیته

حاضریدلے۔

نو په دے حدیث کښے سخت وعید او زجر دے د هغه چا دپاره چه د جَمْعے مانځه نه روستو پاته کیږی، او ددے جَمْعے نه مراد به کومه جَمْعه وی؟ که اولنئ جَمْعه وی۔ نو بیا دویمه جَمْعه کول مشروعه نه ده، څنگه چه د صحابه کرامو طریقه دا وه چه دوی به دویمه جَمْع په جومات کښے نه کوله۔ او که څوک ووائی چه ددے نه مراد دویمه او دریمه جمع ده، نو بیا خو کوم خلک چه په کورونو کښے ناست دی او رسول الله ﷺ هغوی پسے ورشی نو هغوی دا عذر پیش کولے شی چه مونږ دویمه او دریمه جَمْع ته حاضرېږو اگرکه د اولنئ جَمْع نه پاته شوی یو۔ بیا د نبی اکرم ﷺ حجت په دے خلکو څنگه قائمیدے شی؟

(۲) او نظری دلیل دادے چه: په احادیثو کښے د جماعت د مانځه ډیر فضائل راغلی، یو د هغه نه مشهور حدیث دے چه (د جماعت مونځ د یواځے مانځه نه یو په پنځیشت او په بل روایت کښے: یو په ویشت درجه افضل دے)۔

او په بل حدیث کښے راغلی چه (د یو سړی مونځ د یو سړی سره د الله په نیز ډیر بهتر دے د هغه مونځ نه چه انسان ئ یواځے کوی۔ او د یو سړی مونځ د دوو سړو سره د الله په نیز ډیر بهتر دے د هغه مونځ نه چه د یو سړی سره ئ کوی)۔ او دغسے څومره چه د جماعت افراد ډیرېږی نو د الله په نیز د هغه ثواب زیاتېږی۔

نو اوس راشه کله چه دویمه جَمْعه مونږ مشروعه وگنړو، نو ددے انجام به دا شی چه د جماعت د مانځه افراد به کمیږی ځکه ټول خلک به په یو ځل مونځ له نه راځی بلکه ځینے خلک به په دے وجه پاته کیږی چه دویمه جَمْع به وکړو۔

دا وجه ده، د جَمْع په مانځه کښے د گنږے گونږے یوه وجه دا هم ده چه د جَمْع مونځ اتفاقاً په یو جومات کښے دویم ځل نه کیږی نو ځکه په دے کښے خلک گنږوی۔ دغسے که په عامو مونځونو کښے هم دویمه جَمْع نه کیږی نو خلک به اوله جَمْع ته د رارسیدو کوشش کوی، ځکه دوی نه بیا د جَمْع ثواب فوت کیږی۔ او که دویم جماعت مشروع شی نو بیا به خلک د اول جماعت ډیر اهتمام نه کوی ځکه که اوله جَمْع تره فوت شوه نو دویمه به وکړی۔ او که دویمه تره فوت شوه نو دریمه او څلورمه به وکړی۔ نو په دے سره په اوله جَمْع کښے دده حرص او همت کمزور دے کیږی۔

○ او دا خبره د پیژندو وړ ده چه کوم علماء د دویمه جمعه د عدم مشروعیت قائل دی، او دیته په مخکنی تفصیل سره مکروه وائی، نو دا د سلفو جمهور علماء دی، چه په دے کښه درې واړه امامان: ابو حنیفہ، مالک، شافعی دے۔ او امام احمد په یو روایت کښه د دوی سره ملگر دے۔ خو دا روایت نن صبا د امام احمد په تابعدارو کښه مشهور نه دے۔ اگر که دا روایت د امام احمد خاص شاگرد امام ابو داؤد ذکر کړی، لکه هغه په (مسائل الامام احمد) کښه د احمد نه نقل کړی چه: د حرمینو په جوماتونو کښه دویمه جمعه کول سخت مکروه دی۔ نو ددے نه معلومیږی چه په نورو جوماتونو کښه هم مکروه ده۔

او دویم روایت د امام احمد چه د هغه په تابعدارو کښه مشهور دے، نو په دے کښه هغه او د هغه پیرویانو په یو روایت باندے اعتماد کړی کوم چه امام ترمذی او امام احمد او نورو د ابو سعید خدری رضی اللہ عنہ نه نقل کړی چه (یو سړی جومات ته ننواته او رسول الله صلی اللہ علیہ وسلم مونځ کړی وو او صحابه ترے گیر چاپیره ناست وو، نو دغه سړی اراده وکړه چه مونځ وکړی، نو نبی صلی اللہ علیہ وسلم وفرمایل: آیا څوک سړی نشته چه په دے باندے صدقه وکړی او ددے سره شریک مونځ وکړی؟ نو یو سړی پاسیده او هغه سره ئے مونځ وکړ)۔

په سنن کبریٰ د بیهقی کښه دی چه دا کس ابو بکر صدیق رضی الله عنه وو چه د هغه سړی سره ئے مونځ کړی وو۔ خو ددے روایت سند ضعیف دے، او په صحیح روایت کښه د دغه سړی نوم نه دے اخستل شوی۔

نو دوی دا حدیث په دلیل کښه پیش کوی چه رسول الله صلی اللہ علیہ وسلم په دویم جماعت باندے اقرار کړی دے۔

ددے استدلال نه جواب دادے چه په دے حدیث کښه چه کوم جماعت ذکر شوی، دا هغه جماعت نه دے په کوم کښه چه زموږ بحث دے۔ ځکه په دے حدیث کښه چه کوم جماعت ذکر شوی هغه دادے چه یو سړی د جماعت فوت کیدو نه پس جومات ته راغی او ځانله ئے مونځ کولو نو رسول الله صلی اللہ علیہ وسلم خپلو ملگرو ته ترغیب ورکړو چه ددے سره مونځ وکړی او دا مونځ به ددے نفل وی۔ نو هغه دا کار وکړو۔ نو دا جماعت د دوه کسانو نه جوړ دے، یو امام او بل مقتدی۔ امام فرض کړی او مقتدی نفل۔ که دا نفل کونکے نه وے نو جماعت خو نه کیده۔ او بحث خو په دے کښه دے چه امام او مقتدی دواړه فرض کوی۔

دے وځي نه په دے حديث باندے استدلال کولو کښے خبرے اترے شته دے۔

بله داچه په دے حديث کښے دا الفاظ راغلي چه (خوځ به په دة صدقه وکړي) نو دلته صدقه کونکے هغه کس دے چه هغه په اولني جماعت کښے د رسول الله ﷺ سره مونځ کړي، او صدقه کړي شوي هغه دويم کس دے چه دے ورسره جماعت ته ولاړ دے۔ او ظاهره ده چه صدقه خوځ کوي هغه مالداره وي، نو دا کس په دے وجه مالداره دے چه دة د رسول الله ﷺ سره د هغه جماعت مونځ کړي چه د هغه ثواب يو په (۲۷) درجے دے۔ نو دا په دے وخت کښے غني دے او کولے شي چه په بل چا صدقه وکړي۔ او کوم کس چه د امامتۍ مونځ کړي – که چرے دا دويم کس نه وي نو هغه به يواځے مونځ کولے – هغه فقير دے، ديتنه محتاج دے چه په دة صدقه وکړي شي، ځکه دة هغه ثواب نه دے گټيلے کوم چه دغه صدقه کونکي گټيلے دے۔

او هر چه اختلافي صورت دے نو په هغه کښے امام او مقتديان ټول فقيران دي۔ دے ټولو نه د اولني جماعت فضيلت فوت شوي۔

دے وځي نه ددے حديث نه د دويم جماعت په مشروعيت باندے استدلال صحيح نه دے۔ او دوي ددے حديث نه استدلال کوي چه (صلاة الجماعة په يواځے مانځه باندے وويشت درجے فضيلت لري) نو په دے حديث کښے دوي د (الجماعة) نه مراد د جماعت هر مونځ اخستے دے چه د جماعت هريو مونځ په مسجد کښے دوچند کيږي، حالانکه دلته د (الجماعة) نه مراد هر جماعت نه دے بلکه هغه جماعت دے چه رسول الله ﷺ مشروع کړي او خلکو ته ئے ددے ترغيب ورکړي او حکم ئے ورته کړي، او خوځ چه ددينه روستو پاتے کيږي د هغوي د کورونو سوزولو گواښ ئے کړي، او ددے نه پاتے کيدونکي ئے منافقان گنړلي، او همدا هغه اولنې جماعت دے چه وويشت درجے ثواب لري۔

د شيخ الباني خبره ختمه شوه۔

[تمام المنة ص ۱۵۵-۱۵۸]۔

زۀ وايم: دويم جماعت د هغه چا دپاره جائز دے چه هغه عذر لري، يا دا کار عادت نه جوړوي، او په دے کار سره نه د مسلمانانو ترمينځه اختلاف واقع کيږي او نه په دوي کښے سستيا راځي۔ نو بيا په دے وخت کښے جائز دے۔ او دليل ئے دانس ﷺ هغه عمل دے چه

په صحیح حدیث کښه راغله چه : (هغه تقریباً د شلو ځوانانو سره راغی او وې فرمایل : آیا تاسو مونځ کړئ ؟ مونږ ویل : هو! نو یو ځوان ته ئې امر وکړو او هغه اذان وکړو او اقامت ئې وکړو، بیا انس رضی اللہ عنہ مخکښه شو او دوی ته ئې مونځ وکړو)۔

[صحیح بخاری : ۸۹/۱، بیهقی : ۶۹/۳]۔

○ او دا حدیث چه (آیا یو سړی نشته چه په ده صدقه وکړی)۔ [سنن أبی داود]۔

په دې حدیث کښه هم هغه قید مراد دې کوم چه مونږ ذکر کړو۔ او دیته امام بیهقی په خپل سنن کښه اشاره کړې، لکه هغه فرمائی : (باب دې په بیان د دویم جماعت کولو کښه په هغه جومات کښه چه په هغه کښه یو ځل مونځ شوی وی، هر کله چه په دې کار سره د مسلمانانو ترمینځه یې اتفاقی نه راځی)۔

[بیهقی : ۶۹/۳]۔

او د انس رضی الله عنه د پورتنی حدیث نه دا هم معلومه شوه چه د دویم جماعت دپاره اذان او اقامت دواړه شته دې۔ نو څوک چه دا وائی چه په دویمه جمعه کښه به امام ځای بدلوی، او یا اذان به ورله نه کوی او نه به ورله اقامت کوی : نو د دوی دا خبره محض رائه ده، هیڅ دلیل نه لری۔

خو دا خبره د غور وړ ده چه مونږ په دې فتویٰ سره خلکو ته دا دعوت نه ورکوو چه دویمه جمعه دې کوی، ځکه کوم خلک چه دویم جماعت مشروع گنړی د هغوی په جوماتونو کښه ماسستی او د اول جماعت اهتمام نه کول لیدلی دی، او اولنه جماعت، سره د وس او قدرت نه پریډی۔ او دا په دې گمان چه گڼه په دویم جماعت کښه به هم هغه شان اجر او ثواب وی کوم چه په اولنی جماعت کښه دې۔

[انظر هیئة کبار العلماء : ۲۵۱/۱، نصب الراية : ۵۷/۱، فتح الباری : ۱۰۴/۱، المغنی : ۱۰/۲، وفي السنن والمبتدعات رد علی الجماعة الثانية : ۷۹/۱، وفي نیل الأوطار : ۱۸۵/۳، أشار إلى جوازها. وانظر المحلی : ۱۵۴/۳، المصنف لعبد الرزاق : ۲۹۱/۲، سنن أبی داود : ۹۲/۱، المصنف : ۴۰۹/۲، المشکاة : ۱۰۲/۱، مجمع الزوائد : ۴۵/۲، إرواء الغلیل : ۳۱۶/۲]۔

په هوائی جهاز کښه مونځ کول او قبله ته مخ کول

۵۸۷ - سوال : په جهاز کښه د مونځ کولو او قبله ته د مخ کولو څه حکم دی ؟

جواب : په سفر کښه په اتفاق د علماؤ سره، او په حضر کښه د راجح قول مطابق، په سورلي د پاسه نفل کول جائز دی۔ د جابر رضی اللہ عنہ په حدیث کښه دی، دا وائی :

(رسول الله صلی اللہ علیہ وسلم زه د یو کارپسے ولیرلم نو زه ورته په داسه حالت کښه راغلم چه هغه په خپله د سورلي د پاسه مونځ کولو او مخ ته مشرق طرفته وو، او د سجدې اشاره به ته د رکوع د اشاره نه بنکته ساتله)۔

[ابوداود : ۱۸۰/۱، مشکاة : ۱۱۹/۱]۔

نو دا حدیث په دې خبره دلالت کوی چه په سفر او حضر دواړو کښه په سورلي نفل مونځ کول جائز دی۔ خو کله چه نفل مونځ شروع کوی نو په اوله کښه قبله ته مخ کول مستحب دی، ځکه د انس رضی اللہ عنہ په حدیث کښه دی : [كَانَ رَسُولُ اللَّهِ صلی اللہ علیہ وسلم إِذَا سَافَرَ وَأَرَادَ أَنْ يَتَطَوَّعَ اسْتَقْبَلَ الْقِبْلَةَ بِنَاقَتِهِ فَكَبَّرَ ثُمَّ صَلَّى حَيْثُ وَجَّهَهُ رِكَابُهُ]۔

(رسول الله صلی اللہ علیہ وسلم به چه کله سفر کولو او د نفلو اراده به ته وکړه نو خپله اوښه به ته قبله ته مخامخ کړه او تکبیر به ته وکړو بیا چه به د سورلي کوم طرف ته مخ وو نو مونځ به ته جاری ساتلو)۔

[ابوداود : ۱۸۰/۱، مشکاة : ۱۱۹/۱]۔

نو دې حدیث نه معلومه شوه چه په سورلي باندې د نفلو شروع کولو په وخت قبله ته مخ کول مستحب دی۔ او دا آیت هم عام ده : ﴿وَلِلَّهِ الْمَشْرِقُ وَالْمَغْرِبُ فَأَيْنَمَا تُوَلُّوا فَثَمَّ وَجْهُ اللَّهِ﴾ (الله لره مشرق او مغرب دی نو چرته چه تاسو مخ کوی هلته د الله مخ دی)۔

او هر چه فرائض دی نو دا د سورلي د پاسه نه کیږی مگر په خاصو ځایونو کښه کوم چه مونږ روستو ذکر کوو۔

په اولنی خبره باندې دلیل د ابن عمر رضی اللہ عنہ حدیث دی، دا وائی : (رسول الله صلی اللہ علیہ وسلم به په سفر کښه د سورلي د پاسه په اشاره سره د تهجدو مونځ کولو چرته به چه د سورلي مخ وه۔ دومره ده چه فرائض به ته ددې د پاسه نه کول۔ او په سورلي د پاسه به ته وتر هم کول)۔

[بخاری، مسلم، مشکاة : ۱/۱۱۸].

او دا د ټولو علماؤ وینا ده۔

○ او په جهاز یا کشتی یا ریل گاډی کېنې فرض مونځ کول جائز دی۔ البته په لاری موټر، اس او اوبښ وغیره باندې مونځ کول جائز نه دی۔ په دې کېنې قاعده داده چې هر هغه څاروې چې په هغې باندې رکوع او سجده کول ممکن وی نو د هغې د پاسه مونځ جائز دې فرض وی که نفل وی۔ او هر هغه ځناور چې په هغې باندې رکوع او سجده کول ممکن نه وی نو په هغې باندې فرائض نه کیږي۔

په دې باندې دلیل د عبد الله بن عمر رضی الله عنہ حدیث دې، دا وائی: نبی صلی الله علیه وسلم نه په کشتی کېنې د مونځ کولو په حقله پوښتنه وشوه چې زه به په کشتی کېنې څنگه مونځ کوم؟ وې فرمایل: (په کشتی کېنې په ولاړه مونځ کوه مگر که ته د ډویدو نه ویریدلې)۔
[مستدرک حاکم : ۱/۲۷۵، دارقطنی : ۱/۳۹۵].

امام حاکم وائی: د دې سند صحیح دې، حافظ ذهبي فرمائی: د مسلم په شرط دې، او فرمائی: دا شاذ دې۔ شیخ البانی دېته صحیح ویلی۔

او فرمائی: په جهاز کېنې مونځ داسې دې لکه په کشتی کېنې مونځ چې په لاړه به مونځ کوی که وس ته وی، او که نه وی نو بیا به ته په ناسته د رکوع او سجده په اشاره سره کوی)۔ [صفة الصلاة، ص: ۷۹].

او هر چې په سخته ویره کېنې مونځ کول دی، نو رسول الله صلی الله علیه وسلم د خپل امت دپاره دا لاره ایښې ده چې دوی دې په ولاړه باندې پیاده یا په سورلی باندې مونځ کوی، قبله ته مخ کونکی وی او که نه وی، لکه څنگه چې بخاری او مسلم روایت کړی دی۔
[انظر الإرواء: ۵۸۸].

○ په فتاویٰ هیئت کبار العلماء کېنې دی: په مسلمان باندې واجب دی چې کله په جهاز یا صحراء کېنې وی نو د قبله په پیژندلو کېنې دې کوشش وکړي، د پوهه خلکو نه دې پوښتنه وکړي یا دې د قبله نښو نښانو ته وگوري، دې دپاره چې ښه په بصیرت سره قبله طرفته مونځ وکړي۔ او که ددې باوجود ورته د قبله پوره معلومات ونشو، نو اجتهاد به وکړي او د قبله په معلومولو کېنې به سوچ وکړي او کوم طرفته ته چې غالب گمان راغی

هغه ته به مونځ وکړي او دا مونځ دده نه کافي دی۔ اگرکه روستو دا پته ولېږي چه ده قبله خطا کړي ده، وجه داده چه دی سړي اجتهاد وکړو او د الله نه د خپل وس مطابق وه یریدۀ۔ او دا ورله جائز نه دی چه په جهاز یا په صحراء کښه د قبله په معامله کښه د اجتهاد نه بغیر مونځ وکړي۔ که چرې دا کارئ وکړو نو مونځ به دوباره کوی ځکه دی د خپل وس مطابق د الله نه ونه یریدۀ او د قبله معلو مولو دپاره ئه کوشش ونه کړو۔

او که په جهاز کښه انسان نشي ودریدي او په ناسته مونځ وکړي نو په دې کښه څه باک نشته، داسه ده لکه یو سړي په کشتي یا په لانچ کښه مونځ کوی او د ودریدو نه عاجز وي۔ ددې دلیل دا آیت کریمه دی چه: ﴿فَاتَّقُوا اللَّهَ مَا اسْتَطَعْتُمْ﴾ (د الله نه د خپل وس مطابق یرېږئ)۔ هو! په نفلو کښه کله چه په جهاز یا په گاډی کښه یا په سورلي باندې مونځ کوی نو په دې کښه قبله ته مخ کول واجب نه دی، ځکه د رسول الله ﷺ نه ثابته ده چه هغوی به په خپل اوښ باندې، چرته به چه د اوښ مخه وه، نفل مونځ کولو۔ خو د تکبیر تحریمه په وخت په نفلو کښه هم قبله ته مخ کول مستحب دی، او بیا ددې نه پس که هر خواروان وی مونځ دی پوره کړي، لکه چه دا د انس رضی الله عنه په حدیث کښه ثابته ده۔ [فتاویٰ هیئة کبار العلماء: ۲۱۶/۱]۔

سعید بن منصور په خپل سنن کښه د عبد الله بن ابی عتبۀ نه روایت کوی، دا وائی: زۀ د جابر بن عبد الله او ابو سعید او ابو هریره [سره په یوه کشتي کښه ملگرې ووم، نو هغوی په ولاړه باندې جمعه سره مونځ وکړو، چه یو په کښه امام جوړ شوی وو، حالانکه دوی قادر وو چه د سمند غاړې ته کوز شوی وے۔ [التعلیق المغنی علی سنن الدارقطني: ۳۹۵/۱]۔

ددې حدیثونو نه معلومه شوه چه څوک په کشتي کښه مونځ کوی نو هغه له ودریدل فرض دی۔ په ناسته مونځ ورله جائز نه دی، خو که د ډویدو نه یریدۀ نو بیا ورله کیناستل جائز دی۔ دارنگه ثابته شوه چه په کشتي کښه مونځ جائز دی اگرکه زمکه ته د کوزیدو امکان هم وي۔ دارنگه ددې نه معلومېږي چه په سورلي (ریل گاډی) کښه مونځ صحیح دی اگرکه هغه روان وي او خوزیږي راخوزیږي۔ خو په دې کښه به هم په ولاړه مونځ کوی، په ناسته به ئه نه کوی، مگر که عذروي، لکه د کشتي غونته۔

په مغنی کښه هم وائی چه څوک په داسه سورلی کښه مونځ کوی چه په هغه کښه په رکوع او سجده او ودریدو او قبله ته مخ کولو باندې قادر وی او گرځیدې راگرځیدې شی نو په هغه کښه مونځ کول جائز دی، او دده مثال لکه د کشتی د سواره دے۔

[المغنی: ۱/۴۸۵].

علامه شوکانی فرمائی: دانس ﷺ حدیث نه معلومیږی چه په سورلی باندې مونځ کول جائز دی، او د تکبیر تحریم په وخت قبله ته مخ کول پکار دی بیا روسته که هر خوا سورلی روانه وی باک نه لری۔

[نیل الأوطار: ۲/۱۸۳].

او په جهاز کښه مونځ کول جائز دی، ځکه سجده ښکته کیدو ته او اووه اندامونو کښه دوته وائی، برابره خبره ده که دا کښه د پښو د پښو په زمکه وی او که دده نه علاوه په بل شی۔ لکه څنگه چه نبی ﷺ په کشتی کښه مونځ جائز کړې دے حالانکه په کشتی کښه خوزمکه نه وی بلکه د لرگو تخته وی، نو دغه شان په جهاز کښه هم ده۔ بله دا چه الله تعالیٰ فرمائی: ﴿فَاتَّقُوا اللَّهَ مَا اسْتَطَعْتُمْ﴾ او دا سر په به هم د خپل وس مطابق مونځ کوی ځکه دده دپاره د جهاز نه وتل ممکن نه وی۔ په خلاف د گاډی او ځناور نه چه دده نه وتل کیدې شی۔

امام بخاری په خپل صحیح کښه په [باب الصلاة عند المناهضة الحصون] او [باب صلاة الطالب والمطلوب] کښه دپته اشاره کړې چه د سخت ضرورت په وخت د سورلی دپاسه هم فرض مونځ کول جائز دی۔ [صحیح بخاری: ۱/۱۲۹].

د قبرونو دپاسه جوړ شوو جوماتونو کښه مونځ جائز نه دے

۵۸۸ - سوال: په قبرونو دپاسه جوړ شوو جوماتونو کښه مونځ کول جائز دی او که نه؟

جواب: کوم جوماتونه چه د قبرونو دپاسه جوړ شوی وی، په هغه کښه مونځ نه کیږی، دارنگه په هغه جوماتونو کښه هم مونځ نه کیږی چه په هغه کښه قبرونه وی۔ او په دے خبره د خلور واپو امامانو اتفاق دے۔ دومره ده چه په دوی کښه ځینې وائی: مونځ کول پکښه مکروه دی، او ځینې وائی مونځ صحیح نه دے۔ لکه په دے باره کښه وضاحت په

مسئله نمبر (۷۸) کنبه تیر شو۔

په جومات کنبه خوراک خکاک کول جائز دی

۵۸۹ - سوال : په جومات کنبه خوراک خکاک کول جائز دی او که نه ؟

جواب : جوماتونه په اصل کنبه د مانځه، تلاوت او د الله ذکر او نورو عبادتونو دپاره جوړ شوی دی، لیکن الله په خپل فضل او رحمت سره د انسانانو دپاره په دې کنبه خبره، خوراک خکاک او خوب کول جائز کړی دی۔ لکه په دې خبره ډیر حدیثونه دلالت کوی۔

۱ - عوف بن مالک رضی الله عنه وائی : رسول الله صلی الله علیه وسلم په مونږ باندې مسجد ته راننوتۀ او په لاس کنبه ئې امسا وه، او په مونږ کنبه یو سپری په جومات کنبه دردی کهجورو یوه خوشه زوړنده کړې وه، نو هغه ئې په امسا ووهله او وې فرمایل : که ددې صدقے والا غوښتله نو ددې نه به ئې ښۀ شے صدقه کړې وې، او وې فرمایل : ددې صدقے خاوند به د قیامت په ورځ ردی کهجورې خوری)۔

[ابوداود : ۲۳۳/۱، باب ما لا يجوز من الثمرة فی الصدقة، وسنده حسن].

نو ددې حدیث نه معلومه شوه چه صحابه کرامو به په جومات کنبه د خوراک دپاره کهجورې زوړندولې۔

۲ - جابر رضی الله عنه فرمائی :

[إِنَّ النَّبِيَّ صلی الله علیه وسلم أَمَرَ مِنْ كُلِّ جَادٍ عَشْرَةَ أَوْ سَقٍ مِنَ التَّمْرِ يَقْنُو يُعَلَّقُ فِي الْمَسْجِدِ لِلْمَسَاكِينِ].

(نبي صلی الله علیه وسلم امر کړې چه د کهجورې د کوم بوتی نه لس وسقه کهجورې پریکړې شې نو د هغه نه به یوه خوشه راوړلې کیږي او په جومات کنبه به زوړندیږي)۔

[ابوداود : ۲۴۱/۱].

په دې حدیث کنبه نبي صلی الله علیه وسلم دا حکم کړې چه کله د کهجورې د بوتی نه کهجورې شو کیږي نو د هغه نه به یوه خوشه راشو کولې کیږي، او په جومات کنبه به زوړندولې شې، دې دپاره چه فقیران ئې هم وخورې څنگه ئې چه مالداران خوری۔

۳ - انس بن مالک رضی الله عنه وائی : ابو طلحه ام سلیم ته وویل : ما د رسول الله صلی الله علیه وسلم آواز کمزورې ولیدۀ چه په دې کنبه راته ولږه معلومه شوه، نو آیا تاسره څه شے شته دې؟ نو

هغه د ورېشو خه ککوری (روتی) راوښکله او بیا ئه خپله لوپټه راوښکله او هغه روتی ئه د هغه په یوه برخه کښه راتاؤ کړه، بیا ئه هغه زما د جامه لاندې پټه کړه او هغه ئه پرې راتاؤ کړه، بیا ئه زه رسول الله ﷺ ته راوړلم۔ انس وائی: ما هغه یوړه او رسول الله ﷺ مې په جومات کښه وموندلو چه خلک ورسره وو، زه د هغوی خواته ودریدم نو رسول الله ﷺ ماته وفرمایل: آیته ابو طلحه رالیږل ئه؟ ما ویل: هو! وې فرمایل: خوراک دپاره؟ ما ویل: هو! رسول الله ﷺ خپلو ملگرو ته وفرمایل: پاسئ (تر آخره پورې)۔

[صحیح بخاری: ۸۰/۱، صحیح مسلم: ۱۷۸/۲]۔

ابن عمر رضی الله عنهما وائی: زه د نبی اکرم ﷺ په زمانه کښه ځوان هلك ووم، او زه به په جومات کښه اوده کیدم۔

[ابوداود: ۶۰/۱]۔

نو ددې حدیثونو نه ثابت شوه چه په مسجد کښه خوراک کول بغیر د خه کراحت نه جائز دی۔ والحمد لله۔

کافر وقف کړی جومات کښه د مونځ حکم

۵۹۰ - سوال: یو جومات کافر وقف کړې وی، نو په دې کښه مونځ کول جائز دی او که نه؟ دارنگ کله چه جومات په حرام مال سره جوړ شوی وی، نو په دې کښه مونځ جائز دې او که نه؟

جواب: صحیح خبره داده چه کوم جومات په حرام مال جوړ شوی وی، په هغه کښه مونځ کول درست نه دی۔ ځکه نبی ﷺ فرمایلی دی: [إِنَّ اللَّهَ طَيِّبٌ لَا يَقْبَلُ إِلَّا طَيِّبًا]۔ (الله پاکیزه ذات دې، صرف پاکیزه شے قبلوی)۔

[صحیح بخاری: ۱۸۹/۱، مشکاة: ۱۶۷/۱]۔

او فرمائی: [لَا يَقْبَلُ اللَّهُ صَدَقَةً مِنْ غُلُولٍ]۔ (الله تعالیٰ د خیانت د مال نه صدقه نه قبلوی)۔

[ترمذی: ۳/۱]۔

ابو هريره رضی الله عنه وائی: رسول الله ﷺ وفرمایل: بیشکه الله پاک ذات دې صرف پاک شے قبلوی، او الله مومنانو ته د هغه شے حکم کړې کوم ئه چه رسولانو ته کړې، لکه فرمائی:

﴿يَا أَيُّهَا الرُّسُلُ كُلُّوْا مِنَ الطَّيِّبَاتِ وَاعْمَلُوا صَالِحًا﴾ اے رسولانو! پاک شيان خوری او نیک عملونه کوی۔ او الله تعالیٰ فرمائی: [يَا أَيُّهَا الَّذِينَ آمَنُوا كُلُّوْا مِنْ طَيِّبَاتِ مَا رَزَقْنَاكُمْ]۔

(اے ایمان والو! تاسو هغه پاک شيان خوری کوم چه مونږ درکړی دی)۔ بیا رسول الله ﷺ د یو سړی تذکره وفرمایله چه اوږد سفر کوی، گلوږ او گرد آلود ويختانو والا وی، لاسونه ئے آسمان ته اوچت کړی وی او یارب یارب (وایی، الله نه) دعاء غواړی، حال دا چه دده خوراک حرام وی، خکاک ئے حرام وی، لباس ئے حرام وی، او په حرامو باندې غټ شوې وی، نو ددې سړی دعاء به څنگه قبوله شی؟)۔

[صحیح مسلم، مشکاة: ۱/۲۴۱]۔

نو ددې حدیث نه معلومه شوه چه څوک حرامه خوری نو د هغه دعاء نه قبلېږی، نو دده مونږ به څنگه قبول شی، ځکه د دعاء معامله د مانځه د معامله نه فراخه ده۔

فتاویٰ رشیدیہ [ص: ۵۴۱] کښې دی: کوم جومات چه په حرام مال جوړ شوې وی، په هغه کښې مونږ کول مکروه تحریمی دی۔

ابن قدامه فرمائی: صحیح خبره داده چه په غضب شوې زمکه مونږ نه کیږی، ځکه مونږ عبادت دې، او دا به په ممنوعه طریقه نه اداء کیږی، نو ځکه صحیح نشو۔ داسې مثال لری لکه حائضه مونږ وکړی یا روژه ونیسی۔

[المغنی: ۱/۷۵۸]۔

د جمهورو په نیز په غضب شوې زمکه مونږ جائز دې، خو سره د کراهت نه۔

د ابن عمر رضی الله عنهما په حدیث کښې راغلی: (چا چه په لس روپۍ یوه جامه واغسته او یوه روپۍ پکښې حرامه وه، نو الله تعالیٰ به دده یو مونږ هم قبول نه کړی ترڅو پورې چه ده اغوستی وی۔ بیا ابن عمر خپله دواړه گوتې په غوږونو کښې ورکړې او وې فرمایل: دا دواړه دې کانړه شی که د نبی ﷺ نه ئے دا نه وی اوریدلی)۔

[مسند أحمد: ۲/۹۸، مشکاة: ۱/۲۴۳]۔

ددې حدیث سند ضعیف دې، په دې کښې بقیه بن ولید الجمحي دې، او ده عنعنه کړې۔

نو ددې روایت نه معلومه شوه چه په حرامه جامه کښې مونږ نه کیږی نو په حرام جوړ

شوی جومات کښه به څنگه مونځ وشي؟

په (کتاب البیوع) کښه مونځ په دې خبره یو شمیر دلائل ذکر کړي چه حرام شه استعمالول عبادات باطلوی، لکه چه دا به په خپل ځای کښه راشي ان شاء الله۔
[انظر تفسیر مدارک فی قوله تعالى: والذين اتخذوا مسجداً ضراراً، وأحسن الفتاوى: ۶/۴۳۲، رد المحتار].

○ او هر چه د کافر په وقف کړي جومات کښه مونځ کول دي:

نو په دې کښه د علماؤ دوه قوله دي۔ یو دا چه: مونځ کیږي، ځکه جائزه ده چه وقف کونکي دې کافر وي، ځکه شریعت مطهره په وقف کښه دا خبره نه لازمه کړې چه واقف دې مسلمان وي۔ بلکه کافر هم واقف گرځیدي شي خو په دې شرط چه مال ئې حلال وي۔ ددې قول په صحت باندې دلیل دادې چه د کعبې شریفې آبادي په همغه طریقې برقراره پاتې شوي ده په کومه باندې چه د نبی ﷺ د رالیږلو نه مخکښه مشرکانو جوړه کړې وه۔ نو نه الله تعالیٰ امر کړې اونۀ د هغه رسول (ﷺ) امر کړې چه تاسو کعبه بیرته ونړوي په دې وجه چه دا د مشرکانو په مال جوړه شوي۔ بلکه د کعبې شریفې دغه آبادي ئې برقراره پریښي او هغه ئې نه ده نړول۔

او الله تعالیٰ چه دا فرمایلي: ﴿مَا كَانَ لِلْمُشْرِكِينَ أَنْ يَعْمُرُوا مَسَاجِدَ اللَّهِ﴾ (مشرکانو له دا نشي کیدي چه دوی د الله جوماتونه آباد کړي)۔

نو ددې آیت نه دا نه معلومیږي چه د مشرکانو په جوړ کړي جومات کښه مونځ نه کیږي، ځکه ددې آیت د سیاق نه معلومیږي چه د مشرکانو نه دا کار قبلیری نه، او دا ترې نه معلومیږي چه د مشرکانو په جوړ کړي جومات کښه مونځ نه کیږي۔

[انظر احسن الفتاوى: ۱/۴۳۹، رد المحتار، بیان القرآن].

او دویم قول د عدم جواز دې۔ خو اولنې قول راجح دې۔

په جومات کښه بادا چول مناسب نه دي

۵۹۱ - سوال: په جومات کښه هواء خارجول جائز دي او که نه؟

جواب: بهتره داده چه په جومات کښه هواء را پرې نه ږدي، برابره خبره ده که په جومات کښه څوک وي او که نه وي۔ ځکه نبی ﷺ د پیاز او اوگې په حقله فرمایلي دي: (خوځ

چه ددې بدبويه وُنه نه خوراك وكړي نو هغه دې زمونږ جومات ته نږدې نه راځي، ځكه د كوم شې نه چه انسانانو ته تكليف رسي د هغه نه ملائكو ته هم تكليف رسيږي)۔
[بخاری، مسلم، مشكاة: ۶۸/۱]۔

نو ملائكو ته هم په دې كار سره تكليف رسي۔

بله دا چه څوك په جومات كښې ې اودسه شي نو هغه د ملائكو د دعاء نه محروميږي۔
لكه د بخاری او مسلم په روايت كښې د ابو هريره رضي الله عنه په حديث كښې نبی صلی الله عليه وسلم فرمائي:
(كله چه انسان مونځ وكړي نو تر څو پورې چه د خپل مانځه په ځان كښې ناست وي، ملائك ورله دعاء غواړي چه اے الله! په دې رحم وكړه، اے الله! په دې رحم وكړه)۔
په بل روايت كښې دي: (دا دعاء تر هغه پورې ورله غواړي چه چاته ئې په جومات كښې ضرر نه وي وركړې يا په كښې ې اودسه شوي نه وي)۔

[بخاری، مسلم، مشكاة: ۶۸/۱]۔

خوبيا هم كه چا دا كار د عذر د وجه وركړو، نو په دې كښې څه باك نشته۔ ځكه صحابه كرام [به په جومات كښې اوده كيدل۔ او په خوب كښې د هواء وتو احتمال وي۔
امام زركشي فرمائي: په جومات كښې هواء پريښودل حرام نه دی، غوره داده چه ددې كار نه ډډه وكړې شي۔

[أحكام المساجد ص: ۳۱۳]۔

ځينې متكلمينو ويلي دي چه په جومات كښې ې اودسه كيدل گناه ده۔ او دا ئې په لارو قياس كړې ده چه په جومات كښې ئې غور زول گناه ده۔ خو دا ظاهره خبره نه ده۔
او زمونږ د زمانې بعض قيصه گو ملىانو ويلي دي چه: په جومات كښې كومه هواء پريښودې شي نو ملائك دا په خپلو ځلو كښې اخلي۔ دا ښكاره غلطه خبره ده۔ ځكه ملائك ډير عزتمند مخلوق دې او د انسانانو نه ئې هم طبيعت پاك دې۔

دارنگه: د دوى دا خبره چه: څوك په جومات كښې هواء پريدي نو داسې دې ووايي:
[اللَّهُمَّ رِيحِي فِي فَمِ الشَّيْطَانِ] (اے الله زما هواء د شيطان په ځله كښې واچوې)۔

دا خبره هم ې بنياده ده۔

تهولو مسلمانانو باندې واجبه ده چه په هر كار كښې د خپل خوږ نبی صلی الله عليه وسلم او د هغه د

صحابه کرامو زپړوی وکړی۔ او د ټولو بدعاتو نه ځانونه وساتي۔

په جومات کښه د ستورو تصویرونو لږولو حکم

۵۹۲ - سوال : په یو جومات کښه د ستورو تصویرونه لږیدلی دی۔ یو کس وائی چه په دې جومات کښه مونځ کول مکروه دی، او بل کس وائی چه مکروه نه دې ځکه داد جاندار او ساه والا مخلوق تصویر نه دې، او منع خو صرف د هغه فتوانو نه راغله چه هغه د ساه والا شیء فتو وی، د نورو نه نه ده راغله۔ په دې دواړو سپړو کښه د کوم یو خبره صحیح ده؟

جواب : څوک چه په دې جومات کښه د مانځه د مکروه والی قائل دې، د هغه خبره صحیح ده، ځکه روستو په دې خبره دلائل ذکر کوو۔ او د هغه بل کس خبره صحیح نه ده، ځکه هغه سره دې علمی نه سیوا بل دلیل نشته۔

اول دلیل : دادې چه جوماتونه نقش دار جوړول او هغه ډولی کول او پرق پروق والا جوړول بدعت او د یهودو او نصاراؤ عمل دې، لکه مخکښه د ابن عباس رضی الله عنه په حدیث کښه ذکر شو چه نبی اکرم ﷺ فرمائی :

[مَا أَمَرْتُ بِتَشْيِيدِ الْمَسَاجِدِ].

ماته د جوماتونو په دنگ دنگ مضبوط مضبوط جوړولو حکم نه دې شوی۔

ابن عباس رضی الله عنه فرمائی : تاسو به خامخا جوماتونه داسه ښائسته کوی څنگه چه یهودو او نصاراؤ ښائسته کړی وو۔

[ابوداود : ۹۰/۱، بخاری تعلیقاً : ۶۴/۱، صحیح].

او مخکښه د جوماتونو د گلکاری په حرمت باندې دلائل تیر شو۔

دویم دلیل : دا چه تصویر په دوه قسمه دې :

اول : د ساه والا شیء تصویر جوړول۔ ددې حکم دادې چه دا په هر صورت کښه ناجائز دې، لکه ددې وضاحت مونږ په دویم جلد مسئله نمبر (۲۶۰) کښه کړې دې۔

دویم : دې ساه والا شیء تصویر۔

دا هم دوه قسمه دې :

اول: هغه بے ساه شے چه خلکو ئے عبادت نه دے کرپے اونه ئے اوس خوک تعظیم کوی، او یا شارع هغه جائز گرځولے وی، لکه د وُنو، کانړو، بوتپو او کورونو تصویرونه شو۔ نو دا قسم بے ساه والا تصویرونه جوړول جائز دی او دا چه په کوم خائے کښے وی، په هغه کښے مونځ کول جائز دی۔

دویم: هغه تصویر دے چه کافران خلک د هغه تعظیم کوی او د قدر په نظر ورته گوری، یا هغه د هغوی شعار او نښه وی۔ نو ددے حکم دادے چه دا شے اگرکه بے ساه شے دے خو داسے قسم تصویر په جومات یا نورو ځایونو کښے ساتل جائز نه دی۔ ددے دلیل دادے: عائشه k فرمائی: [إِنَّ النَّبِيَّ ﷺ لَمْ يَكُنْ فِي بَيْتِهِ شَيْءٌ فِيهِ تَصَالِيْبٌ إِلَّا نَقَضَهُ]۔

(د نبی ﷺ په کور کښے به چه کوم شے داسے وو چه په هغه کښے به د صلیب نقشونه وو نو هغه به ئے ماتولو)۔

[صحیح بخاری: ۸۸۰/۲، باب نقض الصور]۔

په (النهاية) کښے وائی: تصالیب د صلیب په شکل نقشونو ته وائی۔ او ابن اثیر ذکر کړی دی چه (په هغه جامه کښے مونځ منع دے چه په هغه کښے د صلیب نقشونه وی)۔ [النهاية]۔

ابن همّام د ظهیر الدین نه نقل کړی دی هغه وائی: اصل کښے هر هغه شے چه په هغه کښے د کفارو سره مشابهت وی، او کفار د هغه تعظیم کوی، نو هغه ته مخامخ مونځ کول مکروه دی۔

[فتح القدیر: ۳۹۳/۱]۔

او ستورے د کافرو خاص شعار او نښه ده، او ددے شپږ سرونه دی، او دا ستورے [اسرائیلو] په رسمی جهنډه کښے رسم کړپے او په هغه ملکونو دا جهنډه لگوی په کوم باندے ئے چه نن صبا غاصبانه قبضه کړپے۔

او احنافو ویلی دی: دامکروه دی چه د مونځ گذار مخه ته اوړیا انگیتي وی چه په هغه کښے سروتکے پرتے وی۔ [نور الإيضاح]۔

ابن عباس ؓ فرمائی: په هغه کور کښے به مونځ نشي کولے چه په هغه کښے شکلونه وی۔ [مصف ابن ابی شیبه: ۴۲/۲]۔

عطاء الخراسانی فرمائی: کله چه د عثمان رضی اللہ عنہ په زمانه کښه جومات جوړ شو، نو خلکو د هغه په چت باندې برجونه ولړول، نو کله به چه څوک جومات ته ننواته نو هغه ته به ئې پورته کتل۔ دا خبره عثمان رضی اللہ عنہ ته ورسیده نو هغه ددې برجونو د لرې کولو حکم وکړو۔

[مصنف ابن ابی شیبہ: ۴۲/۲]۔

زیاد بن صبیح وائی: ما د ابن عمر رضی اللہ عنہ خواته مونځ وکړو او خپل لاس مې په تشی کښنوده، کله چه هغه مونځ وکړو، نو مې فرمایل: تا چه کوم حالت اختیار کړو دا صلیب سره مشابه شکل دې، رسول الله صلی اللہ علیہ وسلم به ددې نه منع فرمایله۔

[مصنف ابن ابی شیبہ: ۴۷/۲]۔

علماء دې پورې ویلي دي چه: مسلمان ز ناروا چوي نو په دې سره کافر کیږي۔

[شرح الفقه الأكبر لعلی القاری، ص: ۲۲۸]۔

نو هر کله چه د صلیب مخامخ مونځ کول مکروه شو، دارنگه د یو قول مطابق اورته مخامخ مونځ کول، دارنگه ز ناروا چول چه دا د کفارو خاص شعار او نښه ده، سره ددې چه په دې شیانو کښه روح او ساه نشته، نو دغه شان په جومات کښه د ستوری شکل جوړول هم مکروه دی۔ سره ددې چه جوماتونه نقش دار او گلکاری سره جوړول او په هغه کښه فتیان زوړندول د نبی اکرم صلی اللہ علیہ وسلم طریقہ نه وه۔ بلکه ددې هر یو کار نه منع راغلی، نو بیا جواز د کوم ځائ نه راغی؟

امام مرداوی فرمائی: په جامه وغیره کښه صلیب مکروهه بلکه حرام دې، همدا حقه خبره ده۔ [الإنصاف للمرداوی: ۴۷۴/۱]۔

د گډو بزو په شپول کښه مونځ کول جائز دی

۵۹۳ - سوال: د گډو بزو په شپول (کنډک) کښه د جانماز خورولو نه بغیر مونځ کیږي

او که نه؟

جواب: د گډو بزو په شپول کښه مونځ کول جائز دی، لکه ابو هريره رضی الله عنه وائی: رسول الله صلی اللہ علیہ وسلم ارشاد وفرمایه: (تاسو د گډو بزو په شپول کښه مونځ کوئ او د اوبنانو په

شپول کښه مونځ مه کوی۔

[ترمذی، مشکاة: ۷۱/۱].

انس بن مالک رضی اللہ عنہ فرمائی: (نبی صلی اللہ علیہ وسلم به د گډو بزو په شپول کښه مونځ کولو۔ راوی (ابو التیاح) وائی: بیا ماروستو د انس نه واوریدل چه فرمایل ئے: نبی صلی اللہ علیہ وسلم به د جومات جوړیدو نه مخکښه د گډو بزو په شپول کښه مونځ کولو۔

[صحیح بخاری: ۷۳/۱، ۶۱].

امام بخاری فرمائی: (د اوبنانو، او نورو ځناورو او د گډو بزو د امتیازو او د هغه د شپولونو بیان) ابو موسیٰ اشعری رضی اللہ عنہ په ډاکخانه کښه مونځ وکړو، او غوشیان او وچه زمکه د هغه خواته وه، نو وے فرمایل: دا او دغه ځائے برابر دی۔

[صحیح بخاری: ۳۶/۱].

نوددے دلائلو نه معلومیري چه د گډو بزو په شپول او پڼرغالی کښه مونځ کول جائز دی، اگرکه د هغه د پاسه جانماز وغیره خورنه کړی۔ او دا مسئله مخکښه په (۱۳۸) نمبر باندې په وضاحت سره تیره شوه۔ چه د حلالو ځناورو امتیازو پاکه دی۔

دے نه معلومه شوه چه الله په خپلو بندگانو ډیر مهربانه دے، د دوی دپاره ئے په دین کښه ډیره فراخی پیدا کړې۔ حدیث کښه دی: (یهود دے ښه وپیژنی چه زمونږ په دین کښه فراخی ده)۔

د جومات په خاوره تیمم وهل جائز دی

۵۹۴ - سوال: د جومات په خاوره تیمم کول جائز دی او که نه؟

جواب: هو! جائز دی۔ او ددے مسئلے وضاحت، سره د دلائلو نه په مسئله نمبر (۳۷۲) کښه تیر شوی۔ هلته ئے وگوره۔

الْجَرَحُ بِالْحِرَابِ - لِمَنْ أَبَاحَ فِي الْمَسْجِدِ الْمَحْرَابِ

په جومات كښه د محراب جوړولو حكم

۵۹۵ - سوال : آیا په جومات كښه محراب جوړول په كوم حديث كښه راغلي ؟ او كه نه وی راغلي نو دېته بدعت ويل كېږي او كه نه ؟

جواب : په دې كښه شك نشته چه په جوماتونو كښه لوتل لوتل محرابونه جوړول او هغه له رنگونه وركول او بنائسته كول ئه او په هغه باندې مالونه لږول، دا هر څه بدعت او اسراف دې چه د رسول الله ﷺ او د سلفو په مباركې زمانه كښه ددې وجود نه وو۔
د رسول الله ﷺ په زمانه كښه به په جوماتونو كښه عادت دا وو چه د قبلې معلومولو دپاره به قبلې اړخ ته يو لركې اېښودل كېده۔

لكه د جابر بن اسامة الجهني رضي الله عنه په حديث كښه دى، دا وائى :
[لَقِيتُ رَسُولَ اللَّهِ ﷺ فِي أَصْحَابِهِ بِالسُّوقِ فَقُلْتُ أَيْنَ يُرِيدُ رَسُولُ اللَّهِ ﷺ ؟ قَالُوا : يُرِيدُ أَنْ يَخْطُ لِقَوْمِكَ مَسْجِدًا، قَالَ : فَاتَيْتُ وَقَدْ خَطَّ لَهُمْ مَسْجِدًا وَعَرَّزَ فِي قِبْلَتِهِ خَشَبَةً فَأَقَامَهَا قِبْلَةً].
(زه د رسول الله ﷺ سره په داسې حال كښه مخامخ شوم چه هغه د خپلو ملگرو سره په بازار كښه روان وو، ما عرض وكړو، رسول الله ﷺ چرته روان دى ؟ خلكو وويل : غواړي چه ستا قوم له د جومات نقشه واچوي۔ جابر وائى : زه چه راغلم نو رسول الله ﷺ دوى دپاره نقشه اچولې وه او د جومات په قبله كښه ئه يو لركې خڅ كړې وو چه د هغه نه ئه قبله جوړه كړې وه)۔

[مجمع الزوائد : ۱۵/۲، رواه الطبراني فى الأوسط والكبير، وفيه معاوية بن عبد الله بن حبيب ولم أجد من ترجمه].

علامه هيثمى فرمائى : په دې روايت كښه د معاويه بن عبد الله بن حبيب حالات ماته ملاؤ نشو۔

شیخ البانی فرمائی: بلکه دا حدیث صحیح دے، او دا راوی معاویہ نہ دے بلکه معاذ رضی اللہ عنہ دے لکه څنگه چه په [الإصابة: ۱/۲۲۰] او [الكبير للطبرانی: ۱/۸۷۹] کښه راغلی دی۔
[السلسلة الضعيفة للألبانی: ۱/۴۵۲]۔

ظاهره داده چه د رسول الله صلی اللہ علیہ وسلم او د صحابه کرامو z په زمانه کښه محرابونه جوړول نه وو، دا روسته د عمر بن عبد العزيز په زمانه کښه پیدا شوی۔
ملا علی قاری وائی: محرابونه د نبی صلی اللہ علیہ وسلم د زمانه نه روستو پیدا شوی، دا وجه ده، د سلفو یو په ډله دا بده گنرله چه محرابونه جوړ کړي شي او په هغه کښه مونځ وکړي شي۔
قضاعی ویلی دی: د ټولو نه اول محراب عمر بن عبد العزيز جوړ کړي، او دا ئه هغه وخت جوړ کړي وو کله چه دے د ولید عامل او گورنروو۔
[المروقة: ۲/۲۲۴]۔

عبد الله بن مسعود رضی اللہ عنہ نه نقل دی چه هغه په محراب کښه مونځ کول مکروه گنرلی او فرمائی: دا خود اهل کتابو گیرچه وے نو تاسو د هغوی سره مشابهت مه کوئ۔
یعنی هغه په محراب کښه مونځ مکروه گنرله۔

[مجمع الزوائد: ۲/۱۵، باب الصلاة في المحراب وما جاء فيه، رواه البزار ورجاله موثقون، انظر كشف الأستار رقم: ۴۱۶]۔

امام زرکشی فرمائی: ځینه سلفو په جومات کښه محرابونه جوړول بد گنرلی، ضحاک بن مزاحم فرمائی: اولنه شرک چه په مونځ گذارو کښه راغلی، هغه ددے محرابونو په وجه۔ [أحكام المساجد ص: ۳۶۴]۔

امام عبد الرزاق فرمائی: حسن بصری نه نقل دی چه ده مونځ وکړو او په محراب کښه د مونځ کولو نه ئه ډډه وکړه۔ او فرمائی چه: سعيد بن جبیر او معمر دواړو د جومات په محراب کښه په کوم کښه چه امام ودرېږي، مونځ بدے گنرله۔
[مصنف عبد الرزاق]۔

د احنافو د جامع صغیر په شرح کښه دی: په دے کښه باک نشته چه امام په جومات کښه ولاړ وي او سجده په محراب کښه ږدي، او دا مکروه دی چه په محراب کښه ودرېږي ځکه په دے کار سره د دواړو ځایونو تر مینځه اختلاف راځي۔ دا وجه ده چه یواځې په

محراب کښه ودریدل مکروه دی۔

او مشهوره داده چه دا کار په غیر د کراحت نه جائز دے، او په همدے طریقہ باندے د خلکو عمل را روان دے او چا په دے انکار نه دے کړے۔

[أحكام المساجد، ص : ۳۶۴].

زۀ وایم : مخکښه د ابن مسعود رضی اللہ عنہ اثر تیر شو چه دا مکروه دے۔

او کعب فرمائی : په آخره زمانه کښه به داسه خلک وی چه عمرو نه به ئے کم وی او جوماتونه به ډولی کوی او په هغه کښه به د نصاراؤ د محرابونو پشان محرابونه جوړوی، نو کله چه دوی دا کار وکړی نو مصیبتونه به په دوی باندے راوړلے شی)۔

[مصنف عبد الرزاق : ۴۱۳/۲، ابن ابی شیبۀ : ۳۰۶/۱].

ابراهیم نخعی فرمائی : دا خبره به مکروه گنلے شوه چه د امام په محراب کښه مونخ وکړے شی۔

[مصنف عبد الرزاق : ۴۱۲/۲، ابن ابی شیبۀ].

شیخ الاسلام ابن تیمیۀ د عبید بن ابی الجعد نه نقل کړی چه : د محمد صلی اللہ علیہ وسلم ملگرو به فرمایل : د قیامت د علاماتو نه یوه علامه داده چه په جوماتونو کښه به طاقونه (محرابونه) جوړ کړے شی۔

[اقتضاء الصراط المستقیم لشیخ الاسلام : ۳۴۵/۱].

دے وچه نه محرابونه جوړول د اهل کتابو سره مشابهت دے، او دا کار د نصاراؤ په گیرجو کښه کیږی۔ نو مسلمانانو له جائز نه دی چه دوی سره مشابهت وکړی، حکم د صراط مستقیم تقاضا داده چه د اهل کتابو مخالفت وکړے شی، ولے چه دوی اصحاب الجحیم دی۔

سوال : د وائل بن حجر رضی اللہ عنہ په حدیث کښه راځی، هغه وائی : [حَضَرْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ حِينَ نَهَضَ إِلَى الْمَسْجِدِ فَدَخَلَ الْمِحْرَابَ [يَعْنِي مَوْضِعَ الْمِحْرَابِ] ثُمَّ رَفَعَ يَدَيْهِ بِالتَّكْبِيرِ ثُمَّ وَضَعَ يَمِينَهُ عَلَى يُسْرَاهُ عَلَى صَدْرِهِ].

(زۀ رسول الله صلی اللہ علیہ وسلم ته هغه وخت حاضر شوم کله چه هغه جومات ته پاسیده او محراب ته (یعنی د محراب ځی ته) ننواته، بیائے دواړه لاسونه په تکبیر سره پورته کړل، بیائے

خپل بڼه لاس په گس لاس د سینې د پاسه کینودئ۔

[أخرجہ البیهقی : ۳۰/۲، ومن هذا الوجه أخرجه البزار والطبرانی فی الکبیر، كما فی المجمع : ۲۳۲/۱، ۱۳۴/۲].

په دے حدیث کښه د محراب لفظ راغله۔

جواب : دا حدیث ضعیف دے، په دے کښه محمد بن حجر دے او دا منکر حدیثونه

روایت کوی۔ دارنگ په دے کښه سعید بن عبد الجبار دے، امام نسائی فرمائی : دا قوی نه

دے۔ دارنگ په دے کښه ام عبد الجبار مجهوله ده۔

[السلسلة : ۱/۴۴۹، رقم : ۴۴۹].

بیا شیخ البانی د غماري نه نقل کړي چه : حقه داده چه دا حدیث د ام عبد الجبار د

مجهولتیا او د محمد بن حجر د منکر روایتونو نقل کولو د وجه ضعیف دے۔ لکه څنگه

چه امام ذهبی فرمایلی۔

او که بالفرض دا ثابت شی نو بیا ددے تاویل کول واجب دی هغه داسه چه په دے حدیث

کښه د (محراب) نه مراد د مانځه ځائ دے، ځکه دا خبره یقینی ده چه هغه وخت کښه په

مسجد نبوی کښه محراب نه وو، لکه چه په همدے خبره امام سیوطی، او حافظ سید

سمهودی پریکړه کړه ده۔

[پورتنی حواله].

زه وایم : شیخ البانی چه کوم تاویل ذکر کړو، همدا دلته مراد دے، او ددے دلیل داده چه

د (بزار) په روایت کښه ورسره دا زیادت راغله [يَعْنِي مَوْضِعَ الْمِحْرَابِ]۔

او کوثری چه ددے حدیث دپاره د طبرانی نه د عبد المهيمن بن عباس په روایت سره کوم

شاهد پیش کړه چه [فَلَمَّا بَنِيَ لَهُ مِحْرَابٌ تَقَدَّمَ إِلَيْهِ] نو دا منکر حدیث دے۔

او کوثری وغیره چه محرابونه په دے بهانه مستحب گرځولی چه په دے کښه ښکاره

مصلحت دے، هغه دا چه دا د قبله ښه ده، نو دا د څو وجو نه کمزور دے دلیل دے :

اول دا چه : په زیاتره جوماتونو کښه منبرونه شته دے چه په دے سره دا مصلحت او

ښیگره حاصلیږي نو محراب جوړولو ته حاجت نشته۔ په کار ده چه د انصاف نه کار

واخسته شی او په همدے خبره اکتفاء وکړه شی او د جمهورو خوشحالولو دپاره د ځانه

عذرونه جوړ نه کړه شی۔

دویم: کوم شے د ضرورت او مصلحت د وچه جائز کړې شې نو پکار ده چه د ضرورت او مصلحت په اندازه استعمال کړې شې او ددې نه زیادت ونه کړې شې۔ نو هر کله چه په مسجد کښه د محراب جوړولو نه غرض د قبله بنوونه ده، نو دا کار خو په وړوکی محراب جوړولو سره هم حاصلیږي چه د مسجد په قبله کښه وړوکه شانته کنده وکنسته شې او خلکو ته پته لږي چه دا قبله ده۔ حالانکه مونږ وینو چه په زیاتره جوماتونو کښه لوئې لوئې او فراخه محرابونه جوړول شې چه امام په کښه ټول ځایږي۔

بیا زیاتې لا دا چه په هغه کښه نقش او نگار او گلکاری کیږي چه د هغه په وجه د مونځ گذارو توجه خرابیږي او په خشوع خضوع او فکرونو کښه گډوډي راځي۔

دریم: هر کله چه ثابت شوه چه محرابونه د نصاراء عادت دې چه په خپلو گیرجو کښه ئې جوړوي، نو بیا خو پکار ده چه ددې نه بیخي اعراض وکړې شې، او ددې په عوض کښه داسه شے جوړ کړې شې چه ټولو ته معلوم وي۔ مثلاً: د قبله په دیوال کښه د امام د ودریدو په ځای کښه یو لرگه کیښودلې شې، ولې چه ددې ثبوت په سنت کښه شته دې۔ لکه مخکښه د جابر بن اسامة الجهنی رضی الله عنه په حدیث کښه تیر شو چه رسول الله صلی الله علیه وسلم د قبله په دیوال کښه لرگه کیښودلې وو۔

[أخرجه الطبرانی فی الکبیر: ۲/۱]۔

او ددې حدیث سند حسن دې، ددې راویان ټول ثقات او معروف دي۔

لنډه دا چه: په جومات کښه محراب جوړول بدعت دې، او دا د مصالحو مرسلو نه گرځول هم څه جواز نه لري، ځکه ددې نه سیوا هغه شے ددې متبادل جوړیدې شې کوم چه نبی صلی الله علیه وسلم مشروع کړې دې، چه هغه مختصر او کم تکلف والا دې او د جومات د زخرفه نه جدا دې۔

[السلسلة: ۴۴۹/۱، رقم: ۴۴۹]۔

عبد الله بن عمرو رضی الله عنه نه روایت دې، رسول الله صلی الله علیه وسلم وفرمایل: [اتَّقُوا هَذِهِ الْمَذَابِحَ يَعْنِي الْمَحَارِبَ]۔

(تاسو ددې محرابونو نه ځان وساتئ)۔ [السنن الکبری للبيهقي: ۴۳۹/۲]۔

شیخ البانی فرمائی: ددې حدیث سند حسن دې۔

[الشمر المستطاب : ۱/ ۴۷۳، للألبانی].

نو ددې دلائلو نه معلومه شوه چه په جوماتونو کښه محرابونه جوړول بدعت دې، د رسول الله ﷺ په زمانه کښه ددې وجود نه وو۔
وبالله التوفيق.

د جومات ښکته او پورته چت دواړه په وقف کښه داخل دی

۵۹۶ - سوال : څوک چه مسجد وقف کړی نو په دې کښه پورته برخه او ښکته برخه داخلېږي او که نه؟ او د جومات لاندې دکانونه جوړول جائز دی او که نه؟

جواب : شيخ الاسلام ابن تيمية فرمائی : دراجح قول مطابق دا جائز دی چه مسجد د زمکې نه پورته کړي او د هغه لاندې دکانونه او سقاوه جوړه کړي، خو دا هله چه د مسجد د جوړېدو په وخت دا کار وکړي، يا د مسجد د جوړېدو نه پس ئې وکړي خو چه د مسجد مصلحت او ښيگره پکښه وي۔ او د صحابه کرامو [] نه نقل دی چه هغوی جومات بل ځائ ته نقل کړې وو، او د جومات په ځائ کښه ئې دکانونه جوړ کړي وو، لکه چه دا کار عمر او ابن مسعود [] دواړو کړې وو، او صحابه کرام پوره موجود وو او په دې باندې هيچا ردونه کړو۔ لکه دا خبره امام خلل په خپل مسند کښه ذکر کړې ده۔

[مجموع الفتاوى : ۲۱۷/۳۱].

زه وایم : کله چه څوک مسجد جوړ کړي او الله دپاره ئې وقف کړي، نو بیا د هغه نقل کول او یا په هغه دپاسه آبادی جوړول، او یا د هغه خرڅول ناجائز دی، ځکه اصل په وقف کښه داده چه دا به همیشه دپاره بند وي، لکه د صحیح بخاری په حدیث کښه د عمر بن خطاب رضی الله عنه نه نقل دی دا وائی : ما عرض وکړو، یا رسول الله ! ماته په خیبر کښه زمکه ملاؤ شوی ده چه ددې پشان عمده او بهترین مال ما هیڅ کله نه دې حاصل کړې، نو ستاسو څه مشوره ده؟ وې فرمایل : که ته غواړې نو د هغه اصل وقف (بند) کړه او هغه صدقه کړه۔

[مشكاة : ۲۶۰/۱].

نو دا وینا چه (ددې اصل بند کړه) دلیل دې په دې چه وقف به همیشه دپاره بند وي۔ خو که د اولې ورځې نه ئې دا نیت وو چه ددې جومات په پاسنۍ یا لاندینۍ برخه کښه به

طالبانو یا میلمنو وغیره له کورته جوړوی، نو بیا په دې کورته جوړولو کښه باک نشته۔
 ځکه نبي ﷺ فرمائی: [إِنَّمَا الْأَعْمَالُ بِالنِّيَّاتِ].

(دارو مدار د اعمالو په نیتونو دې)۔

امام مقبلی فرمائی: دا صحیح نه ده چه د آبادی بره چت جومات وگرځولې شی او
 لاندې چت جومات نه وی، یا ددې برعکس وی۔ او دا د شریعت خوبی ده، دا وجه ده
 مسلمانانو ددې همدغه شان اهتمام کړې دې۔ [المنار: ۲/۱۵۵]۔

ابن قدامه فرمائی: که څوک د خپل کور بره چت جومات وگرځوی، نه ښکته، یا ښکته
 برخه جومات کړې، نه پورته برخه، نو دا هم صحیح ده۔ او ابو حنیفه وائی: صحیح نه ده،
 ځکه هواء هم د مسجد تابع ده۔ زمونږ دلیل داده چه ددې خرڅول جائز دی، نو دا شان
 ددې وقف کول هم جائز دی لکه څنگه چه د ټول کور وقف کول جائز دی۔
 [المغنی: ۶/۲۱۸]۔

او د جومات چت لره حکم د مسجد دې، دا وجه ده معتکف له جائز دی چه د جومات
 دپاسه وخیژي۔ دې جې نه د جومات دپاسه جماع کول یا استنجاء وغیره کول جائز نه دی۔
 در مختار اورد مختار [۳۷۰/۳] کښه هم دی چه څوک د مسجد دپاسه چت یا د جومات
 لاندې د مسجد د ښیږو او ضروریاتو دپاره تهخانه جوړه کړې نو دا جائز دی۔
 دارنگه که د جومات دپاسه امام له کور جوړ کړې نو دا هم باک نه لری، ځکه په دې کښه
 هم د جومات مصلحت دې۔ خو که جومات مخکښه جوړ شوی وی او بیا روسته پکښه د
 امام دپاره کور جوړوی نو دابه منع کولې شی۔ او که دا ووائی چه ما د مخکښه نه ددې اراده
 کړې وه نو دده خبره به نشی منلې۔ نو هر کله چه دا خبره په وقف کښه ده نو په بل شی
 کښه به خامخا وی۔ دې وجه نه د دغه آبادی نړول واجب دی اگرکه د جومات په دیوال
 باندې وی۔ او ددې نه اجرت اخستل یا ددې نه فواید او کرایه یا استوگنه حاصلول هم جائز
 نه دی۔

مفتی محمد شفیع صاحب وائی: جومات د لاندې نه تر تحت الثری پورې، او د باندې
 نه د آسمانه پورې جومات دې، نو د جومات لاندې دکانونه یا بره پرې کور جوړول جائز نه
 دی۔ او د دکان او مکان دواړو حکم به د جومات حکم وی چه ددې دپاسه به ډکې او تشې

متيازې نه کيږي۔

[فتاویٰ مفتی محمد شفیع: ۲۰۹/۱]۔

ابن حزم فرمائی: داسے جومات جوړول جائز نه دی چه د هغه په چت باندې د بل چا مملوک کور وی چه هغه د مسجد برخه نه وی۔ دارنگ داسے جومات جوړول جائز نه دی چه د هغه لاندې د چا مملوک کور وی او د مسجد نه نه وی۔ که چا دا کار وکړو نو په دې کښه هیڅ یوه برخه جومات نه گرځي بلکه دا به د آبادوونکي په ملکیت کښه پاته وی څنگه چه د جومات جوړولو نه مخکښه د هغه مملوک وو۔

ددې دلیل دادې چه هواء د چا په ملکیت کښه نه راځي ځکه ددې ضبط او استقرار نشي کیدې، او الله تعالیٰ فرمائی: ﴿وَأَنَّ الْمَسَاجِدَ لِلَّهِ﴾ (جوماتونه د الله دی)۔ نو صرف هغه آبادی به جومات گنلې کيږي چه د الله نه سیوا د بل هر چا د ملکیت نه وتلی وی۔ نو هر کله چه خبره داسه ده نو هر هغه کور چه د یو انسان ملکیت وی نو هغه له جائز دی چه هر څومره ئې پورته کوی خوښه ئې۔ او کومه هواء چه ددې دپاسه ده هغه د خپل ملکیت نه په ویستلو باندې دا انسان قادر نه دې۔ ددې حکم به صرف دده دپاره وی نه د بل انسان یا د هغه نه علاوه د بل چا دپاره۔

دارنگ که څوک د زمکې په سطح جومات جوړ کړي او د هغه پورته هواء خپل ځان دپاره شرط کړي، نو دا دده ملکیت دې چه دا ئې د خپل ملکیت نه په فاسد شرط سره ویستلې دې۔ اورسول الله ﷺ فرمایلي: [كُلُّ شَرْطٍ لَيْسَ فِي كِتَابِ اللَّهِ فَهُوَ بَاطِلٌ]۔

(هر هغه شرط چه د الله په لیکلي قانون کښه نه وی، باطل دې)۔

دارنگ کله ئې چه په زمکه جومات جوړ کړو او هواء ئې د خپل ځان دپاره وگرځوله، نو که چت دده وی نو دا یو داسه جومات دې چه چت نه لري، حالانکه د چت نه بغیر خو آبادی نه وی۔ او که چت د جومات وی نو بیا دده دپاره په دې کښه په آبادی سره تصرف جائز نه دې۔ او که جومات بره وی او چت د جومات وی، نو بیا دا داسه جومات دې چه زمکه نه لري او دا باطله ده۔ او که دا د جومات دپاره وی نو بیا په کښه دده هیڅ حق نشته، ځکه ده د خپل ځان دپاره داسه کور پریښی چه چت نه لري او دا ممکنه نه ده۔

دارنگ: که جومات لاندې وی نو ده له حلال نه دی چه د هغه د دیوالونو په سرونو

باندې څه آبادی جوړه کړې، او ددې شرط کول هم باطل دی، ځکه دا داسې شرط دې چې د الله په لیکلې قانون کښې نشته۔ او که جومات بره وی نو دده دپاره ددې دیوالونو نړول کله چې وغواړي، جائز دی حالانکه دې سره خو جومات نړول کیږي او غورزېږي، او دا سره منع کول هم جائز نه دی ځکه بیا خو دې په خپل ملکیت کښې د تصرف نه منع کول دی، او دا جائز نه دی۔

[المحلی لابن حزم: ۱۶۸/۲]۔

کفایة المفتی [۱۱۲/۳] کښې دی: دا جائز نه دی چې سره په هغه کوتیو کښې ووسیږي کوم چې د جومات دپاسه جوړه وي۔

امام زکشی فرمائی: امام مالک دا مکروه گنلې چې جومات جوړ کړي او د هغه دپاسه د خپل اهل سره استوگنه اختیار کړي۔ او د بغوی په فتاویٰ کښې راغلي چې جنب سره په دې کښې نشي وسیدلې، ځکه دا د جومات هواء گرځیدلې او د جومات هواء د جومات حکم لري۔

[أحكام المساجد للزکشی ص: ۴۰۷]۔

ماته د تحقیق نه پس دا خبره ښکاره شوه چې راجحه داده چې د جومات دپاسه هیڅ شے جوړ نه کړي، ځنګه چې ابن حزم فتویٰ ورکړې۔

د یو جومات مال په بل جومات کښې لږول، او جومات نقلول

۵۹۷ - سوال: د یو مسجد مال په بل مسجد کښې لږول جائز دی او که نه؟ هر کله چې اول مسجد ددې نه مستغنی وی او یا د هغه نه خلک بل مسجد ته نقل شي۔ دارنگ جومات د یو ځای نه بل ځای ته نقل کول او په دغه ځای دکان یا بل شے جوړول جائز دی او که نه؟

جواب: د علماؤ د راجح قول مطابق دا کار جائز دې۔ د سعودی علماؤ مستقل کمیټې هم په دې فتویٰ ورکړې۔ هغوی وائی:

کله چې اولنې جومات - چې د هغه دپاره مال راجمع شوی - پوره شي او د مال نه مستغنی شي، نو ددې نه چې کوم مال زیاتي شي هغه به د نورو جوماتونو جوړولو دپاره

صرف کولے شی، دغه شان د هغه سره چه کومے غسل خانے او مکتبے وغیره وی د هغه نقل کول هم جائز دی۔ لکه په دے باندے علماؤ په کتاب الوقف کښے تصریح کړے۔ بله داچه دا دویم جومات هم د اولنی جومات د جنس نه دے، او دا خبره معلومه ده چه د متبرعینو او خرچه کونکو خلکو مقصد هم دا وی چه دوی د الله د کورونو نه د یو کور په جوړولو کښے برخه واخلی، دے وجه نه کوم شے چه د یو جومات نه زیاتی شی هغه به په بل جومات کښے لږولے شی۔ او که بل محتاج جومات نه وی نو بیا به زیاتی مال د مسلمانانو په عامو مصالحو او ښیځرو کښے لږولے شی لکه مدارس، پلونه او په فقیرانو وغیره باندے۔

[فتاویٰ هیئة کبار العلماء ۵۹۹/۲]۔

علامه سید سابق د شیخ الاسلام ابن تیمیّه په حواله فرمائی: کوم مال چه د وقف نه زیاتی شی او ددے نه یې پروائی راشی نو دابه ددے پشان شی کښے صرف کولے شی لکه د جومات د وقف آمدنی د جومات د ضرورتونو نه زیاتی شی نو دابه په بل جومات کښے لږولے شی۔ حکم د وقف کونکي غرض په جنس کښے دے او جنس یو دے۔ نو که دا فرض کړے شی چه اولنې جومات خراب شو او هیڅ فائده ترے نه ولاړیږی، نو د هغه آمدنی به په بل جومات کښے خرچ کولے شی۔

[فقه السنة: ۳/۳۸۵، راجع الفتاوی: ۳۱/۳۱]۔

شیخ الاسلام د عمر فاروق رضی الله عنه اثر په دلیل کښے پیش کړے، او هغه دادے: قاسم فرمائی: کله چه عبد الله بن مسعود رضی الله عنه بیت المال ته راغے نو سعد بن مالک ښکله جوړه کړه وه او د کهجورو والو خواته ئې جومات جوړ کړے وو۔ قاسم وائی: نو بیت المال ته چا کنډر وکړو او بیا هغه غل ونيولے شو۔ نو ابن مسعود د عمر فاروق رضی الله عنه ته په دے باره کښے خط ولیکے۔ نو عمر فاروق ورته ولیکل چه د سپری لاس مه پریکوه بلکه مسجد نقل کړه او بیت المال د جومات قبلے ته جوړ کړه، حکم په جومات کښے همیشہ څوک نه څوک مونځ گذاروی۔ نو ابن مسعود رضی الله عنه جومات نقل کړو او دا زمکه ئې ورله مختص کړه۔ صالح وائی: زما پلار (احمد) وائی: خلک وائی چه بیت المال ته د کوفے د مسجد نه کنډر شوے وو، نو ابن مسعود جومات نقل کړو، او نن صبا چه د کهجورو والو کوم ځائے دے هم دلته د زوړ

مسجد آبادی وه۔

امام احمد وائی: که جومات تنگ وی او خلک پکښه نه ځایېږي نو په دې کښه باک نشته چه ددې ځای نه بل فراخه ځای ته نقل کړې شي۔ دارنگ امام احمد نه پوښتنه وشوه: یو جومات شاړ شو نو ددې زمکه خرڅول او ددې روپۍ په بل نوی مسجد باندې خرچ کول جائز دی او که نه؟ وی فرمایل: که د دغه جومات گاونډیان نه وی او بل هیڅوک نه وی چه دغه جومات آباد کړي، نو زه په دې کښه څه باک نه وینم چه دغه مسجد خرڅ کړې شي او په بل مسجد باندې ولږول شي۔

[مجموع الفتاوی: ۲۱۶/۳۱].

ابن قدامه فرمائی: لڼده داچه کله وقف شاړ شي او منافع ئې معطل شي، مثلاً ونږېږي او یا زمکه شاړه شي او هیڅوک ترې فائده نه اخلي او د هغې آبادول ممکن نه وي۔ یا یو جومات دې چه کلی والا د هغې نه کډه یوسی او په داسې ځای کښه وگرځي چه په هغې کښه موندنه کیږي۔ یا جومات په موندنې گذارو تنگ شي او په خپل دغه ځای کښه د دغه جومات فراخول ممکن نه وي۔ یا داسې درزونه پکښه راشي چه د هغې آبادول ممکن نه وي مگر که ددې جومات زمکه خرڅه کړې شي، نو بیا ددې د زمکه ځینې برخه خرڅول او د پاتې برخې آبادول جائز دی۔ او که ددې جومات نه په هیڅ برخه سره فائده نه پورته کیده نو بیا ددې ټوله زمکه خرڅول هم جائز دی۔

او د جومات د بزکی او قنډیلونو (باتیو) همدا حکم دې چه بل جومات ته ددې نقلول جائز دی۔

[المغنی لابن قدامه: ۲۵۱/۶].

خو څومره چه کیدې شي، د جومات د وقف شوې زمکه خرڅولو نه ځان ساتل پکار دی، ځکه د عمر رضی الله عنه په حدیث کښه دی: (که ته غواړې نو د هغې اصل به وساتې)۔ (بخاری)۔

په الفقه الاسلامی [۲۱۹/۸] کښه ئې هم دا شان خبره کړې، او په دلیل کښه ئې د عمر فاروق رضی الله عنه حدیث پیش کړې چه هغه د کوفې جامع مسجد خرڅ کړې وو۔ او فرمائی: د جومات نقلول یا ددې بدلول او ددې صحن خرڅول او د هغې نه سقاوې او

دکانونه جوړول جائز نه دی، مگر هله چه ددې نه نفع اخستل ممکن پاتې نشی۔ دارنگ د جومات کوم پورېزکې چه زیاتې شی او احتیاج ورته پاتې نشی نو په بل مسجد کښې ددې اچول یا ددغه مسجد په فقیرانو باندې ددې خیرات کول وغیره جائز دی۔ دارنگ د جومات دږمې یا بل کبار پاتې شی نو د هغې هم دا حکم دے۔ اه

زۀ وایم: په دې باندې دلیل دادې چه هدایا او اضحیه (قربانی) بدلول او ددې په خائے غوره هدیه او قربانی اخستل جائز دی۔ لکه د حکیم بن حزام – رضی الله عنه – په حدیث کښې دی، رسول الله ﷺ هغه له یوه اشرفی ورکړه چه په هغې سره ورله قربانی واخلې، نو هغه په یوه اشرفی باندې یو گډ واخسته او په دوه اشرفیو باندې ئې خرڅ کړو، او واپس چه راغې نو په یوه اشرفی ئې قربانی واخسته او هغه ئې راوستله او هغه بله اشرفی ئې هم راوړه کومه چه زیاتې شوې وه۔ نو رسول الله ﷺ یوه اشرفی خیرات کړه۔ او هغه ته ئې د هغه په تجارت کښې د برکت دعاء وکړه۔

[ابوداود: ۱۲۴/۲، ترمذی، مشکاة: ۲۵۴/۱].

ددې په سند کښې یو مجهول شیخ دے۔ خو د عروة البارقی نه ددې پشان حدیث په صحیح سند سره نقل شوې۔ دارنگ ددې پشان حدیث په صحیح بخاری کښې د عروة البارقی نه هم نقل دے خو په هغې کښې د اضحیه (قربانی) قید نشته۔ [کما فی المشکاة: ۲۵۴۱].

سید سابق د شیخ الاسلام په حواله فرمائی: نذر شوم او وقف شوم شے ددې نه په بهتر شی سره بدلول – لکه څنگه چه هدایا بدلولې شی – دا دوه قسمه دی:

اول داچه: بدلول د حاجت دپاره وی، لکه بیکاره شی نو خرڅ کړې شی او د هغې په قیمت باندې ددې قائم مقام واخستې شی، لکه هغه اس چه غزا دپاره وقف شوې وی کله چه په غزا کښې ددې نه فائده نه اخستل کیږی نو دابه خرڅولې شی او ددې په قیمت سره به ددې قائم مقام بل شے اخستلې شی۔ دارنگ کله چه د مسجد نه گیر چاپیره علاقه شاړه شی نو دا مسجد به بل خائے ته نقل کړې شی او یا به خرڅ کړې شی او ددې په قیمت سره به ددې په بدل کښې بله زمکه واخستلې شی۔ دارنگ کله چه چایو شے وقف کړې وی او د هغې نه هغه فائده اخستل ممکن پاتې نشی کومه فائده چه د وقف کونکې

مقصد وه، نو هغه به خرڅولې شي او د هغه په قيمت به ددې پشان شي اخستلې شي۔ او کله چه شار شي او د هغه آبادول ممکن پاتې نشي نو د هغه زمکه به خرڅه کړې شي او د هغه په قيمت سره به بله زمکه واخستې شي۔ نو دا ټول جائز کارونه دي ځکه کله چه د اصل شي نه فائده اخستل ممکن پاتې نشي نو د هغه په ځائ به بل څه قائمولى شي۔

دويم: د بڼکاره او غوره مصلحت د وچې نه بدلول: لکه يوه هديه په بله غورې هديئې سره بدلول، يا لکه د يو مسجد په بدل کېنې بل داسې مسجد جوړول چه کلي او ښار والو دپاره ډير مفيد وي او اولنې مسجد خرڅول۔ نو دا د امام احمد او نورو علماؤ په نيز جائز کارونه دي۔ امام احمد په دې باندې دا دليل پيش کړې چه عمر بن خطاب رضي الله عنه د کوفې زوړ جومات بل ځائ ته نقل کړو، او د اولنې مسجد زمکه ئې د کهجورو د تجارت ځائ وگرځولو۔ نو دا د مسجد د زمکې بدلول شو۔

او هر چه د مسجد آبادي په بله آبادي باندې بدلول دي نو ددې دليل دادې چه عمر او عثمان ا د نبی صلی الله عليه وسلم جومات د اولنې آبادي نه بدل کړې او په هغه کېنې ئې فراخي پيدا کړې وه، دارنگه مسجد حرام کېنې هم فراخي پيدا شوې وه۔ په صحيحينو کېنې د عائشې k په حديث کېنې ثابت دي چه نبی صلی الله عليه وسلم هغه ته وفرمايل: که چرې ستا قوم تازه مسلمانان نه وې نو ما به کعبه نړولې وه او د زمکې سره به مې برابرې کړې وه، او هغه له به مې دوه دروازې ورکړې وې، چه په يوه دروازه به خلک ننوتلې او په بله به وتلې۔

نو که چرې دغه خبره نه وې نو نبی صلی الله عليه وسلم د کعبې آبادي وړانوله۔ نو دا شان د وقف شوي شئ بدلول او د يو شکل نه بل شکل ته اړول د بڼکاره بڼيگړې د وچې نه جائز دي۔

او هر چه يوه زمکه په بله زمکې سره بدلول دي، نو ددې په جواز باندې امام احمد وغيره تصريح کړې، د وچې د پيروئ د صحابه کرامو زنه، ځکه عمر رضي الله عنه دا کار کړې او د هغه نه دا کار مشهور شوې او چا پرې رد نه دې کړې۔

دارنگ کوم شې چه د غلې او آمدني د وچې وقف شوې وي او هغه په بل داسې شئ سره بدل شي چه د هغه آمدني زياته وي، لکه يو کس کوريا دکان يا باغ يا کله وقف کړي او د هغه آمدني کمه وي نو هغه په داسې شئ سره بدل کړي چه د هغه غله زياته وي او د وقف دپاره ډير نفع مند وي، نو دا کار ابو ثور او نورو علماؤ جائز گرځولې لکه ابو عبید بن

حربویه چه د مصر قاضی وو، هغه په دې فیصله کړې او دا د امام احمد د هغه قول نه هم معلومېږي چه هغه د مصلحت او ښیگریزې د وچه نه د یو جومات زمکه د بل جومات په زمکه سره بدلول جائز گنړلی دی۔ بلکه هر کله چه دا کار جائز دې چه یو جومات د مصلحت د وچه په غیر د جومات نه په بله زمکه بدل شی لکه په بازار سره بدل شی، نو یوه غله او آمدنی په بله غله او آمدنی سره بدلول خو په طریقه اولی سره بدلول جائز دی، لکه څنگه چه امام احمد یوه هدیه بدلول په بله غوره هدیه سره جائز گنړلی دی۔ او هغه تصریح کړې چه کوم جومات په زمکه پورې پیوسته شی او خلک هغه اوچت کړي او د هغه لاندې د اوبو ډیگي جوړه کړي او دا کار گاونډی غوره وگنړي نو دا کار کول جائز دی۔ البته د امام احمد ځینو ملگرو د جومات او هدیه او وقف شوې زمکه بدلول منع کړي دی، او دا د امام شافعی وینا هم ده۔ مگر نصوص، آثار او قیاس درې واړه ددې تقاضا کوي چه د مصلحت د وچه د اشیان بدلول جائز دی۔

[فقه السنة : ۳/ ۳۸۴]

علامه زرکشی وائی: کله چه جومات خالی شی او خلک د دغه کلی نه یو خوا او بل خوا کډه یوسی او یا وړان وېجاړ شی نو دا واپس د چا مملوک نه گرځي، په دې کښه محمد بن الحسن خلاف کړې۔ او متولی وائی: بهتره داده چه دا جومات نزدې علاقه ته نقل کړې شی۔ خو که لږې ځای ته نقل کړې شو نو هم جائز دی، او د جومات ملبه به د جومات نه علاوه په بل شی باندې نشي صرف کولې لکه سرائې، پلونه، کو هیان وغیره۔ لکه څنگه چه ددې عکس جائز نه دې۔ ځکه وقف یو لازمی شے دې۔

[أحكام المساجد ص : ۳۴۵]

بیا فرمائی: زما په نیز زیاته صحیح خبره داده چه د یو ځای نه بل ځای ددې نقلول جائز دی، او دا د احمد مذهب دې۔ هغه وائی د ضرورت د وچه نقلول جائز دی۔

[انظر الفوائد للعثيمين، ص : ۱۴۱]

په جدید فقهی مسائل [ص : ۸] کښه دی: دا کار د ضرورت د وچه جائز دې۔ د شمس الائمه نه د هغه جومات او حوض په حقله پوښتنه وشوه چه شاړ شی او د خلکو د تنس کیدو د وچه هغه ته ضرورت پاته نشي، آیا قاضی کولې شی چه د هغه اوقاف بل جومات

یا حوض ته نقل کړی؟ وې فرمایل: هو خصوصاً زموږ په زمانه کېنې چه د مسجد یا سرائې یا حوض کبارې سامان بل ځائ ته نقل کړې شی نو غلۀ ئې اخلي۔
[رد المحتار: ۳/۳۷۲]۔

په فتاویٰ اسلامیه [۱۵/۲] کېنې دی: کله چه جومات یا بل شے د سیلاب یا بل شی په وجه وړان وېجاړ شی نو د محلې والو دپاره مشروع دی چه دوباره ئې آباد کړی او مونځ پکېنې کوی، ځکه نبی ﷺ فرمائی: (چاچه د الله دپاره جومات جوړ کړو الله به ورله په جنت کېنې کور جوړ کړی)۔ او عائشه k فرمائی: (رسول الله ﷺ حکم کړې چه په محلو (یا قبیلو) کېنې دے جوماتونه جوړ کړې شی او هغه دے پاکیزه وساتلے شی)۔ دا حدیث احمد، ابوداؤد او ابن ماجه په حسن سند سره روایت کړې۔ دارنگ د جوماتونو د آبادولو د فضیلت په باره کېنې گنړ حدیثونه راغلی۔

نو که د محلې جومات ددے نه مستغنی وی نو بیا دے د دغه جومات کانړی او کبارې سامان د بلې محلې یا ښاریئ جومات ته نقل کړې شی کوم چه دیته احتیاج لری۔ او قاضی یا امیر یا د قبیلې او محلې شیخ او واک اختیار والو له پکار دی چه ددے اهتمام وکړی۔ او کومو جوماتونو ته چه ددے سامان ضرورت دے هغه دے هغه ته ورسوی او یا دے هغه خرڅ کړی او د هغه قیمت دے د مسلمانانو په ښیگړو کېنې ولږوی۔ خو د ښاریا محلې والو دپاره جائز نه دی چه د واک او اختیار والو د اجازه نه بغیر ددے نه څه شے واخلي۔ اهـ
دارنگه په فتاویٰ اسلامیه کېنې په بل ځائ کېنې فرمائی:

سوال: یو زوړ او پخوانی مسجد ددے دپاره نړول جائز دی چه د هغه په ځائ یوه عامه مکتبه جوړه کړی؟ او که ممکن وی نو آیا دا جائز دی چه د دغه جومات د ځائ عوض واخستل شی او که نه دا اختیار د مسجد متولیانو ته سپارل شوې چه هغوی په بل نوی ځائ کېنې نوې مسجد جوړ کړی؟

جواب: زوړ مسجد چه خلك پکېنې مونځ کوی دے دپاره نړول چه په هغه مکتبه جوړه شی جائز نه دی، بلکه که نړیدلے هم وی نو ددے په ځائ عامه مکتبه جوړول جائز نه دی۔ بلکه واجبه داده چه که زوړ وی نو ددے ترمیم دے وکړې شی او که نړیدلے وی نو په دے ځائ دے نوې جومات جوړ کړې شی۔ اگر که ددے د جوړولو دپاره ددے ځینے برخه خرڅه

کړې شې۔ ځکه په وقف کښې اصل داده چه نه به خرڅولې شې او نه به چاته هبه کولې شې او نه دا څوک په میراث کښې وړلې شې۔ ځکه نبی ﷺ عمر بن خطاب ؓ ته هغه وخت وفرمایل کله چه هغه د خیبر والا زمکې صدقه کولو رغبت ښکاره کړو: (دده اصل صدقه کړه چه دابه نه خرڅولې شې، نه به هبه کولې شې او نه به په میراث کښې وړلې شې البته دده میوه به خیرات کولې شې)۔

نو دا د هر وقف په باره کښې یو عام بیان ده۔ او علماؤ ددینه دا صورت مستثنیٰ کړې چه کله دده وقف منفعت ښکاره شې یا بل څائ ته دده په نقلولو کښې د خلکو رغبت زیات وی او نفعه ئې هلته ډیره وی۔ نو بیا دده وقف خرڅول یا په بل څائ بدلول جائز دی۔ د عمر بن خطاب ؓ نه نقل دی چه هغه سعد بن ابی وقاص ؓ ته هغه وخت ولیکل کله چه هغه ته دا ورسیدل چه د کوفې د بیت المال کنډرو هله شوې ده نو عمر فاروق وفرمایل: (د که جوړو والو خواته چه کوم جومات ده هغه نقل کړه او بیت المال ئې د جومات قبلې طرفته جوړ کړه، ځکه په جومات کښې هر وخت مونځ گذار وی)۔ او دا کار د صحابه کرامو په حضور کښې وشو او هیچا دده خلاف ونه کړو، نو دا اجماع شوه۔ بله دا چه په دې کار سره د وقف اصلی مقصد پاته کیږي اگرکه شکل ئې ختمیږي۔ خو په دې کښې شرط داده چه دغه خرڅول او بدلول به ئې د شرعی حاکم یا د هغه د نائب په لاس سره کیږي، دې دپاره چه د وقف په حقله د احتیاط نه کار واخستې شې او دا د لوبو توقو نه وساتلې شې۔

وصلی الله علی محمد وآله وصحبه وسلم.

[فتاویٰ اسلامیه: ۹/۲].

یو جومات خواته بل جومات جوړول

۵۹۸ - سوال: د یو جومات خواته بل جومات جوړول جائز دی او که نه؟ که جائز وی

نو بیا په څومره فاصله کښې بل جومات جوړول جائز دی؟

جواب: اول مونږ په دې باره کښې د علماؤ اقوال پیش کوو، بیا دده مسئلې صحیح حکم بیانوو، ان شاء الله تعالیٰ۔

امام قرطبي په خپل تفسير كښي فرمائي: زمونږ علماؤ ويلي دي چه د يو جومات اړخ ته بل جومات جوړول جائز نه دي، ددې نه به منع كول شي او كه جوړ شو نو نړول ئې واجب دي، دې دپاره چه د اولني جومات خلك دې جومات ته راوانه وړي نو هغه اولني به خالي پاتې شي۔ البته كه محله غټه وه او خلك په دې جومات كښي نه ځائيدل نو بيا ئې جوړول جائز دي۔ دارنگ علماؤ ويلي: په يو ښار كښي دوه او درې جامع جوماتونه جوړول مناسب نه دي او كه جوړ شو نو د دويم نړول واجب دي او چاچه په دې كښي د جمعې مونځ وكړو نو جائز نه دي۔ او نبی ﷺ مسجدِ ضرار سيزلې او نړولې وو۔ امام طبري په خپل سند سره د شقيق نه نقل كړي چه دې د ښو غاڅره جومات ته د مانځه دپاره راغې نور اتلو سره دده نه مونځ فوت شوې وو، نو چا ورته وويل چه د فلاني قبيلې په جومات كښي لا مونځ نه دې شوې۔ وې فرمايل: زه په هغې كښي مونځ كول نه غواړم، ځكه هغه جومات د ضرر وركولو دپاره جوړ شوې۔ زمونږ علماؤ وائي: هر هغه جومات چه په ضرر وركولو يارياء او ځان ښودنه باندې جوړ شوې وي نو هغه د مسجدِ ضرار حكم لري، په دې كښي مونځ جائز نه دي۔

[تفسير قرطبي: ۲۵۴/۸].

وهبة الزحيلي په خپل تفسير كښي هم دا شان خبره كړې۔

[التفسير المنير: ۴۸/۱۱].

علامه آلوسي فرمائي: د (مسجدِ ضرار په باره كښي د راغلي) آيت كريمه نه معلومه شوه چه په هغه جوماتونو كښي مونځ كول منع دي چه هغه د فخر او رياه او شهرت يا د الله درضا نه سيوا د نورو مقصدونو دپاره جوړ شوي وي، او دا حكم د هغه جومات هم دې چه هغه په حرام مال سره جوړ شوې وي۔

ددې خبرې تائيد د شقيق نه په نقل شوي روايت سره هم كيږي۔ د عطاء نه نقل دي چه كله الله تعاليٰ په عمر ﷺ باندې ښارونه فتح كړل نو هغه مسلمانانو ته په جوماتونو جوړولو امر وكړ او دا حكم ئې صادر كړو چه په يوه ښار به كښي به دوه داسې جوماتونه نشي جوړولې چه په هغې كښي د يو نه بل ته ضرر رسي۔

[روح المعاني: ۲۱/۱۱].

امام ابو بکر جزائری فرمائی: کوم جومات چه د ضرر ورکولو او په مسلمانانو کښه دے
اتفاقی اچولو دپاره جوړ شوی وی نو د هغه نړول واجب او په هغه کښه مونځ کول حرام
دی۔ [أيسر التفاسیر: ۲/۲۳۹]۔

امام ابن قیم فرمائی: هغه ځایونه سیزل پکار وی چه په هغه کښه د الله او رسول خلاف
کیږی، لکه څنگه چه رسول الله ﷺ مسجدِ ضرار سیزل و او د هغه د نړولو امرئ کړی
وو، او دا داسه جومات وو چه په دے کښه به مونځ کیده او د الله ذکر به پکښه کیده، مگر
کله چه ددے بنیاد په ضرر ورکولو او د مؤمنانو ترمینځه په اختلاف پیدا کولو باندے
ایښودل شوی وو، او د منافقانو یو مرکز وو، نو وسیزل شو۔ او هر هغه ځای چه دا شان لری
نو په امام باندے واجب دی چه دا په سوزولو یا نړولو سره بیکاره کړی۔

[زاد المعاد: ۲/۵۰۰]۔

کفایة المفتی [۱۴۹/۲] کښه دی: کوم جومات چه په ضد او فخر او ریاء سره جوړ شوی
وی هغه د مسجدِ ضرار حکم لری، لکه چه دا خبره په تفسیر کشاف او مدارک کښه
راغلی، خو دیو جومات په باره کښه دا ویل جائز نه دی چه دا په ضد باندے جوړ شوی، تر
څو چه حقیقت حال معلوم کړی شی، او دا معلومول په عامه توگه گران کار دے۔

په اصلاح المساجد [ص: ۹۶] کښه دی: په یوه محله کښه ډیر جوماتونه جوړول د
بدعاتو نه دی، ځکه په دے کار سره د مونځ گذارو ترمینځه تفریق او تس نس کیدل راځی
او په عبادت کښه راټولیدل ختمیږی او د عبادت کونکو رونق ختمیږی، او د جماعتونو د
مشروعیت چه کوم حکمت دے هغه ختمیږی او هغه دا چه په عباداتو اداء کولو باندے
آوازونه متحد شی۔ دارنگه په دے کار سره اولنی مسجد ته ضرر رسی یا په دے سره ریاء او
شهرت سره مینه راځی او په هغه شیانو کښه مالونه خرچ کیږی چه هغه ته ضرورت نه
وی۔ په (الاقناع) او د هغه په شرح کښه راغلی: د جومات خواته بل جومات جوړول حرام
دی مگر کله چه اولنې جومات تنگ شی او په یو جومات کښه نه راځی۔ ابن تیمیة د
سورت اخلاص په تفسیر کښه فرمایلی: سلفو په هغه جومات کښه مونځ کول مکروه
گنډل چه هغه به د مسجدِ ضرار سره مشابه وو۔ او دوی به په زاړه جومات کښه د نوی
جومات په نسبت مونځ کول بهتر گنډل، ځکه زوړ جومات د مسجدِ ضرار کیدو نه ډیر

لرې وی په نسبت سره نوی ته۔ دے وجے نه الله تعالى فرمائی: ﴿ثُمَّ مَحَلُّهَا إِلَى الْبَيْتِ الْعَتِيقِ﴾
(بیا ددے د حلال والی حائے زور کور دے)۔

زۀ وایم: خو شرط دادے چه زور جومات د مبتدعینو نه وی۔

○ زما په نیز راجحه داده چه: نبی ﷺ د جوماتونو په جوړولو کښه ترغیب ورکړے او فرمایلی ئے دی: [مَنْ بَنَى لِلَّهِ مَسْجِدًا بَنَى اللَّهُ لَهُ بَيْتًا فِي الْجَنَّةِ] (چا چه د الله دپاره جومات جوړ کړو الله به ددے په عوض هغه له په جنت کښه کور جوړ کړی)۔

او الله تعالى فرمائی: ﴿إِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ﴾

(د الله جوماتونه خو صرف هغه څوک جوړوی چه په الله او په ورځ روستنۍ ایمان لری)۔

او الله تعالى او د هغه رسول (ﷺ) ددے دپاره هیڅ حد بندی نه ده کړے، بلکه د نبی ﷺ په زمانه کښه په مدینه طیبه کښه هم گنړ جوماتونه وو، لکه مسجد نبوی، مسجد قباء، مسجد بنو زریق، مسجد بنی سلمه، مسجد القبلتین، او داسه نور جوماتونه وو۔

او په دے مسئلہ - چه دیو مسجد خواته بل مسجد جوړول جائز دی خو په دے شرط چه اولنی مسجد ته ضرر نه وی - بل قوی دلیل دادے چه کله مسجد ضرار جوړیدلو او منافقانو نبی ﷺ ته دعوت ورکړو، نو نبی ﷺ وفرمایل: (زۀ سفر ته روان یم) او نبی ﷺ منافقان د جومات جوړولو نه منع نه کړل اونه ئے د مسجد د نړولو امر وکړو۔ خو کله چه ورته وحی وکړے شوه چه دغه مسجد د منافقانو په خبیثو نیتونو باندے جوړ شوے نو بیا ئے د هغه د نړولو حکم وکړو۔

نو ثابته شوه چه دیو جومات خواته د بل جومات د جوړولو ترمینځه شرعی هیڅ فاصله او اندازه نه ده مقرر، او نه دا خبره ضروری ده چه گڼه دویم جومات به د اولنی جومات نه څلور واړو طرفونو ته څلوېښت څلوېښت کوره لرې اندازه کښه وی۔ ځکه په دے باندے زما د علم مطابق هیڅ دلیل نه دے قائم شوے۔ او عام دلائل هم زمونږ ددے خبره تائید کوی۔

والله اعلم۔

جومات خه ته وائی؟

۵۹۹ - سوال: لغوی او شرعی لحاظ سره جومات خه ته وائی؟ او شرعاً د جومات معتبر حدونه خه دی؟

جواب: مسجد په لغت کښه د سجدې لږولو خائ ته وائی۔ او شرعاً: هر هغه خائ دې چه د پنځه وخته مونځونو دپاره تیار شوی وی۔ او کله ددې معنی د دغه معنی نه هم عامه وی چه بیا په دې کښه هر هغه خائ داخلېږي چه انسان ئ په کور کښه د خپل نفل مانځه دپاره تیار وی، یا پکښه هغه وخت فرض مونځ کوی کله چه بهر په جامع جومات کښه ددې د کولو نه عاجز شی۔ لکه د مسجد دا دویمه معنی په راتلونکی حدیث کښه راغله ده۔ جابر رضی الله عنه فرمائی: رسول الله صلی الله علیه وسلم وفرمایل: [أُعْطِيتُ خَمْسًا لَمْ يُعْطَهُنَّ أَحَدٌ قَبْلِي: نُصِرْتُ بِالرُّعْبِ مَسِيرَةَ شَهْرٍ، وَجُعِلَتْ لِيَ الْأَرْضُ مَسْجِدًا وَطَهُورًا، فَأَيُّمَا رَجُلٍ مِنْ أُمَّتِي أَدْرَكْتُهُ الصَّلَاةَ فَلْيَصِلْ..... الحديث]۔

(ماله پنځه داسه شیان راکړې شوی چه مانه مخکښه بل هیچا له نه وو ورکړې شوی: ماسره د الله له خوا دا مدد شوی چه مانه د یوې میاشتې په فاصله باندې دشمنی یرېږي، او ما دپاره زمکه خائ د سجدې لږولو او پاکونکې جوړه شوی، نو زما په کوم امتی باندې چه د مانځه وخت راشی نو هغه دې هلته مونځ کوی)۔
[صحیح بخاری وغیره]۔

او هغه مسجد چه په هغه کښه مسلمانان جماعت سره پنځه وخت مونځ کوی، دا هغه دې چه ددې نه دلرگو یا د کھجورو یا د بل شی خانکې راتاؤ شوی وی او هغه پرې آباد شوی وی۔ دیته به د جومات حکم ورکړې کیږي هغه دا چه حائضه او نفساء او جنب وغیره به په دې کښه د ایساریدو نه منع کولې شی۔ او څوک چه جومات ته راغی او هغه په مونځ گذارو باندې تنگ شوی وو، نو هغه له جائز دی چه د جومات نه بهر جومات ته په ډیر نزدې خائ کښه مونځ وکړي، فرض مونځ وی که نفل، د جمعې مونځ وی او که عام مونځ وی۔ ځکه دیته حاجت او ضرورت دې، په دې شرط چه دې د امام د مانځه اقتداء کولې او د هغه مونځ معلومولې شی۔

[فتاویٰ اسلامیة : ۶/۲].

په رمضان یا نورو پروگرامونو کښه جوماتونه ښائسته کول

۶۰۰ - سوال : په رمضان شریف او دواړو اخترونو او نورو پروگرامونو کښه جوماتونه ښائسته کول او پرق پروق والا جوړول څه حکم لری ؟

جواب : جوماتونه د الله کورونه دی، او دا د زمکې په ټوله برخه کښه بهترینه برخه ده. الله تعالیٰ حکم کړی چې دا د هغه په تعظیم او توحید او ذکر او مونخ او تلاوت کولو سره او خلکو ته د خپل دین په ښودلو او ورزده کولو سره او پت کړی شی. دارنگ خلکو ته په دې کښه هر هغه شی وروښودل شی چې په هغه سره د دوی دنیا او آخرت ښه کیږي. دارنگ ددې د هر قسم گندگیو، پلټیو، شرکي او بدعي او خرافي عملونو نه پاک کړی شی. دارنگ د خپرو، نجاستونو نه دې پاک او صفا وساتل شی. د لھو او لعب، شور او زوگ نه او د وړک شوو شیانو تلاش کولو او نورو هغه شیانو نه بچ وساتل شی چې هغه دې لره د عامو لارو او تجارتی منډیانو پشان جوړوي. دارنگه په دې کښه مړي خخول منع دی. په قبرونو باندې جوماتونه جوړول منع دی. په دې کښه تصاویر زوړندول یا ددې په دیوالونو تصویرونه نقش کول یا بل داسه شیان لږول منع دی چې هغه د شرک ذریعه جوړیږي یا په دې کښه د عبادت کونکو توجه خرابوي. او د هغه مقصد خلاف گرځي د کوم دپاره چې جومات جوړ کړی شوی. او نبی اکرم ﷺ ددې ټولو خبرو لحاظ ساتلې. لکه د هغوی په سیرت او عمل کښه دا خبرې معلومې دي. او د هغوی په همدې نهج او طریقې باندې د هغوی ملگری روان شول او هغوی هم د نبی اکرم ﷺ په اقتداء کښه د دغه پورتنو کارونو اهتمام وکړو.

او د نبی اکرم ﷺ نه دا ثابته نه ده چې هغوی په اخترونو یا نورو پروگرامونو کښه جوماتونه ښائسته کړي وی او په هغه باندې ئې گلان وغیره اچولي وی. او نه دا کار د هغوی نه پس د هغوی خلفاء راشدینو [یا نورو دین مشرانو او خیر القرون والو کړي وی. سره ددې چې په دغه وختونو کښه مالونه هم وو او د دنیوی ترقی نه هم هغوی پوره برخه حاصله کړې وه، دارنگ د ډول ډال سامانونه او رنگونه هم موجود وو. خو ددې هر

څه باوجود هغوی دا کارونه کړو۔ نو پوره خیر په دے کښے دے چه مونږ هم د نبی اکرم ﷺ او د هغه د خلفاء راشدینو او د دین د نورو مشرانو په لاره روان شو او دغه طریقہ اختیار کړو۔

بله دا چه په اخترونو او پروگرامونو کښے په جوماتونو کښے شمعے او ډیوے بلول، په هغه باندے یا د هغه په مناره باندے دے شماره بجلیو او برقونو والا تارونه اچول، په هغه باندے پرې پروق لږول، گلان جهنډے او نښے نښانے پرې لږول۔ په دے ټولو کارونو کښے د کفارو سره مشابہت دے چه هغوی دا کارونه د خپلو گیرجو او کلیساؤ سره کوی۔ او نبی ﷺ هغوی سره د هغوی په اخترونو او عبادتونو کښے د مشابہت کولو نه منع فرمایله۔
[الفتاویٰ الإسلامية: ۲/۲۰].

زۀ وایم: د بدعتیانو یوه نښه داده چه دوی په ظاهری توګه جوماتونه ډیر ښکلے او ښائسته جوړوی، مګر د حق او سنت نه ئے خالی او شاړ ګرځوی۔ لکه په یو ضعیف حدیث کښے راغلی: [مَسَاجِدُهُمْ عَامِرَةٌ وَهِيَ خَرَابٌ مِّنَ الْهُدَى]۔
(جوماتونه به ئے په ظاهره کښے آباد وی، خو د هدایت نه به خالی وی)۔
او د دوی په پروگرامونو کښے ډیر لږ ئے اسراف وی او خلک د رب العالمین نه مشغولوی۔
والله المستعان.

امام کور فراخولو دپاره د جومات ځینے برخه رانیول

۶۰۱ - سوال: د امام د کور فراخولو دپاره د جومات څه برخه رانیول څه حکم لری؟ او په کوم جومات کښے چه ډیر بدعتونه کیږی هغه ته د مانځه دپاره تلل څه حکم لری؟
جواب: د جومات د حدودو نه هیڅ برخه نیول جائز نه دی، ځکه اصل په اوقافو کښے داده چه دا به په خپل مخکنی حالت پاتے وی، ددے په اصل کښے به هیڅ قسم تصرف نشی کولے۔ او کله چه د امام کور د وسیدو قابل نه وی نو په دے باره کښے محکمے ته رجوع پکار ده او شرعی غوښتنے عملی کول پکار دی۔

او په کوم جومات کښے چه ډیر بدعتونه کیږی نو مسلمان له پکار دی چه څومره کیدے شی د دغه بدعتونو په ختمولو کښے کوشش وکړی، او کله چه د هغه لرے کول

گران شی نو بیا به ئے پریدی او په کوم جومات کښه چه بدعتونه نه کیږی په هغه کښه به مونځ کوی۔

مخکښه په دویم جلد (۱۰۹/۲) مسئله نمبر (۲۳۲) کښه تیر شو چه بدعتیانو پسه په مونځ کولو کښه تفصیل ده۔ هغه ته رجوع وکړئ۔
[انظر الفتاوى الإسلامية : ۱۴/۲]۔

په اصلاح المساجد [ص: ۴۳] کښه د مدخل په حواله لیکلی چه مسلمان له پکار دی چه داسه مسجد تلاش کړی چرته چه بدعت نه وی او یا کم بدعتونه پکښه کیږی۔

مقبره سره نزدې جومات یا عیدگاه جوړول

۶۰۲ - سوال : مقبره ته نزدې جومات او عیدگاه جوړول څه حکم لری ؟

جواب : کله چه د قبرونو خواته جوماتونه یا د دواړو اخترونو او استسقاء د مونځونو دپاره عیدگاه ګانې په دې نیت نه وی جوړې شوې چه ګڼه په دې سره د دغه قبرونو والو تعظیم کول شی یا قبرونو ته د جوماتونو د نزدې کیدو په وجه په هغه کښه د زیاتې اجر او ثواب غوښتنه کول شی، نو بیا د دغه جوماتونو آبادول او په هغه کښه مونځونه او نور عبادات کول جائز دی۔ او پکار ده چه د دغه جوماتونو او عیدگاه ګانو او د دغه مقبره ترمینځه یو دیوال ووېله شی چه د مسجد نه دغه مقبره جدا کړې شی۔ او که کیدې شی نو ددې دواړو ترمینځ دې خالی ځای پریدی په دې کښه زیات احتیاط ده۔

او کله چه د قبرونو او مقبره خواته جوماتونه دې دپاره نزدې جوړول شی چه په دې سره د قبرونو والو تعظیم غرض وی نو بیا په دغه جوماتونو کښه مونځ جائز نه دې، بلکه ددې نړول واجب دی، ځکه دغه پورتنی کار کول د شرک ذریعه ګرځی۔ او نبی ﷺ فرمایلی : [لَا تُصَلُّوا إِلَى الْقُبُورِ وَلَا تَجْلِسُوا عَلَيْهَا]۔

[صحیح مسلم: ۲۲۹۵]۔

(تاسو قبرونو طرفته مونځ مه کوئ او مه په هغه کښی)۔

او نبی ﷺ فرمایلی : [إِنَّ مَنْ كَانَ قَبْلَكُمْ كَانُوا يَتَّخِذُونَ قُبُورَ أَنْبِيَائِهِمْ وَصَالِحِيهِمْ مَسَاجِدَ، فَلَا تَتَّخِذُوا الْقُبُورَ مَسَاجِدَ فإِنِّي أَنَهَاكُمْ عَنْ ذَلِكَ]۔

(تاسو نه مخکنو خلکو به د خپلو انبیاء او نیکانو خلکو قبرونو نه جو ماتونه جوړول - د هغه خواته به ئه مونځونه کول - نو تاسو د قبرونو نه جو ماتونه مه جوړوئ ځکه زه تاسو ددې کار نه منع کوم).

[صحیح مسلم: ۱۲۱۶].

په دې مضمون کېنې نور ډیر حدیثونه راغلي، لکه په اولنۍ جلد کېنې تیر شوی - [انظر الفتاوى الإسلامية: ۱۲/۲].

په هغه جانماز مونځ کول چه په هغه قرآنی آیت لیکلې وی

۶۰۳ - سوال: په کوم جانماز باندې چه قرآنی آیتونه یا د حرمینو شریفینو یا د نورو جو ماتونو صورت نقش شوي وی، په هغه مونځ کول جائز دی او که نه؟
جواب: مسنونه طریقه داده چه په زمکه باندې په غیر د څه شی غوړولو نه مونځ وکړي شی، لکه مخکېنې دا مسئله په (۵۷۸) نمبر باندې تیره شوه.

او په داسې جانماز مونځ کول جائز نه دی چه په هغه قرآنی آیتونه وی، ځکه په دې کېنې د دغه آیتونو سپکاوی راځي. دارنگ دا هم مناسبه نه ده چه په جانماز کېنې د حرمینو شریفینو یا د نورو جو ماتونو تصاویر وی، ځکه په دې کار سره د مونځ گذار خشوع خرابیږي، کوم چه د مانځه روح دې.

د عائشې رضی الله عنها نه نقل دی چه (رسول الله ﷺ په یوه گلداره شپږۍ کېنې مونځ وکړ نو د هغه گلونو ته ئه یو نظر وکړو، کله ئه چه سلام واورولو وې فرمایل: زما دا شپږۍ ابو جهم ته یوسي او د هغه یې گلانو شپږۍ ماته راوړي ځکه دې شپږۍ لږ مخکېنې زه د خپل مانځه نه غافله کړم). [بخاری، مسلم].

د بخاری په روایت کېنې دی: ما ددې گلانو ته کتل او زه په مانځه کېنې ووم نو ما سره اندېښنه شوه چه ما د مانځه نه وانه پروی.

[بخاری، مشکاة: ۷۲/۸].

نو دې حدیث نه معلومه شوه چه کله د چارزې د جانماز د وچې مشغوله کېږي نو په دې باندې د هغه لږې کول او په داسې ځای کېنې مونځ کول پکار دی چرته ئه چه زړه نه

مشغوله کیږی۔

کافر تهییکدار د جومات جوړولو ذمه داری اخستلے شی که نه ؟

۶۰۴ - سوال : کافر تهییکدار د جومات جوړولو ذمه داری په سر اخستے شی او که نه ؟
او کافر گیلکار باندے جومات جوړول جائز دی او که نه ؟

جواب : صحیح داده چه کله مسلمانان تهییکداران او گلیکاران ملاویری نو بیا په کافرو باندے جوماتونه جوړول جائز نه دی، **حکة الله تعالى فرمائی :** ﴿ اِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ ۖ ﴾.

(د الله جوماتونه خو صرف هغه څوک جوړوی چه په الله او په ورځ روستنئ ایمان لری)۔
بله دا چه کافرانو نه دا خطر ه شته دے چه دوی به د جومات نقشه د خپلو گیر جو پشان یا هغه ته ورته جوړه کړی، **حکة دوی د اسلام دشمنان دی۔**
[انظر الفتاوى الإسلامية : ۱۹/۲].

په جوماتونو کښه پیدا شوی بدعات

۶۰۵ - سوال : د جوماتونو بدعات کوم کوم دی ؟

جواب : جوماتونه د الله د دین مرکزونه او د زړونو او عقائدو پاکولو ځایونه او د الله د ذکر او عبادت سره د تعلق لرلو مکانونه دی، نو ضروری ده چه دا د هر رنگه بدئ او خرابئ او فحاشئ او بدعت نه وساتلے شی۔

اوس زه هغه **بدعات** ذکر کوم چه هغه په جوماتونو کښه پیدا شوی وی۔
۱ - جوماتونو له د پرق پروق رنگونه ورکول او بنائسته کول د یهودو کار دے۔ لکه ددے خبری وضاحت مخکښه وشو۔

۲ - په رمضان یا نورو مناسبتونو، پروگرامونو او ختمونو کښه جوماتونه رنړا کول او په هغه کښه د حد نه زیاته رنړا گانے او بجلئ لږول بے بنیاده بدعت او اسراف دے۔

۳ - خصوصاً دشعبان د میاشتے د پنځلسی په شپه جوماتونه رنړول او ددے شپه فضائل خورول او په دے کښه دعاگانے لوستل بدعت دے۔ **حکة** په هیڅ یو حدیث کښه

دده شپه په هېڅ یو شی سره خصوصیت نه ده راغله، نه په مونځ نه په تلاوت او نه په رنړا کولو او نه په نورو شیانو سره۔ دومره ده چه یو حدیث کښه دده فضیلت داسه راغله چه (الله تعالیٰ د شعبان د پنځلسی په شپه د دنیا آسمان ته راکوزیږي)۔

[السلسلة الصحيحة : ۱۱۴۴، ۱۲۵/۳، كما سیأتی التحقیق فی ذلك]۔

۴ - د اخرونو په شپو کښه تر څانبت وخته پورې بجلی فرانسته ساتل۔

لکه په جوماتونو کښه په عامه توګه دا رواج جوړ شوی چه په رمضان او په پنځلسی کښه او درجب د اولنی جُمعې په شپه او د دواړو اخرونو په ورځو کښه ډیره ډیره بجلی بلوی۔ نو دا هسه اسراف ده، هېڅ بنیاد نه لری۔

۵ - په جوماتونو کښه د ځینو ذکر کونکو بدعتیانو ګډا او نڅا او سرود اوریدل۔

امام ابن امیر الحاج په [المدخل] کښه په دې ګډیدونکو باندې ډیر ښه رد کړی، او ویلی ئی دی چه دده خلکو ګډا او نڅا کول او خصوصاً په جوماتونو کښه دا کار کول خو ډیر زیات جرم ده۔ حالانکه سلفو به د جوماتونو څومره توقیر او احترام کولو، په دې کښه به ئی په ذکر یا غیر ذکر سره آواز پورته کول بد ګڼل۔ او نبی ﷺ په دې کښه په اوچت آواز سره د قرآن لوستلو نه منع فرمایله دارنگ د وړک شوی شی د تلاش کولو نه ئی منع فرمایله۔ اه

حافظ ابن حجر په [فتح الباری] کښه د قرطبی نه نقل کړی دی: په ډیرو خلکو باندې چه خیر ته منسوب دی خپل نفسانی خواهشات غالبه شوی، تردې چه په دوی کښه د زیاتره بزرګانو نه د لیونو او ماشومانو غونته حرکتونه ښکاره شوی، چه دوی په ګډا او نڅا باندې شروع کړی۔

علامه سیوطی وائی: په جوماتونو کښه ګډا نڅا کول او سندرې ویل او چمپه رباب وغیره وهل قبیح کارونه دی، ځکه په دې سره د هغه شی سپکاوی راځی د کوم په تعظیم او ادب سره چه الله امر کړی، الله تعالیٰ فرمائی: ﴿فِي بُيُوتٍ اَذِنَ اللَّهُ اَنْ تُرْفَعَ﴾ الآية۔ (په داسه کورونو کښه الله یادوی چه الله د هغه د اوچتولو امر کړی)۔

۶ - د داسه قیصه ګو او واعظانو وعظونه اوریدل چه هغوی د بدعاتو او خرافاتو نه ډکې خبرې کوی۔ قیصه ګو که دروغ وائی نو دا فاسق ده، او دده منع کول واجب دی، دارنگ

بدعتی واعظان د جوماتونو نه ویستل واجب دی۔

۷ - د علمی حلقو او مجلسونو نه اعراض کول: ډیر عوام غبیان خلک په جوماتونو کښه ناست وی او د یو عالم حلقه لږیدل وی خلکو ته حکمتونه، فائدې او نصیحتونه بیانوی۔ او دغه به علمه خلک خپل وخت په عبث کارونو کښه تیروی۔ یا په نفلی عباداتو باندې د دغه خیر نه ځان محرومی، حالانکه دوی علم ته ډیر محتاجه وی۔

۸ - په اذان خانو او لاؤډ سپیکرو کښه د جنازو اعلانونه کول: ابن قیم فرمائی: د نبی ﷺ دا طریقه وه چه د مړی د مرگ اعلانونه به ئه نه کول، بلکه ددې نه به ئه منع کوله او دا به ئه فرمایل چه دا د جاهلیت والو کار دے، او دا کار په اتفاق د علماؤ سره مکروه دے۔

۹ - په جومات کښه د مړی ستاینه کول او د هغه نسب او خوبی لوستل خراب بدعت دے۔

۱۰ - په جومات کښه د تعزیې (لاس پورته کولو، یا فاتحه) دپاره کیناستل: په (اقناع) او د هغه په شرح کښه فرمائی: تعزیې ته کیناستل چه غم وهله په یو ځای کښه کینی او خلک ورته تعزیه کوی، او یا تعزیه کونکې د تعزیې دپاره غم زپلی سره کینی، ځکه په دې کار سره د هغه غم اوږدېږی۔

ابن قیم رحمه الله په (زاد المعاد) کښه فرمائی: د نبی ﷺ طریقه دا وه چه مړی والو ته به ئه تعزیه (د صبر تلقین) کولو، او دا طریقه ئه نه وه چه خلک د تعزیت دپاره جمع کړی یا ورته قرآن ولولی، یا د هغه د قبر خواته یا بل ځای کښه تلاوت وکړی۔ دا ټول کارونه نوی پیدا شوی مکروه بدعتونه دی۔

دا شان خبره احنافو هم کړې۔

[کما فی شرح المنیة والبحر والفتح]۔

۱۱ - په جومات کښه مړی خخول یا د هغه دپاسه یا خواته جومات جوړول۔

۱۲ - د محرم په اولنی تاریخ د حسین ﷺ د شهادت اعلانونه کول۔

۱۳ - خانقاه گانې جوړول، او دا ډیر خراب بدعت دے۔

۱۴ - د درې جوماتونو نه سیوا بل جومات کښه په دې نیت اعتکاف کول چه په دې

کښه فضیلت ده۔

۱۵ - د پټکۍ نه بغیر امامتۍ کول بد گنډل، یا په هغه رد کول، دا شان د چاچه چوغه نه وی په هغه رد کول۔

ډیر خلک چه یو کس وویښی چه یه له پټکۍ جمع ورکوی نو دوی په هغه رد کوی چه ستا مونځ نیمگړی ده، حالانکه دا گمان کول غلط دی، ځکه صرف مانځه ته پټکۍ پسرول واجب نه دی، بلکه د مانځه دپاره په احادیثو کښه پټکۍ پسرول مستحب هم نه دی۔ البته په عامو اوقاتو کښه رسول الله ﷺ پټکۍ په سر کړی۔

۱۶ - د جومات په میدان کښه ونه کړل، دا نوره بدعت ده، وجه داده چه په ده کښه د مانځه ځای په داسه شی سره بندیري چه هغه مونځ نه ده۔ دارنگ په ده سره په جومات کښه پانږی وغیره راپریوزی۔ ده وجه نه حنابلو، شوافعو او احنافو دده په کراحت فتویٰ ورکړی۔

۱۷ - ځینې خلک د جومات د جانمازونو دپاسه خپل جانماز خوروی۔ شیخ الاسلام فرمائی: په جانماز باندې په ده شکل مونځ کول چه خامخایو انسان دده اهتمام کوی، دا کار د سلفو عادت نه وو۔ بله دا چه کوم خلک چه د جومات د بزکو دپاسه خپل جانماز خوروی دا وسواسیان او د نبی ﷺ د طریقې خلاف کونکي دی۔

دا ټول ذکر شوی بدعتونه امام قاسمی په [کتاب إصلاح المساجد] کښه ذکر کړی، سره د زیادت او تفصیل نه۔

۱۸ - په جوماتونو کښه فراخه او غټ محرابونه جوړول، دا د رسول الله ﷺ په زمانه کښه نه وو موجود، لکه مخکښه تیر شو۔

۱۹ - ځینې خلک جوماتونو ته خپلو سره ننوتل بدې گنډی، ډیر بدعتیان دا کار سخت مکروه گنډی۔ سره دده چه دده په جواز بلکه استحباب باندې گنډ صریح حدیثونه راغلي دی۔

۲۰ - په جومات کښه دننه اذان کول، لکه مخکښه تیر شو۔

۲۱ - د جومات دپاسه په غیر د ضرورت نه کوټه جوړول۔

۲۲ - د قبرونو او مقبرې خواته، یا په هغه کښه دننه قبرونه جوړول۔

۲۳ - د جوماتونو جوړولو دپاره سر عام کټونه اچول او چنډې غونډول، دا بدعت دے، ددې په وجه د الله تعالیٰ د کورونو بیعزتی کیږي۔ او جومات له ډیره چنده راغونډوی خو خپله پکښې څه خرچه نه کوي، اوبیا د جومات په مزخرف او بنائسته جوړولو باندې ډیرې زیاتې روپۍ لږوي چه دا د اسراف حد ته ورسېږي۔

۲۴ - د جومات په دیوالونو لیکل کول خاصکر قبلې طرفته په دیوال لیکل کول چه دیته مونځ گذار په مانځه کښې توجه کوي او په دې سره د مانځه نه مشغول گرځي۔

۲۵ - په جوماتونو کښې [يَا مُحَمَّد] او [يَا رَسُولَ اللَّهِ] او [يَا عَلِي] لیکل، چه دا ټول بدعتونه بلکه شرک دے۔ ځکه غائب ته آوازونه کول او د هغه نه مدد غوښتل خالص شرک دے۔ الله تعالیٰ فرمائی: ﴿وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ﴾.

(د الله نه سیوا بل داسه څوک مه رابله چه نه تاته نفع درکولې شي اونه ضرر)۔

۲۶ - د هر وړوکی جومات نه (جامع مسجد) جوړول او په دې کښې د جمعې مونځ کول۔ ددې سبب دادې چه امامان په خپلو هغه تنخواگانو باندې یرېږي چه دوی ته د مقتدیانو له خوا ملاوېږي، که چرې دوی بل جومات ته جمع شي نو دا تنخواه ختمیږي۔ حالانکه د رسول الله ﷺ په زمانه کښې په ښار کښې صرف یو جامع مسجد وو چه د جمعې مونځ به پکښې کیده۔ البته د ضرورت او حاجت د وجې دا کار جائز دے۔

۲۷ - جوماتونه پاک نه ساتل بلکه د خس او خشاک ځائې گرځول۔ حالانکه مونږ ته ددې د پاک او صفا ساتلو امر شوی۔

۲۸ - په جوماتونو کښې هغه کتابونه لوستل چه په هغه کښې فائده نه وي، لکه منطق، فلسفه او علم کلام لوستل چه په دې کښې د الله سبحانه و تعالیٰ یې ادبی ده۔ نو د الله جوماتونه ددې ناکاره شیانو نه ساتل پکار دی۔

۲۹ - د جوماتونو نه حکومتی مدرسه (سکولونه او کالجونه او یونیورسټي) جوړول چه په دې کښې دنیوی علمونه تدریس کول شي۔

۳۰ - په جوماتونو کښې حق پرست خلک نه پرېښودل او ددې نه ښځې بندول، او په دې کښې آوازونه پورته کول، دا ټول بدعات دی چه ددې ختمول او لرې کول واجب دی۔
وبالله عز وجل التوفیق.

ماشومان جو مات تہ ننه ایستل جائز دی

۶۰۶ - سوال : ماشومان بچی جوماتونو تہ ننه ایستل جائز دی اوکھ نہ ؟ حُینے خلک

وائی حدیث کنبے راغلی : (خپل ماشومان د خپلو جوماتونو نہ لرمے ساتی) ؟

جواب : هو ! ماشومان جوماتونو تہ ننه ایستل جائز بلکہ مستحب دی، دے دپارہ چہ ماشومان د مانحہ سرہ عادت شی، او د جوماتونو نہ علم زدہ کپی حُکھ دا د مسلمانانو مرکزونه دی، پہ دے کنبے د دین زدکرہ کپری۔ کوم خلک چہ ماشومان د جوماتونو نہ منع کوی نو دا د خیر او بنیگرے نہ دوی منع کوی۔ او ماشومان دا گمان کوی چہ دا جوماتونو والا دتھلو خلکو نہ زیات بد اخلاقہ خلک دے، نو بیا ددے نتیجہ دا شی چہ ماشومان سینماگانو او ویڈیو مرکزونو او ویڈیو گیمو تہ مائلہ شی او د فاسقانو او غفلت والو سرہ ئے واسطہ شی۔

کہ چرے جوماتونو والو ماشومان جوماتونو تہ رابلے او دوی تہ ئے دین او قرآن بنودلے او دوی سرہ ئے بنہ اخلاق استعمالولے نو دوی بہ بیا شیطانی مرکزونو تہ توجہ نہ کولے۔ خو غم دادے چہ ناپوھی لوئے مرض دے، انسان خرابوی۔

پہ دے خبرہ دلیل ډیر احادیث دی، حُینے دادی :

اول : انس رضی اللہ عنہ فرمائی : [مَا صَلَّيْتُ وَرَاءَ إِمَامٍ قَطُّ أَخَفَّ صَلَاةً وَلَا أَتَمَّ صَلَاةً مِنَ النَّبِيِّ ﷺ وَإِنْ كَانَ لَيَسْمَعُ بُكَاءَ الصَّبِيِّ فَيُخَفِّفُ مَخَافَةً أَنْ تُفْشَنَ أُمُّهُ] .

(ما د هیخ یو امام پسے مونخ نہ دے کرے چہ د هغه مونخ د رسول اللہ ﷺ د مانحہ نہ ډیر لنډ او پوره مونخ وی۔ نبی ﷺ به د ماشوم ژړا واوریدہ نو مونخ به ئے لنډ کړو، هسے نہ چہ مور ئے پہ فتنہ کنبے پریوزی)۔

[بخاری، مسلم، مشکاة : ۱/۱۰۱] .

دویم : ابو قتاده رضی اللہ عنہ وائی : رسول اللہ ﷺ وفرمایل : (زہ پہ مانحہ کنبے شروع وکرم او زہ غواړم چہ اوږد ئے کرم خو د ماشوم ژړا واورم نو بیا خپل مونخ لنډ کړم، حُکھ ماتہ پتہ وی چہ مور تہ ددہ پہ ژړا سرہ تکلیف رسی)۔

[صحیح بخاری : ۱/۹۸، مشکاة : ۱/۱۰۱] .

دریم : امام بخاری فرمائی : باب دے په بیان د هغه چا کښه چه خپله ماشومه بچی په خپله اوگه باندې بار کړی۔

[صحیح بخاری : ۷۴/۱]۔

جومات کښه خبره کول

۶۰۶ - سوال : په جومات کښه مباح خبره کول جائز دی که نه ؟ ځینه خلک دا حرام

گنړی، او ځینه وائی : دے سره عملونه برباد پړی او نیکی ختم پړی۔

جواب : ډیره خبره د شریعت په نظر کښه ښه نه دی۔ نبی ﷺ فرمائی :

[مَنْ كَانَ يَوْمًا بِاللَّهِ وَالْيَوْمِ الْآخِرِ فَلْيَقُلْ خَيْرًا أَوْ لِيَصُمْتُ الحديث]۔

(خوځ چه په الله او په ورځ د آخرت ایمان لری، هغه دے ښه خبره کوی یا دے غله کینی)۔

[صحیح مسلم : ۵۰/۱، وغیره]۔

نو دا خبره د دین نه معلومه ده چه زیاته خبره د متقیانو خوئے نه دے۔

پاته شوی په جومات کښه مباح خبره کول نو په یو په بنیاده حدیث کښه راغلی چه

[الْكَلَامُ فِي الْمَسْجِدِ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ]۔

(په جومات کښه خبره کول نیکی داسه خوری لکه څنگه چه اور لرگی خوری)۔

دا حدیث صاحب د مدارك او غزالي په احیاء العلوم [۱۳۶/۱] کښه ذکر کړی، لیکن ددے

سند ثابت نه دے۔ شیخ البانی فرمائی : په بنیاده دے۔

[السلسلة : ۱۸/۴]۔

کومو خلکو چه دیته حرام ویلی نو هغوی ددے حدیث دوجے حرام گنړلی۔ خو صحیح

داده چه مباح خبره کول په جومات کښه جائز دی۔

لکه د جابر بن سمره رضی الله عنه روایت دے، دا وائی : رسول الله ﷺ به چه کله د سهار مونځ

و کړو نو د خپله مصله نه به ترنمر خاته پورے نه پاڅیده، او کله به چه نمر و خاته نو پابه

څیده۔ او صحابو به خبره اتره کول او د جاهلیت په خبرو کښه به ورننوتل او خندل به

ئے۔ او نبی ﷺ به هم مسکه کیده۔

[صحیح مسلم : ۲۳۵/۱، مشکاة : ۴۰۶/۲]۔

امام نووی فرمائی: په جومات کښه مباحه او جائزې خبرې کول جائز دي، که د دنیا خبرې وي او که نورې خبرې وي، اگرکه په دې کښه خدا وغیره وکړې شي ترڅو پورې چه مباحه وي۔ او دليل ئه دغه پورتنې حديث دے۔

[المجموع شرح المذهب: ۱۷۷/۲، فقه السنة: ۲۱۲/۱].

البته اخستل خرڅول او دورك شوى شىء اعلانونه پكښه کول جائز نه دي۔ لکه د ابوهريره رضی الله عنه په حديث کښه دي، رسول الله ﷺ وفرمايل: (چاچه د يو سړي نه واوريدل چه په جومات کښه ئه دورك شوى شىء اعلان کولو نو داسه دې ورته ووائى: الله دې تاته واپس نه کړي، ځکه جوماتونه دې له نه دي جوړ شوي)۔

[صحيح مسلم: ۲۱۰/۱].

د ابوهريره رضي الله عنه بل حديث کښه دي: (کله چه تاسو څوک ووينئ چه په جومات کښه اخستل خرڅول کوي نو داسه ورته ووايئ: الله دې ستاسو په تجارت کښه نفع وانه چوى)۔ [نسائي، ترمذی، مشكاة: ۶۸/۱].

په بخاري او مسلم کښه راغلي چه کعب بن مالك رضي الله عنه د ابو حذر د نه په جومات کښه قرض وغوښته او ددې دواړو آوازونه اوچت شول، او نبی ﷺ په دې باندې رد ونه کړو۔ بلکه هغه ته ئه د اداء کولو حکم وفرمايه۔

[بخاری: ۶۵/۱، مسلم: ۱۶/۲].

خو مناسبه داده چه په جومات کښه د دنيوي خبرو کولو نه ډډه وکړي، ځکه د ابن مسعود رضي الله عنه په حديث کښه ثابت دي چه رسول الله ﷺ وفرمايل: [سَيَكُونُ فِي آخِرِ الزَّمَانِ قَوْمٌ يَكُونُ حَدِيثُهُمْ فِي مَسَاجِدِهِمْ لَيْسَ لِلَّهِ فِيهِمْ حَاجَةٌ].

(په آخره زمانه کښه به داسه خلك وي چه د هغوي خبرې به په جوماتونو کښه وي، الله په دوي کښه هيڅ حاجت نه لري)۔

[صحيح ابن حبان: ۲۶۷/۸، الترغيب: ۱۰۵/۱، وإسناده صحيح].

په جومات کښه نفل کول جائز دي

۶۰۷ - سوال: په جومات کښه نفل کول جائز دي که نه؟ ځينې خلك وائي: دا بدعت

دے؟ دا خبره څنگه ده؟

جواب: بهتره داده چه سنت او نوافل په کور کښه وکړه شی، همدا د نبی اکرم ﷺ عادت او معمول وو۔ نبی ﷺ فرمائی: [أَفْضَلُ صَلَاةِ الْمَرْءِ فِي بَيْتِهِ إِلَّا الْمَكْتُوبَةَ]۔

(د سړی بهترين مونځ هغه ده چه په کور کښه ئه کوی، سیوا د فرضو نه)۔
[صحیح بخاری: ۶۸۶۰]۔

نو ددې بهترين سنت اهتمام پکار ده او دا ضائع کول نه دی پکار۔ نن صبا ډیرو خلکو دا سنت پرېښه ده، د زړونو د سخت والی او په مانځه باندې د ډاک نه لرلو په وجه۔ دارنگه د سنتو د ډاک نه لرلو په وجه او د زر ځان وگازولو په وجه۔

او نبی ﷺ چه کله بنو عبد الاشهل قبيله وليدله چه دوی د ماښام مانځه نه پس په جومات کښه سنت او نفل کول، نو وې فرمايل: [إِنَّ هَذِهِ صَلَاةُ الْيُتُوتِ]۔
(دا خو د کورونو مونځ ده)۔

[ابوداود: ۱۳۰۰، ترمذی، نسائی، معانی الآثار: ۱/۲۳۵، مشکاة: ۱/۱۰۵، وسنده حسن]۔
نو دا د افضيلت دلائل دی۔

او هر چه په جومات کښه د نفلو او سنتو جواز ده، نو دا د یو شمیر حدیثونو نه معلومېږي، دې وجه نه دا بدعت نه ده، څنگه چه د ځینو ناپوهانو خیال ده، چه وائی: دا د نبی ﷺ نه ثابت نه دی۔ مونږ وایو: دا ثابت دی خو تاته معلوم نه دی۔
هغه احادیث دادی:

اول حدیث: ابن عباس رضی الله عنه وائی: ماته خپل پلار عباس وویل: بیگانه له د رسول الله ﷺ کره شپه تیره کړه۔ ابن عباس وائی: نو رسول الله ﷺ د ماسخوتن مونځ وکړو، بیائې د هغه نه پس مونځ وکړو تر دې چه په جومات کښه د هغه نه سیوا بل څوک پاته نشو۔
[معانی الآثار للطحاوی: ۱/۲۳۶]۔

نو دې حدیث نه معلومه شوه چه دا اوږد نفلی مونځ رسول الله ﷺ په جومات کښه کړې ده۔

دویم حدیث: ابن عباس رضی الله عنه وائی: رسول الله ﷺ به د ماښام په روستنو سنتو کښه اوږد قرائت کولو، تردې چه جومات والا به یو خوا بل خوا لارل۔

[ابوداود: ۱/۱۳۰، مشکاة: ۱/۱۵۰].

د دے حدیث په سند کښه کمزوری شته ده.

دریم حدیث: علی نه روایت ده، یو یهودی چه هغه ته به (حبر) ویل کیده، د هغه په رسول الله صلی الله علیه وسلم باندې یو خه اشرفی قرض وو، او هغه د نبی صلی الله علیه وسلم نه غوښتلې، نو نبی صلی الله علیه وسلم ورته وفرمایل: اے یهودی! ما سره خه نشته چه زه ئه درکړم. هغه ویل: اے محمد! زه به تانه تر هغه نه جدا کیرم چه راکړه ده نه وی. رسول الله صلی الله علیه وسلم وفرمایل: بیا خوبه زه تاسره کینم، نو هغه سره رسول الله صلی الله علیه وسلم کیناسته او رسول الله صلی الله علیه وسلم د ماسپڅین، مازیگر ماښام او سهار مونځونه وکړل. او د رسول الله صلی الله علیه وسلم صاحبو دغه سپړی له دهمکی ورکوله. [رواه البيهقي في دلائل النبوة، مشکاة: ۲/۵۲۰، باب أخلاقه وشمائله].

دا حدیث حاکم په مستدرک (۲/۶۲۲) کښه هم نقل کړې، امام ذهبی فرمائی: دا حدیث منکر (سخت ضعیف) ده، او خرابی په دے کښه دده یا دده نه پورته کسانو کښه ده. ○ حذیفه رضی الله عنه نه نقل دی چه نبی صلی الله علیه وسلم په جومات کښه د ماښام مونځ وکړو، نو لگیا وو چه مونځونه ئه کول تر دے چه د ماسخوتن مونځ ئه هم وکړو. [سنن الترمذی: ۱/۱۳۲، وصححه، وحسنه الشيخ الألبانی فی صحيح الترمذی].

دا حدیث حسن ده.

نو د دے حدیث نه معلومه شوه چه نبی صلی الله علیه وسلم د ماښام سنت په جومات کښه کړی دی، نو دا حدیث د بدعتیانو بنیاد وباسی چه دوی د سنتو نه پس په اجتماعی شکل سره دعاء کوی. حالانکه دلته نبی صلی الله علیه وسلم په جومات کښه سنت کړی دی، او دغه دعاء ترے نقل نه ده.

جومات ته د مشرک ننوتل

۶۰۸- سوال: آیا مسلمانانو له جائز دی چه مشرک جومات ته ننباي؟

جواب: د علماؤ په اقوالو کښه راجح قول داده چه هر مشرک هر قسم جومات ته داخلیدې شی، سیواد مکې د حرم شریف نه، که هغه مسجد حرام وی او که په حرم کښه بل حائے وی. چه دیته د کافر داخلیدل جائز نه دی. حکم الله تعالی فرمائی: ﴿إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾ (مشرکان پلستان دی، دے وجه نه

دده کال نه پس دے دوی مسجد حرام ته نزدې نه ورځی)۔

په دے آیت کریمه کښه د مسجد حرام تخصیص شوه، نو بل جومات ته نه شاملیږي
په غیر د نص نه۔ او د مسجد حرام نه مراد د مکې ټول حرم دے۔

او د مسجد حرام نه علاوه نورو جوماتونو ته مشرکان ننوتلې شی، په دې باندې دلیل د
ثمامه بن اثال حدیث دے۔ ابوهریره رضی الله عنه فرمائی: رسول الله صلی الله علیه وسلم نجد علاقې طرفته د
شھسوارانو یوه دسته ولیږله، نو هغوی د بنو حنیفه قبیلې یو سرې راواسته چه هغه ته ئې
ثمامه بن اثال ویلو۔ نو هغه ئې د جومات په یوه ستنه پورې وتړلو۔ رسول الله صلی الله علیه وسلم هغه ته
ورغې او وې فرمایل: ثمامه خه حال دے؟ هغه ویل: خیریت دے۔ اے محمد! که ته وژنه
وکړې نو دیوې لوتې وینه والا به ووژنه۔ او که احسان کوې نو په یو شکر کونکي سرې به
احسان وکړې۔ او که مال غواړې نو خومره چه غواړې درېه کړې شی تر آخره پورې۔

[بخاری: ۲۶۲۷/۲، مسلم: ۹۳/۲، ابوداود: ۱۲/۲، بیهقی: ۱۷۱/۱، ۳۱۹/۶، ۶۵/۹، عبد الرزاق: ۹۸۳،
ابن حبان: ۲۲۸۱، احمد: ۲۴۶/۲، المحلی: ۱۶۳/۳، وغیرهم]۔

بیا په دویمه او دریمه ورځ هم دا شان خبرې اترې وشوې۔ په دریمه ورځ هغه لار غسل ئې
وکړو او اسلام ئې قبول کړو۔ او دا د بنی حنیفه قبیلې سردار وو۔

دده حدیث د ظاهر نه معلومیږي چه مشرکان خلك جوماتونو ته تللې شی۔

او امام قرطبی چه دده حدیث نه د خپل مذهب د تائید دپاره د کوم جوابونه کړي،
هغه ضعیف او کمزوری دی، ځکه دا احتمالات بعیده دي۔ دده مقلدینو دا کار دې چه
دوی حدیثونه خیري کوي او دده نه خپلو مذهبونو ته پیوندونه اچوي۔ واللّٰه المستعان !!

[راجع تفسیر القرطبی: ۱۰۸/۸، سورة التوبة: ۲۸، المحلی: ۱۶۲/۲]۔

حافظ ابن حجر فرمائی: دې حدیث نه معلومه شوه چه کافر په جومات کښه تړل او په
هغه احسان کول جائز دی۔ [فتح الباری: ۷۲/۸]۔

او د قریشو په دور کښه مسجد نبوی ته ابوسفیان ورغلی وو۔

[الرحیق المختوم]۔

دارنگ د نجران نه نصاریٰ مسجد نبوی ته راغلي وو، او د رسول الله صلی الله علیه وسلم سره ئې د
عیسی عليه السلام په باره کښه خبرې اترې کړې وې۔

[کما فی التفسیر لابن کثیر : ۱/ ۴۵۸].

دارنگ په گنړو حدیثونو کښه راغلی چه مسجد نبوی ته کافر راغلی دی۔

[انظر السنن لأبي داود : ۱/ ۷۶].

هغه جومات کښه د مونځ کولو حکم چه قبله ئه کړه جوړه شوه وی

۶۰۹ - سوال : کوم جومات چه د قبله نه کوږ جوړ شوه وی، په دې کښه د مونځ کولو څه حکم دے ؟ او د کعبه مبارکه ذات ته بیخي مخامخ ودریدل ضروری دی او که لږ شان اخوا دیکخوا اوږیدل ترې هم جائز دی ؟

جواب : دا خبره یاده لره چه زمونږ اسلامي شریعت په یسر او سهولت باندې ولاړ دے، نه په سختی او تنگی باندې۔ قرآن کریم اسلامي امت ته حکم کړې چه دوی مسجد حرام ته مخ کړي، حالانکه مسجد حرام د کعبه نه ډیر فراخه دے۔ الله تعالی فرمائی : ﴿فَوَلُّواْ وُجُوْهُكُمْ شَرْقًا﴾ (تاسو خپل مخونه مسجد حرام طرفته واړوئ)۔

نو ددې آیت کریمه نه معلومه شوه چه څوک کعبه مبارکه نه وینی نو د هغه دپاره د کعبه ذات طرفته مخ کول واجب نه دی۔

دارنگه په حدیث کښه هم د قبله د فراخی بیان راغلی، رسول الله ﷺ فرمائی :
[مَائِنَ الْمَشْرِقِ وَالْمَغْرِبِ قِبْلَةً].

(د مشرق او مغرب تر مینځه قبله ده)۔

[ترمذی : ۱/ ۶۴، مشکاة : ۱/ ۶۹، بإسناد حسن].

او د صحابه کرامو [په زمانه کښه به د زمکه په مختلفو اطرافو او علاقو کښه جوماتونه جوړیدل، او د هغوی سره څه قبله نما یا اصطربلاب، یا نوی ریاضی علوم نه وو چه په هغه سره ئه په پوره توگه قبله معلومه کړې وې۔ هغوی خو به قبله په تخمین او کوشش کولو سره معلوموله او هغه طرفته به ئه جوماتونه جوړول۔ چه ددې لازمی نتیجه داده چه په هغه کښه به خامخا څه نا څه کوږ والی راتلو۔ دې وجه نه شریعت مطهره په دې باره کښه لږه شان خطائی معاف کړې ده۔

○ بل دا چه : کله صحابه کرامو ته د قبله د بدلیدو خبر ورکړې شو او هغوی په مسجد

قبا ځبڼې په مانځه ولاړ وو، نو په مانځه ځبڼې دغسې هغوی د بیت المقدس نه کعبې ته راوگرځیدل، حالانکه ددې نه مخکې هغوی ددې اړخ سمه اندازه نه وه لږولې. او رسول الله ﷺ ورته هم ددې مونځ راگرځولو امر نه وو کړې. حالانکه لږ شان انحراف په دې ځبڼې خامخا واقع کیدې شې.

صاحب د احسن الفتاوی [۳۲۳/۲] ویلي چې د قبلې نه د (۴۵) درجو په اندازه کوږ والې ممکن دې او ددې نه اخوا جائز نه دې. او ددې درجو کیفیت په علم ریاضی باندې پوهه عالم نه معلومول پکار دی.

[راجع امداد الأحكام: ۳۷۱/۱].

بلکه د ابن عباس رضی الله عنه نه روایت دې چې رسول الله ﷺ وفرمایل: (بیت الله د مسجد حرام والو قبله ده، او مسجد حرام د حرم والو قبله ده، او حرم د ټولې زمکې والو قبله ده. [السنن الکبری للبيهقي: ۱۰/۲].

امام بیهقي فرمائي: دا حدیث تنها عمر بن حفص روایت کړې، او دا ضعیف دې.

امام زرکشي فرمائي: چا چې په اجتهاد سره حرم ته مونځ وکړو او خطا شو، نو جائز دی ځکه نبی ﷺ فرمائي: بیت الله د مسجد والو قبله ده، او مسجد د حرم والو قبله ده، او حرم د مشرقی او مغربي علاکو والو قبله ده. بیا فرمائي: علماؤ د امام مالک نه دا نقل کړې. امام بیهقي فرمائي: د هغه چا بیان چې په خپل اجتهاد سره دې د کعبې جهت تالاش کړو. بیائې دا حدیث ذکر کړې (د مشرق او مغرب تر مینځه قبله ده) دارنگ د ابن عباس رضی الله عنه دغه پورتنۍ حدیث.

[أحكام المساجد ص: ۹۶].

نودې نه معلومه شوه چې د قبلې نه لږ شان اوږدو سره مونځ نه خرابېږي.

امام بیهقي د ابو الزناد نه نقل کړې چې د مدینې فقهاؤ به ویلې: چا چې د اودسې مونځ وکړو یائې قبلې نه بل طرفته مونځ وکړو نو مونځ به دوباره کوی، برابره خبره ده که د مانځه وخت وتلې وی او که نه وی وتلې، مگر دا که خطا شوې وی او یا لږ شان اوږدې وی.

زه وایم: کله چې د قبلې کوشش کړې وی او بیا د کعبې جهت خطا کړې نو ددې مونځ کیږي. که هر طرفته ئې مخ کړې وی، نو د دوی دغه فتوی چې په هر صورت ځبڼې به

مونځ راگرځوی، صحیح نه ده۔

جومات نه ویښتنه ویستل، او په جومات کښه گیره گومنزول

۶۱۰ - سوال: (۱) ځینے خلك وائی: د جومات نه د انسان ویښتنه ویستل ډیر اجر لری، دا صحیح ده او که نه؟ (۲) او د انسان ویښتنه پلټ دی او که نه؟ (۳) او په جومات کښه گیره گومنزول جائز دی او که نه؟

جواب: (۱) د جومات نه د انسان یا د بل شیء ویښتنه ویستل اجر او ثواب لری، ځکه الله تعالیٰ د جوماتونو د پاک او صفا ساتلو امر کړی۔

د انس رضی الله عنه په حدیث کښه دی: رسول الله صلی الله علیه وسلم وفرمایل: (په ما باندې د امت اجر و نه پیش کړی شو، تردې چه هغه خس او خاشاک هم پیش کړی شو چه انسان ئې د جومات نه وباسی۔ او په ما باندې د خپل امت گناهونه پیش کړی شو نو ما ددې نه بله گناه لویه و نه لیده چه یو سړی ته د قرآن یو سورت یا یو آیت ورکړی شوی وی او بیا هغه هیر کړی)۔

[ابوداود: ۴۶۱، ترمذی: ۳۰۹۵، مشکاة: ۷۲۰، ۱/۲۲۴]۔

ددې حدیث سند منقطع دی، خو ددې پشان موضوع کښه دا تائید گرځی۔
پاتې شو هغه خاص اجر چه ځینے خلك ئې په دې باره کښه پیش کوی، نو دا مونږ چرته نه دې لیدلې۔

(۲) او صحیح خبره داده چه د انسان ویښتنه بلکه د مردارې ویښتنه پلټ نه دی۔
(۳) او گیره په جومات کښه گومنزول جائز دی خو ددې ویښتنه دې راجمع کړی او د جومات نه بهر دې وارتوی۔ په دې کښه څه منع نه ده راغلی۔
په دې مسئلو باره کښه مونږ تاته د شیخ الاسلام ابن تیمیة فتویٰ پیش کوو، په دې کښه فائده ده، هغه نه پوښتنه وشوه:

سوال: په جومات کښه مسواک کول او گیره گومنزول جائز دی او که نه؟
جواب: په جومات کښه مسواک کول هیڅ عالم مکروه نه دی گڼلې، بلکه د سلفو د آثارو نه معلومېږی چه هغوی به په جومات کښه مسواک کولو، او د خلور واړو او نورو امامانو په اتفاق سره دا جائزه ده چه انسان په خپله جامه کښه لاړی توکړی، په دې باره

کښه د نبی ﷺ نه حدیث ثابت ده. بلکه د جمهورو علماؤ په نیز په غیر د کراهت نه په جومات کښه اودس کول جائز دی.

نو هر کله چه اودس کول په جومات کښه جائز شو، سره دده چه په اوداسه کښه مسواک وهل کیږي، او مونځ پکښه جائز ده، چه د مانځه په وخت هم مسواک کیږي، نو بیا به مسواک څنگه وهل مکروه وی؟ دارنگ چه کله لارې او گرپنگ اچول پکښه جائز شو نو مسواک څنگه مکروه شی؟

او هر چه ویښته گومنزول دی، نو ځینه خلکو دا په ده وجه مکروه گنړلی چه د انسان نه جدا شوی ویښته پلټ دی، او په مسجد کښه به د پلټ شی اچولو نه منع کیږي، او یا په ده وجه چه دا د خس او خشاک پشان ده. او د جمهورو علماؤ په نیز د انسان نه جدا شوی ویښته پاک دی، او دا د امام مالک، ابو حنیفه او د امام احمد ظاهر مذهب ده، او د امام شافعی یو قول ده، او همدا صحیح ده. ځکه نبی ﷺ سر و خړیلو او نیمائی ته ابو طلحه ته ورکړو او نیمائی ته په خلکو کښه تقسیم کړو. او د (طهارت او نجاست) په حقله نبی اکرم ﷺ د خپل امت سره شریک ده. بلکه اصل داده چه نبی ﷺ د خپل امت دپاره په تمامو احکامو کښه مقتدی او پیشوا ده، مگر په کوم ځای کښه چه په دلیل سره د نبی ﷺ خصوصیت ثابت شی.

دارنگ صحیح خبره داده چه د مردار په ویښته پاک دی، او دا د جمهورو علماؤ وینا ده. بلکه د علماؤ په یو قول کښه، چه دا د امام مالک ظاهر مذهب او د امام احمد په مذهب کښه یو قول ده، ټول ویښته پاک دی، اگر که د خنزیر ویښته ولې نه وی. او بناء په دغه دواړو قولینو باندې کله چه انسان ویښته گومنز کړي او ویښته راغونډ کړي او په جومات کښه ته پرې نه ږدي، نو په ده کښه څه پاک نشته. خو که گومنز کړي ویښته په جومات کښه پریږدي نو دا مکروه دی، ځکه دا ویښته اگر که پلټ نه دی خو جومات به د هر شی نه پاکولې شی ترده چه هغه خس او خشاک چه په سترگه کښه پریوزي، د هغه نه به هم پاک او صفا ساتلې شی. واللہ اعلم.

مونځ گذار مخه ته خپلۍ کینډول

۶۱۱ - سوال : په جومات یا بل یو ځای کښه د مونځ گذار مخه ته خپلۍ کینډول جائز دی او که نه ؟

جواب : ظاهره داده چه دا کار خلاف سنت دے، ځکه د ابو هريره رضی اللہ عنہ په صحیح حدیث کښه راغلی چه رسول الله صلی اللہ علیہ وسلم وفرمایل : [إِذَا صَلَّى أَحَدُكُمْ فَلَا يَضَعُ نَعْلَيْهِ عَنْ يَمِينِهِ وَلَا عَنْ يَسَارِهِ فَتَكُونُ عَنْ يَمِينٍ غَيْرِهِ إِلَّا أَنْ لَا يَكُونَ عَنْ يَسَارِهِ أَحَدٌ وَلِيَضْعُهُمَا بَيْنَ رِجْلَيْهِ].

(کله چه په تاسو کښه چا مونځ کولو نو خپله خپلۍ دے بنی یا گس اړخ ته نه ږدی چه د بل چا بنی اړخ ته راشی بلکه د دواړو خپو ترمینځه دے کیدی، مگر که دده گس اړخ ته څوک نه وی)۔ [ابوداود : ۱/۱۲۸، ۶۵۴].

په بل حدیث کښه دی : (کله چه په تاسو کښه چا مونځ کولو او خپلۍ وباسی نو په دے سره دے هیچاته تکلیف نه ورکوی، یا خو دے ئے د خپو ترمینځه کیدی او یادے پکښه مونځ وکړی)۔

[ابوداود : ۱/۱۲۹، وسنده صحیح].

نو په دے دواړو حدیثونو کښه د خپلو کینډولو ځایونه بنودل شوی، او نبی صلی اللہ علیہ وسلم مخه نه ده ذکر کړی، که چرې دا جائز وے نو خامخا به ئے ذکر کړی وے۔

بلکه په بعض روایاتو کښه ددے نه منع راغلی۔ لکه په یو سخت ضعیف حدیث کښه دی : (کله چه په تاسو کښه څوک په مانځه کښه خپلۍ وباسی نو هغه دے خپله مخه ته نه ږدی چه د هغه اقتداء کوی)۔

[أخرج الطبرانی في الصغير، ص : ۱۹۵، بإسناد ضعيف جدًا، راجع الضعيفة : ۲/۴۱۵، رقم : ۹۸۶].

د نافع بن جبیر نه نقل دی : په مانځه کښه خپله مخه ته خپلۍ کینډول بدعت دے۔

[مصنف ابن ابی شيبه : ۲/۴۱۸].

اصلاح المعابد فی احکام المساجد

د جوماتونو احکام او مسائل

۶۱۲- سوال: په احادیثو کښه د جوماتونو کوم کوم احکام راغلي؟

جواب: په حدیثونو کښه د جوماتونو دا احکام راغلي:

- ۱- **اوله مسئله:** په جومات کښه جنب سره وخت تیروله شی چه کله په جومات کښه پرې غسل آؤښته وی، او ددې مسئله وضاحت په (۳۳۲) نمبر باندې وشو۔
- ۲- **دویمه مسئله:** د بې اودسه سړي دپاره په جومات کښه کیناستل په اجماع د مسلمانانو سره جائز دی، برابره خبره ده که دیو شرعی غرض دپاره ناست وی لکه د مانځه په انتظار ناست وی یا اعتکاف کوی یا قرآن آوری یا علمی خبره آوری یا وعظ او تقریر آوری۔ او که هسه ناست وی۔ ځکه د نبی ﷺ او د صحابه کرامو ز نه دا نقل نه دی چه دوی ددې کار نه منع کړی وی یائے دا کار بد گنرله وی۔ او ترڅو پورې چه منع نه وی راغلی، اصل هم عدم کراهت دے۔

البته په بخاری او مسلم کښه د ابو هريره رضی الله عنه په حدیث کښه راغلی چه رسول الله ﷺ وفرمایل: (کوم مونځ چه سره د جماعت سره وکړی، دا د کور او بازار د مانځه نه یو په پنځه ویشته ځله غوره دے۔ او دا ځکه چه کله دے اودس وکړی او بنائسته اودس وکړی، بیا جومات ته ووځی چه صرف مونځ کول ئه غرض وی، نو دے چه یو منډ گدی نو د هغه په عوض کښه دده یوه مرتبه وچتیرې او ددې په وجه ترې یوه گناه رژیږی، او کله چه مونځ وکړی نو ملائک همیشه ده له دعاء غواړی ترڅو چه دے د خپل مانځه په ځائ کښه ناست وی، ملائک وائی: اے الله! ده ته بښنه وکړه، اے الله! په ده رحم وکړه۔ او په تاسو کښه چه څوک د مانځه په انتظار ناست وی هغه په مانځه کښه حسابیږی)۔

په بل روایت کښه دی: (چه کله جومات ته ننوځی او د مونځ په وجه ایسار شوی وی)۔

او د ملائکو په دعاء کښه دا الفاظ هم زیاتې راغلي چې: (اے الله! دے وښه، اے الله! دده توبه قبوله کړې۔ خو تر څو پورې چې ده په جومات کښه چاله ضرر نه وی ورکړې، او تر څو پورې چې پکښه یې اودسه شوې نه وی)۔

[بخاری: ۶۳/۱، مسلم: ۲۳۴/۱]۔

نو ددې حدیث نه معلومېږي چې په جومات کښه په اوداسه کښه ناسته افضله ده، دې دپاره چې د ملائکو د دعاء نه محرومه نشي۔

۳۔ **دریمه مسئله:** په جومات کښه خوب کول جائز دی په دې کښه هېڅ کراحت نشته۔ البته ځینې سلفو ددې نه منع کړې۔ نو مناسبه داده چې د چا کوروی نو جومات دې د خوب ځای نه جوړوي۔

په دې خبره دلائل دادی:

اول: ابن عمر رضی اللہ عنہما وائی: زه د رسول الله صلی اللہ علیہ وسلم په زمانه کښه په جومات کښه اوده کیدم او زه یې واده ځوان سرې ووم۔

[صحیح بخاری: ۶۳/۱]۔

دویم: سهل بن سعد رضی اللہ عنہ وائی: رسول الله صلی اللہ علیہ وسلم د فاطمې کور ته راغی او هلته ئې علی بیانه موند، نو وې فرمایل: ستا د تره څو ته شو؟ هغه ویل: ما او هغه څه خبرې واپولې نو زه ئې غصه کړم او خپله وواته او زما په خوا کښه اوده نشو۔ نو رسول الله صلی اللہ علیہ وسلم یو انسان ته وویل چې ته وگوره هغه څه شو؟ نو هغه سرې راغی او عرض ئې وکړ، اے د الله رسول! هغه په جومات کښه اوده دې، نو هغه رسول الله صلی اللہ علیہ وسلم ته په داسې حال کښه راغی چې خادر ئې دیو اړخ نه پریوتې وو او خاورې ورپورې وې، نو رسول الله صلی اللہ علیہ وسلم د هغه نه خاوره څنډله او فرمایل ئې: ابو ترابه پاسه! ابو ترابه پاسه!۔

[صحیح بخاری]۔

دریم: د عرینینو په حدیث کښه دی چې دوی په صُفِه کښه ډیره وو۔

[صحیح بخاری]۔

حُلوړم: امام بخاری فرمائی: په جومات کښه د ښځې د خوب بیان۔ بیائې د هغه تورې ښځې حدیث ذکر کړې چې هغه به په جومات کښه په خیمه کښه وسیدله۔

پنځم: اصحابِ صفه به په مسجد کښه وسیدل۔

[صحیح بخاری]۔

شپږم: ثمامه بن اثال په جومات کښه تړل شوی وو۔

[بخاری، مسلم، مشکاة: ۳۴۴/۲]۔

امام بیهقی فرمائی: د سعید بن المسیب نه په جومات کښه د خوب په حقله پوښتنه وشوه، نو هغه وفرمایل: اصحابِ صفه به کوم ځای وسیدل؟

د ابن مسعود، ابن عباس، مجاهد او سعید بن جبیر نه نقل دی چه دوی په جومات کښه خوب کول بد گنډلی، گویا که دوی دا خبره ښه گنډلې چه د چا کور وی نو هغه دے خامخاد جومات نه د خوب ځای نه جوړوی۔

بیای د ابوهریره رضی الله عنه حدیث ذکر کړې چه نبی صلی الله علیه وسلم وفرمایل: (خوځ چه په کوم نیت جومات ته راغی، هغه د هغه برخه ده)۔

[السنن الکبری للبيهقي: ۴۴/۲]۔

۴ - مسئله: په جومات کښه دننه او د هغه په چت باندې په یوڅو شرطونو سره اودس کول جائز دی:

اول: لارې او ګرینګ به په کښه نه غورزوی، ځکه په جومات کښه لارې اچول گناه ده۔
دویم: په دے سره به هیچاته ضرر نه رسوی، ځکه مسلمان ته ضرر ورکول حرام دی۔
دریم: په دے کار سره به مال نه خرابوی۔ ځکه مونږ د مال ضائع کولو نه منع شوی یو۔
په جومات کښه د اودس په جواز باندې دلیل د نعيم المجمع حدیث دے، دا وائی: زه د ابوهریره سره د جومات چت ته وختلم نو هغه اودس وکړ او وے ویل: ما د رسول الله صلی الله علیه وسلم نه اوریدلی دی چه فرمایل ے: [إِنَّ أُمَّتِي يُدْعَوْنَ يَوْمَ الْقِيَامَةِ غُرًّا مُحَجَّلِينَ مِنْ أَثَارِ الْوُضُوءِ، فَمَنْ اسْتَطَاعَ مِنْكُمْ أَنْ يُطِيلَ غُرَّتَهُ فَلْيَفْعَلْ]۔

(زما امت به د قیامت په ورځ په داسه حال کښه رابللے شی چه د اوداسه د آثارو په وجه به د دوی مخونه او لاسونه خپه سپین پړقیرې، نو په تاسو کښه چه خوځ خپل سپین والے زیاتول غواړی هغه دے دا کار وکړی)۔

[صحیح بخاری: ۲۵/۱]۔

ابن المندز فرمائی: ټولو علماؤ په جومات کښه اودس کول جائز گنړلی دی، مگر دا که هغه لونډیده او خلکو ته پرې تکلیف رسیده نو بیا مکروه ده۔

بله داچه: صحیح خبره داده چه مستعمله اوبه پاکه دی، په جومات کښه دده اچول هیڅ باک نه لری۔

۵ - مسئله: ځینه خلک وائی: د جومات زمکه ژوندی ده۔ خو دا خبره خطا ده ځکه دا په اسلامی شریعت کښه ثابت نه ده۔ بلکه د جومات او نورو ټولو ځایونو زمکه یو شان ده۔ فرق ئه صرف په بعض احکامو کښه ده۔

۶ - مسئله: په جومات کښه خوراک ځکاک کول، دسترخوان خورول او لاسونه وینځل جائز دی په دې شرط چه چاته پکښه څه تکلیف نه رسوی۔ په ډیرو حدیثونو کښه راغلی چه نبی ﷺ په جومات کښه خوراک ځکاک کړی۔ او د راتلونکې مسئلې نه معلومېږی چه لاسونه وینځل هم جائز دی۔

۷ - مسئله: څوک چه پیاز، اوگه، گندنه یا بله بدبویه بوتی و خوری، هغه له جومات ته حاضریدل حرام دی، برابره خبره ده که د مانځه وخت وی او که بل وخت وی، مسجد ته به بالکل نه راځی۔ لکه په صحیح حدیثونو کښه راغلی۔ نبی ﷺ فرمائی: [مَنْ أَكَلَ مِنْ هَذِهِ الشَّجَرَةِ الْمُتَنِّتَةِ فَلَا يَقْرَبَنَّ مَسَاجِدَنَا] وَفِي رِوَايَةٍ: [مَنْ أَكَلَ مِنْ هَذِهِ الشَّجَرَةِ فَلَا يَقْرَبَنَّ وَلَا يُصَلِّيَنَّ مَعَنَا] وَفِي رِوَايَةٍ: [مَنْ أَكَلَ ثُومًا أَوْ بَصَلًا فَلْيَعْتَزِلْنَا فَلَا يَقْرَبَنَّ مَسْجِدَنَا، فَإِنَّ الْمَلَائِكَةَ تَتَأَذَّى مِمَّا يَتَأَذَّى مِنْهُ الْإِنْسُ]۔

(څوک چه دا بدبویه بوتی و خوری نو هغه دې زمونږ جوماتونو ته نږدې نه راځی اونه دې مونږ سره شریک مونځ کوی، ځکه د کوم شی نه چه انسانانو ته تکلیف رسی د هغه نه ملائکو ته هم تکلیف رسی)۔

[بخاری: ۸۱۵، مسلم: ۱۲۸۰]۔

عمر بن خطاب رضی الله عنه نه نقل دی چه هغه د جُمعې په ورځ خطبه کښه وفرمایل: اے خلکو! تاسو یوه دوه ونه خوری چه ماته خبیثه ښکاری، پیاز او اوگه۔ ما رسول الله ﷺ لیدلې چه کله به ئه د کوم سړي نه په جومات کښه ددې دواړو ونو بوټ محسوس کړو نو هغه به بقیع ته وځکله شو۔ څوک چه دا دواړه خوری نو په پخلولو سره دې ددې بوټې مې کړی)۔

[بخاری: ۱۱۸/۱، مسلم: ۲۰۹/۱].

دده روایتونو نه معلومه شوه چه څوک په جومات کښه وی او که نه وی، نو دا کسان به جومات ته نه حاضرېږي، ځکه ملائک په جومات کښه موجود وی۔
او دا دلیل ده چه دغه خلک به د جومات نه وښکله کیږي دارنگه هغه خلک چه هغوی سگریټ او نسوار کوی، دوی هم د جومات نه وښکل پکار دی۔
[کما فی حواشی الموطأ لمالك: ۱۲/۱].

نو په هغه چا باندې تعجب ده چه څوک طلب د علم کوی او په جومات کښه وسپړي او دده لویو لویو جرمونو نه ځان نه ساتي! داسه خلکو ته به علم څنگه نصیب شی؟ حال دا چه علم یو نور او رڼا ده!

۸ - مسئله: په جومات کښه هواء خارجول جائز دی، خو بهتره داده چه دده نه ځان وساتله شی، ځکه نبی ﷺ فرمائی: (د کومو شیانو نه چه انسانانو ته ضرر رسی، د هغه نه ملائکو ته هم ضرر رسی)۔

۹ - مسئله: لارې او گپینګ په جومات کښه اچول کبیره گناه ده، او چاچه دا کار وکړو نو ده له پکار دی چه دخپله گناه کفاره ورکړي هغه داچه دا پټ کړي یائے وینځی که ممکنه وه۔

حدیث کښه دی: (په جومات کښه لارې اچول گناه ده او دده کفاره خخول دی)۔

[بخاری: ۵۹/۱، مسلم: ۲۰۷/۱].

۱۰ - مسئله: په جومات کښه ونه بوتی کرل مکروه دی او که نه؟ امام نووی فرمائی: په جومات کښه ونه کرل دارنگه کوه وښکل مکروه دی، ځکه دا د بل چا په مال کښه آبادی کول دی، او بادشاه له جائز دی چه په دې کښه کرل شوی ونه وباسی۔

۱۱ - مسئله: په جومات کښه اخستل خرڅول او نور دنیوی تجارتونه کول حرام دی، دده ډیر دلائل دی۔ یو دلیل د صحیح مسلم حدیث ده۔ (چاچه دیو سپړی نه واوریدل چه په جومات کښه د ورک شوی شی اعلان کولو نو هغه ته دې ووائی: الله دې داشه تاته واپس نه کړي، ځکه جوماتونه دده دپاره نه دی جوړ شوی)۔

[صحیح مسلم: ۲۱۰/۱].

د ترمذی په روایت کښه دی: (کله چه تاسو څوک ووينئ چه په جومات کښه خريد او فروخت کوی نو ورته ووايئ: الله دے ستا تجارت گټور نه کړی، او کله چه تاسو څوک ووينئ چه د وړک شوی شی اعلان کوی نو داسه ووايئ: الله دے تاته پيدا نه کړی).

۱۲ - مسئله: جومات ته ماشومان ننه ايستل مکروه نه دی، لکه د بعض خلکو خيال دے، دوی يو حديث پيش کوی چه (تاسو خپل ماشومان او لیونی د جوماتونو نه لرے وساتئ). دا حديث ثابت نه دے.

[ضعيف الجامع، الأجوبة النافعة، وانظرها في موضع آخر من هذا المجلد].

بلکه صحابیاتو به خپل ماشومان جومات ته راوستل او نبی ﷺ به د دوی د ژړا د وجه موندل ولول. [بخاری، مسلم].

او نبی اکرم ﷺ خپله نمسئ (امامه بنت زینب) په جومات کښه په فرض مانځه کښه په اوگه کړې وه. نو کراحت د کومه راغی؟ او د ضرورت د وجه او بنس وغیره جومات ته ننه ايستل جائز دی، ځنگه چه نبی ﷺ ننه ايستلے وو، ددے نه منع نه ده راغله.

۱۳ - مسئله: په جوماتونو کښه د کار کسب دپاره مجلس لږول مکروه دی، لکه خیاطی او داسه نور کسبون نه شو. ځکه مخکښه تیر شو چه نبی ﷺ وفرمایل: (جوماتونه ددے شیانو دپاره نه دی جوړ شوی، دا خود الله د ذکر، موندل او تلاوت دپاره جوړ شوی).

البته اتفاقی طور سره که چا په دے کښه څه جامه وگنډله او دا طالب العلم وو، نو دا کار جائز دے، خو جومات نه به د کار کسب منډی نه جوړوی.

۱۴ - مسئله: په جومات کښه ستونی ستغ (په شا) ځملاستل او یوه خپه په بله خپه کښنودل جائز دی، په دے شرط چه د عورت ښکاره کیدو خطر نه وی. دارنگ تشبیک کول (گوتی په گوتو کښه ننه ايستل) هم جائز دی، البته د مانځه نه مخکښه منع او مکروه دی. ددے دلائل د حدیثونو په کتابونو کښه موجود دی.

۱۵ - مسئله: مسجد جارو کول او صفا کول او ددے نه هر قسم گرینګ، خراچکے او لارے وغیره لرے کول مسنون دی. لکه په بخاری او مسلم کښه د انس رضی الله عنه په حديث کښه دی: (نبی ﷺ په جومات کښه خراچکے ولیده نو هغه ئه په لاس سره

وگړولو)۔ په صحیح بخاری کښه په دې معنی ډیر حدیثونه موجود دی۔

۱۶ - مسئله: په ډیرو ښارونو کښه خلک په جوماتونو کښه ډیر زیاته ډیوې او بلبونه لږوی دا ډیر خراب بدعت ده۔ ددې نه ډیر مفاسد او خرابۍ پیدا کیږي۔ (۱) لکه د مجوسو سره په ډیر ډیر اور بلولو کښه مشابهت۔ (۲) په ځایه مال مصرفول او اسراف کول۔ (۳) ددې په نتیجه کښه جومات ته د ډیرو ماشومانو او بیکاره خلکو راجمع کیدل او په هغه کښه لوی کول او آوازونه پورته کول او د جومات بیعتی کول، هغه خیرنیدل او نورې ډیرې خرابۍ دی چه د هرې یوې نه جومات بچ کول ضروری دی۔

۱۷ - مسئله: چاسره چه وسله وی او جومات ته ننوتل غواړی نو د هغه تیره طرف ده په لاس کښه ونیسی لکه د غشی او د نیزې او د چاقو چاړې څوکه شوه۔ ځکه جابر رضی الله عنه نه روایت ده چه یو سړی په جومات کښه غشی تیر کړل، رسول الله ﷺ ورته وفرمایل: ددې وسپنه ونیسې۔ [بخاری، مسلم]۔

ابو موسیٰ رضی الله عنه وائی: نبی ﷺ ارشاد وفرمایه: څوک چه زمونږ په یو جومات یا زمونږ په یو بازار باندې تیرېږی او هغه سره غشی وی نو هغه دې بند کړی او یادې د هغه تیره طرفونه په خپل ورغوی کښه ونیسی، هسې نه چه کوم مسلمان ته څه تکلیف ورسوی۔ [بخاری، مسلم]۔

۱۸ - مسئله: څوک چه د سفر نه راشی هغه له مسنون دی چه اول جومات ته راشی او دوه رکعتې وکړي۔ لکه د کعب بن مالک رضی الله عنه په حدیث کښه دی: (رسول الله ﷺ به چه کله د سفر نه راغی نو شروع به ئې د جومات نه کوله او په هغه کښه به ئې دوه رکعتې کول)۔ [بخاری، مسلم]۔

۱۹ - مسئله: جوماتونه بندول او تاله کول جائز نه دی، ځکه د رسول الله ﷺ جومات به د هغوی په زمانه کښه او د هغوی د وفات نه پس پرانستې وو۔ او خلک ددې بندولو ته ځکه حاجت لری چه دوی په دې کښه ډیر قیمتی سامونه لږولی دی او د دنیا ژوند ئې پرې ډولی کړې، نو دوی ددې د ضائع کیدو نه یرېږي۔ حالانکه جوماتونه د پنځو مونځونو او د شپې مونځونو او د څانبت او نورو نفلو مونځونو او د تعلیم او تعلم دپاره جوړ شوی۔ نو په دې کښه د وخت معلومولو دپاره گهرې او ټائم پیس لږولو او قالینونو خورولو ته څه

ضرورت دے۔ خلکو چونکه د سنت په خلاف جو ماتونه ښائسته کړی نو دوی په بل مخالفت کښه غورزیدلی چه هغه جو ماتونه بندول دی۔

دومره ده چه علماؤ د زمانه د خرابیدو د وجه د مانحه د اوقاتو نه علاوه جو ماتونه بندول جائز گنړلی، د وجه د ځینه دلائلو نه لکه څنگه چه امام بخاری په خپل (صحیح) کښه ذکر کړی۔

۲۰ - مسئله: څوک چه جو مات ته ننوځی یا پکښه تیریری نو د دوه رکعتہ تحیة المسجد کولو نه بغیر کیناستل یا تیریدل مکروه (او خلاف اولی) دی۔ ځکه رسول الله ﷺ په دې باندې امر فرمایله۔ برابره خبره ده که د کراحت وخت وی او که بل وخت۔

۲۱ - مسئله: د جو مات دننه او بهر دیوال دپاره د جو مات حکم ثابت دے، چه ددې حفاظت او احترام به کولے شی، دارنگ د جو مات د چت او د کوهی او د صحن ټولو حکم د جو مات دے۔ په دې کښه اعتکاف کول او ددې ځائ نه امام پسه اقتداء کول جائز دی۔

۲۲ - مسئله: د جو مات هیڅ یو لوڅه او سامان راغستل جائز نه دی، لکه کانړه، ونه، کوت کانړه، خاوره او نور۔ دارنگ تیل او هغه شمع چه په هغه دیوه بلیری۔ په سنن ابی داود کښه د ابو هریره رضی الله عنه په صحیح حدیث کښه دی، رسول الله ﷺ فرمائی: (بیشکه د جو مات شکه هغه کس ته زاری کوی چه څوک ئه د جو مات نه وباسی)۔

۲۳ - مسئله: ځینه خلکو ویلی: د جو مات نسبت محلے والو ته نشی کیدے۔ دا خبره صحیح نه ده۔ امام بخاری فرمائی: آیا داسه ویل جائز دی چه د فلانی قبیلے مسجد؟ بیا ئه د ابن عمر رضی الله عنه نه نقل کړی دی چه رسول الله ﷺ د هغه اسونو ترمینځه مسابقه قائمه کړه چه هغه نری شوی وو، او ددې فاصله ئه د حفیاء علاقے نه تر ثنیة الوداع پورے مقرر کړه (چه دا شپږ میله وه) او د هغه اسونو ترمینځه چه هغه نه وو نری شوی د هغه فاصله ئه د ثنیة الوداع نه تر بنو زریق جو ماته پورے مقرر کړه (چه دا یو میل اندازه وه)۔ او عبد الله بن عمر په دې مسابقه کښه شریک شوه وو۔

[صحیح بخاری: ۵۹/۱، باب هل یقال: مسجد بنی فلان]۔

او په حدیث کښه د (مسجد بنی عبد الاشهل) لفظ راغله۔

هو! دا مکروه ده چه جو مات جوړونکی ته منسوب شی او د هغه نوم پرې ولیکله شی

خُکَ داریاء ده۔ [کما فی المرقاة : ۱/۱۹۳]۔

۲۴ - **مسئله** : د اخترونو د مانځه دپاره عیدگاه د جومات پشان ده، چه دیته د حائضه ننوتل حرام دی۔ لکه د ام عطیه k په حدیث کښه دی : (نبی ﷺ حائضو ښځو ته حکم کړه چه دوی د اختر په ورځ حاضرې شی او د عیدگاه نه لرې ووسیږی)۔ [بخاری، مسلم]۔
او امام نووی چه دده حدیث نه دا جواب کړه چه ښځو ته دده دپاره حکم شوی چه نورو ښځو ته ځائ فراخه کړی او د نورو نه جدا وی۔

[المجموع : ۲/۱۸۰]۔

نو دا جواب صحیح نه ده، ځکه د نورو ښځو نه د حایضو ښځو جدا کولو ته څه ضرورت ده؟ سره دده چه هغوی شرم کوی۔

۲۵ - **مسئله** : د جومات دروازې ته نزدې متیازې کول جائز نه دی، ځکه په حدیث کښه دده نه منع راغله۔ (نبی ﷺ د جوماتونو په دروازو باندې د متیازو کولو نه منع فرمایله)۔ او دا صحیح حدیث ده۔

[الصحيحه، رقم : ۲۷۲۳]۔

دارنگ حدیث کښه دی : (د جومات په قبله کښه متیازې کولو نه منع فرمایله)۔

[تاریخ المدینه لابن شبة : ۱/۳۶، مراسیل أبي داود : ۳، ۱۴]۔

دا حدیث صحیح مرسل ده۔

امام زرکشی فرمائی : د جومات دیوال ته نزدې تشه متیازې کول مکروه دی، او ظاهره داده چه د جومات په صحن کښه تشه متیازې کول په هر صورت کښه حرامیدې شی۔

[أحكام المساجد ص : ۳۱۰]۔

۲۶ - **مسئله** : په جومات کښه په اتفاق د علماؤ سره اودس کول جائز دی، مگر که داسه ځائ کښه اودس کوی چه هغه لونډیږی او خلکو ته پرې تکلیف رسی نو بیا دا مکروه ده۔ او شرط داده چه د مضمضه په وخت به لارې نه توکی او د استنشاق په وخت به ګرینګ نه ارتوی۔

په دې باندې دلیل حدیث د نعیم المجرّد ده، دا وائی زه د ابوهریره رضی الله عنه سره د جومات چت ته وختم..... تر آخره پورې۔

[صحیح بخاری: ۳۵/۱].

ابن ابی شیبہ د ابن عمر او جبیر بن مطعم انه په جومات کښه اودس کول نقل کړی۔ او دا مسئله نزدې تیره شوه۔

۲۷ - مسئله: جوماتونو ته به اودسه ننوتل د عامو علماؤ په نیز جائز دی، او همدا ظاهره خبره ده، لکه مخکښه دده وضاحت مونږ د تحية المسجد په مسئله کښه وکړو۔ او د حسن بصری او سعید بن مسیب نه عدم جواز نقل دے۔ او غزالی په احیاء العلوم کښه ورته مکروه ویلی۔ خو تحقیقی خبره داده چه نبی ﷺ دده نه منع نه ده کړې، او صحابه کرام [به په جومات کښه وسیدل او د هغه نه به وتل لکه دا خبره په سیرت کښه معلومه ده، او دوی ته دده حکم نه دے شوی۔

[أحكام المساجد للزركشي ص: ۳۰۴].

۲۸ - مسئله: په جومات کښه دننه تشه متیازې کول، ښکر لږول، رگ وهل او وینه ویستل جائز نه دی۔ څومره چه کیدې شی جومات به د نجاستونو او پلیتیو نه بچ ساتي۔ ځکه مونږ ته د جوماتونو په پاک او صفا ساتلو امر شوی۔ او مخکښه تیر شو چه د جوماتونو دروازو خواته متیازې کول منع دی۔

۲۹ - مسئله: حائضه او نفساء ښځه جوماتونو ته ننه ایستل جائز نه دی، ځکه په سنت مطهره کښه دده نه منع راغلی۔

او هر چه کافر دے نو د مسجد حرام نه سیوا نورو جوماتونو ته ننوتې شی اگر که جنب وی۔ ځکه کفار به د نبی ﷺ جومات ته ننوتل، او یقیني خبره ده چه په دوی کښه به جنب هم وو۔ امام بخاری باب قائم کړې چه جنب جومات ته ننوتې شی۔ او بیائې د هغه باندې چی حدیث ذکر کړې چه هغه د اسلام په حقله پوښتنه کړې وه۔ دارنگ د هغه دوه یهودیانو په باره کښه ئې حدیث نقل کړې چه هغوی دواړو زنا کړې وه۔

۳۰ - مسئله: د جُمعې مانځه نه مخکښه په جومات کښه د حلقې په شکل کیناستل مکروه دی۔ د عبد الله بن عمر رضی الله عنه په حدیث کښه دی: نبی ﷺ د جُمعې په ورځ د حلقو جوړولو نه منع فرمایلی۔

[سنن أبی داود، صحیح ابن خزيمة].

۳۱ - **مسئله:** د مانځه نه پس تشبیک کول (گوت په گوتو کښه ورکول) جائز دی او مخکښه جائز نه دی۔ لکه د ذوالیدین په حدیث کښه دی: (نبی ﷺ خپله گوت په گوتو کښه ورکړه و)۔ ابن ابی شیبۀ د ابن عمر او سالم او حسن او نورو نه دا نقل کړی۔ او د مانځه نه مخکښه د تشبیک نه منع راغله۔

۳۲ - **مسئله:** جوماتونه خوشبویه کول او په دې کښه خوشبویه لرگی لوگه کول مستحب دی۔ لکه عبد الله بن المجرمه هغه وخت جومات خوشبویه کولو کله به چه عمر فاروق رضی الله عنه په منبر کیناسته۔ ځینه سلفو په زعفرانو او خلوق خوشبوئ سره جومات خوږ بویه کول مستحب گرځولی۔ په دې باندې د صحیح بخاری هغه حدیث دلالت کوی چه په کتاب المساجد کښه راغله۔

۳۳ - **مسئله:** جوماتونو کښه رنړا، بجلی لږول او په شمع او تیلو سره روښانه کول مستحب دی۔ په دې باره کښه یو ضعیف حدیث هم راغله۔

د نبی ﷺ د آزاد کړه وینځه میمونې رضی الله عنها نه روایت دې دا وائی: ما عرض وکړو، اے د الله رسول! مونږ ته د بیت المقدس په حقله فتویٰ راکړه۔ وې فرمایل: هلته ورشی او مونږ پکښه وکړی۔ او دغه وخت په ښارونو کښه جنگ وو، نو که تاسو نشئ ورتله نو هغه ته تیل ولیږئ چه د هغه په قندیلونو او ډیوو کښه بلیږی۔

[السنن الکبری للبیهقی ۴/۴۱، ابوداود: ۴۵۷، ابن ماجه: ۱۴۰۷]۔

ددې حدیث سند ضعیف دې، ځکه د زیاد او میمونې ترمینځه منقطع دې۔

۳۴ - **مسئله:** د جومات نه کانږی، کوت کانږی، خاوره شگه وغیره ویستل حرام دی۔ ځکه حدیث کښه دی: (کوت کانږی هغه کس ته سوال کوی چه څوک ئې د جومات نه وباسی)۔ [ابوداود]۔

ابن عباس رضی الله عنهما فرمائی: ښه داده چه دا واپس کړه شی که نه وی نو د قیامت په ورځ به تاسره جگړه کوی۔ [ابن ابی شیبه]۔

۳۵ - **مسئله:** جومات ته د ننوتو په وخت ښی خپه مخکښه کول او د راوتو په وخت گسه خپه مخکښه کول مستحب دی۔ سره د نورو دعاگانو ویلو نه۔

۳۶ - **مسئله:** د اذان نه پس د جومات نه وتل مکروه دی، لکه مخکښه ددې وضاحت

وشو۔

۳۷ - **مسئله:** بعض اوقات په جومات کښه جنازه کول هم جائز دی، لکه په صحیح مسلم کښه د عائشې k په حدیث کښه راغلی۔

۳۸ - **مسئله:** په جوماتونو کښه سوال کونکي له ورکول جائز دی، لکه ددې وضاحت مخکښه شوې۔

۳۹ - **مسئله:** په جومات کښه سقایه (حوض، تالاب، ډیگي د اوبو څکولو ځای) جوړول جائز دی، ځکه دا د سلفو عادت وو او په دې کښه خیر دے۔

۴۰ - **مسئله:** جومات په شیشو سره ښائسته کول مکروه دی، ځکه دا په زخرفه کښه داخل دے۔

۴۱ - یو څلویښتمه مسئله: په کور کښه د ښځې مونځ په جومات کښه د مونځ کولو نه غوره دے۔

۴۲ - **مسئله:** په جومات کښه نکاح تړل جائز دی۔ او په دې باره کښه چه کوم دوه حدیثونه راغلي هغه ضعیف دی۔
[السلسلة: ۹۷۸/۲]

که جومات کښه ئه نکاح وکړه، نو جائز دی، ځکه په صحیح حدیث کښه راغلی چه (تاسو د نکاح اعلان کوئ)۔ په بخاری او مسلم کښه راغلی چه عبد الرحمن او جابر بن عبد الله دواړو د مسجد نه علاوه بل ځای کښه نکاح کړې وه۔

۴۳ - **مسئله:** مونځ ته د ودریدو په وخت مسواک کول مستحب دی، جومات کښه مونځ کوی او که بل ځای کښه، لکه ددې وضاحت مخکښه تیر شو۔ چاچه دیته مکروه ویلی، د هغوی خبرې له اعتبار نشته۔

۴۴ - **مسئله:** د ستونو ترمینځه صف جوړول او مونځ کول مکروه دی، لکه ددې وضاحت به د (صفونو په بیان) کښه راشي ان شاء الله۔

۴۵ - **مسئله:** مسنونه داده چه د دواړو اخترونو مونځونه په عیدگاه کښه وکړې شي، نه په جومات کښه، مگر کله چه ضرورت وی۔ لکه ددې وضاحت را روان دے ان شاء الله۔
(دا مسائل د امام زرکشي د کتاب: احکام المساجد نه خلاصه کړې شوي دي، او ورسره

زیاتې اضافې هم دی، او په بعضو هغه مسائلو کې به ورسره خلاف هم کړې په کوم کې به هغه سره دلیل نه وو۔

دا مسائل د صریح احادیثو نه هم معلوم دی کوم چې په دې باب کې راغلي۔ که چېرې مسلمان سرې د بخاری او مسلم او مشکاۃ حدیثونه وگوري، نو په دې باب کې به په ډیرو مسائلو پوهه شي، ان شاء الله تعالیٰ۔
وبالله عز وجل التوفیق.

وصلی الله علی نبینا محمد وآله وصحبه أجمعین.

د کتاب المساجد په آخره کې موندل شوی د شیخ جمال الدین قاسمی د کتاب [اصلاح المساجد] نه د فائدې د عام کولو دپاره بعض احکام را نقل کوو:

د جوماتونو د احکامو په باره کې فقهی جزئیات او مسائل:

(کوم چې په الاقناع او د هغه په شرح کې راغلي دي):

۱ - په کلو، باندو او محلو کې د حاجت مطابق جوماتونه جوړول واجب دی، او دا فرض کفائی دی۔ او د جوماتونو په آبادولو او ددې د ښیځېدو په لحاظ ساتلو کې ډیر آثار راغلي۔

۱۲ - د جوماتونو پاک او صفا ساتل مستحب دی، ځکه نبی ﷺ ددې امر فرمایلي۔

۳ - مسنونه ده چې جوماتونه د هر قسم خپرو، گندگیو، گرینگونو، نوکانو پریکولو، بریتانو پریکولو، سر خړیلو، ترخونو ویستلو او هر قسمه بد بوئ نه وساتل شي لکه د پیاز، اوگې او گندنې وغیره بوئ نه۔ اگرکه په دې کې هیڅوک نه وي۔ که چېرې ددې څیزونو نه څو خوراک وکړو یا د انسان د ځلې یا ترخونو نه سخت بوئ تللو نو ددې کس ویستل مستحب دی۔

۴ - د جومات په هواء کې به هم لارې نه توکي، په جومات کې دا ارتول گناه ده۔ بیا که د جومات زمکه د خاورې وه نو ددې کفار دده چې دا خځ کړې شي، او که د خاورې نه وه نو هغه به په جامه یا بل شي سره صفا کړي، او بزکي نه لاندې کول نه کافی نه دی۔ او که لارې ارتونکی خپلې لارې ونه لیدلې نو بیا په بل چا باندې ددې لړې کول لازم دی۔ او که

دده په دیوال ئے لارے ارتولی وی نو دده لرم کول هم لازم دی او مسنونه داده چه دغه خائے خوشبویه کری۔

۵ - په سرو یا سپینو زرو سره جومات بنایسته کول حرام دی، او دده لرم کول واجب دی (اوپه اسلام کښه د تولو نه اول کعبه او نورو جوماتونو له د سرو زرو اوبه ولید بن عبد الملک بادشاه ورکړی دی)۔

۶ - دده نه علاوه په هر هغه شی سره د جومات ډولی کول مکروه دی چه هغه مونخ گذار مشغوله کوی، لکه گلکاری کول، رنگونه ورکول، لیکل کول۔ او دا کارونه د وقف په مال سره وی نو دده کول حرام دی او تاوان به هم ورکوی۔ البته جومات چونه کول یا دیوالونه ئے سپینول جائز دی۔

۷ - په جومات کښه خرید او فروخت او اجاره د اعتکاف کونکی وغیره تولو دپاره حرام دی۔ او خوځ چه په دده کښه بیع او شراء کوی، هغه ته دا ښیرم کول مسنون دی چه الله دده ستا تجارت گټور نه کری۔

۸ - په جومات کښه درزی توب او نور کسبونه کول جائز نه دی، لږ وی او که ډیر، که حاجت ئے ورته وی او که نه وی۔ جومات د ذریعه معاش گټلو خائے جوړول جائز نه دی۔

۹ - په جومات کښه کاریگری په دده انتظار کیناستل چه خلک راشی او دوی په کرایه او مزدوری سره د کار دپاره بوخی، ناجائز دی۔ واک او اختیار والو له پکار دی چه دوی دده نه منع کری۔ البته که د جومات د دروازې نه بهر ودربړی نو بیا جائز دی۔

۱۰ - او که کار کسب ئے غرض نه وی نو بیا لږ کار په جومات کښه کول مکروه نه دی لکه جامه یا خپلی گنډل، البته د کسب دپاره دا کول حرام دی۔ سیوا د کتابت او لیکلو نه چه دا یو قسم علم حاصلول دی او د علم کتابونه ډیرول دی۔ او دده نه معلومېږی چه په جومات کښه په مزدوری باندې ماشومانو ته خط او کتابت ښودل جائز دی، په دده شرط چه جومات په سیاهی وغیره نه گنده کوی۔

۱۱ - مسنون دی چه جومات د هغه ماشوم نه وساتلے شی چه تمیز نه لری، او د لیونی نه د لیونتوب په حالت کښه، د آوازونو او جگړو نه، او د ډیرو لغوه خبرو نه۔ او په مکروه شیانو سره د آواز پورته کولو نه، او د ماشومانو د لوبو په وخت د آوازونو نه۔ دارنگه د

چنبه وهللو او د لاسونو پر قولو او د ښځو او سړو د گډون نه۔

خو ماشوم چه کله د مور سره وي نو بيا باک نه لري، لکه مخکښه تير شو۔

۱۲ - په جومات کښه مونځ گزارو يا بل چاته په قول او فعل سره ضرر ورکول منع دي
حکه حديث کښه دي: (تلاوت کونکي د مونځ گزار سره انصاف ونه کړو)۔ قاسمي وائي:
په دې الفاظو ددې حديث هيڅ بنياد نشته۔ [کما في المقاصد الحسنة وغيره] ددې حديث نه دا
راتلونکې حديث استغناء راوړي چه نبي ﷺ فرمائي: (په تاسو کښه دې ځينه په ځينو
نورو باندې په قرآن لوستلو سره جهر نه کوي)۔ او دا صحيح حديث دې۔

۱۳ - بيخوده سړې به جومات ته د ننوتو نه منع کولې شي۔

۱۴ - په جومات کښه دننه د فقه او اجتهاد په مسائلو کښه بحث او مناظره کول جائز
دي، خو په دې شرط چه مقصد ترې د حق تالاش وي۔ او که چرې په يو بل باندې ځان
غالبه کول او نفرت خورول وي نو ددې حکم په دې فائده خبرو کښه د جگړو او ډوپرو دې
چه دا بيا په جومات کښه کول جائز نه دي۔

۱۵ - په جومات کښه نکاح تړل، فيصله کول، مباح شعرونه ويل او علم او ددې سره
تړل شيان بنودل جائز دي۔

۱۶ - په جومات کښه د مريض وسيدل او دده خيمه په دې کښه لږيدل او ديتنه اوښ ننه
ايستل جائز دي۔

۱۷ - د ضرورت نه بغير د جومات نه لار جوړول مکروه دي، او دا هم په ضرورت کښه
حساب دي چه په جومات باندې لاره نژدې وي، چه ددې په وجه کراهت ختميدې شي۔

۱۸ - په جومات کښه د جنب ايساريدل حرام دي (د حراموالي په باره کښه هيڅ حديث
ثابت نه دې، هو! د صحابه کرامو زنه ثابت دي چه کله به دوی په جومات کښه
ايساريدل وغوښتل نو اودس به ئې کولو۔ ناصر الدين)۔ او که اودس ئې وکړو نو په دې کښه
ايساريدل جائز دي۔

۱۹ - د معتکف وغيره دپاره په جومات کښه خوب کول جائز دي، خو د مونځ گزارو
مخه ته به نه اوږده کيږي۔

۲۰ - د خرابو شعرونو او گانو آوريدو، او وړک شوي شېء تالاش کولو او د حد قائمولو او

د تورې راویستلو نه جومات ساتل مسنون دی۔

۲۱ - په دې کښې ګپ شپ، فضول خبرې او دنیوی گفتګو کول او په دې فائده اخستل او د تبرک دپاره ددې کانړې او خاوره ویستل مکروه دی۔

۲۲ - د جومات بزکي او ډیوې او ددې د ښیګړو دپاره نور وقف شوی شيان به په خپلو ښیګړو کښې نه استعمالوي۔ لکه په ودونو او تعزیت کښې۔ ځکه ددې کارونو دپاره دغه شيان نه دی وقف شوی، د کومو کارونو دپاره چه وقف شوی وی، هم د هغې دپاره به استعمالولې شي۔

۲۳ - چا لپاره چه په جومات کښې خوراک کول جائز وی، هغه به ددې بزکې نه ګنده ګوی او نه به په جومات کښې هډوکي وغیره اړتوی، ځکه دې سره جومات ګنده کیږي، او که دا کار ئې وکړو نو بیا به ئې پاکوي۔

۲۴ - په جومات کښې ونې کرل او کوڅې ویستل جائز نه دی۔ او کومې ونې چه پکښې کرل شوی هغه به پریکولې شي۔

۲۵ - په دې کښې دننه جماع کول حرام او ددې په چت باندې کول مکروه، او ددې په دیوال باندې متیازې کول او اودس وچول مکروه دی، او په دې کښې تشې متیازې کول حرام دی اگرکه په لوبښي کښې ئې وکړي۔ او په دې کښې رګ وهل، ښکر لږول، قه کول وغیره حرام دی، او که دیته سخت ضرورت راشي نو معتکف به د جومات نه بهر ووځي او بیا به راننوخې۔

۲۶ - په دې کښې اودس او غسل کول جائز دی که ضرر چاته نه رسي، البته لارې او ګرینګ به پکښې نه اړتوی۔

۲۷ - د جومات دروازې د مانځه د اوقاتو نه علاوه په نورو وختونو کښې بندول جائز دی، دې دپاره چه دیته هغه څوک رانشي چه د هغوی راتګ مکروه دې لکه لیونې، بیخوده او بې تمیزه ماشوم۔

۲۸ - په دې کښې سپرې، ورېړه وژل جائز دی که د وژلو نه پس ئې وباسي۔ او که نه وی نو په دې کښې ئې اړتول حرام دی۔

۲۹ - په جومات کښې راغونډیدل جائز دی، مګر د خراب او د ګناه په کار۔

۳۰ - په دې كښې د معتكف او نورو دپاره خوراك كول جائز دی دارنگ ستونی سترغ پریوتل جائز دی د چاچه پرتوگ وی۔

۳۱ - په جومات كښې صدقه، خیرات غوښتل او وركول مكروه دی ځكه دا په مكروه كار باندې مدد كول دی، او په سوال كونكې باندې صدقه كول مكروه نه دی او نه د هغه چا دپاره مكروه دی چه خطیب وړله سوال كوی۔
زه وایم: ددې مسئلې تحقیق مخكښې تیر شو۔

۳۲ - د ننوتو په وخت به ښی خپه او د راوتو په وخت به گسه خپه وړاندې كوی۔
۳۳ - په جُمعو او اخترونو كښې ئې خوشبویه كول او د حاجت مطابق ډیوې بلول مسنون دی۔ او د حاجت نه زیات پكښې ډیوې بلول - خصوصاً د پنځلسی په شپه او په لیلة الرغائب كښې یعنی درجب د اولنی جُمعې په شپه زیاتې ډیوې بلول - بدعت او مال ضائع كول او داسې كار كول دی چه نه پكښې دینی نفع شته نه دنیوی، بلكه د شور او زوگ او د مونځ گزارو توجه خرابولو سبب گرځی۔ دارنگ دا حكم په رمضان كښې د اذان خانو درونړولو هم دې۔

۳۴ - په جومات كښې د فقهاؤ او قاریانو په حلقو كښې دننه لاره كول منع دی، دې دپاره چه د هغې حرمت او عزت باقی وی۔

۳۵ - څوك چه په جومات كښې كینی هغه له مستحب دی چه مخ په قبله كینی، او قبله ته خپې كول مكروه دی۔ (په دې خبره د استحسان نه سیوا بل هیڅ دلیل نشته۔ ناصر الدین)۔

۳۶ - په پلیته خټه باندې ددې اخیرول او په پلیتو خختو وغیره وړاندې ددې جوړول مكروه دی۔

۳۷ - په دې كښې خیمه وهل او د بزكی كوته جوړول جائز دی، لكه دا په حدیث كښې راغلی دی۔

۳۸ - د امام نه سیوا د بل چا دپاره په یو ځائ كښې همیشته لپاره ودريدل او مونځ كول مكروه دی، كه په یو ځائ كښې مونځ كوی، نو دا كس په دې ځائ باندې د بل چا نه زیات حقدار نه دې، دې وجه نه كله چه دا ددې نه پاسی نو بل څوك پكښې كیناستلې شی۔

۳۹ - د هیچا دپاره دا جائز نه دی چه ددې نه یو انسان پاسوی او په هغې كښې خپله

کینی - اگرکه ځوئے هم وی - او یا بل څوک کینوی، البته ماشوم به د غوره ځائے نه روستو کولے شی -

۴۰ - څوک چه د عذر دوجه د خپل ځائے نه پاسی بیا ورته واپس شی نو دا ددے زیات حقدار دے، ځکه دے ورته مخکښه راغله - اوکه په غیر د عذر نه پاسی نو پاسیدو سره دده حق ختم شو ځکه دده ددے ځائے نه اعراض وکړو - البته که جانماز وغیره په خپل ځائے کښه غوړیدلے پریدی نو دده نه سیوا بل څوک دا نشی پورته کولے -

۴۱ - څوک چه د مانځه یا په بله اراده جومات ته ننوځی نو مناسب دی چه په جومات کښه دوسیدو د وخته پورے د اعتکاف نیت وکړی په دے شرط چه روژه داروی -

۴۲ - چاچه د خپل کور لاندے برخه جومات جوړ کړو نو دا صحیح ده او په بره چت به خپله نفع اخلی - یائے بره چت جومات وگرځولو نو دا هم صحیح ده او په لاندے چت به نفع اخلی ځه ئے چه خوبښه وی - او بعضه وائی : صرف په دویم به نفع اخلی -

۴۳ - د جامع جوماتونو نه گیر چاپیره علاقے نه که نفع اخستلو کښه جوماتونو والو ته ضرر وو، نو دوی به ددے نه منع کولے شی ځکه مونځ گذار د نورو نه زیات حقدار دی - اوکه ددے نه په نفع اخستو کښه ضرر نه وو، نو ددے په خوا وشا علاقہ باندے نفع اخستل جائز دی ځکه په دے کښه د عامو مسلمانانو حق دے -

۴۴ - په مقبره کښه جومات جوړول جائز نه دی، او په قبر باندے د آبادیدونکی جومات وقف کول صحیح نه دی، او نه هغه کور وقف کول صحیح دی چه په هغه کښه په قبر باندے جومات وی - دارنگ په قبر باندے د شمع بلولو وقف کول یا په قبر باندے د خوشبوئ لږولو وقف کول جائز دی - او نه په هغه چا باندے وقف کول جائز دی چه هغه د قبر خواته مجاوری کوی یائے خدمت کوی یائے زیارت کوی -

۴۵ - په جومات کښه چه څوک سرگومنزوی او ویښته راجمع کوی او هسے ئے نه پریدی نو په دے کښه باک نشته - خو ویښته پرېښودل مکروه دی، ځکه جومات به د هغه خس او خشاک نه هم صفا کولے شی چه هغه په سترگه کښه پرېوزی -

د (الاقناع) او ددے د شرح نه د وقف په باره کښه نور جزئیات :

۴۶ - که څوک د جومات د ډیوے بلولو دپاره تیل صدقه کړي نو جائز دی، ځکه جومات روښانه کول مستحب دی، او ددے وقف کول د اوبو د وقف کولو پشان دی.

۴۷ - د قبر روښانه کولو، د هغه د خوشبویه کولو او د هغه خواته د منجاور ساتلو یا د هغه د خدمت او زیارت کولو دپاره څه شے وقف کول صحیح نه دی. دارنگه د قبر د پاسه په جومات جوړولو باندې وقف کول صحیح نه دی. او نه په هغه کور باندې وقف کول صحیح دی چه په هغه کښه قبر وی او جومات ترې جوړېږي. ځکه ابن عباس رضی الله عنه فرمائی: (رسول الله ﷺ په زیارت کونکو ښځو او په دے باندې جوماتونه جوړونکو او ډیوے بلونکو سره باندې لعنت ویله دے).

(حارثي وائی: دا حدیث ابو داود، ترمذی او نسائی نقل کړې. زه وایم: ددے سند ضعیف دے، او دا حدیث د ډیوے د قید ذکر کولو نه بغیر صحیح دے، لکه ددے تحقیق په سلسله الاحادیث الضعیفة ۲۵۵، کښه شوی).

۴۸ - د جومات د آبادۍ دپاره چه کوم شے وقف شوی وی په هغه باندې د مسجد مناره جوړول یا روغول یا منبر جوړول یا د چت دپاره پارسنگ (اندرپایه) اخستل یا منی جوړول ټول جائز دی، ځکه دا د جومات حقوق او ښیگرې دي. البته په دے سره به بیت الخلاء نه جوړوی ځکه دا د جومات سره منافي ده. او نه به پرې په سرو او سپینو سره جومات ښائسته کوی او نه په رنگ سره ځکه ددے نه منع راغلی. او دا آبادی هم نه ده. بلکه که دا شیان شرط کړي نو دا شرط کول هم صحیح نه دی ځکه دا نه د ثواب کار دے او نه په مباحو کښه داخل دی. دارنگه په دے سره به جارو گانې او کرندي هم نه اخلي ځکه دا نه آبادی ده او نه د آبادۍ سبب دے. او که مال ئې د جومات او ددے د ښیگرې دپاره وقف کړې وو، نو بیا ددے خرچ کول په هر قسم آبادۍ او په بزکی او په کړندو او کودالو او ډیوو او خشاکو او د امام او مؤذن او نگران په تنخوا کښه جائز دی، ځکه دا ټول شیان د جومات په ښیگرې کښه عرفاً او وضعاً داخل دي.

۴۹ - شیخ تقی الدین وائی: کوم شے چه د بیت المال نه اخستل کیږي نو دا عوض او

اجرت نه دے بلکه دا په طاعت باندې د مدد کولو دپاره رزق دے، دارنگ کوم مال چه د خیر او ښیگر په دپاره وقف شوی وی یا پرې وصیت شوی وی یا ددې دپاره ئې منخته شوی وی نو دا د اجرت او انعام پشان نه دے۔ یعنی څوک چه د اجر او ثواب په کارونو باندې د اجرت اخستلو نه منع کوی، هغه د هغه شیء اخستلو نه منع نه کوی چه هغه په وقف کښه شرط کړې شوی وی۔ ځکه حارثی ویلی دی چه کله وقف د بیت المال نه دے وی نو اخستل ئې جائز نه دی، او که د بیت المال نه وی لکه د بادشاهانو وقفونه شود بیت المال نه نو دا حقیقی وقف نه دے بلکه هر هغه څوک چه د هغه دپاره د بیت المال نه خوراک کول جائز وی نو ددې نه ورله هم خوراک کول جائز دی، لکه په دې باندې صاحب د المنتهی د شیخ رملي په موافقت باندې د ابن طولون وغیره د جامع مسجد په باره کښه فتویٰ ورکړیده۔

۵۰۔ وقف شوی شیء خرڅول، یا هبه کول، یا بدلول اگر که ددینه په بهتر شیء وی، جائز نه دی۔ ځکه نبی ﷺ فرمائی: ددې اصل به نشی خرڅولې او نه به هبه کولې شی او نه به په میراث کښه وړلې شی۔ [بخاری مسلم، ارواء: ۱۵۸۲]۔

امام ترمذی فرمائی: په همدې باندې د علماؤ عمل دے۔ او د صحابه کرامو اجماع هم په دې راغلی۔ البته که ددې مقصدی منافع د ښار کیدو یا بله وجه نه بیکاره شی چه هیش قسم فائده ترې نه ولاړېږي او ددې آبادول او بیرته نفع مند جوړول ممکن نه وی۔ اگر که دا مسجد وی او په خلکو تنگ شی او په خپل ځای کښه ددې فراخول گران شی یا ئې محله ښار په شی او یا ئې ځای گنده وی نو ددې خرڅول درست دی، او ددې پیسې به ددې پشان جومات باندې خرچ کولې شی، ځکه د مال ضائع کولو نه منع راغلی او دا په خپل حالت پرېښودل مال ضائع کول دی، دې وجه نه خرڅولو سره ددې حفاظت کول واجب دی۔ بله دا چه د وقف مقصد په ثمرې او میوې سره حاصلېږي نه په ذات د هغه سره۔ نو ددې د خرڅولو په بندولو سره دا بیکاره کیږي۔ بله دا چه دې کار سره اگر که د وقف شکل وران شو خو مقصد ئې باقی دے۔ نو دا کار به ضروری وی۔ او په حدیث کښه چه نه خرڅول راغلی نو دا هغه وخت سره خاص دے چه کله ترې مقصد ولاړېږي او فائده ورکوي۔

ابن رجب وائی: د امام احمد په ډیر ظاهر روایت کښه دی چه دا جومات خرڅول او ددې

په پیسو باندې بل جومات په بل کلی کښه جوړول جائز دی، هر کله چه په اولنی کښه ددې ضرورت ختم شی۔

۵۱ - د کوم جومات خرڅول چه جائز دی، د هغه سامان او کبار بل جومات ته نقلول جائز دی که هغه ورته محتاج وی۔ حکم ابن مسعود رضی اللہ عنہ جامع مسجد په کوفه کښه د تمارینو د علاقې نه نقل کړې وو۔ او ددې نقلول د خرڅولو نه بهتر دی حکم په دې کښه په غیر د خلل نه نفع باقی پاتې وی۔ خو دا ضروری ده چه د جومات سامان به د جومات نه علاوه مدرسه یا سرانې یا کوهی یا حوض یا پل ته نشی نقل کولې۔ دارنگ ددې شیانو چه کوم آلات او اسباب دی، دا به هم ددې نه علاوه نورو شیانو ته نشی نقل کولې۔ بلکه د همدې پشان شیانو باندې به لږولې شی۔ امام عبادۀ فتویٰ ورکړې چه د بلې زمکې نه د وقف آبادول جائز دی کله چه دا زمکه د وقف په طرف کښه وی، خو ابن رجب دا په خپلو طبقاتو کښه مکروه گڼلې۔ په الانصاف کښه وائی: دا قوی قول دې او په همدې باندې د خلکو عمل دې۔

۵۲ - د جومات آبادی نومې کول د مصلحت د وجه جائز دی، لکه د عائشې رضی اللہ عنہا په صحیح حدیث کښه دی: (که چرې ستا د قوم زمانه جاهلیت ته نژدې نه وې نو مابه د بیت الله د نړولو حکم کړې وې او په دې کښه به مې هغه علاقه ننه ایستلې وې کومه چه بهر کړې شوې ده)۔

[حدیث صحیح مخرج فی الصحیحة: ۴۳]۔

۵۳ - د جومات مناره نړول او د جومات په دیوال کښه جوړول د مضبوطیا دپاره جائز دی۔

۵۴ - د جومات د حاجت نه چه کوم پوږ بزرکې، تیل، غله، سامان، کبار او روپی زياتی شی، نو بل مسجد ته ددې ورکول چه هغه ورته محتاج وی جائز دی، حکم دا په همدې نوعه باندې خرچ کيږي، دارنگ په فقیرانو مسلمانانو باندې ددې شیانو صدقه کول جائز دی۔

۵۵ - کوم شې چه جومات یا حوض دپاره وقف کړې شو، او ددې نه نفع اخستل بیکاره شو، نو ددې نقلول بل جومات یا حوض ته جائز دی۔

۵۶ - که ضرورت وی او تنگ والې نه راځي نو په جومات کښه کوه کنستل جائز دی۔

۵۷ - که یو جومات شاپر شی او خلک تره تس نس شی نو دا د ابویوسف په نیز د وقف کونکی ملکیت ته دوباره نه واپس کیږی، نو دده سامان به د قاضی په اجازت خرڅولې شی او دده پیسې به په نورو جوماتونو خرچ کولې شی۔

۵۸ - که عامه لاره فراخه وه او په دې کښې محله والو د عامو خلکو دپاره جومات جوړولو او په لاره تیریدونکو ته ضرر نه وو، نو علمائو ویلی چه دا باک نه لری۔ او دا د ابو حنیفه او محمد نه نقل دی۔ ځکه لاره او جومات دواړه د مسلمانانو دپاره دی۔ او که د لاره نه د جومات فراخوالی ته ضرورت شی یا د جومات نه د لاره فراخولو ته ضرورت شو او په دې کښې د یو نه بل ته ضرر نه وو، نو دا کار جائز دے۔

۵۹ - که جومات په خلکو تنگ شی او دده جومات خواته د یو سړی مملوکه زمکه وی، نو د هغه نه به دا زمکه په زوره په قیمت سره اخستلې شی۔ دې دپاره چه عام ضرر ختم کړې شی۔ او که دغه زمکه د مسجد دپاره وقف وه، او خلکو دده نه د جومات فراخول غوښتل نو دا کار د قاضی په اجازت سره جائز دے۔

۶۰ - که د جومات متولی اراده وکړه چه د جومات په حرم یا صحن کښې دکانونه جوړ کړی، ابو الیث وائی: ده له جائز نه دی چه د جومات د څه برخې نه آمدنی یا استوگنه جوړه کړی۔

۶۱ - که محله والا د جومات دروازه د یو ځای نه بل ځای ته اړوی، نو دا جائز دی۔

۶۲ - که چا وصیت وکړو چه زما د مال دریمه برخه دې د خیر په کارونو کښې ولږولې شی، نو دده نه د جومات دپاره د یوه اخستل جائز دی، خو د یوه د یوه نه زیات به نه اخلی اگرکه په رمضان کښې وی، ځکه دا اسراف دے۔

۶۳ - که چا د جومات جوړولو دپاره وصیت وکړو، دا وصیت به صرف آبادی ته اړولې شی نه بنائسته کولو او ډولی کولو ته، او منارې ته به اړولې شی ځکه دا د جومات آبادی ده۔

۶۴ - که متولی او نگران د وقف د آمدنی نه د جومات د آبادی گلکاری وکړه نو دا به تاوان ورکوی۔

۶۵ - که یوه زمکه د جومات جوړولو دپاره وقف کړې شوه، نو چه کوم شے دده د جوړولو نه زیاتی شی هغه به د فقیرانو دپاره وی۔ او که د جومات آمدنی راجمع شوه او

جومات آبادولو ته محتاج نه وو، نو بلخي وائی: آمدنی به بندوله شی ځکه ډیر کرته په جومات کښه څه کار راتله شی او زمکه په داسه حالت کښه گرځی چه آمدنی نه ورکوی۔ ابو جعفر وائی: البته که د جومات د حاجت نه سیوا شی نو د وقف کونکی د شرط مطابق به دا په فقیرانو خرچ کوله شی۔

۶۶ - که جومات د هواء رالوتو په ځای کښه وو چه باران د جومات دروازه او دننه او بهر ځایونه لوندول او خلکو ته جومات ته په راتگ کښه تکلیف وو، نو جائز دی چه د جومات د آمدنی نه ددې دپاره برنډه جوړه شی، په دې شرط چه تیریدونکو ته په دې سره تکلیف نه وی۔

۶۷ - د جومات متولی نشی کوله چه د جومات ډیوه خپل کور ته یوسی۔

۶۸ - په اقناع کښه وائی: که جومات وغیره ته د سرو یا سپینو زرو قنديل (ډیوه، فانوس) وقف کړو، نو دا وقف صحیح نه دې بلکه حرام دې۔

موفق وائی: دا وقف داسه دې لکه په جومات باندې دې چه صدقه کړې وی، نو دا به ماتوله شی او د جومات په بنیگره او آبادی کښه به لږوله شی۔ او د جومات چت او دیوال له د سرو او سپینو زرو اوبه ورکول حرام دی، ځکه دا اسراف دې او دا د کبر او د فقیرانو خلکو د زړونو ماتیدو سبب دې، او د نورو منکراتو پشان ددې لږه کول واجب دی۔

[انتهی ما فی الاقناع و شرحه]۔

وصلی الله تعالیٰ علی خیر خلقه محمد وآله وصحبه أجمعین۔

○○○○○○○○

باب الستر وما يلزم المصلى من الثياب وما لا يلزمه

د لباس او ضروری او غیر ضروری جامو احکام او مسائل

په مانځه کښه یا بهر د مانځه نه د ښځې سر ښکاره کول

۶۱۳ - سوال: په مانځه کښه د ښځې سر ښکاره کول یا په کور کښه یا د پردو سپرو مخامخ یا په یواځې والی کښه څه حکم لری؟

جواب: دا خبره یاده ساته چه د ښځې سر په دوه حالتونو کښه عورت دے۔ (۱) د مانځه حالت۔ (۲) د پردو سپرو مخامخ۔

(۱) نوپه ښځه باندې واجب دی چه په مانځه کښه به ټول سر پټوی، برابره خبره ده که ددې په خوا کښه څوک وی او که نه؟ دارنگه که د خلکو مخامخ مونځ کوی او که په تیاره کوټه کښه مونځ کوی چه د الله نه سیوائې بل هیڅوک نه وی، په دې ټولو صورتونو کښه به سر پټ ساتی۔ او که په مانځه کښه ئې وښتۍ ښکاره شو نو د علماؤ په اتفاق سره ددې مونځ فاسد شو۔ ځکه دا د الله تعالیٰ خالص حق دے او الله تعالیٰ ئې په هر ځائې کښه وینی۔ بله دا چه نبی ﷺ فرمائی: [لَا تُقْبَلُ صَلَاةٌ حَائِضٍ إِلَّا بِخِمَارٍ]۔

(د بالغې جینې مونځ د لویټې نه په غیر نه کیږی)۔

[ابوداود: ۱۰۱/۱، ترمذی: ۸۶/۱، مشکاة: ۷۳/۱]۔

د حائضه نه مراد بالغه ده، او ځینې وائی د حائضه نه مراد د حیض قابلې جینې ده، دې دپاره چه ماشوم ته هم دا حدیث شامل شی، ځکه د هغې سر پټول هم د مانځه د صحت دپاره شرط دی۔

د ابوقتاده ؓ په حدیث کښه دی، نبی ﷺ فرمائی: (الله د ښځې مونځ تر هغه وخته پورې نه قبلوی چه خپل زینت او ډول ئې پټ کړې نه وی، او نه د هغه جینې مونځ قبلوی

چه حیض ته رسیدله وی تر خوئے چه سر پټ کرې نه وی)۔

[رواه الطبرانی فی الأوسط والصغیر، انظر المراجعة: ۴۷۸/۲، نصب الراية: ۲۹۶/۱، مجمع الزوائد: ۵۲/۲، التلخیص الحبیر: ۲۷۹/۱]۔

او د حدیث نه معلومه شوه چه د بنځے سر عورت دے، دارنگ معلومه شوه چه د مانځه په وخت د بنځے سر او خټ پټول هغه لپاره واجب دی۔ او په دے باره کښه اصیل او وینځه ټولے بنځے برابر دے۔

دارنگه د پورتنی حدیث نه دا هم معلومه شوه چه د مانځه دپاره عورت پټول شرط دی۔ (۲) او د پردو سر و مخامخ هم بنځے له سر پټول واجب دی، حکم الله تعالیٰ فرمائی: ﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ (بنځے دے خپل پرونی په خپلو گریوانونو راواچوی)۔ او الله فرمائی: ﴿يُذَيِّنَ عَلَيْهِنَ مِنْ جَلَابِيهِنَّ﴾ (په خپلو ځانونو دے خپل څادر ونه رانزده کړی)۔

او نبی اکرم ﷺ فرمائی: [إِنَّ الْمَرْأَةَ إِذَا بَلَغَتِ الْمَحِيضَ لَنْ يَصْلَحَ أَنْ تُرَىٰ مِنْهَا إِلَّا هَذَا وَهَذَا، وَأَشَارَ إِلَىٰ وَجْهِهِ وَكَفِّهِ]۔

(بنځه چه کله بلوغ ته ورسیري نو د دے دواړو اندامونو نه سیوا د هغه نور اندامونه لیدل کیدل مناسب نه دی، او نبی ﷺ خپل مخ او دواړو ورغوو ته اشاره وکړه)۔ [ابوداود، مشکاة: ۳۷۷/۲]۔

او دا صحیح حدیث دے۔ علقمه بن ابی علقمه د خپل والد د نه روایت کوی، دا وائی: د عبد الرحمن لور حفصه، عائشه k کره ورغله او دهغه په سر نرئ لوپټه وه، نو عائشه تره هغه وشلوله او پیرپه لوپټه ئه ورپه سر کړه۔

[موطأ مالک، مشکاة: ۳۷۷/۲]۔

نو دا ټول صحیح دلائل دی په دے خبره چه د پردو نارینه و مخامخ د بنځے سر عورت دے۔ (۳) دریم حالت دادے: چه بنځه په خپل کور کښه وی یا د محارمو (نزدې خپلوانو) سره وی، نو هغه له جائز دی چه خپل سر او د خپل ډول ډال ځایونه بنسکاره کړی۔ حکم الله تعالیٰ فرمائی: ﴿وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَاءِ بُعُولَتِهِنَّ﴾ الآية۔

(او ښځه به د خپل ډول او ښائست ځایونه نه ښکاره کوي مگر خپلو خاوندانو او سخرانو ته).

دې آيت کریمه نه معلومه شوه چه ښځه د خپل ډول او ښکلا ځایونه هغه خپلوانو ته ښکاره کول شي کوم چه په دې آيت يا نورو آيتونو کېښه ذکر شوي دي. او کله چه ښځه يواځه وي نو په طريقه اولي سره خپل سر ښکاره کول شي. نو په دې کېښه په هغه چار د دې چه هغوي وائي: په ښځه باندې هميشه دپاره خپل سر پټول واجب دي که څوک وي او که نه وي، او وائي: ښځه چه سر ښکاره کړي نو لعنت پرې نازلېږي. دا خبره دې علمه او ناپوهه خلکو ده.

دا وجه ده، شيخ الاسلام ابن تيميه فرمائي: که ښځه يواځه مونغ کوي نو دېته حکم دې چه خپل سر به پټ ساتي. او د مانځه نه بهر هغه له جائز دي چه په خپل کور کېښه خپل سر ښکاره کړي، ځکه په مانځه کېښه زينت اخستل او سر پټول د الله د حق د وجه دي، نو هيچا دپاره جائز نه دي چه په برېښه طواف وکړي اگر که يواځه د شپې و له نه وي. دارنگه په برېښه به مونغ نه کوي اگر که يواځه وي. نو معلومه شوه چه په مانځه کېښه ستر پټول دې دپاره نه دي چه خلک ورته گوري. مونغ کونکې په مانځه کېښه هغه شې پټوي چه د مانځه نه بهر د هغه ښکاره کول ور له جائز وي، او کله په مانځه کېښه هغه شې ښکاره کوي چه هغه د سړو نه پټوي.

د اول مثال لکه دواړه اوگي شوي، چه نبي ﷺ سرې ددې نه منع کړې چه په داسې يوه جامه کېښه مونغ وکړي چه د هغه څه برخه ئې په اوگه نه وي اچولي. نو دا د مانځه حق دې، او د مانځه نه بهر سرې له دواړه اوگي ښکاره کول جائز دي. دارنگه اصيله ښځه په مانځه کېښه لويپته پسروي، لکه نبي ﷺ فرمايلي: (د بالغې جينې مونغ د لويپته نه په غير نه کيږي) حالانکه د خاوند په خوا کېښه ښځه لويپته نه پسروي او نه د محارمو (او نزدي رسته دارانو) خواته. ځکه ددې خلکو مخامخ ښځه له خپل ډول ډال ښکاره کول جائز دي. او په مانځه کېښه ور له دا جائز نه دي چه خپل سر دغه خلکو يا نورو پر دو خلکو ته ښکاره کړي.

په مانځه کښه لنگ يا پينځه ښکته کول

۶۱۴ - سوال : (۱) چاچه خپل لنگ يا پينځی ښکته کړی وی او مونځ کوی، دده مونځ فاسد شو او که نه؟ (۲) اود زوړندولو حکم صرف لنگ پورې خاص دے او که په پرتوگ وغيره کښه هم راځی؟ (۳) ځينے خلک وائی: امام چه خلکو ته وائی (پينځی پورته کړی) نو دا بدعت دے۔ دا خبره څنگه ده؟

جواب : (۱) اول مونږ په دے باره کښه راغلی حدیثونه ذکر کوو، بیا روسته ترے حکم راویاسو، ان شاء الله تعالیٰ۔

۱ - ابن مسعود رضی الله عنه وائی: ما در رسول الله صلی الله علیه وسلم نه واوریدل چه فرمایل ے: [مَنْ أَسْبَلَ إِزَارَهُ خِيَلًا فَلَيْسَ مِنَ اللَّهِ فِي حِلٍّ وَلَا حَرَامٍ]۔

(چاچه خپل لنگ د تکبر د وچه زوړند کړو، نو دے نه د الله په حلالو ایمان لری او نه په حرامو)۔

[صحیح ابی داود: ۱/۱۲۶، رقم: ۶۳۷، بیهقی: ۱/۳۴۲، الترغیب والترهیب للمندری]

او دا صحیح حدیث دے۔

۲ - ابوهریره رضی الله عنه وائی: (یو ځل یو سړی په داسے حال کښه مونځ کولو چه لنگ ے ښکته کړے وو، رسول الله صلی الله علیه وسلم ورته وفرمایل: لاږ شه اودس وکړه۔ هغه لاږ او اودس ے وکړو۔ بیا راغے، نو یو سړی عرض وکړو، یا رسول الله! څه وجه ده چه تاسو ده ته د اودس کولو حکم وفرمایه؟ وے فرمایل: ده په داسے حال کښه مونځ کولو چه دے خپل لنگ ښکته کونکے وو، او الله تعالیٰ د هغه سړی مونځ نه قبلوی چاچه خپل لنگ ښکته کړے وی)۔

[ابوداود: ۱/۶۳۸، رقم: ۴۰۸۶، بیهقی: ۲/۲۵۲]۔

د دے حدیث په سند کښه په ابو جعفر راوی کښه لږه شان کمزوری شته دے، لکه حافظ ابن حجر فرمائی: دا مقبول دے (یعنی کله ے چه متابع او موافق موجود وی)۔ (التقريب)۔ او بعضو ورته ثقه ویلی لکه چه شیخ زبیر علیزئی حفظه الله فرمایلی۔

امام نووی فرمائی: دا حدیث ابوداود په صحیح سند سره روایت کړے۔

[ریاض الصالحین، ص: ۲۷۷].

او امام ترمذی د ابو جعفر حدیث حسن گرځولے۔

[عون المعبود للعظیم آبادی].

په بذل المجهود کښه دی: دے مجهول دے۔ [۳۵۲/۱].

۳ - ابن مسعود رضی اللہ عنہ نه مرفوعاً او موقوفاً نقل دی چه ده یو بانډه چی ولیده چه په مانځه کښه ئے خادر زوړند کړه وو، ورته ئے وفرمایل: کوم سر په چه خپله جامه د کبر د وچه په مانځه کښه زوړنده کړی هغه نه د الله په حلالو ایمان لری او نه په حرامو)۔

[السنن الکبری: ۲/۲۴۲، شرح السنة: ۲/۱۵۷].

۴ - ابو جحیفه رضی اللہ عنہ وائی: رسول الله صلی اللہ علیہ وسلم یو سر په ولیده چه په داسه حال کښه ئے مونځ کولو چه جامه ئے زوړنده کړه وه، نو رسول الله صلی اللہ علیہ وسلم ورته رانزدی شو او جامه ئے ترے راتاؤ کړه)۔

[رواه البزار: ۱/۲۸۶، والطبرانی، مجمع الزوائد: ۱/۵۰، عون المعبود: ۱/۲۴۱، مرقاة: ۲/۲۳۴].

امام بزار قرائی: په دے حدیث کښه ابو مالک نخعی خطا شوی، او معتمدو خلکو دا حدیث د علی بن اقمريه واسطه د ام عطیة نه نقل کړه۔ او ابو مالک حافظ نه دے۔

زه وایم: په دے حدیث کښه چه کوم سدل (جامه زوړندول) ذکر شوی، نو دا دیته وائی چه د خادر مینځ په سر کیدی او د هغه دواړه طرفونه بنی او کس اړخ ته رازوړند کړی او دا طرفونه ئے په اوږو بانډه وانه چوی۔ [کما فی تعلیق البزار].

نو دا حدیث بیا زمونږ ددے مسئلے سره تعلق نه لری۔ البته سدل کله اسبال (جامه زوړندولو) ته شاملیږی لکه دیته امام بغوی اشاره کړه۔

[شرح السنة: ۲/۱۰۷].

امام بیهقی قرائی: کوم حدیثونه چه د لنگ د زوړندولو نه د منع په باره کښه مطلق راغلی، د هغه نه معلومیږی چه دا کار په مانځه او بهر د مانځه نه په دواړو حالتونو کښه مکروه دے۔

[السنن الکبری: ۲/۲۴۲].

۵ - ابو هريره رضی اللہ عنہ وائی: [نَهَى رَسُولُ اللَّهِ صلی اللہ علیہ وسلم عَنِ السِّدْلِ فِي الصَّلَاةِ، وَأَنْ يُعْطِيَ الرَّجُلُ فَاهُ].

(رسول الله ﷺ په مانځه كښه د جامه زوړندولو او ځله پټولو نه منع فرمايله).
[ابوداود: ۱/۸۰۱، مشكاة: ۱/۷۳].

ددې حديث اسناد حسن دى.

امام خطابى فرمائى: سدل ديتنه وائى چه جامه دومره رازوړنده كړې شى چه زمكه ته ورسى. نو په دې بناء بيا سدل او اسبال يو شى دى.

ابو عبيد وائى: سدل ديتنه وائى چه سرې خپله جامه زوړنده كړى او د هغه دواړه طرفونه خپله مخه ته پيوسته نه كړى.
[مرعاة: ۱/۴۸۰].

او په دې حديث كښه چه د سدل نه كومه نهى (منع) راغله نو دا د حراموالى دپاره ده.
ددې حديثونو ذكر كولو نه پس مونږ وايو:

د علماؤ په دې كښه اختلاف دى چه لنگ زوړندولو او پينځه بنكته كولو سره مونځ كيږي او كه نه؟ نو د عامو علماؤ په نيز - اكر كه دا كار كبيړه گناه ده خو - دې سره مونځ نه فاسديږي. او كه په هيره يا نسيان سره وي نو بيا گناه هم نه ده. لكه نبى ﷺ فرمائى: (الله تعالى دى امت ته هيره، خطا او هغه شى معاف كړې كوم چه په دوى باندې په زوره وكړې شى).

او د اهل ظاهر په نيز كه چا دا كار قصداً وكړو او دۀ ته نهى او منع معلومه وه نو ددۀ مونځ فاسد دى.

ابن حزم ظاهري فرمائى: چا چه د كبر د وجه خپله جامه رابنكته د هغه مونځ نه كيږي، او بنځه به خپله جامه يو لاس بنكته كوى نه زيات، كه ددې نه ئې زياته بنكته كړه او منع ورته معلومه وه نو مونځ ئې باطل شو. او سرې چه كومه جامه اغوندى نو د هغه حق دادې چه پر كوپورې ئې بنكته كړى، ددې نه به ئې هيڅ كله زياته نه بنكته كوى. كه په هيره سره ئې دا كار وكړو نو باك نه لري. بيائې د ابن عمر رضيه الله عنهما مرفوعاً حديث پيش كړې (الله تعالى هغه چاته د قيامت په ورځ نه گورى چه د كبر د وجه خپله جامه راكاري) نو دا منع پرتوگ، لنگ قميص او هر هغه جامه ته شامله ده چه انسان ئې اغوندى. بيائې د ابن عباس رضى الله عنه حديث ذكر كړې (الله جامه بنكته كونكى ته نه گورى).

مجاهد فرمائی: دا خبره به کیدله چه د چا جامه پرکي سره ولگیده، الله ئے مونخ نه قبلوی). نو د مجاهد مراد صحابه کرام - رضی الله عنهم - دی ځکه مجاهد وړوکه تابعی نه دے بلکه د درمیانہ تابعینو نه دے.

ذربن عبد الله مرهبي نه - چه په لوبو تابعینو کښه حساب دے - نقل دی چه دا خبره به کیدله چه څوک چه خپله جامه راکاږي د هغه مونخ نه قبلېږي. او ددے پورتنو خلکو خلاف د هیڅ یو صحابی نه نه دے راغله.

عالی (ابن حزم) فرمائی: چاچه په خپل مانځه کښه هغه کار وکړو چه د هغه کول حرام وو، نو دده په هغه طریقه مونخ نه دے کړې په کومه طریقه چه دده ته امر شوی، او چاچه د امر مطابق مونخ ونه کړو نو دده مونخ نه کیږي. بیائے د جامه رابښکلو د حراموالی احادیث ذکر کړي دي.

[المحلی: ۳۹۱/۲].

بل ځائے فرمائی: څوک چه خپله جامه دومره سسته کړي چه پرکو سره ولږي نو په دده باندے فرض دی چه اوچته ئے کړي، دے دپاره چه قصداً جامه زوړندونکے جوړ نشي چه بیا به ئے مونخ باطل شي. [المحلی: ۱۲۷/۲].

○ او د جمهورو علماؤ په نیز په دے کار سره مونخ نه فاسدیږي خو دا کس به منع کول شي. او نهی تقاضا د بطلان نه کوي. دا وجه ده، محمد بن رزق فرمائی:

ابن حزم چه ددے کس مونخ باطل گرځولے، دا د ابن حزم په دے قاعده بناء دے چه هر هغه شے چه هغه په هغه طریقه وکړي شي چه الله او رسول (ﷺ) پرے امر نه وی کړي، هغه ټول باطل دے. او دا قاعده دده د کتاب په مباحثو کښه هر ځائے جاری ده. بیا فرمائی: صحیح داده چه دا قاعده په هر ځائے کښه نه چلیږي، او مونخ صرف په هغه نص سره باطلېږي چه هغه ددے په بطلان دلالت وکړي.

○ نور راجحه داده چه څوک قصداً هم جامه ښکته کړي نو دده مونخ باطل نه دے، اگرکه حرام کار ئے وکړو. مسلمانانو باندے واجب دی که وس لري نو دا کس دے منع کړي. ځکه کوم حدیثونه چه مونږ ذکر کړل هغه مطلق دي، د مانځه په بطلان باندے دلالت نه کوي. او په کوم حدیث کښه چه په ډاگه د مانځه خرابیدو او د اوداسه ماتیدو خبره راغله، نو

هغه دراجح قول مطابق ضعیف دے، ځکه په هغه کښه ابو جعفر المؤذن مجهول راوی راغلی۔

(۲) او د زوړندولو حکم لنگ پورې خاص نه دے: بلکه د ابن عمر رضی اللہ عنہما په صحیح حدیث کښه راغلی، رسول الله صلی اللہ علیہ وسلم فرمائی: [مَنْ جَرَّ ثَوْبَهُ خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ]. (چاچه د کبر د وچه خپله جامه رابښکله، د قیامت په ورځ به ورته الله ونه گوري)۔
[صحیح بخاری: ۳۴۶۵، صحیح مسلم: ۵۵۷۴]۔

نو په دے حدیث کښه (جامه) لفظ لنگ او پرتوگ او نورو ته شامل دے۔ لکه ددے وضاحت په مسئله نمبر (۲۵۳) کښه وشو۔

او د ابن عمر رضی اللہ عنہما په صحیح حدیث کښه ثابت دی، رسول الله صلی اللہ علیہ وسلم فرمائی: [الْأَسْبَالُ فِي الْأَزَارِ وَالْقَمِيصِ وَالْعِمَامَةِ، مَنْ جَرَّ شَيْئًا خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ]. (د جامه زوړندول په لنگ، قمیص او پټکی ټولو کښه راځي، چاچه په دے کښه هریو شے د کبر د وچه زوړند کړو، الله به ورته د قیامت په ورځ ونه گوري)۔
[ابوداود: ۴۰۹۶، ۲/۲۱۰، نسائی: ۲/۲۹۸، ابن ماجه: ۲/۲۷۸]۔

نو ددے حدیثونو په عموم سره د هغه چا خبره رد کیږي چه هغه وائی: صرف لنگ رابښکل حرام دی، پښخه رابښکل حرام نه دی۔ وجه داده چه ددے علت یو دے۔ او نبی صلی اللہ علیہ وسلم په عامو حدیثونو کښه لنگ ځکه ذکر کړے چه همدا په دغه وخت کښه رواج وو او د عامو خلکو لباس وو۔

او جامه په زمکه رابښکل حرام دی، برابره خبره ده که د کبر د وچه وی او که نه وی۔ ځکه په دے باره کښه راغلی حدیثونه مطلق دی۔ بله دا چه نبی صلی اللہ علیہ وسلم ددے حکم نه ابو بکر صدیق رضی اللہ عنہ ویستله وو، او هغه ته ئے ویلی وو چه ته ئے د کبر د وچه نه راکاږے۔

نو دا حکم هغه پورې خاص دے۔ او څوک چه وائی زه ئے د کبر د وچه نه راکاږم نو دا د ځان پاکی بیانوی، نو دا کبرجن سرے دے۔ نو وگوره! اول ئے نافرمانی وکړه او بیائے د عیب نه ځان بیزاره کړو۔

په دے باره کښه علامه احمد بن حجر آل بوطامی یوه رساله لیکله، د هغه نوم دے (جامه زوړندول په غیر د کبر نه)۔ د هغه کتل به نفع مند وی۔

(۳) او امام چه خلکو ته وائی : پښخه وچته کړی۔ نو دا خبره زموږ د علم مطابق د نبی ﷺ نه نقل نه ده، خو کله چه امام یو سرې وویښی چه پښخه ئې ښکته کړې وی، نو هغه ته به د هغه د پورته کولو امر کوی۔ حکم دا دینی قاعده ده، نبی ﷺ فرمائی : (چا چه په تاسو کښې یو خلاف شرع کار ولیده نو هغه دې لاس سره منع کړی، که وس ئې نه وی نو ژبه سره دې منع کړی، او که دا وس ئې هم نه وی نو زړه سره دې دا بد وگنړی، او دا د ایمان کمزورې مرتبه ده)۔ [صحیح مسلم]۔

او څوک چه امام نه وی هغه له هم پکار دی چه ددې خبرې خبردارې خلکو ته ورکړی۔ پاتې شوه دا چه د مانځه دارادې په وخت دا خبره همیشه خپل عادت ګرځول، سره ددې چه د ټولو خلکو پښخه وچته وی، نو دا بدعت دے۔ ځینې ملګرو دا همیشه عادت ګرځولې چه کله امام محراب ته مخکښې شی نو په اوچت آواز سره وائی : خپله پښخه وچته کړی او صفونه برابر کړی۔

ددې کار نه ډډه پکار ده۔ بلکه نبی ﷺ به هر وارې چه کله مانځه ته پاسیده نو داسې به ئې نه ویل چه صفونه برابر کړی۔ البته دا خبره به ئې کله نا کله کوله، لکه د نعمان بن بشیر رضی الله عنه په حدیث کښې دی : [حَتَّى رَأَى أَنَا عَقَلْنَا عَنْهُ ثُمَّ خَرَجَ يَوْمًا فَقَامَ حَتَّى كَادَ أَنْ يُكْبِرَ فَرَأَى رَجُلًا بَادِيًا صَدْرَهُ] الحديث۔

(تر دې چه نبی ﷺ دا ولیده چه موږ د هغه نه دا خبره زده کړې ده، بیا یوه ورځ را وواته او ودریده، نزدې وه چه تکبیر ئې کړې وه نو یو سرې ئې ولیده چه خپله سینه ئې د صف نه راویستې وه..... تر آخره پورې)۔ [صحیح مسلم، مشکاة : ۹۷/۱]۔

او کوم کس چه امام ددې وینا نه منع کوی چه : تاسو خپله پښخه پورته کړی، په داسې حال کښې چه د خلکو پښخه ښکته وی، نو دا منع کونکې جاہل دے، حکم دا هغه څوک منع کوی څوک چه د بدې نه منع کوی۔

نو ددې تحقیق نه معلومه شوه چه کوم امام پښخه ښکته کړې وی، هغه پسې مونځ کول جائز دی، اگر که نیک عمله امام پسې مونځ کول افضل دی۔ او په هر مسلمان واجب دی چه دغه امام ته د پښخو پورته کولو امر وکړی۔ او توفیق ورکونکې الله تعالی دے۔
په فتاویٰ اسلامیہ [۳۰۰/۱] کښې هم راغلی چه د پښخه ښکته کونکې مونځ درست

دے خو دا کس په دے کار سره گنہگار دے، او واجبه داده چه دۀ ته نصیحت وکړے شی او د حرام کار نه منع کړے شی۔ او په مسلمان باندے واجب دی چه د پرکی نه جامه بنکته نه کړی، ځکه نبی ﷺ فرمائی: (کوم لنگ چه د پرکونه بنکته وی هغه به په اور کښے وی)۔

بیا فرمائی: علماؤ د هغه چا د مانځه په صحت کښے اختلاف کړے چه د هغه پتلون بنکته وی، ځینے وائی: مونځ ئے صحیح دے۔ او ځینے وائی: مونځ ئے فاسد دے۔

[وانظر احسن الفتاوى: ۴۰۴/۳، معانی الآثار للطحاوی، ص: ۱۸۹]۔

سرتور سر مونځ کول صحیح دی

۶۱۵ - سوال: سرتور سر مونځ کول جائز دی او که نه؟

جواب: په بنځه باندے واجب دی چه دا به په مانځه کښے خامخا خپل سر پټوی، اگر که په تیاره کوته کښے مونځ کوی۔

پاتے شو هغه سر په دے چه هغه په غیر د تپوئ نه سرتور سر مونځ کوی، نو په اتفاق د مسلمانانو سره ددۀ مونځ صحیح دے۔ البته په کراحت کښے ئے د علماؤ دوه قوله دی:

اول قول: دادے چه ددۀ مونځ په غیر د کراحت نه صحیح دے۔ ځکه د عمر بن ابی سلمه رضی الله عنه په حدیث کښے دی: [رَأَيْتُ رَسُولَ اللَّهِ ﷺ يُصَلِّي فِي تَوْبٍ وَاحِدٍ مُشْتَمِلًا بِهِ فِي بَيْتٍ أَمَّ سَلَمَةَ وَاضِعًا طَرَفَيْهِ عَلَى عَاتِقَيْهِ]۔

(ما رسول الله ﷺ وليده چه دام سلمه په کور کښے ئے په داسے حال کښے مونځ کولو چه یوه جامه ئے اغوسته وه او هغه ئے د ځانه راتاوه کړے وه، او د هغے دواړه طرفونه ئے په اوگو باندے اچولی وو)۔

[بخاری، مسلم، مشکاة: ۷۲/۱]۔

نو دے حدیث نه معلومه شوه چه نبی اکرم ﷺ صرف په یوه جامه کښے مونځ کړے۔ او امام مسلم د ابو سعید خدری رضی الله عنه نه نقل کړی، دا وائی: زه نبی ﷺ ته په داسے حال کښے ورغلم چه هغه په بزکی باندے مونځ کولو او په هغے ئے سجده کښنودله۔ او ما وليده چه هغه په یوه جامه کښے مونځ کولو، چه د ځانه ئے راتاؤ کړے وه۔

[صحیح مسلم، مشکاة: ۷۳/۱].

محمد بن منکدر وائی: جابر رضی اللہ عنہ پہ داسے لنگ کنبے مونخ وکړو چه هغه ئے دخپل خت سره ترلے وو، او د هغه جامے موړی ته پرته وے۔ نو چا ورته وویل: تہ په یو لنگ کنبے مونخ کوے؟ هغه ویل: دا کار ما حکم وکړو چه ستا غونته کم عقل سرے ما وویښی۔ د رسول الله صلی اللہ علیہ وسلم په زمانه کنبے په مونخ کنبے د چا دوه جامے وے؟
[صحیح بخاری: ۵۱/۱].

دا دواړه حدیثونه په دے دلالت کوی چه نبی اکرم صلی اللہ علیہ وسلم او د هغه ملگرو په یوه جامه کنبے مونخ کړے۔ او ددے حدیثونو نه ظاهره ده چه د دوی توپیئ نه وے، حکم په دے روایتونو کنبے ددے هیڅ تذکره نشته۔
دویم قول: دادے چه څوک توپیئ وغیره په سر کولو وس لری او ددے نه په غیر سرتور سر مونخ کوی، نو دده مونخ کیږی خو مکروه دے۔
لکه دبیهقی او طبرانی په حدیث کنبے مرفوعاً دی: (نو الله ډیر زیات لائق دے چه هغه ته ډول وکړے شی)۔ [فقه السنة: ۱۰۸/۱].
او دا صحیح حدیث دے۔

دارنگ شیخ الاسلام ابن تیمیہ ذکر کړی چه ابن عمر رضی اللہ عنہ خپل غلام نافع ته وفرمایل – هر کله چه هغه ئے ولیده چه سرتور سر مونخ ئے کولو – آیا تا په دے خبره سوچ کړے چه که تہ خلکو ته وتل غواړے نو داسے به وروځی؟ هغه ویل: نه۔ وے فرمایل: نو الله خو ډیر لائق دے چه هغه ته دے ډول وکړے شی۔
[مجموع الفتاوی: ۱۱۷/۲۲].

په صحیح حدیث کنبے دی، کله چه نبی صلی اللہ علیہ وسلم ته وویل شو چه یو سرے دا خوبسوی چه دده جامه دے بنائسته وی خپلی دے بنائسته وی (آیا دا په کبر کنبے راځی؟) وے فرمایل: الله ډولی ذات دے ډول خوبسوی۔

او د ابن عباس رضی اللہ عنہ په کوم روایت کنبے چه راغلی چه نبی صلی اللہ علیہ وسلم به ډیر کرته خپله توپیئ وویستله او د هغه نه به ئے خپله مخه ته ستره جوړوله: نو دا ضعیف حدیث دے۔
دا وجه ده، محدث العصر شیخ البانی فرمائی: په دے مسئله کنبے زما رائے داده چه سر

تور سر مونځ کول مکروه دی، ځکه دا منل شوې خبره ده چې مسلمان له پکار دی چې په مانځه کښه په بنائسته اسلامي شکل او هیئت سره داخل شي، د وچه د مخکنی حدیث نه، ځکه الله ډیر لائق دې چې هغه ته ډول وکړي شي۔ او د سلفو په عرف کښه دا بنائسته شکل نه دې چې انسان دې په مانځه کښه سرتور سر داخل شي یا په لارو کوڅو کښه سرتور سر وگرځي او د عباداتو ځایونو ته په دې حالت کښه ورشي۔ دا خو د غیرو خلکو عادت دې چې ډیرو اسلامي ملکونو ته ئې سرایت کړي، هر کله چې کافر اسلامي ملکونو ته داخل شول نو خپل فاسد او خراب عادتونه ئې پکښه پرېښودل، نو مسلمانانو ددې خرابو عادتونو تقلید شروع کړو، چې ددې په وجه ئې خپل اسلامي شخصیت د لاسه ورکړو۔

او په مصر کښه چې زمونږ بعض (انصار السنة) ملگرو دا ویلي دي چې سرتور سر گرځیدل او مونځ کول جائز دي، او قیاس ئې په محرم باندې کړي چې هغه سرتور سر گرځي او مونځ کوي۔ نو دا قیاس باطل دې، ځکه د حاجی دپاره سربنکاره کول عبادت دې، دارنگه هغه دپاره سربنکاره کول واجب دي، نو بیا خو په مانځه کښه سربنکاره کول واجب کیږي۔

بیائې د علی رضی الله عنه مرفوع حدیث ذکر کړي چې (تاسو جو ماتونو ته سرتور سر او پټکو سره راځئ، ځکه پټکی د مسلمانانو تاجونه دي) فرمائی: دا حدیث سخت ضعیف دې، په دې کښه میسرۃ بن عبد ربه دې او دا دروغژن حدیثونه جوړونکي دې لکه چې ده خپله ددې اقرار کړي۔

بیا فرمائی: او د خشوع او عاجزی په نیت سرتورول په دین کښه یو داسه نومې حکم راویستل دی چې په دې باندې درائې نه علاوه بل هیڅ دلیل نشته۔ که چرې دا کار حق وي نو خامخا به رسول الله صلی الله علیه وسلم کړي وي، او که چرې کړي ئې وي نو خامخا به مونږ ته رانقل شوې وي، او هر کله چې مونږ ته رانقل نشو نو معلومه شوه چې دا بدعت دې ځان ترې ساتل پکار دي۔

ددې بحث نه معلومه شوه چې سید سابق چې دا خبره کړي چې په مانځه کښه د سرتور پټولو په افضلیت باندې دلیل نه دې راغلي، دا بهر صورت حقه خبره نه ده، البته که د هغه

مطلب دا وی چه خاص دلیل نه دے راغله، نو دا بیا منله شوې خبره ده۔ خو په دې باره کښې اگر که خاص دلیل نه دے راغله مگر عام دلیل راغله چه هغه د مانځه دپاره ښکله اسلامي هیئت او شکل اختیارول دی کوم چه دنن زمانه نه مخکښې د پخوانیو خلکو وو۔ او عام دلیل هم حجت دے کله چه ددې معارض نه وی موجود۔

[تمام المنه للمحدث الألبانی، ص: ۱۶۴، وانظر السنن والمبتدعات ص: ۶۶، والمرفاة: ۲۵۰/۸].

او مونږ په دویم جلد مسئله نمبر (۱۲۴) کښې د پټکي احکام او مسائل او د سر سر تورولو حکم ذکر کړې، هغه ته رجوع کول ضروري دی۔

په مانځه کښې د ښځې د قدمونو پټولو حکم

۶۱۶ - سوال: د ښځې قدمونه په مانځه کښې یا بهر ښکاره کول جائز دی که نه؟ او کله چه ښځه مونځ کوی او د هغه قدم یا پونډی ښکاره شی نو ددې مونځ صحیح دے که نه؟
جواب: صحیح خبره داده چه د ښځې قدمونه عورت دے چه په مانځه کښې او د مانځه نه بهر ددې پورتنی طرفونه پټول واجب دی۔ او د محارمو نه علاوه بل هیچا له جائز نه دی چه دیته وگوري، ځکه دا عورت دے او عورت ته کتل جائز نه دی اگر که چا د خپله ناپوهی د وجه ښکاره کړې هم وی۔
په دې باندې دلائل دادی:

(۱) الله تعالى فرمائی: ﴿وَلَا يُبْدِينَ زِينَتَهُنَّ﴾ نه تر ﴿وَلَا يَضْرِبْنَ بَارِجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ﴾ پورې۔ (اونه به ښکاره کوی خپل ډول۔ تردې ځائې پورې چه: نه به وهی خپله خپه دې دپاره چه ددوی هغه ډول ښکاره شی کوم چه پټ دے)۔
نو دا آیت کریمه په دې دلالت کوی چه د ښځو دپاره قدمونه پټول واجب دی۔
دا وجه ده ابن حزم فرمائی: ددې نه په ډاگه معلومه شوه چه خپه او پونډی هغه اندامونه دی چه هغه پټول شي او د هغه ښکاره کول جائز نه دی۔

[المحلی: ۲۴۳/۳].

(۲) ابن عمر رضی الله عنہما نه روایت دے، رسول الله صلی الله علیه وسلم وفرمایل: (چاچه خپله جامه د کبر د وجه رانښکله الله تعالی به ورته د قیامت په ورځ (د رحمت په نظر) ونه گوري۔ نوام سلمه k

عرض وکړو۔ نو ښځې به د خپلو لمنو سره څه کوی؟ وې فرمایل: د نیمائی پونډۍ نه به ئې ښکته ساتی۔ هغه عرض وکړو، بیا خو به د هغوی قدمونه ښکاره شی۔ نبی ﷺ وفرمایل: نو بیا به ئې یو گز ښکته ساتی او ددې نه به ئې نه زیاتوی)۔ [موطأ امام مالک، نسائی، ابوداود: ۲۱۲/۱، وغیرهم، مشکاة: ۲۷۴/۲]۔

نو ددې حدیث نه ښکاره معلومه شوه چه د ښځې قدمونه عورت دې، ځکه نبی ﷺ سلمه په خپله وینا باندې برقراره وساتله چه (بیا خو به ئې قدمونه ښکاره شی) او داسې ئې ونه فرمایل چه باک نه لری۔

او د ښځې دپاره لنگ پرتوگ رابښکل جائز دی خو کبر او نخره ورله جائز نه ده۔
امام بیهقی فرمائی: په دې کښه دلیل دې چه د ښځې قدم پټول واجب دی۔
[السنن الکبری: ۲۳۳/۲]۔

علامه شوکانی فرمائی: دا حدیث دلیل دې چه د ښځې دپاره قدمونه پټول واجب دی۔
فتاویٰ هیئة کبار العلماء [۸۲۶/۲] کښه وائی: زیاته صحیح خبره داده چه ښځو له قدمونه پټول واجب دی، دوجې ددې حدیث دام سلمه k نه۔ او په همدې باندې د نبی ﷺ د زمانې نه اوسه پورې عمل را روان دې۔ او په دې پورې ځینې شرعی مسائل تړل شوی دی۔ لکه امام مالک او نورو د ابراهیم بن عبد الرحمن بن عوف دام ولدې نه روایت کوی چه دې د نبی ﷺ د بی بی، ام سلمه k نه پوښتنه وکړه چه زه یوه داسې ښځه یم چه زما لمنه اوږده وی او په گنده ځائې کښه روانه یم۔ نو ام سلمه وفرمایل: رسول الله ﷺ وفرمایل: ددې نه پس چه کومه زمکه راځی، هغه سره دا پاکېږی۔
[مؤطأ: ۲۴/۱، مشکاة: ۵۳/۱]۔

او د بنو عبد الاشهل (قبیلې) یوې ښځې نه نقل دی، دا وائی: ما عرض وکړو، اے د الله رسول! جومات طرفته زموږ یوه لاره تله ده، نو کله چه باران وشي موږ به څه کوو؟ وې فرمایل: آیا دې نه پس داسې لاره نشته چه ددې نه پاکه وی؟ هغه وائی: ما عرض وکړو، هو شته دې، وې فرمایل: نو دا د هغه په بدل کښه شوه۔

[ابوداود: ۶۰/۱، مشکاة: ۵۳/۱]۔

دا وجه ده، پخوانو مسلمانانو به په اهل ذمه (کافرانو) باندې دا شرط تړلو چه د دوی

زنانه به خپله خپه او پونډی بنسکاره کوی، دے دپاره چه د مسلمانانو بنسوخو سره ئے مشابھت رانشی۔

[اقتضاء الصراط المستقیم: ۱/۳۲۰].

د بخاری او مسلم په حدیث کښه دی: (دے بنسوخ له دے خپله خور خپل جلباب ورکړی)۔ او جلباب په عربی کښه هغه خادر ته وائی چه ټول بدن پټوی۔

[فیض الباری: ۱/۳۸۸، وانظر حجاب المرأة المسلمة، ص: ۳۷، المحلی: ۲/۴۸، انظر السلسلة الصحيحة: ۱/۷۵۰، ۴/۴۷۸].

ددے دلائلو ذکر کولو نه پس بنسکاره معلومه شوه چه د بنسوخ قدمو نه عورت دے او دا به نه په مانخه کښه بنسکاره کوی او نه د مانخه نه بهر۔ دارنگ دیته د سرو کتل جائز نه دی، حکه د عورت نه نظر بنسکته ساتل واجب دی۔

شیخ الاسلام ابن تیمیة فرمائی: بنسوخ ته دا حکم نه دے شوی چه هغه دے په خه شی سره خپله خپه پټه کړی، نه په موزو او نه په جورابو سره۔ او نه ورته دا حکم شوی چه خپل لاسونه دے په دستانو وغیره سره پټ کړی۔ دینه معلومه شوه چه په بنسوخ باندے واجب نه دی چه په مانخه کښه دا اندامونه پټ کړی، هر کله چه ددے خواته پردی سړی نه وی الخ۔

[مجموع الفتاوی: ۲۲/۱۱۸].

زه وایم: ددے دپاره دلیل دام سلمے k حدیث دے چه دے در رسول الله ﷺ نه پوښتنه وکړه: آیا زنانه په داسه زغره او لوپته کښه مونخ کولے شی چه په هغه باندے لنگ نه وی؟ وے فرمایل: هر کله چه زغره دومره فراخه وی چه ددے د قدمو نو پاسنی طرفونه پټولے شی)۔

[ابوداود: ۱/۱۰۱، حاکم، مشكاة: ۱/۷۳].

او دا حدیث صحیح دے۔ نو ثابت شوه چه کله بنسوخ د مانخه اراده وکړی نو دا به خپله لمن او خپل لنگ دومره رازوړند کړی چه د خپلو قدمو نو پاسنی طرفونه پټ کړی۔ دارنگ کله چه د کوره وخی نو خپل ټول قدمو نه پټول ورله واجب دی، حکه که دا پټ نه کړی نو د منزل په وخت به ئے قدم خه چه پونډی بنسکاره شی لکه دا خبره په تجربه او

مشا هدم سره معلومه شوم ده۔

والله ولي التوفيق.

[وانظر: أحكام النساء لابن تيمية رحمه الله، ص: ٤٧].

کوم خائے چه فتو وی، هلته مونخ مکروه دے

۶۱۷ - سوال: کوم خائے کښه چه فتوان وی هلته مونخ کښی که نه؟ دارنگ که په جامه کښه فوتو وی نو خه حکم دے؟

جواب: (د جوماتونو په احکامو) کښه ددے وضاحت وشو۔ مزید وایو چه: تصویر په هر صورت کښه حرام دے، البته د ضرورت حالات ددے نه مستثنی دی، لکه په دویم جلد کښه ددے وضاحت شوم۔

نو هیڅ یو مسلمان له جائز نه دی چه په خائے یا جامو کښه د ساه والا حیوان فوتو او عکس جوړ کړی۔

پاته شو دغه خائے کښه مونخ کول: نو ظاهره داده چه دلته مونخ کول مکروه بلکه حرام دی هر کله چه ددے فوتو او عکس عزت او احترام کښی، ځکه د عائشے رضی الله عنها په حدیث کښه دی چه نبی ﷺ به په خپل کور کښه هیڅ داسه شے نه پریښوده چه په هغه کښه به فتوان وو مگر هغه به ئے خامخا ماتولو۔
[صحیح بخاری، ابو داود].

او د احمد په روایت کښه دی: (په خپل کور کښه به ئے هیڅ داسه جامه نه پریښوده چه په هغه کښه به فتو وو، مگر هغه به ئے وړانوله)۔

دے حدیث نه معلومه شوه چه داسه جامه، پردے او فرشونه وغیره نه دی جوړول پکار چه په هغه کښه تصاویر او عکسونه وی۔

[نیل الأوطار: ۹۷/۱].

بله داچه: په دے کښه د کافرو سره مشابهت دے او دا جائز نه دے۔

په [فتاویٰ اسلامیة: ۲۷۰/۱] کښه دی: **سوال:** د ځینو گڼتو په دننه طرف کښه د ځینو حیواناتو شکلونه وی، په دے کښه مونخ جائز دے که نه؟ او په کومو گڼتو کښه چه د

صلیب شکل وی، په هغه کښه موندل جواز دے که نه؟

جواب: که په گینته کښه فتو او عکس پټ وی اونۀ ښکاری نو په دے کښه باک نشته۔
او کله چه فتو او عکس ښکاری - برابره خبره ده که دننه وی او که بهر وی - نو دا جواز نۀ
دے، ځکه د علی رضی الله عنه په حدیث کښه دی، نبی صلی الله علیه وسلم ورته وفرمایل: (تۀ به هیڅ یو فتو نۀ
پریږدے مگر هغه به وړانوی)۔ دا شان هغه گینته اچول هم جواز نۀ دی چه په هغه باندے د
صلیب شکل وی، مگر کله چه هغه وړان او ختم کړی۔ ځکه حدیث کښه ثابتہ ده چه
نبی صلی الله علیه وسلم به هیڅ یو داسے شے نۀ لیدۀ چه په هغه کښه به صلیب وو، مگر هغه به نۀ
وړانولو۔ اه

دارنگ ددے فتاویٰ په بل ځائے کښه دی: په کومه مصلیٰ باندے چه یه ساه تصویرونه
وی په هغه موندل کول مکروه دی۔ او په کوم حدیث کښه چه راغلی چه نبی صلی الله علیه وسلم عائشے
k ته وفرمایل: (مونږ نه دے خپله نړۍ پرده لرے کړه، ځکه ددے تصاویر ماته په مانځه
کښه مخه ته راتلل)۔
[بخاری، مشکاة: ۷۲/۱]۔

نو ددے نه د تصاویرو ځوانه د موندل کولو جواز نۀ معلومیږی، ځکه په دے حدیث کښه
د تصاویرو نه مراد گلونه او دے ساه شیانو فتوان دی۔
[ذکره ابن حجر فی فتح الباری وعبید الله المبارکفور فی المرعاة: ۴۷۴/۱]۔

ځکه نبی صلی الله علیه وسلم د عائشے k د کور نه په دے وجه بند شوی وو چه د هغه په بالښت کښه
تصویرونه وو، نو په دروازه ودریدۀ او داخل نشو۔
البته دغه حدیث په دے دلالت کوی چه گلونو او نقشونو وغیره ته کتلو سره موندل نه
ماتیږی، اگر که مکروه گرځی۔

○ خو دلته دا اشکال کیدے شی چه نبی صلی الله علیه وسلم به په مسجد حرام کښه او کعبه مبارکے ته
نزدے موندل کولو، حالانکه په کعبه کښه دننه او گیر چاپیره بتان پراته وو، نو آیا نبی صلی الله علیه وسلم
به دے طرفته په مانځه کښه توجه کوله او که نه؟

ظاهره داده چه نبی صلی الله علیه وسلم به دے طرفته توجه نۀ کوله، ځکه نبی اکرم صلی الله علیه وسلم د بتانو او د
هغه د عبادت سره سخت بغض او کینه لرله، نو بیا د مشرکانو سره څنگه مشابعت

وکړی؟ دارنگ نبی اکرم ﷺ ته هیڅ یو کافر او مشرک دا نه دی ویلی چه تابه هم د خپل دعوت نه مخکښه بتانو ته سجده کوله! بڼه سوچ وکړه!

په پلټنو جامو کښه مونځ کول

۶۱۸ - سوال: یو سړی په دې گمان مونځ نه کوی چه دده جامه گنده دی، نو دده دا عذر صحیح دے او که نه؟

جواب: مونځ یوه داسه فریضه ده چه ددې پرېښودل جائز نه دی۔ او کله چه د چا جامه گنده وی نو په ده لازم دی چه خومره کیدے شی جامه دے پاکه کړی، ځکه الله تعالیٰ فرمائی: ﴿وَيَا بَاكَ فَطَهِّرْ﴾ (خپله جامه دے پاکه ساته)۔

په مانځه کښه جامه پاکه ساتل واجب دی۔ خو کله چه انسان ته پاکه جامه نه ملاوېږی نو په همدې حالت کښه به مونځ کوی، او په ده باندې د مانځه راگرځول نشته۔ ځکه الله تعالیٰ فرمائی: ﴿فَاتَّقُوا اللَّهَ مَا اسْتَطَعْتُمْ﴾ (د الله د احکامو دومره لحاظ ساتی خومره چه ستاسو وس رسی)۔

او نبی ﷺ فرمائی: [وَإِذَا أَمَرْتُكُمْ بِأَمْرِ فَاتُوا مِنْهُ مَا اسْتَطَعْتُمْ]۔

(کله چه زه تاسو ته د یو کار حکم وکړم، نو هغه ته د خپل وس مطابق راتگ کوی)۔
[بخاری: ۱۰۸۲/۲، مسلم: ۲۶۲/۱]۔

او دې سړی هم د خپل وس مطابق کار کړی۔

او کله چه سړی مونځ کوی او په مانځه کښه دننه ورته پلټی ورسپړی، نو دا به خپل مونځ جاری ساتی، ځکه نبی اکرم ﷺ په مسجد حرام کښه په مانځه ولاړ وو، او مشرکانو پرې د اوبسانو پیروانو نه، او د هغه غوښیان او وینه واچوله، او ددې باوجود نبی اکرم ﷺ مونځ پوره کړو۔ [صحیح بخاری: ۳۸/۱]۔

دارنگ په دې باندې د هغه صحابی حدیث هم دلیل دے چه هغه څو کداری ته ولاړ وو او په غشی ولږیده، وینه ترې روانه وه او مونځ ئې جاری وساتو۔

[ابوداود، صحیح بخاری تعلیقاً: ۲۹/۱]۔

خو دا هله چه وینه ته پلټه وویل شی۔

او کله چه انسان ته پته ولېږي چه دده په جامه يا خپلې پليټي لږيدلې، نو که کيدې شي هغه دې د ځانه لرې کړي۔ لکه د ابو سعيد خدری رضي الله عنه په حديث کښې دې، دا وائي: (يو ځل رسول الله صلی الله علیه وسلم خپلو ملگرو ته مونځ ورکولو چه ناگهانه ئې خپلې خپلې وښکلې او خپل گس اړخ ته ئې کښودې۔ خلکو چه دا وليدل نو هغوی هم خپلې خپلې وښکلې۔ رسول الله صلی الله علیه وسلم چه کله مونځ پوره کړو، وې فرمايل: تاسو ولې خپلې خپلې وارتولې؟ هغوی ويل: مونږ ته وليدلې چه خپلې خپلې دې وښکلې نو مونږ هم وښکلې۔ رسول الله صلی الله علیه وسلم وفرمايل: ماته جبريل راغې او راته ئې وويل چه په دې دواړو کښې پليټي ده۔ کله چه په تاسو کښې څوک جومات ته راشي نو هغه دې خپلو خپلو ته وگوري که په دې کښې ئې څه پليټي وليده نو هغه دې زمکې پورې راکاږي او په هغې کښې دې مونځ وکړي)۔ [ابوداود : ۱۰۲/۱، سنن الدارمی]۔

او کله چه انسان مونځ وکړي او په خپله جامه کښې ترې پليټي هيره شي، بيا د مانځه نه پس ورته راياد شي چه په دې کښې پليټي وه، نو آيا مونځ به دوباره کوي او که نه؟ نو صحيح خبره داده چه مونځ به دوباره نه کوي، لکه په دې باندې دليل د ابو سعيد خدری رضي الله عنه دغه پورتنې حديث دې، ځکه که د مانځه د صحت دپاره پاکوالې د پليټي نه د ناخبرتيا باوجود شرط وې، نو بيا به رسول الله صلی الله علیه وسلم مونځ راگرځولې وې، حالانکه هغوی دا کار ونه کړو۔

او د جامو پاکوالې دې اودسې سره فرق لري، ځکه دې اودسې نه پاکوالې ډير مضبوط او بدن پورې خاص دې۔ [المغنی: ۷۵۱/۱]۔

علامه شوکاني فرمائي: دا حديث په دې دلالت کوي چه پاکوالې د مانځه د صحيح والي دپاره شرط نه دې ځکه نبی صلی الله علیه وسلم چه د خپلو خپلو ويستلو نه مخکښې کوم مونځ شروع کړې وو نو هغه ئې دغسې جاري وساتلو او دوباره ئې ونه کړو، نو دا دليل دې چه پاکوالې د مانځه دپاره شرط نه دې۔

[نیل الاوطار: ۱۲۱/۲]۔

د ابوداود [۶۱/۱] په حديث کښې دې: کله چه رسول الله صلی الله علیه وسلم صبا کړو نو خادر ئې راواخسته او وائې غوستلو، بيا وواته او د سهار مونځ ئې پکښې وکړو، بيا کيناسته نو يو

سپری عرض وکړو، یا رسول الله! دا د وینې نښه ده په خادر کښې، نو رسول الله ﷺ هغه سره د خوا اوشا علاقې نه ونيولو او ماته ئې را ولیږلو چه د غلام په لاس کښې راتاؤ شوې وو..... او مونځ ئې را ونه گرځولو۔

بلکه شوکانی ذکر کړی چه د جامې پاکوالې د مانځه دپاره شرط نه دی۔
[نیل الأوطار: ۱۱۹/۲]۔

زما په نیز صحیح خبره داده چه پاکوالې ضروری دی، ځکه الله تعالی فرمائی: ﴿وَيَا بَكَ فَطَهِّرْ﴾ (خپله جامې پاکه ساته)۔

دارنگ په دې باره کښې احادیث هم راغلي۔

په مانځه کښې اوگې پټول ضروری دی

۶۱۹ - سوال: په مانځه کښې اوگې پټول ضروری دی اوکه نه؟

جواب: صحیح داده چه په مانځه کښې اوگې پټول ضروری دی۔ په دې باره کښې صحیح حدیثونه راغلي:

اول: ابو هريره رضی الله عنه وائی: رسول الله ﷺ وفرمایل: [لَا يُصَلِّيَنَّ أَحَدُكُمْ فِي الثَّوْبِ الْوَاحِدِ لَيْسَ عَلَى عَاتِقَيْهِ مِنْهُ شَيْءٌ]۔

(په تاسو کښې دې څوک په یوه جامه کښې مونځ نه کوی چه د هغې څه برخه د هغه په اوگو باندې نه وی پرته)۔ [بخاری، مسلم]۔

دا مضبوطه نهی ده او دا د حراموالې غوښتنه کوی۔

دویم: ابو هريره رضی الله عنه وائی: ما در رسول الله ﷺ نه آوریډلی چه فرمایل ئې: (چاچه په یوه جامه کښې مونځ کولو نو د هغې دواړه طرفونه دې د ځان نه راتاؤ کړي)۔ [صحیح بخاری: ۵۲/۱]۔

نو دا قولی حدیثونه دی۔

دریم: په فعلی حدیث کښې ثابت دی چه نبی اکرم صلی الله علیه و سلم د ام سلمې K په کور کښې په یوه جامه کښې مونځ کړې چه هغه ئې د ځانه راتاؤ کړې وه، او د هغې دواړه طرفونه ئې په خپلو دواړو اوگو باندې راچولي وو۔

[صحیح مسلم: ۶۱/۲، مشکاة: ۷۲/۱].

ابن قدامه فرمائی: صحیح داده چه په اوگو باندې تار اچول کافی نه دی، ځکه نبی ﷺ فرمائی: څوک چه په تاسو کښې په یوه جامه کښې مونځ کوی نو د هغه دواړه طرفونه دې په خپله اوگه واچوی۔ (بخاری، مسلم، ابوداود)۔ بله دا چه په اوگو باندې د جامې اچولو نه مقصد ددې پتول دی او تار اچولو سره دا مقصد نه پوره کیږي او نه دیته پتواله وائی۔ او کوم صحابو نه چه دا نقل شوی دی نو۔ که دا صحیح شی۔ نو هغوی ته به ددې نه سیوا بل څه نه ملایده۔ [المغنی: ۶۵۵/۱].

مبارکفوری فرمائی: په دې حدیث کښې چه د اوگو ښکاره کولو نه منع راغلی، دا د خلاف اولی دپاره اخستل شوې، نو که څوک په یوه جامه کښې مونځ وکړي او عورت ئې پټ کړي وی او اوگو باندې ئې نه وی اچولی نو دده مونځ صحیح دې سره د کراهت نه اگر که جامه فراخه وی۔ البته امام احمد او بعض سلف فرمائی: ددې کس مونځ صحیح نه دې، دې دپاره چه په ظاهر د حدیث عمل وکړي شی، او همدا حقه خبره ده، ځکه د نهی همدا حقیقی معنی ده او ددې نه اوړونکې شې نشته نو په همدې حقیقی معنی باندې یقین پکار دې۔ [المرعة: ۴۷۱/۲].

او که جامه تنگه وه، دده عورت او اوگې ئې نه پتولې، نو بیابه پرې عورت پتوی او اوگې به پریږدی۔ او که فراخه او اوږده وی نو بیابه دا دواړه پتوی۔ لکه د جابر رضی الله عنه په حدیث کښې دی، نبی ﷺ فرمائی: (کله چه ته په یوه جامه کښې مونځ کوې، نو که فراخه وه نو هغه د خانه راتاؤ کړه، او که تنگه وه نو لنگ ترې ووهه)۔

د احمد په روایت کښې دی: (کله چه جامه فراخه وه نو هغه د دواړو اوگو نه راتاؤ کړه او مونځ کوه، او که ددې نه نه راتاؤیده نو بیائې د بلې نه راتاؤ کړه او د خادر نه بغیر مونځ کوه)۔ [صحیح مسلم: ۱۹۸/۱، مسند احمد، نیل الأوطار: ۶۰/۲، بیهقی: ۱۹۸/۱، المحلی: ۳۹۰/۲].

محمد بن حنفیه فرمائی: د هغه چا مونځ نه کیږي چه په مانځه کښې خپلې دواړه اوگې پټې نه کړي۔ [المحلی بالآثار].

او د جابر رضی الله عنه په کوم حدیث کښې چه راغلی چه هغه داسې یو لنگ کښې مونځ وکړو چه هغه ئې د خپل خټ له خوا ترلې وو او جامې ئې موگی ته اچولې وې۔ نو دا حدیث زموږ

دده خبره سره منافى نه ده، ځكه د حديث دده الفاظو نه معلومېږي چه هغه خپله دواړه اوگي پټي كړي وي۔

[انظر صحيح البخارى : ۵۲/۱].

حافظ ابن حجر فرمائي: په حديث كښه چه دا منع راغله نو دا د ابن عمر، طاووس، نخعي، طحاوي، احمد، ابن وهب، ابن جرير، محمد بن علي په نيز او د امام شافعي د يو روايت مطابق چه ده غوره كړي، دا د حرام والي دپاره ده۔ او همدا د امام بخاري وينا ده۔

[فتح الباري : ۳۷۴/۱].

د كعبه په شكل او فتو باندې مونځ كول

۶۲۰ - سوال: په كوم جانماز باندې چه د كعبه فتو وي، په هغه مونځ كول او د هغه دپاسه كيناستل جائز دي او كه نه؟

جواب: بهتره داده چه انسان په داسه جامو او جانمازونو مونځ ونه كړي چه په هغه كښه گلونه او تصويرونه وي۔ ځكه رسول الله ﷺ چه كله په يوه گلداره شري كښه مونځ وكړو، نو وي فرمايل: (تاسو دا ابو جهم ته يوسي او ماله د هغه يه گلونو شري راوړي ځكه دې شري زه د خپل مانځه نه مشغول وساتلم)۔ د بخاري په روايت كښه دي: (ما ديتنه په مانځه كښه كتل نو ماسره ويره شوه چه هسه نه ما د مانځه نه وانه روئ)۔

[صحيح بخاري، مشكاة : ۷۲/۱].

او پاته شو په جانماز كښه د كعبه په صورت او فتو باندې كيناستل، نو دا جائز دي او په دې كښه د كعبه هيڅ قسم سپكواله نه راځي۔ او دا حكم د هغه جانماز هم دې چه په هغه باندې د مسجد نبوي فتو او عكس پروت وي، په هغه كيناستل جائز دي۔ بله دا چه د كعبه او د مسجد نبوي دپاسه كيناستل جائز دي، په دې كښه د بيعزتي څه خبره نشته۔ نو دغه شان دده دواړو په فتوانو او عكسونو كيناستل هم روا دي۔ كله چه د الله تعالي د دين د نښو نښانو بيعزتي په زړه كښه نه راولي نو دا كار جائز دې۔ ولې مناسبه داده چه په داسه قسم مصلو او جانمازونو مونځ ونه كړي شي۔

که ښځه په مانځه کښه ولیدل شی نو مونځ ته نه خرابیږي

۶۲۱ - سوال : یوه ښځه په جومات یا بل داسه ځای کښه مونځ وکړو چه یو سړی ولیدله نو آیا دده مونځ خرابیږي او که نه ؟

جواب : صحیح داده چه کله ښځه دخپل مخ او ورغوو نه سیوا نور اندامونه نه وی ښکاره کړي، نو مونځ ته فاسد نه دی، ځکه دتولو مسلمانانو په دې اجماع ده چه ښځه په مانځه کښه خپل مخ او دواړه ورغوی ښکاره کولې شی۔ په دې باندې دده دواړو اندامونو پټول واجب نه دی۔ البته د مانځه نه بهر دده دواړو اندامونو ښکاره کولو کښه اختلاف دی، لکه چه دا خبره به په [کتاب النکاح] کښه راشي ان شاء الله تعالی۔ او په دې جلد کښه هم عنقریب را روانه ده۔

د نبی ﷺ په زمانه کښه به مؤمنانې ښځه جومات ته حاضریدلې او د جمعې مونځ به ته کولو۔ نو بیا څنگه دا وویل شی چه د نارینه و په کتو سره د ښځه مونځ خراب دی ؟
امام قرطبي فرمائی : په عادت او عبادت دواړو کښه په عامه توگه مخ او دواړه ورغوی ښکاره کیږي، لکه په مانځه او حج کښه، نو مناسبه داده چه دده دواړو استثناء وکړي شی۔ [تفسیر القرطبي : ۲۱/۲۲۹]۔

ابن جریر فرمائی : په دې خبره اجماع شوی۔

[حجاب المرأة المسلمة، ص : ۱۸]۔

خو که مخ او دواړو ورغوو نه سیوا بل اندام ښکاره شو، او ښځه لپاره د هغه پټول ممکن وو، نو په دې سره ته مونځ فاسدیږي۔

په مانځه کښه نستونږي رابلې کول منع دی

۶۲۲ - سوال : په مانځه کښه د سړي دپاره دواړه لیچه ښکاره کول څه حکم لري ؟

جواب : د مونځ کولو په وخت خپله لیچه برینډول او نستونږي راتولول منع دی۔

په بخاری او مسلم کښه د ابن عباس رضی الله عنهما په حدیث کښه دی، نبی اکرم ﷺ فرمائی :
[أُمِرْتُ أَنْ أَسْجُدَ عَلَى سَبْعَةِ أَعْظَمٍ، وَلَا نَكْفِتَ الثِّيَابَ وَلَا الشَّعْرَ]۔

(ماتہ د الله له خوا امر شومے چہ زہ پہ اووہ اندامونو سجدہ وکرم، او جامے او ویبنتہ بہ خانتہ نہ راتولولم)۔

امام نووی فرمائی: پہ دے حدیث کنبے د (کفت) معنی راجمع کول او راتول دی۔ لکہ الله تعالیٰ فرمائی: ﴿الْمُ نَجْعَلِ الْأَرْضَ كِفَاتًا أَحْيَاءَ وَأَمْوَاتًا﴾ (آیا مونہ زمکہ راجمع کونکے نہ دہ گرځولے چہ ژوندی او مړی راجمع کوی)۔

او په بل روایت کنبے د (کف) لفظ راغله، چہ ددے ہم دغه معنی دہ۔ یعنی جامہ بندول او راتولول۔

په دے کنبے د علماؤ اتفاق دے چہ په داسے حال کنبے مونځ کول منع دی چہ انسان خپله جامہ یا نستونړے وغیرہ راغونډ او رابډے کړی۔ یا خپل ویبنتہ په سر باندے غوټه کړی یا د پټکی لاندے خپل ویبنتہ راغونډ کړی، دا ټول کارونه منع دی۔ او دا مکروه تنزیهی (یعنی خلاف اولی) دی۔ او که چا په داسے حالت کنبے مونځ وکړو نو مونځ ئے وشو خوبد کار ئے وکړو۔ امام طبري په دے مسئلہ کنبے په اجماع سره دلیل نیولے۔ او ابن المنذر د حسن بصری نه نقل کړی، که چا دا وکړو نو مونځ به دوباره کوی۔

امام ابن الاثیر هم د (کفت) معنی دا کړے او فرمایلی ئے دی د رکوع او سجدے کولو په وخت جامہ راغونډول منع دی۔ [النهاية: ۴/ ۱۴۸]۔

حافظ ابن حجر فرمائی: مقصد دا چہ خپلے جامے او ویبنتہ به نہ راغونډوی۔ ددے حدیث د ظاهر نه معلومیږي چہ په مانځه کنبے به دننه دا کار نه کوی۔ خو دا خبره قاضی عیاض رد کړیده، چہ دا خبره د جمهور و د مذهب خلاف ده، ځکه دوی دا کار د مونځ گذار دپاره مکروه گنړی، برابره خبره ده که دا کار ئے د مانځه د شروع کولو نه مخکنبے کړے وی، او که په مانځه کنبے دننه ئے کړے وی۔ دارنگ په دے باندے هم اتفاق دے چہ په دے کار سره مونځ نہ فاسدیږي، خو ابن منذر د حسن بصری نه د مونځ راگرځولو وینا نقل کړے۔ په دے منع کنبے حکمت دادے چہ کله څوک خپله جامه یا ویبنتہ په زمکه باندے د لږیدو نه راپورته کړی نو دا د کبر سره مشابه کار دے۔

[فتح الباری: ۲۳۵/۱]۔

مبارکفوری فرمائی: د جامے او ویبنتو راغونډول دادی: چہ خپل ویبنتہ را غونډ کړی

او د خټ شاته ئې وټړې او یا ئې د پټکۍ لاندې راجمع کړې او یا ئې په یو شی سره وټړې. او یا جامه رابډې کړې یا د هغې مینځ وټړې او یا د هغې ول چرته ومنډۍ.

بیا فرمائی: د ویښتانو د راغونډولو په منع کبې حکمت دا ښودلې شوه چې د ویښتانو په غوټو باندې شیطان کینی. لکه په سنن ابی داود کبې په جید سند سره د ابو رافع نه نقل دی چې حسن بن علی رضی الله عنه په داسې حال کبې مونځ کولو چې د خپل سر زلفې ئې د خټ سره تړلې وې، نو ابو رافع رضی الله عنه ورله هغه پرانستې، او وې فرمایل: ما د رسول الله صلی الله علیه وسلم نه اوریدلې دی چې دا د شیطان د کیناستو ځانې دې.

[المرعة: ۲۰۶/۳].

نو د پورتنۍ تحقیق نه معلومه شوه چې په مانځه کبې دننه او د مانځه د شروع کولو نه مخکې خپلې لپچې برېښول او خپل نستونړې رابډې کول جائز نه دی، ځکه یو خو د دغه پورتنۍ حدیث خلاف راځي، بل دا چې دا د کبرجنو خلکو کار دې، حالانکه مونځ سره خشوع او سکون مناسب دې.

په رد المحتار [۵۹۹/۱] او ددې په متن کبې هم راغلي چې نستونړې یا لمن راغونډول مکروه دی، که د مانځه شروع کولو نه مخکې وی او که په مانځه کبې دننه وی. دارنگ دا هم په راغونډولو کبې داخل دی چې جامه د مخې نه راغونډه کړې شی یا سجدې ته د ښکته کیدو په وخت د شانه راغونډه کړې شی.

د کافر په هدیه کړې جامه کبې مونځ کول

۶۲۳ - سوال: په هغه جامه کبې د مونځ حکم څه دې چې کافر ورته هدیه کړې وی یا د کافرانو د ملکونو نه راغله وی؟

جواب: کله چې په جامه باندې ښکاره څه پلټی نه وي نو بیا پکې مونځ کېږي. او د جامې په باره کبې د تفتیش او تلاش کول واجب - بلکه مستحب هم - نه دی او نه د خرڅونکي نه دا پوښتنه کول ضروري دی چې ستا دا جامه پاکه ده او که نه؟ وجه داده چې د نبی اکرم صلی الله علیه وسلم په زمانه کبې به د یمن او د کافرو د ملکونو نه جامې راتللې او نبی صلی الله علیه وسلم او د هغه صحابه کرامو به اغوستلې، او ددې په باره کبې به ئې هیڅ تفتیش او تلاش نه کولو.

په دے خبره دليل د عقبه بن عامر رضي الله عنه حديث دے، دا فرمائی: (رسول الله صلی الله علیه وسلم ته د ورېښمو یوه چوغه هدیہ کرې شوه، نبی صلی الله علیه وسلم هغه واغوستله او بیائے پکښه مونځ وکړو، بیا چه کله واپس شو نو داسه زرئ وښکله لکه ته به وائے چه بدئ وگنړله، بیائے وفرمایل: دا د متقیانو سره مناسب نه ده).

[صحیح بخاری: ۸۶۳/۲].

نو دے حديث نه ثابت شوه چه رسول الله صلی الله علیه وسلم په دغه هدیہ کرې شومے جامه کښه مونځ کرې. پاتے شوه د کفرانو نه د هدیہ قبلولو مسئله، نو ددے وضاحت به په خپل ځائے کښه راشی ان شاء الله.

امام بخاری باب ترلے: (په شامی چوغه کښه د مونځ کولو بیان).

[صحیح بخاری: ۵۲/۱].

په مانځه کښه د جامے زوړندولو او ځلے پټولو حکم

۶۲۴ - سوال: په مانځه کښه د جامے زوړندولو او د ځلے پټولو د کراهت په باره کښه کوم حديث راغله او که نه؟

جواب: هو! په مانځه کښه د جامے زوړندولو او د ځلے پټولو نه په حديث کښه منع راغله. ابو هريره رضي الله عنه فرمائی: (رسول الله صلی الله علیه وسلم په مانځه کښه د جامے زوړندولو او د ځلے پټولو نه منع فرمایله).

[ابوداود: ۶۴۲].

ددے حديث اسناد حسن دے.

دارنگ د ابو هريره رضي الله عنه په بل حديث کښه دی. (رسول الله صلی الله علیه وسلم په مانځه کښه د جامے زوړندولو نه منع فرمایله).

[ابوداود: ۶۴۲].

ددے حديث سند صحيح دے.

پاتے شوه د امام ابوداود دا خبره چه: د ابن جریج نه نقل دی دا وائی: مابه عطاء زیاتره لیدلو چه په مانځه کښه د جامے زوړندولو په حالت کښه به ئے مونځ کولو. امام ابوداود

وائی : دے وینا سره دغه پورتنی حدیث ضعیف گرځی۔ نو د امام ابوداؤد دا خبره صحیح نه ده۔ ځکه کله چه سند صحیح وی نو د عطاء رحمه الله په عمل سره صحیح حدیث ضعیف نه گرځی۔ بلکه عطاء خپله د جامه زوړندول مکروه گنرلی دی، او یا تره حدیث هیر شوی دے۔

[کما فی بذل المجهود : ۳۵۵/۱]۔

شیخ عظیم آبادی فرمائی : امام خطابی فرمائی : سدل دیته وائی چه جامه دومره زوړنده کړی شی چه زمکه ته ورسیري۔ په نیل الاوطار کښه دی چه ابو عبیده په (غریب الحدیث) کښه وائی : سدل دیته وائی چه جامه زوړنده کړی شی او د هغه اړخ خپله مخه ته ونه تړی۔ که چرې وې تړی نو بیا دیته سدل نه وائی۔ صاحب د النهایه وائی : سدل دیته وائی چه خپله جامه د ځانه راتاؤ کړی او لاسونه پکښه دننه پریږدی او همدې حالت کښه رکوع او سجده کوی۔ او دا په قمیص او نورو ټولو جامو کښه راځی۔

[عون المعبود : ۲۴۵/۱]۔

خو قمیص اغوستل شرعاً سدل نه دے، ځکه دا د نبی ﷺ نه ثابت دے۔

ابن اثیر فرمائی : ځینې وائی : سدل دیته وائی چه د خادر مینځ په خپل سرواچوی او دواړه طرفونه ئې بنی او گس اړخ ته زوړندوی او په اوگو باندې ئې نه وی اچولی۔ جوهری وائی : سدل جامه زوړندولو ته وائی۔ او په حدیث کښه دا ټولې معنی جاري کیدې شی۔

په یو حدیث کښه راغلی چه جامه زوړندول د یهودو عمل دے۔ لکه عبد الرحمن بن سعید بن وهب د خپل پلار په واسطه د علی ؓ نه روایت کوی چه دارا وواته او څه خلک ئې ولیدل چه په داسه حال کښه ئې موندل کولو چه جامه ئې زوړندې کړې وې، نو وې فرمایل : [كَأَنَّ الْيَهُودَ خَرَجُوا مِنْ قَهْرِهِمْ]۔

(گویا که یهود د خپل مدراس نه راوتی دی)۔

[أخرجه الخلال فی العلل، وأبو عبیده فی الغریب]۔

قهر : د یهودو مدراس او مدرسه ته وائی۔

دے حدیث نه ثابته شوه چه په مانځه کښه سدل کول حرام دی، او همدا د نهی حقیقی معنی ده۔ او کومو علماؤ چه دیته جائز ویلی – لکه مالک، عطاء، مکحول، زهری، حسن

— نو کیدم شى چه دوى ته دا حديث نه وى رسيدلے۔

او هر چه خُله پتول دى په مانځه کښه نو دا د مجوسيانو سره مشابهت دے۔

مبارکفوري فرمائي: خُله پتول ځکه منع دى چه په دے کښه د تلاوت کولو او مشروع ذکر ونو ويلو نه انسان بنديږي۔ بله دا چه که په لاس سره خُله پتوى نو د لاس تړل چه سنت دى، پريښودل کيږي۔ او که په جامه سره ئه پتوى نو د مجوسو سره مشابهت راحي ځکه چه کله دوى د اور عبادت کوى نو اور بوځونه ئه تړلى وى۔

ابن حبان فرمائي: په مانځه کښه د خُله پتولو نه منع راغله، البته د آسويلي د بندولو په وخت خُله پتول منع نه دى، ځکه حديث کښه دى: (کله چه په تاسو کښه څوک په مانځه کښه آسويله کوى نو هغه دے د خپل وس مطابق بند کړي۔ په بل روايت کښه دى: خپل لاس سره دے خپله خُله بنده کړي، هسه نه شيطان پکښه ننوځي)۔

امام خطابي فرمائي: د عربو عادت دا وو چه په پتکو سره به ئه خُله پته کړم و، نو په مانځه کښه ددے کار نه دوى منع کړم شول۔ البته که آسويله ورشى نو په دے وخت کښه به خُله پتوى، د وچه د هغه حديث نه چه په دے حقله راغله۔

[المروعة: ۴۸۰/۲]۔

رد المحتار [۴۲۹/۱] کښه دى: د ابو السعود په نیز دا مکروه تحريمى دى۔

[بذل المجهود: ۳۵۵/۱]۔

ابن قدامه فرمائي: په مانځه کښه مخ يا خُله پتول مکروه دى، د پورتنى حديث د وچه۔ او په پوزه باندے وربوز تړل مکروه دى او که نه؟ نو په دے کښه دوه روايت دى، يو دادے چه مکروه دے، ځکه ابن عمر دا بدے گنرله۔

[المغنى: ۶۵۹/۱]۔

او همدا ظاهر قول دے، ځکه په پوزه پتولو سره خُله هم پتبيږي۔

او په احسن الفتاوى [۴۰۸/۳] کښه ئه چه دا ويلى چه سدل جائز دے، نو دا خبره ئه صحيح نه ده۔ او د سدل چه کومه معنی ئه کړم هغه هم صحيح نه ده۔

د خادر او طيلسان اچولو حکم

۶۲۵ - سوال : خادر او طيلسان په مانځه کښه يا د مانځه نه بهر اچول څه حکم لري ؟ دارنگ د [اِشْتِمَالُ الصَّمَاءِ] معنی او حکم څه دی ؟

او د قميص دپاسه خادر اغوستل جائز دی که نه ؟ لکه چه دا په پاکستان او افغانستان کښه د خلکو رواج دی۔ حالانکه په صحيح حديث کښه ثابت دی چه دجال پسې به د اصفهان اويا (۷۰) زره يهوديان روان وي چه هغوی به طيلسان اغوستي وي۔ او طيلسان خادر ته وائی۔ دارنگ په حديث کښه د [اِشْتِمَالُ الصَّمَاءِ] نه منع راغلي، او دا د خادر اغوستلو سره لازمه ده، نو ددې مسئلې حل څه دی ؟

جواب : په مانځه کښه دننه او د مانځه نه بهر د قميص دپاسه خادر اچول جائز دی، برابره خبره ده که ديځنې ختمولو دپاره ئې اغوندي او که د ډول او زينت دپاره۔ په دې باندې دليل عام حديثونه دي، لکه عبد الله بن عباس رضي الله عنه فرمائی : [كُلُّ مَا شِئْتُ وَالْبَسُ مَا شِئْتُ مَا أَخْطَأْتُكَ اثْنَانِ : سَرَفٌ وَمَحِيلَةٌ]۔

(څه چه دې زړه غواړي خوره ئې او څه چه دې زړه غواړي اغونده ئې، ترڅو پورې چه دوه ځيونه در کښه نه وي : اسراف او تکبر)۔

[مصنف ابن ابی شيبه : ۷۱/۵، وأخرجہ البخاری تعليقاً فی ترجمة باب : ۲۱۸۰/۵، مشکاة : ۳۷۷/۲]

او د تابعينو او دروستنو علماؤ ديوه ډله نه نقل دی چه دوی طيلسان هم اغوستي دي، لکه د سعيد بن مسيب نقل دی۔ عبید بن نسطاس وائی : ما سعيد بن مسيب وليده چه تور پټکې ئې په سر کړې وو او هغه به ئې روسته زوړند کړې وو۔ او ما هغه وليده چه لنگ او طيلسان ئې اغوستي وو او موزي ئې په خپو کړې وې۔ په بل روايت کښه دی : داسې طيلسان وو چه د هغې بټنې د نرورينمو نه جوړې وې۔

[طبقات ابن سعد : ۸۳۱/۵، سير أعلام النبلاء : ۲۴۲/۴]۔

طيلسان : يوه جامه ده چه په اوگه باندې اچولې شي او د ټول بدن نه راتاوېږي، د اغوستو دپاره اوډلې شي، د بيلتون او گنډلو نه خالي وي۔

[تعلق زاد المعاد : ۱/۴۲]۔

په لسان العرب [۱۸۲/۸] کښې دی : دا د خادر یو قسم دی۔ او په منجد کښې دی : دایو شین خادر دی چه خاص مشائخ او علماء ئې اغوندي او دا د عجمو لباس دی۔

په مظاهر حق [۷۴/۵] کښې دی : طيلسان د خادر په شکل یوه معلومه جامه ده۔

امام ابن قیّم د سلفو او خلفو د یوې ډلې نه د طيلسان اغوستلو کراحت نقل کړې، هغه فرمائی : انس بن مالک رضی الله عنه یوه ډله ولیده چه طيلسانونه ئې اغوستي وو، نو وې فرمايل :

دا د خیر د یهودو سره ډیر مشابهه دی۔ او د ابن عمر رضی الله عنه حدیث ئې ذکر کړې چه نبی صلی الله علیه وسلم

فرمائی : (چاچه د چا سره مشابهت وکړو، هغه د هغوی نه حساب دی)۔ [ابوداود، مستدرک]

او هر چه تَقَنَعُ ده (یعنی په سر باندې کپړه اچول) نو دا ئې د حاجت د وجه کړې ده، لکه دا د

هجرت په حدیث کښې راغلی۔ او فرمائی : په سر باندې کپړه اچول طيلسان نه

حسابیږي۔

[زاد المعاد : ۱/۴۶۲]۔

لیکن د امام ابن قیّم د پورتنۍ خبرې نه حافظ ابن حجر جواب کړې، هغه فرمائی : د

انس رضی الله عنه د دغه اثر په مقابله کښې د ابن سعد مرسل حدیث راغلی، چه رسول الله صلی الله علیه وسلم ته د

طيلسان صفت وشو، نو وې فرمايل : (دایو داسه جامه ده چه ددې شکر نه اداء کیږي)۔

[أخرج ابن سعد : ۱/۳۵۷، ولم أره عند غيره]۔

او پاتې شو د یهودو په قیصه باندې دلیل نیول، نو دا په هغه وخت کښې صحیح کیږي

چه کله طيلسانونه د هغوی شعار او علامه وه۔ حالانکه دا شعار د دوی وس په دې زمانو

کښې ختم شوی، او دا طيلسانونه په عامو مباحاتو کښې داخل دی۔ عز بن عبد السلام دا

په هغه نوو شیانو کښې ذکر کړې چه هغه مباح وی۔

بیا فرمائی : د نبی صلی الله علیه وسلم نه نقل دی چه هغوی به په سر باندې زیاتره خادر اچولو، لکه د

انس رضی الله عنه په حدیث کښې دی چه : رسول الله صلی الله علیه وسلم به زیاتره په سر باندې کپړه اچوله۔ [فتح

الباری : ۱۰/۲۲۵]۔

او تَقَنَعُ دیته وائی چه په خادر وغیره سره سر او د مخ زیاتره برخه پټه کړې شي۔

[پورتنۍ حواله : ۱۰/۲۲۵]۔

نو تَقَنَعُ طيلسان سره نږدې ده ځکه طيلسان په اوگو او سر او بدن باندې وی، او تَقَنَعُ په

سر او مخ باندې خادر اچولو ته وائی چه په دې باندې راغونډ شوی وی۔

امام بخاری باب ترلے : د تَقْنَعُ بیان۔ ابن عباس رضی اللہ عنہ فرمائی : نبی صلی اللہ علیہ وسلم په داسے حال کښې د کوره وواته چه غورښه پتی ئے د سر نه ترلے وه۔ او انس رضی اللہ عنہ فرمائی : نبی صلی اللہ علیہ وسلم د خپل سر نه د خادر غاړه تاؤ کړې وه۔ بیائے د هجرت په قیصه کښې د عائشې رضی اللہ عنہا حدیث پیش کړې، او په هغې کښې دا الفاظ دی : یو کس ابو بکر ته وویل : دغه دې رسول الله صلی اللہ علیہ وسلم کپړه په سر اچولے راغی، په داسے ساعت کښې چه مونږ ته به په دې ساعت کښې نه راتلو۔

[صحیح بخاری : ۸۲۴/۱، باب التَّقْنَعُ]۔

د سر نه پتی تاوول اگرکه تَقْنَعُ ته نه وائی خو د پټکي د پاسه یو زیاتی شے کیښودل دواړو ته شامل دی۔ او امام بخاری په (المناقب) کښې د ابن عباس رضی اللہ عنہ نه روایت کړې چه : نبی صلی اللہ علیہ وسلم په داسے حال کښې وواته چه خادر ئے اغوستے وو او په دواړو اوگو باندې ئے راچولے وو، او غورښه پتی ئے د سر نه ترلے وه۔ [فتح الباری]۔

انس رضی اللہ عنہ فرمائی : یو باندې چی د رسول الله صلی اللہ علیہ وسلم نه خادر رابښکلو۔

او د علی رضی اللہ عنہ په هغه حدیث کښې دی چه په هغې کښې د حمزه رضی اللہ عنہ د قتل کیدو قیصه ده۔

بیا نبی صلی اللہ علیہ وسلم خپل خادر راوغوښته او هغه ئے واغوستو او بیا روان شو۔

[صحیح بخاری : باب الأردية : ۵۴۵۷]۔

حافظ ابن حجر فرمائی : رداء (خادر) هغه جامے ته وائی چه په خټ یا د اوگو ترمینځه

اچولے شی په هره طریقه سره چه وی۔

امام بخاری د خباب رضی اللہ عنہ نه روایت کوی، دا وائی : مونږ رسول الله صلی اللہ علیہ وسلم ته شکایت وکړو،

او هغوی خپل خادر سره تکیه وهلے وه۔

[صحیح بخاری : ۸۶۴/۲، باب البرود والحبر والشملة]۔

دارنگ د انس بن مالک رضی اللہ عنہ نه روایت کوی، دا وائی : زه د رسول الله صلی اللہ علیہ وسلم سره روان وم او

هغه زگو طرفونو والا نجرانی خادر اغوستے وو، نو یو باندې چی رالاندې کړو او د خادر نه

ئے په سختی سره رابښکلو تردې چه ما د رسول الله صلی اللہ علیہ وسلم خټ ته وکتل چه د خادر طرف

پکښې اثر کړې وو۔

[پورتني حواله]۔

دارنگ امام بخاری د سهل بن سعد رضی اللہ عنہ نه نقل کړی، دا وائی: یو په بنځه برده راوړه۔
سهل وائی: آیا تاسو برده پیژنئ؟ هغه ویل: هو! دا هغه خادر دے چه په غاړو باندے ئے
کار شوے وی۔ په دے حدیث کښے دی: (نبی صلی اللہ علیہ وسلم راوواته چه دغه لنگ ئے اچولے وو، بیا
دغه لنگ د یو سپری کفن جوړ شو)۔

بیائے د عکاشه بن محسن رضی اللہ عنہ حدیث نقل کړے، چه په هغه کښے دا الفاظ دی: (عکاشه
بن محسن په داسے حال کښے ودریده چه خپل خادر ئے پورته کولو، او عرض ئے وکړو، د الله
نه وغواړه چه ما هم په دغه په حساب به عذابہ خلکو کښے شامل کړی)۔

بیائے د عائشے k حدیث ذکر کړے چه نبی صلی اللہ علیہ وسلم په گلدار خادر کښے وفات شو او په دے
کښے پټ کړے شو۔

بیائے د عائشے k هغه حدیث ذکر کړے چه په هغه کښے د رسول الله صلی اللہ علیہ وسلم د بیماری ذکر
دے، په هغه کښے دی: (رسول الله صلی اللہ علیہ وسلم شروع شو چه په خپل مخ به ئے شپږۍ راچوله او کله
به ئے چه پکښے ساه خفه شوه نو د خپل مخ نه به ئے لرے کړه)۔

بیائے د عائشے k نه نقل کړی چه دے مونږ ته خادر او زیگ لنگ راوخکلو او وے
فرمایل: د رسول الله صلی اللہ علیہ وسلم روح په دے دواړو کښے اخستل شوم۔
بیائے په گلداره شپږۍ کښے د رسول الله صلی اللہ علیہ وسلم مونځ ذکر کړے۔

[صحیح بخاری: ۸۶۴/۲]۔

حافظ ابن حجر فرمائی: جوهری وائی: [بُرْدَة] تور خلور گوته خادر ته وائی چه په هغه
کښے گلان وی او باندېه چیان ئے اغوندی۔ او [شَمْلَة]: هغه خادر ته وائی چه انسان ئے د خانه
راتاووی۔ او [نَمْرَة] هغه خادر ته وائی چه په هغه کښے رنگدار خطونه وی، گویا دا د پړانگ
د خرمنه نه اغستے شوم۔ او [جَبْرَة] هغه یمنی خادر ته وائی چه د مالو چو نه جوړ شوے
وی۔ قرطبی وائی: دیته جبره ځکه وائی چه دا بنائسته کولے او ډولے کولے شی۔ او
[خَمِيصَة] هغه خادر (شپږۍ) ته وائی چه د تورے وړۍ یا کچه ریښمو نه خلور گوته جوړه وی
او گلونه لری۔ او خادر ته هغه وخته پورے خمیصه نه وائی چه گلان پکښے نه وی۔

[فتح الباری]۔

نو ددے ټولو حدیثونو نه په ډاگه ثابته شوه چه ساده خادر، رنگدار او گلدار خادر، شپږۍ،

او رومال استعمالول جائز دی، او دا په سر راچول جائز دی۔ او د قميص د پاسه د یخنی یا ډول دپاره خادر اچول هېڅ باک نه لری۔

اسماء بنت ابی بکر ا نه نقل دی چه دے یوه کسروی (ایرانی) طیلسانی چوغه راوویسته چه د هغه په دواړو نستونړو او د مخکښې روستو دواړو برخو په غاړو باندے د نرو ریښمو غاړه گڼل شوی وه (د ریښمو پټه پرې کیښودل شوی وه) او وے فرمایل چه دا د رسول الله ﷺ چوغه وه چه د عائشې سره پرته وه۔ او هر کله چه عائشه وفات شوه نو هغه ما قبضه کړه۔ نبی ﷺ به دا اغوستله نو مونږ دا د بیمارانو دپاره وینځو او په دے سره شفا او علاج حاصلولو۔

[صحیح مسلم: ۱۹۰/۲]

طیلسان: سخت خادر ته وائی، مقصد دا چه دغه چوغه داسے سخته وه لکه د طیلسان پشان۔ [عون المعبود: ۸۷/۴، بذل المجهود: ۴۶/۶]

دارنگه د رسول الله ﷺ دپاره یوه طیلسانی چوغه وه۔ او هغه به ئے اغوستله۔ [مسند احمد: ۲/۲۵، ۶/۳۴۸]

په (الأدب المفرد) د امام بخاری کښے دی: د باندے نه یو سرے راغے او شین طیلسانی خادر ئے اچولے وو۔ په دے حدیث کښے دی: نبی ﷺ د هغه د چوغے گریوان ونيوه او وے فرمایل: آیا زه تانه وینم چه تا دے عقله خلکو لباس اچولے دے)۔ په بل روایت کښے دی: په دغه چوغه کښے د نرو ریښمو بټنې لږیدلے وے۔ [کما فی الصحیحة: ۱۳۴/۱]

زیاد بن جریر وائی: زه عمر بن خطاب رضی الله عنه ته راغلم او ما طیلسان اغوستے وو او بریتان مے غټ شوی وو، نو ما پرې سلام واچولو، هغوی جواب رانه کړو، بیا مے دا شکل بدل کړو نو جواب ئے را کړو۔ [الحلیة: ۱۹۷/۴]

او هر چه د [اَشْتِمَالُ الصَّمَاءِ] معنی ده، نو ددے دوه تفسیره دی۔ د امام احمد حنبلې ملگری وائی: دادیته وائی چه انسان په اوگه باندے جامه ښکته واچوی، او ددے نه سیو ئے بله جامه نه وی۔ حنبل د امام احمد نه نقل کړی چه [اَشْتِمَالُ الصَّمَاءِ] دیته وائی چه سرے په اوگو خادر واچوی او لنگ نه لری نو دده اړخ او عورت ښکاره کیږی۔ او که دده لنگ وی

نو دا بیا د محرم پشان خادر اغوستل دی، که چرې دا جائز نه وي نو نبی ﷺ به نه کولې۔
 ابو بکر په خپل سند سره د ابن مسعود رضی اللہ عنہ نه نقل کړی، دا وائی: رسول الله ﷺ ددې نه منع کړې چه سرې یوه جامه په داسې طریقه واغوندي چه د هغې ټول طرفونه په اوڅو باندې واچوی، چه دیته [الصَّمَاء] وائی۔ د امام شافعی رحمۃ اللہ علیہ ځینې ملگری وائی: صماء دیته وائی چه جامه د ځانه راتاؤ کړی او بیا خپل لاس د سینې له خوا راوباسی۔ اصمعی وائی: د عربو په نیز [اِشْتِمَالُ الصَّمَاء] داده چه جامه د خپل ټول بدن نه راتاؤ کړی او د هغې هیش یو طرف پرې نه ږدی، چه بیا ترې لاسونه هم نشی راویستلې۔ او دا د زیاتره اهل لغتو وینا ده۔
 ابن قتیبه وائی: [صَّمَاء] ورته ځکه وائی چه دې هم ټول سوری بند کړی وی، لکه څنگه چه په یو سوری کانړی کښې نه شلیدل وی او نه سورې۔

ابو عبید وائی: هر چه فقهاء دی نو هغوی وائی: دا دیته وائی چه انسان د ځان نه جامه راتاؤ کړی او بله جامه پرې پرته نه وي، بیا دا جامه د یو اړخ نه پورته کړی او په خپله یوه اوڅه باندې ئې کیدی۔

نو د اهل لغتو د اول تفسیر مطابق پورتنی طریقه سره جامه اغوستل ځکه مکروه دی چه کله انسان ته څه حاجت راپیښ شی لکه بعض حشرات وغیره د ځانه دفع کوی، نو دده ته دا کار کول گرانېږي نو په دې کښې مشقت او تکلیف دې۔ او د فقهاؤ د دویم تفسیر مطابق د انسان ځینې عورت ښکاره کیږي نو دا حرام دی، او که ښکاره نشی نو بیا مکروه دې۔ دارنگ د احتباء حکم هم دې کله چه دې سره عورت ښکاره کیږي نو حرامه ده۔
 ځینې مالکیان وائی: که عورت ئې پټ وی نو بیا حرمت نشته۔

[کتاب اللباس والزینة لمحمد بن عبد العزيز، ص: ۲۴۲]۔

هغه نړۍ جامه اغوستل چه عورت نه پټوی

۶۲۶ - سوال: د هغه نړو جامو اغوستلو څه حکم دې چه هغه په مانځه کښې عورت

نه پټوی؟

جواب: مونځ گذار باندې ضروری دی چه په خپل مانځه کښې عورت پټ کړی، او دده دپاره جائز نه دی چه په برېښه مونځ وکړی، برابره خبره ده که ښځه وی او که نړوی۔ د ښځې

عورت خو ډیر زیات سخت دے۔ او په دے باندے د مسلمانانو اجماع ده۔ او د سړی عورت د نامه او د زنگون ترمینځه دے، سره د دواړو یا یوے اوگے پتولو نه، خو په دے شرط چه په دے باندے قادر وی۔ حکم نبی ﷺ جابر ﷺ ته فرمایلی وو: (که جامه فراخه وی نو د خانه ئے راتاؤ کړه، او که تنگه وی نو بیا ترے صرف لنگ وټړه)۔ او نبی ﷺ د ابو هريره ﷺ په حدیث کښے فرمائی: (په تاسو کښے دے څوک په داسے یوه جامه کښے مونځ نه کوی چه د هغه څه برخه ئے په اوگه باندے نه وی راچولی)۔ [بخاری، مسلم]۔

او هر چه بنځه ده: نو ددے بدن د مخ نه سیوا نور ټول عورت دے۔ او ددے د ورغوو په باره کښے د علماؤ اختلاف دے، ځینے وائی: ددے پتول واجب دی، او ځینے وائی: ددے په ښکاره کولو کښے رخصت شته دے۔ نو په دے باره کښے معامله آسانه ده ان شاء الله۔ او ددے پتول بهتر دی، دے دپاره چه د علماؤ د اختلاف نه انسان ووځی۔

او هر چه د ښځے قدمونه دی: نو د جمهورو علماؤ په نیز په مانځه کښے ددے پتول واجب دی۔ امام ابو داؤد د ام سلمے k نه نقل کړی، چه دے د نبی ﷺ نه پوښتنه وکړه، آیا ښځه به د لنگ نه بغیر په زغره او لوپټه کښے مونځ کوی؟ نبی ﷺ وفرمایلی: هر کله چه زغره فراخه وی ددے د قدمونو پورتنی برخه پټوی۔

بعض علماؤ وائی: صحیح داده چه دا حدیث موقوف دے۔ [بلوغ المرام]۔

دے وجے نه په نارینه او زنانه دواړو باندے واجب دی چه د دوی جامے به داسے وی چه هغه سره عورت پټیږی۔ که چرے دا دومره نړی وی چه عورت نه پټوی نو په دے کښے بیا مونځ نه کیږی۔ دا شان په هغه جانگی (لنډ پرتوگ) کښے هم د سړی مونځ نه کیږی چه پتونان نه پټوی۔ دا شان کله چه ښځه داسے نړی جامے واغونډی چه عورت نه پټوی نو په دے کښے هم د ښځے مونځ نه کیږی۔

او مونځ په اسلام کښے د شهادتینو نه پس لوئے رکن دے، دے وجے نه په ټولو مسلمانانو – نارینه او زنانو – باندے لازم دی چه ددے اهتمام وکړی او ددے شرائط پوره کړی، او ددے د باطلیدو د اسبابو نه ځان وساتی۔ الله عز وجل فرمائی: ﴿حَافِظُوا عَلَى الصَّلَوَاتِ وَالصَّلَاةِ الْوُسْطَى﴾ (تاسو د مونځونو اهتمام کوی خصوصاً د درمیانه مونځ)۔ او فرمائی: ﴿أَقِمْوا الصَّلَاةَ وَآتُوا الزَّكَاةَ﴾ (مونځ ودروی او زکاة ورکړی)۔

او په دې کښې شک نشته چه د مانځه د شرائطو او ټولو واجباتو اهتمام کول، د مانځه په محافظت او اقامت کښې داخل دی، په کوم باندې چه امر شوی۔

او کله چه د ښځې خواته څوک پردې سرې وی نو په دې باندې واجب دی چه خپل مخ پټ کړي۔ دا شان په طواف کښې به ټول بدن پټوی، ځکه طواف د مانځه په حکم کښې دے۔
[وگوره: الفتاویٰ الإسلامية: ۲۹۲/۱]۔

دا د ځینې معاصرینو علماؤ فتویٰ ده۔ مخ په مانځه کښې دننه او د مانځه نه بهر عورت دې که نه؟ ددې مسئلې تفصیلی وضاحت مونږ ددې فتاویٰ په [کتاب النکاح] کښې کړې۔ او په راتلونکې مسئله کښې هم مونږ ددې مسئلې وضاحت کوو چه په مانځه او بهر د مانځه کښې د پردې کولو شرعی حیثیت څه دې؟ ځکه دې مسئلې ته ډیر حاجت دې، او ددې فائده ډیر زیاته دی۔

د اسامه بن زید رضی الله عنه په حدیث کښې دی، دا وائی: (ماته رسول الله صلی الله علیه وسلم د مصر نه راغلی کتانی نړی جامې واغوندولې، کومې چه هغوی ته دحیة الکلبی هدیه کړې وې، نو ما خپلې ښځې ته واغوستولې، نو رسول الله صلی الله علیه وسلم وفرمایل: څه وجه ده چه ته دغه مصری جامې نه اغوندې؟ ما عرض وکړو، یا رسول الله! ما خپلې ښځې ته واغوستولې، وې فرمایل: هغه ته حکم وکړه چه ددې لاندې بنیان اچوی ځکه ما سره اندیښنه ده چه هسې نه په دغه جامو کښې د هغې بدن ښکاره شی)۔

[مسند احمد: ۲۰۵/۵، طبرانی: ۳۷۶، بیهقی: ۲/۲۳۴، وإسناده محتمل التحسين قاله الأرنؤوط]۔

علامه شوکانی فرمائی: حدیث نه معلومه شوه چه په زنانه باندې واجب دی چه خپل بدن په داسې جامې سره پټ کړی چه په هغې کښې اندامونه نه ښکاری، او داسې نړی جامې به نه اچوی چه په هغې کښې دننه بدن ښکاره کيږي۔

[نیل الأوطار: ۱۱۵/۲]۔

په یو حدیث کښې دی چه په آخر وخت کښې به داسې زنانه وی چه په ظاهره کښې به ئې جامې اغوستی وی ولې په حقیقت کښې به بریدې وی۔

[صحیح مسلم: ۵۷۰۴]۔

رفع الارتياح عن مسألة الحجاب

د شرعی پردی احکام او مسائل

پردی بنځی ته کتل او هغی سره خبری اتری کول

۶۲۷ - سوال: پردی مسلمانې بنځی سره معامله کول څنگه دی؟ هغی ته کتل، هغی سره خبری اتری کول، په هغی سلام اچول، د هغی بیمار پښتنه کول، میلنو ته د هغی خوراک ځکاک پیش کول، د خپل کور نه وتل، اخستل خرڅول کول۔
په دې باره کښې شرعی حکم څه دی؟ دارنگ د صحابه کرامو او سلفو ز تعامل څنگه وو؟

ددې تفصیلی وضاحت وکړی، ځکه په دې حقله ځینې خلک د تشدد نه کار اخلی، او ځینې نور خلک تساهل او نرمی کوی۔ تاسو د مسئلې شرعی حیثیت واضحه کړی۔
[و جزاکم الله خیر الجزاء]۔

جواب: دا مسئله په دیني مسائلو کښې ډیره ضروری مسئله ده، او د مسلمان حاجت ورته ډیر زیات دې خاصکرز مونږ په دې دور کښې، نو مونږ له په دې کښې ډیر احتیاط پکار دی۔

اوس مونږ هغه احادیث او آثار ذکر کوو چه په دې حقله راغلی، بیا د الله عز وجل په توفیق سره ددې نه په عدل او انصاف سره مسائل راویاسو، کوم چه ددې موضوع سره اړه لری، ځکه حدیث دلیل هم دی او موضوع هم ده۔

هغه حدیثونه چه په دې باره کښې راغلی:

۱ - **اول حدیث:** سلیمان بن یسار وائی: ما عائشۃ ک ته د ورتلو اجازه وغوښته، هغی

وویل: څو ځای؟ ما ویل: سلیمان۔ وے فرمایل: ستا څو مره بدل کتابت پاتے دے؟ هغه ویل: لس اوقے (څلور سوه شرعی روپی)۔ هغه وفرمایل: راءه ته تر هغه وخته پورے غلام ئے تر څو پورے چه په تايوه روپی هم پاتے وی۔

[السنن الکبری للبيهقي: ۹۵/۷، وإسناده صحيح، كما في الإرواء: ۱۸۳/۶].

امام بیهقي فرمائی: د قاسم بن محمد نه نقل دی هغه فرمائی: په امهات المؤمنین کښه چه به یوه زنانه وه او د هغه به مکاتب غلام وو، نو هغه به د هغه نه پرده نه کوله تر څو پورے چه به په دغه غلام باندې یوه روپی هم پاتے وه۔ او کله به ئے چه روپی پوره کړې نو هغه به ترې پرده کوله۔ او دا د نبی کریم ﷺ د بیبیانو خصوصیت وو۔

۲ - حدیث: اسماء بنت ابی بکر i په داسه حال کښه رسول الله ﷺ کره ورغله چه هغه نړی جامه اغوسته وے، رسول الله ﷺ د هغه نه مخ واپړولو، او ورته ئے وفرمایل: اے اسماء! ښځه چه کله بلوغ ته ورسېږي نو مناسبه نه ده چه ددې دوه اندامونو نه سیوا نور اندامونه د هغه ولیدل شي، او نبی ﷺ خپل مخ او دواړو ورغوو ته اشاره وکړه۔

[ابوداود: ۲۱۳/۲، بیهقي: ۲۲۶/۳، ۸۶/۷، مشکاة: ۳۷۷/۲].

ددې حدیث په سند کښه خالد بن دریک د عائشې k سره نه دے ملاؤ شوم، نو دا منقطع دے، دارنگ په دے کښه سعید بن بشیر ضعیف دے۔ خو دا حدیث د خپلو شواهدو په وجه صحیح یا حسن دے۔

[انظر تلك الشواهد في: حجاب المرأة المسلمة، ص: ۲۴، للشيخ الألباني].

۳ - حدیث: عقبه بن عامر ؓ وائی: رسول الله ﷺ وفرمایل: (تاسو په ښځو باندې مه ورننه وځئ)۔ نو د انصارو یو سړی عرض وکړو، د لیور په باره کښه څه وائے؟ وے فرمایل: لیور خو مرگ دے۔

[صحيح بخاری: ۷۸۷/۲، صحيح مسلم: ۲۱۶/۱، ترمذی: ۲۲۰/۱].

امام ترمذی فرمائی: ددې حدیث مقصد دادې چه پردو ښځو سره یواځے والے مه اختیاروئ، لکه بل حدیث کښه دی: (کوم سړی چه د ښځې سره یواځے شي نو شیطان ئے خامخا دریم کړې وی)۔ یعنی لیور به د ورنندار سره یواځے والے نه کوی۔

د ابن عباس ؓ په حدیث کښه دی: (څو ځای چه په الله او په ورځ د آخرت ایمان لری، نو

هغه د د داسې ښځې سره نه یواځې کیږي چه د هغې او دده تر مینځه محرم نه وی)۔
[قال المنذرى فى الترغيب: ۳۸/۳: رواه الطبرانی].

مبارکفوری فرمائی: د حمو یعنی لیور نه مراد د خاوند ورور، تره، د تره ځوئ او خورئې وغیره هغه سپړی دی د کومو سره چه دده ښځې نکاح کول حلال دی که چرې دې نکاح نه وې کړې۔ او په عامه توګه په دې حقله خلک د سستۍ او چشم پوشۍ نه کار اخلي او د خپلې ورنډار سره یواځې والې کوی، نو په دې حدیث کېښه لیور د مرګ سره مشابه شو۔ نو دده نه سیوا خوبه نور خلک په طریقه اولی سره د ښځې سره یواځې والې نشي کولې۔ او دلته د (حمو) نه مراد سخر نه دې لکه د بعض خلکو خیال دې، ځکه سخر د محارمو نه دې۔

[تحفة الاحوذی: ۲۰۷/۲، صحیح مسلم: ۲۱۶/۲].

نو په دې حدیث کېښه اشاره ده چه د پردی ښځې سره خلوت ناروا دې، د محارمو سره هغه کره ورتلل ناروا نه دی۔ لکه په دې باندې د ابن عباس رضی الله عنه حدیث دلالت کوی چه (هیڅ یو سړې به پردی ښځې کره نه ورځی او نه به د هغې سره سفر کوی، مګر چه د هغې سره محرم یعنی نزدې خپلوان موجود وی)۔
[بخاری، مسلم].

۴ - حدیث: عبد الله بن عمرو ا وائی: د بنو هاشمو څه سپړی اسماء بنت عمیس کره ورغلل، او دا په دغه وخت کېښه د ابو بکر رضی الله عنه ښځه وه۔ ابو بکر چه وکتل نو دا کارئ بد وګنړلو او دا کارئ رسول الله ﷺ ته ذکر کړو، او وې ویل چه زما د خیر نه سیوا بل ګمان نشته۔ نو رسول الله ﷺ وفرمایل: بیشکه الله تعالی د دغه کار نه هغه بیزاره کړې ده۔ بیا رسول الله ﷺ د منبر د پاسه ودریده او وې فرمایل: هیڅ یو سړې دې دن ورځې نه پس هغه ښځې کره نه ورځی چه د هغې خاوند په کور کېښه نه وی، مګر که د هغه سره یو یا دوه کسان وی۔

[صحیح مسلم: ۲۱۶/۲، احمد: ۱۷۱/۲، بیهقی: ۹۰/۷].

د دې حدیث د ظاهر نه معلومه شوه چه دوه یا درې سپړې د پردی ښځې سره خلوت کولې شی۔ او امام نووی چه د امام شافعی د مذهب دپاره د دې حدیث کوم تاویل کړې نو هغه د

ظاھر حدیث خلاف دے۔

۵ - **حدیث:** جابر رضی اللہ عنہ وائی: زه در رسول الله صلی اللہ علیہ وسلم سره د اختر مانځه ته حاضر شوم، نو هغه د اذان او اقامت نه بغیر د خطبې نه مخکې موند وکړو۔ بیا په داسې حال کې ودرېده چې په بلال باندې ئې تکیه لږولې وه، نو د الله په تقویٰ باندې ئې امر وکړ او د هغه په طاعت ئې تیزی ورکړه، او خلکو ته ئې وعظ او نصیحت وکړه، بیا بنځو ته ورغې او هغوی ته ئې وعظ او نصیحت وکړه، وې فرمایل: تاسو صدقې کوئ ځکه په تاسو کې زیاتره بنځې د جهنم خشاک دے۔ نو د بنځو په مینځ کې ناستې یوې داسې بنځې عرض وکړه چې د هغې انگې تور او متغیره شوی وو، هغې وویل: ددې څه وجه ده یا رسول الله؟ وې فرمایل: ځکه تاسو شکایتونه ډیر کوئ او د خاوند ناشکری کوئ۔ راوی وائی: بنځې شروع شوې چې د خپلو کالیو او گانږو نه ئې صدقې ورکولې او د بلال په جامه کې ئې خپلې والې او گوتمې اچولې۔

[صحیح مسلم: ۲۸۹/۱، نسائی: ۲۳۲/۱، دارمی: ۳۱۴/۱، بیهقی: ۲۹۶/۳، ۳۰۰.]

ددې حدیث نه معلومه شوه چې دغه عرض کونکې بنځې خپل مخ ښکاره کړې وو۔

۶ - **حدیث:** د اسماء بنت ابی بکر رضی اللہ عنہ په حدیث کې دې چې رسول الله صلی اللہ علیہ وسلم د قبر د فتنې په باره کې خطبه وفرمایله۔ او د خطبې په آخره کې ئې یوه خبره وکړه چې ما سمه وانه وریده۔ نو ما یو سړی ته، چې ماسره نزدې ناست وو، عرض وکړه، الله دې په تا کې برکت واچوی! رسول الله صلی اللہ علیہ وسلم دا روستنې څه خبره وکړه؟ هغه وویل: رسول الله صلی اللہ علیہ وسلم وفرمایل چې: ماته وحی شوې چې تاسو به د دجال فتنې ته نزدې په خپلو قبرونو کې په فتنه کې غورزیږئ۔

[صحیح بخاری: ۱۸۳/۱، نسائی: ۲۸۸/۱، مشکاة: ۲۶/۱.]

ددې حدیث نه دا دلیل نیول کېږي چې دا د صلاة کسوف خطبه وه، او صلاة کسوف د رسول الله صلی اللہ علیہ وسلم د ځوئ ابراهیم د وفات کیدو په ورځ شوې وو، چې دا نهم (۹) هجری کال وو، او د پردې حکم ددې نه مخکې په پنځم (۵) کال باندې راغلی وو۔

[کما فی: هذا الحبيب يا محب، ص: ۳۲۴، لأبي بکر الجزائري.]

نو په دې حدیث کې پردې سړی سره د بنځې خبرې اترې او پوښتنې کول ذکر دي۔

۷ - **حدیث:** انس رضی اللہ عنہ وائی: درې کسان در رسول الله صلی اللہ علیہ وسلم بیبیانو خواته راغلل چه د رسول الله صلی اللہ علیہ وسلم د عبادت په حقله ئې پوښتنه کوله، او کله چه دوی په دې خبر کړې شول نو گویا که دوی دا عبادت کم وگنړلو..... تر آخره پورې۔
[بخاری: ۴۷۷۶، ومسلم بمعناه، مشکاة: ۲۷/۱].

دې حدیث نه معلومه شوه چه ښځې د سړو سره او سړي د ښځو سره خبرې کولې شی۔
۸ - **حدیث:** ابن عباس رضی اللہ عنہ وائی چه د خثعم قبیلې یوې ښځې د رسول الله صلی اللہ علیہ وسلم نه په حجة الوداع کېښه د اختر په ورځ پوښتنه کوله، او د رسول الله صلی اللہ علیہ وسلم سره فضل بن عباس رضی اللہ عنہ شریک په سورلي باندې روستو سوروو، او فضل ډیر ښائسته سړی وو..... په دې حدیث کېښه دی: نو فضل شروع شو چه دغه ښځې ته ئې کتلې، او دغه ښځه هم ښائسته ښځه وه۔ هغه هم فضل ته کتلې۔ نو رسول الله صلی اللہ علیہ وسلم د فضل ځنه ونيوله او مخ ئې ورله بل خوا واپرولو۔
[بخاری: ۲۰۵/۱، مسلم: ۳۴۱/۱، احمد: ۲۱۱/۱].

امام ابن حزم فرمائی: که چرې د ښځې مخ عورت وې چه د هغې پټول ضروري وې، نو رسول الله صلی اللہ علیہ وسلم به د خلکو په حضور کېښه دا په مخ ښکاره کولو باندې برقراره نه پریښودلې، هغه ته به ئې خامخا حکم کړې وې چه په ځان باندې څه پرده راواچوی۔ او که چرې د دغه ښځې مخ پټ وې نو ابن عباس رضی اللہ عنہ ته به د هغې د ښائسته والي او بدرنگ والي پټه څه لږیدلې؟
[المحلی لابن حزم].

او دا ښځه محرمه هم نه وه، ځکه دا واقعه هغه وخت راپېښه شوه وه هر کله چه نبی صلی اللہ علیہ وسلم جمره العقبة ویشتلې وه، او هلته احرام نه وې۔ [فتح الباری].

حافظ ابن حجر فرمائی: ابن بطال ويلي دي چه په دې حدیث کېښه د فتنې د ویرې د وجه نه د نظر د ښکته ساتلو امر شوی۔ ددې تقاضا داده چه کله د فتنې اندېښنه نه وي نو بیا به نظر کول منع نه وي۔ ددې تائید داده چه نبی صلی اللہ علیہ وسلم د فضل مخ صرف په هغه وخت کېښه واپرولو کله چه هغه په دغه ښځه کېښه نظر واپرولو او هغه ئې زړه ته پریوته، نو نبی صلی اللہ علیہ وسلم سره د هغه د فتنې ویره پیدا شوه۔ او ددې حدیث نه دا ثابت شوه چه انسان باندې خپله

بشری طبیعت او کمزورتیا غالبه کیږي، هغه داچه ښځو ته میلان کوي او هغه ئه خوښیږي۔ دارنگ په دې حدیث کښه دلیل دې چه مؤمنانو ښځو باندې هغه اندازه پرده فرض نه ده کومه چه د نبی اکرم ﷺ په بیبیانو باندې فرض وه۔ ځکه که په ټولو ښځو باندې هم دغه پرده فرض وې نو نبی ﷺ به خثعمیه ښځه ته د مخ پټولو امر کړې وې، او یواځه د فضل په مخ اړولو به ئه اکتفاء نه کول۔ دارنگ په دې کښه دلیل دې چه د ښځه دپاره مخ پټول فرض نه دی، ځکه د علماؤ په دې اجماع ده چه ښځه کولې شی چه په مانځه کښه خپل مخ ښکاره کړي اگرکه پردی سړی ئه وینی۔

[فتح الباری: ۸/۱۱].

د ابن بطال دا پورتنی خبره ډیرې مضبوطې دي، په دې کښه د فکر کولو نه پس په دې مسئله کښه راغلي ټول اشکالات ختمیږي۔

۹ - حدیث: سهل بن سعد رضی الله عنه وائی: یوه ښځه رسول الله ﷺ ته راغله او عرض ئه وکړو، اے د الله رسول له! زه دې له راغلي یم چه تاته خپل ځان دروینم! نو نبی ﷺ هغه ته وکتل او هغه ته ئه ښکته پورته وکتل، بیائې خپل سر مبارک ښکته کړو۔ کله چه ښځه ته معلومه شوه چه د نبی ﷺ دیته حاجت نشته، نو کیناستله بیائې یو بل صحابی له په نکاح ورکړه۔

[بخاری: ۴۷۴۲، مسلم: ۱۴۲۵، مشکاة: ۱/۲۷۷].

حافظ ابن حجر فرمائی: حدیث نه معلومه شوه چه څوک د کومې ښځې سره د نکاح کولو اراده لري هغه له جائز دي چه د هغې د حسن ځایونه وگوري اگرکه ددې نه مخکښه ئه د نکاح کولو اراده نه وه۔ [فتح الباری: ۹/۱۷۳].

دا ښځه نبی ﷺ او نورو صحابه کرامو ولیدله ځکه چه ددې مخ ښکاره وو۔

۱۰ - حدیث: ام سلمه K نه روایت دې چه دا او میمون دواړه د رسول الله ﷺ سره وې چه په دې کښه ابن ام مکتوم پوند صحابی رامنځ ته شو، او رسول الله ﷺ ته راداخل شو۔ نور رسول الله ﷺ مونږ دواړو ته وفرمایل: تاسو دواړه دده نه پرده وکړئ۔ نو ما عرض وکړو، اے د الله رسول له! آیا دا پوند نه دې چه مونږ نه وینی؟ رسول الله ﷺ وفرمایل: آیا تاسو دواړه پندې یاستی، آیا تاسو هغه نه وینی؟

[احمد: ۶/۲۹۶، ترمذی، ابوداؤد: ۴۱۲۲، مشکاة: ۲/۲۶۹].

د دے حدیث سند ضعیف دے، په دے کښه نېهان مجهول راوی دے۔

[إرواء الغلیل: ۱۸۰۶].

حافظ ابن حجر فرمائی: د دے سند قوی دے۔

[فتح الباری: ۹/۲۷۶].

امام ابوداؤد فرمائی: دا حکم د رسول الله ﷺ د بیبیانو پورے خاص وو۔ حُکْه فاطمه بنت قیس k دا بن ام مکتوم په کور کښه عدت تیر کړه وو۔ نبی ﷺ فاطمه بنت قیس ته فرمایلی وو چه: ابن ام مکتوم کره عدت تیر کړه حُکْه دا یوړوند سره دے، ته به د هغه خواته خپله جامه ږدے۔

د امام ابوداؤد دا خبره ډیره په علم او تحقیق باندې بناء ده۔ لکه روستو راځی۔

۱۱ - حدیث: فاطمه بنت قیس k نه روایت دے چه ابو عمرو بن حفص دیته دره طلاقه ورکړل او هغه غائب وو..... نو هغه رسول الله ﷺ ته راغله او د اے ورته ذکر کړو..... رسول الله ﷺ ورته امر وکړو چه دا د ام شریک په کور کښه عدت تیر کړی۔ بیائے وفرمایلی: دا داسه ښځه ده چه زما صحابه هغه ته ډیر ډیر راځی، دے وجه نه ته د ابن مکتوم ﷺ کره عدت تیر کړه۔ حُکْه دا یوړوند سره دے، ته به د هغه خواته جامه ږدے۔ په بل روایت کښه دی چه هغه ته ئے و فریایل: ته ام شریک k کره لاره شه، او دا د انصار و یوه مالداره ښځه وه، د الله په لاره کښه به ئے ډیر مال لږولو او هغه کره به میلمانه راتلل۔ هغه بی بی وائی: ما ویل: زه به دا کار وکړم۔ خو نبی ﷺ بیرته وفرمایلی: دا کار مه کوه حُکْه ام شریک کره میلمانه ځی راځی، زه به دے گنډم چه ستا لوی پته به پر یوځی او یا به ستا د دواړو پونډو نه جامه وغورزیږی او خلک به ستا هغه ځایونه وویښی کوم چه ته به دے گنډم۔ دے وجه نه ته د خپل تره ځوئے عمرو بن ام مکتوم ږوند کره نقل شه..... دا د هغه د قبیلے یو سره دے، حُکْه که ته د هغه خواته خپله لوی پته ږدے نو هغه تانه وینی۔ هغه وائی: زه بیا هغه ته ورنقل شوم۔

[صحیح مسلم: ۱/۴۸۳].

شیخ البانی فرمائی: دے حدیث نه دا دلیل نیول ښکاره دی چه مخ عورت نه دے، حُکْه

نبی ﷺ فاطمه بنت قیس په دے کار برقراره ساتلے چه دیته سړی په داسے حال کښے وگوری چه په دے باندے لوپته پرته وی، نو ددے نه معلومه شوه چه ددے مخ پتول داسے ضروری نه دی څنگه چه سر پتول ضروری دی۔ البته نبی ﷺ سره د دغه بی بی په حقله دا اندېښنه شوه چه ددے لوپته به وغورزیږی او ددے هغه اندام به ښکاره شی چه د هغه ښکاره کول په نص سره حرام دی، نو نبی ﷺ ورته د احتیاط دپاره وفرمایل چه د ابن ام مکتوم پوند ﷺ کور کره نقل شه۔ او دا قیصه د نبی اکرم ﷺ د ژوند په آخری دور کښے راپېښه شوه وه، ځکه په دے حدیث کښے د تمیم ذکر راغله او هغه په نهم (۹) کال اسلام قبول کړے۔

[حلباب المرأة المسلمة، ص: ۶۶].

۱۲ - حدیث: سبیه بنت الحارث K نه روایت دے چه دا د سعد بن خوله ښځه وه او هغه ددے نه په حجة الوداع کښے وفات شو، او هغه بدری صحابی وو، نو د هغه د وفات کیدو د زمانے نه څلور میاشتے اولس ورځے لا تیرے شومے نه وے چه هغه زیگون وکړو، نو کله چه هغه د نفاس نه پاکه شوه نو د هغه سره ابو السنابل بن بعکک مخامخ شو، او هغه رانجه پورے کړی وو، نکریزے ئے لږولے وے او ځان ئے تیار کړے وو، نو هغه ورته وویل: په خپل ځان باندے رحم وکړه، کیدے شی چه ته د نکاح اراده لرے؟ ستا د خاوند د وفات نه پس خو څلور میاشتے اولس ورځے لا نه دی تیر شوی! هغه وائی: زه نبی ﷺ ته راغلم او د ابو السنابل دا خبره مے ورته وریاده کړه۔ نبی ﷺ وفرمایل: تا چه کله زیگون وکړو نو ته د عدت نه ووتلے۔

[صحیح بخاری: ۸۰۲/۲، احمد: ۴۳۲/۶، مسلم]

دے حدیث نه ښکاره ثابته شوه چه د ښځے ورغوی او مخ د صحابه کرامو د زنانو په عرف کښے د عورت نه نه شمارل کیدل۔ که نه وی نو بیا د سبیه دپاره دا جائز نه وو چه د ابو السنابل مخامخ ئے دا ښکاره کړی وے خصوصاً چه هغه دیته د نکاح پیغام هم ورلېږلے وو او هغه انکار کړے وو۔

۱۳ - حدیث: د ابن عباس رضی الله عنه نه په صحیح حدیث سند سره نقل دی چه (یوه ښځه نبی ﷺ ته راغله چه بیعت ئے ورسره کولو او هغه نکریزے نه وے مړلے نو نبی ﷺ ورسره

بیعت ونه کړو تردې چه هغه نکریزې ومېلې۔

[ابوداود: ۲۲۰/۲، بیهقی: ۸۶/۷]۔

۱۴ - **حدیث:** عطاء بن ابی رباح وائی: ماته ابن عباس رضی اللہ عنہ وفرمایل: آیا زه تاته یوه جنتی بنځه نه درنمایم؟ ما ویل ولې نه! وې فرمایل: دغه توره بنځه ده، دا نبی صلی اللہ علیہ وسلم ته راغله او شکایت ئې وکړو، چه په ما میرگی راځی او بیازه ځان بر بندوم، ته د الله نه ماله دعاء وغواړه۔ نبی صلی اللہ علیہ وسلم وفرمایل: که خوښه دې وی نو صبر وکړه او ستا دپاره جنت دې، او که خوښه دې وی زه به درله دعاء وغواړم چه تا جوړه کړی (خو بیا به د جنت وعده نه وی) نو هغه وویل: زه صبر کوم، خو دومره ده چه ته د الله نه وغواړه چه زه ځان نه بر بندوم۔ نبی صلی اللہ علیہ وسلم هغه له دعاء وغوښته۔

[صحیح بخاری: ۸۴۴/۲، صحیح مسلم، مشکاة: ۱۳۷/۱]۔

نو دا حدیث دلیل دې په دې چه دغه تورې بنځې خپل مخ ښکاره کړې وو چه ابن عباس رضی اللہ عنہ ولیدله۔ او دې حدیث نه ثابته شوه چه د ضرورت د وجه پر دی بنځې ته کتل، کله چه د فتنې ویره نه وی، جائز دی۔

۱۵ - **حدیث:** ابن عباس رضی اللہ عنہ وائی: (یوه بنځه وه چه رسول الله صلی اللہ علیہ وسلم پسې به ئې مونځ کولو، ډیره زیاته ښائسته بنځه وه۔ ابن عباس وائی: قسم په الله! ددې پشان ښائسته بنځه ما هیڅکله نه وه لیدلې، نو ځینې خلکو به مخکښې صف ته زور کولو، دې دپاره چه په هغه باندې ئې نظر ونه لږی۔ او ځینې خلک به روستو روستو کیدل تردې چه په روستنې صف کښې به (ښځو ته نژدې) ودریدل۔ او کله به ئې چه رکوع وکړه نو لاسونه به ئې جدا کړل او د ترخونو لاندې به ئې هغه ته کتل۔ نو الله تعالیٰ دا آیت نازل کړو: ﴿وَلَقَدْ عَلِمْنَا الْمُسْتَقْدِمِينَ مِنْكُمْ وَلَقَدْ عَلِمْنَا الْمُسْتَأْخِرِينَ﴾ (یقیناً مونږ په تاسو کښې هغه کسان پیژنو چه هغوی مخکښې کیږی او هغه هم پیژنو چه روستو روستو کیږی)۔

[ترمذی: ۲۹۶/۵، ابن ماجه: ۳۳۲/۱، نسائی: ۱۱۸/۲، ابن حبان: ۱۲۶/۲، بیهقی: ۹۸/۲، مستدرک:

۳۵۳/۲، احمد: ۳۰۵/۱، الصحیحة: ۶۰۸/۵، رقم: ۲۴۷۲]۔

دې حدیث کښې مخ ښکاره کولو ته اشاره ده، او دلیل دې چه په مانځه کښې مخ ښکاره کول جائز دی، دارنگ ځوانه بنځې هم جومات ته راتلې شی۔

۱۶ - **حدیث:** ابن مسعود رضی اللہ عنہ وائی: رسول اللہ صلی اللہ علیہ وسلم یوه ښځه ولیده او هغه ئه خوبښه شو، نو خپله بی بی، سودی ته راغی او هغه خوشبوئ جوړوله، او هغه سره نورم ښځه هم ناسته و، نو هغوی د نبی صلی اللہ علیہ وسلم د خوانه لارې، نو نبی صلی اللہ علیہ وسلم د هغه نه خپل حاجت پوره کړو۔ بیائې وفرمایل: (کوم سرې چه یوه ښځه ووينی او هغه ئه خوبښه شی نو خپله بی بی ته دې ورپاسېږي، ځکه ددې ښځې سره هم هغه شې دې کوم چه د هغه سره دې)۔

[سنن دارمی: ۱۹۶/۲، ابن حبان: ۳۸۴/۱۲، ترمذی: ۴۶۴/۳، شعب الایمان: ۳۶۷/۴، مشکاة:

۲۶۹/۲، صحیح مسلم]۔

ددې حدیث سند صحیح دې۔

۱۷ - **حدیث:** د عطاء بن ابی رباح نه په صحیح سند سره نقل دی، دا وائی: ما عائشه k ولیده چه گډو بزودپاره به ئه امیلونه غښتل چه د ځان سره به ئه د هدیه په توگه روانول۔

[عبد الرزاق، التمهید لابن عبد البر: ۲۲۱/۱۷]۔

۱۸ - **حدیث:** معاویه رضی اللہ عنہ وائی: زه د ابو علی سره ابو بکر رضی اللہ عنہ کره ورغلم نو ما (د هغه ښځه) اسماء ولیده چه سپینه وه او د هغه په سر باندې ولاړه وه۔ او ابو بکر رضی اللہ عنہ مې ولیده چه هغه هم سپین او نرمې سرې وو۔

[الکبیر للطبرانی: ۲۵/۱۰/۱، بسند جید]۔

۱۹ - **حدیث:** ابراهیم بن عبد الرحمن بن عوف نه روایت دې چه (عمر بن خطاب رضی اللہ عنہ په خپل آخری حج کښه د نبی صلی اللہ علیہ وسلم بیبیانو ته اجازه ورکړې وه، او د هغوی سره ئه عثمان بن عفان او عبد الرحمن بن عوف ا لیرلی وو۔ ابراهیم وائی: عثمان به آواز کولو چه خبردار! دې بیبیانو ته به هیڅوک نزدې نه ورځی، اونه به ورته څوک گوري۔ او دا بیبیانې د اوبسانو د پاسه په کجاوو کښه ناسته وې۔ او کله به ئه چه دمې کوله نو د درې په سر به ئه په دوی باندې پراؤ کولو۔ او عثمان او عبد الرحمن دواړه به د درې په روستنې برخه کښه وو، او دغه بیبیانو ته به هیڅوک نشو ورختلې۔

[طبقات ابن سعد: ۱۵۲/۸]۔

ددې نه معلومېږي چه دغه بیبیانو به خپل بدنونه د استحباب په توگه پټول۔

حکمه امام احمد دیزید بن بابنوس نه نقل کړی، دا وائی: زه اوزما ملگره عائشه K ته ورغلو او مونږ هغه سره د ملاقات دپاره اجازه وغوښته، نو هغه مونږ ته تکیه راواچوله او خپل ځانته ئې پرده رابښکله، نو زما ملگرې ورته وویل: اے د مومنانو مورې! ته د حیض په باره کښه څه وائے.....

[مسند أحمد: ۶/۲۱۹].

ددې حدیث سند حسن دے۔

۲۰ - **حدیث:** امام عجلې د عبید بن عمیر المکي په حالاتو کښه لیکلی چه: په مکه کښه یوه ښائسته ښځه وه، او هغه خاوند لرلو۔ نو یو ورځ هغه خپل مخ ته په شیشه کښه وکتل، نو خپل خاوند ته ئې وویل: آیا تاته داسه څوک معلوم دے چه دا مخ وینی او په فتنه کښه پرینه وځی؟ هغه ویل: یو کس راته معلوم دے۔ هغه ویل: څوک دے؟ خاوند ئې وویل: عبید بن عمیر۔ هغه وویل: ماته اجازه وکړه، زه هغه په فتنه کښه اچوم! خاوند ئې وویل: ما درته اجازت وکړو۔ نو هغه ښځه عبید ته راغله او د مسئلې پوښتنه ئې ترې کوله، نو هغه د هغه سره د مسجد حرام په یو گوټ کښه یواځې شو۔ هغه ښځه وائی: ما هغه ته د سپوږمۍ د ټکړې پشان سپین مخ ښکاره کړو۔ نو عبید بن عمیر وویل: اے د الله وینځے! الله نه ویرېره!

[کتاب الثقات للعجلې].

۲۱ - **حدیث:** جریر بن عبد الله رضی الله عنه وائی: ما د رسول الله صلی الله علیه وسلم نه د ناڅاپه نظر په حقله پوښتنه وکړه، نو وے فرمایل: خپل نظر اړوه۔

[صحیح مسلم: ۵۷۷۰، مشکاة: ۲/۲۶۸، ابوداود: ۲۱۴۸، أحمد: ۴/۳۶۱].

دې حدیث نه هم د مخ ښکاره والې معلومېږی۔

امام نووی د قاضی عیاض نه نقل کړی، هغه وائی: علماؤ ویلی دی چه دا حدیث دلیل دے چه په ښځه باندې په لاره کښه دا واجب نه دی چه خپل مخ پټ کړی، صرف دا ورله مسنون او مستحب دی۔ او نارینه و باندې واجب دی چه په ټولو حالاتو کښه به د هغه نه خپل نظر ښکته ساتی، سیوا دیو شرعی صحیح مقصد د وچې نه، چه هغه د گواهي په وخت، علاج کولو په وخت، د نکاح کولو په اراده، یا د وینځې اخستو په وخت یا د اخستلو

او خرڅولو وغیره په حالت کښه کتل دی۔ او په دې حالاتو کښه د ضرورت مطابق کتل مباح دی نه زیاتی کتل۔

[شرح مسلم: ۲/۲۱۲، ونحوه فی المرقاة: ۶/۱۹۷]۔

۲۲ - **حدیث:** د علی رضی الله عنه په حدیث کښه دی چه رسول الله صلی الله علیه وسلم ده ته وفرمایل: [يَا عَلِيُّ! لَا تَتَّبِعِ النَّظْرَةَ النَّظْرَةَ، فَإِنَّ لَكَ الْأُولَىٰ وَلَيْسَتْ لَكَ الْآخِرَةُ]۔

(اے علی! بار بار نظرمه کوه، ځکه ستا دپاره د اولنی نظر اجازه شته نه دروستنی نظر)۔

[ابوداود: ۱/۲۹۹، احمد: ۵/۳۵۳، مستدرک: ۳/۱۹۴، وغیره، ددې حدیث سند صحیح دے]۔

دې حدیث نه هم د مخ ښکاره کولو جواز معلومېږي۔

۲۳ - **حدیث:** امام بیهقي په صحیح سند سره د عائشه k نه نقل کړی دی چه هغه د محرمه ښځې په حقله وفرمایل: (که د هغه خوبښه شی نو په خپل مخ به جامه راواچوی)۔ [السنن الکبری: ۵/۴۷]۔

دې حدیث کښه عائشه k په مخ پټولو کښه اختیار ورکړې، نو دا واضح دلیل دې په دې چه مخ د هغه په نیز عورت نه دې، که نه وی نو په هغه باندې به ئې ددې پټول ضروری ګرځولی وے۔

۲۴ - **حدیث:** ابو هريره رضی الله عنه وائی: یو ځل رسول الله صلی الله علیه وسلم د کوره را وواته نو ناڅاپه د ابو بکر او عمر a سره مخامخ شو۔ په دې حدیث کښه دی چه دوی درې واړه دیو انصاری کور ته ورغلل، او هغه په کور کښه نه وو۔ کله چه د هغه ښځې رسول الله صلی الله علیه وسلم ولیده نو هغه ته ئې هرکله ووايئ۔ رسول الله صلی الله علیه وسلم ورته وفرمایل: فلانے څه شو؟ هغه ویل: مونږ له خوږې اوبه راوړی..... تر آخره پورے۔

[صحیح مسلم: ۵۴۳۴، مشکاة: ۲/۳۶۸]۔

دې حدیث نه ثابته شوه چه ښځه د سړو سره خبرې کولې شی دارنگ هغوی ته هرکله ویلې شی۔ دارنگ ثابته شوه چه ښځې سړو ته او سړي ښځو ته کتلې شی۔

۲۵ - **حدیث:** اسماء بنت یزید k وائی: رسول الله صلی الله علیه وسلم زمونږ د ښځو په یوه ډله باندې تیر شو او په مونږه ئې سلام واچولو۔ د ترمذی په روایت کښه دی: هغوی ته ئې د لاس په اشارې سره سلام وکړو۔

[ابوداود: ۵۱۸/۴، ابن ماجه: ۱۲۲۰/۲، ترمذی: ۵۸/۵، وهو حدیث صحیح].

۲۶ - حدیث: بريدة رضی اللہ عنہ وائی: رسول اللہ صلی اللہ علیہ وسلم یومے غزاته وواته او کله چه را واپس شه نویوه توره وینځه راغله او عرض ئے وکړو، اے د الله رسول! ما دا منښته کړې که الله ته روغ رمت را واپس کړې نو زه به ستا مخه ته چمبه و همه او سندرې به ویمه۔ نو رسول الله صلی اللہ علیہ وسلم ورته وفرمایل: که تا واقعی منښته کړې وی نو چمبه ووهه، او که منښته دے نه وی کړې نو مه ئے ووه۔ نو هغه چمبه وهل شروع کړل۔ دے کښې ابو بکر، علی او عثمان را ننوتل او هغه دغسے چمبه و هلل۔ او کله چه عمر رضی اللہ عنہ راننوتل نو چمبه ئے وارتوله او د هغه دپاسه کیناستله۔ نو نبی صلی اللہ علیہ وسلم وفرمایل: عمره! شیطان هم درنه یریری (.....)۔

[ترمذی: ۳۶۹۰، وقال حدیث صحیح غریب، مشکاة: ۵۵۸/۲]

نو دے حدیث نه ثابت شوه چه په سندرو باندے د ښځے آواز مباح دے۔
[کما قال ملا علی قاری فی المرقاة].

شیخ الاسلام ابن تیمیة فرمائی: هر چه د سرو مخامخ د آزادو او اسیلو ښځو د چمبے سره سندرې ویل دی، نو دا صرف په ودونو او خوشحالو کښې مباح دی۔ لکه د هغه ښځے حدیث شو چه هغه د چمبے وهلو او سندرو ویلو منښته کړې وه۔ خود نارینه او زنانو دپاره سندرې ویونکے ښځے مقررول په هر حالت کښې منکر او خلاف شرع کار دے۔ او ددے ښځے حالت د هغه ښځے نه جدا دے چه د هغه کار دا نه وی۔ دارنگ په دے کار باندے د عوض اخستو حکم هم دغسے دے۔

۲۷ - حدیث: دعائشه K په حدیث کښې دی: (رسول الله صلی اللہ علیہ وسلم وفرمایل: اے عبد بن زمعه! دا ماشوم ستا شو، ځکه بچے د بسترے حسابیری او زنا کار د بچی نه محرومه وی۔ بیائے سودے K ته وفرمایل: ته دده نه پرده کوه۔ او دا ئے ورته ځکه وفرمایل چه نبی صلی اللہ علیہ وسلم په هغه کښې د عتبه مشابھت لیدلو۔ نو هغه دغه بی بی تر مرگه پورے ونه لیدله۔
[بخاری: ۱۰۰۷/۲، مسلم: ۴۷۰/۱، مشکاة: ۲۸۷/۲].

نو په دے حدیث کښې د دغه بی بی د خپل ورور نه شرعاً او ظاهراً پرده راغله ده، او دا پرده د تقویٰ په توگه ده۔

۲۸ - حدیث: دعائشه K وائی: رسول الله صلی اللہ علیہ وسلم ناست وو چه څه شور او د ماشومانو

آوازونه ئے واوریدل، نورسول الله ﷺ چه ودریده نو ناخاپه یوه حبشی بنځه وه چه گها ئے کوله او د هغه نه گیر چاپیره ماشومان راجمع شوی وو، نورسول الله ﷺ وفرمایل : اے عائشه ! راشه وگوره۔

[ترمذی : ۶۲۱/۵، السنن الكبرى للنسائی : ۳۰۹/۵]

۲۹ - **حدیث :** ابو جحیفه رضی الله عنه وائی : نبی ﷺ د سلمان او ابودرداء اترمینځه ورورولی قائمه کړه، نو سلمان د خپل ورور ابودرداء ملاقات له لارې، نو د هغه بنځه ئے په زړو جامو کښه ولیدله۔ سلمان ورته وویل : څه وجه ده چه ډول او زینت دے پرېښه دے ؟ هغه ویله : ستا ورور ابودرداء په دنیا کښه څه حاجت نه لری تر آخره پورے۔

[صحیح بخاری : ۲۶۴/۱، ترمذی : ۲۴۱۳]

۳۰ - **حدیث :** ابن مسعود رضی الله عنه نه روایت دے چه ده وفرمایل : (الله دے په خالونو لږونکې بنځه لعنت وکړی) نو ده ته یوه بنځه راغله او وے ویل : زه خبره شوے یم چه تا په داسه داسه بنځه لعنت ویله تر آخره پورے۔

په دے حدیث کښه ددے بنځه اوږدے خبرے ذکر دی۔

[صحیح بخاری : ۴۶۰۴، صحیح مسلم : ۲۱۲۵، مشکاة : ۳۸۱/۲]

نو دے حدیث نه معلومه شوه چه بنځه په دینی مسائلو اونورو خبرو کښه د سپری سره خبرے اترے کولے شی، په دے شرط چه هغه سره خلوت ونه کړی۔

قاضی عیاض وائی : علماؤ ویلی دی : دا حدیث دلیل دے چه په بنځه باندے مخ پتبول واجب نه دی بلکه دا ورله مسنون او مستحب دی۔ او په سر باندے په ټولو حالتونو کښه واجب دی چه بنځه ته به نه گوری، سیوا دیو شرعی صحیح غرض نه۔

[شرح مسلم للنووی : ۲/۲۱۲، مرقاة : ۱۹۷/۶]

د حجاب او پردے متعلق قرآنی آیتونه او د هغے تفسیر

۱ - **اول آیت:** الله تعالى فرمائی: ﴿وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ﴾.

(او کله چه تاسو ددے بیبیانو نه خه سامان غواړئ نو د پردے نه اخوائے ترے غواړئ، دا کار ستاسو او د دوی د زړونو دپاره ډیر د پاکیزگی سبب دے).

دا د الله تعالى له خوا مضبوط امر دے په دے چه ښځه به پرده کوی او خپل مخونه به هم پټوی. اشرف علی تهانوی صاحب په خپل کتاب [القول الصواب فی تحقیق مسألة الحجاب] کښه وائی: دا آیت د نبی ﷺ د بیبیانو پورے خاص نه دے، ځکه اعتبار د الفاظو عموم له دے، نه خصوصي سبب لره. بله دا چه الله تعالى ددے حکم دپاره علت ذکر کړې، لکه فرمائی: ﴿ذَلِكَ أَطْهَرُ لِقُلُوبِكُمْ وَقُلُوبِهِنَّ﴾ (دا کار ستاسو او د دودۍ د زړونو دپاره ډیر د پاکیزگی سبب دے). سره ددے چه دامهات المؤمنین نه علاوه په نورو ښځو کښه فتنه زیاته ده، نو د هغوی حکم به په دے مسئله کښه د دوی نه هم زیات سخت او مضبوط وی.

خو مخکښه د ابن بطال خبره په دے حقله تیره شوه چه په دے مسئله کښه د نبی اکرم ﷺ د بیبیانو حکم د نورو مومنانو د ښځو نه مختلف او جدا دے. دغه شان دا خبره مخکښه امام ابوداؤد هم کړې ده.

۲ - **دویم آیت:** الله تعالى فرمائی:

﴿وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَاءِ بُعُولَتِهِنَّ أَوْ أَبْنَاءِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ التَّبَعِينَ غَيْرَ أُولِي الرَّبَّةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَى عَوْرَاتِ النِّسَاءِ وَلَا يَضْرِبْنَ بَارِجِلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ﴾ [النور، آیت: ۳۱].

(او اے زمانه! ته مومنانو ښځو ته ووايه چه هغوی خپل نظرونه ښکته لری او د خپلو شرمگاهونو حفاظت کوی، او خپل ډول نه ښکاره کوی، سیوا د هغے نه چه هغه ښکاره

کیرې، او په خپلو گریوانونو د خپلے څادرې اچوی، او خپل ډول او سینگار د د هیچا مخامخ نه ښکاره کوی، سیوا د خپلو خاوندانو نه، یا د خپلو پلرونو نه، یا د خپلو سخرانو نه، یا د خپلو ځامنو نه، یا د خپلو خاوندانو د ځامنو نه، یا د خپلو ورونو نه، یا د خپلو وربرونو نه، یا د خپلو خوریانو نه، یا د خپلو ښځو نه، یا د خپلو غلامانو نه، یا په کور کښ د اوسیدونکو هغه خلقو نه سیوا چه هغوی د ښځو خوا هښ نه لری، یا د هغه ماشومانو نه سیوا کوم چه لا اوسه پورې د ښځو په شرمگا هونو خبر شوی نه وی، او خپلے خپے په زمکه مه را کاږی، د د دپاره چه د د د پټ ډول خلقو ته معلوم شی، او اے مومنانو! تاسو ټول په یو ځائ د الله په دربار کښ توبه کړی، د د دپاره چه کامیاب شی).

ابن کثیر د د آیت کریمه په تفسیر کښه فرمائی: یعنی ښځه به پردو سړو ته د ډول او ښائست هیڅ شی نه ښکاره کوی، سیوا د هغه شی نه چه د هغه پټول ممکن نه وی. ابن مسعود رضی الله عنه فرمائی: لکه څادر او جامه شوم، او دا هم په هغه طریقه، کومه طریقه چه د عربو د ښځو عادت وو چه هغوی به غټ پرونی په سړولو چه د هغه جامه به ئے پټه کړې وې، او د جامو صرف لاندې طرف به ښکاره کیده. نو د د د ښکاره کول ښځه له جائز دی ځکه د د د پټ ساتل ممکن نه دی. د د مثال لکه د ښځو په لباس کښه هغه لنگ وغیره چه هغه ښکاری او پټول ئے ممکن نه وی. د ابن مسعود رضی الله عنه دا وینا حسن، ابن سیرین، ابو الجوزاء او ابراهیم نخعی او نورو هم ویله ده.

○ او اعمش د سعید بن جبیر په واسطه د ابن عباس رضی الله عنه نه روایت کوی، چه: ﴿وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا﴾.

(ښځه به ډول نه ښکاره کوی مگر هغه چه د د د نه ښکاره کیرې).

فرمائی: د د د نه مراد د ښځه مخ او دواړه ورغوی او گوتمه ده. د ابن عمر، عطاء، عکرمه، سعید بن جبیر، ابو الشعثاء، ضحاک، ابراهیم نخعی - رحمهم الله - او نورو نه د د د پشان خبره نقل شوم. او په د د کښه دا احتمال شته چه دا د هغه زینت او ډول تفسیرو ی چه ښځه د هغه د ښکاره کولو نه منع شوی دی.

لکه ابو اسحاق سبیعی د ابو الاحوص په واسطه د ابن مسعود رضی الله عنه نه روایت کوی چه: ﴿وَلَا يُبْدِينَ زِينَتَهُنَّ﴾ (ښځه به خپل ډول نه ښکاره کوی) د د د نه مراد والی، د مټ کړه، د خپه

پانزیب او د غاړې امیل دے۔ او په همدې سند سره د هغه نه نقل دی چه زینت او ډول دوه قسمه دے۔ یو ډول هغه دے چه صرف خاوند ئے وینی لکه گوتمه او بنگرے۔ او بل ډول هغه دے چه پردی خلک ئے وینی لکه ظاهری جامے۔

زهری فرمائی: دا کوم کسان چه الله ذکر کړی چه دوی د بنځے محارم دی، نو دوی ته به د بنگرو، لوپتو او والیو نه علاوه بل شے نه ښکاره کوی۔ او هر چه عام خلک دی، نو هغوی ته به د گوتمه نه سیوا بل شے نه ښکاره کوی۔

امام مالک د امام زهری نه نقل کوی چه [إِلَّا مَا ظَهَرَ مِنْهَا] نه مراد گوتمه او پانزیب دے۔ او کیدې شې چه ابن عباس او د هغه پیرویانو د [مَا ظَهَرَ مِنْهَا] تفسیر په مخ او ورغوو سره کړې وی۔ او همدا د جمهورو په نیز مشهوره ده۔

د دے تائید د عائشې k په هغه حدیث سره هم کیږی چه په هغه کښه راغلی چه: اسماء بنت ابی بکر i په داسه حال کښه رسول الله ﷺ کره ورغله چه هغه نری جامے اغوسته وے، رسول الله ﷺ د هغه نه مخ واړولو، او ورته ئے وفرمایل: اے اسماء! ښځه چه کله بلوغ ته ورسېږی نو مناسبه نه ده چه د دے دوه اندامونو نه سیوا نور اندامونه د هغه ولیدلے شی، او نبی ﷺ خپل مخ او دواړو ورغوو ته اشاره وکړه۔

[ابوداود: ۲۱۳/۲، بیهقی: ۲۲۶/۳، ۸۶/۷، مشکاة: ۳۷۷/۲]۔

خو ابوداود او ابو حاتم رازی ویلی: دا مرسل دے۔ خالد بن دریک د عائشې k سره نه دے ملاؤ شوی، نو دا منقطع دے، دارنگ په دے کښه سعید بن بشیر ضعیف دے۔ خو دا حدیث د خپلو شواهدو په وجه صحیح یا حسن دے۔

[انظر تلك الشواهد في: حجاب المرأة المسلمة، ص: ۲۴، للشيخ الألباني]۔

○ قرطبی په خپل تفسیر کښه فرمائی: الله تعالیٰ ښځو ته حکم کړې چه دوی به کتونکو سړو ته خپل ډول نه ښکاره کوی، سیوا د هغه شیانو نه چه د آیت کریمه په روستنې برخه کښه ذکر دی، دے دپاره چه هغوی په فتنه کښه پرې نه وځی۔ بیا الله د هغه ډول استثنا کړې چه هغه ښکاره کیږی۔ د دے په اندازه کښه د خلکو اختلاف دے۔ ابن مسعود رضی الله عنه وائی: ظاهر زینت جامو ته وائی۔ او سعید بن جبیر ورسره مخ هم ذکر کړې۔ دارنگ سعید بن جبیر، عطاء او اوزاعی وائی: د ظاهری ډول نه مراد مخ، ورغوی او

جامه دی۔

○ ابن عباس، قتاده او مسور بن مخرمه وائی: ظاهري ډول رنجو، بنگرو، نکريزو، والی او د خپو د گوتو کړی او نیمائی څنگله ته وائی۔ چه د اشیان بنځه هر هغه چاته بنکاره کول شی خو ک چه دیته ورځی۔ امام طبری د قتاده نه د نیمائی لیچه په مضمون کښه د نبی ﷺ نه یو حدیث هم روایت کړی۔ او بل حدیث نه د عائشه k نه روایت کړی چه نبی ﷺ وفرمایل: (کومه بنځه چه په الله او په ورځ د آخرت ایمان لری، کله چه بالغه شی نو دابه خپل مخ او دے حائے پورے خپل لاسونه نه بنکاره کوی، او نبی ﷺ نیمائی لیچه ونیوله)۔

○ ابن عطیه وائی: د آیت کریمه د الفاظو نه ماته بنکاره کیږی چه بنځه ته دا حکم دے چه بدن به نه بنکاره کوی او څومره چه کیده شی خپل ډول به پټوی، او کوم شیان چه بنکاره کیږی د ضرورت د وجه د هغه استثناء راغلی، لکه د حرکت یا د بل ضروری څیز دپاره، یا د یو کار سمولو دپاره۔ نو کوم څیز چه د ضرورت په وجه د بنځو نه بنکاره شی نو دا معاف دے۔

○ زه وایم: دا بنه وینا ده، خو دومره ده چه په عامه توگه د مخ او ورغوو بنکاره کول په عادت او عبادت لکه مونځ او حج کښه راځی، دے وجه نه صحیح داده چه استثناء دے دواړو سره لږیږی۔ په دے باندے دلیل د اسماء (دغه پورتنی) حدیث دے۔ بیا فرمائی: د احتیاط له مخه دا قوی خبره ده او په دے کښه د خلکو د فساد لحاظ ساتل شوی، نو بنځه به د خپل ډول نه صرف ظاهري مخ او ورغوی بنکاره کوی۔

زموږ په علماؤ کښه ابن خویز منداډ ویلی دی چه کله بنځه ډولی وه او ددے په مخ او ورغوو بنکاره کولو سره فتنه جوړیده نو په دے باندے ددے پټول واجب دی۔ او که بنځه بوډی یا بدرنگه وه نو هغه خپل مخ او ورغوی بنکاره کولے شی۔

بیا فرمائی: زینت ظاهر هم وی او باطن هم۔ نو ظاهري ډول هر وخت هر چا دپاره مباح دے برابره خبره ده که محارم وی او که پردی۔ او مخکښه موند په دے کښه د علماؤ اختلاف ذکر کړی۔ او هر چه پټ ډول دے نو ددے بنکاره کول صرف هغه چاته روا دی د کومو نومونه چه الله تعالیٰ په دے آیت کښه اخستی دی یا د دوی قائم مقام وی۔

[تفسیر القرطبی: ۲۲۸/۱۲].

نو امام قرطبی ته وگوره چه هغه احتیاط په دے کښه گرځولې چه ښځه خپل مخ او ورغوی ښکاره کړی۔ او د ابن خويز منداد وينا د هغه خپل اجتهد دے۔

○ ابن جریر طبری د مفسرینو ویناگانو ذکر کولو نه پس فرمائی: په دے ټولو ویناگانو کښه حقه وينا د هغه چاده چه هغوی وائی: ددے نه مراد مخ او ورغوی دی۔ دارنگ په دے کښه رانجه، گوتمه، ښکړی او نکړیزه هم داخله دی۔ او زموږ ددے خبره دلیل دادے چه د ټولو علماؤ په دے اتفاق دے چه هر مونځ کونکے به په مانځه کښه خپل عورت پټوی، او د ښځه دپاره جائز دی چه خپل مخ او ورغوی په مانځه کښه ښکاره کړی۔ دارنگ هغه له ضروری دی چه ددے نه سیوا د بدن نوره برخه به پټوی۔ صرف په یو روایت کښه راغلی چه نبی ﷺ ښځه له دا مباح کړی چه هغه د خپلے لیچه نه نیمائی برخه ښکاره کړی، نو هر کله چه ددے ټولو علماؤ په دے اجماع ده نو ددے نه دا خبره معلومیږی چه ښځه له جائز دی چه د خپل بدن هغه برخه ښکاره کړی چه هغه عورت نه وی، لکه څنگه چه دا کار سره له جائز دے۔ ځکه کوم شے چه عورت نه دے نو د هغه ښکاره کول حرام نه دی۔ او هر کله چه ښځه له ددے ښکاره کول جائز شو نو ددے نه معلومه شوه چه دا اندامونه الله تعالیٰ په دے آیت کریمه کښه مستثنیٰ کړی دی چه:

﴿إِلَّا مَا ظَهَرَ مِنْهَا﴾ ځکه همدا اندامونه ددے نه ظاهر دی۔

[تفسیر الطبری: ۹۴/۱۸]

○ شیخ الاسلام ابن تیمیّه د دغه آیت کریمه ذکر کولو نه پس فرمائی:

الله سبحانه وتعالیٰ نارینه او زنانه دواړو ته د نظر ښکته کولو او عورتونو حفاظت کولو امر کړے، لکه څنگه ئے چه دوی ټولو ته د توبه امر کړے۔ او زنانو ته ئے په خصوصی توگه د پردے کولو امر کړے، او دا چه دوی به خپل زینت صرف خپلو خاوندانو او هغه چاته ښکاره کوی کوم چه الله تعالیٰ په دے آیت کښه ذکر کړی دی۔ او د ﴿مَا ظَهَرَ مِنْهَا﴾ یعنی ظاهري زینت نه مراد ظاهري جامه دی چه ښځه دپاره ددے ښکاره کول جائز دی، هر کله چه په دے کښه بل څه ناروا خبره نه وی، ځکه ښځه دپاره ددے ښکاره کولو نه بغیر چاره نشته۔ او دا د ابن مسعود رضی الله عنه او د امام احمد مشهور قول دے۔

او ابن عباس رضی اللہ عنہ وائی: د ظاهری زینت نه مراد مخ او دواړه لاسونه دی۔ اودا د امام احمد دویم قول دے۔ او د علماؤ د یو په ډله لکه شافعی وغیره وینا ده۔ او الله سبحانه وتعالیٰ بنځو ته حکم کړې چه دوی د خپل پرونی رازوړند کړې دے دپاره چه ونه پیژندل شی او تکلیف ورته ونه رسیږي، نو دا هم د اولنی قول دپاره دلیل دے۔ عبیدة السلیمانی او نورو ذکر کړې چه د مسلمانانو بنځو به د خپلو سرونو دپاسه په خپلو ځانونو باندے لوتے لوتے پرونی راچولی ووتردے چه د هغوی به صرف د لارے لیدلو دپاره سترگے ښکاره کیدلے۔ او په صحیح بخاری کښے ثابت دی چه محرمة ښځه د نقاب او دستانو اچولو نه منع شوی۔ دے نه معلومیږي چه نقاب او دستان په هغه بنځو کښے مشهور وے چه هغوی احرام نه دے تړلے، او ددے غوښتنه داده چه د بنځو مخونه او لاسونه دے پټ وی۔

بیائے د اصیلو بنځو د پردے او د وینځو د پردے یادوونه کړې او فرمایلی ئے دی: په صحیح بخاری کښے ثابت دی چه (نبی صلی اللہ علیہ وسلم کله د صفیه k سره واده وکړو نو صاحبو وویل: که نبی صلی اللہ علیہ وسلم په دے باندے پرده رازوړنده کړه نو دابه د مومنانو موروی، او که پرده ئے پرې رازوړنده نه کړه نو دابه وینځه وی۔ نو نبی صلی اللہ علیہ وسلم په هغه پرده رازوړنده کړه)۔ او په بنځو باندے به ئے پرده په دے وجه رازوړندوله چه د هغوی مخونه او لاسونه ښکاره نشی۔ او حجاب (پرده) په اصیلو بنځو پورے خاص ده، نه په وینځو پورے۔ لکه چه دا د نبی صلی اللہ علیہ وسلم او د هغه د خلفاؤ په زمانه کښے سنت او عادت وو چه اصیلے (ازادے) ښځے به پرده کوله او وینځه به پرده نه کوله۔ عمر رضی اللہ عنہ به چه کله یوه وینځه ولیدله چه پرده به ئے کوله نو هغه به ئے وهله او ورته فرمایلی به ئے: اے ککړې! آیات د اصیلو بنځو سره مشابهت کوی! نو د وینځه به سر، لاسونه او مخ ښکاره کیدے۔

[مجموع الفتاوی: ۳۷۱/۱۵]

شیخ البانی د شیخ الاسلام ابن تیمیة په دے خبره رد کړې چه د اصیلے او د وینځه د پردے تر مینځه فرق دے، او د نبی کریم صلی اللہ علیہ وسلم زمانے ته ئے ددے سنت نسبت کول ناشنا گنړلی دی، او هغه وائی: که دا خبره په نص صریح کښے راغله وے نو بیا خودا د اختصاص دپاره پوره دلیل وو۔ [جلباب المرأة المسلمة، ص: ۹۵]۔

حافظ ابو الحسن بن القطان الفاسی هم دا غوره کړې چه ښځه له د مخ او ورغوو ښکاره

کول جائز دی څنگه چه د نبی ﷺ او روستنو زمانو کښه عادت را روان ده، لکه چه دا خبره تفصیلی طور سره شیخ البانی ذکر کړی، او په ده باره کښه ئه د ابن عباس رضی الله عنه تفسیر غوره کړی۔

[النظر فی أحكام النظر: ۲/۱۴، جلاب المرأة المسلمة، ص: ۵۲].

او د ابن مسعود رضی الله عنه د وینا نه ئه جواب کړی چه په صحابه کرامو کښه دده نه علاوه بل هیچا دا وینا نه ده کړی۔ بله دا چه: دده آیت کریمه دروستنی برخه سره د هغه دغه وینا سمون نه خوری، ځکه الله تعالی فرمائی: ﴿وَلَا يُبْدِينَ زِينَتَهُنَّ إِلَّا لِبُعُولَتِهِنَّ﴾ (او ښځه به خپل ډول نه ښکاره کوی مگر خپلو خاوندانو ته)۔

نو اوله زینت بعینه دویم زینت ده، ځکه معرفه چه دوباره معرفه ذکر شی نو دویمه بعینه اولنۍ وی، نو بیا خو دده دا معنی شوه چه پلاران او هغه څوک چه په دغه آیت کښه ذکر شوی، دوی لپاره جائز نه دی چه د ظاهري جامو نه سیوا د ښځه د زینت نورو ځایونو ته وگوری! (حالانکه دا خبره درست نه ده)۔

دا وجه ده، ابو بکر جصاص فرمائی: د ابن مسعود رضی الله عنه دا وینا چه د [مَا ظَهَرَ مِنْهَا] نه مراد جامه دی، دا هیڅ معنی نه لری، ځکه دا خبره معلومه ده چه دلته ذکر د زینت ده او مراد تره د زینت اندام ده۔ ځکه ښځه د خپل ډول او سینگار سامان سره ته ښکاره کوله شی په ده شرط چه هغه ئه نه وی اغوستی، لکه گانړه، پانزیب، امیل۔ نو معلومه شوه چه د زینت نه مراد د زینت ځایونه دی، لکه ورپسې فرمائی: ﴿وَلَا يُبْدِينَ زِينَتَهُنَّ إِلَّا لِبُعُولَتِهِنَّ﴾ نو دلته د زینت نه مراد د زینت ځایونه دی۔ ده وجه نه ده نه جامه اخستل هیڅ معنی نه لری، هرکله چه دده صرف جامه ښکاری او د بدن بله هیڅ یوه برخه ئه نه ښکاری، لکه څنگه چه دا په هغه وخت کښه هم لیدل شوی چه ښځه دا اغوستی نه وی۔

[أحكام القرآن للحصاص: ۳/۳۱۶].

۳ - دریم آیت: الله تعالی فرمائی:

﴿إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا﴾ [۵۷] وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا اكْتَسَبُوا فَقَدْ احْتَمَلُوا بُهْتَانًا وَإِثْمًا مُّبِينًا [۵۸] يَأْتِيهَا النَّبِيُّ قُلُوبًا لَّازَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَذْنَى أَنْ يُعْرِفْنَ فَلَا يُؤْذِينَ وَكَانَ

اللَّهُ غَفُورًا رَحِيمًا ﴿٥٩﴾ [احزاب].

(اے زما نبي! ته خپلو ښځو ته او خپلو لونړو ته، او د مومنانو ښځو ته ووايه چه دوى د خپلو خادرونو برخه په خپلو ځانونو اچوى، دا دې خبرې ته زيات نږدې ده چه دوى به پيژندلې كيږي او دوى ته به هيڅ تكليف نه رسول كيږي، او الله ډير بخښونكې، بيحده مهربان دى).

ابو الحسن بن القطان فرمائي:

سوال: هر كله چه ښځې دپاره د هغه مخ او ورغوى ښكاره كول معاف دي - اكر كه هغه د خپل وس مطابق په پردې كولو ماموره ده - دا د دغه پورتنى آيت كريمه ﴿يَا أَيُّهَا النَّبِيُّ قُلْ لِّأَزْوَاجِكَ﴾ خلاف معلومېږي.

جواب: د غټ پړونى رانزدې كولو داسې معنې ممكنه ده چه هغه زموږ د خبرې سره تعارض نه لري، هغه دا چه ددې معنې داده چه مومنانې ښځې به خپل ځانته پړونى په داسې طريقه سره رانزدې كوي چه د هغه سره اميلونه او والى ښكاره نشي. لكه الله تعالى فرمائي: ﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ (خامخا دې دوى خپلې لوپټې په خپلو گريوانونو باندې راواچوي).

ځكه دغه آيت كښې د پړونو رانزدې كول ذكر مطلق شوى، نو كله چه ددې نه يو قسم رانزدې كيدل واخستې شي نو د ذمه واري نه انسان وځي. او ددې رانزدې كولو نه هر قسم رانزدې كول مراد نه دى.

[احكام النظر فى احكام النظر: ٢/٢٤، لأبى الحسن بن القطان، جلياب المرأة المسلمة، ص: ٥٧، للألبانى].

ابو حيان اندلسي هم په هغه چا رد كړې چه هغوى د وينځې او د اصيلې ښځې په پرده كښې فرق كړې، هغه په خپل تفسير كښې فرمائي:

ظاهره داده چه ﴿نِسَاءَ الْمُؤْمِنِينَ﴾ (د مومنانو ښځې) وينځو او اصيلو دواړو ته شامل دې، بلكه په وينځو كښې فتنه ډيره ده ځكه د دوى تصرفات او كارونه ډير وړي، په خلاف د اصيلو ښځو نه، دې وجه نه څوك چه وينځې د ښځو د عموم نه وباسي نو هغه به واضح دليل پيش كوي.

[تفسير البحر المحيط: ٢٥٠/٧].

دا خبره دده نه مخکښه ابو الحسن بن قطان کړې۔

امام ابن حزم فرمائی: پاتې شو د وینځې او اصیلې ښځې تر مینځه فرق کول، نو د الله دین یو دې او خلقت او طبیعت په وینځو او اصیلو دواړو کښه یو شان دې، ترڅو چې ددې دواړو تر مینځه په فرق کولو باندې نص راشي نو بیا به د هغه مطابق عمل کیږي۔

او هغه خلك خطاشوی دی چې هغوی په دې آیت کریمه کښه وائی: ﴿يَذْنِبْنَ عَلَيْهِنْ مِنْ جَلَابِیْهِنَّ ذَلِكْ اَذْنٰی اَنْ یُّعْرِضْنَ فَلَا یُؤْذِنَنَّ﴾ چې الله تعالی ددې امر ځکه کړې چې فاسقانو خلكو به د خپل فسق د وجه ښځو ته راپېښیدل، نو اصیلو ښځو ته امر وکړې شو چې دوی غټ پروڼی واغوندی دې دپاره چې فاسقانو ته پته ولږي چې دوی اصیلې دی نو بیا به ورته تعرض نه کوي۔

مونږ ددې فاسد تفسیر نه بیزاره یو، او دا دیو عالم خویدل یا دیو فاضل او عاقل غلطی، یا د دروغ ژن فاسق سړی افتراء گڼو۔ ځکه ددې نه خو دا معلومېږي چې الله تعالی فاسقان خلك د مسلمانانو په عزتونو باندې راپېښی دی۔ حالانکه دا یو مصیبت دې۔ ځکه د ټولو مسلمانانو په دې اتفاق دې چې اصیلې ښځې سره زنا کول داسې حرام دی څنگه چې د وینځې سره حرام دی، دارنگ کوم کس چې د اصیلې ښځې سره زنا وکړي، هغه له به داسې حد ورکولې شي څنگه چې د وینځې سره زنا کونکي له حد ورکولې شي، دارنگ اصیلې ښځې ته راپېښیدل داسې حرام دی څنگه چې وینځې ته راپېښیدل حرام دی، په دې کښه هیڅ فرق نشته۔ هم دا وجه ده چې د رسول الله ﷺ نه پس د هر چا خبره به هله د عمل وړ وي کله ئې چې رسول الله ﷺ ته منسوب کړي۔

[المحلی لابن حزم: ۲/۲۴۷، مسأله نمبر: ۲۴۹]۔

شیخ البانی فرمائی: ابن حزم هغه اثر ته اشاره کوي کوم چې د عمر فاروق - رضی الله عنه - نه نقل دې چې هغه د وینځې او اصیلې ښځې تر مینځه په پرده کښه فرق کړې۔ دا آثار زیلعی بیهقي او ابن ابی شیبې ذکر کړي دي۔

[نصب الراية: ۱/۳۰۰، السنن الکبری: ۲/۲۲۶، المصنف لابن ابی شیبې: ۲/۲۸]۔

بیا شیخ البانی فرمائی: د عمر بن خطاب رضی الله عنه په دې حقله راغلي آثار صحیح دي۔ او ابن حزم روستو په [المحلی: ۳/۲۲۱] کښه په ډاگه ویلي چې په دې باندې دا آثار پټ نه دي

پاتے شوی۔ خو هغه وائی: د رسول الله ﷺ نه سیوا د بل هیچا خبره دلیل نه دے۔ او ابن حزم د خپل تائید دپاره د عائشے k حدیث ذکر کړې چه (نبی ﷺ هغه کره ورغے نو د هغه یوے وینځه پرده وکړه، نبی ﷺ وفرمایل: آیا دا بالغه شوم؟ خلکو ویل: هو! نو نبی ﷺ د خپل پتکی نه خه برخه پریکړه او وے فرمایل: په دے ځان پت کړه)۔

دا حدیث ابن ماجه [۲۱۴/۱] او ابن ابی شیبه [۲/۲۷/۲] په ضعیف سند سره ذکر کړې۔

په دے کښه عبد الکريم بن ابی المخارق راوی ضعیف دے۔

خلاصه

○ د ابن عباس، ابن عمر، سعید بن جبیر، عطاء، ابراهیم نخعی او نورو فتویٰ داده چه ښځه لپاره خپل مخ او دواړه ورغوی ښکاره کول جائز دی۔ او ددے نه سیوا نور اندامونه به پت ساتی، د دغه پورتنو دلائلو د وجه نه۔

لکه دا مضمون امام ابن حزم په [المحلی: ۲/۲۴۷] کښه په تفصیلی توگه ذکر کړې او دا فتویٰ ئه ورکړې او ځینے نصوص ئه په دے حقله ذکر کړې۔ دغه شان حافظ ابو الحسن بن القطان هم دا فتویٰ لری۔

شیخ البانی په دے حقله یوه مستقله رساله لیکلې، او د حجاب (پردے) د مسئلے دپاره ئه اته (۸) شرطونه لیکلي:

- ۱ - د مخ او دواړو ورغو نه علاوه د ښځه ټول بدن به پت وی۔
 - ۲ - جلباب (د سر نه واخله قدمونو پورے برقع) به بذات خود ډولی نه وی۔
 - ۳ - جلباب (یا خادری) به نرئ نه وی بلکه مضبوطه به وی۔
 - ۴ - تنگه به نه وی بلکه فراخه به وی۔
 - ۵ - خوشبویه او عطرینه به نه وی۔
 - ۶ - د نارینه د لباس سره به مشابه نه وی۔
 - ۷ - د کافرو ښځو د لباس سره به مشابه نه وی۔
 - ۸ - د شهرت لباس به نه وی۔
- او په دے باره کښه ئه د دلائلو په ذکر کولو کښه ښه خواری کړې ده۔

او د اے فرمایلی چه : بنځه لپاره مخ او ورغوی پتول مستحب دی، په هغه واجب نه دی۔ ځکه که مونږ پرې دا واجب وگرځوو نو ډیر هغه احادیث او قوی دلائل به مونږ ضائع کړو، کوم چه په دې باره کښه راغلی۔ او مونږ به په دین کښه په غلو کښه واقع شو۔ او همدا خبره ملا علی قاری او امام نووی غوره کړې۔

[المرقاة : ۶/۱۹۷، شرح مسلم للنووی]۔

○ زه وایم : د مخکښه نه معلومه شوه چه حجاب او شرعی پرده په یو څو قسمه ده :

اول قسم پرده : دا چه بنځه خپل شخص او بدن ټول پټ کړی۔

په دې باندې دلیل د الله تعالیٰ دا وینا ده :

﴿وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ﴾

(کله چه تاسو ددې بیبیانو نه څه سامان غواړئ نو د پردې نه اخو اے ترې غواړئ)۔

او نبی ﷺ فرمائی : [الْمَرْأَةُ عَوْرَةٌ فَإِذَا خَرَجَتْ اسْتَشْرَفَهَا الشَّيْطَانُ]

(بنځه ټول په ټوله عورت دې، نو کله چه دا د کوره ووځی نو شیطان ئې د خلکو په نظر کښه نیغه نیغه کوی)۔

دارنگه په کور کښه د بنځه مونځ کول بهتر دی۔ او داسه نور دلائل شو۔

خو په بنځه باندې دا قسم پرده کول واجب نه دی، ځکه ددې هیڅوک قائل نه دی۔

دویم قسم پرده : چه بنځه د پردو سړو نه ټول بدن پټ کړی، سره د مخ او د دواړو

ورغوو نه۔ په دې باندې مخکښه دلائل ذکر شو۔ چه یو د هغه نه دا ارشاد د نبی ﷺ دې

چه سودې - رضی الله عنها - ته ئې فرمایلی وو : [اِحْتَجِبِي مِنْهُ] (دده نه پرده کوه)۔

دارنگه نبی ﷺ فرمائی : محرمه بنځه به نه مخ پټوی او نه به دستانه اچوی)۔

دارنگه حدیث کښه دی : (مؤمنانو بنځو به پرده کوله کله به چه په دوی باندې قافله

تیریدله)۔

خو آیا دا قسم پرده په بنځو واجب ده او که نه ؟ نو ظاهره داده چه واجب نه ده، ځکه

مخکښه ډیر دلائل ذکر شو چه بنځه خپل مخ او ورغوی ښکاره کولې شی۔

دریم قسم پرده : چه د مخ او ورغوو نه سیوا خپل ټول بدن پټ کړی۔ خو دې دپاره

شروط دی، هغه دا چه : د پردو سړو مخامخ به ډول نه کوی۔ او په غیر د ضرورت نه به نه

وځی۔ او خلك به په فتنه كښې نه اچوی۔

نو اول قسم پرده بهتره ده۔ دویم قسم سنت ده۔ او دریم قسم واجب ده۔ واللہ اعلم۔

○ دے وځې نه د ورور ښځې (ورندار) ته او د تره لور او د ماما لور او د ترور لور وغیره ته

ورتلل جائز دی خو په دے لاندینو شرطونو سره :

اول شرط : چه دغه ښځو سره به مصافحه نه کوی، ځکه دوی سره مصافحه کول حرام

دی۔ عائشه k فرمائی : (قسم په الله ! د رسول الله ﷺ لاس د پردی ښځې د لاس سره نه

دے لږیدلے)۔

دویم شرط : دے ښځو سره به یواځې کیږي نه۔ بلکه د نورو محارمو سره به دوی ته

ورځی۔ لکه مخکښې د عقبه بن عامر ؓ په حدیث کښې تیر شو چه رسول الله ﷺ

وفرمایل : (تاسو په ښځو باندې مه ورننه وځی۔ نو د انصارو یو سړی عرض وکړو، د لیور

په باره کښې څه وائے؟ وے فرمایل : لیور خو مرگ دے۔

[صحیح بخاری : ۷۸۷/۲، صحیح مسلم : ۲۱۶/۱، ترمذی : ۲۲۰/۱]۔

امام ترمذی فرمائی : ددې حدیث مقصد دادے چه پردو ښځو سره یواځې والے مه

اختیاروی، لکه بل حدیث کښې دی : (کوم سړې چه د ښځې سره یواځې شی نو شیطان ئے

خامخا دریم ګړے وی)۔ یعنی لیور به د ورنندار سره یواځې والے نه کوی۔

په بخاری او مسلم کښې د ابن عباس ؓ په حدیث کښې دی : (څوک چه په الله او په ورځ د

آخرت ایمان لری، نو هغه دے د ښځې سره نه یواځې کیږي او نه دے د هغې سره شریک سفر

کوی، مګر که هغې سره محرم وی)۔

دارنگ د عبد الله بن عمرو ؓ په حدیث کښې مخکښې تیر شو چه : بیا رسول الله ﷺ د

منبر د پاسه ودریده او وے فرمایل : هیڅ یو سړې دے د نن ورځې نه پس هغه ښځې کره نه

ورځی چه د هغې خاوند په کور کښې نه وی، مګر که د هغه سره یو یا دوه کسان وی۔

[صحیح مسلم : ۲۱۶/۲، احمد : ۱۷۱/۲، بیهقی : ۹۰/۷]۔

امام نووی فرمائی : ددې حدیث د ظاهر نه معلومیږي چه دوه او درې سړې د پردی ښځې

سره خلوت کولے شی۔

ددې دواړو حدیثونو نه د عادت په توګه مخ ښکاره کول معلومیږي۔

دریم شرط : سر په به تورن او تهمتې نه وی، ځکه د فتنې او تهمت والا سر په د کوره وښکل واجب دی، لکه څنگه چه نبی اکرم ﷺ (هیت) نومې هیچرا د کوره وښکله وو۔ دې وجې نه ابن تیمیه رحمه الله نه د هغه سړی په باره کښې پوښتنه وشوه چه هغه خپله ورنډار یا تره یا ترور لوریانو کره ورځی، دا ورله جائز دی او که نه ؟

هغه په جواب کښې وفرمایل : دغه ښځې سره خلوت کول جائز نه دی، البته که د خلوت او تورن کیدو نه په غیر د نورو محارمو سره ورځی نو دا جائز دی۔

[مجموع الفتاوی : ۹/۳۲]۔

طوړم شرط : ښځه به په پرده کښې وی، د مخ او ورغوو نه سیوا نور بدن به نه ښکاری، دارنگ خوشبوئ به نه وی استعمال کړی او ډول سینگار به نه هم نه وی کړې۔ لکه چه مخکښې تیر شو۔

پنځم شرط : سر په به ورته نیغ نیغ نه گوری او نه به ښځه سړی ته نیغ نیغ گوری، ځکه الله تعالی د نظر ښکته ساتلو امر کړې، او ددې فوائد او نقصانات نه بیان کړی۔

په دې پورتنو شرطونو باندې دغه پورتنو ښځو ته ورتلل جائز دی۔ او ددې په جواز باندې بل دلیل دا هم دې چه زیاتره خلک دې کار ته حاجت لری، ځکه په یو کور کښې وروڼه شریک وسیږی، او په ورنډار باندې نه نظر لږی، نو مخ او ورغوی پټولو کښې ډیر تکلیف وی۔ نو ځکه شریعت ددې اجازه ورکړې۔ د شریعت بنیاد په یسر او سهولت دې۔

دارنگ الله تعالی فرمائی : ﴿فَمَنْ اضْطُرَّ فِي مَخْمَصَةٍ غَيْرَ مُتَجَانِفٍ لِإِثْمٍ فَإِنَّ اللَّهَ غَفُورٌ رَحِيمٌ﴾ (څوک چه په لوړه کښې پریشان شو او گناه ته کړیدونکې نه وو، نو بیشکه چه الله ښونکې مهربانه دې)۔

دا د محققینو علماؤ رائے او وینا ده۔

او جمهور علماء وائی : ښځه باندې مخ او دواړه لاسونه پټول د لیور او د نورو پردو سړو نه واجب دی۔ او پردو سړو په مخکښې مخ او لاسونه ښکاره کول جائز نه دی۔ دلیل دا بیانوی چه مخ او لاسونه ښکاره کول د فتنې او حرامو کښې د غورزیدو سبب گرځی، نو ځکه ددې پټول واجب لغیره دی۔ خو تا مخکښې ددې خبرې حیثیت وپیژندۀ۔

دا خو د مخ او ورغوو حکم دې۔

هر چه قدمونه دی، نو مخکښه په مسئله نمبر (۶۱۲) کښه تیر شو چه راجحه داده چه قدمونو پاسنی طرفونه عورت ده، نه دننه طرفونه۔ او دا د شیخ الاسلام ابن تیمیّه وینا ده۔ او په ده بانده د ام سلمه k حدیث دلیل ده، چه ده عرض وکړو (نو بیا به ښځه د خپلو لمنو سره څه کوی؟ نبی ﷺ وفرمایل: (د نیمائی پونډی نه به نه) یو لیشت ښکته زورندوی، هغه عرض وکړو، بیا خوبه د دوی قدمونه ښکاره شی! نبی ﷺ وفرمایل: نو بیا ده دا یو گز ښکته زورند کړی، دده نه به نه نه زیاتوی)۔

[ترمذی: ۲۲۳/۴، نسائی: ۵۳۳۶، مشکاة: ۳۷۴/۲، حدیث صحیح]۔

امام شوکانی فرمائی: حدیث نه معلومه شوه چه ښځه له د قدمونو پتول واجب دی۔
[نیل الأوطار: ۵۷/۲]۔

نو ثابت شوه چه ښځه دپاره اخستل، خرڅول، سرو سره خبره کول، گواهی اداء کول، د کوره وتل، دا هر څه د ضرورت په وخت جائز دی۔ او شرط داده چه د فتنه نه به په امن وی، دارنگه پورتنی شرعی حجاب او پرده به نه اختیار کړی وی۔

دا خبره یاده لره: چه د حجاب په باره کښه راغلو حدیثونو کښه هیڅ تعارض او تناقض نشته۔ په ده شرط چه ته دا خبره وپیژنه چه یو د نبی اکرم ﷺ د بیبیانو پرده ده، او بله د نورو مومنانو ښځو پرده ده۔ دارنگه په ده کښه د نبی ﷺ او د نور امت ترمینځه فرق ده، لکه دا خبره د حافظ ابن حجر، د ابن بطال او امام ابوداود په کلام کښه تیره شوه۔
○ زما په نیز راجحه داده: چه ښځه ده په بازارونو کښه مخ نه ښکاره کوی، ځکه په ده کښه ضرورت نشته ده۔ البته د خپلوانو په ملاقات کښه ضرورت شته ده۔

ښه سوچ وکړه، تادی مه کوه، ځکه دا ډیره مهمه مسئله ده۔

[وصلی الله علی نبینا محمد وآله وصحبه أجمعین]۔

دستانو سره موند کول

۶۲۸ - سوال: په مانځه کښه دستانه اچول څه حکم لری؟ خاصکر کله چه څوک

امامتی کوی؟

جواب: نارینه اوزنانو دواړو دپاره په مانځه کښه او مانځه نه بهر دستانه اغوستل جائز

دی او په دې حالت کښې امامتی کول جائز دی، ځکه دیته کله د یخنی وغیره لږه کولو دپاره ضرورت راپېښېږي، او ددې نه صرف د احرام په حالت کښې منع راغلی. دارنگ د ښځې دپاره په مانځه کښې دستانه اغوستل واجب نه دی ځکه په دې امر نه دې راغلی.

[الفتاویٰ الإسلامية: ۲۹۷/۱].

تائی او پتلون اچولو حکم

۶۲۹ - سوال: په مانځه کښې او مانځه نه بهر پتلون او تائی (یوه ټوټه چه مری ته رازور بندولې شی) اغوستل جائز دی او که نه؟ په داسه حال کښې چه نن صبا تائی اچول د نصاراؤ شعار او خاصه ښځه گرځیدل ده.

جواب: دلته درې مسئلې دي. (۱) ښځو دپاره پتلون اغوستل. (۲) نارینه و دپاره پتلون اغوستل. (۳) دتائی حکم.

۱ - اوله مسئله: ښځو له پتلون اچول دگنډو وجو نه حرام دی:

اوله وجه: په پتلون اغوستو سره د ښځې د بدن تحدید کیږي او هغه ټک راوځي او پتلون په عامه توگه تنگ وي چه په دې کښې د بدن اندامونه جدا جدا راوتی ښکاري، دې وجه نه په دې کښې ښځه داسه ښکاري لکه بریده. او دا د فتنې او فساد ذریعه گرځي.

دویمه وجه: په پتلون اغوستو کښې د ښځو مشابهت د سړو سره راځي. او نبی ﷺ (په هغه سړو لعنت ویله چه هغوی د ښځو سره مشابهت اختیاروي، او په هغه ښځو لعنت ویله چه هغوی د سړو سره مشابهت اختیاروي).

[هیئة کبار العلماء: ۸۳۹/۲].

دریمه وجه: په دې کښې د کافرو ښځو سره مشابهت دی. او دا هم حرام دی.

نو په ښځه واجب دی چه داسه خادری او پروڼه واچوی چه د سر نه تر قدمونو پورې پکښې پټه وي، لکه مخکښې دا په (۶۲۵) نمبر مسئله کښې تیره شوه.

دې وجه نه ښځې له پتلون اچول جائز نه دی. د افسوس خبره داده چه نن صبا مسلمانانو ته په لباس کښې د کافرانو عادتونه راننوتی دی. ددې وجه په دین کښې د فقاقت کمیدل او د خواهشاتو غلبه ده. واللہ المستعان.

دویمه مسئله: د نارینه و دپاره د پتلون اچولو حکم هم دادې چې دا جائز نه دے، ځکه په دے سره د سړي د اندامونو تحدید کیږي (نیغ نیغ راوځي) او سره پکښه داسه ښکاری لکه برینډ، دده روستنې برخه پکښه بیخي په تحدید سره ښکاره کیږي، حالانکه عورت پتول لکه څنگه چې ښځه له واجب دی، سړي له هم واجب دی۔ الله تعالیٰ د فرجونو او شرمگاھونو په پتولو امر کړې، لکه فرمائی: ﴿وَالَّذِينَ هُمْ لِغُرُوجِهِمْ حَافِظُونَ﴾ (مومنان هغه خلک دی چې دوی د خپلو شرمگاھونو حفاظت کونکي دی)۔

د شرمگاه حفاظت د زنا، نه هم کیږي او د برینډولو او عورت تحدید کولو نه هم وی۔
○ بله داچه په پتلون اغوستو کښه د کفارو سره مشابهت دے، ولې دا نن صبا د هغوی خاص لباس دے۔ حالانکه کافرانو سره مشابهت اختیارول حرام دی، خصوصاً د لباس په حقله، ځکه لباس په زړه باندې ډیر اثر کوی۔

دا وجه ده، شیخ الاسلام ذکر کړي چې کافرانو سره ځان مشابه کول حرام دی، بلکه لازمه ده چې مونږ د صحابه کرامو او اولنو عربو اقتداء وکړو، هغه فرمائی: امام بخاری په خپل صحیح کښه د عمر بن خطاب رضی الله عنه نه نقل کړي چې هغه د فارس په ښارونو کښه وسیدونکو مسلمانانو ته لیکلي وو چې: تاسو د مشرکانو د لباس اغوستو نه ډډه وکړئ۔ نو دا د مشرکانو د هر ډول لباس نه د مسلمانانو منع کول دی۔

امام احمد په مسند کښه د عمر بن خطاب رضی الله عنه نه نقل کړي چې هغه فرمائی: تاسو لنگ او خادر اغونډئ او خپلې پخپو کوي او موزې او پرتوگونه اغونډئ او تیوپونه وهئ (پهلوانی کوي) او سخت ژوند اختیار کړئ او ښه ولئ او د معد بن عدنان یعنی عربو (زیگ) لباس خپل کړئ او د عجمو لباس پریدئ او ریښمو نه ځان وساتئ ځکه رسول الله صلی الله علیه وسلم دے نه منع کړې او فرمایلي ئې دي چې تاسو ریښمو نه اغونډئ سیوا د دومره اندازې نه، او رسول الله صلی الله علیه وسلم خپلو دوو گوتو سره اشاره وکړه۔ او امام احمد په خپل سند سره د ابو عثمان نه نقل کوي چې دا وائی: مونږ ته د عمر رضی الله عنه خط په داسه حال کښه راغی چې مونږ د عتبه بن فرق د سره وو، په هغه کښه دا وو چې: اے عتبه بن فرقده! تاسو د خوش عیشي او د مشرکانو د لباس او د ریښمو د لباس نه خپل ځانونه وساتئ۔

نو دلته عمر رضی اللہ عنہ د بنو معد بن عدنان د لباس امر کړې او دا د عربو لباس دے، او د عجمو او د مشرکانو د لباس نه ئے منع کړې، او دا عامه خبره ده۔ او مخکښه تیر شو چه دا په یو مرفوع حدیث کښه هم راغلی۔

[انظر هذا الأثر في المصنف لعبد الرزاق : ۸۴/۱۱، رقم : ۱۹۹۹۳، بخاری ۵۸۲۸، ۸۶۷/۲، مسلم، فتح الباری : ۲۳۴/۱۰].

نو په دے حدیث کښه د لنگ او خادر او پرتوگ اچولو امر شوی او پتلون اچونکے ددے نه اعراض کونکے دے۔ او په دے کښه د ټولو مشرکانو د لباس اچولو نه منع شوی۔

○ بله داچه د پتلون پینځه په عامه توگه اوږدے وی او په مانځه کښه او مانځه نه بهر انسان په دے کښه خپله گیتۍ پټه کړې وی، حالانکه دا کار حرام دے، نو یواځه همدا وجه هم ددے د حرمت دپاره کافی ده۔

○ دارنگ پتلون د هغه اولنو عربو لباس نه وو، د کومو د لباس خپلولو چه مونږ ته امر شوی۔

○ دارنگ پتلون اچول د متقیانو او د علم اودین والو لباس نه دے۔ بلکه پتلون مونږ صرف په فاسقانو او هغه خلکو کښه لیدلے چه هغوی د فرنگیانو او عیسایانو او برتیش تایپ خلکو نه متاثره وی۔ [الْأَمَنْ رَحِمَ رَبُّكَ].

نو په دے دلاټلو کښه د سوچ کولو نه پس د دکتور محمد بن عبد الرزاق عمرو دا خبره خطا ده چه پتلون اچول مباح دی او په دے کښه د کفارو سره تشبه نشته، او د تشبه او مشابهت ترمینځه ئے فرق کړې۔

[کما فی أحكام اللباس والزينة ص : ۳۳۳].

د سعودی د مستقل کمیټۍ علماء فرمائی : په لباس کښه اصل اباحت دے، ځکه دا عادی شیان دی، الله تعالیٰ فرمائی : ﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ﴾ (ورته ووايه ! د الله تعالیٰ هغه زینت چا حرام کړې چه هغه ئے د خپلو بندگانو دپاره راویسته دے او پاکیزه رزقونه)۔

البته کوم شیان چه په شرعی دلیل سره د هغه حرمت ثابت وی نو هغه به ددے قاعدے نه بهر وی، لکه نارینه و دپاره ریښم شو او هغه لباس شو چه د نری والی په وجه په هغه

کښې د اخوانه عورت ښکاری او د خرمنه رنگ ښائی، یا هغه د تنگ والی په وجه عورت جدا جدا ښکاره کوی، ځکه په دې وخت کښې دا داسې دې لکه چه عورت ئې ښکاره کړې وې۔ او عورت ښکاره کول حرام دی۔

بیا د پتلون په باره کښې فرمائی: بهتره داده چه په هغه ښارونو کښې ئې وانه غوندې په کوم کښې چه رواج نه وې۔
[فتاویٰ اللجنة الدائمة: ۳/۳۰۸].

شیخ البانی د دوو وجهو نه د پتلون اغوستل حرام گنړی: یو د مشابهت د وجه، او بل د عورت د نیغ راوتو د وجه۔

فتاویٰ رشیدیہ [ص: ۷۰] کښې دی: د هندوستان په علاقه کښې پتلون د کفارو سره مشابهت حسابیږي، ځکه دا لباس دلته کښې رواج نه دې، البته د هغه ښارونو حکم جدا دې چرته چه پتلون هر انسان اغوندی۔

احسن الفتاویٰ [۳/۴۰۳] کښې دی: ښځې لپاره په هغه تنگه جامه کښې مونځ کول مکروه تحریمی دی چه په هغه کښې د هغه اندامونه بیل راوتی وې۔
[انظر رد المحتار: ۱/۳۸۱].

دارنگ هر هغه لباس مکروه دې چه هغه اندام مخصوصه بیل بیل راوباسی، یا خو په دې وجه چه نرې وی یا تنگ وی، اگرکه د مانځه نه بهر هم وی، ځکه دا د سلفو لباس نه وو۔ البته که عورت په دې وجه په جامه کښې دننه ښکاری چه جامه لونده شوې وی یا هواء وی، نو بیا بیله خبره ده۔

[شرح الدردير على مختصر الخليل: ۱/۹۲، أحكام اللباس والزينة ص: ۱۰۱].
نو په دې کښې په هغه چار د دې چه هغه پتلون ته مباح وائی، لکه د [کتاب اللباس والزينة] مؤلف شو۔

دریمه مسئله: تائی د نصاراؤ شعار او خاصه ښښه ده، نو د دې اچول جائز نه دی۔
امام ابو البرکات فرمائی: تائی اچول جائز نه دی ځکه که دا د صلیب په شکل وی نو بیا حرامه ده، او که د دې په شکل نه وی نو دا د کافرانو خاصه ښښه ده۔

[الفتاویٰ البرکاتية ص: ۲۹۵].

د سعودی د مستقل کمیټې علماء فرمائی: کافرو سره د مشابهت نه مراد په هغه عاداتو کښه مشابهت ده چه هغه دوی پورې خاص وی، دارنگ په هغه شیانو کښه مشابهت چه دوی په خپل دین کښه د ځانه جوړ کړی وی که هغه عقائد وی او که عبادات وی، لکه دوی سره په گیره خرټلو کښه مشابهت او د زنار په تړلو کښه مشابهت شو او په خټ کښه یا په کورونو کښه د صلیب په زوړندولو کښه یا په لاس کښه د صلیب په خال جوړولو کښه مشابهت شو۔

[فتاویٰ اللجنة الدائمة : ۳/۳۰۷].

احسن الفتاویٰ [۴۲۹/۳] کښه وائی: په ټائی کښه مونځ کول مکروه تحریمی دی۔

که د عورت ځینه برخه ئه ښکاره شوه نو مونځ فاسد ده او که نه؟

۶۳۰ - سوال: یو سړی مونځ کوی او د عورت څه برخه ئه ښکاره شی نو دده مونځ فاسد پیری او که نه؟ او که په دې حالت کښه دده خواته څوک نه وی نو هم فاسد پیری او که نه؟
جواب: په مانځه کښه د عورت هیڅ یوه برخه ښکاره کول جائز نه دی، مونځ فرض وی که نفل۔ او د سړی د عورت اندازه د ثامه نه تر زنگون پورې ده۔ نو دا برخه پټول ضروری دی او کله چه د زنگون یا دده نه پورته څه برخه ښکاره شی نو مونځ باطل ده، برابره خبره ده که مونځ کونکې یواځې وی یا د چا په خوا کښه وی بلکه که په توره تیاره کښه هم وی۔ او عورت به داسه پټوی چه ښکاره څرمن به ئه نه ښکاری، نو داسه لباس اغوستل د عورت پټولو دپاره کافی نه دی چه هغه نرم او شفاف وی یا لنډ وی چه درکوع یا سجدې په وخت ئه ترې د کوناتو دپاسه برخه یا د پتلون یا د زنگون څه برخه ښکاری۔ او برابره ده که لباس وړوکه لنگ او پرتوگ وی یا چوغه یا څادر یا تولیه وغیره وی۔

[انظر الفتاویٰ الإسلامية : ۱/۳۸۶].

خو دا هله چه سړی په یو داسه لباس اغوستلو باندې قادر وی چه د هغه عورت پټ کړی۔ او که انسان داسه مسکین او غریب وی چه د لباس لږه برخه ورته ملاویری یا معذور وی، نو دده مونځ په هر حالت کښه صحیح ده۔ ځکه په صحیح بخاری کښه ثابت شوی ده چه اصحاب صفه ؓ به لنډ لنگونه تړل نو نبی اکرم ﷺ به ښځو ته امر کولو چه دوی

خپل سرونه تر هغه وخته پورې د سجدې نه نۀ پورته کوی ترڅو چه سپړی لا نیغ ناستی نۀ وی، دې دپاره چه هسې نه د ښځو نظر د نارینه و په عورتونو باندې ولږی۔ او نبی ﷺ دغه کسانو ته دا امر نۀ کولو چه دوی دې د جماعت مانځه ته نۀ راځی او نۀ ئې ورته د مونځ راگرځولو امر کړې۔

○ او دا خبره یاد لره چه کله په مانځه کښې عورت ښکاره شی نو که لږ وی او که ډیر، مونځ فاسد دې۔ او احنافو سره په دې خبره هیڅ دلیل نشته چه دوی وائی : که د عورت څلورمه برخه د درې سبحان الله ویلو په اندازه ښکاره شوه نو مونځ خرابیږی۔ په فقه حنفی کښې دا «څلورمه برخه» ډیر زیاتې دی۔

بنا په دې په هغه جامو کښې مونځ نۀ کیږی چه هغه د شفافیت او نری والی د وجه بدن، خصوصاً عورت او اوگې نۀ پټوی۔ البته که ددې جامو لاندې هغه کپړه واغوندی چه هغه بدن پټوی نو بیا کیږی او دا حکم نارینه او زنانو دواړو ته شامل دې۔
[الفتاویٰ الإسلامية : ۱/ ۲۷۱]۔

مانځه دپاره عورت پټول شرط دی

۶۳۱ - سوال : د مانځه دپاره عورت پټول شرط دی او که نه ؟

جواب : د علماؤ په دې اتفاق دې چه په هر صورت کښې عورت پټول فرض دی، خو په دې کښې اختلاف دې چه د مانځه د صحت دپاره د عورت پټول شرط دی او که نه ؟
نو د جمهورو علماؤ په نیز د مانځه دپاره عورت پټول شرط دی، په دې شرط چه په دې باندې قادر وی۔ دې وجه نه څو که چه خپل عورت پټول پریږدی او دغسې مونځ وکړی نو دده مونځ فاسد دې، برابر خبره که بریند شوی عورت ډیر وی او که لږ، او برابر خبره ده که دا عورت د نارینه وی او که د زنانه، او برابر خبره ده که دا انسان د خلکو مخامخ مونځ کوی او که یواځې وی۔

(۱) جمهورو علماؤ دپاره دلیل دا آیت کریمه دې : ﴿ خُذُوا زِينَتَكُمْ عِنْدَ كُلِّ مَسْجِدٍ ﴾ (تاسو د هرې سجدې په وخت خپل لباس خپل کړئ)۔
په دې کښې امر د وجوب دپاره دې، او دا آیت کریمه اگر که د طواف په باره کښې نازل

شوی خو ددې الفاظ عام دی، مانځه ته هم شامل دی۔

(۲) د عائشې k په حدیث کښې دی، رسول الله ﷺ فرمائی: [لَا يَقْبَلُ اللَّهُ صَلَاةَ حَائِضٍ إِلَّا بِخِمَارٍ] (الله د بالغې جینې مونځ د لوپټې نه بغیر نه قبلوی)۔
[ترمذی: ۸۶/۱]۔

○ د ځینې مالکیانو رائے داده چه عورت پټول د مانځه دپاره شرط نه دی۔ خو د دوی دا رائے ضعیفه ده۔

[احکام اللباس والزينة ص: ۹۱، نهاية المحتاج: ۵/۲، الإقناع: ۱۰۵/۱، أحكام القرآن للحصاص: ۳۸/۳، کتاب الأم: ۷۶/۱]۔

امام بخاری فرمائی: په جامو کښې مونځ کول ضروری دی، ځکه الله تعالیٰ فرمائی: ﴿خُذُوا زِينَتَكُمْ﴾۔

په پليټو جامو کښې به مونځ کوی اوکه په برېنډه؟

۶۳۲ - سوال: کله چه جامه ټوله گنده وی یا ددې ځینې برخه گنده وی، نو په دې جامه کښې به مونځ کوی اوکه په برېنډه؟ اوکه په یو پليټ ځان باندې څوک جامه واچوی او مونځ پرې دپاسه وکړی نو ددې څه حکم دی؟
جواب: په پليټه جامه کښې مونځ نه کیږي او نه د پليټه جامه دپاسه مونځ کیږي، ځکه د پليټې نه پاکيدل د مانځه د صحيح کيدو دپاره شرط دی۔ او دلته دا شرط نه دی موجود۔

خو دا حکم هله دی چه کله بله پاکه جامه ورته ملاوېږي۔ اوکه بله پاکه جامه ورته نه ملاوېده نو بيا په دې کښې د علماؤ اختلاف دی۔ راجحه خبره داده چه: په همدې جامه کښې به مونځ کوی او په برېنډه به مونځ نه کوی۔ ځکه دا یو داسې شرط دی چه مونځ گذار ددې د پوره کولو نه عاجزه دی، نو دا شرط دده نه ساقط شو۔ ولې چه الله تعالیٰ فرمائی: ﴿فَاتَّقُوا اللَّهَ مَا اسْتَطَعْتُمْ﴾ (الله نه د خپل وس مطابق یرېږئ)۔

او نبی ﷺ فرمائی: [إِذَا أَمَرْتُكُمْ بِأَمْرٍ فَأَتُوا مِنْهُ مَا اسْتَطَعْتُمْ]۔

[بخاری، مسلم]۔

(کله چه زۀ تاسو ته د یو شیء امر وکړم نو هغه ته د خپل وس مطابق راتګ کوی)۔
نو کوم کس چه دے پلټته جامه کښه مونځ کوی، نو دا د خپل وس مطابق د الله نه
یریدلے دے نو په دۀ هیڅ شے لازم نه دے۔

بل دا چه: قبله ته مخ کول فرض دی او د عذر د وجے دا ساقطیږی، نو دا شان لباس هم د
مانځه د شرائطو نه دے او د عذر د وجے ساقطیږی۔ نو د پلټه جامه نه ځان ساتل هم
ساقطیږی۔

بل دا چه: د پلټنې نه ځان ساتل اختلافی دی، او عورت پټول اتفاقی دی، نو غوره داده
چه په هغه شیء باندې راتګ وکړی په کوم کښه چه د علماؤ اتفاق دے، او هغه شے پریدی
چه په هغه کښه د علماؤ اختلاف دے۔

[المغنی: ۵۹۵/۱، فتح القدیر: ۲۶۳/۱، لابن الهمام]۔

○ او کله چه څوک په یو پلټ ځای باندې جامه واچوی یا بزکے او فرش واچوی او دغه
جامه او فرش پیږوی نو ددې د پاسه مونځ جائز دے، ځکه دا شرط نه ده چه د زمکے دننه
طرف به هم پاک وی۔

[انظر: رد المحتار: ۳۷۴/۱]۔

په مانځه کښه ماشوم بارول او په پلټه سورلیء مونځ کول

۶۳۳ - سوال: یو کس په داسه حال کښه مونځ کوی چه ماشوم ئے په اوگه کړې، یا ئے د
ماشومانو جامه په ځان اچولی، یا په پلټه سورلیء مونځ کوی، نو آیا په دے حالتونو کښه
مونځ کیږی؟

جواب: سړی له جائز دی چه بے اودسه کس یا ماشوم په مانځه کښه بار کړی اگرکه
غالبه داوی چه ماشوم په خپله جامه باندې متیازم کوی، دارنگ په پلټه سورلیء مونځ
کول جائز دی۔

دلیل دادې چه د ابو قتاده رضی الله عنه په حدیث کښه دی (رسول الله صلی الله علیه وسلم به په داسه حال کښه
مونځ کولو چه خپله نمسئ امامه د زینب لور به ئے په اوگه کړې وه، او کله به ئے چه رکوع
کوله نو هغه به ئے کینوله، او کله به چه ودریده نو هغه به ئے په اوگه کړې)۔

[بخاری، مسلم].

دے حدیث نه ثابتہ شوہ چه په مانځه کښه ماشومان پورته کول جائز دی اگرکه د ماشومانو جامه پلټتې هم وی، ځکه عام طور سره ماشومان په خپل ځان او جامو باندې متیازم کوی۔

○ ابو هريره رضي الله عنه وائی: (مونږ به د نبی صلی الله علیه وسلم سره د ماسخوتن مونځ کولو، او کله به چه نبی صلی الله علیه وسلم سجده کوله نو حسن او حسین دواړو به د هغه په شا باندې راټوپ کړې، او کله به چه نبی صلی الله علیه وسلم سر را پورته کړو نو دواړه به ئې د شانہ راو نیول او په نرمۍ سره به ئې په زمکه کینول۔ او کله به چه نبی صلی الله علیه وسلم بیا سجدې له لارو نو هغه دواړو به بیا دا کار کولو، تردې چه نبی صلی الله علیه وسلم به خپل مونځ پوره کړو، بیا به ئې په دوئ کښه یو کس په خپلو پتونانو باندې کینولو۔ ابو هريره وائی: زه ورپاسیدم او عرض مې وکړو، اے د الله رسول! زه به دا دواړه کورته بوځم۔ نو ما به رنډا وکړه او نبی صلی الله علیه وسلم به دواړو ته وفرمایل: ځی (بچو) مور له مو لار شی۔ نو په دغه رنډا کښه به دا دواړه خپل کورته ننوتل)۔

[مسند أحمد].

○ او د ابن عمر رضي الله عنه نه روایت دے، دا وائی: (ما نبی صلی الله علیه وسلم ولیده چه خیبر ته روان وو او د خره د پاسه ئې مونځ کولو)۔

[أخرجه أحمد ومسلم والنسائي وأبو داود].

○ انس رضي الله عنه نه روایت دے چه ده نبی صلی الله علیه وسلم په داسې حال کښه ولیده چه خیبر ته روان وو او قبله ئې شاته وه او د خره د پاسه ئې مونځ کولو۔

[رواه النسائي].

ددې حدیثونو نه معلومه شوہ چه د خره د پاسه مونځ کول جائز دی حالانکه دا پلټ دے، یا ترې پلټی نه جدا کیږی۔ ددې مسائلو دلائل مشهور دی۔

[انظر نيل الأوطار: ۱/۱۲۶].

بنځه په یوه جامه کښه یا سرې په یو جانګی کښه مونځ کولې شی که نه؟

۶۳۴ - سوال: آیا بنځه له روادی چه په یوه جامه کښه مونځ وکړی؟ او سرې په

جانگی کښه مونغ کولے شی که نه؟

جواب: هو! په يوه جامه کښه مونغ کولے شی هر کله چه په دغه جامه کښه ددے ټول بدن پټ شوے وی۔ دارنگ سړی له جائز دی چه په قميص او جانگی کښه مونغ وکړی۔ خو په دے شرط چه عورت او دواړه اوگے به ئے پټه کړی وی۔

امام بخاری فرمائی: عکرمه ویلی دی چه بنځه په يوه جامه کښه خپل ځان پټ کړی نو مونغ ئے جائز دے۔ بیا ئے دعائشے K حدیث ذکر کړے، دا وائی: (رسول الله ﷺ به د سهار مونغ کولو او د هغه سره به مومنانو بنځو هم شریک مونغ کولو چه هغوی به د خپلو ځانونو نه غټ خادرونه راتاؤ کړی وو، بیا به خپلو کورونو ته په داسه حال کښه واپس کیدلے چه هیچا به نه پیژندلے)۔

[صحیح بخاری: ۵۴/۱، باب فی کم تصلی المرأة من الثیاب]۔

دارنگ امام بخاری د ابو هريره ؓ نه روایت کوی (یو سړے ودریده او د نبی ﷺ نه ئے په يوه جامه کښه د مونغ په حقله پوښتنه وکړه۔ نبی ﷺ ورته وفرمایل: آیا په تاسو کښه هریو کس ته دوه جامے ملاوېږی؟ بیا یو سړی د عمر ؓ نه پوښتنه وکړه، نو هغه وفرمایل: کله چه الله فراخی پیدا کړی نو تاسو هم فراخی پیدا کوئ۔ یو سړے دے خپل ځانته خپلے جامے راغونډه کړے۔ یو سړے دے په لنگ او خادر کښه مونغ وکړی۔ په لنگ او قميص کښه دے مونغ وکړی۔ په لنگ او چوغه کښه دے مونغ وکړی۔ په پرتوگ او خادر کښه، په قميص او پرتوگ کښه۔ په پرتوگ او چوغه کښه۔ په جانگی او جانگی کښه۔ په چوغه او قميص کښه دے مونغ وکړی۔ راوی وائی: زما خیال دے چه داسه ئے هم وفرمایل چه: په جانگی او خادر کښه دے مونغ وکړی)۔

[صحیح بخاری: ۵۲/۱، باب الصلاة فی القميص والسر او یل والتبان والقباء]۔

عينكو سره مونغ كول

۶۳۵ - سوال: په چشمو (عينكو) کښه مونغ کيږی او که نه؟

جواب: هو! په دے کښه مونغ کول باک نه لری خو کله چه په پوره توگه په سجده کښه تنډے او پوزه لږولے شی۔ ځکه دا ډول دے او په ډولی حالت کښه مونغ کول پکار دی۔ خو

که په دے باندے څوک کبر کوی یائے په خشوع کښے فرق راځی، نو بیا ئے وښکل پکار دی۔ لنډه داچه د ضرورت دوجے په چشمو کښے مونځ کول جائز دی، هر کله چه په دے سره د مانځه په شرط یا مستحب کښے څه خلل نه راځی۔ واللہ اعلم۔

نارینه او زنانه له سپین زراغوستل جائز دی

۶۳۶ - سوال : نارینه دپاره سپین زراغوستل جائز دی که نه ؟

جواب : صحیح خبره داده چه د نارینه او زنانه دواړو دپاره - د خوراک څکاک نه سیوا په نورو طریقو سره - سپین زراستعمالول جائز دی۔ ددے دلائل دادی :

○ اول دلیل : د سرو دپاره د سپینو زرو د استعمالولو نه په هېڅ نص کښے منع نه ده راغله، پاتے لا د ښځو دپاره۔ که چرې دا حرام وے نو خامخابه ددے نه منع راغله وے، لکه څنگه چه په خوراک څکاک کښے ددے د استعمالولو نه منع راغله۔ سره ددے چه دے مسئلے ته د خلکو ډیر زیات ضرورت دے، نو هر کله چه ددے نه منع راغله نو دا د جواز او اباحت دلیل دے۔ البته که په نص یا اجماع کښے ددے حرمت راشی نو بیا به حرام وی۔ لکه په (دویم جلد) کښے ددے مسئلے تفصیلی وضاحت شوه۔

○ دویم دلیل : ابو هريره رضی اللہ عنہ نه روایت دے، رسول الله صلی اللہ علیہ وسلم وفرمایل :

[مَنْ أَحَبَّ أَنْ يُحَلِّقَ حَبِيبَهُ حَلَقَةً مِنْ نَارٍ فَلْيَحْلِقْهُ حَلَقَةً مِنْ ذَهَبٍ، وَمَنْ أَحَبَّ أَنْ يُطَوِّقَ حَبِيبَهُ طَوْقًا مِنْ نَارٍ فَلْيُطَوِّقْهُ طَوْقًا مِنْ ذَهَبٍ، وَمَنْ أَحَبَّ أَنْ يُسَوِّرَ حَبِيبَهُ بِسَوَارٍ مِنْ نَارٍ فَلْيُسَوِّرْهُ بِسَوَارٍ مِنْ ذَهَبٍ، وَلَكِنْ عَلَيْكُمْ بِالْفِضَّةِ فَالْعُبُورُ بِهَا].

(څوک چه دا غواړی چه خپل محبوب ته د اوریو کړی واچوی نو د سرو زرو کړی دے ورته واچوی، او څوک چه دا خوښوی چه خپل محبوب ته د اورامیل واچوی نو هغه دے ورته د سرو زروامیل واچوی۔ او څوک چه دا خوښوی چه خپل محبوب ته د اوربنگرې واچوی نو هغه دے ورته د سرو زروبنگرې واچوی۔ خو تاسو له پکار دی چه سپین زراستعمالوی او په دے باندے لوی وکړی)۔

[ابوداود : ۲/۲۳۰، مشکاة : ۲/۳۷۹، ددے حدیث سند صحیح دے]۔

نو په دے حدیث کښے نارینه و ته خطاب دے۔ او د لوبو نه مراد په هره طریقه سره ددے د

استعمالولو اجازت دے۔ او دا ښه ښکاره او په ډاگه نص دے۔ نو څوک چه ددے نه سپری مستثنیٰ کوی نو دا په دے حدیث کښه په دلیله تخصیص کول دی۔

○ **دریم دلیل:** انس رضی الله عنه وائی: [كَانَتْ قُبَيْعَةُ سَيْفِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ فَضَّةٍ].

(د رسول الله صَلَّى اللَّهُ عَلَيْهِ وَسَلَّمَ د تورے مویته د سپینو زرو نه جوړ شوی وو)۔

[شمائل الترمذی، ص: ۷، ابوداود: ۳۵۵/۱، دارمی: ۱۴۰/۲، نسائی: ۳۰۱/۲، مشکاة: ۳۳۸/۲].

دے حدیث نه معلومه شوه چه د گوتمه نه سیوا په نورو شيانو کښه هم د سپینو زرو استعمالول جائز دی۔

○ **څلورم دلیل:** اسلامی شریعت د چاندی گوتمه په غیر د خه استثناء نه د نارینه دپاره

جائزه گرځولے۔ او په کوم حدیث کښه چه داراغلی چه (نبی صَلَّى اللَّهُ عَلَيْهِ وَسَلَّمَ د بادشاه نه سیوا د بل چا دپاره د گوتمه استعمالولو نه منع کړه)۔

[ابوداود: ۴۰۴۹، نسائی، مشکاة: ۳۷۶/۲].

نو دا حدیث د ابو عامر راوی د مجهولتیا په وجه ضعیف دے۔

دا شان هغه حدیث هم ضعیف دے چه په هغه کښه راغلی دی چه: (یو سپری عرض وکړو، اے د الله رسوله! د کوم شیء نه زه گوتمه جوړه کړم؟ وے فرمایل: د سپینو زرو نه خو یو مثقال ته به ئے نه رسوے)۔

[ابوداود: ۴۲۲۳، ترمذی، مشکاة: ۳۷۸/۲].

دا حدیث د عبد الله بن مسلم المرزوی ابو طیبه په وجه ضعیف دے، کله چه تفرد او

یواځے والے وکړی۔ ابن حبان فرمائی: دا خطا کیری او مخالفت هم کوی۔

[آداب الزفاف للشيخ الألبانی ص: ۱۴۶، کتاب الثقات لابن حبان].

○ **حافظ ابن قیم رحمه الله فرمائی:** رسول الله صَلَّى اللَّهُ عَلَيْهِ وَسَلَّمَ نه ثابت نه ده چه د هغوی گوتمه د

چاندی وه او غمه ئے هم ددے نه جوړ وو۔ او د رسول الله صَلَّى اللَّهُ عَلَيْهِ وَسَلَّمَ د تورے مویته هم د سپینو زرو

وو۔ او د نبی صَلَّى اللَّهُ عَلَيْهِ وَسَلَّمَ نه هیڅ یو داسه حدیث نه دے نقل چه په هغه کښه د سپینو زرو د لباس

یا د گانړه نه منع راغلی وی۔ لکه څنگه چه د هغوی نه ثابت دی چه هغوی د سپینو زرو

په لوبنو کښه د اوبو څکلو نه منع فرمایله۔ حالانکه د لوبنو باب د لباس او د گانړه د باب

نه زیات تنگ دے۔ دا وجه ده، زنانو دپاره په لباس او گانړه کښه هغه شيان استعمالول

جائز دی د کوم لوښی استعمالول چه دوی له منع دی۔ دے وچه نه دیو شیء د لوښی استعمالولو د حرمت نه دا نه معلومیږی چه گنه د هغه لباس او گانږه اچول هم حرام دی۔ او په سننو کښه د نبی ﷺ نه نقل دی (هر چه سپین زردی نو په دے باندے تاسو لوی وکړی) اوس چه خوک ددے نه منع کوی نو دا به یا نص پیش کوی او یا اجماع، که چرے په دے دواړو کښه یو ثابت شی نو ښه ده، که نه وی نو د نارینه و دپاره ددے په حرام گنړلو باندے زړه نه مطمئن کیږی۔

او نبی ﷺ په یو لاس کښ سره زراو په بل کښه رینم و نیول او وے فرمایل: دا دواړه زما د امت په نارینه و باندے حرام دی، زنانونو دپاره حلال دی۔

[زاد المعاد: ۳۴۹/۴، لابن قیم، راجع نصب الراية: ۲۲۲/۴]۔

نو دا بل دلیل دے چه ددے نه صرف د سروزرو حرامواله معلومیږی نه د سپینو زرو۔
وبالله التوفیق.

○○○○○○○○

باب السترة

الفساد لمن يترك السترة بالعناد

د سترے احکام او مسائل

سترے ته ودریدل واجب دی

۶۳۷ - سوال: (۱) د سترے خه حکم دی، ستره ودرول واجب دی که مستحب؟ ځینے خلک ددے اهتمام نه کوی۔ (۲) او د سترے حکم صحراء پورے خاص دی او که په جومات کښه هم ددے ودرول شته؟

جواب: (۱) صحیح خبره داده چه ستره ودرول د مسبوق نه علاوه د هر مونخ کونکی دپاره واجب دی، لکه روستو راځی۔

په دے باندې دلیل دا حدیث دی:

[إِذَا صَلَّى أَحَدُكُمْ فَلْيُصَلِّ إِلَى سُتْرَةٍ وَلْيَدْعُ أَحَدًا يَمُرُّ بَيْنَهُ وَبَيْنَهَا، فَإِنْ جَاءَ أَحَدٌ يَمُرُّ فَلْيَقَاتِلْهُ فَإِنَّهُ شَيْطَانٌ]. وَفِي رِوَايَةٍ: [فَإِنَّ الشَّيْطَانَ يَمُرُّ بَيْنَهُ وَبَيْنَهَا].

(په تاسو کښه چه څوک مونخ کوی هغه دے سترے ته مونخ کوی او هغه ته دے نږدې ودریږی، او هیڅوک دے نه پربدی چه دده او د سترے ترمینځه تیر شی۔ که چرې یو کس راشی او تیریدل غواړی نو هغه سره دے جنگ وکړی ځکه دا شیطان دی۔ په بل روایت کښه دی: ځکه شیطان دده او د سترے ترمینځه تیرېږی)۔

[ابن ابی شیبه: ۲۷۹/۱، ابوداود: ۱۱۱/۱، ابن ماجه، ابن حبان: ۴۸/۴، بیهقی: ۲۶۷/۲، وإسناده حسن،

وصححه ابن حبان].

ابن عمر رضی اللہ عنہما وائی: رسول اللہ صلی اللہ علیہ وسلم وفرمایا: [لَا تُصَلِّ إِلَّا إِلَى سُرَّةٍ، وَلَا تَدْعُ أَحَدًا يَمُرُّ بَيْنَ يَدَيْكَ فَإِنْ أَبَى فُتَقَاتِلْهُ فَإِنَّ مَعَهُ الْقَرِينَ].

(د سترے نہ بغیر مونخ مکوہ، او ہیخوک مہ پریدہ چہ ستا مخے تہ تیر شی، کہ ہغہ انکار کوی نو جنگ ورسرہ وکرہ حکہ د ہغہ سرہ شیطان ملگرے دے)۔

[صحیح ابن خزيمة: ۹/۲، صحیح ابن حبان: ۴/۴۵، صحیح مسلم مختصراً، مستدرک: ۱/۲۵۱، بیہقی: ۲/۲۶۸].

سبرہ بن معبد رضی اللہ عنہ وائی: رسول اللہ صلی اللہ علیہ وسلم وفرمایا: [لَيْسَتْ رَأْسُ أَحَدِكُمْ فِي صَلَاتِهِ وَلَوْ بِسَهْمٍ] (پہ تاسو کنبے دے یو کس سترے تہ مونخ کوی اگرکہ ہغہ غشے ولے نہ وی)۔

[احمد: ۳/۴۰۴، ابن خزيمة: ۲/۱۳، مستدرک: ۱/۲۵۲، بیہقی: ۲/۲۷۰، وصححه الشيخ في الصحيحة].

طلحہ رضی اللہ عنہ وائی: رسول اللہ صلی اللہ علیہ وسلم وفرمایا: (خامخا دے پہ تاسو کنبے خیلے مخے تہ د پالان دروستنی لرگی پشان شے وگرخوی)۔

[أخرجه ابن الجارود في المنتقى: ۱/۶۵].

د دے تہولو حدیثونو نہ ثابتہ شوہ چہ سترہ ودرول واجب دی حکہ پہ دے امر او تاکید راغلے۔ او پہ دے بارہ کنبے ږیر حدیثونہ راغلی چہ شیخ محمد بن رزق طرہونئی پہ [احکام السترة ص: ۹-۱۲] کنبے ذکرکړی۔

او پہ حدیث کنبے سترے تہ د نزد دے ودریدو امر راغلے، لکه سهل بن ابی حشمہ - رضی اللہ عنہ - وائی: نبی صلی اللہ علیہ وسلم وفرمایا: (کله چہ پہ تاسو کنبے خوک سترے تہ مونخ کوی نو ہغے تہ دے نزد دے ودریږی، دے ډپارہ چہ شیطان پرے مونخ مات نہ کړی)۔

[ابن ابی شیبہ: ۱/۲۷۹، حمیدی: ۱/۱۹۶، احمد: ۴/۲، ابو داود، طحاوی، بیہقی وغیرہ].

دا حدیث صحیح دے۔

پہ بل روایت کنبے دی: (کله چہ پہ تاسو کنبے خوک مونخ کوی، نو سترہ دے ودروی او ہغے تہ دے نزد دے ودریږی حکہ شیطان ددہ مخے تہ تیریري)۔

[صحیح ابن خزيمة: ۲/۱۰].

عائشہ k فرمائی: رسول اللہ صلی اللہ علیہ وسلم وفرمایا: [ارْهَقُوا الْقِبْلَةَ] (قبلے تہ نزد دے ودریږی)۔

[أخرجه البزار كما في كشف الأستار: ۱/۲۸۳، مجمع الزوائد: ۲/۵۹].

د سترے د ودرولو او دیتہ د نزد دے ودریدلو امر د صحابہ کرامو z نہ ہم راغلے، لکه د ابن

عمر رضی اللہ عنہ نه په صحیح سند سره نقل دی، هغه فرمائی: (کله چه په تاسو کښه څوک مونځ کوی نو ستره ته ده مونځ کوی او هغه ته ده نزدې ودرېږی، ده دپاره چه شیطان دده مخه ته تیر نشی)۔ [ابن ابی شیبه: ۲۷۹/۱]۔

ابن مسعود رضی اللہ عنہ فرمائی: (په تاسو کښه ده څوک په داسه حال کښه مونځ نه کوی چه دده او د قبله ترمینځه ډیر ځای وي)۔
[مصنف عبد الرزاق: ۱۶/۲، ابن ابی شیبه: ۲۷۹۱]۔

د ابن مسعود رضی اللہ عنہ نه دا هم نقل دی چه څلور شیان د سخت زړتیا او ظلم نښه ده، یو پکښه داده چه انسان په ستره مونځ کوی۔
[ابن ابی شیبه: ۶۱/۲، بیهقی: ۲۸۵/۲، یاسناد صحیح]۔

○ په ده حدیثونو او آثارو کښه د ستره دا حکم عام ده، صحراء او جومات دواړو ته شامل ده، په ټولو ځایونو کښه د ستره ودرول واجب دی، سیوا د هغه ځایونو نه چه شریعت د هغه استثناء کړې۔ نو څوک چه د ستره د حکم نه جومات وباسی یا د وړوکی او غټ جومات فرق کوی، نو ده سره درانه نه سیوا بل هیڅ دلیل نشته۔ ځکه د صحابه کرامو نه ثابت ده چه هغوی به په جومات او غیر جومات هر ځای کښه د ستره اهتمام کولو۔

لکه امام بخاری د قره بن ایاس نه نقل کړی، دا وائی: زه عمر رضی اللہ عنہ په داسه حال کښه ولیدم چه ما د دوه ستنو ترمینځه مونځ کولو، نو زما څټ ئې ونيولو او ستره ته ئې رانزدې کړم، او وې فرمایل: ستره ته مونځ کوه۔
[صحیح بخاری تعلیقاً: ۷۲/۱، ووصله ابن ابی شیبه: ۳۷۰/۲]۔

نو د خلیفه راشد ده عمل ته وگوره چه د ستره څومره اهتمام کوی، په مانځه کښه خلک ستره ته راکاږی !!

محمد بن سیرین فرمائی: عمر بن خطاب رضی اللہ عنہ یو سره ولیده چه مونځ ئې کولو او مخه ته ئې ستره نه وه، نو د هغه مخه ته کیناسته او وې فرمایل: تادی مه کوه۔ کله چه فارغه شه نو عمر رضی اللہ عنہ ورته وفرمایل: کله چه په تاسو کښه څوک مونځ کوی نو ستره ته ده مونځ کوی، ده دپاره چه شیطان دده او د مانځه ترمینځه خنډ واقع نشی۔

[مصنف عبد الرزاق : ۱۵/۲].

دا اثر مرسل دی، خو ابن سیرین ثقه دی، دا صرف د ثقه نه ارسال کوی۔

[کما فی التمهید : ۳۰/۱، انظر المطالب العالیة : ۱].

ظاهره داده چه د عمر فاروق رضی الله عنه دا کیناستل په جومات کښه وو۔

ابو اسحاق سبیعی فرمائی : پنځه خبره د ظلم او زیاتۍ نه حسابیږي، یوه دا چه انسان په جومات کښه مונځ کوی او خلک دده مخه ته تیریږي.....

[مصنف عبد الرزاق : ۲۶/۲، بإسناد صحیح].

علامه شوکانی فرمائی : دې نه معلومه شوه چه ستره ودرول واجب دی، ددې تائید د

ابن سیرین، او د سبره بن معبد جهنی د حدیثونو نه هم کیږي۔

[نیل الأوطار : ۴/۴].

دارنگه فرمائی : امر د وجوب دپاره دی، که چرې د سترې په باره کښه راغلی امرونه

استحباب طرفته اوښتله شی نو صحیح ده که نه وی نو دا د وجوب دپاره دی۔ ابن خزيمة

فرمائی : نبی صلی الله علیه وسلم د سترې نه بغیر د مונځ کولو نه منع فرمایله، نو هغه شی ته څنگه

راتگ وکړې شی چه د هغه نه ئې منع فرمایله۔

[السیل الجرار : ۱۷۶/۱، صحیح ابن خزيمة : ۲۸/۲].

○ او په هیڅ یو صحیح حدیث کښه دا نه دی ثابت چه نبی صلی الله علیه وسلم د سترې نه په غیر

مونځ کړې وی۔ بلکه په صحیح بخاری کښه د انس رضی الله عنه نه روایت دی، دا وائی : (ما د نبی

صحابه صلی الله علیه وسلم لیدلی دی چه کله به د ماښام اذان وشو نو ستونو ته به ئې منډې وهله، تردې

چه نبی صلی الله علیه وسلم به راوواته۔ په بل روایت کښه دی : (د ماښام مانځه نه مخکښه به ئې دوه

رکعته کول)۔

[صحیح بخاری : ۷۲/۱].

نو وگوره! د صحابه کرامو [د عمل ته چه د نبی صلی الله علیه وسلم په زمانه کښه به ئې کولو۔

نافع فرمائی : ابن عمر رضی الله عنه ته به چه کله د جومات ستنه ملاؤ نشوه، نو ماته به ئې

وفرمایله : ماته شا راواړوه۔

[ابن ابی شیبه : ۲۷۹/۱، بسند صحیح].

سلمه بن اکوع رضی اللہ عنہ به په صحراء کښې کانړۍ ودرول، او کله به ئې چه د مانځه اراده وکړه نو هغه طرفته به ئې مونځ کولو۔

[ابن ابی شیبه : ۱/ ۲۷۸].

شوکانی فرمائی : دا خبره د یادولو وړ ده چه په دې حقله راغلی حدیثونه د ستونو او آبادی تر مینځه فرق نه کوي۔ او همدا هغه حکم دې چه د نبی صلی اللہ علیہ وسلم نه د سترې په باره کښې راغلي، برابره خبره ده که آبادی کښې وی او که په صحراء کښې۔

[نیل الأوطار : ۵/ ۴].

○ پاتې شو، د صحیح بخاری هغه حدیث چه په هغه کښې راغلی [يُصَلِّي إِلَى غَيْرِ حِدَارٍ] (نبی صلی اللہ علیہ وسلم د دیوال نه علاوه ته مونځ وکړو)۔

نو ددې نه د سترې عدم وجوب نه معلومېږي، بلکه ددې نه د سترې وجوب معلومېږي، ځکه په دې حدیث باندې امام بخاری باب تړلې : (باب دې په بیان د سترې د امام کښې)۔ بله دا چه : (غیر) صفتیه ده، تقاضا د موصوف کوي چه هغه (شيء) دې، نو معنی دا شوه چه یو داسه شيء ته به ئې مونځ کولو چه هغه د دیوال نه سیوا وو۔ ځکه د دیوال ذکر کولو همدا فائده ده، چه سترې ته ئې مونځ کړې دې خو هغه ستره دیوال نه وو، بلکه د دیوال نه سیوا بل څه وو۔ او که چرې مقصد دا وی چه یې سترې ته ئې مونځ کړې دې، نو بیا خو داسه ویل پکار وو چه [يُصَلِّي إِلَى غَيْرِ سُرَّةٍ]۔

دې وجې نه د صحیح حدیثونو نه صرف د سترې وجوب او اهتمام معلومېږي۔ ځینې ناپوهان د سترې هیڅ اهتمام نه کوي، بلکه وائي چه سترې ته مونځ کول خو د بتانو عبادت کول دي۔ نو دا د دوی ښکاره جهالت او ناپوهی ده۔

سوال : د سترې فائده څه دی ؟

جواب : د سترې فائده دادي :

دا خبره یاده لرل پکار دی چه مونږ مسلمانان یو، کله چه مونږ ته د الله او د هغه رسول صلی اللہ علیہ وسلم امر راښی نو ددې خبرې نه یې فکره کیدل پکار دی چه په دې امر کښې به څه فائده وی ؟ ځکه مونږ ته په یقیني توگه معلومه ده چه الله او د هغه رسول صلی اللہ علیہ وسلم مونږ ته صرف د هغه کار امر کوي په کوم کښې چه زموږ گټه او فائده ده۔

الله تعالیٰ فرمائی: ﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ﴾ (هیڅ یو مؤمن سړی او مؤمنه ښځه له دا نشی کیدې چه کله الله او رسول د خه خبره فیصله وکړی چه دوی له دې ددې دواړو په کار کښه خه اختیار وی)۔
 او الله تعالیٰ فرمائی: ﴿وَأَنْ تَطِيعُوهُ تَهْتَدُوا وَمَا عَلَى الرَّسُولِ إِلَّا الْبَلَاغُ الْمُبِينُ﴾ (که چرې تاسو دده خبره ومنئ نو په سمه لاره روان شی او د رسول (الله ﷺ) په ذمه خو صرف ښکاره رسول دی)۔

او الله تعالیٰ فرمائی: ﴿وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ خَيْرًا لَهُمْ وَأَشَدَّ تَثْبِيتًا﴾ [۶۶] وَإِذَا لَأَتَيْنَاهُمْ مِنْ لَدُنَّا أَجْرًا عَظِيمًا [۶۷] وَلَهْدَيْنَاهُمْ صِرَاطًا مُسْتَقِيمًا [۶۸] وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ﴿[۶۹]﴾ [آل عمران]۔

(او که دې خلقو هغه خه کړی وې د کوم چه دوی ته نصیحت کړی نو دوی دپاره به زیات غوره وې او دوی لره په دین باندې ثابت قدم ساتلو دپاره به زیات مؤثر وې ○ او خامخا په دغه وخت کښ به مونږ د خپل طرف نه دوی ته لوی اجر ورکړې وې ○ او دوی به مو په نیغه لاره روان کړی وې ○ او کوم خلق چه د الله او د رسول اطاعت کوی نو دوی به (په جنت کښ) د هغه خلقو سره وی چه هغوی باندې الله انعام کړې، یعنی انبیاء او صدیقین او شهیدان او صالحینو سره، او دا خلق به ډیر ښائسته ملگری وی ○)۔

دومره ده چه په نصوصو کښه د ځینو احکامو فوائد راغلی وی یا علماؤ ځینے فائده ددې نه معلوم کړې وی، نو د هغه ذکر کول او په هغه کښه د پروت خیر او ښیگرې نه ځان خبرول باک نه لری۔

امام نووی فرمائی: علماؤ ویلی دی چه: په ستره ودرولو کښه حکمت داده چه د سترې نه اخوا نه خپل نظر بند کړې شی، او هغه څوک منع کړې شی چه هغه ده ته نزدې تیرېږی۔ قاضی عیاض نقل کړیدی چه هغه وائی: زموږ مذهب داده چه ستره په هر حالت کښه مشروع ده، ځکه په دې باره کښه راغلی حدیثونه عام دی۔ (لکه د سهل بن ابی حنمه وغیره په حدیث کښه راغلی)۔

بله دا چه ستره دده نظر ساتی، او شیطان دده د مانځه د خرابولو او دده په مخ کښه د

تیریدلو نه بندوی، لکه په دې باره کښه حدیثونه راغلي۔ بله داچه کوم انسان د مونځ کونکي مخه ته تیرېږي نو دده د مانځه اجر او ثواب په دې سره کمیږي، نو ستره ددې اجر کمولو نه دده مونځ ساتي۔ دارنگه ځینې حیوانات د مونځ کونکي مخه ته تیریدو سره مونځ خرابوي، نو ستره ددې نه مونځ ساتي۔

دا شان په دې کښه نورې ډیرې فائدې کیدې شي کومې چه شارع حکیم ته معلومې دي۔
[انظر: شرح مسلم للنووی: ۱/۱۹۵]۔

د امام ستره مقتدی له هم کافی ده

۶۳۸ - سوال: مقتدی له هم ستره ودرول واجب دی او که نه د امام ستره دده دپاره کافی ده؟

جواب: صحیح داده چه د جماعت په مانځه کښه ستره ودرول د امام ذمه واری ده۔ او کوم صفونه چه د امام نه روستو وی په هغه کښه په هریو مونځ کوونکي باندې واجب نه دی چه ستره ودروي۔ او دا دې څوک هم نه وائی چه د روستنی صف دپاره ستره مخکښه صف دې۔ ځکه دا کار په اولنی صف کښه نشي کیدې۔ حالانکه د اولنی صف مخه ته تیریدل جائز دی هر کله چه امام ستره ودرولې وي، لکه په دې باندې گڼې دلائل دي۔ امام زرقانی فرمائی: په دې وخت کښه ستره حکمی ده نه حقیقی۔

[انظر شرح الزرقانی علی مختصر خلیل: ۱/۲۰۸]۔

بیا که امام ستره ونه دروله نو کوتاهی دده ده۔ په صحیح حدیث کښه راغلي دي:
[يُصَلُّونَ لَكُمْ فَإِنْ أَحْسَنُوا فَلَكُمْ وَلَهُمْ، وَإِنْ أَخْطَأُوا فَلَكُمْ وَعَلَيْهِمْ]۔

(امامان تاسو ته مونځونه کوي نو که دوی ښه مونځونه کول نو ستاسو هم فائده او د دوی هم فائده۔ او که دوی خطا شو نو ستاسو مونځ وشو او وبال په دوی دې)۔

[أخرجه البخاري وأحمد]۔

او په دې وخت کښه په هر مقتدی باندې د خپل ځان دپاره ستره ودرول یا مخه ته تیریدونکې منع کول واجب نه دی۔ ددې وجه روستو راځي هغه داچه نبی اکرم ﷺ هېڅ یو مقتدی ته دا امر نه دې کړې چه ستره ودروي۔ او د بل چا په کار سره د انسان نه یو واجب شې نه ساقطیږي۔ بله داچه د هریو مقتدی په دې باندې خبریدل هم آسان نه دی

چه آیا دده امام ستره ودروله اوکه نه؟ دے دپاره چه هغه له ستره تالاش کړی۔ او په سلفو کښه د هیچا نه هم دا نقل نه دی چه هغه د امام په باره کښه تالاش کړی وی چه آیا دده امام ستره ودروله اوکه نه؟

نو صحیح خبره داده چه په مقتدی باندې ستره نشته، او نه به هغه خوک منع کوی چه هغه دده مخه ته تیرېږی، هر خوک چه وی۔
په دے باندې گڼر حدیثونه دلیل دے:

اول حدیث: ابن عباس رضی الله عنه وائی: (زۀ او) - زما ورور - فضل دواړه په خره باندې سواره راغلو او رسول الله صلی الله علیه وسلم په عرفات کښه وو، نو مونږ د صف د ځینې برخې مخه ته تیر شو او هلته مو پړاؤ واچولو او خره مو پرېښوده چه خریدله، او مونږ د رسول الله صلی الله علیه وسلم سره په مانځه کښه داخل شو، نو مونږ ته رسول الله صلی الله علیه وسلم هیڅ ونه ویل)۔
[صحیح مسلم: ۱/۹۶، حمیدی: ۱/۲۲۴]۔

نو ابن عباس او فضل ا دواړه په خره باندې سواره د اولنی صف مخه ته تیر شو او دوی لره هیچا هم منع نه کړل او نه د دوی خره منع شوه۔ او نه په دوی چار د وکړو، نه نبی اکرم صلی الله علیه وسلم او نه صحابو۔

او دا حدیث په دے دلالت نه کوی چه گڼه نبی صلی الله علیه وسلم ستره نه وه ودروله، ځکه دا حدیث ددے دپاره بیان شوی چه د امام ستره مقتدیانو لپاره کافی ده۔ د سترې د تمامو مسائلو دپاره نه دے بیان شوی۔ بنه سوچ وکړه!

امام نووی فرمائی: دے حدیث نه معلومه شوه چه د امام ستره د مقتدیانو دپاره کافی ده۔ [شرح مسلم: ۱/۹۶]۔

دویم حدیث: ابن عباس رضی الله عنه وائی: (ما په عرفات کښه د نبی صلی الله علیه وسلم مخه ته وړه نیزه ناله کړه، نبی صلی الله علیه وسلم هغه ته مونځ وکړو، او خره به ددے نیزې نه اخواتیریدل)۔
[مسند أحمد: ۱/۲۴۳، صحیح ابن خزيمة: ۱/۲۶]۔

دریم حدیث: امام بخاری د ابو جحیفه رضی الله عنه نه روایت کوی: [أَنَّ النَّبِيَّ صلی الله علیه وسلم صَلَّى بِهِمْ بِأَبْطَحَاءَ وَبَيْنَ يَدَيْهِ عَنَزَةٌ: الظُّهْرَ رُكْعَتَيْنِ وَالْعَصْرَ رُكْعَتَيْنِ، تَمُرُّ بَيْنَ يَدَيْهِ الْمَرْأَةُ وَالْحِمَارُ] وَفِي رَوَايَةٍ: [يَمُرُّ مِنْ وَرَائِهَا الْمَرْأَةُ وَالْحِمَارُ]۔ وَفِي أُخْرَى: [النَّاسُ وَالذَّوَابُ يَمُرُّونَ بَيْنَ يَدَيْ الْعَنَزَةِ]۔

(نبی ﷺ دوی ته په خور کښه موند وکړ او دده مخه ته د ستره په توگه وپه نيزه ناله شوه، د هغه مخه ته به ښځه او خرتیریدۍ). په بل روایت کښه دی: (د دغه ستره نه اخوا به ښځه او خرتیریدۍ. په بل روایت کښه دی: (خلک او ځناور به د دغه نيزه مخه ته تیریدل). [صحیح بخاری: ۷۲/۱].

نو د حدیث نه معلومه شوه چه نيزه به صرف د نبی اکرم ﷺ مخه ته د ستره په توگه ولاړه وه. او نبی اکرم ﷺ هیڅ یو مقتدی ته د ستره ودرولو امر نه دے کړے.

طهرم حدیث: عبد الله بن عمرو ؓ وائی: (مونږ در رسول الله ﷺ سره د آخرو نومے کنډو نه راکوز شو، نو نبی ﷺ دیوال قبله جوړه کړه او موند ئے ورته وکړو او مونږ هغه پسه روستو ولاړو، نویوه بزه راغله چه د هغه مخه ته تیریدله نو نبی ﷺ به منع کوله او هغه به د تیریدو کوشش کولو، تردے چه د نبی ﷺ خپته دیوال پورے پیوسته شوه او هغه بزه د نبی ﷺ شاته تیره شوه).

مطلب دا چه نبی ﷺ دا کوشش کولو چه بزه د هغه او د ستره ترمینځه تیره نشی، او نبی ﷺ دا باک ونه کړو چه هغه د نبی ﷺ شاته او د اولنی صف والو مخه ته تیره شی. او د نبی ﷺ نه دا په تواتر سره ثابت دی چه هغه به په خپل جومات کښه ستره ته موند کولو او د روستنو مقتدیانو دپاره به ستره نه وه. په دے باب کښه گڼ حدیثونه راغلي. لکه په [احکام السترة] کښه دا وگوره.

امام ترمذی فرمائی: په همدے خبره د اهل علمو عمل دے، دوی وائی: د امام ستره د مقتدیانو ستره گڼلے کیږی. [ترمذی: ۷۹/۱].

امام عبد الرزاق فرمائی: په همدے مونږ هم عمل کوو.

[مصنف عبد الرزاق: ۱۹/۲].

داسے خبره علامه ابن همام او نورو علماؤ هم کړے.

[فتح القدیر: ۱۹۰/۱، الفقه على المذاهب الأربعة: ۱۹۰/۱].

مسبوق باندے ستره ودرول واجب نه دی

۶۳۹ - سوال: آیا مسبوق باندے لازم دی چه ستره ته رامخکښه شی او یا ځان دپاره

ستره ودروی؟ ځینے علماؤ په دۀ هم ستره واجبه کړې، نو ددۀ حیثیت څۀ دے؟

جواب: په مسبوق ستره نشته دے، ځکه نبی ﷺ هیڅ یو مقتدی ته د سترے امر نه دے کړې، نه مسبوق ته او نه بل چاته۔ حالانکه نبی اکرم ﷺ ته دا معلومه وه چه د ډیرو خلکو نه یو رکعت دوه رکعتہ د امام سره فوت کیږي، او ددۀ باوجود ئے مسبوق ته د سترے امر نه دے کړې۔ که چرې دا کار نبی ﷺ کړې وے نو خامخا به مونږ ته دا رانقل شوے وو۔

بله داچه: په صحیح مسلم کښه ثابت دی چه مغیره بن شعبه ؓ فرمائی: (مونږ خلکو ته په داسه حالت کښه ورسیدو چه هغوی مونځ ته ودریدلي وو او عبد الرحمن بن عوف ؓ ورته مونځ کولو او دوی ته ئے یو رکعت کړې وو، او کله چه هغۀ ته پته ولږیده چه نبی ﷺ راغے نو هغۀ د روستو کیدو اراده وکړه، نبی ﷺ ورته اشاره وکړه (چه مه روستو کیږه) نو نبی ﷺ د عبد الرحمن بن عوف ؓ پسے یو رکعت وکړه، او کله چه هغۀ سلام واپړولو نو نبی ﷺ ودریدۀ او زۀ هم ودریدم، او کوم رکعت چه مونږ نه تله وو هغه مو پوره کړو)۔

[صحیح مسلم، مشکاة: ۵۳/۱]۔

نو دا خلک په سفر کښه وو، او ظاهره داده چه دوی په صحراء کښه مونځ کولو، نو نه نبی ﷺ ستره ودروله وه (هر کله چه مقتدی وو او یو رکعت ترے تله وو) او نه مقتدیانو صحابه کرامو ستره ودروله وه۔ بس د امام ستره دے ټولو له کافی وه۔

بله داچه: د مسبوق او مقتدی دپاره د سترے اهتمام کول ډیر گران کار دے، هغه داسه چه کله د مقتدیانو صفونه ډیروی او جومات غټ وی یا په صحراء کښه یا په عیدگاه کښه مونځ کوی، نو د مقتدیانو یا مسبوقینو دپاره ستره ودرول نشي کیدے، نو دوی به څۀ کوی؟

هو! که د مسبوق مخه ته دیوال یا بل شے نزدې وی او هغه ورته ورمخکښه شي نو په دے کښه څۀ باک نشته۔ ځکه د عذر دوجه په مانځه کښه مخکښه روستو کیدل ثابت دی۔ او د سترے اهتمام به د خپل وس مطابق کوی۔

دا وجه ده، امام مالکؒ فرمائی: څوک چه د امام د سلام اړولو نه پس مونځ پوره کولو

دپاره ودرېږي نو په دې کښې باک نشته چه دا لږ مخکښې يا روستو شي يا ښي يا گس اړخ ته ستني ته لږ ورکوږ شي او سترې ته ځان برابر کړي، خو دا هله چه ستره نزدې وي۔ او که لرې وه نو بيا به دغسې ودرېږي او د خپل وس مطابق به مخې ته تيريدونکې منع کوي۔
[شرح الزرقاني على مختصر خليل : ۲۰۸/۱]

محمد بن رزق فرمائي: د امام مالک دا خبره داخستو وړ ده، ځکه مسبوق په هغه طريقه په مونځ کښې داخل شوي څنگه چه دۀ ته امر شوي وو، او په دۀ باندې په دې وخت کښې ستره نشته، او ددۀ حالت د هغه چا سره مشابه دې چه هغه د ځناور نه ستره جوړه کړې وه او هغه ځناور روان شو۔ نو په دې حالت کښې ددۀ څۀ کوتاهي نشته، خو که دې په دې حالت کښې سترې ته په آساني سره ودرېدې شي نو دا کار دې وکړي، دې دپاره چه خلک په گناه کښې وانه چوي۔ او که په آساني سره سترې ته نشي ودرېدې نو بيا به مخې ته تيريدونکې منع کوي۔

او څوک چه وائي: مسبوق به خامخا سترې ته ځان رسوي۔ او په دليل کښې دا حديث پيش کوي چه (سترې ته دې نزدې ودرېږي)۔

نو ددۀ دپاره په دې حديث کښې هېڅ دليل نه جوړېږي، ځکه دا امر په اتفاق د علماؤ سره د مانځه د شروع کولو نه مخکښې متوجه دې، د مونځ شروع کولو نه پس نه دې متوجه۔ لکه په دې خبره باندې د دغه حديث باقي الفاظ دلالت کوي۔

پاتې شو د ابن عمر رضي الله عنه هغه اثر چه علي بن الجعد په خپل سند سره د زياد بن جبیر نه نقل کړې، دا وائي: (ما ابن عمر وليدۀ چه دۀ يو رکعت کړې وو او خپلې مخې ته ئې خالي گاه وليدله او ور مخکښې شو)۔

نو دا اثر مونږ د پورتنۍ خبرې خلاف نه دې، ځکه دا خپلې مخې ته نزدې ور مخکښې کيدل دي، او دا جائز دي۔

که مقتدي بې اودسه شي نو جومات نه به څنگه وځي؟

۶۴۰ - سوال: کله چه مقتدي په مانځه کښې بې اودسه شي نو دابه څنگه وځي؟ ځکه که دا وځي نو د مونځ کونکو مخې ته تيريدل راځي۔ او که دغسې ايسار وي نو جماعت

ترے فوت کیرې نو دا کس به خه کوی؟

جواب: صحیح داده چه د مونخ کونکو مخه ته به تیریرې، خکه د مخکنی مسئلے نه معلومه شوه چه د امام ستره د مقتدیانو لپاره کافی ده۔ کله چه امام ستره ودرولی وی نو په هر صورت کنبه د مقتدیانو مخه ته تیریدل جائز دی۔ لکه د ابن عباس رضی اللہ عنہ په حدیث کنبه مخکنبه تیر شو چه هغه وائی: زه د صف د حینے برخه مخه ته تیر شوم، نو په ما باندې په دے کار کنبه هیچارد ونه وکړو۔

[بخاری، مسلم]۔

د ستره اندازه

۶۴۱ - سوال: د ستره اندازه خه ده؟

جواب: د ستره د اوږد والی اندازه داده چه دا به د پالان دروستنی لرگی هومره وی۔ ددے نه به وړه اولنډی نه وی۔

طلحه رضی اللہ عنہ وائی: رسول الله صلی اللہ علیہ وسلم وفرمایل: (کله چه په تاسو کنبه چا خپله مخه ته د پالان دروستنی لرگی هومره شے ودروله وی، نو مونخ دے کوی او په هغه چا دے هیخ باک نه کوی خوځ چه ددے نه اخواتیریرې)۔

[صحیح مسلم: ۱/۱۹۷]۔

عائشه k فرمائی: رسول الله صلی اللہ علیہ وسلم نه د تبوک د غزا په موقعه د مونخ گزار د ستره په حقله پوښتنه وشوه، وے فرمایل: د پالان دروستنی لرگی هومره۔

[صحیح مسلم: ۱/۱۹۷]۔

ابو ذر رضی اللہ عنہ وائی: رسول الله صلی اللہ علیہ وسلم وفرمایل: (کله چه په تاسو کنبه خوځ مانخه ته ودریرې نو دده د پالان دروستنی لرگی پشان شے ستره جوړیرې۔ او کله چه دده مخه ته د پالان دروستنی لرگی هومره شے نه وی، نو دده مونخ د خره، ښخه او تور سپی په تیریدو سره ماتیرې)۔ [صحیح مسلم: ۱/۱۹۷]۔

ابو هريره رضی اللہ عنہ وائی: رسول الله صلی اللہ علیہ وسلم وفرمایل: (ښخه، خراو سپه مونخ خرابوی، او د پالان دروستنی لرگی پشان شے سره ددے نه ساتنه کیرې)۔

[صحیح مسلم: ۱۹۷/۱]

د دے حدیثونو نه په ډاگه ثابته شوه چه په اوږد والی کښه د ستره اندازه د پالان د روستنی لرگی هومره شے دے۔ چه دده مخه ته وی نو بیا چه هر څوک تیرېږی ده له ضرر نه ورکوی۔ او کله چه دومره شے انسان ته ملاوېږی نو بیا ددے نه کم شے ستره جوړول جائز نه دی۔ که چرې ددے نه کم شے ستره جوړول جائز وې نو خامخا به نبی اکرم ﷺ بیان کړې وې په داسه حال کښه چه د هغه نه په دې باره کښه پوښتنه شوې او هغوی په دغه اندازه سره جواب ورکړې۔ او قانون دادې چه کومې خبرې بیانولو ته ضرورت وی نو د هغه بیان د خپل وخت نه روستو کول جائز نه دی۔

اوس د مُؤَخَرَةُ الرَّحْلِ (یعنی د پالان د روستنی لرگی) اندازه څه ده؟

نو ابن جریج د عطاء نه نقل کوی هغه فرمائی: مخکنو خلکو به چه کله مונخ کولو نو د پالان روستنې لرگې به ئې ستره جوړوله۔ ابن جریج وائی: ما عرض وکړو: ددے اندازه څومره ده؟ وې فرماییل: یو گز (یو لاس)۔ ابن جریج وائی: ما د ثورې نه واوریدل چه د عطاء په خبره ئې فتویٰ ورکوله۔

[مصنف عبد الرزاق: ۹/۲، ابوداود: ۱۰۶/۱، ابن خزيمة: ۱۱/۲، وهو أثر صحيح].

دارنگ ابن جریج فرمائی: ما عطاء ته وویل: که چرې ما سره یو گز امساوی، او د هغه نه د څلورو گوتو په اندازه په زمکه خڅه شوې وی او د زمکه د سطح نه ئې چه داخله نو د یو گز نه کمه وی، نو دا ستره جوړیدې شی که نه؟ وې فرماییل: نه! تردې چه د زمکه د سطح نه پوره یو گز وی۔ [مصنف عبد الرزاق: ۱۵/۲].

معمر وائی: ما د قتاده نه واوریدل چه هغه نه د هغه دُرې په باره کښه پوښتنه وشوه چه مונخ گذار ئې خپله مخه ته ستره جوړوی، وې فرماییل: ددے نه ستره هله جوړېږی چه دا یو گز او یوه لیشت وی۔ [مصنف عبد الرزاق: ۱۴/۲].

نو د عطاء د اولنې خبرې نه معلومه شوه چه د صحابه کرامو [په زمانه کښه به خلکو د یو گز نه ستره جوړوله۔ او همدا هغه زمانه وه چه په دې کښه به تشریع او قانون نازلیده۔

نافع فرمائی: (ابن عمر به د ستره نه بغیر مונخ نه کاوه۔ او د هغه د پالان روستنې لرگی

یو گز وو۔ او هغه به کله خپل اوبښ په پلنو کینولو او هغه طرفته به ئه مونځ کولو۔
[مصنف عبد الرزاق : ۹/۲]۔

نو ثابتته شوه چه د ستره کمه اندازه یو گز دے۔

○ او هر چه ددے پلنواله دے : نو ددے اندازه په حدیثونو کښه نه ده ثابتته۔ په دے کښه دا پابندی نشته چه گڼه خامخا به دیوے گوتے هومره پیره وی یا به ددے نه کمه یا زیاته وی۔
حکمه نبی اکرم ﷺ ورپه نیزه او امسا او نورو شیانو طرفته مونځ کړه دے۔ او دا معلومه ده چه دا شیان نری دی۔

امام ابن خزیمه هم فرمائی : په احادیثو کښه چه د پالان د لرگی اندازه راغله نو دا په اوږد والی کښه ده، نه په پیروالی کښه۔ حکمه نبی ﷺ دپاره به حربه (یعنی وړوکه نیزه) ناله شوه، او ددے پلنواله د پالان د لرگی د پالان پشان نه دے۔ دارنگ د غشی نه هم ستره جوړول راغلی دی، نو ددے نه هم مقصد اوږد والی دے نه پلنواله۔
[صحیح ابن خزیمه : ۱۲/۲]۔

ابو هريره رحمه الله فرمائی : کله چه ستره د پالان دروستنی لرگی هومره وی نو که د وینسته هومره هم نری وی نو کافی ده۔ [مصنف عبد الرزاق : ۱۲/۲]۔

او دا د عامو علماؤ وینا ده چه د ستره اندازه د پالان د لرگی هومره ده۔

حافظ ابن حجر فرمائی : فقهاؤ دا معتبره گڼلے چه د ستره کمه اندازه داده چه دابه د پالان د لرگی برابر وی۔ [فتح الباری : ۵۸۱/۱]۔

علامه ابن حزم هم دا خبره کړه چه د ستره کمه اندازه اوږد والی دادے چه د پالان د لرگی هومره وی یعنی یو گز به وی۔ او پلنوالی او پیروالی له ئه اعتبار نشته که هر خومره وی نو ددے نه ستره جوړیدے شی۔

[المحلی : ۱۲/۴]۔

○ او د بعضو سلفو په کومو آثارو کښه چه راغلی چه هغوی به د خپلو توپیو (خولو) نه ستره جوړوله۔ لکه شريك په فرض مانځه کښه خپله مخه ته توپی کښنودله او مونځ ئه وکړو۔ (ددے سند صحیح دے)۔ او شعبی نه نقل دی چه ده به چابک وارتولو او مونځ به ئه ورته کولو۔ او حسن بصری وائی : نهر هم ستره جوړیدے شی۔

[ابوداود: ۱۰۷/۱، ۱۷۰، ابن ابی شیبہ: ۲۷۸/۱].

عمر فاروق رضی اللہ عنہ نه نقل دی چه هغه خپله توپي ستره وگرځوله۔

[مصنف عبد الرزاق: ۱۶/۲].

دا اثر ضعیف دے، په دے کښه دوه مبهم روایان دی۔

نو په دے آثارو کښه ځینه آثار ضعیف دی۔ او کوم چه صحیح دی نو هغه په عذر

باندې حمل دی، چه دوی ته ستره نه ملاویده نو ځکه ئه دا کارونه کړي۔

دارنگه په کوم حدیث کښه چه خط راغلی، هغه هم ضعیف دے۔

[ابوداود: ۱۰۷/۱، حمیدی: ۴۳۶/۲، ابن ابی شیبہ: ۵۳۵/۲، عبد الرزاق: ۱۲/۲، ابن ماجه].

دے وجه نه کله چه ستره ملاوړي نو خط به نه راکاږي۔ ځکه ستره ودرول ضروری دی،

نبی اکرم صلی اللہ علیہ وسلم په ستره ودرولو امر کړے او د ستره نه بغیر مونځ کولو نه ئه منع فرمایله۔

او خپله ئه په ستره عمل کړے دارنگ د هغوی نه پس د هغوی ملگرو د نبی صلی اللہ علیہ وسلم په

زمانه کښه او د هغه نه روستو هم په ستره عمل کړے۔ نو بیا دا دومره مضبوط حکم

څنگه د دغه پورتنو آثارو د وجه پرېښودلے شی؟

دارنگ په کوم حدیث کښه چه راغلی دی چه (په تاسو کښه دے یو کس ستره ودروی

اگرکه غشه هم وی)۔ [مصنف ابن ابی شیبہ: ۲۷۸/۱، بیهقی: ۲۷۰/۲].

نو غشه هم دیوگز نه کم نه وی۔ او یا دا د عذر په حالت باندې حمل دے۔

[انظر احکام السترة].

لیکن امام صنعانی فرمائی: د پالان روستنه لرگه د گز دوه دریمه برخه دی، او ستره د هر

هغه شی نه جوړیدے شی چه خپله مخه ته ئه ودروی۔ بیا فرمائی: د نبی صلی اللہ علیہ وسلم دا ارشاد

چه (اگرکه غشه ولے نه وی) په دے کښه اشاره ده چه هر قسم ستره ودرول جائز دی، که

هغه پیره وی او که نری۔ دارنگه دا ترے معلومېږي چه د ستره کمه اندازه د پالان د لرگی

هومره نه ده، څنگه چه بعضو ویلی دی۔

[سبل السلام: ۲۹۴/۱].

خومره اندازه پورے مونځ کونکی مخے ته تیریدل گناه ده؟

۶۴۲ - سوال : که د مونځ کونکی مخے ته ستره نه وی، نو د هغه مخے ته تیریدل جائز دی که نه؟ او خومره اندازه کښه تیریدل مخے ته تیریدل حسابیری؟

جواب : په گنړو حدیثونو کښه د مونځ گذار مخے ته تیریدل حرام کړه شوی دی۔ نبی اکرم ﷺ فرمائی: (که چرې د مونځ گذار مخے ته تیریدونکې دده د گناه نه خبر وې، نو خلویښتو پورې ودریدل به ورله دده نه غوره وې چه د هغه مخے ته تیر شی)۔

[صحیح بخاری]۔

د ابن ماجه په حدیث کښه سلو کالو پورې ودریدل راغلی۔

کعب الاحبار فرمائی: که چرې د مونځ کونکی مخے ته تیریدونکې دده د گناه نه خبر شی نو په زمکه ډوبیدل به د هغه مخے ته تیریدو نه ښه وگنړی)۔

[موطأ مالک: ۱/۲۱، عبد الرزاق: ۲/۲۰، بإسناد صحیح، مشکاة: ۱/۷۰]۔

او کله چه د مونځ کونکی مخے ته ستره نه وی او یائے ودرول نه وی، نو بیا هم د هغه مخے ته تیریدل جائز نه دی۔ او هغه څوک غلط شوی چه هغه وائی: په دې وخت کښه دا گناه د مونځ کونکی ده، نه د تیریدونکې۔

صحیح خبره داده چه: دواړه گنهگار دی، ځکه دې دواړو د نبی اکرم ﷺ د حکم خلاف کړې۔

○ پاته شوه دا خبره چه خومره اندازه پورې د مونځ گذار مخے ته تیریدل جائز دی؟

نو په دې حقله د علماؤ گنړ احوال دی، خو زیات صحیح پکښه دوه قوله دی:

اول قول : دادې چه خومره اندازه پورې انسان کانړې ویشته شی، هغه پورې د مونځ کونکی مخے ته تیریدل ناجائز دی۔

دلیل : د ابن عباس رضی الله عنه حدیث دې، عکرمه وائی: ابن عباس رضی الله عنه نه روایت دې، دا وائی: زما گمان دې چه رسول الله ﷺ فرمایلی دی:

[إِذَا صَلَّى أَحَدُكُمْ إِلَى غَيْرِ سُرْتَرَةٍ فَإِنَّهُ يَقْطَعُ صَلَاتَهُ الْحِمَارُ وَالْخِنْزِيرُ وَالْيَهُودِيُّ وَالْمَجُوسِيُّ وَالْمَرْأَةُ وَيَجْزِي عَنْهُ إِذَا مَرُّوا بَيْنَ يَدَيْهِ عَلَى قَذْفَةٍ بِحَجْرٍ]۔

(په تاسو کښه څوک به ستره مونځ کوی، نو دده مونځ خر، خنزیر، یهودی، مجوسی او بنځه ماتوی، او دده نه دا کافی ده چه دوی د هغه مخه ته دومره اندازه کښه تیر شی لکه د کانږی ویشتل)۔

[ابوداود: ۱۰۹/۱، طحاوی: ۴۵۸/۱، بیهقی: ۲۷۵/۲]۔

امام ابوداود فرمائی: ما دا حدیث صرف د محمد بن اسماعیل نه اوریدلے، او زما خیال ده چه ده پکښه غلط شوه، ځکه هغه به مونږ ته د خپل یاداشت نه حدیثونه بیانول۔
○ ظاهره داده چه دا د ابن عباس رضی الله عنه خپل موقوف اثر ده۔ او د عکرمه خپله وینا هم دغسه ده۔

[کما رواه عبد الرزاق فی المصنف: ۲۷/۲]۔

او دا حدیث په بل سند سره مرفوع هم روایت شوه، خو هغه ضعیف ده، په هغه کښه عبیس بن میمون راوی ضعیف ده، په شماره خلکو دا پریښه ده۔
په ده قول باندې دا مناقشه کیده شی چه په ده باره کښه صحیح مرفوع حدیث نشته۔ صرف دوه ضعیف حدیثونه پکښه راغلي۔ یو دغه مخکنه ده، او بل ابن ابی حاتم په کتاب العلل [۱۷۷/۱] کښه نقل کړې، او په هغه کښه هم دغه مذکوره عبیس راوی ده۔

دارنگ په ده دا اعتراض هم کیده شی چه دا خو د قطع په حقله ده، نه د تیریدو په حقله۔ ځکه په ده کښه دا راغلي چه (دده مونځ قطع کوی)۔ بله دا چه په ده کښه یهودی او مجوسی وغیره کافر ذکر شوی، حالانکه کفر یو باطني شے ده چه په ده باندې صرف الله خبریده شی۔

دویم قول: دادې چه مخه ته د تیریدو اندازه درې گزه دی۔

○ شوافع وائی: هغه اندازه چه په هغه کښه د مونځ کونکی او د ستره ترمینځه تیریدل حرام دی، دا درې گزه یا دده نه کمه فاصله ده۔

○ حنابلہ وائی: که چا ستره نه وی ودرولی، نو په درې گزو کښه دننه تیریدل حرام دی، او دا گزونه به د مونځ کونکی د قدم نه حسابیږي۔

○ او احنافو د غټ جومات او د صحراء او د وړوکی جومات ترمینځه فرق کړې۔ وائی:

په وړوکی جومات کښه تیریدل جائز نه دی۔ او په غټ جومات او په صحراء کښه تیریدل جائز دی، خو بیا به هم د مونځ کونکي د قدم نه واخله تر سجدې د ځای پورې نه تیرېږی۔ او اخواتیریدل جائز دی۔

[انظر الفقه على المذاهب الأربعة : ۱/ ۱۹۲]۔

○ مالکيه وائی : که څوک په سترې مونځ کوی، نو صرف دده درکوع او د سجدې په ځای کښه تیریدل حرام دی۔

○ ابو محمد بن حزم فرمائی : څوک چه د مونځ کونکي مخه ته په داسه حال کښه تیرېږی چه دده او د هغه ترمینځه د درې گزونه زیاته فاصله وی، نو تیریدونکي گنهگار نه دی۔ او نه مونځ کونکي دا کس منع کول شي۔ او که په درې گزه کښه یا دده نه په کمه اندازه کښه د مونځ کونکي مخه ته تیر شو، نو تیریدونکي گنهگار دی۔ البته که د مونځ کونکي ستره د درې گزونه کمه وه نو بیا په تیریدونکي باندې گناه نشته چه د هغه نه اخوا یا د هغه دپاسه تیرېږی۔ او فرمائی : مونځ د سترې نه په لرې والی کښه دده اندازه نه زیاته اندازه نه ده موندلې، نو همدا حد بندی مقرر شوه۔

[المحلی لابن حزم]۔

شیخ ابن باز فرمائی : که مونځ کونکي ستره نه وه ودرولې او تیریدونکي د هغه د مخه نه لرې تیر شو، نو دا د گناه نه بچ پاته شو، ځکه چه کله عرفاً د هغه نه لرې دې نو ده ته د هغه مخه ته تیریدونکي نه ویل کیږی، داسه دې لکه د سترې نه اخواتیریدونکي۔

[حاشیة فتح الباری : ۱/ ۵۸۲]۔

او همدا قول شیخ محمد بن رزق غوره او راجح گڼلې۔ او فرمائی چه دا قول دراتلونکو وجو نه راجح دې :

(۱) دایو داسه ټاکلې اندازه ده چه په دې کښه اختلاف نشته۔ او چا چه درکوع او سجدې اندازه ټاکلې نو هغه د خلکو د اوږدیدو او درکوع او سجدې د اداء کولو د کیفیت د مختلف کیدو د وجې مختلفه کیږی۔ او د درې گزو اندازه یوه ټاکلې ضابطه ده۔

(۲) الله تعالیٰ مونځ ته امر کړې چه د مونځ کونکي مخه ته تیریدونکي به منع کوو، او هغه مونځ په داسه خبره نه مکلف کوی چه د هغه طاقت مونځ نه لرو۔ او کله چه مونځ

کونکې د دوه سجدو ترمینځه یا په قعدہ کښه ناست وی، نو دا په دې قادر نه وی چه د درې گزونه په زیاته فاصله کښه مخه ته تیریدو نکه منع کړی۔ نو دا قوی قرینه ده په دې خبره چه د [يِّنَ يَدِيَه] نه مراد همدا عرفی اندازه ده چه درې گزه دی۔

(۳) د [يِّنَ يَدِيَه] یعنی (د مونځ کونکې د مخه نه) نه مراد هغه ځای دې چرته چه د مونځ کونکې لاسونه رسیږي۔ او دا د مونځ کونکې د قدم نه درې گزه فاصله ده۔

(۴) د مونځ کونکې مخه ته د سترې په ودرولو امر راغلی، او دا خبره هم ثابتہ ده چه دۀ له ددې نه لرې والے جائز نه دې، نو ددې آخری حد او اندازه داده چه ددۀ او د سترې ترمینځه درې گزه فاصله وی، نو دا د [يِّنَ يَدِيَه] ضابط او قاعده ده۔
[أحكام السترة، ص : ۵۴]۔

(۵) بله وجه د ترجیح داده چه په [يِّنَ يَدِيَه] کښه عرف معتبر دې، او همدا درې گزه د مونځ کونکې مخه گڼل کیږي۔ نو همدا اندازه ټاکل به بهتر وی۔ ان شاء الله۔
دارنگ راتلونکې مسئلې سره هم ددې قول تائید کیږي۔

مونځ کونکې او سترې ترمینځه اندازه

۶۴۳ - سوال : مونځ کونکې او سترې ترمینځه څومره اندازه پکار ده ؟

جواب : په دې حقله دوه حدیثونه راغلي :

اول حدیث : سهل بن سعد رضی اللہ عنہ فرمائی : (د رسول الله صلی اللہ علیہ وسلم د مصلې او د دیوال ترمینځه به د چیلې تیریدو برابر ځای وو)۔

[بخاری : ۷۱/۱، مسلم : ۱۹۷/۱]۔

په بل روایت کښه دی : (د نبی صلی اللہ علیہ وسلم د ودریدو او د قبلې ترمینځه به د چیلې تیریدو څومره ځای وو)۔ [أخرجه أبو داود بإسناد صحيح : ۱۰۸/۱]۔

دا اندازه به په عامه توگه د نبی اکرم صلی اللہ علیہ وسلم په جومات کښه وه۔

امام نووی فرمائی : د مصلې نه مراد د هغه د سجدې ځای دې، لکه دا د راتلونکې حدیث سره موافقه خبره ده۔

دویم حدیث : نافع وائی : (ابن عمر رضی اللہ عنہ به چه کله کعبه ته ننوتۀ نو ننوتو سره سم به

مخامخ لاړ او دروازه به ئې شاته پرېښوده تردې چې دده او د هغه دیوال ترمینځه چې دده مخامخ به وو، تقریباً درې گزه فاصله شوه، نو په هغه ځای کې به ئې مونځ کولو د کوم ځای په باره کې چې ده ته بلال خبر ورکړې وو چې نبی ﷺ په هغه کې مونځ کړې۔
[صحیح بخاری: ۱/۷۲]۔

او سترې ته د نزدې ودریدو همدا تفسیر د سلفو نه راغلی۔ عطاء فرمائی: ویلې کېږي چې کمه هغه اندازه چې ستا او د ستې ترمینځه وی درې گزه ده۔
[مصنف عبد الرزاق: ۲/۱۶]۔

امام نووی فرمائی: زموږ ملگرو ویلي دي: مناسبه ده چې سترې ته نزدې ودرېږي، د درې گزو نه به درمیاني فاصله نه زیاتوي۔ [شرح مسلم للنووی]۔

امام بغوی فرمائی: په دې باندې د اهل علمو عمل دې چې دوی سترې ته دومره نزدې ودریدل مستحب گنږي چې د مونځ کونکي او د سترې ترمینځه او دارنگه د دوه صفونو ترمینځه دومره اندازه وي چې په هغه کې په آسانۍ سره سجده کول ممکن وي۔ بیا فرمائی: عطاء فرمائی: ددې کمه اندازه درې گزه ده، او همدا د شافعی او احمد وینا ده۔
مهنا وائی: ما د احمد نه پوښتنه وکړه: یو سړې مونځ کوي نو څومره فاصله به د قبلې ترمینځه لري؟ وې فرمایل: څومره چې کیدې شي قبلې ته به نزدې ودرېږي۔

[شرح السنة: ۲/۴۷]۔

ابن حزم فرمائی: د علماؤ په دې اتفاق دې چې څوک سترې ته دومره اندازه نزدې ودریده چې په هغه کې بڼه تیریدلې شوه تر درې گزو پورې، نو ده خپله ذمه واری پوره کړه۔ ابن تیمیه رحمه الله د ابن حزم په دې خبره خاموشي اختیار کړه۔
[کافی مراتب الإجماع ونقده ص: ۳۰]۔

او امام ابن حزم د هغه چا مونځ باطل گنږي چې سترې ته نزدې نه ودرېږي، په دې شرط چې ده ته پته وي چې دا دده ستره ده۔

او جمهور علماء دده مونځ باطل نه گنږي، خو دا کس گنهگار گنږي، ځکه ده په دې حقله د نبی اکرم ﷺ د حکم خلاف ورزي کړې۔
[ملخصاً من أحكام السترة]۔

او دابن الفضل په کوم حدیث کښه چې دا راغلی چې (ده په داسه حال کښه مونځ وکړو چې ده ده او د ستره ترمینځه اووه گزه فاصله وه) نو دا حدیث ضعیف دی. په دې کښه ابو اسحاق باندې اختلاط او گډوډی راغله. یا مونځ وایو: ستره ته د نزدې ودرېدو امر به ده ته نه وی رسېدلې. یا وایو: د الله او د هغه د رسول (ﷺ) د خبرې نه سیوا د بل هیچا خبره حجت او دلیل نه دی.

هغه شیان چې هغه ستره جوړولې شي

۶۴۴ - سوال: کوم کوم شي نه ستره جوړول جائز دي؟

جواب: مخکښه تیر شو چې کوم شي د پالان دروستنې لرگي هومره وي، هغه ستره جوړېدې شي. او په سنت نبویه (ﷺ) کښه راتلونکي شیان ستره جوړه کړې شوې: دیوال، لنډې نیزه، وره امسا، کونټې، امسا، ستنه، اوښه، اوښ، پالان، ونه، کټ، اوده ښځه. (لکه د عائشه k په حدیث کښه دی: ما خپل ځان لیدل چې زه به په کټ پرته ووم او نبی ﷺ به راغی او د کټ مینځ ته به ئې مونځ کاوه). [بخاری: ۷۲/۱].

دارنگ پور او بزکي ته مونځ راغله. او ابن عمر ؓ به د خپل شاگرد نافع نه ستره جوړوله. حسن بصری فرمائی: یو ستره د بل سترې دپاره په مانځه کښه ستره جوړېږي. [ابن ابی شیبه: ۲۷۹/۱].

البته قبر طرفته مونځ صحیح نه دی او نه قبر ستره جوړېدې شي، ځکه نبی ﷺ فرمائی: (تاسو قبرونو طرفته مونځ مه کوئ او مه په هغه دپاسه کښی). [صحیح مسلم: ۷۲/۱].

دارنگ هر هغه شي ته مونځ کول مکروه دی چې د مونځ کونکي زړه مشغولوي. لکه د انس ؓ په حدیث کښه راځي: د عائشه k یوه نرۍ پرده وه چې په هغه سره ئې د کور یو قونج پټ کړې وو، نو نبی ﷺ وفرمایل: (زمونږ نه خپله دا پرده اخوا کړه، ځکه ددې تصویرونه ماته بار بار په مانځه کښه راتلل).

[صحیح بخاری: ۵۴/۱].

د دے مسائلو دلائل د حدیثو په کتابونو کښه په ډیر واضح انداز سره ذکر شوی، دلته د هغه ذکر کول ضروری نه دی۔

ستره ته بیخی مخامخ ودریدل

۶۴۵ - سوال : ځینے علماء وائی : ستره ته بیخی مخامخ ودریدل جائز نه دی، بلکه ستره به خپله بنی یا گسه وروځ ته برابر گرځوی، آیا دا خبره صحیح ده ؟

جواب : دا کار ځینے علماؤ مستحب گرځول، او په دلیل کښه ئه دا حدیث پیش کړی :
مقداد بن اسود رضی الله عنه فرمائی : (رسول الله صلی الله علیه وسلم ما لیدله چه کله به ئه لرگی یا ستنه یا ونه طرفته مונځ کولو، نو هغه به ئه خپل بنی یا گس اړخ ته گرځولو، او هغه ته به بیخی مخامخ نه ودریده)۔

[ابوداود : ۱۰۷/۱، مسند أحمد : ۴/۶، مشکاة : ۷۰/۱]۔

خو دا حدیث ضعیف دی۔ په دے کښه درې مجهول راویان راغلي، ضباعه، مهلب بن حجر، او ولید بن کامل۔ او د دے په متن کښه بله بیماری هم شته۔
دے وجه نه ستره ته په هره طریقه ودریدل جائز دی، که بنی او گس اړخ ته ئه گرځوی او که بیخی مخامخ ورته ودریږی، ټول جائز دی۔ د دے نه هیڅ مانع نشته۔

په مکه او مسجد حرام کښه هم ستره ته مונځ کول ضروری دی

۶۴۶ - سوال : په مکه او مسجد حرام کښه ستره ودرول ضروری دی او که نه ؟

جواب : ظاهره داده چه ستره ته مונځ کول په هر ځای کښه ضروری دی، په دے باره کښه د مکه او غیر مکه فرق نشته۔ دارنگ د مسجد حرام او نورو جوماتونو تر مینځه فرق نشته۔ په دے باندے دلائل دادی :

اول دلیل : د ستره ودرولو په باره کښه چه کوم امرونه راغلي، هغه مطلق دی، په هغه کښه د هیڅ یو مکان تخصیص نشته۔ که چرې د مکه حکم د نورو ښارونو نه جدا وې نو خامخا به نبی اکرم صلی الله علیه وسلم د دے وضاحت فرمایله وې۔ او هر کله ئه چه د دے بیان ونه کړو، نو معلومه شوه چه په دے حقله د دے ټولو حکم یو شان دی۔

دویم دلیل : ابو جحیفه رضی اللہ عنہ وائی : (رسول اللہ صلی اللہ علیہ وسلم په غرمه کښه را وواته او په خوړ کښه ئه د ماسپڅین او مازیگر مونځونه دوه دوه رکعتہ وکړل، او خپله مخه ته ئه وړه نیزه ناله کړه، او اودس ئه چه کولو نو خلکو د هغه د اوداسه اوبه په ځانونو پورے رابښکلے).
[صحیح بخاری : ۲۱/۱، باب السترة بمكة].

او مخکښه تیر شو چه نبی اکرم صلی اللہ علیہ وسلم په کعبه شریفه کښه دننه مونځ وکړو، او دیوال ئه خپله ستره وگرځوله.

عبد الله بن ابی اوفی رضی اللہ عنہ وائی : (رسول الله صلی اللہ علیہ وسلم عمره وکړه او د بیت الله نه ئه طواف وکړو او د مقام ابراهیم شاته ئه دوه رکعتہ وکړل او د هغه سره هغه څوک وو چه د ئه د نورو خلکو نه پتولو).
[صحیح بخاری، کتاب الحج : ۲۳۸/۱].

د جابر رضی اللہ عنہ په حدیث کښه دی : (نو نبی صلی اللہ علیہ وسلم مقام ابراهیم د خپل ځان او د بیت الله ترمینځه وگرځولو او دوه رکعتہ ئه وکړل).
[صحیح مسلم : ۳۹۴/۱].

دریم دلیل : یحیی بن ابی کثیر وائی : ما انس بن مالک رضی اللہ عنہ په مسجد حرام کښه ولیده چه امسائے ودرولے وه او هغه ته ئه مونځ کولو.
[مصنف ابن ابی شیبه : ۳۷۷/۱، بإسناد صحیح].

څلورم دلیل : صالح بن کیسان وائی : (ما ابن عمر رضی اللہ عنہ ولیده چه په کعبه کښه ئه دننه مونځ کولو، او هیڅوک ئه خپله مخه ته نه پرېښودلو چه تیر شی بلکه هغه به ئه واپس کولو).
[أخرجه البخاری تعليقاً : ۷۲/۱، وأبو نعیم فی کتاب الصلاة، وذكره ابن حجر فی تعليق التعليق : ۲۴۷/۲].

نوددے دواړو صحابه کرامو [هیڅ یو مخالف نه دے موجود، او دا د ډیرو علماؤ په نیز د اجماع غونته حیثیت لری.

○ یو ضعیف حدیث ددے په خلاف راغلی، حافظ ابن حجر فرمائی : امام بخاری ددے حدیث په ضعف باندے خبردارے ورکړے، او دا ئه ښودلے ده چه په هر ځای کښه ستره ودریدل مشروع دی، د مسجد حرام او غیر مسجد حرام هیڅ فرق نشته. حافظ فرمائی : او

همدا د شوافعو معلومه رائے هم ده۔ چه په دواړو كښه د مونځ گزار مخه ته تيريدل منع دى۔ [فتح البارى : ۵۷۶/۱]۔

او همدا رائے د مالكيه و هم ده۔

[الفقه على المذاهب الأربعة : ۱۹۲/۱]۔

○ او د مُطَلَبُ په كوم حديث كښه چه راغلى چه دا وائى : (ما رسول الله ﷺ وليده چه د بيت الله نه ئې اووه گردشه طواف وكړو، بيا ئې بيت الله ته مخامخ د مقام ابراهيم اړخ ته دوه ركعتو وكړل، او دده او د طواف كونكو ترمينځه هيڅوك نه وو)۔

[عبد الرزاق : ۳۵/۲، أحمد : ۳۹۹/۶، نسائي، ابوداود : ۲۰۱۶، ابن ماجه، مستدرک : ۲۵۴/۱، بيهقى :

۲/۲۳۷، وصححه الحاكم وسكت عليه الذهبي]۔

نو ددې حديث نه دليل نيول، د راتلونكو وجو نه صحيح نه دى :

اوله وجه : ددې حديث سند صحيح نه دى۔ په دې كښه اضطراب موجود دى۔ (ددې

سند كتلو دپاره اصل عربى كتاب ته رجوع وكړه)۔

دويمه وجه : كه ددې حديث صحت هم ومنل شى نو بيا هم ددې نه دليل نه نيول كيږي، ځكه دا حديث هله دليل گرځي چه كله د سترې نشتوالې ومنل شى، حالانكه د حديث الفاظ مختلف دى، په ځينو كښه راغلى چه (د نبى ﷺ او د طواف كونكو ترمينځه هيڅوك نه وو)۔ او په ځينو كښه راغلى چه (ددې دواړو ترمينځه ستره نه وه)۔

امام سندی د اولنې روايت په تشرېح كښه فرمائى : البته مقام ابراهيم هم د سترې جوړيدو دپاره كافى دى، دې وجه نه دا حديث د هغه چا دليل نه گرځي چه هغوى وائى : په مكه كښه سترې ودرولو ته حاجت نشته۔ بڼه سوچ پكار دى !

[حاشية السندی على النسائي : ۶۷/۲]۔

او په دويم روايت كښه چه د سترې نشتوالې راغلى، نو ممكنه ده چه نبى ﷺ خپله مخه ته خط رابښكلې وى او دا حديث د هغه چا دليل وى چه هغوى په خط باندې قائل وى، لكه په يو ضعيف حديث كښه راغلى : ابو محذوره ؓ وائى : (ما رسول الله ﷺ وليده چه د بنى شيبه دروازې له خوا جومات ته ننواته تردې چه د كعبې مخه ته راغې او قبله ته ئې مخ كړو او خپله مخه ته ئې په پلنو باندې خط رابښكئ، بيا ئې تكبير وكړو او

مونځ ئې وکړو او خلکو به د خط او د کعبې ترمینځه طواف کولو۔

[اتحاف الخيرة المهرة بزوائد المسانيد العشرة: ۲/۳۱].

او دا هم کیدمې شی چې ستره وی او مطلب بن ابی وداعه عليه السلام ورته خیال شوې نه وی،
ځکه ستره کله غشې وی، کله چابک او کله بل داسه شې وی چې په هغه کله نظر نه لږی۔
دریمه وجه: که حدیث صحیح هم ومنل شی او دلیل نیول پرې هم صحیح شی، نو
دده باوجود په دې کښې ګڼ احتمالات شته دي۔ هغه دا چې:

(أ) دادمې د سترې د امر نه مخکښه واقعې وی، ځکه په حجة الوداع کښې نبی صلی الله علیه وسلم مقام
ابراهیم د خپل ځان او د کعبې ترمینځه وگرځولو، لکه دا په صحیح حدیث کښې ثابت دی۔
(ب) که دا واقعه د سترې د امر نه روستو وی، نو بیا هغه مسافت چې د نبی صلی الله علیه وسلم او د
مطاف ترمینځه وو، دا درې گزونه کم وو چې په دې کښې د مونځ گذار مخې ته تیریدل
جائز نه دی، لکه مخکښه تیر شو۔ نو دده حدیث نه صرف د سترې نه ودرول
معلومیږي۔ او هر چې تیریدل دی نو هغه ترې نه معلومیږي۔

(ج) دا حکم دې صرف مسجد حرامه پورې خاص وی، ټوله مکې ته دې شامل نه وی۔
لکه حدیث کښې ثابت دی چې د مکې په خوږ کښې هم نبی اکرم صلی الله علیه وسلم ستره ودروله ده۔
(د) ستره نه ودرول دې صرف د طواف دوه رکعتونو پورې خاص وی، ځکه نبی اکرم
صلی الله علیه وسلم په کعبه کښې او د مکې په نورو ځایونو کښې ستره ودروله ده۔

(ه) علامه شوکانی فرمائی: دا خبره معلومه ده چې د نبی صلی الله علیه وسلم فعل د هغوی د هغه
وینا سره تکرار نه خوری چې هغه مونږ پورې خاص وی۔

[نیل الأوطار: ۹/۳].

څلورمه وجه: چونکه په دې حدیث کښې ضعف او نور احتمالات دي، په دې وجه دا
حدیث د هغه صحیح حدیثونو مقابله نشي کولې چې په هغه کښې د سترې عام حکم
راغلي کوم چې مونږ مخکښه ذکر کړل۔ بلکه هغه حدیثونه دده حدیث په نکارت او
شدود باندې دلالت کوي۔ والله أعلم.

د مُطَلَّب بن ابی وداعه د پورتنی حدیث پشان خبره د حسن بن علی نه هم روایت شوې
چې (رسول الله صلی الله علیه وسلم مونځ وکړو او نارینه اوز نانه ټولو د هغه مخې ته د حجر اسود خواته یې

له سترې طواف کولو)۔ [أخرجہ الطبرانی : ۸۵/۳]۔

خو دا حدیث ثابت نه دے۔ هيثمى وائى : په دے كښې ياسين الزيات متروك راوى دے۔
[مجمع الزوائد : ۶۳/۲]۔

امام بخارى وائى : دا منكر الحديث دے۔ نسائى وائى : دا پريښودل شومې دے۔ ابن حبان وائى : دا منكرت حديثونه روايت كوى۔
[انظر لسان الميزان : ۲۳۸/۶]۔

دا حدیث سره د بطلان نه، د هغه صحیح حدیثونو سره ټکراؤ دے چه په هغه كښې دا راغلى چه د بنځه تيريدو په وجه مونځ ماتيرى۔ لكه مخكښې تير شو۔

○ سوال : د ابن عباس ؓ په حدیث كښې راغلى چه نبی ﷺ په مني كښې ې سترې مونځ وكړو۔ نو معلوميرى چه په مكه كښې ستره ودرول ضرورى نه دى۔

جواب : (۱) په دے حدیث كښې دا نشته چه ې له سترې ې مونځ كړې۔ لكه ددے تحقيق مخكښې تير شو۔

(۲) په دے حدیث كښې اختلاف دے چه دا كار ې په مني كښې كړې كه په عرفات كښې، زياته نزدې خبره داده چه دا په عرفات كښې وو۔

(۳) د نبى كريم ﷺ عملى طريقه دا وه چه هغوى به په مكه مكرمه كښې هم ستره ودروله، نو بيا د مكې تخصيص د كوم ځاى نه معلوم شو چه نبى ﷺ به په دے كښې ستره نه ودروله۔

هغه آثار چه د مكې د تخصيص په باره كښې راغلى

طاوس فرمائى : په مكه كښې مونځ لره هيش شے نه مائوى، كه بنځه ستا مخه ته تيره شوه نو هيش ضرر نه دركوى۔
[مصنف عبد الرزاق : ۳۵/۲]۔

خو ددے نه دا نه معلوميرى چه په مكه كښې ستره ودرول نشته، او نه ترې دا معلوميرى چه د مونځ گذار مخه ته تيريدل جائز دى۔ په دے كښې خو صرف دا دى چه په مكه كښې د مونځ گذار مخه ته تيريدو سره مونځ نه ماتيرى۔ او په دے خبره نه د كتاب الله

نه دليل شته، نه د سنت نه۔ او د الله او د هغه د رسول (ﷺ) د خبرې نه سيوا د بل هيچا خبره دليل نه ده۔

ابو عامر وائی: ما ابن الزبير رضي الله عنه وليده چه په جومات كښې ئې مونځ كولو، نو يوې ښځې به د هغه مخې ته د تيريدو اراده وكړه او هغه به سجده كوله، نو كله به چه ښځه تيره شوه هغه به د هغې د خپو په ځاى كښې سجده وكړه۔
[مصنف عبد الرزاق : ۳۵/۲].

ددې اثر په سند كښې عبد العزيز بن جريج دى، او دده په حديث كښې كمزورى ده۔ او د ابو عامر پته نه لږې چه څوك دى۔ نو دا اثر ضعيف دى۔ او كه چرې صحيح هم شى نو دا به په دې حمل وي چه ده ته هغه احاديث نه وورسيدلى چه په هغې كښې راغلى چه د مونځ گذار مخې ته تيريدونكې به منع كوله شى، دارنگ هغه احاديث چه په هغې كښې په تيريدو سره د مونځ ماتيدو ذكر راغلى۔

عمرو بن دينار وائی: ما محمد بن حنفیه وليده چه د منى په جومات كښې ئې مونځ كولو او خلكو دده مخامخ مونځ كولو نو دې كښې دده د خاندان نه يو ځوان راغى او دده مخې ته كيناسته۔

[مصنف ابن ابى شيبه : ۲۷۸/۱، مصنف عبد الرزاق : ۳۳/۲].

دا اثر خو بيخي حجت نشى جوړيدى، ځكه په دې كښې خو اول دا نشته چه هغه يې سترې مونځ كولو۔ بلكه كيدى شى چه هغه خپلې مخې ته كوم مونځ گذار ستره جوړه كړې وي۔ بيا كه په دې كښې دا هم په ډاگه شى چه هغه ستره نه وه ودرولې، نو ممكنه ده چه هغه خط رابښكلې وي۔ او يا هغه ستره ودرولې وي خو هغه پاسيدلى وي لكه اوښ يا ناست انسان وغيره۔ او يا هغه مسبوق وو او خپل مانځه پوره كولو ته پاسيدلې وي۔ دارنگه په دې روايت كښې دا نشته چه څوك دده مخې ته تير شوې دى۔ هو! د عبد الرزاق په روايت كښې د خلكو د مونځ كولو په ځاى د دوى د تيريدو يادوونه شوې۔ خو د مُصَنَّف په دې طبع كښې ډيرې خطايانې واقع شوى، بله دا چه ابن ابى شيبه د عبد الرزاق نه زيات ثقه دى۔ بله دا چه: كه دا ثابت شى نو ددې نه په ډاگه دا نه معلومېږي چه گڼې خلك دده او د سترې تر مينځه تيريدل۔ ځكه [بَيِّنَ يَدِيْهِ] يعنى مخې ته تيريدل كله ديتې وائى چه د سترې

نه اخواتیر شی، لکه د ابو جحیفه وغیره په حدیث کښه راغلی۔

او دا اثر زموږ دلیل دی ځکه دغه ځوان له دې الله جزائے خیر ورکړی، کله ئې چه محمد ولیده چه دې داسه حال کښه موند کولو چه مخه ته ئې ستره نه وه، نو هغه راغی او دده مخه ته کیناسته، دې دپاره چه دده موند محفوظ پاتې شی او دده دپاره شرعی ستره جوړه شی۔ او ما سره هم یو ځل دا کار شوی وو، زه مسبوق ووم او زما خواته داسه شې نه وو چه ما ترې ستره جوړه کړې وې، نو زموږ یو طالب علم ملگرې راغی کوم چه ماسره درسونه ویلی وو او زما مخه ته کیناسته، نو زما سینه د هغه په دې کار سره یخه شوه۔ الله تعالی دې ورله جزائے خیر ورکړی!

عبد الرزاق وائی: ما ابن جریر ولیده چه د منی په جومات کښه ئې د منارې کس اړخ ته موند کولو او د هغه مخه ته ستره نه وه، نو دې کښه یو هلك راغی او د هغه مخه ته کیناسته۔ [مصنف عبد الرزاق: ۳۶/۲]۔

د ابن جریر په دې اثر کښه هم هغه شان خبره ده کومه چه د ابن الحنفیه په اثر کښه تیره شوه۔ او دا احتمالات هله دی چه کله دا ومنلې شی چه دغه علماؤ ته د سترې د ضروری ودرولو دلائل رسیدلی وی۔ بهر حال د نبی اکرم ﷺ نه سیوا د چا قول او فعل شرعی حجت او دلیل نه دی۔ ځکه مخکښه ددې مسئلې په شروع کښه هغه صحیح حدیثونه ذکر کړې شول چه په هغه کښه په مکه کښه هم ستره ودرول راغلی۔ او د هغه د صاحبو نه هم په صحیح سندونو سره ثابت دی چه هغوی به په حرم شریف کښه هم ستره ودروله۔ او هغه څوک به ئې منع کولو چه د دوی مخه ته به تیریده۔ لکه ابن عمر او انس۔ ج۔

که دوه کسه موند کونکی مخه ته تیر شی نو کوم یو گنهگار دی؟

۶۴۷ - سوال: کله چه دوه کسان په یو ځل د موند کونکی مخه ته تیر شی چه یو کس د بل دپاره ستره وگرځیده، نو په دې صورت کښه کوم یو کس گنهگار دی؟ اولنې، که دویم او که دواړه؟

جواب: اولنې کس گنهگار شو، ځکه همدا د موند کونکی مخه ته تیریدونکې دی۔ او هر چه دویم کس دی نو دغه اولنې کس دده دپاره ستره جوړه شوه۔ البته دویم کس به په

هغه صورت کښه گنہگار وی هر کله چه دده وس کیده چه په خپل لاس یا ژبه سره د خلاف شرع کار نه منع کړی وی، او بیا ئه هم منع ونه کړه۔ دا شان که تیریدونکی کس سره څه داسه شی وی چه هغه د مونځ کونکی مخه ته کیدی او هغه ستره جوړه شی او بیا د هغه نه اخواتیر شی، خو کله چه دغه کس تیریده نو دده هغه ونیولو، نو امید دے چه په دده به څه گناه نه وی۔

[کما فی احکام السترة ص ۵۶]۔

○ او د احنافو دا خبره چه: په سورلی باند د سورسپری د تیریدو حیلہ داده چه کله دا د مونځ کونکی مخه ته د تیریدو اراده وکړی نو دا دے کوز شی او د ځناور شاته دے تیر شی نو ځناور به دده دپاره ستره شی او تیریدونکے به گنہگار نه وی۔ نو د دوی دا خبره غلطه ده: ځکه څنگه چه د انسان تیریدل ناروا دی، دا شان د ځناور تیرول هم ناروا دی۔ ځکه مخکښه تیر شو چه نبی اکرم ﷺ هغه چیلئ هم منع کوله چه هغه د نبی اکرم ﷺ مخه ته د تیریدو کوشش کولو۔ وباللہ التوفیق۔

مونځ کونکی مخه ته تیریدونکے به منع کولے شی

۶۴۸ - سوال: څوک چه مونځ کونکی مخه ته تیرېږي نو دا به منع کولے شی که نه؟ او کله ئه چه دیکه کړی او هغه مړ شی نو په دده باند دے قصاص یا دیت یا کفارہ شته او که نه؟

جواب: کله ئه چه دیکه کړو او هغه مړ شو نو په دده باند دے هیڅ قصاص، یا دیت یا کفارہ نشته، او همدا د ټولونه زیات صحیح قول دے۔

د دے دلیل داده چه په گڼو حدیثونو کښه د مونځ گذار مخه ته تیریدونکی په حقله راغلی چه دا به دیکه کولے شی، او نبی ﷺ په دے امر کړے۔

ابن عمر رضی اللہ عنہما وائی: رسول الله ﷺ وفرمایل:

[إِذَا كَانَ أَحَدُكُمْ يُصَلِّي فَلَا يَدْعُ أَحَدًا يَمُرُّ بَيْنَ يَدَيْهِ، فَإِنْ أَبَى فَلْيَقَاتِلْهُ فَإِنَّ مَعَهُ الْقَرِينَ]۔

(کله چه په تاسو کښه څوک مونځ کوی نو هیڅوک دے نه پریږدی چه دده مخه ته تیر شی، که هغه انکار وکړی نو جنگ دے ورسره وکړی ځکه دده سره شیطان ملگري دے)۔

[صحیح مسلم : ۱/۱۹۷].

ابو صالح وائی : ما ابو سعید خدری رضی اللہ عنہ ولیدہ چہ د جُمعے پہ ورځ ئے سترے ته مونځ کولو، دے کښے د بنو معیط قبیلے یو ځوان اراده وکړه چہ د هغه مخے ته تیر شی نو ابو سعید په سینه کښے وواهه. هغه ځوان وکتل او د هغه مخے ته د تیریدو نه سیوای بل ځای نه موند، نو هغه دوباره تیریدل وغوښتل، نو ابو سعید د اولنی ځل نه هم په سختہ طریقہ سره دیکه کړو، نو هغه ځوان ورته کنځلے وکړه او بیا مروان ته ورغے او د ابو سعید ددے کار شکایت ئے ورته وکړو. ابو سعید د هغه شاته مروان ته ورغے، نو مروان ورته وویل : ابو سعیده ! خپل وراره سره دے دا کار لے کړے ؟ هغه ویل : ما د نبی صلی اللہ علیہ وسلم نه آوری دلی دی چہ فرمایل ئے : (کله چہ په تاسو کښے څوک سترے ته مونځ کوی او یو کس د هغه مخے ته تیریدل غواړی نو هغه دے دیکه کړی، او که منع نشو نو جنگ دے ورسره وکړی ځکه چہ دا شیطان دے).

[صحیح بخاری : ۱/۷۲].

د ابن خزیمه په روایت کښے دی : (دوه ځله دے منع کړی که بیائے هم انکار وکړو نو جنگ دے ورسره وکړی). بل روایت کښے دی : (ځکه دا شیطان دے).

[صحیح ابن خزیمه : ۲/۱۶].

نو دے حدیث نه ډیرے مسئلے معلومېږی چہ دا ځای د هغه د بیان نه دے. خو د فائدے دپاره یو څو مسئلو ته اشاره کیږی :

(۱) په جومات کښے ستره ودرول شوے، ځکه د جُمعے مونځ غالباً په جومات کښے کیږی.

(۲) د ضرورت په وخت په مانځه کښے تصرف کول جائز دی.

(۳) ناپوهه وهل او د خلکو د ناپوهی د وجے سنت نه پریښودل. زموږ د زمانے مداهنین ددے الته روان دی.

(۴) خپل مونځ د انسې او جنی شیطان نه ساتل.

خلاصه دا چہ : هر کله شریعت دده د دیکه کولو اجازت ورکړو، نو که دے مړ شو نو په ده به هیڅ قسم قصاص، دیت یا کفارہ نه وی.

حافظ ابن حجرؒ فرمائی: زمونږ ملگرو ویلی: د مونځ گذار مخه ته تیریدونکے به اول په نرمی سره منع کولے شی، که انکار وکړی نو بیاباه ورسره سختی کولے شی اگرکه دا کار د هغه وژلو ته ورسیري۔ نو که هغه ووژل شو نو په دیکه کونکي باندے هیڅ شے نشته، ځکه شارع دۀ لپاره د هغه سره جنگ کول روا کړی دی، او قانون دادے چه په جائز جنگ کښه ضمان او تاوان نه وی۔ [فتح الباری: ۵۸۳/۱]۔

همدا خبره امام نوویؒ او امام ابن حزمؒ هم کړے۔ ابن حزمؒ فرمائی: په همدے باندے نبی ﷺ خپله هم عمل کړے، ځکه هغوی سرکشه پیرے نیولے وو او اراده ئے وه چه هغه د جومات په یوه ستنه پورے وتری، خو بیائے پرېښودۀ۔ او یو ځل ابلیس ورته د اور یوه بله لمبه راوړه نو نبی ﷺ درے ځله وفرمایل: په الله پورے تانه پناه! بیا نبی ﷺ ورمخکښه شو چه راوے نیسی۔

[شرح مسلم: ۱۹۷/۱، المحلی: ۱۳۲/۳]۔

په بل حدیث کښه دی: (شیطان اراده وکړه چه زما مخه ته تیر شی نو ما ورله مرئ خفه کړه تردے چه د هغه دژے لوندوالے ما په خپل لاس کښه بیامونده)۔ [طبرانی: ۲۸۰/۲، عبد الرزاق: ۲۴/۳، أحمد: ۱۰۴/۵]۔

او ابن عمرؓ به هیڅوک نه پرېښودۀ چه د هغه مخه ته تیر شی، که هغه به نارینه وو که زنانه۔ [مصنف عبد الرزاق: ۲۰/۲]۔

او ابو سعید خدریؓ عبد الرحمن بن حارث بن هشام دیکه کړو او وے غورزولو، نو دۀ ته چا وویل: آیاتۀ د عبد الرحمن سره هم دا کار کوے؟ وے فرمایل: قسم په الله! که هغه انکار کړے وے مگر دا چه زۀ هغه د ویننتو نه راوینسم نو مابه خامخا رانیولے وے۔ [مصنف ابن ابی شیبه: ۲۵۳/۱]۔

او دا د جنگ کولو معنی ده۔ او د تاویل کونکو خبره صحیح نه ده۔ عمرو بن دینار وائی: زۀ په ابن عمر تیر شوم او هغه د خپل مانځه په آخره قعده ناست وو، او دے دپاره ورتیر شوم چه زۀ گورم چه هغه څۀ کوی؟ نو هغه د خپل ځائے نه راپورته شو او زۀ ئے په سینه کښه ووهلم۔

[بخاری تعلیقاً: ۷۲/۱، وأخرجه ابن ابی شیبه: ۲۸۴/۱]۔

د ابن ابی شیبہ په روایت کښه دی، عمرو وائی : ما اراده وکړه چه زه د ابن عمر رضی الله عنهما مخه ته تیر شم او زه هلك ووم نو هغه زه په تسبیح سره منع کړم۔ په بل روایت کښه دی : نو هغه راپسې داسه راپاسیده چه زه ئې ویرولم او زه ئې لرې کړم۔

او کله چه تاته پته نه وی او ستا مخه ته یو سرکشه شیطان تیرېږي نو په دې کښه ستا خه گناه نشته، هر کله چه تا خپله ذمه واری پوره کړې وی او ستره دې ودرولی وی او هغه ته نزدې ولاړئ۔ کیدې شی چه شیطان د انسان مخه ته د تیریدو وس نه لری مگر کله چه ورسره انسان یا حیوان وی۔

سعید بن جبیر، ایوب سختیانی ته وفرمایل : که تا د ابن عمر غونته کار وکړو، نو خلك به دې پوزه ماته کړي۔ (خکه چه ته د ابن عمر غونته رعب او هیبت نه لرې)۔

[ابن ابی شیبه : ۱/ ۲۸۳]۔

عثمان او علی ا فرمائی : د خپل وس مطابق خلك منع کوي۔

په دې باب کښه ډیر آثار راغلي چه دا په [مصنف ابن ابی شیبه، مصنف عبد الرزاق او أحكام السترة] کښه وگوري۔

نو ثابته شوه چه دیکه کول واجب دی، او جنگ کول ضروری دی هر کله چه خوک په مخ کښه د تیریدو نه منع کیږي، او دا د جهاد فی سبیل الله یوه برخه ده۔ بنه سوچ وکړه۔

مخه ته تیریدونکې کس به بیرته نشي واپس کوله

۶۴۹ - سوال : کله چه مونخ کونکی مخه ته تیریدونکې تیر شي او مونخ کونکی ته پته نه وی، او یا ورته پته وی خو هغه په تادی سره تیر شي، چه مونخ کونکې هغه منع نه کړې شي، نو آیا دا کس به بیرته را واپس کوي ؟

جواب : ابن مسعود رضی الله عنه نه نقل دی چه بیرته به ئې واپس کوي۔

[فتح الباری : ۱/ ۵۸۴]۔

خو صحیح خبره هغه ده کومه چه جمهورو علماؤ کړې چه خوک مخه ته تیر شو نو بیرته به ئې نه را واپس کوي۔ خکه د منع کولو نه مقصد دادې چه تیر نشي، او کله چه هغه تیر شي نو بیا واپس کولو ته ضرورت نشته۔ خکه کوم حدیث چه د تیریدونکې په

منع کولو کښه راغله، هغه نه په ډاگه معلومېږي چه مقصد په دې کښه د تیریدو نه منع کول دی۔ او کله چه تیر شی نو بیا د هغه په واپس کولو کښه څه فائده؟
شعبی فرمائی: کله چه تا مونځ کولو او څوک دې مخه ته تیر شو نو هغه دوباره مه واپس کوہ۔

[مصنف عبد الرزاق: ۲/۲۵، مصنف ابن أبي شيبة: ۱/۲۸۲].

او کله چه په پوره توگه نه وی تیر شوم، نو بیا به واپس کولې شی، لکه حسن بصری نه نقل دی چه دۀ یو سره تیریدو سره را واپس کړو۔
[مصنف عبد الرزاق: ۲/۲۵].

ځناور به هم مخه ته تیریدو نه بندوله شی

۶۵۰ - سوال: ځناور به مونځ کونکی مخه ته تیریدو نه منع کولې شی که نه؟
جواب: هو! په گڼو حدیثونو کښه ثابت ده چه نبی اکرم ﷺ ځناور هم مخه ته د تیریدو نه منع کړی۔ لکه مخکښه تیر شو چه نبی اکرم ﷺ هغه چیلې منع کړه کومه چه د هغوی مخه ته د تیریدو کوشش کولو۔
په حدیث کښه دی: نبی ﷺ په مانځه کښه پیشو منع کړه چه د هغه مخه ته تیره شی۔ [مصنف عبد الرزاق: ۲/۲۵].

د طلحه رضی الله عنه په حدیث کښه دی: (مونږ به مونځ کولو او ځناور به زموږ مخه ته تیریدل، نو دا خبره رسول الله ﷺ ته وکړې شوه، نو هغوی وفرمایل: د پالان دروستنی لرگی پشان شے چه ستاسو مخه ته وی نو بیا چه کوم شے تیرېږي، هغه تاسو ته ضرر نه درکوي)۔
[صحیح مسلم: ۲/۵۵].

که ځناور وغیره مخه ته تیرېږي نو ستره طرفته تلل پکار دی

۶۵۱ - سوال: (۱) آیا انسان ستره طرفته تللې شی هر کله چه ځناور یا انسان ددۀ مخه ته تیرېږي، دې دپاره چه هغه ددۀ مخه ته تیر نشي؟ (۲) او مخه ته تیریدونکی کس منع کولو او هغه سره په جنگ کولو کښه څه حکمت دے؟

جواب : سترے تہ تلل پہ سنتِ مطہرہ کنبے ثابت دی۔

عبد اللہ بن عمرو رضی اللہ عنہ وائی : مونہ رسول اللہ صلی اللہ علیہ وسلم سرہ د اَآخِر کنہو نہ راکوز شو نو دے کنبے د مانحہ وخت شو، نبی صلی اللہ علیہ وسلم دیوال طرفتہ مونخ وکرو او ہغہ ئے قبلہ جو رہ کرہ او مونہ د ہغہ شاتہ وو، دے کنبے یوہ بزہ راغلہ چہ د ہغہ مخے تہ تیریدلہ، نو نبی صلی اللہ علیہ وسلم لگیا شو چہ ہغہ ئے منع کولہ تردے چہ د نبی صلی اللہ علیہ وسلم شا دیوال سرہ جوختہ شوہ او ہغہ بزہ د نبی صلی اللہ علیہ وسلم شاتہ تیرہ شوہ۔

[ابو داود : ۱۰۷/۱]

ابن عباس رضی اللہ عنہ وائی : نبی صلی اللہ علیہ وسلم مونخ کولو نو یوہ چیلی د ہغہ مخے تہ تیریدلہ نو نبی صلی اللہ علیہ وسلم ہغے سرہ قبلہ طرفتہ وړاندے کیدلو تردے چہ خپلہ خیتہ ئے قبلہ سرہ جوختہ کرہ۔
[صحیح ابن خزیمہ : ۲۰/۲، ابن حبان : ۴۸/۴، حاکم : ۲۵۴/۱]

○ پہ دے باب کنبے نور حدیثونہ ہم شتہ، چہ ددے نہ معلومیری چہ کلہ کوم حیوان یا انسان ددہ مخے تہ تیریری نو دے سترے طرفتہ وړاندے کیدے شی۔ او پہ مانحہ کنبے منزل کول د صلاۃ کسوف پہ حدیث کنبے راغلی، دارنگ د عائشہ k پہ ہغہ حدیث کنبے چہ پہ ہغے کنبے بہ نبی صلی اللہ علیہ وسلم ہغے دپارہ دروازہ پرانستلہ۔ دارنگ د نبی اکرم صلی اللہ علیہ وسلم د بیماری پہ حدیث کنبے۔ او پہ ہغہ حدیث کنبے چہ پہ ہغے کنبے نبی اکرم صلی اللہ علیہ وسلم ابو بکر رضی اللہ عنہ تہ د مخکنبے پاتے کیدو امر کرے او ہغہ روستو شو۔ او مخکنبے تیر شو چہ عمر فاروق رضی اللہ عنہ یو سرے ستنے تہ رانزدے کرے وو، ہرکلہ چہ ہغہ ئے سترے ولاړ وو۔ بنہ سوچ وکرہ !

(۲) او د تیریدونکی د منع کولو حکمت اللہ او رسول صلی اللہ علیہ وسلم تہ بنہ معلوم دے۔

۱ - یو حکمت پکنبے دادے چہ دا کار حُکہ کیږی چہ خوک ددہ مونخ ټول مات نہ کړی، یا ددے ځینے برخه ماته نہ کړی۔ لکه روستو راځی۔

ابن مسعود رضی اللہ عنہ فرمائی : خوک چہ دا کولے شی چہ خپلے مخے تہ هیڅوک تیریدو تہ پرے نہ ږدی نو ہغہ دے دا کار وکړی، حُکہ د مونخ کونکی مخے تہ تیریدونکے د ہغہ کس اجر او ثواب کموی، د چا مخے تہ چہ تیر شوے دے۔

[مصنف عبد الرزاق : ۲۴/۲، ابن ابی شیبہ : ۲۸۳/۱، دا حدیث صحیح دے]

دویم : تیریدونکے د گناہ نہ ساتی :

عبد الله بن شقيقؒ وائی: عمر بن خطابؓ په یو سړی تیر شو چه یه ستره مونغۍ کولو. کله چه هغه وزگار شو، نو وې فرمایل: که تیریدونکې او تیر شومې کس د هغه گناه نه خبر شی کوم چه د دوی کیږی، نو دا کار به ئه نه وې کړې.

[مصنف عبد الرزاق: ۲/۲۴، انظر فتح الباری: ۱/۵۸۴].

حافظ ابن حجرؒ فرمائی: ددې دواړو آثارو غوښتنه داده چه د مونغۍ گذار مخه ته تیریدل منع کول دا د هغه نقصان د وجه دی چه د مونغۍ کونکې مونغۍ سره اړه لری او تیریدونکې پورې خاص نه دی. [فتح الباری: ۱/۵۸۴].

دریم: دې سره د نبی اکرم ﷺ په حکم عمل راځی، چه په دې کښه د دنیا او آخرت پوره کامیابی ده.

وبالله التوفیق.

مونځ ماتوونکې شيان او ماتولو معنی

۶۵۲ - سوال: هغه کوم شيان دی چه مونغۍ ماتوی او ماتولو نه مراد څه دې؟

جواب: اول مونږ په دې حقله راغلی حدیثونه ذکر کوو، بیا دې سره اړه لرونکې مسائل ذکر کوو:

۱ - ابو هريرهؓ نه روایت دې، نبی ﷺ فرمائی: [يَقْطَعُ الصَّلَاةَ الْمَرْأَةُ وَالْجِمَارُ وَالْكَلْبُ، وَيَقْيِي مِنْ ذَلِكَ مِثْلُ مُوْجِرَةِ الرَّحْلِ].

(مونځ لره بنځه، خړ او سپه ماتوی او د پالان دروستنې لږگی پشان شه ودرول مونغۍ لره ددې ماتولو نه بچ ساتی). [صحیح مسلم: ۱/۱۹۷].

۲ - عبد الله بن صامت وائی: ابو ذرؓ فرمائی: رسول الله ﷺ ارشاد فرمایله: (کله چه په تاسو کښه څوک مانځه ته ولاړ وی نو دده دپاره د پالان د لږگی هومره شه ستره جوړیږی. او که دده مخه ته د پالان د لږگی برابر شه نه وی نو بیا دده مونغۍ خړ، بنځه او تور سپه ختموی. راوی (عبد الله بن صامت) وائی: ما عرض وکړو، اې ابو ذر! څه وجه ده چه تور سپه ئه ماتوی او سور او زیر ئه نه ماتوی؟ هغه ویل: اې وراړه! ما د رسول الله ﷺ نه پوښتنه وکړه څنگه چه تا مانه پوښتنه وکړه، نو هغوی و فرمایل: تور سپه شیطان وی).

[صحیح مسلم : ۱/۹۷].

پہ بل روایت کنبے دی : (او حائضہ بنہ)۔

[مصنف عبد الرزاق : ۲/۲۶].

۳ - ابن عباس رضی اللہ عنہ نہ روایت دے، نبی صلی اللہ علیہ وسلم فرمائی : [يَقْطَعُ الصَّلَاةَ الْكَلْبُ الْأَسْوَدُ وَالْمَرْأَةُ الْحَائِضُ]۔

(تور سپے او بالغہ بنہ مونخ ماتوی)۔

[احمد : ۱/۳۴۷، ابو داود : ۱/۱۰۹، ابن ماجہ : ۱/۳۰۵، نسائی، طحاوی : ۱/۴۵۸، ابن خزيمة : ۲/۲۲، ابن حبان : ۴/۵۳، بیہقی : ۲/۲۷۴، وهو صحیح]۔

۴ - عائشہ رضی اللہ عنہا کوائی : رسول اللہ صلی اللہ علیہ وسلم فرمایا : د مسلمان مونخ لره ہیخ یوشے نہ ماتوی، سیوا د خرہ، کافر، سپی او بنہ نہ۔ نو عائشہ رضی اللہ عنہا عرض وکرو، یا رسول اللہ ! یقیناً مونخ خود بدو خنارو سرہ ملگری کرے شو۔

[احمد : ۶/۸۴، مجمع الزوائد : ۲/۶۰، قال الهیثمی : رجاله موثقون، وقال العراقي : رجاله ثقات، انظر نیل الأوطار : ۳/۱۲، وإسناده صحیح، وقال العراقي : ولم أقف له على علة أو على من أعله غير أن في سنده راشد بن سعد وثقه الجمهور، وربما كانت لفظة الكافر وهمًا منه]۔

پہ دے حدیث کنبے د (کافر) لفظ وہم او شاذ دے۔

۵ - انس رضی اللہ عنہ وائی : بنہ، خر او سپے مونخ ماتوی۔

[ابن ابی شیبہ : ۱/۲۸۱، بإسناد صحیح]۔

۶ - ابن عباس رضی اللہ عنہ وائی : تور سپے او بالغہ جینی مونخ ماتوی۔

[ابن ابی شیبہ : ۱/۲۸۱، عبد الرزاق : ۲/۲۸، بإسناد صحیح]۔

۷ - عائشہ رضی اللہ عنہا ک فرمائی : د تور سپی نہ سیوا بل ہیخ شے مونخ نہ ماتوی۔ [ابن ابی شیبہ :

۱/۲۸۱]۔

پہ دے روایت کنبے حکم عنعنہ کرے، او هغه به کله نا کله تدلیس کولے۔

۸ - معاذ رضی اللہ عنہ نہ روایت دے : تور سپے مونخ ماتوی۔

[ابن ابی شیبہ : ۱/۲۸۱]۔

پہ دے روایت کنبے لیث بن ابی سلیم دے، او باقی راویان ثقہ دی۔

۹ - ابن عمر رضی اللہ عنہ وائی : سپے مونخ ماتوی۔ او د حکم نه نقل دی چه خر مونخ ماتوی۔

۱۰ - د ابو الاحوص، مجاهد، مکحول، حسن بصری، عکرمه او عطاء نه نقل دی چه دوی په دے حقله د مانخه د ماتولوقائل دی، خو سره د لږ شان اختلاف نه په دے کښے۔

[ابن ابی شیبہ، عبد الرزاق].

○ د پورتنو **حدیثونونه** دا راتلونکی **مسائل** معلومیری :

۱ - **مسئله** : په دے حدیثونو کښے چه د مانخه کومه قطع او ماتول ذکر شوی، نو دا د صحیح قول مطابق په خپله حقیقی معنی کښے مستعمل دی، چه ددے معنی ده : د مونخ باطل والے۔ او همدا معنی صحابه کرامو فهم کړے ده۔

لکه د ابن عمر رضی اللہ عنہ نه نقل دی چه دده مخه ته گوترے تیر شو نو یو رکعت ئے کړے وو هغه ئے بیرته راوگرځولو۔ [ابن ابی شیبہ : ۲۸۲/۱].

ابن حزم فرمائی : دا ډیر زیات صحیح سند دے۔ [المحلی : ۱۵/۴].

او حکم غفاری رضی اللہ عنہ خلکو ته مونخ کولو نو دده د ملگرو مخه ته خرتیر شو نو هغه مونخ دوباره وکړو۔ [مصنف عبد الرزاق : ۱۸/۲].

د ابو ذر رضی اللہ عنہ په مرفوع حدیث کښے راغلی چه : [تُعَادُ الصَّلَاةُ مِنْ مَمَرِ الْحِمَارِ وَالْمَرْأَةِ وَالْكَلْبِ الْأَسْوَدِ.....].

(د مونخ گذار مخه ته د خره، ښځې او تور سپی د تیریدو د وچه به مونخ راگرځولے شی)۔ [صحیح ابن خزيمة : ۲۱/۲، ددے سند صحیح دے].

په دے حدیث کښے د (قطع) تفسیر راغله دے، چه بطلان د مانخه دے۔

سوال : کیدے شی چه دا روایت بالمعنی وی ؟

جواب : راوی په خپل روایت د هر چانه ډیر ښه پوهه وی۔

لکه حدیث کښے دی : (نبی صلی اللہ علیہ وسلم مونخ کولو نو یو هلك په خره باندې سورتیر شو، نو هغه د نبی صلی اللہ علیہ وسلم او د کهجورې د هغه ونه ترمینځه تیر شو چه هغه رسول الله صلی اللہ علیہ وسلم ستره جوړه کړې وه، نو نبی صلی اللہ علیہ وسلم وفرمایل : دے هلك ز مونږ مونخ مات کړو)۔

[ابوداود : ۱۰۹/۱، بیهقی : ۲۷۵/۲].

په دے حدیث کښے یو مستور راوی دے۔ او د احمد په روایت کښے مجهول راوی دے۔

[مسند احمد : ۴/ ۶۴].

او د (قطع) نه مراد د خشوع قطع والے نه دے، لکه څنگه چه بعضو ویلی دی۔ ځکه د شرع الفاظ به په خپلو حقیقی معنو باندې حملولے شی، تر څو چه ددے نه اړونکے راشی۔

۲ - **مسئله** : د دغه پورتنو شیانو تیریدل مونځ باطلوی۔ کیناستل او ډډه وهل ئے مونځ نه ماتوی۔ لکه په دے باندې د ابو ذر رضی الله عنه حدیث دلیل دے۔ دارنگ بل حدیث کښے دی: (مونځ لره سپے، خر او ښځه ماتوی) یعنی ددے شیانو تیریدل مونځ ماتوی۔ ځکه همدا معنی ددے الفاظو نه زر ذهن ته راځی۔

ددے وجه داده چه نبی صلی الله علیه وسلم په خره سور وو او مونځ ئے کولو په داسے حال کښے چه خیبر طرفته ئے مخ کړے وو۔ او دا خر د نبی صلی الله علیه وسلم مخه ته نه تیریده۔

عائشه k فرمائی: (زه به د نبی صلی الله علیه وسلم مخه ته اوده ووم، او زما خپه به د نبی صلی الله علیه وسلم قبله طرفته وے، کله به ئے چه سجده کوله نو زه به ئے وڅوکنډلم نو مابه خپله خپه راغونډې کړے، او کله به چه هغه پاسیده نو مابه خپه خورے کړے۔ عائشه فرمائی: په دغه وخت کښے په کوټو کښے ډیوے نه وے)۔

[صحیح بخاری : ۱/ ۷۴].

او هر چه د ابن عباس رضی الله عنه حدیث دے چه: (خرے او سپی دواړو د نبی صلی الله علیه وسلم مخه ته لوی کولے)۔

نو دا حدیث ضعیف دے۔ او که ثابت شی نو دا دواړه نه وے تیرے شوے۔ او خبره په تیریدو کښے ده۔

۳ **مسئله** : د غټے جینی تیریدل مونځ ماتوی۔ که وړه جینی مخه ته تیره شوه نو مونځ نه ماتوی۔ ددے دلیل داده چه په حدیث کښے لفظ د [الْحَائِضَةُ] راغله، چه ددے نه مراد بالغه جینی ده۔ او د حائضه نه مراد دا نه دے چه گڼه وینه پرې روانه وی۔ لکه د ځینے خلکو خیال دے۔

بله دا چه (ښځه) نه مراد خپله لویه جینی ده، نه ماشومه۔

قتاده فرمائی: کومه جینی چه لا وخت ته نه وی رسیدلی، هغه مونځ نه ماتوی۔

[مصنف عبد الرزاق : ۲/ ۲۸].

لکه ام سلمه k وائی: نبی ﷺ مونځ کولو نو د هغه مخه ته عبد الله يا عمر بن ابی سلمه تیر شو، نبی ﷺ لاس سره اشاره وکړه، نو هغه واپس شو، بیا زینب بنت ام سلمه تیره شوه، نو نبی ﷺ لاس سره اشاره وکړه، نو هغه تیره شوه۔ کله چه رسول الله ﷺ مونځ وکړو نو وے فرمايل: دا ډیرے زورورے دی!

د دے حدیث سند په شواهدو کښه گزاره حال دے۔ ځکه په دے روایت کښه ام محمد مقبوله ده۔

د دے تائید د هغه حدیث نه هم کیږی چه په هغه کښه نبی ﷺ خپله نمسئ امامة بنت ابو العاص په مانځه کښه په اوگه کړې وه، او کله به ئے چه سجده کوله نو کینوله به ئے۔ نو هغه به کله راتلله او د نبی ﷺ مخه ته به ئے لوی کول۔ واللہ اعلم۔

۴ - مسئله: صرف تور سپی تیریدو سره مونځ ماتیري، په هر سپی سره نه ماتیري، ځکه په روایاتو کښه د سپی سره همدا قید لږیدلے۔ او د ابو ذر رضی الله عنه سوال هم په همدے دلالت کوی۔ ځکه که ټولوسپو مونځ ماتولے نو نبی ﷺ به ورته داسے جواب ورکړے وے چه د سپو ترمینځه فرق نشته۔ او د تور او سپین ترمینځه به ئے فرق نه وے کړے۔ او په کومو روایتونو کښه چه سپے مطلق راغله نو په هغه کښه به هم دا قید مراد وی۔

۵ - مسئله: د کافر په تیریدو سره مونځ نه ماتیري، ځکه په هیڅ یو صحیح حدیث کښه په دے حقله لفظ د کافر نه دے راغله۔ او مخکښه نزدے تیر شو چه د عائشے k په حدیث کښه د (کافر) لفظ و هم دے۔ بله دا چه کفر یو اعتقادی او باطنی شے دے، د الله تعالیٰ نه سیوا دا څوک نشی معلومولے۔ ډیر خلک دی چه په ظاهره کښه مسلمانان دی، خو دننه کافروی۔ دے وجه نه په دغه حدیث کښه دغه لفظ شاذ دے۔

۶ - مسئله: بنځه چه د بنځے مخه ته تیره شی نو د هغه مونځ مات شو، ځکه په ټولو احکامو کښه زنانه د نارینه سره شریکه ده، سیوا د هغه مسائلو نه چه په هغه کښه په نص سره د بنځے او د سړی فرق راغله وی۔ او دلته د مانځه په بطلان کښه د بنځے او د سړی فرق نه دے راغله۔ دے وجه نه کوم شے چه د نارینه مونځ خرابوی، هغه د زنانه مونځ هم خرابوی۔

او نبی ﷺ په دے حقله د بنځے تخصیص هم نه دے کړے چه گڼه د بنځے مخه ته د بنځے

په تیریدو سره مونځ نه خرابیږي۔

○ دا کوم چه تیر شو چه د مانځه د قطع والی نه مراد ماتیدل دی، دا د امام احمد په دوه قولونو کښه یو قول دی، او د لره تقی الدین بن تیمیة اختیار کړی، او فرمائی: دا د امام احمد مذهب دی۔ [تیسیر العلام: ۱/۲۵۸]۔

د امام احمد دویم قول دادی چه دغه شیان مونځ ماتوی خو زما په زړه کښه د ښځې او د خره د مانځه ماتولو په باره کښه څه خبرې اترې شته۔ خو دا قول د اولنی قول مقابله نشی کولې۔

ابن حبان فرمائی: په صحیح حدیثونو کښه راغلی چه نبی ﷺ د خره، سپی او ښځې د تیریدو وجه د مونځ راگرځولو امر کړی۔
[کتاب المجروحین: ۱/۳۰]۔

همدارائے د ابن حزم هم ده، البته هغه مطلقاً د مونځ د ماتوالی قائل دی، اگرکه وږه ماشومه تیره شی یا د تور نه علاوه بل سپی تیر شی، او نه د تیریدو تخصیص کوی۔ خو مونږ چه کومه خبره ذکر کړه، همدا صحیح ده۔

ابن قیم رحمه الله فرمائی: که ستره نه وی نو د نبی ﷺ نه ثابت دی چه د ښځې، خره او تور سپی په تیریدو سره مونځ ماتیږي۔ او دا د ابوذر، ابوهریره، ابن عباس، او عبد الله بن مغفل رضی الله عنه په حدیثونو کښه د نبی ﷺ نه ثابت دی۔ ددې حدیثونو په مقابله کښه چه کوم حدیثونه راغلي، نو هغه دوه قسمه دی:

(۱) صحیح غیر صریح۔ (۲) صریح غیر صحیح۔ دې وجه نه اول قسمه حدیثونه به ددې معارض په وجه نشی پرېښودلې۔ او نبی ﷺ به په داسې حال کښه مونځ کولو چه عائشه k به د هغه قبلې طرفته اوده وه، نو دا په مخکښه تیریدل نه حسابیږي، ځکه د یو انسان دپاره د مونځ گذار مخه ته تیریدل حرام دی، لیکن د هغه مخه ته ایساریدل (کیناستل ودریدل) مکروه هم نه دی۔ دغه شان د ښځې په تیریدو سره مونځ ماتیږي، نه په مخکښه ایساریدو سره۔ والله أعلم۔

[زاد المعاد: ۱/۷۹]۔

علامه شوکانی فرمائی: په دې حقله د راغلو حدیثونو نه همدا معلومیږي چه سپی،

بنځه او خر مونځ قطع کوی، او د قطع کولو نه مراد ماتول دی۔ او همدا د صحابه کرامو د یوې ډلې مذهب دے۔ بیائے اوږده خبره ذکر کړې او دائے ثابتہ کړې چه دغه پورتنی درې شیان: تور سپه، خر او بالغه بنځه مونځ ماتوی۔

[نیل الأوطارو: ۱۲/۳]۔

علامه سندې فرمائی: ددے حدیث ظاهر دادے چه دغه شیانو تیریدل مونځ باطلوی، او ددے یوه ډله قائله ده۔

[حاشیة السندی علی النسائی: ۶۴/۲]۔

هغه دلائل چه په دغه شیانو تیریدو سره مونځ نه ماتیري، او د هغه حیثیت:

ځینے خلکو په دے باندے دلائل ذکر کړي چه مونځ لره هیڅ شے نه ماتوی۔ هغه دادی: **اول دلیل:** د ابو سعید خدری رضی اللہ عنہ حدیث دے، رسول الله صلی اللہ علیہ وسلم فرمائی: [لَا يَقْطَعُ الصَّلَاةَ شَيْءٌ وَادْرُوا مَا اسْتَطَعْتُمْ]۔

(مونځ لره هیڅ شے نه ماتوی، او د خپل وس مطابق تیریدونکے بندوی)۔

[ابوداود: ۱۱۱/۱، ابن ابی شیبہ: ۲۸۰/۱، بیهقی: ۲۷۸/۲، شرح السنة للبغوی: ۴۶۱/۲، العلل المتناهية

لابن الجوزی: ۴۴۹/۱]۔

جواب: ددے حدیث سند ضعیف دے، په دے کښه مجالد بن سعید قوی نه دے او په آخر عمر کښه ئے حافظه خرابه شوی هم وه۔ او دده نه روایت کونکے ابو وداک دے، او دا رشتینے دے خو غلطیږي۔ او په دے کښه بله بیماری هم شته او هغه دا چه ددے اولنۍ جزء په بعضو سندونو کښه موقوف راغلے۔ [کما فی التهذیب: ۴۰/۱۰]۔

حافظ ابن حجر دا حدیث ضعیف گرځولے۔ [فتح الباری: ۵۸۸/۱]۔

ابو حاتم فرمائی: د ابو ذر رضی اللہ عنہ مرفوع حدیث چه (تور سپه مونځ ماتوی) دا د ابو سعید خدری رضی اللہ عنہ ددے حدیث نه زیات صحیح دے چه (مونځ لره هیڅ شے نه قطع کوی)۔

[انظر العلل: ۷۶/۱]۔

او په طبرانی [۱۹۳/۸] او دارقطنی [۲۶۷/۱] کښه دا حدیث د ابو امامه نه مرفوعاً راغلے، او د هغه په سند کښه عفیر بن معدان راوی ضعیف دے۔ احمد فرمائی: ضعیف منکر الحدیث دے۔

دارنگ په [دارقطنی : ۲۶۸/۱] او [العلل المتناهیة] د ابن الجوزی کښه دا د ابن عمر رضی اللہ عنہ نه نقل شوی۔ او په دے کښه اسحاق بن فروه متروک راوی دے۔ ابن حبان فرمائی : ددے حدیث سند او متن دواړه التیه شوی دی۔
[المجروحین : ۳۰/۱]۔

دیته نزد د الفاظ په طبرانی کښه د جابر رضی اللہ عنہ نه نقل شوی، او په دے کښه عیسی بن میمون ضعیف دے۔ حافظ فرمائی : پریښودلے شوے دے، او ضعیف دے۔
[نصب الراية : ۷۷/۲، فتح الباری : ۵۸۸/۱]۔

په مسند احمد [۱۳۸/۱] او الکامل د ابن عدی [۸۰۵/۲] کښه د علی رضی اللہ عنہ نه موقوفاً راغلے۔ او ددے په سند کښه حصین المزنی مجهول دے۔

او په دارقطنی [۲۶۷/۱، او بیهقی : ۲۷۷/۲] کښه د انس رضی اللہ عنہ په مرفوع حدیث کښه صخر بن عبد الله بن حرملة دے، او دا مقبول دے، چه په شواهدو کښه کار ورکوی او ددے شواهد نشته۔ او په دے کښه بله بیماری هم شته او هغه مخالفت دے۔
امام نووی فرمائی : [لَا يَقْطَعُ الصَّلَاةَ شَيْءٌ] دا حدیث ضعیف دے۔
[شرح مسلم للنووی : ۱۹۰/۱]۔

دویم دلیل : عائشه k به د نبی صلی اللہ علیہ وسلم مخه ته پرته وه۔

جواب : دے حدیث نه مدعی نۀ ثابتیږي، ځکه دے حدیث کښه تیریدل نشته بلکه په دے کښه د مونخ گذار مخه ته ناسته او ملاسته ذکر ده، نۀ تیریدل۔
[کما قال ابن بطلان وابن خزيمة، نیل الأوطار : ۱۰/۳، صحیح ابن خزيمة : ۱۲/۲]۔

او مخکښه د زینب بنت ام سلمه k د تیریدو حدیث تیر شو، خو دا حدیث د کمزوری باوجود په دے خبره دلالت کوی چه وړه جینی مونخ نۀ ماتوی۔

دریم دلیل : د فضل بن عباس رضی اللہ عنہ په حدیث کښه دی : (مونږ ته رسول الله صلی اللہ علیہ وسلم په داسے حال کښه راغے چه مونږ په خپل میدان کښه وو، او د هغه سره عباس هم وو، نو نبی صلی اللہ علیہ وسلم په صحراء کښه مونخ وکړو چه د هغه مخه ته ستره نۀ وه، او ز مونږ یوه خره او یوه سپی دواړو د هغه مخه ته لوی کول، نو نبی صلی اللہ علیہ وسلم په دے هیڅ باک ونۀ کړو۔
[مسند احمد : ۲۱۱/۱، ابوداود : ۹۱۰/۱، نسائی، طحاوی : ۴۵۹/۱، دارقطنی، بیهقی : ۲۷۸/۱]۔

جواب: دا حدیث ضعیف دی۔ حکم دا د عباس بن عبید الله او د فضل ترمینځه منقطع دی، او عباس ملاقات د فضل سره نه دی شوی۔ او عباس ضعیف مقبول دی۔
بله داچه: دا الفاظ چه (د هغه مخه ته ستره نه وه) صرف یحیی بن ایوب ذکر کړی۔ حالانکه حدیث دده نه بغیر راغلی، او یحیی رشتینے راوی دی خو کله خطا کیری نو دده ځانگړتیا قبوله نه ده۔

بله داچه: په دی حدیث کښه د سپی او خرې مخه ته تیریدل نه دی ثابت۔ یا داچه نبی ﷺ به خط راښکله وی او فضل ته به نه وی ښکاره شوی۔

بله داچه: په دی حدیث کښه دا نشته چه دغه دواړه د نبی ﷺ مخه ته نزدی وې، کیدې شی چه د هغوی نه درې گزو فاصله نه اخوا وې۔

بله داچه: دا پته هم نه لږی چه دغه سپی توره هم وه چه مونځ خراب کړی۔

[انظر المحلی: ۱۸/۴، نیل الأوطار: ۱۱/۳، حاشیة السندی علی النسائی: ۶۵/۲]۔

ظهور دلیل: ابن عباس رضی الله عنه د صف د ځینې برخې مخه ته تیر شو او هغه په خره باندي

سور وو۔

جواب: دده نه دلیل نیول صحیح نه دی، حکم دا امام ستره د مقتدیانو دپاره کافی ده۔

پنجم دلیل: ابن عباس رضی الله عنه فرمائی: ډیر کرته به ما رسول الله ﷺ په داسه حال کښه

لیدلو چه مونځ به ئې کولو او خره به د هغوی مخه ته خوزیدل۔

[طبرانی: ۱۴۴/۱۱]۔

جواب: دا حدیث د ابن عباس رضی الله عنه د مخکنی حدیث نه مختصر شوی۔ چه په هغه کښه

دا راغلی وو چه خرد ځینې صف مخه ته تیر شو۔

بله داچه: په دی حدیث کښه لیث بن ابی سلیم دی، او دده نه روایت کونکې ابو جعفر

الرازی سئ الحفظ دی، نو دا حدیث سخت ضعیف دی۔ او په دی کښه د سترې دودرولو

او نه دودرولو هیڅ ذکر هم نشته۔

شپږم دلیل: نبی ﷺ د خره دپاسه مونځ کړی او هغه خیبر ته روان وو۔

جواب: خبره د مونځ گذار مخه ته په تیریدو کښه ده۔ او په دی صورت کښه خر مخه ته

نه دی تیر شوی، بلکه هغه مخه ته وسیدلو۔ او دغه خر خپله د نبی ﷺ دپاره ستره وه۔

یا مونږ وایو: د سورلۍ د پاسه د مونځ کولو په وخت ستره ودرول واجب نه دی، دا صورت د سترې د عام حکم نه مستثنی دی۔

اووم دلیل: عثمان رضی اللہ عنہ نه نقل دی: (د مسلمان مونځ لره هیڅ شے نه قطع کوی، او څومره چه کیدې شی دوی منع کوی)۔

او د علی رضی اللہ عنہ نه هم دغسې اثر دی۔ خود عثمان رضی اللہ عنہ د اثر سند صحیح دی، او د علی رضی اللہ عنہ اثر ثابت نه دی، ځکه په دې کښه حارث اعور دی۔ او دا ضعیف او دروغثرن دی۔

[انظر المصنف لابن ابی شیبہ: ۲۸۰/۱، بیهقی: ۲۷۸/۲، مصنف عبد الرزاق: ۳۰/۲، انظر فتح الباری: ۵۸۸/۱]۔

جواب: ممکنه ده چه دې دواړو صحابه کرامو ته د قطع الصلاة حدیثونه نه وی رسیدلی۔

اتم دلیل: ابن عمر رضی اللہ عنہ نه نقل دی: مونځ لره هیڅ شے نه ماتوی۔

[مالك: ۱۳۲/۱، ابن ابی شیبہ: ۲۸۰/۱، بیهقی: ۲۷۹/۲]۔

جواب: دا د هغه وخت خبره ده کله چه هغوی ته لا د قطع حدیث نه وورسیدلې، او کله چه ورته ورسیده نو عمل ئې پرې کړې، لکه مخکښه تیر شو چه هغه د ګوتري د تیریدو په وجه مونځ راګرځولې وو۔

نهم دلیل: عائشه k فرمائی: اے عراقیانو! تاسو مونږ د سپو او د خړو سره پیوسته کړو، خبره داده چه مونځ لره هیڅ شے نه قطع کوی۔

[مصنف عبد الرزاق: ۳۰/۲]۔

جواب: ددې اثر سند ضعیف دی، ځکه ابراهیم نخعی د عائشه k نه اوریدل نه دی کړی۔ دارنگ په دې کښه حماد رشتینې راوی دی خو دې ډیر او هام لری۔ حالانکه د عائشه k نه ثابت دی چه هغه د نبی صلی اللہ علیہ وسلم نه د قطع حدیث روایت کړې دی۔

او یا ددې د دغه وینا مقصد داده چه د دغه شیانو مخه ته تیریدل مونځ قطع کوی، او د مونځ گذار مخه ته کیناستل ئې مونځ نه قطع کوی۔

لسم دلیل: د ابن عباس رضی اللہ عنہ نه نقل دی چه د هغه مخه ته د ښځې او د سپی ذکر وشو کوم چه مونځ قطع کوی۔ نو ابن عباس وفرمایل: الله تعالیٰ ته پاکیزه کلمه څیژی، نو دغه شیان ئې نشی قطع کولې۔

جواب : ددے سند ضعیف دے، په دے کښه سماک بن حرب د عکرمه نه روایت کوی، او دهغه نه دده روایت مضطرب دے۔ او سفیان ثورې چه دده نه روایت کوی، هغه ده ته ضعیف ویلی۔ بله داچه : ډیر شیان مونخ ماتوی لکه په اودسی وغیره۔

یولسم دلیل : حذیفه ؓ نه نقل دی : مونخ لره هیخ شه نه قطع کوی، او دوس مطابق تیریدونکی منع کوی۔

[مصنف ابن ابی شیبہ : ۲۸۰/۱]۔

جواب : ددے سند ضعیف دے، حکه کعب بن عبد الله د حذیفه سره نه دے ملاؤ شوی، بله داچه دا به ډیر خطا کیده۔

دارنگ د جابر ؓ نه هم داشان روایت راغلی، دهغه په سند کښه ابراهیم بن یزید الخوزی دے، او دا پرېښودل شوی دے۔

نو د پورتنی تحقیق نه ثابت شوه چه په دے باب کښه – د عثمان، ابن عمر او علی زد آثارو نه سیوا بل – هیخ اثر نه دے ثابت۔ او ددغه آثارو توجیه تا مخکښه وپیژندله۔

○ داشان د شعبی، عروه، قاسم، سعید بن مسیب، عبیده اوزهری نه نقل دی چه دوی به دافتوی ورکوله چه : مونخ لره هیخ شه نه ماتوی۔ خو دا خبره معلومه ده چه د صحیح احادیثو په مقابله کښه د هیچا خبره دلیل نه دے۔

بله داچه : دغه ائمه کرامو ته به دغه حدیثونه نه وی رسیدلی۔

خلاصه داچه : [لَا يَقْطَعُ الصَّلَاةَ شَيْءٌ] حدیث په تمامو سندونو سره ضعیف دے۔

اوکه دا صحیح هم ومنل شی نو دا عام دے چه ددے نه به دغه درې شیان مستثنی وی۔ حکه د جمهورو علماؤ مذهب دادے چه عام به په خاص باندې بناء وی۔

اوکه مونږ دا هم ووايو چه عام او خاص کښه تعارض دے، نو بیابه هم خاص، د قوت په وخت په عام باندې راجح وی۔

[ملخصاً من نیل الأوطار : ۱۳/۳]۔

مسئله : پیشو مونخ نه ماتوی۔ او هرچه دا قول د عائشه k دے چه : تاسو مونږ لره د سپی او خره پشان وگرځولو۔ یقیناً مونخ خو سپی، خراو پیشو ماتوی۔

نو دا موقوف حدیث دے، او ددے پوره سند هم نشته۔ ابن حزم دا معلق ذکر کړی۔

[المحلی : ۲۰/۴].

بلکه د ابو هريره رضی اللہ عنہ په حدیث کښه دی: نبی صلی اللہ علیہ وسلم فرمائی: (پیشو مونځ نه ماتوی، ځکه دا خود کورد سامان پشان ده).

[ابن ماجه : ۱۳۱/۱، ابن خزيمة : ۲۰/۲، حاکم : ۲۵۴/۱].

دده حدیث په مرفوع والی او موقوف والی کښه اختلاف ده، ابن خزيمة موقوف والی ته ترجیح ورکړه.

او په کوم حدیث کښه چه راغلی دی: عکرمه وائی: ابن عباس رضی اللہ عنہ نه روایت ده، دا وائی: زما گمان ده چه رسول الله صلی اللہ علیہ وسلم فرمایلی دی:

[إِذَا صَلَّى أَحَدُكُمْ إِلَى غَيْرِ سُرَّةٍ فَإِنَّهُ يَقْطَعُ صَلَاتَهُ الْحِمَارُ وَالْخَنَزِيرُ وَالْيَهُودِيُّ وَالْمَجُوسِيُّ وَالْمَرْأَةُ وَيُجْزَى عَنْهُ إِذَا مَرُّوا بَيْنَ يَدَيْهِ عَلَى قَذْفَةٍ بِحَجَرٍ].

(په تاسو کښه چه څوک به ستره مونځ کوی، نو دده مونځ خر، خنزیر، یهودی، مجوسی او بنځه ماتوی، او دده نه دا کافی ده چه دوی د هغه مخه ته دومره اندازه کښه تیر شی لکه د کانږی ویشتل).

[ابوداود : ۱۰۹/۱، طحاوی : ۴۵۸/۱، بیهقی : ۲۷۵/۲، مشکاة : ۷۱/۱].

نو دا حدیث مرفوعاً ضعیف ده. صحیح داده چه دا د عکرمه خپله خبره ده.

[کما أخرجه ابن ابی شیبہ : ۲۸۱/۱].

او یا د ابن عباس رضی اللہ عنہ ویناده. بهر حال دا حدیث مرفوعاً ثابت نه ده. دده وجه نه د مونځ گذار مخه ته که کافر تیر شی نو مونځ نه ماتیري.

[وهذا الذي اختصرناه من كتاب السترة، لمحمد بن رزق طرهوني، وهو كتاب مفيد في هذه المسألة].
وبالله التوفيق.

د [إلى غير جدار] معنی:

۶۵۳ - سوال: د ابن عباس رضی اللہ عنہ حدیث ده: [يُصَلِّي بِالنَّاسِ بِمَعْنَى إِلَى غَيْرِ جِدَارٍ] (نبی صلی اللہ علیہ وسلم په منی کښه د دیوال نه بغیر مونځ کولو).

دا حدیث صحیح ده که نه؟ او د ستره په عدم وجوب دلالت کوی او که نه؟

جواب: دا حدیث امام بخاری، امام مسلم، امام مالک او نور وروایت کړې۔

[صحیح بخاری: ۷۱/۱، صحیح مسلم: ۵۰۴، مؤطا مالک].

خو ددې نه دا نه معلومېږي چه گڼې یې سترې ولاړو۔ دراتلونکو وجو نه:

اوله وجه: دا لفظ د امام مالک په نهه شاگردانو کښې صرف درې کسانو ذکر کړې۔

لکه دیته امام بیهقی اشاره کړې۔ [السنن الکبری: ۲/۲۷۷].

دارنگه امام ابن خزیمه دیته اشاره کړې چه دا لفظ شاذ دے۔

[صحیح ابن خزیمه: ۲/۲۷].

دویمه وجه: په دې کښې (غیر) صفتیه ده، موصوف غواړي۔ او موصوف ئې (شيء)

دے۔ نو معنی دا شوه چه داسې شيء ته ئې مونځ کولو چه هغه دیوال نه سیوا بل شے وو۔

دا وجه ده، امام بخاری په دې حدیث دا باب تړلې: (د امام ستره د مقتدیانو ستره ده)۔

دریمه وجه: که چرې د دواړو حدیثونو تعارض ومنل شي نو بیا به قول مقدم وی په

فعل باندے۔ [نیل الأوطار: ۳/۶].

د خط رابنکلو حکم

۶۵۴ - سوال: مونځ کونکي مخه ته د خط رابنکلو په حقله کوم حدیث ثابت دے؟

جواب: په دې حقله د ابوهریره رضی اللہ عنہ حدیث راغلی، نبی صلی اللہ علیہ وسلم وفرمایل:

[إِذَا صَلَّى أَحَدُكُمْ فَلْيَجْعَلْ تَلَقَّاءَ وَجْهِهِ شَيْئًا فَإِنْ لَمْ يَجِدْ فَلْيَنْصِبْ عَصًا فَإِنْ لَمْ يَجِدْ فَلْيُخِطْ خَطًّا ثُمَّ لَا يَضُرَّهُ مَا مَرَّ بَيْنَ يَدَيْهِ].

(کله چه په تاسو کښې څوک مونځ کوي نو خپلې مخې ته دې څه شے ودروي، که نه ئې

مومي نو امسا دې ودروي، که هغه هم نه مومي نو خط دې راکاږي، بیا که دده مخې ته

څوک تیرېږي نو پرواه نه کوي)۔

[مصنف عبد الرزاق: ۱۲/۲، احمد، ابن ابی شیبه: ۵۳۵/۲، ابوداود: ۱۰۹/۱، وغیره].

دا حدیث د سترې په وجوب باندې دلالت کوي، او کله چه ستره نه وي نو خط به

راکاږي۔ خو دا حدیث د سند په لحاظ مضطرب دے۔

[وجعله ابن الصلاح مثالا للمضطرب، انظر مقدمته ص: ۸۵، والتلخيص الحبير: ۱/۲۸۶].

د دے حدیث یو راوی سفیان بن عیینہ به دا حدیث ضعیف گرځولو، او فرمایل به ئے :
اسماعیل به چه کله دا حدیث بیانولو نو فرمایل به ئے : آیا تاسو سره داسه شته چه دا
حدیث پرې مضبوط وترئ۔

[السنن الکبری للبيهقي : ۲/ ۲۷۱].

دارنگ په دے کښه ابو عمرو بن حرث مجهول راوی دے۔ امام شافعی، ابن حزم، بغوی
او سفیان وغیره ورته ضعیف ویلی۔ [أحكام السترة ص : ۱۰۰].

د خط رابنکلو په باره کښه یو بل حدیث هم راغلی۔ ابو محذوره رضی الله عنه وائی : ما رسول الله
صلی الله علیه وسلم ولیده د چه د بنی شیبه دروازې له خوا جومات ته ننوته تردے چه د کعبه مخه ته
راغی او قبله ته ئے مخ کړو او خپله مخه ته ئے په پلنو باندې خط رابنکه بیائے تکبیر وکړو
او مونځ ئے وکړو او خلکو د خط او د کعبه ترمینځه طواف کولو۔
[أخرجه أبو يعلى].

خو دا حدیث ضعیف دے، ځکه په دے کښه حسان بن عباد مجهول دے، او ابراهیم
پکښه ضعیف دے۔

دے وجه نه خط باندې به صرف په هغه صورت کښه عمل کولې شی چه ستره نه وی۔
ځکه الله تعالی فرمائی : ﴿فَاتَّقُوا اللَّهَ مَا اسْتَطَعْتُمْ﴾.

اوده یا خبرې کونکي شاته مونځ

۶۵۵ - سوال : اوده یا خبرې کونکي ته مونځ کول جائز دی او که نه ؟

جواب : صحیح داده چه د اوده یا خبرې کونکي کس شاته مونځ کول جائز دی، مگر که
په مانځه کښه ئے خلل او نقصان واقع کیده نو بیا د خپل مونځ اصلاح او په داسه ځائے
کښه کول، چرته چه خشوع نه خرابیږي، واجب دی۔ ځکه خشوع د مانځه روح دے۔ او دا
خبره د دین د ضروریاتو نه معلومه ده۔

او د ابن عباس رضی الله عنه په کوم حدیث کښه چه راغلی چه نبی صلی الله علیه وسلم وفرمایل : (تاسو د اوده او
خبرې کونکي شاته مونځ مه کوئ)۔

نو دا حدیث ضعیف دے، په دے کښه ابو المقدام هشام بن زیاد پریښودل شوی راوی

دے، او د حاکم په سند کښه محمد بن معاویه دروغژن راوی دے۔

دے حدیث ته شیخ البانی حسن ویلی۔

[صحیح ابوداود: ۱۰۷/۱، إرواء الغلیل: ۹۴/۲]۔

امام خطابی فرمائی: دا حدیث د نبی ﷺ نه ثابت نه دے، حکه ددے سند ضعیف دے۔

امام ابوداود فرمائی: ددے حدیث ټول سندونه سخت ضعیف دی۔

[أحكام السترة للشيخ طهرهوني، وقد حقق القول فيه فأفاد وأجاد]۔

نو ثابتته شوه چه دغه دواړو کسانو شاته مونځ کول جائز دی۔

ددے تائید دا هم دے چه د عائشې k په حدیث کښه دی: هغه به اوده وه او رسول الله

ﷺ به هغه ته مونځ کولو۔ [بخاری، مسلم]۔

او په هیڅ صحیح حدیث کښه ددے نه منع نه ده راغله، او اصل برائت او جواز دے تردے

چه منع راشی، او منع نه ده راغله۔

وبالله التوفیق۔

د چا مخه یا شاته مونځ کول

۶۵۶ - سوال: دیو سپری مخه ته یا د هغه شاته دارنگ لرگی ته مونځ کول جائز دی

اوکه نه؟ ددے نه منع راغله اوکه نه؟

جواب: په دے باره کښه په ضعیفو حدیثونو کښه راغلی چه دے شیانونو ته مونځ مه

کوئ، خو هغه صحیح نه دی۔

لکه د علی ؓ نه نقل دی، رسول الله ﷺ یو سپری ولیده چه بل سپری ته ئه مونځ کولو

نو هغه ته ئه امر وکړو چه مونځ راوگرځوه۔ هغه ویل: یا رسول الله! ما خو چه مونځ کولو

نو تاسو راته کتل۔ [کشف الاستار: ۲۸۱/۱]۔

دا حدیث ضعیف دے، ددے په سند کښه عبد الاعلیٰ ثعلبی ضعیف راوی دے۔

[مجمع الزوائد: ۶۲/۲]۔

دارنگ ددے په سند کښه د بزار شیخ احمد بن محمد داسه راوی دے چه دده حدیث

دلیل نه دے۔

هلال بن یسافؒ وائی: عمرؓ یو سپرے ولیدہ چہ د بل سپری مخامخ ئے مونخ کولو، نو
دُرہ وئے ورته رامخامخ کرہ او وے فرماییل: پھ داسے حال کنبے مونخ کوے چہ دا درته
مخامخ دے؟ او هغه بل سپری ته ئے وفرماییل: دے مونخ کوی او ته ورته مخامخ؟

[مصنف عبد الرزاق : ۲/۲۷].

خو دا حدیث د هلال او د عمر ترمینخه منقطع دے، حُکھ هغه ورسره ملاقات نہ دے
کرے۔ دارنگ په دے کنبے اعمشؒ مدلس دے او شاهد ورله نشته۔
دارنگ د ابن عباسؓ په حدیث کنبے دی، نبی ﷺ فرمائی: (خبردار! هیش یو کس
دے بل کس طرفته مونخ نہ کوی، او نہ دے قبر طرفته مونخ کوی)۔

[ذکره ابن حبان فی المجروحین : ۱/۳۰۲].

د دے په سند کنبے جبارۃ بن المغلس راوی ضعیف بلکه دروغژن دے۔ دارنگ په دے
کنبے رشدين بن کريب ضعیف دے۔
دارنگ د جابرؓ په حدیث کنبے دی: رسول الله ﷺ لرگی طرفته د مونخ کولو نه منع
کرے۔

[العلل المتناهية لابن الجوزی : ۱/۴۱۶].

دا حدیث هم ثابت نہ دے، حُکھ په دے کنبے سلیمان بن ابی داود الحرانی دے، امام ذهبیؒ
فرمائی: یه شماره خلکو ضعیف کرے۔ ابو حاتمؒ فرمائی: سخت ضعیف دے۔
نو ثابته شوه چہ پورتنو شیانو طرفته د مونخ کولو نه منع په صحیح حدیث کنبے نہ ده
راغله، بلکه په سنتِ مطهره کنبے د دے برعکس ثابت دی۔
وبالله عز وجل التوفیق.

د ستره د مسائلو تکمیل

۱ - اول : کله چه امام ستره ودرولی وی نو د مقتدیانو مخه ته تیریدل شریعت جائز کړی دی. زما په ذهن کښه ددې حکمتونه دادی :

○ یو خو دا چه د جماعت ودریدو نه پس جومات ته راتلونکو ته سهولت او آسانی وی، ځکه که دا نه وي نو بیا به جومات ته خلک صرف د صفونو د شانه راتللې. او د جومات نورې دروازې به بندې وي.

○ په دې کار سره په اولنو صفونو کښه خلل او نیمگرتیا پوره کیږي. که د مقتدیانو مخه ته تیریدل جائز نه وي نو بیا دا کار نه حاصلیده.

○ که مونځ کونکي ته د وتلو ضرورت راشي نو هغه کولې شي چه په صفونو کښه د مقتدیانو مخه ته تیر شي، که دا نه وي نو بیا به ئې انتظار کولې او مونځ به ترې فوت شوی وي.

۲ - دویم : که د امام او د سترې ترمینځه داسې شې تیر شو چه مونځ ماتوی، نو د امام مونځ باطل شو. په مقتدیانو لازم دی چه دوی د هغه په ځای بل امام جوړ کړي، لکه څنگه چه په هغه صورت کښه امام جوړولې شو چه اولنی امام ته څه داسې شې راپېښ شوی وي چه د مونځ نه ئې وښکلو. او یا د مقتدیان ځانله ځانله مونځ پوره کړي. او د امام د مونځ د ماتیدو د وجه د دوی مونځ نه ماتېږي، ځکه په دې ماتیدو څه دلیل نشته. او کله چه د امام مونځ مات شو نو په هر مقتدی باندې لازم دی چه د خپل وس مطابق ځانله ستره ودروي، ځکه دا وس د مقتدی کیدو نه وواته. البته که دې مقتدیانو بل امام ونیولو نو بیا د امام دپاره ستره ضروري ده، نه د مقتدیانو دپاره.

۳ - دریم : کله چه د امام مخه ته هغه شې تیر شي چه هغه د مانځه اجر او ثواب کموي، نو بیا دا گناه د امام ده هرکله چه د هغه په دفع کولو کښه هغه کوتاهی کړې وي، په مقتدیانو هیڅ شې نشته.

۴ - ظورم : د کعبې په چت باندې که مونځ جائز وگنږل شي، نو د تیریدونکو نه پورته والې به ستره گنږل کیږي، هرکله چه دا پورته والې د سترې د اندازې برابر وي. دې وجه نه د

لاندې تیریدونکو نه به دا ستره ودرونکې حسابیږي۔ خو دا خبره ضروری ده چه دده او د کعبې د غاړې مورگې ترمینځه فاصله به درې گزه یا ددې نه کم وي۔ دې دپاره چه سترې ته نزدې کیدل موجود شي۔ او که نه وي نو دده او د غاړې ترمینځه چه خومره فاصله ده، دا به د شیطان تیریدو دپاره خالی ځای وي۔

۵ - پنځم: کله چه څوک دیوال سره په دې شان پیوسته مונځ کوي چه که څوک دده مخه ته تیرېږي نو دیوال ئې منع کوي، نو دا کس به هم ستره ودروي، دې دپاره چه د نبوي امر تعمیل وکړي شي۔ نو دا کس اگر که د انسان او د حیوان د تیریدو نه په امن دې خو د شیطان تیریدو نه په امن نه دې، ځکه شیطان یو نرې جسم لري، عین ممکنه ده چه دده او د دیوال ترمینځه تیر شي۔

۶ - شپږم: که مونځ کونکې وړوکې ماشوم وي، بلوغ ته نه وي رسیدلې، نو دده مخه ته هم تیریدل په هیڅ حالت کښې روا نه دی۔ وجه داده چه دا هم د شریعت له مخه مونځ کونکې گنرل کیږي۔ او دا خبره ثابته ده چه ماشوم لویو لویو صحابه کرامو - رضی الله عنهم - ته د نبی اکرم ﷺ په زمانه کښې امامتی کړې۔ لکه دا حدیث په بخاری او مسلم وغیره کښې ثابت دې۔ دارنگ دوی ته د مانځه د امر کولو په حقله امرونه راغلي او په هغې باندې د دوی وهل راغلي۔ نو هر کله چه د ماشوم مونځ شرعي مونځ شو، نو ددې هم سپکاوی نه دې پکار۔

۷ - اووم: که مونځ کونکې د هغه ډلو سره تعلق لري چه هغوی د اسلام نه بهر دي، لکه رافضیان (شیعه گان) او داسې نور، نو د دوی مخه ته هم تیریدل مناسب نه دی، اگر که د دوی دا مونځ، مونځ نه دې۔ وجه داده: کیدې شي چه په دوی کښې یو کس په خپل زړه کښې روغه عقیده لري او ددې د ښکاره کولو نه یرېږي او د خپل ژوند د بیچ ساتلو دپاره د دوی نه جدا کیدې نشي۔ بله دا چه: د دوی د مانځه مخه ته په تیریدو سره د انسان په زړه کښې ددې کبیره گناه اثر کمیږي۔ او که دا کار ځینې عوام وويني نو دا گمان کوي چه د مونځ گزار مخه ته تیریدل باک نه لري۔ او یا به دا تیریدونکې انسان په فسق باندې تورن شي او یا به پرې رد وکړي شي او داسې کار به رامنځته شي چه د هغې انجام ښه نه دې۔ او همدا حکم د هغه چا د مانځه هم دې چه شارع د هغه مونځ باطل گنرلې وي، لکه یو

سرې په داسه حال کښه نفلو ته ودریده چه فرض مونځ دپاره اقامت وکړه شو، نو دا مونځ دده شرعاً مونځ نه دی، خو مناسبه ده چه دده مخه ته هم تیریدل ونه وکړه شی، دپاره چه دغه پورتنی خرابیان رامنځته نشی۔ مگر دا که د هغه مخه ته په نه تیریدو او انتظار کولو سره جماعت ضائع کیده۔ خوبیا هم د هغه شاته د تیریدو کوشش پکار دی، ځکه ممکنه ده چه دغه مونځ گذار ته دا مسئله معلومه وی چه مخه ته تیریدونکی سره جنگ کول جائز دی، نو هغه به د جنگ اراده وکړی۔ دې وجه نه داسه کارونو نه ځان ساتل ضروری دی۔

۸۔ اتم: مونځ کونکی باندې لازمه ده چه هر هغه شې منع کړې چه دده مخه ته تیرېږي، لکه مخکښه تیر شو۔ البته که داسه شې وی چه د هغه دفع کول او منع کول گران وی او په سلفو کښه د هیچا نه د هغه د منع کولو کوشش نه وی راغلی، لکه واره واره حشرات مثلاً مچ، ماشه، میږه او داسه نور۔

او که تیریدونکې شې د جماداتو سره تعلق لری نو هغه په دې حدیث کښه نه دی داخل چه (هیڅوک دې نه پریدی چه د هغه مخه ته تیر شی)۔ ځکه جماد ته (هیڅوک) نه ویله کیږی۔ مثلاً گیند، والی بال وغیره شو۔ او که داء د اطمینان په توگه منع کړو، نو هم باک نه لری۔

۹۔ نهم: کله چه د مونځ کونکې مخه ته تیریدونکې ښځه یا غیر مکلف ماشوم وی، نو دا به هم مونځ کونکې منع کوی۔ چونکه ښځه د سړې مال اخستل غواړی نو د هغه منع کول د سړې دپاره جائز دی نو د مونځ مرتبه خو د مال نه هم زیاته ده۔ دې وجه نه که سرې په دې منع کولو کښه د ښځې مسه کولو یا نیولو ته محتاجه شو نو په دې کښه په هغه باندې هم گناه نشته هر کله چه هغه د تیریدو ضد وکړی۔ خو بهتره داده چه په دې صورت کښه سرې سترې طرفته ورمخکښه شی تردې چه ښځه د هغه شاته تیره شی۔ او د ماشوم منع کول خو آسان دی۔ خو که بیا هم ماشوم نه پوهیدو نو مونځ کونکې به سترې طرفته ورمخکښه شی، لکه څنگه چه دا کار د ځناورو سره کوی۔

۱۰۔ لسم: که مونځ کونکې خپل ځان وخوزولو او دده مخه ته سرې یا بل څوک وو، نو دا به مخه ته تیریدل نه گنډل کیږي، ځکه اعتبار د مونځ گذار مخه ته تیریدونکې سړې لره دی۔ او دلته د نسبت قوانین نه چلیږی۔

د سترے د مسائلو خلاصه او نچوړ

○ ستره یو داسه شے دے چه مونځ کونکے ئے د خپل ځان او تیریدونکو مخه ته ودروی۔
○ د سترے اندازه کم نه کم یو گز (لاس) دے، یعنی (۴۵) سینټی میټر۔ او که ددے اندازه والا شے ورته نه ملاوېږی نو بیا که هر څومره شے خپله مخه ته ودرول غواړی، ودرول ئے شی اگر که خط ولے نه وی۔

○ مونځ کونکے به د خپله ستره نه د درې گز د اندازه نه زیات وړاندے نه ودرېږی۔ که ددے نه زیات شونو گنهگار دے او مونځ ئے صحیح دے۔ دومره ده چه دده دا مونځ د شیطان خرابولو ته پیش کړے شوی دے۔ او د سترے ودرولو حکم عام دے، صحراء وی که آبادی، د چا د تیریدو خطر ه وی او که نه، په ټولو صورتونو کښه ستره ودرول ضروری دی۔
○ مونځ کونکی مخه ته تیریدل حرام دی، دا هغه لویه گناه ده چه د اور دپاره سبب گرځی، برابره خبره ده که مونځ کونکے لوئے وی که ماشوم، ستره ئے ودرولی وی او که نه۔ که ستره ئے ودرولی وی نو دده او د سترے تر مینځه تیریدل حرام دی، او که نه وی ودرولی نو دده د قدم د ځائے نه واخله تر درې گزو پورے دننه تیریدل حرام دی۔ او د درې گزو نه اخوا جائز دی۔

دا شان که مونځ کونکے په لاره کښه ولاړ وی که په دروازه کښه، دارنگ تیریدونکی ته بله لاره ملاوېږی او که نه، په ټولو صورتونو کښه د هغه مخه ته تیریدل گناه ده۔ البته ددے ټولو حالاتو نه مقتدی مستثنی دے۔

○ په دے حکم کښه فرض او نفل ټول برابر دی۔

○ په فرض یا نفل مونځ کونکی باندے واجب دی چه خپله مخه ته تیریدونکے منع کړی، تیریدونکے انسان وی که حیوان، لوئے وی که وړوکے۔ که دا کار ئے ونه کړو نو گنهگار دے۔ او په منع کولو کښه به ترتیب اختیاروی۔ تردے که هغه سره خبره جنگ جگړه ته ورسیده نو هم خیر دے ځکه هغه سره شیطان دے۔ البته که د هغه د منع کولو قصد ئے

وکړو او هغه پرې زورور شو، نو په دۀ باندې هېڅ شے نشته ان شاء الله تعالیٰ، هر کله ئې چه خپل کوشش کړې وی۔

○ که تیریدونکې ئې دیکه کړو او هغه مړ شو نو وینه ئې توت لاړه، په دیکه کونکې باندې هېڅ شے نشته، نۀ قصاص، نۀ دیت او نۀ کفارہ۔

○ که تیریدونکې په تیریدو کې کامیاب شو، نو که دا په درې شیانو کې یو شے وی :
تور سپې وی یا خړ وی او یا بالغه ښځه وی، نو مونځ مات شو۔ او دې مونځ له هېڅ اعتبار نشته، د سره به ئې راگرځوی۔ او که تیریدونکې ددې درې شیانو نه سیوا بل شے وی، نو د تیریدو په وجه د مونځ کونکې د مانځه اجر او ثواب کم شو۔

○ په دې حکم کې مکه او نور ټول ملکونه برابر دي، چه ستره ودرول پکې واجب دی، د مونځ گذار مخې ته تیریدل حرام دی، او د تیریدونکې منع کول ضروری دی۔

○ دارنگ په دې احکامو کې د نارینه او زنانه تر مینځه هم فرق نشته۔

○ په شیطانانو کې ځینې شیطانان مونځ ماتوی او ځینې نور د هغې اجر او ثواب کموی۔ او د شیطان رد کول، سترې ته په نزدې ودریدو سره راځي۔

○ قبر ستره گرځول جائز نۀ دی، او هغه شیانو طرفته مونځ کول مکروه دی چه هغه انسان د مانځه نه غافله کوی لکه رنگدار او نور شیان شو۔ او ددې نه سیوا نورو شیانو طرفته مونځ کول مباح دی هر کله چه د حرام شې سره ګډ شوی نۀ وی۔

دا د سترې یو څو مسائل دي، چه دې سره د سترې وضاحت کیږي او اشکالات او شبهات ختمیږي۔ ددې نه اندازه لږول پکار دی چه ستره څومره اهم شے دې! حالانکه زموږ په دې ملکونو کې زیاتره مسلمانانو دا مسائل شاته گذار کړي، بلکه ددې نه ناخبره دي او دا قابل تعجب شے ګڼي !!

دې وجه نه په داعیانو ملګرو دا واجب دی چه په بنائسته طریقې سره ددې مسائلو وضاحت وکړي۔ او توفیق ورکونکې الله تعالیٰ دې۔

وآخر دعوانا أن الحمد لله رب العالمین !

د لوی الله نه غواړم چه ز مونږ د ټولو خاتمه په نیکی او ښه عملونو باندې وگرځوی، او
مونږ ټولو له په خپل فضل او کرم سره جنت راځی او د جنتی حورو خاوندان مو جوړ
کړی، او په خپل دربار کښې قرب او جوار رانصیب کړی! آمین!

وصلی الله علی نبینا محمد وآله وصحبه أجمعین!

یا الله! په دې کتاب سره مؤلف، مترجم، لوستونکو، مطالعه کونکو، لیکونکو او ددې
په چاپولو کښې مدد کونکو ټولو له نفع ورکړې. او ټولو پښتنو ورونو خویندو دپاره د
خیر او ښیگرې ذریعه وگرځوې. آمین یا رب العالمین!

و سبحانک اللهم وبحمدک أشهد أن لا إله إلا أنت استغفرک وأتوب إليك.

تاریخ اختتام ترجمه: ۲۷ جمادی الثانیة: ۱۴۳۳ هـ موافق: ۱۸ می ۲۰۱۲ء.

○○○○○○○○

د دین خالص دریم جلد
پښتو ترجمه پوره شوه

بِسْمِ اللَّهِ الرَّحْمَنِ الرَّحِيمِ

فهرست فتاویٰ الدین الخالص (جلد ۳)

صفحه	عنوان
۱	سریزه
۳	کتاب العقیده (د عقیدې د مسائلو بیان)
۳	د ایمان خوند او حقیقت ته رسولونکی خویونه
۹	د کفر د اسبابو او د ایمان ماتوونکو خیزونو بیان
۱۷	د کفر اووه (۷) موانع او عذرونه
۲۰	د قیام حجت او فهم حجت ترمینځه فرق
۲۳	د خاص او معلوم کس تکفیر
۲۴	د جادوگر وژلو حکم
۲۸	د [لَوْ كَانَ مُوسَىٰ وَعِيسَىٰ حَيَّيْنِ] حدیث تحقیق
۳۰	کتاب الحيض والاستحاضة
۳۰	د حیض او استحاضې بیان
۳۰	د حیض کمه او زیاته موده شرعاً مقرر نه ده
۳۱	د پنځوس کلنۍ نه پس وینه راتلل، او زیره یا خره وینه لیدل
۳۲	د حیض په حالت کښې د مونځ کولو حکم
۳۳	که علاج کولو په وخت وینه راشي نو دابه حیض وی که نه؟
۳۳	حیض سره تړلی احکام
۴۱	د هغه وینه حکم چه په هغه کښې د حیض او غیر حیض اشتباه راشي
۴۱	د یوې ښځې نهه ورځې حیض راغی، بیا ورته بیا وینه راغله
۴۲	د وخت په آخره کښې د ښځې حیض راغی نو د مونځ قضائې به راوړي که نه؟
۴۳	د آپریشن (عملیاتو) نه پس که وینه راشي نو دابه حیض وی او که نه؟
۴۴	که د مقرر عادت نه زیاته وینه راغله، نو دابه حیض وی او که نه؟
۴۵	په یوه میاشت کښې د ښځې دوه یا درې حیضونه راتلې شی او که نه؟
۴۵	د هغه زیږو او بو حکم چه د حیض نه دوه ورځې مخکښې بهیږي
۴۶	د هغه سپینو او بو حکم چه د ښځې نه بهیږي

- ۴۷ د حیض په دوران کښه د سر وینځلو حکم
- ۴۸ کله چه نفاس د څلویښتو ورځو نه مخکښه بند شی
- ۴۸ حیض یا حمل بندوونکے گولۍ استعمالول
- ۵۱ د حیرانه مستحاضه او د درې حالتونو بیان
- ۵۴ د مستحاضه، سلس البول والا او نورو معذورانو حکم
- ۵۵ په مستحاضه باندې صرف یو ځل غسل کول فرض دی
- ۵۷ مستحاضه ښځه به هر مانځه ته اودس کوی
- ۵۸ کله چه ښځه په آخری وخت کښه پاکه شی
- ۵۸ د طهر متخلل حکم
- ۵۹ که د شرمگاه په ځای، په آپریشن سره ماشوم پیدا شی نو څه حکم دے؟
- ۶۰ ماشوم پیدا شو او وینه ونه بهیدله نو څه حکم دے؟
- ۶۰ د حیض د مودې په حقله یو اشکال او د هغه جواب
- ۶۱ آیا حیضه به د مانځه په وخت اودس کوی او ذکر به کوی؟
- ۶۱ د حیض وینه پلیته ده
- ۶۲ حیضه ښځه که یوه ورځ هم پاکه شی نو مونځ به کوی
- ۶۳ نفاس والا ښځه د کوره وتل جائز دی
- ۶۳ که مستحاضه ښځه په مانځه کښه دننه پاکه شوه نو څه حکم دے؟
- ۶۴ د حیض په حالت کښه رنگ یا نکریزې لږول جائز دی
- ۶۵ که معذور په خپل خاص اندام کښه مالوچ کیدی او هغه لامده شی
- ۶۷ په خوب سره د معذور د اودس ماتیدو حکم
- ۶۸ که رکوع او سجده په وجه د چانه متیازې ځی نو څه به کوی؟
- ۶۹ که حائضه د مازیگر په وخت پاکه شوه نو ماسپڅین مونځ به کوی او که نه؟

کتاب الصلاة

- ۷۰ د مانځه احکام او مسائل
- ۷۰ مونځ پریښودونکے کافر دے او که نه؟
- ۸۷ نتیجه او ترجیح
- ۹۰ باب المواقیت (د مانځه د وختونو بیان)
- ۹۰ سهار مونځ وختی کول غوره دی

۹۳ د سهار او مازیگر په وخت یو رکعت لاندې کولو سره مونځ رالاندې کیږي
۹۸ مقتدیانو ته انتظار کول

۹۹ ماسپڅین وخت مثل اول پورې دے
۱۰۳ په هغه ملکونو کې د مانځه او روژې حکم چه په هغه کې ورځ ډیره زیاته اوږده وی

۱۰۸ **د جمع بین الصلاتین احکام او مسائل**

۱۱۶ تباران او بیماری کې د جمع بین الصلاتین د احادیثو بیان

۱۱۷ د جمع بین الصلاتین اهم او ضروری مسائل

۱۲۲ مازیگر مونځ وختی کول پکار دی

۱۲۶ لا فدیة للصلوات

۱۲۶ د مونځونو فدیہ شرعاً نشته

۱۳۰ د هغه چا حکم چه د مانځه نه عاجز شی

۱۳۳ د ماسخوتن مانځه وخت نیمه شپه پورې دے

۱۳۶ شفق څه ته وائی ؟ او ما بنام او ماسخوتن ترمینځه څومره وخت دے ؟

۱۳۷ ماسخوتن مانځه نه پس د خبرواترو حکم

۱۴۰ نمر راختو نه فوراً پس د مونځ کولو حکم

۱۴۱ د نمر ډویدو نښه نښانه

۱۴۲ د ماسپڅین په حقله د ابراد او تعجیل د احادیثو ترمینځه تطبیق

۱۴۵ ما بنام او ماسخوتن ترمینځه وخت

۱۴۷ **باب قضاء الفوائت**

۱۴۷ دفوت شوو مونځونو د قضائی راوړو بیان

۱۴۷ که سهار مونځ فوت شی نو کله به ئه قضائی راوړی ؟ او د ترتیب ساقطیدو بیان

۱۴۹ که چا قصداً مونځ پرېښوده نو ددې قضائی به راوړی او که نه ؟

۱۶۲ د روایتو سنتو قضائی راوړل شته او که نه ؟ او د قضائی راوړو کیفیت

۱۶۴ د وخت په داخلیدو کې ئه شک دے نو مونځ به کوی او که نه ؟

۱۶۴ شک ئه شو چه مونځ ئه کرې که نه ؟ نو څه به کوی ؟

۱۶۶ **باب اوقات النہی**

۱۶۶ د هغه وختونو بیان چه په هغه کې مونځ کول مکروه دی

۱۷۳ سهار مونځ نه پس د دوه رکعتہ سنتو قضائی راوړل جائز دی

- ۱۷۸ مازیگر مانځه نه پس دوه رکعتنه نفل کول جائز دی
- ۱۸۹ ماښام مانځه نه مخکښه دوه رکعتنه نفل کول مستحب دی
- ۱۹۶ د کراحت د قائلینو دلائل او د هغه تجزیه
- ۱۹۸ د جُمعې په ورځ د زوال په وخت مونځ کول مکروه نه دی
- ۲۰۱ سببی مونځونه په مکروه اوقاتو کښه کول مکروه نه دی
- ۲۰۸ طواف نه پس دوه رکعتنه په مکروه وختونو کښه کول جائز دی
- ۲۱۱ د خطبې په وخت دوه رکعتنه تحية المسجد کول جائز او مسنون دی
- ۲۱۵ سهار اذان نه روسته او سنتو نه مخکښه نفل کول
- ۲۱۷ **باب الاذان والاقامة**
- ۲۱۷ د اذان او اقامت د مسائلو بیان
- ۲۱۷ د صبا راختو نه مخکښه د اولنی اذان حکم
- ۲۲۰ [الصَّلَاةُ خَيْرٌ مِنَ النَّوْمِ] د صبا په اولنی اذان کښه دے
- ۲۲۴ سنت مطهره کښه د اذان ځایونه
- ۲۲۸ اول به د اذان جواب ورکړی بیا به مونځ شروع کوی
- ۲۲۹ خپلو سره اذان کول، خوراک کول او تلاوت کول جائز دی
- ۲۳۰ اذان د جومات په بنی طرف او اقامت په گس طرف کښه کول ثابت نه دی
- ۲۳۲ مؤذن نه سیوا بل څوک هم اقامت کولے شی
- ۲۳۳ جوړه او طاق اقامتونه دواړه جائز دی
- ۲۳۶ امام خپله اذان کولے شی که نه؟ او نبی ﷺ خپله اذان کړے او که نه؟
- ۲۳۸ د اذان او اقامت پرینودو ځایونه
- ۲۴۶ د مشرکانو د اذان جواب ورکولو حکم
- ۲۴۷ د یو مانځه دپاره د ډیرو اذانونو حکم
- ۲۵۱ د امام د اقامت حکم
- ۲۵۲ اذان نه پس جومات نه د وتو حکم او عذرونه
- ۲۵۳ د دویمه جُمعې دپاره اقامت کول جائز دی
- ۲۵۴ په اودسۍ په حالت کښه د اذان کولو حکم
- ۲۵۶ اذان او اقامت تر مینځه د نیمه گڼتې ورکولو حکم
- ۲۶۰ نابالغ ماشوم اذان کولے شی

- د اقامت جواب ورکول ۲۶۱
- د [الله اکبر] په راء باندې پېښ ویل پکار دی ۲۶۲
- په قبله اذان، په اذان کښه خبره کول، په ناسته اذان کول او د منفرد اذان ۲۶۴
- اذان نه پس د راغله دعاء صحیح الفاظ ۲۶۶
- امام به کله تکبیر کوی؟ او خلک به کله مانځه ته ودرېږي؟ ۲۶۹
- د دواړو حیعلو په وخت ښی او گس اړخ ته مخ اړول او ددې کیفیت ۲۷۳
- د اذان په وخت مسواکې گوتې په غوږ کښه خوزول بدعت دې ۲۷۵
- په ولاړه اذان کول ۲۷۶
- د گیره خړیلی سړی د اذان حکم ۲۷۸
- د اذان د بدعاتو او مکروهاتو بیان ۲۷۹
- د جُمعې د ورځې اذان به کوم ځای کیږي؟ ۳۰۹
- د منارې جوړولو حکم ۳۱۲
- د جُمعې د ورځې د اولنی اذان حکم ۳۱۴
- د جُمعې په ورځ د زوال نه مخکښه هم اذان ویل جائز دی ۳۱۸
- په وچت آواز سره اذان ویل مسنون دی ۳۲۱
- په اذان باندې د اجرت اخستلو حکم ۳۲۱
- د ماشوم بچی په غوږ کښه د اذان کولو طریقه ۳۲۲
- د اذان په وخت درود او شهادت ویل ۳۲۳
- د بله محله په اذان اکتفاء کول ۳۲۵
- د تشویب حکم او معنی ۳۲۶
- د اذان الفاظ په مزه مزه او د اقامت الفاظ په تادی سره ویل ۳۲۸
- اذان او اقامت سره تړل شوی احکام ۳۳۰
- د اذان د جواب ورکولو حکم ۳۳۲
- په مؤذن باندې سلام اچول او که هغه پر نجه وکړي نو الحمد لله ویل ۳۳۴
- د اذان کلمات مخکښه روستو ویل ۳۳۴
- د اذان نه مخکښه تعوذ او بسم الله ویل نسته ۳۳۵
- په یو وخت کښه په دوه جوماتونو کښه اذان ویل ۳۳۵
- که ډیر اذانونه واوړي نو د اولنی جواب به ورکوی ۳۳۶

- ۳۳۷ په اقامت کښه بنی او گس اړخ ته کتل
- ۳۳۸ د اقامت په وخت په سینه لاس کښنودل ثابت نه دی
- ۳۳۸ د باران په وخت په اذان کښه [الا صلوا فی الحال] ویل
- ۲۳۹ د جُمعې په ورځ د دویم اذان جواب ورکول مسنون دی
- ۳۴۰ په اذان او تلاوت کښه دننه په نبی ﷺ درود ویل
- ۳۴۰ په اذان کښه ترجیع کول مسنون دی
- ۳۴۳ اذان کونکې به د خپل اذان جواب نه ورکوی
- ۳۴۴ د قوت شوو مونځونو دپاره به هم اذان کوی
- ۳۴۴ که مونځ فاسد شو نو اقامت به هم دوباره کوی
- ۳۴۴ اقامت نه پس که خبرې اوږدې شی نو دوباره کولو ته ئې ضرورت نشته
- ۳۴۶ روژه ماتې دپاره د اذان په ځای ډول او تنبل وهل
- ۳۴۶ د اذان کیدو په وخت قضائې حاجت له نه دی تلل پکار
- ۳۴۷ اذان دپاره خسنږې اچول
- ۳۴۸ د اذان فوائد
- ۳۵۱ په اذان باندې د اجرت اخستلو حکم

کتاب المساجد و مواضع الصلاة

- ۳۵۵ د جوماتونو او د مانځه د ځایونو بیان
- ۳۵۵ جومات ته به په بنی خپه ننوزی او په گس به راوړی
- ۳۵۷ کعبه مبارکه کښه دننه مونځ کول
- ۳۵۸ کعبه وغیره کښه په امام باندې وړاندې والے
- ۴۶۱ په مسجد حرام، مسجد نبوی او مکه وغیره کښه د مانځه فضیلت
- ۳۶۶ په نبوی مسجد کښه چه کومه فراخی راغلی، آیا فضیلت دیته هم شامل دے؟
- ۳۶۸ د درې جوماتونو نه سیوا نورو جوماتونو ته سفر کول
- ۳۷۳ مسجد قُباء ته سفر کول
- ۳۷۴ د طواف دوه رکعت په مکروه اوقاتو کښه کول هم جائز دی
- ۳۷۵ د مسجد حرام تحیه دوه رکعت نفلی دی
- ۳۷۶ د کعبې د لیدلو په وخت دعا کول او لاسونه پورته کول
- ۳۷۸ کعبې ته کتلو سره ثواب ملاوړی او که نه؟

- ۳۷۹ د قبرونو د پاسه جوړ شوو جوماتونو کښه مونځ نه کيږي
- ۳۸۰ جومات دروازې سره نږدې تشه متيازې کول منع دي
- ۳۸۰ هر وخت جومات ته ننوتو په وخت د اعتکاف نيت کول مستحب نه دي
- ۳۸۲ په دوه رکعتو مونځ کښه گنډ نيتونه راجمع کول
- ۳۸۳ د تحية المسجد دوه رکعتو نفل واجب دي او که نه؟
- ۳۸۷ جوماتونه مزرخرف او ډولي جوړول
- ۳۹۲ په جومات کښه د سوال کولو احکام او مسائل
- ۳۹۶ په زمکه، جانماز، بزکي او فرش باندې مونځ کول
- ۴۰۰ په هر ځاي کښه مونځ کيږي
- ۴۰۰ هغه ځايونه چه په هغه کښه مونځ کول جائز نه دي
- ۴۰۷ جومات کښه په پاکو خپلو او چپلو کښه مونځ کول جائز دي
- ۴۰۹ جومات کښه دويمه جمعه کول
- ۴۱۶ په هوائی جهاز کښه مونځ کول او قبله ته مخ کول
- ۴۱۹ د قبرونو د پاسه جوړ شوو جوماتونو کښه مونځ جائز نه دي
- ۴۲۰ په جومات کښه خوراک څکاک کول جائز دي
- ۴۲۱ کافر وقف کړي جومات کښه د مونځ حکم
- ۴۲۳ په جومات کښه باد اچول مناسب نه دي
- ۴۲۵ په جومات کښه د ستورو تصويرونو لږولو حکم
- ۴۲۷ د گډو بزو په شپول کښه مونځ کول جائز دي
- ۴۲۸ د جومات په خاوره تيمم وهل جائز دي
- ۴۲۹ په جومات کښه د محراب جوړولو حکم
- ۴۳۴ د جومات ښکته او پورته چت دواړه په وقف کښه داخل دي
- ۴۳۷ د يو جومات مال په بل جومات کښه لږول او جومات نقلول
- ۴۴۴ يو جومات خواته بل جومات جوړول
- ۴۴۸ جومات څه ته وائي؟
- ۴۴۹ په رمضان يا نورو پروگرامونو کښه جوماتونه ښائسته کول
- ۴۵۰ امام کور فراخولو دپاره د جومات ځينه برخه رانيول
- ۴۵۱ مقبره سره نږدې جومات يا عيدگاه جوړول

- ۴۵۲ په هغه جانماز مونځ کول چه په هغه قرآنی آیت لیکلے وی
- ۴۵۳ کافر تهپیکدار د جومات جوړولو ذمه داری اخستلے شی که نه؟
- ۴۵۳ په جوماتونو کښه پیدا شوی بدعات
- ۴۵۸ ماشومان جومات ته ننه ایستل جائز دی
- ۴۵۹ جومات کښه خبره کول
- ۴۶۰ په جومات کښه نفل کول جائز دی
- ۴۶۲ جومات ته د مشرک ننوتل
- ۴۶۴ هغه جومات کښه د مونځ کولو حکم چه قبله ئه کره جوړه شوی وی
- ۴۶۶ جومات نه ویښته ویستل، او په جومات کښه گیره گومنزول
- ۴۶۸ مونځ گذار مخه ته څپلئ کیښودل
- ۴۶۹ **اصلاح المعابد فی احکام المساجد**
- ۴۶۹ د جوماتونو احکام او مسائل
- ۴۸۱ د جوماتونو د احکامو په باره کښه فقهی جزئیات او مسائل
- ۴۸۷ د الاقناع او ددے د شرح نه د وقف په باره کښه نور جزئیات
- ۴۹۲ **باب السترو ما یلزم المصلی من الشیاب وما لایلزمه**
- ۴۹۲ د لباس او ضروری او غیر ضروری جامو احکام او مسائل
- ۴۹۲ په مانځه کښه یا بهر د مانځه نه د ښځے سر ښکاره کول
- ۴۹۵ په مانځه کښه لنگ یا پښځه ښکته کول
- ۵۰۱ سرتور سر مونځ کول صحیح دی
- ۵۰۴ په مانځه کښه د ښځے د قدمونو پتولو حکم
- ۵۰۷ کوم ځائے چه فتیو وی، هلته مونځ مکروه دے
- ۵۰۹ په پلیتو جامو کښه مونځ کول
- ۵۱۱ په مانځه کښه اوگے پتول ضروری دی
- ۵۱۳ د کعبه په شکل او فتیو باندے مونځ کول
- ۵۱۴ که ښځه په مانځه کښه ولیدل شی نو مونځ ئه نه خرابیږی
- ۵۱۴ په مانځه کښه نستونړی بلږے کول منع دی
- ۵۱۶ د کافر په هدیه کرپه جامه کښه مونځ کول
- ۵۱۷ په مانځه کښه د جامے زوړندولو او ځلے پتولو حکم

- ۵۲۰ د خادر او طيلسان اچولو حکم
- ۵۲۵ هغه نړۍ جامه اغوستل چه عورت نه پټوي
- ۵۲۸ **رفع الارتياح عن مسألة الحجاب**
- ۵۲۸ د شرعي پردے احکام او مسائل
- ۵۲۸ پردۍ بنځے ته کتل او هغه سره خبرے اترے کول
- ۵۲۸ هغه حدیثونه چه په دے باره کنبے راغلي
- ۵۴۲ د حجاب او پردے متعلق قرآنی آیتونه او د هغه تفسیر
- ۵۵۲ د پردے درے قسمونه
- ۵۵۵ دستانو سره مونځ کول
- ۵۵۶ تپائی او پتلون اچولو حکم
- ۵۶۰ که د عورت ځینے برخه ټے بنکاره شوه نو مونځ فاسد دے او که نه ؟
- ۵۶۱ مانځه دپاره عورت پټول شرط دی
- ۵۶۲ په پلټو جامو کنبے به مونځ کوی او که په برینډه ؟
- ۵۶۳ په مانځه کنبے ماشوم بارول او په پلټه سورلي مونځ کول
- ۵۶۴ بنځه په یوه جامه کنبے یا سرے په یو جانگی کنبے مونځ کولے شی که نه ؟
- ۵۶۵ عینکو (چشمو) سره مونځ کول
- ۵۶۶ نارینه او زنانه له سپین زر اغوستل جائز دی
- باب السترة**
- ۵۶۹ الفساد لمن يترك السترة بالعناد
- ۵۶۹ د سترے احکام او مسائل
- ۵۶۹ سترے ته ودریدل واجب دی
- ۵۷۵ د امام ستره مقتدی له هم کافی ده
- ۵۷۷ مسبوق باندے ستره ودرول واجب نه دی
- ۵۷۹ که مقتدی یر اودسه شی نو جومات نه به څنگه وځی ؟
- ۵۸۰ د سترے اندازه
- ۵۸۴ څومره اندازه پورے مونځ کونکی مخے ته تیریدل گناه ده ؟
- ۵۸۷ مونځ کونکی او سترے ترمینځه اندازه
- ۵۸۹ هغه شیان چه ستره جوړولے شی

- ۵۹۰ سترے ته بيخي مخامخ ودریدل
- ۵۹۰ په مکه او مسجد حرام کښه سترے ته مونځ کول ضروری دی
- ۵۹۴ هغه آثار چه د مکې د تخصیص په باره کښه راغلی
- ۵۵۶ که دوه کسه مونځ کونکی مخه ته تیر شي نو کوم یو گنهگار دے؟
- ۵۹۷ مونځ کوونکی مخه ته تیریدونکې به منع کول شي
- ۶۰۰ مخه ته تیریدونکې کس به بیرته نشي واپس کول
- ۶۰۱ ځناور به هم مخه تیریدو نه بندول شي
- ۶۰۱ که ځناور وغیره مخه ته تیرېږي نو سترے طرفته تلل پکار دی
- ۶۰۳ مونځ ماتوونکی شيان او ماتولو معنی
- ۶۰۹ هغه دلائل چه په دغه درې شيانو تیریدو سره مونځ نه ماتېږي او د هغه حیثیت
- ۶۱۴ د [إِلَى غَيْرِ جَدَارٍ] معنی
- ۶۱۵ د خط رابنکلو حکم
- ۶۱۷ اوده یا خبره کونکی کس شاته مونځ کول
- ۶۱۷ د چا مخه یا شاته مونځ کول
- ۶۱۹ د سترے د مسائلو تکمیل
- ۶۲۲ د سترے د مسائلو خلاصه او نچوړ
- ۶۲۴ اختتام

○○○○○○○